

C

NPR 01 A 281

భరతఖండమున

రాజ్యసౌపన



మానికొండ సత్యనారాయణశాస్త్రి

29

విజ్ఞానచంద్రికా గ్రంథమాల—43.

భరతఖండమున

ఆంగ్ల రాజ్యస్థాపన

టారెన్సు ఆను పార్లమెంటు సభ్యునిచే వ్రాయబడిన “Empire in Asia” ఆను గ్రంథమునకు ఆంధ్రీకరణము.

1936

మానికొండ సత్యనారాయణశాస్త్రి,
అనువాదకుడు.

అన్ని హక్కులు గ్రంథకర్తవి—

११

954.03

అంతా ను

8988

కృష్ణాస్వదేశీ ముద్రాక్షరశాలలో
ముద్రితము

బందరు

భరతఖండమున ఆంగ్లరాజ్యస్థాపన




విషయసూచిక.



అధ్యాయము	విషయము	పుట
1.	ఉపోద్ఘాతము	1
2.	సముద్రతీరమున అడుగిడుట	15
3.	కయ్యమునకు కాలుద్రవ్వట	29
4.	దోపిడీ రోజులు	71
5.	దివానీ (1765)	93
6.	ప్రజలగతి (1767-1770)	117
7.	వారన్ హేస్టింగ్సు (1771-73)	144
8.	పంచాయితీ; అదాలత్ (1772)	176
9.	రోహిలాలు (1773-76)	210
10.	కాశీ, అయోధ్య	243
11.	హైదరాబాద్— మైసూరు	269
12.	పార్లమెంటులో యిండియానుగూర్చిన రెండు పోటీబిల్లులు (1782-1786)	297
13.	లోకకంటకుడు లొంగెను (1787-88)	333

14.	టిప్పుసుల్తాన్ (1786-93)	368
15.	భూమితరము (1793)	397
16.	వెల్లస్లీ ప్రభువు (1797-1801)	423
17.	మహారాష్ట్రులు (1802-1805)	477
18.	కత్తి యొరలో నుంచబడెను (1805-18)	510
19.	సింధియా, హోల్కారు (1814-17)	548
20.	పిషా (1818-23)	571
21.	బెంటింక్ ప్రభువు (1824-35)	598
22.	అష్టానుస్థానము (1835-41)	619
23.	సింధుదేశపు అమీరులు (1843-44)	634
24.	పంజాబు, పెగు (బర్మా) (1845-52)	653
25.	ఖులుము	710
26.	రాజ్యముల దిగమింగుట (1853-56)	750
27.	నేదు-రేపు	778



ఉ పా ద త ము

—❦❦❦❦❦—

‘టారెన్సు’ అను ఆంగ్లపార్లమెంటు సభ్యునిచే వ్రాయబడిన “ ఎంపైర్ ఇన్ ఏషియా ” అను గ్రంథమును తెలిగించిన మానికొండ సత్యనారాయణశాస్త్రిగారు అంధ్రదేశమునకు తెలియనివారు కారు. గ్రంథ మెంత ప్రసిద్ధమో అంధకర్తకూడ అంత ప్రసిద్ధికలవారే. కాబట్టి, దీనినిగాని, వీరినిగాని, అంధ్రలోకమున కెరిగించవలసిన ఆవశ్యకతలేదు. అయినను, లోకాచారమును బట్టి, ఉపోద్ఘాతములు అనివార్యములగుచుండుటచే ఈ రెండు ముక్కలు వ్రాయవలసివచ్చినది.

పాతికేండ్ల క్రిందట టారెన్సుచే వ్రాయబడిన ఈ గ్రంథ మొకటి ఉన్నదని ఎవరికిని తెలియదు. అప్పటికి మన మెరిగినంతవరకు రెండు ప్రతులు మాత్రము అంధ్రదేశములో ఉండెను. అందులో ఒకటి కీ॥ శే॥ శ్రీ శ్రీ పాలవరం రాజావారివద్దనున్న, రెండవది రాజమండ్రి గవర్నమెంటు కాలేజి లైబ్రరీలోను ఉండెనని శ్రీ రాజావారు నాతో శలవిచ్చి ఈపుస్తకం తప్పక నీవు చదువవలెనని చెప్పి నాకు తమవద్దనున్న ప్రతిని యిచ్చిరి. 1916 సం॥ ప్రాంతములలో ఆ పుస్తకమును నేను చదువగా దానియందు కలిగిన కుతూహలం, ఉత్సాహం, పట్టజాలనిదై వెంటనే దీనిని తెనుగు చేయవలెననే కోరిక గలిగించెను. ఇంతలో అదృష్టవశాత్తు నాకు యెక్కువ జబ్బుచేసి 1917 సం॥ లో ఫిబ్రవరి మొదలు ఆగస్టువరకు ఉదకమండలములో నివాసం చేయుట తటస్థించినది. అప్పుడు యింటినుండి బయటికి వెళ్లగలశక్తి లేక పోవుటచేతనున్న, ఇంట్లో ప్రొద్దుపోవుట దుర్ఘటమగుట చేతనున్న 420 పేజీలు గల ఈ గ్రంథమును నేనైతే తెలిగించినాను గాని, చివరకు నేను వ్రాసినది చదవగా నాకే అర్థమగుట కష్టమైనది.

తెలుగులో పుస్తకం వ్రాయడమనేటటువంటికోరిక అప్పటికి ప్రబలి యున్నదేగాని, ఇంగ్లీషు పుస్తకంయొక్క సారాంశమును తెలుగులో—

తెలుగులోనే మూలము వ్రాయబడ్డట్లుగ— రచించవలెననే ఉన్నతాదర్శము అప్పటికి ఏర్పడియుండలేదు. పిమ్మట దీనిని సవరించి కొన్నిప్రకరణములను శ్రీమద్భూరి అన్నపూర్ణయ్యగారిచే ప్రకటింపబడుచుండిన 'కాంగ్రెస్' సంచికయందు 1921-22 సం॥ ప్రాంతములో ప్రచురించితిని. అంతట కొంతకాలము ఈ కవిలికట్ట మూలబడియుండెను. అనంతరము శ్రీయుత ఆయ్యునికి వేంకటరమణయ్యగారి ప్రోత్సాహమువల్ల దీనిని తిరిగి బయటికి తీసికొనిరావలసివచ్చి, అప్పుడు దీనిని సంస్కరించుటకు ఆంధ్రదేశమునకు చిరపరిచితులున్న, తిలక్ గాంధీగార్ల గ్రంథములను తెలిగించిన వారున్ననగు మానికొండ సత్యనారాయణశాస్త్రిగారికి దీనిని వప్పగించి సంస్కరింపజేయుట యుక్తమనితలచి, 1928 సం॥లో వారిపరం చేసితిని. అయితే నా తర్జుమాను సవరించుటకు సాధ్యంకాలేదు. కావున, శాస్త్రిగారు గ్రంథము నంతను మరల నామూలగ్రముగ తెలుగులో మూలము వ్రాయబడ్డట్లుగ రచించిరి. ఈ సంగతి ఎక్కడ ఏరెండువాక్యములు చదివినను పాఠకులకు సులభముగ విదితమగును. శాస్త్రిగారి భాషాస్వాధీనము సంస్తవనీయును. వారి చరిత్రజ్ఞానమును గురించి చెప్పవలసిన పనియేలేదు.

ఈ రోజులలో వ్రాసినగ్రంథములను గమనించి, సాధారణముగ ముద్రింపించువారు బహు కొలదినుండి. ఇట్టి స్థితిలో ఈ గ్రంథముయొక్క మూలము యేడు సంవత్సరములనుండి తనయొక్క ప్రకాశమునకు తపస్సు చేస్తూవున్నదా యన్నట్లు వేచియున్నది. సభ్యతపొందిన సర్వదేశములలోను, గ్రంథంకర్త యెన్నడును గ్రంథముయొక్క ప్రకాశకుడుకాదు. గ్రంథకర్త యొక్కపని గ్రంథరచనయే ; ప్రకాశకుని పని ప్రకటనయే. దేనికది వ్యాపారరీత్యాజరిగినా జరుగవచ్చును; ఆభిమానరీత్యా జరిగినా జరుగవచ్చును. కాని, ఈరెండు ఒకరే చేసికొనవలసివచ్చినప్పుడు ఇంకాపరిస్థితులు ఎంత క్లిష్టమగునో యోజింపుడు! శాస్త్రిగారే గ్రంథమునువ్రాసి, ఆయనయే అచ్చువేయించుకొని, ప్రకటించుకొనవలసివచ్చుట మిక్కిలి కష్టతరమైనపని. కాబట్టి, ఆంధ్రలోకము ఈగ్రంథము నావరించి, వారికెట్టి నష్టము కలుగ జేయకుండ చూచెదరని ఆశపడుచున్నాను.

ఆంధ్రదేశముపై ఒక రోషారోషణకలదు. రెండుకొట్ల జనాభా గలిగిన ఈ ఆంధ్రదేశము ఒక్క ఆంధ్రపత్రికను దినపత్రికగ పోషించలేకుండ

వున్నది. అరవదేశంలో జనాభా ఒక కోటి అరవైలక్షలు మాత్రమే అయి
వున్నను, అయిదు దినపత్రికలు పోషింపబడుచున్నవి. అక్కడపత్రికలకు వేల
కొలది చందాదార్లు గలరు. అటులనే గుజరాతు, మరాటా దేశములలో
పత్రికా ప్రచారం స్వయంపోషకముగ నుండుటెంతయు ఆశ్చర్యకరం—
ఎంతయు సంతోషదాయకం. ఇంకబంగాలీ, హిందీభాషలగురించి చెప్ప
నక్కరలేదు. ఆంధ్రులంత పేదవారున్నుకారు; నాగరికతలో వెనుకపడ్డవారు
కారు; చదువులేనివారుకారు. విత్తము, విద్య, సభ్యత కలిగినటువంటి వీరలూ
భాషాపోషణ యేలచేయరో కారణము దురూహ్యముగనున్నది.

ముందుముందు పుస్తకము లెన్నియో అచ్చపడవలసి యున్నవి. విద్యా
వ్యాపకం యావత్తు— విశ్వవిద్యాలయములలో కూడ— మాతృభాష
ద్వారానే జరుగవలసియున్నది— జరుగనైయున్నది. ఇందుకు తెలుగు పుస్త
కములు అత్యంతావశ్యకములు. పుస్తకములు లేనివిద్యాలయములు తమ పద్ధ
తులను మార్చుకొనజాలకున్నవి. విద్యాలయముల ఆదరణ, విద్యార్థులకొనుబడి,
లేదని పుస్తకములు బయలుదేరుటలేదు. అచిరకాలములో అధాత్తుగ తెనుగు
పుస్తకములకు ఒక్కపెట్టున డిమాండు (గిరాకీ) వచ్చిపడుననుటకు సందే
హములేదు. కావుననే, ఉద్యోగంలేదని విలపించెడి విద్యావంతులకు నేను
యిచ్చు సలహా సామాన్యంగా యిదే. “పుస్తకాలు వ్రాయండి” — అని
చెపితే, కొనేవారు లేరని బయలుచెపుతారు. లేకపోయినా వ్రాయవలసినదని
నామతం. “ఏం ప్రయోజనము” ని అడుగుతారు. ఊరికే కూర్చుంటే
ప్రయోజన మేమిటని అడగవలసి వస్తున్నది. యువకులకు ఒకవిధమైన నిరాశ
కలిగినది. నిరాశమండి జడత్వమేర్పడినది. దీనినంతను పారద్రోలుటకు భాషా
పోషణమే సాధనము.

అందులో టారెస్సు వ్రాసిన “ఎంపైర్ ఇన్ విషియూ” వంటి
పుస్తకం ఇంతకాలము తెలిగించక పోవడం, తెలిగించిన తరువాత ఇంతకాలం
ముద్రించకపోవడం ఆలోచించగ ఆశ్చర్యవిషయములు కలుగక మానవు.

ఆంగ్లేయులు సామ్రాజ్యసాధకులు. సామ్రాజ్యసాధకు కార్యసాధ
ల్యతయే యెక్కువగ గమనింపబడుచు గాని, సాధనవిధానముల యొక్క
యుక్తాయుక్తత లంతగ వివేచించబడవు. కాని, ఉద్గ్రాహకచన యందు
మాత్రము ఆంగ్లగ్రంథకర్తలు సత్యాన్వేషణంగావించి, సత్యమునే ప్రకటింప

తురని చెప్పటకు సందియములేదు. ఇందుకు ఈ గ్రంథమే నిదర్శనము. మూలుపుస్తకాలమాట మనం మాట్లాడడంలేదు. చరిత్రకారులు పరిశోధన జేసి వ్రాసిన గ్రంథములలో మాత్రము — ఆభిప్రాయ భేదముల కవకాశమున్న సందర్భములలో తప్ప — తక్కిన సందర్భములలో సత్యనిరతినే చూపించి యున్నారు. భారతదేశములో బ్రిటిష్ శకారంభ కాలమునాటి చరిత్రము ఈ గ్రంథమునందు నిష్పక్షపాతముగ 1872 సం॥ లోనే పార్లమెంటుమెంబరు ఎ. టారెన్సుగారిచే వ్రాయబడియుండ, అందలి సారాంశమును మన యువకులకు యింతకాలము అందజేయలేకపోవుట మన లోపమని చెప్పక తప్పదు. అట్టిలోపమును కాశ్మీగారు తీర్చినారు. ఆంధ్రులకూడ తమ యందెట్టి లోపము నుంచుకొనక ఈ గ్రంథముకొని, చదివి, జీర్ణించుకొని, ప్రయోజనమును పొందెదరుగాకయని ప్రార్థించుచున్నాను.

బందరు
౨౩-౬-౩౬ }

భో. పట్టాభిసీతారామయ్య



అనువాదకుని విజ్ఞప్తి

“లోహే కే చనా” — ‘ఇనుప గుగ్గెళ్లు’ సుమాయివి, పీని నెట్లు తెలుగుపాకము పట్టెదవో, అను నీ మాటలతో పట్నాభి సీతారామయ్యగారు ఎం.పెర్ ఇన్ ఏషియా “**Empire in Asia**” by **Torrens M. P.** అను ఆంగ్ల గ్రంథరాజమును 1928 సంవత్సరములో నేను బందరులోని కృష్ణా కో ఆపరేటివు బ్యాంకులో ఉద్యోగమునకు కుదిరిన కొలదిదినములకు ఒకనాటి ఉదయమున నా చేతనుంచిరి.

ఇది చరిత్రగ్రంథము. భరతఖండమున ఆంగ్ల పరిపాలనా స్థాపనకు సంబంధించి, 1757 సం॥ ప్లాసీయుద్ధము మొదలు 1857 సం॥ సిపాయిల కలహము నాటివరకుగల ఒకశతాబ్ది చరిత్రయిందు చిత్రితము. ఇది ‘టారెన్సు’ అను ఒక ఆంగ్ల పార్లమెంటు సభ్యునిచే మ్యూటిసీ జరిగిన కొలదికాలమునకు 1872 సం॥ లోనే వ్రాయబడెను. గ్రంథకర్త ఉదారభావ సమన్వితుడు. భరతఖండమును కుంపిణీవారు ఆక్రమించుకొనుటలో గావించిన చర్యల నీతడు గనులకు గట్టి నట్లు వర్ణించినాడు.

తనజాతివారు చేసిన చర్యలకు ఆగ్రహము, పతిత భారత జాతియెడ సానుక్రోశము--మొదలగు మహాన్నత భావములిందు ఇమిడియుండుటచే భాషయు మహాన్నతశైలి నధిరోపించెను. పదములు గుంభితమై పగులగొట్టి న కొలది మృదుమధుర గంభీర

భావముల జిమ్ముచుండెను. అందుకొరకే పట్టాభిగా రీభాషకు. “లోపాకే చనా” యనిరి. ఆంగ్లమునందిమిడియున్న యిట్టి గుంభిత భావములను తత్తుల్యమగు తెలుగుభాషలోనికి దింపుట దురట కార్యమయ్యెను. భాష భావముననుగమించును గావున నా తెలుగురచనయు మాతృకయగు యింగ్లీషురచన ననుసరించి ప్రౌఢపాకమున బడినది. అయితే, ఆంధ్రభాషకుగల సహజమాధుర్యముకూడ చేర్చబడుటచే నమలినకొలది దీనిమాధుర్యము పాఠకులకు ఆనందము గూర్చగలదు. మొత్తముమీద పట్టాభిగారు ఆశించినట్లు ఈ ఇంగ్లీషు యినుపగుగ్గిళ్లను తీయని తెలుగు పాకములోనికి దింపగలిగితినియే తలంచుచున్నాను.

ఈ చరిత్ర కేవలము యుద్ధములు, సంధులు మొదలగు పొడిపొడి యంశములతో కూడినదికాదు. మానవుని మనోక్షేత్రమందు సత్వరజస్తమో గుణము లెట్లెట్లు చెలగాట లాడుచుండునో ఈ గ్రంథకర్త ప్రతిఘట్టమందును చిత్రించినాడు. ఇందలి ప్రతి పాత్ర యొక్కయు అంతరంగ బహిరంగ ప్రవృత్తులు కండ్లకు గట్టి నట్లు వర్ణింపబడినవి. ఇందలి ఘట్టములు దృశ్యప్రబంధములుగ, నవలలుగ, రచింపతగియున్నవి. పాత్రల “స్వగతములు” నాటకకారుడు వేరుగవ్రాయనక్కరలేకుండ ఇందేరచింపబడియున్నవి. ఆంధ్రదేశమందలి కవిరాజులు ఇందలి ఇతివృత్తముల కొన్నింటిని దీసికొని చక్కనిచరిత్రాత్మిక నాటకములుగ రచించిన యెడల ఆంధ్రభాషకు, దేశమునకు ఎంతో నేవజేసినవారగుదురు. “బ్రిటిష్ పీరియడ్” కు సంబంధించిన చరిత్రాత్మిక నాటకములు, నవలలు లేనికొరతను ఆంధ్రకవులీపట్టున తీర్తురుగాకయని సవిన

యముగ వేడుకొనుచున్నాను. వారి కీ గ్రంథము ఒక గనిగ నుండ గలదు.

ఇండియాలోని స్కూళ్ల ఉపయోగార్థమై కొందరు ప్రచురించిన పరిత్రలలో సురాజ్ ఉద్దాలా మున్నగువారి బొమ్మలను భయంకర రాక్షసరూపములుగ ముద్రించిరి! ఒక పురాతనచిత్రము నుండి గ్రహింపబడి ఈ గ్రంథమందు ముద్రింపబడిన సురాజ్ ఉద్దాలా బొమ్మచూచినయెడల నాతని సౌమ్యరూపము వ్యక్తమగును.

ఇందలి 21, 22, 23 అధ్యాయములను మామిత్రులు భాస్కర్ల గోపాలకృష్ణమూర్తిగారు రచించి నాకెంతయు సాయపడినందుకు వారికి కృతజ్ఞుడను.

బందరు
26-6-36

మానికొండ సత్యనారాయణశాస్త్రి,
అనువాదకుడు.



10



భరత ఖండమున ఆంగ్ల రాజ్య సాపన



మొదటి అధ్యాయము

(ఉపోద్ఘాతము)



[మనము ఇండియా ప్రజల కొక విధముగ దుర్బోధనము చేసితిమి. ఎట్లన, “ మీరు మీ రాజుక్రిందనే యుండుడు. ఆయన మీ కేదైనా అపకారము చేసిన యెడల మాతోవచ్చి చెప్పుకొనుడు. మేము మిమ్ము రక్షింతుము. మీ రాజును మీరు లోబరచుకొనుడు. మేము మీకు మద్దతుగ నుండుము. ఆయన మిమ్మును పీడించిన యెడల మేము మిమ్ము విడిపింతుము ” అని ప్రజలకు దుర్బోధనేసి రాజులపై ప్రేరేపించితిమి. కాని, ఆరాజు వదలి వాని స్థానే మనమే రాజులమై, మనమే ప్రజలను బాధింపసాగి నప్పుడు ప్రజల కిక దిక్కువ్వరు ? ప్రజలకును మనకును జరుగు ఒడంబడిక లను తప్పకుండ అమలు జరిపించు నాధుడెవడు ? మనము ప్రభువులము, సర్వం సహాధికారులము—ప్రజలు నిస్సహాయులు. వారికి దిక్కులేదు. మన నిరంకుశాధి కాగపు దగ్గరా నాక్షిణ్యము తప్ప వారికి ఒక హక్కు గాని, ఒక వ్యక్తిత్వముగాని, యెంతమాత్రము లేదు. ఎంత దారుణము ! ఎంత దుస్సహము ! ఇంత స్పష్టముగ గన్పట్టుచున్న ఈ రోత కార్యమును ఋజువుపరచు టకై నే నేల యింత కాలము వృథాబుచ్చితి నని నాలా నాకే సిగ్గుగుచున్నది. ” అని ఘాక్సు మహానీయుడు వ్రాసియుండెను.]

కథాభాగము.

17వ శతాబ్దారంభమందు భారతవర్షము యూరపు ఖండవాసులకు అజ్ఞాతభూమిగ నుండెనని చెప్పవచ్చును. భారతవర్షపు ప్రాచీన ప్రఖ్యాతినిగూర్చి గ్రంథములందు చదువుకొనిన యే కొలదిమంది పండితులకో లేక ప్రాచ్యఖండ తీరములనుండి అప్పుడప్పుడు వ్యాపించుచు వచ్చిన విస్మయ జనకములగు పుక్కిటిపురాణముల విన్నవారికో తప్ప, భారత దేశపు పేరు ఆంగ్లేయ ప్రజల కెవరికిని తెలియనే తెలియదు. ఈ భారతదేశమువల్ల తనకు గాని, తన దేశమునకు గాని, కించిత్తయినను, లాభము కలుగ గలదని ఆనా డే యింగ్లీషు వాడును, కలలో నెనను, అనుకొనలేదు. ఈ భారతదేశము యింగ్లీషువారికి అందుబాటులో లేకుండెను, వారు దానిని చూడనూలేదు. అందుచే వారికి దానియందు ఆశగలుగుట కవకాశమూ లేకుండెను. ఈ కారణముచే, భారతవర్ష మప్పటికి క్రైస్తవరాజ్యముల దురాశకు గురిగాక సురక్షితముగ నుండెను. “పరుల సొమ్మునకు ఆశపడకు” అని యేసుక్రీస్తు చెప్పిన మాట, మన మెన్నడు చూడని వానినిగూర్చి చెప్పిన మాట కాదు. ఏలననగ, చూడనివస్తువునందు ఆశ కలుగక పోవుటలో గొప్ప యేమియులేదు. మనకంటికి యింపుగా నున్నట్టియు, జిహ్వకు రుచిగ నున్నట్టియు పదార్థములందే మనకు దురాశకలుగకుండ నిగ్రహించుకొనవలెను. అదియే నిజమగు నిగ్రహశక్తి. కావున, ఒరుల సొమ్మునకు ఆశపడరా దను మాట మన కందుబాటులోనున్న వస్తువులగూర్చి చెప్పిన

మాటయే గాని, దూరమందున్న వానిని గూర్చి చెప్పిన మాట కాదు.

కాని కాల మొక్కరీతిగ నుండదు. ఇదివరలో పాశ్చాత్యుల దురాశావశము గాక, దూరమందెచ్చటనో, చాటుగ, సుశోభితకళలతో నొప్పుచున్న భారతవర్షము ఒలందా (హాలండు) బుడతకీచు (పోర్చుగీసు) నావికుల ప్రయత్నములచే, పాశ్చాత్యులకు సమీపస్తమయ్యెను. భయంకరమగు తుపానులచే భయానకముగ గన్పట్టుచు వచ్చిన దక్షిణాఫ్రికాగ్రామమును సరుకు పూటీ ఓడలలో సులభముగ దాటవచ్చునని ఒలందా నావికులు గనిపెట్టిరి. వెంటనే యీ దేశ ద్రిమ్మరులు మిడుతల దండువలె వచ్చి సమస్త ధనధాన్య సంపదలతో నొప్పుచున్నతూర్పు సముద్రపు లంకలపై వ్రాలిరి. అచ్చటి ధనధాన్య సంపత్తుల జూచి పరమానందముతో కేలీంతలు గొట్టిరి. ఈ కోలాహలము విని నిస్సారమగు శీతల ప్రదేశములనుండి యిట్టివే అనేక రకపు దండ్లు గుంపులు గుంపులుగ బయలు దేరివచ్చెను. ఈ దండ్లలో మొదటవచ్చిన ఒలందా వారికి కొందరు మిత్రులును, కొందరు శత్రువులును కూడ నుండిరి. తమ కందరికి యిక్కడ తగినంత అవకాశ మున్నదని గ్రహించి క్రమక్రమముగ వీరంజి రిక్కడ స్థావరముల నేర్పరచుకొనిరి. వీరిలోవీరు తగు కట్టుబాట్లను, ఒడంబడికలనుగావించుకొనిరి— అవసరమువచ్చినప్పుడు, వాటమును కనిపెట్టి—వీనిని త్రోసి పుచ్చుచు కూడ నుండిరి ! ఈ విధముగ వారు తమ కత్యంత

లాభకరమైనట్టియు, ప్రపంచ చరిత్రయం దెక్కడను కని విని
యెరుగనట్టియు, వర్తకాధికారమును స్థాపించుకొనిరి.

ఈ ప్రయత్నమును యింగ్లీషువారు క్రమక్రమముగ
వృద్ధిబొంది, తుదకు సంపూర్ణ జయముగాంచిరి. మొట్ట
మొదటవచ్చిన బుడతకీచులను వీరు క్రమ క్రమముగ రంగము
నుండి నెట్టివేసిరి. కొంచెమాలస్యముగవచ్చిన ఒలందావారు
చాలవరకు పెనగులాడిరి. కాని, వారుకూడ తుదకులొంగి
పోయి, హతశేషమగు ఏ కొలదిస్థానములనో యింగ్లీషువారి
దయాదాక్షిణ్యముచేత మిగుల్చుకొనియుండిరి. స్పెయిన్
దేశస్థులు యిక్కడిస్థానములగూర్చి అంతగ శ్రద్ధవహింపక,
తమదేశపు గొడవలలోనే పడియుండిరి. ఫ్రెంచి (పరాసు)
వారు మాత్రము తమకిక్కడ గొప్పబద్ధుత్వము పట్టగలదని
ఉద్విగ్నముచుండిరి. తదనుగుణముగ, కొంతకాలమునకు ఫ్యాక్ట
రీలు, షోటలు, గొప్పపలుకుబడి, మహాభారతసామ్రాజ్యము,
సుభుచ్చగ తమచేత చిక్కగలవను సూచనలుకూడ వారికి
స్పష్టముగ గన్పించెను. ఇంగ్లీషువారుమాత్రము కొంతకా
లమువరకు వెనుకబడియుండిరి. ఫ్రెంచివారికి కలిగినంత లాభ
ముగాని, పేరుప్రతిష్ఠలుగాని, వీరికి లభించలేదు. అందరి
కంటె వీరిక్కడికి ఆలస్యముగవచ్చిరి. అందుచే, చాలకాలము
వరకు వీరికి గిట్టుబాటు లేకుండెను. ఇంగ్లాండులో అంతః
కలహములవల్ల దిట్టమైన ప్రభుత్వము లేకుండెను. ఇండియా
లోని పరిస్థితులగ్రహించి, తదనుగుణముగ వివేకముతోను,
చాకచక్యముతోను మెలగువారక్కడలేకుండిరి. అందుచే,
ఇక్కడివారికి తగిన చేయూతలేకుండెను. ఇంగ్లాండులో “స్టూ

అట్లు" వంశస్థులు రాజ్యముచేసినంతకాలము యిక్కడ యింగ్లీషువారు ప్రజలతోను, రాజులతోను, ఏదోవిధముగ క్రింద మీదపడుచు, నెట్లెట్లో సరిపెట్టుకొనవలసినవారైరి.

భారతదేశమందు తమ మహాసామ్రాజ్యమును నెల కొల్పుటకుగాను తామొకస్థలమును నిర్దేశించి, అందు శంఖు స్థాపన గావించుచుంటిమని ఆపదునేడవశతాబ్దములో ఆంగ్లదేశములో నెట్టిరాచకీయ ధురంధరుడుగాని, యేప్రతిభాశాలిగాని, కలలోనైనను తలంచియుండలేదు. ఆ సామ్రాజ్యసృష్టికి? కేవలము వట్టిసముద్రములపైనను, లంకలపైననుగాను— సమస్త నస్తుసంపాదకమగు వర్తకరాజ్యము మాత్రమేకాదు— కేవల భుజబలముచేతనే లోకమంతటిపైనను నిరాటాకముగ స్థాపింపబోవు మహాసామ్రాజ్యమిది ! ఇట్టిమహాసామ్రాజ్యాధిపత్యమువహించి, తాము లోకమంతటిని పాలింపబోవుచున్నామని ఆనా డే యాంగ్లేయుడును కలలోనైన తలంచియుండలేదు.

భారతఖండమందలి దక్షిణ భూభాగ మా శతాబ్దమందు స్వతంత్రులగు పలు రాజులచే పాలింపబడు చుండెను. వీరు భిన్నమతములకు, భిన్న సంప్రదాయములకు చెంది, పలుతెరగులుగ పాలించుచుండిరి. గర్వాంధులై, రాజ్యకాంతౌపరులై, ఒకరితో నొకరు తరచు కలహించుకొనుచుండిరి. ముసల్మాన్, మహారాష్ట్ర సామ్రాట్టులకు వీరు సామంతులై యుండి, యుద్ధసమయములందును, పరరాజ్యములతో జరుపు రాజ్యాంగ తంత్రములందును మాత్రము వారి ననుసరించుచుండిరి. అయినను, స్థానికముగ వీరు సర్వస్వతంత్రులై

యుండిరి. తమ చుట్టునున్న ప్రజలకు తామే సామ్రాట్లు లుగనుండి, వారిచే సర్వవిధ మన్ననల బడయుచుండిరి. ప్రభువు తమ వృత్తులపై నెన్ని పన్నుల విధించినను, ఆ ధన మంతయు తిరిగి తమ రాష్ట్ర ప్రజలే యనుభవించుచున్నారు. గదా యని ఆనాటి ప్రజలు సంతృప్తి గలిగియుండిరి. పశ్చిమ యూరపుఖండమందు కూడ ఆనా డిట్టి పరిస్థితులే ప్రబలియుండెను. ఇక్కడ హిందూదేశములో మహారాష్ట్ర, ముసల్మాన్, సామ్రాట్టులకు లోబడియుండినట్లే యూరపునందు కూడ కైజరు మున్నగు క్రైస్తవ సామ్రాట్టులకు లోబడి అనేక చిల్లర సామంతరాజులు పాలించుచుండిరి. 15 లక్షల చదరపుమైళ్ళ వైశాల్యము గలిగి, 30 కోట్ల జన సంఖ్యచే నొప్పారుచు, ఆసేతుశీతాచల పర్యంతవ్యాప్తంబైన భారతభూమి నే డొక్క ఆంగ్ల మంత్రికి లోనై, అనేక ఖండములుగా చీలి, అక్కడక్కడ హత శేషములగు చిల్లర అస్వాతంత్ర్య రాజ్యములు గలిగి దీనదశయందున్నది !

ఆహా ! ఒక్క శతాబ్దమాత్రకాలమునం దిట్టి విపరీతపు మార్పు గలిగినది లోకచారిత్రమునం దెచ్చటను గాన్పింపదు. ఈ మార్పు 1757 సం॥ లో ప్రారంభమై, 1858 సం॥ లో విక్టోరియా రాణి పట్టాభిషేకముతో పరిపూర్తియయ్యెనని చెప్పవచ్చును. మొట్టమొదట 1757 సం॥ లో హిందూదేశ మనునది ఆంగ్లేయులకు కేవల నామమాత్రమగు భూభాగముగ నుండెనేగాని, వారి రాచకీయములందు దానికి ప్రసక్తియే లేకుండెను. ఆకారమాత్ర స్థూలరేఖలపై వర్ణములను, భూభాగములను కల్పించి చిత్రకారుడు తన మనోగతమగు రూప

మును నిర్మించునటులే, చరిత్రకారుడును పలువిధ స్థూల చరిత్రాంశముల గైకొని వానిపై తన స్వకపోల కల్పనల బరపి, తన మనోగతమగు చరిత్రరూపమును చిత్రించును. నిస్సంశయమును, నిర్వివాదమును నగు అంశములపై చరిత్రకారుడు పలురంగుల బూసి క్రమముగ వర్ణించుటలో తుదకు విపరీత చరిత్ర స్వరూపమును కల్పించును. ఈ చరిత్రకారుడే ఆ చరిత్రాంశములనే అవి జరిగినప్పటి సమకాలిక దృష్టితో చూచిన యెడల అతనికి ఆశ్చర్యము గలుగక మానదు. తాను వ్రాసినది తప్పని గ్రహించగలడు. భారతవర్షమందు మనము (ఆంగ్లేయులము) సామ్రాజ్యమునెట్లు సంపాదించి, యెట్లు నిలుపుకొన గలిగితిమో తెలిసికొనిన యెడల భావి సంతతులేమని భావింతురు? ఈశ్వరదృష్టి కది యెట్లు గాన్పించును?

ఇవన్నియు వినోదార్థము సోమరిపోతులకు తోచు శంకలుగావు. నీతియునునది ఒకటియున్నట్లయిన-, మనజాతికి అంతరాత్మయొకటి యున్నట్లయిన-, మనము యీశ్వరుని యెదుట సమాధానము చెప్పవలసియున్నట్లయిన-, స్వాతంత్ర్య ప్రియులమగు మనము ఆశియాఖండమందు భారతరాజ్యము నెట్లు సంపాదించితిమో- వారి క్షేమార్థమును, మనక్షేమార్థమునుకూడ మనము వారి నెట్లుచూడవలెనో- మనస్సాక్షి పూర్వకముగ మనమాలోచించవలసియున్నది.

భిన్నమత రాచకీయసంప్రదాయములతో, అతివై శాల్యముతో, నొప్పుచున్న “బ్రిటిష్ ఇండియా”ను ఆంగ్లేయులు జయించినరీతికిని పరాసుదేశపు నెపోలియన్ వీరుడు యూరపు

ఖండమును జయించిన రీతికిని విశేషసామ్యముగలదు. నెపోలియన్ విజయయాత్ర యిటుపడమట “కాంపోఫోర్మియో” నుండి తూర్పున “డార్డెనల్సు” తీరమువరకును, ఉత్తరమున “లాస్లాండు” నుండి దక్షిణమున “టేగస్” నదీముఖము వరకును అవిచ్ఛిన్నముగ ఆతనికనుసన్న మాత్రమున సాగెను.

నెపోలియన్ తనవిజయ యాత్రయందు జయించిన రాజ్యముల నెల్ల తానుకలుపుకొనక అచ్చటనున్న రాజుల నూడబెరికి వారి స్థానే తనప్రతినిధుల నిలుపుచువచ్చెను. ఆరాజ్యముల ప్రత్యేక రాచకీయ వ్యక్తిత్వములగాని, సాంప్రదాయముల గాని, మాపుమాపయత్నింపలేదు. నేపుల్సు, స్పెయిన్, హాలండు, వెస్ట్ ఫోలియో రాజ్యములకు స్థానిక స్వాతంత్ర్యమిచ్చి వాని ప్రత్యేక వ్యక్తిత్వమును నిలువజెట్టెను. కొలది రాజ్యములను మాత్రము తన ఫ్రెంచి సామ్రాజ్యములో లీనము గావించుకొని వివేకదృష్టితో సంతుష్టపడయ్యెను. ఇదియది యనక తాను జయించిన రాజ్యము లన్నిటిని తానే దిగమిగిలి తన సామ్రాజ్యమున లీనమొనర్చుకొన దలచినచో నిజముగ ఆతని నష్టవారెవరు? కాని, అట్లుచేయుట రాజ్య తంత్రదృష్టిలో కేవలము అవివేకమని ఆతడు గ్రహించెను.

కాని, ఆతని మనస్సున మాత్రము యూరపుఖండ నుందంత టిపై సర్వసహాధికారము వహింపవలెననెడి కాంక్ష లేక పోలేదు. ఈ సంగతి ఆతని చెయిదముల వలనను, ఆతడు ప్రవాసమునం మన్నప్పుడు తలపోసిన తలపోతల వలనను స్పష్టము కాగలదు. ఆతడి రాజ్యముల నన్నిటిని జయించి వది కేవలము వీనికి ఫారావాడుగ నుండుటకు కాదు.—వీనిపై

సర్వసహసార్వభౌమాధికారము వహించుటకేయని గ్రహింపవలెను. నెపోలియన్ వీరుడు ధైర్య ధైర్య గాంభీర్యములకునికిపట్టు. రాజ్యకాంక్ష ఆతని మనస్సున దృఢముగ నాటుకొనెను. రాజనీతి ధురంధనున కుండదగిన బౌద్ధార్యము, దూరదృష్టి, పరిశీలనాశక్తి, ఆతనియందు మూర్తీభవించెను. యూరపు ఖండమందంతటను దూరముగ చెదరియున్న రాజ్యముల కన్నిటికి ఒక్క-తన “ ప్యారిస్ ” నగరమునందే కేంద్ర రాజ్యమును స్థాపించుట కేవలము రాజనీతికి దూరమనియు, దురాశాభూయిష్టమగు మహలోపమనియు నెపోలియన్ శూనుడు గ్రహించెను. అందుచే తనకు లోబడియున్న రాజ్యము లన్నిటియందు స్థానిక ప్రభుత్వముల దిట్టపరచెను. తనకు వశులైన రాజులకెల్ల రాజాధిరాజై, తనమాట కెదురులేని తీర్పురియై, యుద్ధరంగములందు సర్వసేనాధిపతియై, కీర్తిగాంచుటయే యాతని పరమ సంకల్పము. వివిధసామంత రాష్ట్ర ప్రజలకు తనుతను స్వీయ సనాతన సంప్రదాయము లందును, స్థానిక స్వేచ్ఛాశాస్త్రములందును గల ప్రీతికిని, తాను స్థాపింపదలచిన నామాజ్యము నెడ భక్తికిని, యంతవరకు సామరస్యము కుదురునో అంతవరకే తనకు సర్వసహ సార్వభౌమత్వ సిద్ధి గలుగవలయు, అంతవరకే దానిపట్టు పులుచుననియు నెపోలియన్ స్పష్టముగ తెలిసికొనెను. ఇదియే యాతని పరమ సంకల్పమని ఆతని మాటల వలనను, చర్యల వల్లను గ్రహింపగలము. నిజముగ మరియొక రీతిని యూహించుటకు వీలులేదు. ఈ విషయమైన అతనియూహ, కృషి, ప్రశంసనీయము. అందెట్టి లోపమును లేదు. ఆతని పరా

జయమునకు కారణములు యితరములై యుండెను. కాని, ఆతని ప్రయత్నము సంపూర్ణముగాకమునుపే అది అంతరించెను. అంత మాత్రమున అది పనికిమాలినదని తలంప వీలులేదు. ఆతని యసంపూర్ణ విజయమునుండి మనము గ్రహించవలసిన అంశములు పెక్కులు గలవు.

ఆంగ్లజాతి చరిత్రయందు రాజ్యకాంక్షయనునది స్పష్టముగను, నిర్మోగమోటముగను గన్పించుచున్నది. ఇట్టి కాంక్ష తమకు గలదని ఆంగ్లేయులు భిషియపడుటకు బదులు గర్వపడుచు చెప్పుకొనుచుందురు. ఇట్టికాంక్ష తమకులేదని కొందరాంగ్లేయులెంత సమర్థింపజూచినను అది కేవలము వెక్కిరించినట్లే గన్పించును. చిరకాలమునుండియు పరదేశాక్రమణలయందు ఆంగ్లేయులకు ఆశమెండు. ఎన్నికష్టనష్టములకైనను ఓర్చి, పరరాజ్యావహరణ గావించితీరవలెనని ఆంగ్లప్రభు సంతతియు, ప్రజలను గాఢముగ కాంక్షించుచుండిరి. దీని కనేక నిదర్శనముల జూపవచ్చును. ఫ్రాంసుదేశమును గబళించుటకై ఎడ్వర్డు, హెన్రీయును ఆంగ్లరాజులు తమదేశములో నుండు వీర్యవంతులగు ప్రజల ప్రాణములను, వారు వాణిజ్యాది వృత్తులచే సంపాదించుకొన్న ధనధాన్య సంపత్తిని, రణరంగములందు ధారవోయలేదా? అమెరికాదేశమును ఆంగ్లేయు లిటీవల ఆక్రమించుకొను నప్పుడు తమయబ్బగాని హక్కున భూములను అచ్చటి ఆదిమనివాసులగు ఎర్రయిండియనులు హరించి నట్లొక దొంగమిషను కల్పించి, వారిని అన్యాయముగ రూపుమాపలేదా? వీరిపరరాజ్యాక్రమణ యత్నములనేకములు భగ్నమయ్యెననుట నిజమే. ఇట్టి అపజయములు గలిగినప్పుడు

మాత్రము, “దై వసంకల్పమున కేమిచేయగలమని” ఆకాలమం దలి మత గురువులు శ్మశాన వై రాగ్యమును బోధింపు చుండిరి. కాని, వీలైనప్పుడు మాత్రము, వారిచేతిలోని ఆయు ధమును, బొడ్డులోని ముల్లెను, లాగికొనుట జయకరమును కీర్తిదాయకమును కాదని మాత్రము ఆనాటి మతగురువు లెవరుకూడ చెప్పిన పాపమున బోలేదు ! నిజముగ, క్రైస్తవ గురువు లానాడట్లు చెప్పియుండినచో యూరపుఖండ చరిత్ర యంతయు నీ రీతిగ నుండెడిదికాదు. దానిని మరియొక రీతిగ మనము వ్రాయవలసి వచ్చెడిది. పరధనాపహరణ కాంక్ష యెవరికిగాని సమూలముగ నశించుట కష్టసాధ్యము. లోక విఖ్యాతి గాంచిన మహామహులందు కూడ నిట్టి కాంక్షకు గురి కానివారరుదు. ఆరేండ్లు అమెరికాతో ఘోరయుద్ధముచేసి, అనేక కష్టనష్టములకు గురియై తుదకేమియు చేయునదిలేక, మిక్కిలి అయిష్టముతో అమెరికా స్వాతంత్ర్యమునకు ఒప్పు కొనుచు సంధిపత్రముమీద విధిలేక సంతకము పెట్టవలసి వచ్చిన ఆంగ్లమంత్రి నార్తుప్రభువు అమెరికాదేశమును గోల్పో యినందుకు ముజరాగా యీ భారత రాజ్యమును ఆక్ర మింప నుద్యమించెను.

సామంతరాజ్యములు స్వాతంత్ర్యమునకై తిరుగబడెనని విన్నప్పుడు తనకు చాలసంతోషము గలిగెనని ఉద్యోగములో లేనప్పుడు శలవిచ్చిన “పెద్ద పిట్టు” దొరగారు తుదకు తానే మంత్రిపదవికి వచ్చినప్పుడు “యేమైనా సరే, సామంత రాజ్యములను వదలరాద” ని వాదించెను. అతనికంటె ఘనుడైన ఆతని కొడుకు “చిన్నపిట్టు” దొరగారును,


యుద్ధములంటే యిష్టములేనివాడే ; పరరాజ్యాపహరణము కూడదని మొదట శ్రీరంగనీతులు పలికినవాడే కాని, యీయ నయే పిమ్మట ముత్రియైనప్పుడు క్రమముగనో, అక్రమముగనో తన తాబేవారులు సంపాదించిపెట్టిన భూములలో ఒక్క వాడి సూదిమొనమోపినంత మేరయైనను వదలిన పాపమున బోలేదు. ఇటీవల ఆంగ్లేయ రాజ్యాంగధురీణులు తామెక్కువ ఉదార మాతులమని ప్రకటించుకొనజొచ్చిరి. ఎందువల్లననగ, జావా లాకను డచ్చివారికిని, సిసిలీలొకను ఇటలీవారికిని యిచ్చివేసి రట ! ఇానుచే ఆంగ్లేయులు గొప్పవారని లోకమందు ప్రఖ్యా తిగాంచిరట ! కాని, యీ కొంచెపు గొప్పతనమును వారు యిండియాలో గావించిన అకార్యములవలన దుమ్ములోగలిసి పోయెను. ఇట్టినిదర్శనముల ననేకములజూపవచ్చును. కాని యిది అనవసరము ఏలననగ ప్రతిఆంగ్లమంత్రీయు, ప్రతిఆంగ్ల సేనానియు నిట్టిదుష్కృత్యముల గావించినవాడే. వీరిలో ఒకడు దుర్మార్గముచేసినాడనిగాని, యీకొకడు చేయలేదనిగాని, తారతమ్యము లెంచవలసిన పనిలేదు. అందరు ఒకటే.

(ఈ సాదర్భమున గ్రంథకర్త తన స్వదేశస్తులగు ఆంగ్లేయులకు నిట్లు ఉద్బోధించు చున్నాడు :-)

“ ఈ పట్టున యిశరులను విమర్శించుట మన కర్త వ్యముకాదు. ఆత్మపరీక్ష గావించుకొనవలెను. దురాశకు లోబడవలదు. క్షమింపరాని సోమరితనముచే గాని, అంత కంటె నీచమగు పిరికితనముచే గాని, ఉదాసీనతచేగాని, మనము సత్యమును ఒప్పుకొనుటకు జంకరాదు. మనమిప్పుడు

గతమును మార్చలేము. వెనుక జరిగిపోయినదానికి మన మిప్పుడు బాధ్యులముకాము. కాని, యిక ముందుమాత్రము స్వాతంత్ర్యప్రియులమని పేరుపెట్టుకొన్న మనపేరట జరుగు ప్రతికారమునకు మనమే బాధ్యులము. ఇదివరకు జరిగిన చరిత్రను మన మిప్పుడు న్యాయబుద్ధితోడను, నిర్మలాంతః కరణతోడను పునర్విమర్శ గావించవలసియున్నది. మనము న్యాయబుద్ధి కలవారమే యైనచో అట్టి విచారణ గావించకూడ నుపేక్షింపజాలము. అట్టి విచారణ సలిపిన పిమ్మట, మన మిదివరకు భారతదేశమునెడ గావించియుండిన ఘోర దూరంత మాల కన్నిటికి తగు నష్టపరిహార మొనర్చు బాధ్యత మనపై గలదని—వెనుక బర్కు, ఫాక్సు, బెంటింకు, మిల్లు, కాబ్లెక్ మున్నగునాల్గు గట్టిగ నమ్మినట్లే—మనకును స్పష్టముగ తోచ గలదు. మన మనస్సుల కిట్లు స్పష్టముగ తోచిన తక్షణమే మన మిదివరలో హరించిన వానియందు యెవరెవరికి యే యే హక్కులను న్యాయముగ నిచ్చివేయవలయునో ఆ ప్రకార మిప్పించివేయుట మన విధాయకము. ఇదివరలో భారతప్రజ లెవరి యధిరాజ్యమునకును సమ్మతించి యుండలేదు. కాని, నేడేలనో మన యధిరాజ్యమునకు మాత్రము వారందరేకముగ సమ్మతించుచున్నారు. ఇట్లు అపూర్వకీర్తిగ వారంగీకరించిన యీ యధిరాజ్యమును మనము (ఆంగ్లేయులము) చక్కగ కాపాడుకొనుచు, వారి వారి రాష్ట్రములందు శాంతి భద్రత లకు భంగములేని రీతిని వారికి స్థానిక స్వాతంత్ర్యముల నిచ్చుట మనకు విధాయకమై యున్నది. ”

ప్రప్రథమమున ' ఇండియాకును, ఇంగ్లాండునకును సంబంధ మెట్లు కలిగినదో యిట క్లుప్తముగ వివరించుట అవసరము. మరియు, పరదేశస్తులు మెల్లగ, నీ దేశమందెల్లు అడుగిడిరో,—అప్పటి భారత ప్రజలతోడను, భారత రాజ్యాంగములతోడను పోల్చి చూచినప్పు డీ పరదేశస్థు లేస్థితిలో నుండెడివారో—యీ భారత రాజ్యామిషంబునకై యీ పరదేశస్తులు తమలో తామెట్లు కొట్లాడుకొను చుండిరో—యిట కొంత వివరించుటయు అప్రస్తుతముకాదు.



భ ర త ఖ ం డ ము న ఆంధ్రరాజ్యస్థాపన



రెండువ అధ్యాయము



సముద్రతీరమున అడుగిడుట .



[“ యూరపులోను ఇండియాలోను గల అన్ని తరగతుల జనులను పోల్చి చూచిన యెడల, యూరపుఖండ వాసులు తాము గొప్పవారమని యేవిధము చేతను అహంభావ పడుటకు కారణము గన్పట్టదు. ”]

సర్. జె. మాల్యామ్.

పోర్చుగల్ దేశపు రాజగు “ ఇమ్మానుయేలు ” కాలములో “ వాస్కోడిగామా ” యను నావికుని యాధి పత్యమున సాయుధములగు నాలుగు ఓడలు దేశాన్వేషణకై మహోదధుల దరియింప బయల్పెడలెను. ఈ నావికా దళము పెక్కు దినములు భయంకరములగు సముద్రములందు ప్రయాణ మొనర్చి, తుదకు ఆఫ్రికాఖండపు దక్షిణాగ్రము చేరెను. అచ్చటనుండి సముద్రము అల్లకల్లోలముగ లేక శాంతముగ నున్నట్లు కన్పట్టెను. అందుచే ఆ మార్గమున పోయిన యెడల ఇండియాకు చేరవచ్చునను ఆశతో తెర

చాపలనెత్తి వీరు కతిపయ దినములలో మలబారు తీరమును జేరిరి. అచ్చట వాస్కోడిగామా కొద్ది దినములుండి తిరిగి ఐరోపాకు వెళ్లెను. పార్దేశములకు మార్గము దొరికెనని పోర్చుగల్ దేశస్తులు ఆనందభరితులైరి. ఇంక అపారమగు భాగ్యమును, అనంతమగు యశస్సును వారి సొమ్మేయని సంతసించిరి. కొత్త నావికాదళముల సన్నిధిముచేసి తక్షణమే పంపుచో తమ యైశ్వర్యమును నిరోధించువా రెవరు? అని ఉప్పొంగి.

పార్దేశముల కనిపెట్టుట కిదియే ప్రధమము. సూర్యోదయకాలమునందువలె ప్రతి వస్తువును నూతనారుణకాంతలతో నెక్కువ శోభస్కరముగ మెరయుచుండెను. ఈ పార్దేశములను వారెన్నడు చూచియుండక పోవుటచే, దూరమున తమ యజ్ఞానమును మించు పొగచాటున యేమైన—యే పెన్నిధులైన—నూడవచ్చునను ఆశ వారికి గాఢముగ జనించెను. కాని, జ్ఞానతేజస్సు హెచ్చించుకొలది ఉషఃకాలపు స్వప్నములు అంతరించెను. మంచుపొగ మెల్లగ వీడెను. ఇండియాలోని నిధులు తామనుకొన్నంత సులభముగ తమ చేత చిక్కునవి కావని వారికి బోధపడెను. వాటముగ, సులభముగ దోచుకొనిపోవుట కేమియు యిక్కడంత తేరగ పడియుండలేదని వారికి తెలిసినచ్చెను. కాని, కష్టములకు జంకక, ధైర్య సాహసములతో, పరిశ్రమ చేసికొన్న యెడల న్యాయమగు లాభముల పొందుట కిక్కడ చాలా అవకాశము గలదని వారికి తోచెను. ఎవరి చేపట్టిన వారిచే మోసపోవుటకు హిందూ దేశస్తులంత చేతగాని వారు గారు. పిరికి వారు కారు.

అనాదినుండి వాణిజ్యాది కళాకౌశలములు గలిగి ఖండాంతరములతో వ్యాపారము సలుపుచు ప్రఖ్యాతిగాంచిన భారతదేశమిది. భారతీయులు విజ్ఞానమునందేమి, రాజనీతియందేమి, ప్రపంచమందేవరికిని తీసిపోని మహోత్కృష్టతగాంచిరి. ఇట్టి భారతదేశమును యెవరుగాని బందిపోటు దొంగలవలెవచ్చి కొల్లగొట్టి మూటలు వేసికొని పోవుటకు వీలులేదనియు, కాని మర్యాదగ వాణిజ్యము మున్నగు వృత్తులచే క్రమమగు రీతిని యిచ్చట ధనమార్జింపవచ్చుననియు పాశ్చాత్యులు గ్రహించిరి. వెంటనే, యీ బుడతకీచులు భారతదేశమందలి చిన్న చిన్న రాజులతో వర్తకరీత్యా సంబంధ మేర్పరచుకొనిరి. తుదకు సార్వభౌమ స్థానమగు ఢిల్లీషాదుషాతో కూడ నేస్తము గట్టిరి. వర్తకములో గొప్పతనము సంపాదించుటకే వారు ప్రయత్నించిరి. ఇతర యూరోపియను లెవరైనను తమ జోలికి వచ్చినప్పుడు మాత్రము వారితో పోరాటము సలుపుచుండిరి. ఇట్లు బుడతకీచుల వర్తకమునకు అడ్డు తగిలినవారిలో ముఖ్యులు డచ్చివారు. వీరు బుడతకీచులతో చాలకాలము పోరాడి వారిని తుదకు పూర్తిగ ఓడించిరి. 1611 సం॥ రంలో వీరు పోర్చుగీసులను ఓడించి సూరతును లాగికొనిరి. ముందు వచ్చిన చెవులకన్న వెనుకవచ్చిన కొమ్ములు వాడి యన్నట్లు తమకంటె ముందువచ్చిన బుడతకీచులను వెనుకకు నెట్టివేసి డచ్చివారు పైకి వచ్చిరి. తమ గోవా, ఆర్మజా పట్టణములలో తమ ఫ్యాక్టరీలచుట్టు యింకా యెక్కువ ప్రదేశమును డచ్చివారు సంపాదించెడివారే. కాని, యింతలో వారికన్ను హిందూమహాసముద్ర మధ్యమందున్న రమ్యమగు

లంకలపైపడెను. అందుచే, వారచ్చటికి పరుగెత్తిరి. ఈ సందు చూచుకొని యిక్కడ యిండియాలో ఫ్రెంచి, యింగ్లీషు వారలు వ్యాపారములు సాగించిరి.

ఆంధ్రదేశపు సముద్రాధిపత్యమును పెంపొందించుటకు “కాల్బర్ట్” అను రాజనీతిజ్ఞునిచే పన్నబడిన పతకములతో ప్రధానమైనది “యీస్టిండియా కంపెనీ” నిర్మాణము. మొదట యీకంపెనీ సరిగ నడువలేదు. అయినను, దానిని విడిచిపెట్టక ఆంధ్రమంతులు యెల్లెట్లో లాగికొని వచ్చిరి.

ఇప్పటికి మున్నూరేండ్ల క్రిందట, కొందరు ఆంగ్లేయ వర్తకులు భారతసామంత ప్రభువులను సమీపించి, “మమ్ములను మీప్రజలతో వర్తకము చేసికొననీయండి” అని బహు వినయవిధేయతలతో బ్రతిమాలుకొనిరి. అట్టి యీవర్తకులిప్పుడేమని ప్రగల్భములు కొట్టుచున్నారో చూడండి! “దక్షిణమున కాన్యాకుమారీయగ్రామము నుండి, యిటు ఉత్తరమున హిమాచలము నతిక్రమించి త్రివిష్టప (టిబెటు) దేశమువరకు గల భూభాగమంతయు మాసామ్రాజ్యమే” యని వీరు సగర్వముగ పలుకుచున్నారు. ఈవాక్యములతోనే ఒకబ్రిటిషు చరిత్రకారుడును తన చరిత్రను ప్రారంభించెను. ఇండియాతో వర్తకము చేసికొనుటకు యీస్టిండియా కంపెనీవారికి 1600 సం॥ లో వర్తకపు పట్టా యీయబడెను. ఈపట్టాయందప్పడంతగ నెన్నదగిన విశేషము లేమియులేవు. కాని, ఆనాడు కంపెనీవారు కేవలము వర్తకము కొరకే యీపట్టాను కోరితెచ్చుకొనిరని స్పష్టముకాగలదు. ఏలననగా, యీపట్టా

నిచ్చిన ఆంగ్లేయ ప్రభువులు తమ కొలువులోనున్న ఆశ్రితు
నొకని రాజకీయోద్యోగిగ తమ వెంట యిండియాకు
పంపుదుమని చెప్పినప్పుడు, “మాకీ రాజకీయోద్యోగి
యెందుకు ? మా కక్కరలేదు. మా వర్తకపు పనిని మా
మనుష్యులచేతనే చేయించు కొందుములెండి” అని కుంపిణీ
వారనిరి. దీనినిబట్టి, కుంపిణీవారికి ఆదియందు యే విధమైన
రాజకీయ ప్రసక్తియు లేదని స్పష్ట పడగలదు. చాలకాలము
వరకు వీరు ఓడలలో సరుకుల నింపి, ఇండియాకువచ్చి, అమ్ము
కొని, యేమైన లాభము వచ్చిన యెడల పంచుకొని, అంత
టితో తృప్తి నొందుచుండిరి. వీరి కప్పటికి వర్తకమునందు
బుడతకీచులు ఒలందాలును మాత్రమే పోటీగ నుండిరి. ఈ
బుడతకీచులకును, ఒలందాలకును, కోస్తాల వెంట, పలుతా
వులలో అనేక ఘాతకరీలును డిపోలును ఉండెను. వీనినిచూచి,
తమ సరుకులకు కూడ ఘాతకరీలున్న యెడల బాగుండునని
యింగ్లీషువారును తలంచిరి. ఒలందాలకును, ఆంగ్లేయుల
కును స్పర్థలు యెక్కువైనకొలది ఆంగ్లేయులు యెక్కువ
ఘాతకరీలను కట్టి వాని నెక్కువ భద్రముగ కాపాడు కొనవలె
నని నిశ్చయించుకొనిరి. అప్పుడు యింగ్లండు దేశమునకు
రాజగనున్న జేముస్, “విఖ్యాతి గాంచిన సోదరుడా” యనిసం
బోధించుచు “మా ప్రజలను రక్షించు భారము మీదే”
యని ప్రార్థించుచు భారత సార్వభౌముడగు మొగలాయి
చక్రవర్తికి జాబు వ్రాసికొనెను. సూరత్, క్యాంబే, అహమ్మ
దాబాదు నగరములందు స్థావరముల నేర్పరచుకొనుటకు భారత
సార్వభౌముడగు జహంగీర్ షాదుషా యింగ్లీషువారికి అనుజ్ఞ

నిచ్చెను. 1613 సం॥ లో యీస్థానములను వారికి ఖాయా పరచుచు ఫర్మానా జారీ చేయించెను.

1615 సం॥ లో యింగ్లండు రాజు వద్దనుండి “సర్ తామస్ రో” యనునతడు ఢిల్లీ దర్బారునకు రాయబారిగ వచ్చెను. ఢిల్లీఫాదుషా అతనిని సగౌరవముగ సన్మానించెను. మరు సంవత్సరము యింగ్లీషువారు మరియొక ఫ్యాక్టరీని కట్టుకొనిరి. 1616 సం॥ లో వీరు కల్లికోట వద్దను, మచిలీబందరు లోను స్థావరముల నేర్పరుచుకొనిరి. కుంపిణీవారు తమ నౌక ర్లపై తామే సివిల్ క్రిమినల్ చర్యల జరుపుకొను నధికారమును ఫాదుషానుండి సంపాదించుకొనిరి. దూరమందున్న ఫ్యాక్టరీలలో, పరదేశస్తులమధ్య మెలగుచున్న కుంపిణీనౌకర్లలో— సముద్ర మధ్యమందున్న ఓడలోని జనులలో వలె— అల్లరులు జరుగకుండ భద్రపరుచుట కష్టమని కుంపిణీవారు ఫాదుషాకు నివేదించుకొనిరి. వారి యిబ్బందిని గ్రహించి, న్యాయబుద్ధి గల ఫాదుషా వారి కోరిక ప్రకారము అనుజ్ఞ యిచ్చెను. కాని, యిట్టి అనుజ్ఞ నాధారము చేసికొని యీ యింగ్లీషువారు తన ప్రజలపైనను, తన సంతతివారిపైనను, అధికారమును చలాయించి, అందుల కొడబడనివారిని కారాగృహముల బంధించి హింసింతురని ఆ నాడు ఫాదుషా—పాపము— కలలో నైన తలంచెనుండలేదు.

1639 సం॥ లో చెన్నపురిలో కుంపిణీవారు సేంటుజార్జి కోటను కట్టిరి. పిమ్మట అది రాజధాని యయ్యెను. అనగ, చుట్టుపట్టుల కుంపిణీవారికి గల యావత్ప్రదేశములపైనను అధికారమువహించి చక్క-బెట్టు ముఖ్యాధికారికి నివాసమయ్యెను.

మొదటి నుండియు కుంపిణీవారు వర్తకములో తమ వారిని తప్ప యితరులను దరికి చేరనిచ్చెడివారుకారు. తమ ఓడలు తప్ప యితరుల ఓడలు యేవి ఒడ్డునకు వచ్చినను కుంపిణీవారు గోలపెట్టుచుండిరి. ఆ ఓడలలోనివారివద్ద కత్తులు కఠారులు లేనిచో కుంపిణీవారు మహాధైర్యముతో వారిపైబడి వారిని దూరముగ తరుముచుండిరి. కాని అది సాధ్యము కానప్పుడు, ఘాదుపావద్దకు పరుగెత్తి మొరవెట్టుకొనుచుండిరి. ఒలందాలు (డచ్చివారు) తమకంటె సరుకులను తక్కువధర కమ్ముచున్నారని యీ కుంపిణీవారు గొణుకుకొనుచుండిరి. ఈ కుంపిణీలో చేరినవారు తప్ప యితర యింగ్లీషు వర్తకులెవరైనా స్వతంత్రముగ బేరసారములు నడుపుకొనుచున్న యెడల “వారు ఓడదొంగల”ని నిందించి, వారిని యీ కుంపిణీవారు హింసించుచుండిరి. ఈ విషయములో కుంపిణీవారు చేసిన దురంతములకు మేరలేదు. వీరు చేయు కూరకృత్యములకు ఒలందావారు తీవ్రముగ రోషావేశులై యుండిరి. ఇందులకు తగిన ప్రతిక్రియ యొనర్చుటకుగాను మంచి యదనకై పొంచి యుండిరి. ఇట్టి యవకాశము వారికి చిక్కినప్పుడు యీ ఒలందాలు కుంపిణీవర్తకులను పట్టుకొని “అంబాయినా” యను లొకలో చిత్రవధ గావించిరి. ఈ సంగతి యంతయు ప్రతి విద్యార్థికి తెలిసిన విషయమే. ఆ కాలమందలి నిజపరిస్థితులను ఆంగ్ల చరిత్రకారు డొకడు స్పష్టముగ నిట్లు వర్ణించుచున్నాడు. “కుంపిణీవారు ఆకాలమున తమ దేశస్థులపైననే, తమ స్వంత నౌకర్లపైననే చెప్పరాని చిత్రవధల గావించిరి. కుంపిణీవారికి సైనిక శాసనాధికారము లభింపక

పూర్వమే వారు యెవరినైన వదల్చుకొన దలచినప్పుడు వారిని చచ్చువరకు కొరడాలతో చావబాదుచుండిరి; లేక తిండి పెట్టక మాడ్చి చంపుచుండిరి. ఇట్టి కృత్యములు వారికి నిత్యాచారములయ్యెను. ఓడదొంగలను ఉరిదీయుట కొసంగబడిన యధికారమును దుర్వినియోగము గావించి, తమకు పోటీగ నున్న స్వతంత్రవర్తకులను కూడ ఉరిదీయుచుండిరి.”

మహారాష్ట్ర నాయకుడైన శివాజీ 1664 సం॥ లో బొంబయిపై దాడి వెడలినప్పుడు ఆంగ్లేయ గవర్నర్ తమ సూరతు ఫ్యాక్టరీని ధైర్యముతో రక్షించుకొనెను. అందుచే, ఇంగ్లీషువారి పరాక్రమ మప్పుడు ప్రసిద్ధమయ్యెను. ఈ ధైర్య సాహసములకు మెచ్చి అప్పుడు ఢిల్లీ షాదుహాగానున్న ఔరంగ జేబు వారికి బహుమానముగ కొత్తహక్కులను తనంతట తానిచ్చెదననెను. అప్పటికి బొంబయి బుడతకీచుల వశమందుండెను. దానిని పోర్చుగీసురాజు తనకూతురునకు కానుకగ నిచ్చెను. అందువలన అది ఆంగ్లేయ రాజగు రెండవ చార్లెసునకు చెందెను. దానిని తమ కీయవలసినదని కుంపిణీవారు చేయి జూచి అడుగగ యీ బొంబయివలన యేమాత్రము లాభములేదని యనుకొని రాజు దానిని వారికేచ్చివేసెను. ఈరీతిగ, యిండియా దేశమందడుగిడిన మొదటి 80 సం॥ లలో కుంపిణీవారు కొంతధన మార్జించిరి. కొన్నిముఖ్య స్థలములందు స్థావరముల నేర్పరుచుకొనిరి. శత్రుమిత్రభేదమును గమనింపక యేకరీతిని అవకాశము చిక్కునప్పుడెల్ల అందరి పైనను అంతులేని అక్రమముల గావించుచుండిరి. అంతియేగాని, అప్పటి కింకను ఆకాలపురాజుల కన్నెరకు గురికాలేదు.

కొంత కాలమైన పిమ్మట, బొంబయిలో వారొనర్చిన దుండగములు మొగల్ ఘాదుషాకు కోపకారణములై, ఆతడు వారిపై దండెత్తునట్లు చేసెను. దేశాక్రమణోద్దేశములోనున్న కుంపిణీవారిని తనదేశమునం దుండనిచ్చుట తనరాజ్యపు భద్రతకు భంగకరమని ఘాదుషా ప్రకటించెను. వెంటనే వారిని సూరతునుండి పారదోలి, బొంబాయిని ముట్టడించి, విశాఖ పట్టణమునందును యితరస్థలములందును నున్న కుంపిణీవారి ఘ్యాత్కరీలను ఘాదుషా స్వాధీనపరుచుకొనెను. కాని, అప్పటికే కుంపిణీవారు యేయెండకా గొడుగుపట్టాట నేర్చుకొనిరి. అందుచే, అతిసీచమగు ఆశ్రయింపులకును, వంచనకును పాల్పడిరి. అశ్రిత పక్షపాతియగు ఘాదుషా వీరి దీనాలాపము లాలించి సూరతును తిరిగి యిచ్చివేసెను. వారి కీమధ్య గలిగిన వర్తకనష్టమే తగిన శిక్షయనియు, ఆశిక్షయే చాలుననియు ఘాదుషా ఉదారతవహించెను. కుంపిణీవారు తనకు పూర్తిగ వశులైరనియు వారింక తలయొత్త జాలరనియు, ఒకవేళ యెత్తినను వారిపోగరు ఒక్కక్షణములో అణచివేయవచ్చుననియు ఘాదుషా—పాపము—నమ్మియుండెను.

కాని, బంగాళాదేశపు రాజులు మాత్రము తక్కిన రాజుల కంటె యింగ్లీషువారి విషయమై యెక్కువ జాగ్రత్తగ నుండిరి. పరదేశస్తులు వచ్చి తమకోస్తాలలో ఘ్యాత్కరీల నిర్మించుకొని, నానాటికి బలిష్ఠులగుచుండుట చూచినప్పుడు వారి హృదయములందు ఆందోళన పుట్టెను. కుంపిణీవారినలన తమ కెక్కువ వర్తకలాభమును, యెక్కువ శిస్తును వచ్చుచున్న మాట వాస్తవమే. కాని, యీ శిస్తులకంటె, యీ లాభముల

కంటె మించిన అపాయము వచ్చునేమోయని వారు లోలోన అనుమాన పడుచుండిరి. ఇట్టి అనుమానముల వలన కుంపిణీ వారికిని, బంగాళా రాజులకును చిల్లర మనస్పర్థలు క్రమముగ హెచ్చి తుదకు బహిరంగ విరోధమేర్పడెను. ప్రప్రథమమున జరిగిన పోరాటమునకు సద్యస్కారణములు మనకు తెలియవు. మొన్న మొన్నటివరకు ఒక పక్షమువారు చెప్పిన కారణములే తప్ప రెండవపక్షము వారివాదన లెవరికి తెలియవు. కాని, నిజమెట్లో బయటపడక తప్పదు. కుంపిణీ ఉద్యోగులు పొరబాటున బయట వేసికొనిన మాటలవలనను, వారిలోవారు జరుపుకొనిన ఉత్తర ప్రత్యుత్తరములందిమిడియున్న అంతరార్థములను బట్టియు, అసలు నిజము బయటపడుట కవకాశ మేర్పడెను. భారతీయుల కీర్తి నెంత నలుపు గావింప దలచినను,—కుంపిణీ వారు లోకమున కెరుక పడకుండ మూసిపెట్టిన ఘోరదురంతము లన్నియు బయటపడిన యెడల.—యెవరికీర్తి నలుపైనది తెలియగలదు. అప్పుడు భారతీయుల కీర్తినంత నలుపుగా వర్ణింప నవసరముండదు.

ఇంతవరకు కుంపిణీవారు భారతదేశపు రాజులకు విధేయుల మనియు, నౌకర్లమనియు చెప్పుకొనుచుండిరి. కాని, బంగాళా నబాబుతో పోట్లాడిన పిదప, నూతనయుగము ప్రారంభమయ్యెను. ఇంక యెంతకాల మీ కపటవేషధారణ మనియు, డచ్చివారిపైనను, తమ దేశీయులగు యింగ్లీషు వర్తకులపైనను తిరుగబడిన రీతిగ నబాబులపై గూడ తిరుగబడిన పనికిరాదాయనియు కుంపిణీవారు తమలోతాము సగర్వముగ ఆలోచింప సాగిరి. ఇట్టి యోచనల కనుగుణముగ కుంపిణీవారు 1685

సం॥ లో “చిటగాంగు” పై నొక దండయాత్రను సన్నాహము చేసి పంపిరి. చిటగాంటు నగరమును పట్టుకొనవలసినదనియు, అక్కడ తా మింతవరకు యే ప్రజలమధ్య శాంతముగ నివసింపుచుండిరో అట్టి ప్రజలపై యిచ్చవచ్చిన రీతిని దురంతకృత్యముల గావించి హింసించవలసినదనియు, కుంపిణీ వారు తమ పై నికులకు ఉత్తరువులు గావించిరి. తొందరపడి గావించిన యీ బహిరంగ దండయాత్ర విఫలమయ్యెను. అది నిజముగ జయప్రదమై యుండిననే యిండియాకు శ్రేయస్కరముగ నుండెడిది. ఏలననగ, హిందూస్థానపు రాజులందఱు నిజముగ కండ్లుతెరచి రాగల అపాయమును స్పష్టముగ గుర్తించి, కుంపిణీవారియెడల మిక్కిలి హెచ్చరికతోడను, అప్రమత్తత తోడను ఉండెడివారు. కుంపిణీవారియెడ యేమాత్రపు కనికరముగాని, ఉదారతగాని చూపుట బుద్ధి పోరబాటని తెలిసికొనెడివారు. కాని, విధినిర్ణయము వేరుగ నుండెను. “జుజులీ” లంకను పట్టుకొని “బాలసోరు” నగరమును కుంపిణీవారు దగ్ధము గావించినపిమ్మట వారిసేనలకు చెప్పురాని అపజయము గలిగెను. పాట్నా, కాశింబజారు నగరము లందలి ఘోరీలు వారి స్వాధీనమునుండి తొలగిపోయెను. అందువలన కుంపిణీవారికి దిక్కులేక, నబాబుల శరణుజొచ్చిరి.

ఆరోజు నుండియే కుంపిణీవారి పన్నాగములన్నియు కేవల వర్తకాభివృద్ధినుండి రాజ్యాక్రమణతంత్రమునకు మార్పునొందెను. 1689 సంవత్సరమునందు యింగ్లాండు నుండి యిక్కడి కుంపిణీవారికి వచ్చిన యుత్తరములో భావగర్భితములగు యీక్రింది వాక్యములు గలవు:—


“వర్తకలాభమువలెనే, రివిన్యూవృద్ధికూడ, మాలత్యము. వర్తకములో మనకు వేయి ఆపత్తులు గలిగినను మనను రక్షించునది రివిన్యూయే. దానివల్లనే ఇండియాలో మనమొక జాతిగ నిలువబడగలము. అదిలేనియెడల, మనము కేవలము కౌలు (పట్టాను) పొంది వారిదేశములో వర్తకము చేసికొన వచ్చిన పరాయిలుగ మాత్రమే యుందుము. అట్టిచో మనము యెవరికి పనికిరానిచోట్ల మాత్రమే వర్తకము చేసికొన వలసి వచ్చును.” ఈపైవాక్యములను తు, చ, తప్పకుండ తరతరములుగ కుంపిణీ నౌకర్లు అనుసరింపుచు వచ్చిరి. అప్పటి నుండి, వర్తకము కేవలము వర్తకము కొరకేగాక, రాజ్య తంత్రములం దొక యెత్తుగనుండెను. రాజ్యాక్రమణ కీ వర్తక మనునదొక పాచికగ పనికి వచ్చుచుండెను. ఇటీవల ఫాదుషా త్రో జరిగిన పోరాటములోని అనుభవము ఫాదుషాకు సుబోధకము గాకపోయినను, కుంపిణీవారికి మాత్రము సుబోధకమయ్యెను. వారు దానిని చక్కగ వినియోగించుకొనిరి. తా మిక్కడ క్రొత్త ఫ్యాక్టరీలు కట్టుకొనుటకును, వానిప్రక్కనే కోటలుకూడ కట్టుకొనుటకును, 1699 సం॥ లో కుంపిణీవారెట్లో ఫాదుషాను ఒడబరచిరి. “ఇక్కడి ప్రభువులకు అనుమానము కలుగకుండు రీతిని అతిజాగ్రత్తగను, నెమ్మదిగను, యీపనిని ప్రారంభించిరి ” అని కుంపిణీ పక్షపాతియగు చరిత్రకారు డొకడు వ్రాయుచున్నాడు.

ఔరంగ జేబు మనుమడగు అజీంషా బంగాళాదేశమునకు సుబేదారుగ నున్నప్పుడు ఆతడు కుంపిణీ వారివల్ల గొప్పనజరుల నంది వారికి గోవిందపురం, కలకత్తా, చోటిసట్టి యనుగ్రామ

ములను మామూలు షరతులపై — అనగ క్రమముగ కప్పము కట్టుచు రాజభక్తులుగ నుండు షరతులపై — జాగీర్లుగ నిచ్చి వేసెను. ఈ శతాబ్దాంతమున కుంపిణీ నౌకర్లు హుగ్లీనదీ ముఖమందున్న యీ గ్రామములందు కాలక్షేపము చేసిరి. పిమ్మట సుబేదారుని యనుజ్ఞపుచ్చుకొనియో, లేకయో, కోట కట్టడముల ప్రారంభించి తమదేశపు రాజగు విలియంపేరట దానికి “ విలియంకోట ” యని పేరు బెట్టిరి.

రోమక మహాసామ్రాజ్యము స్థాపనమైనది మొదలు లోకములో సామ్రాజ్య నిర్మాణ చారిత్ర మందింతటి మహత్తరమగు పరివర్తనమెద్దియు సంఘటిల్లి యుండలేదు. అయినను యిట్టి మహత్తర విషయము ఆ కాలమున యింగ్లాండులోని రాజ్యాంగ వేత్తల దృష్టి నాకర్షింపలేదు. ఇది ఆకాలము నందంత ప్రాముఖ్యమైన విషయమని యెవరును పరిగణింపకుండుటచే, నిష్పటికిని ఆ కోట నేసంవత్సరములో కట్టినదియు కూడ ఖచితముగ నెవరికిని తెలియదు. పాపము — అనేక సముద్రములుదాటినచ్చి, సముద్రపుటొడ్డు కుగ్రామములలోకొంచెము తలదాచుకొందుమని తన నతిదీనముగ పార్థింపగ తానంగీకరించిన యీ కొత్త యిజారాదార్లను గూర్చి దూరమున నెచ్చటనో ఢిల్లీ నగరమందున్న మొగలాయి షాదుషా అప్పుడే మరచిపోయెను. ఒకవేళ యెవరైన, “ యీ యిజారాదార్లు సముద్రపు టొడ్డునగోడలను, కోటలను కట్టకొనుచున్నార ”ని చెప్పినను, “ పోనీలే ” అను నిర్లక్ష్యముతో షాదుషా ఊరకుండెను కాబోలు. బహుశః, చుట్టునున్న తన ప్రజలే వారిపై యీర్ష్యచే తనతో యీ చాడీలు చెప్పుచున్నారేమో

యను భావముతో కూడ ఘాదుషా చూచీ చూడనట్లు ఊర కుండెను కాబోలు. “ పరదేశస్తులు అంతమాత్రము స్వరక్షణకేర్పాటు చేసికొన కూడదా యేమి ” యని యూరకుండెను కాబోలు. “ పాపము—వారు దూరదేశము నుండి వచ్చినారు. వారందరు కష్టపడి పనిచేసుకునేవాళ్ళులాగ కనిపించుచున్నారు—పాపము—వారితో యేమిటి ? ” అనుకొని ఘాదుషా ఉదారత వహించెను కాబోలు.



భ ర త ఖ ం డ ము న

ఆంధ్ర రాజ్య సాపన



మూ డ వ అ ధ్యాయము

(క య్య ము న కు కా లు ద్ర వ్వు ట)



1701—1756

[ఈస్టిండియా చరిత్రయందిప్పుడు నూతనయుగము ప్రారంభ మైనది. ఇంతకుముందు వీరు కేవలము వర్తకులుగ నుండి బహు వినయవిధేయతలతో రాజుల నాశ్రయించి దేశమందెట్లెట్లో కాలూని నిలిచిరి. ఇప్పుడు వీరు దేశమందలి రాజులతోరాటుములలో తాము కూడ కల్పించుకొని, రణరంగముల ప్రవేశింపసాగిరి.]

—జేముస్ మిల్లు.

18 వ శతాబ్దారంభమందు ఔరంగజేబు మరణానంతరము బలిష్ఠమగు కేంద్రప్రభుత్వము సడలనారంభించెను. ఔరంగజేబుయొక్క మతోన్మాదముచే సామ్రాజ్యమందలి రాష్ట్రములన్నియు సామ్రాజ్యమందు విముఖత్వము వహించి చెల్లాచెదర గాజొచ్చెను. ముఖ్యముగ, యీ యవిసీతివలన బంగాళా రాష్ట్రప్రజల రాజభక్తి చలించెను. బీదలును, అజ్ఞానులు,

నగు ప్రజలు తమ యజమానుల కఠోర శాసనములకు లొంగి పోయి, మహమ్మదీయ మత మవలంబించిరి. బ్రాహ్మణులు యుక్తితో దీనిని తప్పించుకొనిరి. భాగ్యవంతులు లంచములిచ్చి తప్పించుకొని యెల్లెట్లో తమ సంతతివారికి వైష్ణవమతమును నిలుపగలిగిరి. తదితర రాష్ట్రములలోని ప్రజలు చాలవరకు తమ పురాతనాచారముల నిలుపుకొనగలిగిరి. దక్షిణదేశమందంతటను మొగలాయి సామ్రాజ్యమునెడ విముఖత్వము మెల్లగ ప్రాకెను. మహారాష్ట్రులు తాము దాడివెడలిన చోటులనెల్ల, “హిందూమతమును రక్షించెదమ”ని కంకణముగట్టి పలుకుచుండిరి. వీరిధాటి కెదుర్కొనలేక మొగలాయి సేనాధిపతులు తమ సహనమును చూపక తప్పదయ్యెను.

ఔరంగజేబు మృతినొందిన నాటినుండి మొగలాయి సామ్రాజ్యపటిమ, అయిక్యత త్వరితగతిని కరగిపోయెను. ఆతని సంతతి వారికి “అలంఘీర్” అను వట్టి బిరుదు మాత్రముండెను. కాని, తమ రాజ్యమందలి మంచిచెడ్డల తమ యిచ్చానుసారము శాసించు పూర్వపు టధికారము నానాటికి క్షీణింప జొచ్చెను. దూరమందున్న పెద్దరాజ్యములు ఢిల్లీయందున్న చక్రవర్తికి అలవిగాక స్వతంత్రత వహించెను. అచ్చటచ్చట స్థానికముగ పలుకుబడియున్న వారిచేతులలోపడి యీరాష్ట్రములు స్వాతంత్ర్య సామంతరాజ్యములుగ పాలింపబడ జొచ్చెను. కాని, యీసామంతరాజులు “సుబేదారు” అను పూర్వపు పేరును మాత్రము వదలకుండ పెట్టుకొనుచునే యుండిరి. అయినను, యీ “సుభా” లలో అక్రమపాలన జరిగినప్పుడు దానిని విచారించుటకు ఢిల్లీ షాదుషాకు అవకాశము లేకుండెను.

ఎప్పుడైన సాహసించి ఫాదుషా యిట్టి విచారణ చేయబూని నప్పుడు సుబేదార్లు దానినెట్లో మాయోపాయములచే తప్పించుకొనుచుండిరి; లేదా, వీలైతే యెదిరించు చుండిరి. అందుచే గుట్టుగ నెట్లో తమ సార్వభౌమత్వ గౌరవమును మాట మాత్రమునకైన నిలువబెట్టు కొందమను నాశతో ఢిల్లీ దర్బారువారు యీ సామంత రాజ్యములపై నిజమగు సాధికారమును చలాయించుట మానుకొనిరి. ఈ సందు చూచుకొనియు, ఫాదుషా యందున్న తదితరలోపముల కనిపెట్టియు, సుబేదారు లందరు ఢిల్లీ దర్బారును లక్ష్యముసేయక స్వతంత్రులైరి. దక్షిణమున నైజామును, ఉత్తరమున అయోధ్యవజీరును, తూర్పున బంగాళానబాబును, యిట్లే తమతమ “సుభాలలో” తామే స్వతంత్ర ప్రభువులై, వంశ పారంపర్యపు హక్కులుగల సొంత రాజ్యముల స్థాపించుకొనిరి. కాని, పైకి మాత్రము తాము మొగలాయి చక్రవర్తికి సామంతులమనియే చెప్పుకొనుచుండిరి. అందుకు నిదర్శనముగ కప్పము కట్టుట కూడ మానకుండిరి. చక్రవర్తి యెప్పుడైన తమరాజ్య వ్యవహారములందు జోక్యము కలుగ జేసికొన్నప్పుడు వద్దని కూడ ననెడివారుకారు. ఢిల్లీ ఫాదుషాయిచ్చిన బిరుదులనే పెట్టుకొనెడివారు గాని స్వతంత్రించి తమకు తామే “ఫాదుషా” యను పెద్ద బిరుదును పెట్టుకొనెడివారుకారు. ఏలననగా: ఢిల్లీ ఫాదుషాకు తాము తాబేదారులమని యొకవంక చెప్పుకొనుచు యింకొకవంక తామే “ఫాదుషా” ల మని యెట్లు పేరుపెట్టుకొందురు? ఇది పైకి విరుద్ధముగ గన్పించును గద. కాని, పైకి మాత్రము ఫాదుషా యను బిరుదు పెట్టుకొనక పోయినను, నిజమునకు,

క్రియలో మాత్రము రాజ్యాధికార మంతయు వీరే చలాయించుచుండిరి. అందుచే, కుంపిణీవారు తాము దక్షిణ దేశములో స్థిరముగ నుండ దలచుకొన్న యెడల అచ్చటనున్న నైజాముతో మంచిమాట చేసికొన్నగాని లాభములేదని గ్రహించిరి. అట్లే కలకత్తాలో నున్న కుంపిణీవారు కూడ తాము ఢిల్లీఫాదుషా నాశ్రయించుటకంటె లక్ష్నో మూర్షిదాబాదు నగరములందున్న నబాబుల నాశ్రయించుటయే యెక్కువ శ్రేయస్కరమని కనిపెట్టిరి.

తదనుగుణముగ, ఆయా రాష్ట్రములలో నున్న కుంపిణీ యుద్యోగులు తమ కవసరమగు శివిల్ ఉద్యోగుల నియమించుకొనుటకును, స్వరక్షణ కవసరమగు సైన్యముల నిర్మించుకొనుటకును, సీమయధికారులతో చెప్పకయే అవసరానవసరములను బట్టి దేశీయరాజులతో కలహించుటకును, నేస్తము గట్టుటకును సీమలోని కుంపిణీ యధికారులు యిచ్చటి వారికి సంపూర్ణాధికారముల నొసంగిరి. ఆకాలమందు యూరపుఖండములో యింగ్లీషువారికిని ఫ్రెంచివారికిని, నిరంతరము పోరాటము జరుగుచుండెను. అందుచే ఉభయరాజ్యాంగములును తమ కున్న సేనలలో కొంతభాగమును ఇండియాకు పంపుచుండిరి. అందువలన రాజ్యకాంతాపరులగు కుంపిణీ గవర్నరులకు దేశీయరాజుల పోరాటములలో కల్పించుకొనుటకు మంచియవకాశము చిక్కెను. మంచిచెడ్డల బాధ్యతలేనట్టి దురాగతులకు చేతినిండ సైన్యమున్నప్పుడు యెవరిమీదనో యొకరిమీద పడుటకు నేదో వంక దొరకకుండునా ?

ఇండియాలో రాజ్యాస్థాపన చేయుదమను బుద్ధి మొట్ట మొదటగ పుట్టినది ఫ్రెంచివారికి. ఫ్రెంచివారి స్థానములపై చాలకాలము “ డూప్లే ” యను నాతడు సర్వాధిపతిగ నుండెను. ఈతనికి రాజ్యతృష్ణ, అధికారతృష్ణ మెండు. రాజ్యాస్థాపనకువలయు సూక్ష్మబుద్ధియు, ధైర్యసాహసములును యీతనియందు మూర్తీభవించి యుండెను. దీనికితోడు యీతడు యీదేశమందే ఒకయున్నత వంశపు కన్యను పెండ్లాం డెను. అందువలన అతనికి గొప్ప సంపద లభించుటయేగాక యిక్కడి రాజవంశముల లోతుపాతులుకూడ బాగుగ తెలియ వచ్చెను. ఈకన్య సహజముగ మంచిసామర్థ్యము గలిగియుండె ను. ఆమె రాజ్యతంత్రములందు బాగుగ మెలగినదగుటచే మరి యేయితర తెల్లవానికి ఆకాలమున సాధ్యముకాని రీతిని తనపెనిమిటికి రాజ్యతంత్ర వ్యవహారముల నన్నిటిని నిత్యము నడపించి పెట్టుచుండెను. రాజ్యాధిపత్యమునకై ఫ్రెంచివారికిని యింగ్లీషు వారికిని జరిగిన పోరాటము దీర్ఘమై, బహురక్త పాతయుతమై యుండెను. ఆంగ్లనావికాదళము నోడించి, ఫ్రెంచిసేనాని “ లెబార్డన్ ” 1746 సం॥ లో మదరాసు పట్టు కొనెను. కాని, ఆతడిచ్చట తన గవర్నర్ అగు డూప్లేతో కలహించినందున ఫ్రెంచి ప్రభుత్వమువా రాతనిని యింటికి తిరిగి రమ్మనిరి. ఫ్రెంచిప్రభుత్వమువా రతనిపై నేరమాపా దించి జెయిలునందుంచిరి. అతడా దుఃఖిభారముచే మరణిం చెను. ఇండియాలో కొంతకాలము వరకు డూప్లే ప్రభ వెలి గెను. కర్ణాటకరాజ్య సింహాసనమునుగూర్చి దేశీయరాజులలో కలహములు గలిగినప్పుడు డూప్లే “ చందాసాహెబు ” అను

వానిపక్షమున బహిరంగముగ చేరెను. అతని ప్రతిపక్షియగు రాజు ఆంగ్లేయుల నాశ్రయించెను. ఈపోరాటములలో కర్ణాటక రాజధానియగు ఆర్కాటు నగరము పలుమార్లు ముట్టడియై ఒకప్పు డొకరికిని, మరియొకప్పు డింకొకరికిని స్వాధీనమగుచు వచ్చెను.

మొట్టమొదట తూర్పు తీరమున యింగ్లీషువారితో నేస్తము గట్టినది తంజావూరు మహారాజు. 1742 సం॥లో తంజావూరురాజు వంశమునందు కలహము గలిగెను. అదివరకున్న “సాహూ” యనువానిని తొలగించి ప్రతాపసింహుడు సింహాసనమును వశపరుచుకొనెను. ఈ వ్యవహారములో మదరాసులో నున్న కుంపిణీవారికి సంబంధమేమియు లేనందున, వారి కొత్తరాజునే సంతోషముతో నంగీకరించిరి. ఈ ప్రకారము యేడేండ్లు మైత్రితో ఉభయులకును వ్యవహారములు నడిచెను. అప్పుడు, రాజ్యభిష్టుడైన ‘సాహూ’ యింగ్లీషువారి నాశ్రయించి తంజావూరునందు విప్లవము గలిగించుటకై సహాయము కోరెను. దీనికి ప్రతిఫలముగ దేవకోట జాగీరును, అందలికోటను, ఆంగ్లేయులకిచ్చి, యుద్ధపు ఖర్చులన్నియు తానే భరించుకొనెదనని సాహూ చెప్పెను. ఇందులకు కుంపిణీవారంగీకరించిరి. ప్రతాపు డింతవరకు మిత్రుడే! ఫ్రెంచివారితో కలహించినప్పుడు మొన్న మొన్ననే అతని సహాయమును పొంది యుండిరి కూడాను! అట్టి మిత్రునిపై దండెత్తుటకు యింగ్లీషు వారికెట్టి కారణమును గన్పట్టదు. అయినను, అట్టి “మిత్రుని” సింహాసనము నుండి కూలద్రోయుటకు కుంపిణీవారు దండునంపిరి!

ఈ దండు ఓడిపోయెను. అంతటితో “ సాహూ ” ను
సెంహాసన మెక్కించుపని యింగ్లీషువారి దృష్టినుండిపోయి,
వారికన్న దేవకోట జాగీరుపై పడెను. అందుచే, యీ పనికై
రెండవ దండనూత్ర బయల్పెకలెను. కుంపిణీవారు దేవకో
టను ముట్టడించి స్వాధీనపరచుకొనిరి. ఇది కాగానే, యిం
గ్లీషువారు తిరిగి ప్రతాపసింగుతో రాజీ చేసికొనిరి. ఏమని ?
ఇకముందు కలహములన్నియు మానివేయు నట్లును, ఇదివరకు
తాము సహాయపడుచున్నట్లు నటించిన సాహూను వదలివేయు
నట్లును సాహూను చంపకుండ ఆతనికి కొంత మనువృత్తి నిచ్చు
నట్లును, యిందులకు ప్రతిఫలముగ ప్రతాపసింహుడు కుంపిణీ
వారికి దేవకోట రాజ్యమును, కోటను పూర్తిగ యిచ్చివేయు
నట్లును, ఒడంబడిక చేసికొనిరి. భారతరాజ్యమును దిగమిం
గుట కిదియే ప్రథమ కబళము.

1751 సం॥ వరకు ఫ్రెంచివారికి ప్రతిచోటను విజ
యము కలుగుచుండెను. కాని, ఉన్నట్లేయుండి అదృష్టరేఖ
హఠాత్తుగ మారిపోయెను. ఇంగ్లండునుండి కొత్త సేనలు
దిగెను. అప్పుడు చెన్నపురిలో నున్న కుంపిణీ గుమాస్తా
యొకడు తనకీ పాడు గుమాస్తాపని రుచింపనందున కలము
క్రింద పారవేసి, కత్తిబట్టి తానుకూడ సైన్యమందు చేరెదనని
బయలుదేరెను. అప్పుడాతని యూరు పేరు యెవరును యెరు
గరు. ఊరుపేరు లేని యీ బుడతడే భారతరాజ్యమునకు
విధి నిర్ణేతయయ్యెను. ఈతనిపేరే క్లైవు. 1740 సం॥ ములో
యీతడు యింగ్లాండునం దొక పల్లెటూరిలో సోమరిపోతుగను,

దుండగీడుగను తిరుగుచుండెను. ఈతడాయూర చిల్లర దొంగతనములను, దోపిడీలను చేయుచుండెను. ఈతని దుండగములకు, అల్లరులకు ఆ గ్రామవాసులు సహింప జాలకుండిరి. “వీడిక యెందకూ పనికిరాడ”ని తండ్రి విసగుజెంది, యెట్లో తంటాలుపడి కుంపిసీకొలుపులో యేదో గుమాస్తాపని యిప్పించెను. బల్లమందర కూర్చుని, గుమాస్తాగా, యేవో కాగితములు వ్రాయు నీరసపుపని ఆతని దుడుకుబద్ధికి రుచించలేదు. ఆతనికి ధనార్జనయందు బుద్ధి లేకపోలేదు. కాని, ఉగ్రమగు దుడుకుచేష్టలయం దాతనికి అభిరుచిమెండు. ఆతడప్పుడప్పుడు తన తోడివారలతో కుస్తీలు పట్టుచుండెను. కాని, దీనివలన ఆతని భుజములతీట తీరలేదు. అందుచే, సమయముదొరకగానే, కలము క్రిందపారవేసి, అత్యుత్సాహముతో యుద్ధరంగమునకు పరువెత్తెను. ఆతని సహజ చాతుర్యము, ధైర్యసాహసములు చప్పున పైకివచ్చెను. డూప్లే ప్రభు మహాధ్వర్యముగ వెలుగుచున్న కాలమున యింగ్లీషు వారి దేశమునుండి తుడిచిపెట్టుకొని పోకుండ కావాడిన దీతడే యని చెప్పిన అతిశయోక్తి కాదు.

1754 సం॥ లో యింగ్లీషువారికిని ఫ్రెంచివారికిని యూరపులో సంధి జరిగినప్పుడు యిక్కడ యిండియాలో ఎవరిస్థానములు వారికే మిగిలెను— గాని, యెవరికిని యెక్కువేమియు లభింపలేదు. కాని, ఒక గొప్ప విషయము మాత్రము యీ పోరాటములలో దేశీయులకును యూరోపియనులకును తెలియవచ్చెను. అదేమనగా : యూరోపియను సైన్యముల క్రమశిక్షణ ముందర దేశీయమూకలు నిలువజాలవని యెల్లరకు

స్పృష్టమయ్యెను. “ ఎంత పరాక్రమ వంతులైనను, విదేశీయుల సైన్యములతో పోరాటము దేశీయులకు సాధ్యము కాదయ్యెను. అదిగాక, తక్కువ సంఖ్యగల విదేశసైన్యములు యెక్కువ సంఖ్యగల దేశీయసైన్యముల నోడించినప్పుడు చారియందు గలిగిన భయోత్పాతము యినుమడించెను. క్రిమ శిక్షణ పొందిన కొద్దిసైన్యములు యేకమనస్సుచే నడిపింపబడు సహస్రబాహువుల పగిది చెల్లాచెదురుగ నున్న మూకలమధ్య నిశ్చలముగ, చెక్కుచెదరక నడుచుచు పోవునపుడు యెక్కడి మూకలక్కడ విచ్చిపోవుచుండెను ” అని ఒక ఆంగ్లచరిత్రకారుడు వ్రాసెను. కాని, మరొకరిట్లు వ్రాయుచున్నారు. “ భారత పుత్రుల తోడ్పాటు లేనిదే భారతమాత విదేశీయుల చేత చిక్కెడిది కాదు. ” మొట్టమొదట ఆర్కాటు నబాబు నడంచుటకు కుంపిణీవారికి నైజాము తోడ్పడెను ; పిమ్మట నైజాము నడంచుటకు ఆర్కాటు నబాబు తోడ్పడెను. అట్లే, మహమ్మదీయుల నడంచుటకు మహారాష్ట్రులును, మహారాష్ట్రుల నడంచుటకు మహమ్మదీయులును కుంపిణీవారికి తోడ్పడిరి. తిరిగి, వరుస తప్పకుండ, హిందువుల నడచుటకు ఆఫ్ఘనులును, ఆఫ్ఘనుల నడచుటకు హిందువులును కుంపిణీవారికి తోడ్పడిరి. అదిగాక, యిక్కడికొకసంగతి కూడ మరచిపోకూడదు. అదేమనగ : క్రిమ శిక్షణ నొందిన యూరపియన్ సేనల జయింప నెవరితరమూ కాదను భావమొకటి పప్రధమమున దేశీయుల మనస్సునందెట్లొ నాటుకొనెను. ఆ కారణముచే, దేశీయరాజులు తమ శత్రువులపై పోదలచినప్పుడు యూరూరోపియన్ సేనలను తమ వెంటబెట్టుకొని వెళ్లిన యెడల

తమకు జయము తప్పక గలుగునను గట్టి నమ్మక మొకటి వారి కేర్పడెను. అందుచే, అవసరమైనప్పుడెల్ల విదేశీయుల సాయము దెచ్చికొనుటకు యీ దేశీయ రాజు లందరు ఒకరి కంటే ఒకరు ముందుగ ఆతురపడుచుండిరి.

1754 సం॥ లో ఫ్రెంచివారికిని, యింగ్లీషు వారికిని జరిగిన ఒడంబడికలో ఉభయులకూడ దేశీయరాజుల పోరాటములలో నెంతమాత్రము జోక్యము కలిగించుకొన కుండుటకును, ఇండియాలో నిక రాజ్యపరిపాలన సాగించు ఉద్దేశమును పూర్తిగ వదలుకొనుటకును ఉభయులు ఒట్లు పెట్టుకొనిరి. చందాసాహెబు చనిపోయెను. ఇంగ్లీషువారి మిత్రుడగు మహమ్మదాલી కర్ణాటక నబాబయ్యెను. ఇకముందు రాజ్యపరిపాలనాశ తమకు లేదను నంశమును ఋజువు పరుచుటకును, యింగ్లీషు వారితో సరిసమానస్థితియందుండుటకును,—పాపము— ఫ్రెంచివారు తామీ మధ్యయుద్ధములలో సంపాదించుకొన్న నాలుగుజిల్లాలను వదలుకొనిరి. కాని, యీ సంధి పత్రముపై ని సిరా యింకను ఆరకమునుపే. యింగ్లీషువారు మహమ్మదాલીపెట్టిన యెరకులోనై ఫ్రెంచి వారితో చేసికొనిన యొడంబడికను నీటగలిపిరి. “తన సామంతులు కొందరు తన కెక్కువగ కప్పములు ఒకాయపెట్టి యున్నారనియు, ఆబాకీలను రాబట్టుకొనుటకుగాను తాను వారిపై దండెత్తదలచితినినియు, నీదండయాత్రలో తన కింగ్లీషువారు గనుక సహాయపడిన యెడల తాను కొల్లగొట్టిన ధనములో వారికి సగ మిచ్చెదన” నియు మహమ్మదాલી కుంపిణీ వారికి ఆశపెట్టెను. ఈయాశచే ఇంగ్లీషు వారి నోరూరెను.

కండ్లు చిరుతలు క్రొమ్మెను. తక్షణమే వారిందుల కొడంబడిరి. ఫ్రెంచివారు సంధి షరతులనెత్తిజూపి, యీసంధికొరకై తాము నాలుగుజిల్లాలను వదలుకొన్న సంగతినికూడ యింగ్లీషు వారికి జ్ఞాపకముచేసిరి; యీ సంధిషరతుల ప్రకారము యింగ్లీషువారు మహమ్మదాలీకి మద్దతు చేయరాదని నిష్కర్షగ చెప్పిరి. కాని, ప్రయోజనము లేకపోయెను. అందుచే, ఫ్రెంచివారు మరియొకసారి కత్తిపట్టవలసి వచ్చెను. కాని, యీపర్యాయము డూప్లేలేడు. ఆతని స్థానమందుండిన ఫ్రెంచి గవర్నర్ దక్కనులో వేరొకచోట మిక్కిలి క్లిష్టస్థితియందు చిక్కుకొనెను. అందుచే, ఫ్రెంచివారిపని నిరాశకాజొచ్చెను. కాని, యింతలోనే, యింగ్లీషువారి దృష్టి ఆకస్మికముగ యింకొక చోటికి మరలుటచే ఫ్రెంచివారికి కొంచెము ఊపిరి తీసికొనుటకు అవకాశము చిక్కెను.

ఢిల్లీ చక్రవర్తి కొడుకు అజీంషా కొంతకాలము బంగాళా దేశమునకు సుబేదారుగ నుండెను. ఆతని తరువాత సుజాఖానును, ఆతని దత్తపుత్రుడు సెరాఫెరజును సుబేదార్లయిరి. సుజా కాలమందు ఉమాప్రగ నున్న ఆలివర్డిఖాన్ అనునతడు మిక్కిలి సామర్థ్యముగల వాడగుటచే బీహారురాష్ట్రమునకు “నాయబ్ గ” నియమింపబడెను. ఆతడు క్రమముగ 1739 సం॥ లో సదరు రాష్ట్రమునకు సుబేదారు డయ్యెను. ఆతడు రాజ్యపాలనయందు నిష్కంపిత స్థైర్యము జూపినను, ఆతని సుగుణ సంపత్తివలన ప్రజలెవ్వరు ఆతనిపై తిరుగబడలేదు. ఆతడు రాజ్యము చేసిన 18 సంవత్సరములు దేశము సుభిక్షముగ

నుండి ప్రశాంతముగ జరిగిపోయెను. అతడు చిల్లరనాయకుల తిరుగుబాట్ల నణచివేసెను. ఆ కాలపు సుబేదారులందరిలో యీతడే వివేకవంతుడనియు, దయార్ద్రహృదయుడనియు పేరు గాంచెను. కుంపిణీవారు సరిగ వర్తకము చేసికొనుచున్నంత కాలము యీతడు వారిజోలికి పోక, మైత్రినే పాటించి యుండెను. వారి హక్కులను కాపాడుచు అవసరమైనప్పుడు వానిని వృద్ధిచేయుచుండెడివాడు. కాని కుంపిణీవారు తన యధికారమును మన్నింపనపుడు మాత్ర మేతడు సహించెడివాడు కాదు. కుంపిణీవారు తన ప్రజలను బాధించినపుడుగాని, వారి వల్ల బలాత్కారముగ ధనము లాగికొనినపుడుగాని, యీతడు వారిపై తగిన ప్రతీకారము చేయక యూరకుండెడివాడు కాదు.

ఇట్లుండగ 1749 సం॥ లో యింగ్లీషువారు అప్పుడు తమకు విరోధులైన ఫ్రెంచివారి ఓడలని మిషవెట్టి కొందరి ఆర్మీనియన్ హిందూవర్తకుల యోడలను పట్టుకొనిరి. ఆ వర్తకులు వచ్చి నబాబుతో ఫీర్యాదు చేసికొనిరి. అతడు వెంటనే వారి యోడలను వారికిచ్చివేయవలసినదని యింగ్లీషు వారికి హుకుం జారీ చేయించెను. ఆహుకుమునందిట్లున్నది:—
 “ఈ ఆర్మీనియన్ హిందూవర్తకులు మా రాజ్యమునకు లాభము చేకూర్చువారై యున్నారు. వారి యెగుమతి దిగుమతుల వలన ప్రజలెల్లరికి మేలుగలుగుచున్నది. ఇట్టి వారు పడుచున్న బాధలు మాకు చాల సంతాపమును గలిగించినవి. వానిని మేము గమనింపకుండ నుండజాలము. కుంపిణీవారు ఓడదొంగతనములు చేయవీలులేదు. కావున, ఈ హుకుం అందిన వెంటనే ఆ వర్తకుల సరుకులను, యితర

యావదాస్తిని యెవరివి వారి కిచ్చివేయవలెను; లేనియెడల, మీరెన్నడును అనుకొనని రీతిని మీరు దండనకు పాత్రులగుదురని తెలిసికొనవలెను." నబాబు తమయెడ చాల తీవ్రముగ రోషావేశపడ్డయున్నాడని కుంపిణీవారి హుకుమువలన గ్రహించిరి. ఆతని నెట్లయిన శాంతింప చేయుటకై ఆయనకొక అరబ్బీ గుఱ్ఱమును, వజీరుకు గొప్ప నజరులను, బహుమతిగ నిచ్చిన బాగుండునని కుంపిణీనౌకర్లు తమలో తాము గుస గుసలాడుకొనిరి. ఆర్మీనియన్ వర్తకుల బెదరించి, కుంపిణీవారు చేసినది సరిగానే యున్నదనియు, తమకేమియు నష్టము జరుగలేదనియు వ్రాసి యిచ్చునట్లు కలకత్తాలోని కుంపిణీ పెరిషెడెంటు వారిని నిర్భందించెను. అట్లు వ్రాసి యాయనిచో తమ వలసల నుండి వెడలగొట్టదమని కుంపిణీవారు ఆర్మీయనులను భయపెట్టిరి. ఈ బెదరింపులకు వారు లొంగలేదు.

నబాబు ఆలివర్డియాన్ వెంటనే కాశింబజారులో నున్న యింగ్లీషు వారి ఫ్యాక్టరీని షట్టుకొనెను. అప్పుడు కుంపిణీవారు కాల్లబేరమునకు వచ్చి 12 లక్షల రూపాయల నష్టపరిహారమిచ్చి బయటపడిరి. ఇదిగాక, యిట్టివే కుంపిణీవారితో నబాబున కనేక స్పర్థలు గలిగెను. కాని, వారు తన రాజ్యమునకు వర్తకరీత్యా లాభదాయకముగ నున్నారని యెంచి, వారితో పూర్ణముగ కలహించుట తనకే మంచిది కాదను తలంపుతో వ్యవహారములు బెడియునరకు నొక్కక నబాబు జాగ్రత్తగనే యుండెను. ఈతని రాజ్య కాలమున కుంపిణీ వారెక్కువ రాజ్యమును సంపాదింపకపోయినను, వారి ఐశ్వర్యము మాత్రము మిక్కిలిగ వృద్ధి నొందెను.

అలివర్దీఖానునకు సంతానము లేనందున తన సోదరుని పుత్రుడగు “సురాజ్ ఉద్దాలాను” తన యనంతరము సుబేదారు పదవికి వారసునిగ నియమించెను. చిరకాలానుగతముగ వచ్చుచున్న వీరి సంతతివారి భక్తివిశ్వాసములకు మెచ్చి ఢిల్లీషాదుషాయు యీ వారసత్వము సంగీకరించెను. అంతట ఫ్రెంచి, డచ్చి, యింగ్లీషు గవర్నరులు ముందు రాజ్యమునకు రానున్న యువరాజగు “సురాజ్ ఉద్దాలా” ను హుగ్లీనగరమున దర్శనము చేసికొనిరి. వీరి మువ్వరిలోను యింగ్లీషు గవర్నర్ ఖట్ల సురాజ్ ఉద్దాలా యెక్కువ గౌరవమును జూపెను. మువ్వరు గవర్నరులును మామూలు నజరానాల చెల్లించిరి. ఇంగ్లీషు గవర్నరును, ఆతని తోడి యుద్యోగులును యువరాజు సందర్శనానంతరము సంతృప్త హృదయులై యిల్లుచేరరి. తరువాత వారి రీతిగ సీమలోని తమ కుంపిణీ డైరెక్టర్లకు వ్రాసికొనిరి :— “ఈసారి నజరులకుగాను మేము వెచ్చించిన ధనమునకు ప్రతిఫలముగ మనకు నబాబువలన గొప్ప ప్రసాదము లభింపగలదు. కొంత కాలమువరకు యీతనివలన మన వర్తకమున కెట్టి యభ్యంతరము లేక నిరాటంకముగ సాగగలదని మే మెంతయో సంతోషపడుచున్నాము.” ✓

ఇక్కడ కుంపిణీ నౌకర్లు ప్రాగ్దేశములలో పుట్టకపోయినను, యిక్కడి సంగతులు చక్కగ నేర్చుకొనిరి. రాజులను దర్శించునపుడు వారికి బంగాళు నజరులను నర్పించుటయే గాక, దానికితోడు స్తోత్రపాఠము లనబడు ధూపముల వేయుట కూడ నేర్చుకొనిరి. ఈ రాజదేవత యొక్క నైవేద్యములకు రొక్కి

రూపముగ చెల్లించిన సువర్ణదక్షిణ మాత్రము 15,560 రూపాయ లయ్యెను. కాని, ఆ దేవత ప్రసాదించునని వారనుకొనిన వరములేమియు లభింపలేదు. తన పినతండ్రి తన కింత జాగ్రత్తగ విద్యాబుద్ధులు గరపినను “ సురాజ్ఞ ఉద్దాలా ” కు తన పినతండ్రి సుగుణములలో నొకటియు అలవడ లేదు. 1756 సం॥ లో యీతడు రాజ్యమునకు వచ్చినప్పుడు యీతనికి ప్రపంచానుభవ మేమియు లేకుండెను. కాలపరిస్థితులు క్లిష్టముగ నుండెను. ఎట్టి ప్రజ్ఞావంతు నైనను చీకాకు పరుచునవిగ నుండెను. ఈతనియందు పెక్కు దుర్గుణములు గలవను వాడుక పుట్టెను. అన్నియు కాకపోయినను వానిలో నిజముగ కొన్నియైన నుండియుండవచ్చును. స్వార్థపరులు పెక్కుమంది యీతనియం దనేక దోషారోపణల గావించినను, వానిని ఋజువు చేయలేకపోయిరి. ఈతనియందు సహజముగ నున్న లోపములమాట యెట్లున్నను, యీతనికి చిన్నవయస్సు నందు ఆకస్మికముగ, ఒక్కసారియే, గొప్పరాజ్యాధికార పదవి లభించెను. చేతినిండ కావలసినన్ని ధనరాసులుండెను. విస్తీర్ణమగు రాజ్యమున కధిపతియై యెల్ల ప్రజలచే మొక్కుల గొనుచు యెదురులేని సార్వభౌమపదవియం దోలలాడు చుండెను. ఇట్టి పరిస్థితులలో నాతనికి ఓర్పు వివేకము, శాంతము యెట్లుబ్బగలవు? కాని, యిట్టి పరిస్థితులలో రాజ్యచక్రము తిప్పుటకు యీ సుగుణములే యెంతయో అవసరమయ్యెను. కుంషిణీవారికి కలకత్తా, కాశింబజారు మున్నగు ప్రదేశములలో సిరిసంపదలతో తులదూగు చున్న ఘ్యాక్టరీలుండెను. ఫ్రెంచివారికిని హుగ్లీ, చంద్ర

నగరములందు ఘోరకీటుండెను. ఈ కాలములో యింగ్లీషు వారిపని అంత బాగుగ లేకుండెను. నబాబునకు ఇంగ్లీషు వారియందు యీర్ష్య జనించెను. ఫ్రెంచివారును ప్రాగ్దేశ ములలో తమకు పోటీగానున్న యింగ్లీషువారిపైబడి రూపు మాపుదమని కనిపెట్టుకొని యుండిరి. ఇందులకు ఫ్రాంసు దేశములో సన్నాహములు జరుగుచుండెను. ఇంగ్లీషువారి స్థితి క్లిష్టముగ నుండెను. కలకత్తాలో యింగ్లీషువారిసేన బహుతక్కువగ నుండెను. ఇంగ్లాండులో కొత్త సేనల నిర్మించుట కష్టముగ నుండెను. దూరదేశములనుండి యెక్కువ వ్యయప్రయాసలకోర్చి నైస్యముల తెప్పించుటకును సాధ్యము గాకుండెను. ఇట్టి క్లిష్ట పరిస్థితులలో 1756 సం॥ డిశెంబరు 29 వ తేదీన సీమలోని కుంపిణీ డైరెక్టర్లు కలకత్తా కుంపిణీ వారికి యీ రీతిగ వ్రాసిరి:— “మీరు అక్కడి పరిస్థితుల ననుసరించి, జాగ్రత్తగనుండి బంగాళాదేశములోనున్న మన స్థలములను, ఆస్థిని యెట్లు కాపాడుకొందురో మీదేభారము. మీ శాయశక్తుల వినియోగించి నబాబెట్లయిన మనకు తోడ్పడునట్లు గట్టిగ ప్రయత్నింపవలెను. మన ఆస్థిని దక్కించుకొనుటకు మన కింతకంటె వేరుగతిలేదు. ” . ఈ ఉత్తరము కలకత్తా చేరకమునుపే కుంపిణీవారిపని మరింత అధ్వాన్నమయ్యెను. సురాజ్ ఉద్దాలాకు తన పినతండ్రి కుండిన వివేకము లేకపోయెను. ఇంగ్లీషువారు కలకత్తా కోటను మరమ్మతు చేయుట చూడగానే, సురాజ్ ఉద్దాలాకు అనుమానము పుట్టెను. “మేము ఫ్రెంచివారి బాధ నుండి తప్పించుకొనుట కీపని ప్రారంభించినామ ” ని యింగ్లీషు

వారు చెప్పిన సమాధానము నబాబుకు నచ్చలేదు. ఇట్టి అనుమానములతో నున్న సమయమున లంచగొండిగ పట్టు బడిన నబాబు ఉద్యోగస్తుడొకడు పారిపోయి కలకత్తాలో యింగ్లీషువారి కోటలో దాగికొనెను. ఈ నేరస్థుని నకు వప్పగించ వలసినదని నబాబు కోరెను. కాని, అక్కడి యింగ్లీషు గవర్నర్ నబాబు కోర్కెను తిరస్కరించుచు యే గాక, యీ కబురు తెచ్చిన నబాబు నొకరును కూడ అవమాన పరచెను. కుంపిణీవారు తనయాజ్ఞ నిట్లు తిరస్కరించి నందున అదియే యుద్ధప్రకటనగ భావించునని నబాబు తెలిపెను. అప్పటికిని కుంపిణీవారు తమ పట్టును వీడలేదు. వెంటనే నబాబు సేనల నడిపించి మే 30 వ తేదీన కాశింబజారులోనున్న యింగ్లీషువారి కోటను పట్టుకొనెను. అతడీ కోటముట్టడియందు నిర్నిమిత్తముగ రక్త పాతము గావించెనను నిందకు పాల్గొలేదు. కుంపిణీ గవర్నర్ వాట్సు, వారన్ హేస్టింగ్సు తదితర కుంపిణీ యుద్యోగస్తులు ఖైదీలుగ పట్టుబడిరి. కాని, నబాబువారిని గౌరవముగనే చూచెను.

కుంపిణీనొకర్లు ఖైదీలుగ పట్టుబడిరను వార్త వినగనే కలకత్తాయందు గగ్గోలు పుట్టెను. ఇంగ్లీషువారి ఫ్యాక్టరీలో నున్న సైన్యదళము మిక్కిలికొద్దిగనుండెను. వారికిని తగిన ఆయుధములు గాని, శిక్షణగాని లేకుండెను; తగిన నాయకులు లేకుండిరి. ధైర్య సాహసములతో నిలువబడి యెదుర్కొను వాడొక్కడును లేకుండెను. హాల్వేల్ అను ఒక ఉద్యోగస్తుడు తప్ప తక్కిన ఉద్యోగస్తులందరు మెల్లగజారి పడవలెక్కి యెక్క

డికో యెవరికి తెలియకుండ పారిపోయిరి. కోట నిరాధారమయ్యెను. హాల్వేల్ మాత్రము దైర్యముగ నిలువబడి, కొందరిని నిలువ బెట్టచూచెను. కాని, ఆతనికి తోడుపడువారు లేనందున ఆతని యత్నము నిష్ఫలమయ్యెను. అక్కడ నున్న కొద్దిమంది సైనికులును కోటలోనున్న సారాకొట్టులో జొరబడి పూర్తిగ త్రాగి, తందనాలుతొక్క మొదలిడిరి. అంతట హాల్వేల్ చేయునదిలేక, తాను లొంగిపోయినట్లుగ తెలుపుచు ఒక కాగితమును కోట గోడమీద నుండి పడవేసెను. ఈ విధముగ విలియంకోట 1756 సం॥ జూన్ 20 వ తేదీన సురాజ్ ఉద్దాలాకు కష్టములేకయే స్వాధీనమయ్యెను. హాల్వేలును, ఆతనితోపాటు మరికొందరు కుంపిణీ యుద్యోగులను పట్టుకొని కాలుసేతులు బంధించి నబాబువద్దకు తీసికొనివచ్చిరి. ఆతడు వెంటనే ఉదారమగు వీరపురుష లక్షణముతో వారి బంధముల విడిపించి, వారికి అభయహస్త మిచ్చెను. ఆంగ్ల చరిత్రకారు లీతని కారోపించిన క్రూర్యమునకును యీతడిపట్టున చూపిన కరుణకును ఎంతవ్యత్యాసముగలదో పాఠకులే గ్రహింతురుగాక.

తదుపరి యారాత్రీసంభవించిన ఘోర సంఘటనమునకు నబాబు బుద్ధిపూర్వకముగ నెంతమాత్రమును కారకుడుగాదు. అది ప్రమాదవశమున దైవికముగా జరిగినవిషత్తు. దానిని తీసికొనివచ్చి యీ యనకు ముడివెట్టుట యెంతమాత్రము న్యాయముగాదు. ఆరాత్రీ హాల్వేలు మొదలగు 146 మంది ఖైదీలను భద్రపరుపవలసివచ్చెను. అప్పు డక్కడ దానికి తగిన స్థలము దొరకలేదట. అప్పుడాకోటలో ఒక చిన్న ఖైదీల కొట్టు మాత్రముండెను. అది 18 అడుగుల చదరము గలిగి

రెండు చిన్న గవాక్షములు మాత్రము గలిగియుండెను. ఇదియే
* “ కలకత్తా చీకటికొట్ట ” ని చరిత్రయందు దుర్యశముగాం
చెను. ఈ చీకటికొట్టులోనికి యీ 146 గురు ఖైదీలను తోసి
తాళమువేసిరట. నడివేసవి రాత్రి యంతయు యీ చిన్న
యిరుకు చీకటికొట్టులో యీ 146 గురు ఖైదీలును మలమల
మాడి ఉడికిపోయిరి. ఏడుపులు, పెడబొబ్బలు, పార్థనలు, వేడి
కోళ్లు, లంచములు—యివియేవియు అక్కడనున్న యమభట
సదృశులగు ఫారావాండ్ల మనసుల కరగింపలేదు.
తెల్లవారి తాళములు తీయుసరికి 23 గురు మాత్రము కొన
యాపిరితో బైటపడిరి. మిగిలినవారు మడసిరి. నబాబు
యొక్క అనుజ్ఞ పుచ్చుకొనకుండ తెలివితక్కువగను, క్రూర్య
ముగను, ప్రవర్తించిన ఆఫారావాని యవివేక కార్యముచే
పాపము నూటయిరువదిమూడు నిండుప్రాణములు నశించెను.
మానవచరిత్ర యుద్దిట్టి ఘోరవిషాద సంఘటనము మరచిపో
వుద మన్నను మరపునకురాదు. ఇట్టి అసురకృత్యము తుంత
వ్యముగాదు. కాని కేవలము ముసలమ్మ కథవలెగాక సత్యా
న్వేషణ దృష్టితో చరిత్రను వ్రాయదలచు కొనినయెడల,
పాక్షిక దృష్టితో ఒకపక్షమందే నేరమారోపింపక ఉభయపక్ష
ములందలి సత్యాసత్యములను మిక్కిలి నిష్కర్షగా పరిశీలించి
మరీ చరిత్ర వ్రాయవలసిన బాధ్యతగలదు. ఏలననగ సురాజు
ద్దౌలా యీ క్రూరకృత్య మొనర్చినాడని నాడును నేడును
నిందించుచున్న ఆంగ్లేయులకు తమదేశములో తమ ప్రభువులు

* ఈ “ చీకటికొట్ట ” కథ కేవలము అసత్య కల్పనయని ‘ బాసూ’
మున్నగు చరిత్రకారులు ఋజువు పరచుచున్నారు.

యింతకంటే ఘోరముగ బుద్ధిపూర్వకముగ, గావించిన అసురకృత్యములు అంతా మరపునకు వచ్చెనా? ఆంగ్లమంత్రీ యొకడు “ఆర్గల్ షేర్” లోయలోని నిరపరాధులగు గామవాసులను వాళినమొనర్పదలచి, కొందరు మొరటు సైనికులను అర్ధరాత్రివేళ పంపి వారి నచ్చట తలదాచుకొన నివ్వవలసినదని గామవాసుల మోసగించుటయు, ఈ మోసము తెలియక గామస్థులు సదరు సైనికులకు తమ యిండ్లలో తావొసంగుటయు, అంతట నిశీధమందు సైనికులు లేచి యిండ్లలో నిద్రాబోవుచున్న వారినందరిని నరికి పారవేసి, గామమంతయు నెత్తురుకొల్లుచేసి, స్త్రీలను, పసిబిడ్డలను, ముదుసలివగ్గులను యిండ్లలో నుండి బయటికి గెంటి వడవడ వణకించి మంచులో మరణించునట్లు చేయుటయు—మున్నగు యీ ఘాతుక కృత్యములు ఆంగ్లచరిత్రకారులకు మరపునకు వచ్చెనా?

ఇట్టి ఘాతుక కృత్యమునకు ప్రతీకారము జరిగినట్లు ఆంగ్ల చరిత్రయందు దెచ్చటనైన కలదా? ఇట్టి ఘోర దురంతమునకు బుద్ధి పూర్వకముగ కారకులైన రాజులుగాని మంత్రీలుగాని తదితర ప్రముఖులుగాని తగురీతిని శిక్షింపబడినట్లు ఆంగ్ల చరిత్రయందు దెక్కడనైనగలదా? ఈ ఘోరకృత్యము యెట్లు యెవరివల్ల జరిగెనను విచారణయైనను జరిపిన పాపమున యెవరైనపోయిరా? అయితే, ఆంగ్ల చరిత్రయందు జరిగిన యీ దురంత కృత్యమును నే నిచ్చట యెందుకు యెత్తి చూపుచున్నాననగా కలకత్తా చీకటికొట్టు దురంతమును సమర్థించుటకుగాదు. ఒక నేరము ఇంకొక నేరమును యెన్నడు సమర్థింపజాలదు. ప్రమాదవశమున జరిగిన యీ చీకటికొట్టు నేరము

నకు శిక్షగా—ప్రతీకారముగా-భారతదేశమునంతను దండెత్తి,
నాశనము చేసి, జయించి, ప్రజల స్వాతంత్ర్యమును శాశ్వత
ముగా హరించి, వారిని సదా బానిసలుగ చేయబూనితి మని
చెప్పుట ధర్మముకాదని నిరూపించుటకే నేనీ “ఆర్గెలుమైరు”

లోయలోని దురంతమును యెత్తి చూపుచున్నాను. చీకటి
కొట్టు నేరమునకు శాశ్వత బానిసత్వమే తగు శిక్షయని ఆంగ్ల
చరిత్రకారుడు సత్యముగ, న్యాయముగ సమర్థింపబూనినచో
తాను తన దేశచరిత్రలో జరిగిన “ఆర్గెలు మైరు” దురం

తమునకు గూడ ఇట్టి శిక్షనే విధింపవలసి యుండునని చెప్ప
వలదా? చరిత్రకారుడు సత్యమును న్యాయమును పాటించు
వాడే యైనయెడల యీ తప్పున కిట్టి శిక్ష ఎవరికిగాని సరి
యైనది గాదని స్పష్టముగా తీర్పుచెప్పును. ఏల ననగా ఇట్టి
తప్పులు చేయనివారు లోకమం దెవ్వరుగలరు? ఇట్టి తప్పులు
చేయని జాతులేవైన నున్నచో గుండెపై చేయినైచికొని దైర్య
ముగా యెదుటకు వచ్చి చెప్పవలసినదని చరిత్రకారుడు
సవాలు చేయును. విషాదపూరితమగు కలకత్తాచీకటికొట్టు
ఖైదీల యవస్థ యెవరి మనస్సుల కరగింపదు? కాని ఎవరు
గాని సత్యమును స్వప్రయోజనార్థమై వికృత మొనర్పతగదు.
ఆంగ్ల చరిత్రకారులు దీనికి తరచుగా విపరీతార్థముల కల్పించి
యుండిరి. ఇది న్యాయముగాదు. ఏలననగా ఇట్టి ప్రమాదము
జరిగెనను సంగతి పాపము నబాబుకు తెలియనే తెలియదు.
అంతయు జరిగిపోయిన వెనుక ఆతనికి తెలిసెను. పాపము!
దాని కప్పు డాతడేమి సేయగలడు? అంతకు బూర్వము గాని

తదుపరి గాని ఆతడు కలకత్తాలో గాని, కాశింబజారులో గాని
 ఖైదీల నెవరిని అవమానపరచినట్లు గాని, హింసించినట్లు గాని
 లేదని స్పష్టమగు సాక్ష్యముగలదు. నిజముగ ఆతడు యీ
 దిక్కుమాలిన ఖైదీలను చంపనేదలచిన యెడల ఆతని చేతి
 కప్పుడు అడ్డు యెవరు ? మిగిలిన 23 గురిని కూడ
 అక్కడనే నరికి పాతివేయించెడివాడు గదా ! అట్లుగాక యీ
 23 గురు పోయి లోకములో నీదుర్వార్తను యేల చాటనిచ్చెడి
 వాడు ? కాబట్టి, సురాజుద్దాలాపై హేయమగు నీ దోషారో
 పణ చేయువారు కేవలము నిష్పక్షపాతులని గాని, నిర్దోషులని
 గాని చెప్పుటకు వీలులేదు. ఈ దిక్కుమాలిన ఖైదీలయం
 దింత కరుణరస మొలుకునట్లు వగచుచున్న కుంపిణీ సిబ్బం
 దియే మొదట వీరి గతిని చూడక తమ ప్రాణముల రక్షించు
 కొనుటకై దొంగతనముగా పారిపోయి యుండక యుండినచో
 నీ ఖైదీల కీ దుర్గతి పట్టియుండెడిది గాదుగదా ! కాని వెంటనే
 తమకేదో స్వలాభాపేక్ష యెదుట కాన్పించినపుడు కుంపిణీ
 సిబ్బంది యీ విషాద నటనమును మరచి యీ దురంతము నెడ
 తాటస్థ్యము యెట్లు వహించిరో తదుపరి చరిత్రవలన తెలియ
 గలదు.

కలకత్తాలో చీకటికొట్టువార్త వెంటనే మద్రాసు
 చేరెను. అప్పుడు కర్ణాటక వ్యవహారముల తొందరలోనున్న
 కుంపిణీవారి దృష్టి కలకత్తావైపునకు మరలెను. తక్షణము 900
 ఐరోపీయ సైనికులను, 1500 సిపాయిలను తీసుకొని, కైపు
 మెట్టదారినిన్నీ, “ వాట్సును ” దొర 5 ఓడలను తీసికొని

కోస్తా వెంబడినిన్నీ కలకత్తాను తిరిగి పట్టుకొనుటకు బయలు
దేరిరి. 1756 డిసెంబరు 20 వ తేదీన వీరు హుగ్లీచేరిరి.
అప్పటికి కుంపిణీ ఉద్యోగస్థులు కలకత్తానుండి పారిపోయి కొన్ని
మైళ్ల దూరములోనున్న “ ఫుల్టా ” యను కుగ్రామమున తల
దాచుకొని యుండిరి. వీరందరును అక్కడ సమావేశమైరి.
కలకత్తా కోటను పట్టుకొనుటకు పదిరోజులు సన్నాహపరుచు
కొనిరి. “ ఫుల్టా ” గ్రామముందున్న ఒక చిన్నకోటను
స్వాధీనపరచుకొని సైన్య శిబిరముల నేర్పరచుకొని, కలకత్తాపై
దాడివెడలి 1757 సంవత్సరము జనవరి రెండవ తేదీన కలకత్తా
కోటను స్వాధీనపరచుకొనిరి. సురాజుద్దౌలా తదుపరి యుద్ధ
ముల దోడిపోయి కైపుచే నడిపింపబడు సైన్యములధాటి కోర్వ
లేక సంధికొడబడెను. కంపెనీవారికి పూర్వపు వర్తక సౌక
ర్యము లన్నిటిని తిరిగి యిచ్చునట్లును, కోట తన స్వాధీనమం
దున్న కాలములో కుంపిణీవారికి గలిగిన నష్టమునకు పరి
హార మిచ్చునట్లును, కోట మరమ్మతులకు అభ్యంతర పెట్ట
కుండునట్లును, సురాజుద్దౌలా ఒడబడెను. సంధి ఫిబ్రవరి
9 వ తేదీన జరిగెను. గౌరవప్రదముగను లాభకరముగను
సంధి జరిగెనని కైపు సీమలోని కంపెనీ డైరెక్టర్లకు వ్రాసెను.
ఆ నెలలోనే సురాజుద్దౌలాపై దండు వెడలుటకు యింకొకరితో
కుంపిణీవారు సంధి చేసికొనిరి. (దాని యుదంతము తరువాత
తెలుపగలను.) పలాయనులైన కుంపిణీ యుద్యోగస్థులు తిరిగి
తమ తమ పదవులలో ప్రవేశించిరి. ముట్టడి కాలమునందు
తమకు గలిగిన నష్టమునకు పుష్కలముగ పరిహారము లభిం

చుటచే వారు సంతృప్త హృదయులైరి. వీరిని గూర్చి కైపు
 వ్రాసిన వ్రాతలు చాల వినోదకరముగ నుండును. మద్రాసు
 గవర్నరుకు రహస్యముగా వ్రాసిన యుత్తరములో ఇట్లున్నది.
 “ఈ యుద్యోగస్థులగూర్చి మీరు బహు మెళుకువగా నుండ
 వలెను. వారు చెప్పెడిమాటలు నమ్మవద్దు. వారు మంచివారు.
 కారు. వారు కుబుద్ధులు. వారు కలకత్తాలో చేసినపనులు ఘోర
 ముగానున్నవి. అవి వారిలో వారికే అసహ్యముగా నున్నవి.
 నాకు మేరుపర్వతము లభించినను వారిమధ్య నుండనొల్లను.”
 ఓహో! కైపు! ఏమి నీ సుగుణసంపద! నీలో లేని సుగుణ
 సంపద నేల వెళ్లబోసెదవు! కాంచనమందు నీకంత మోహము
 లేదా? మేరు పర్వతము దుర్గమముగు ధ్రువమండలమందు
 డుటచే దానియందు నీ కాశ కలుగక పోవచ్చును. కాని ఇక్కడ
 బంగాళా దేశములో, నీచేతికింద నీ కందుబాటులో, నిన్నెవ్వరు
 చూడకుండ నున్నప్పుడు— నీచే కుబుద్ధు లనిపించుకొనబడిన
 నీ వారుతప్ప నిన్నెవ్వరు చూచుచుండనప్పుడు, నీ యెదుట
 రాసులుగా పడియున్న బంగాళాదేశపు ధనరాసుల సంగతి
 యేమి? ఈ ‘కుబుద్ధులు’ నిన్ను మదరాసు పోనీకుండచేసి,
 తమలోనే యుంచుకొని నీవుకూడ వారితోపాటే యగునట్లు
 చేయలేదా? తొందరపడి ఇప్పుడేల నవాబుతో సంధిచేసి
 కొంటిమి? నవాబు మనకిప్పుడు స్నేహితుడే! ఆతడన్న
 మాట ప్రకార మంతయు జరిపినాడు. మన మాతనికి
 వ్రాయు ఉత్తరములలోను, మాటలలోను, “మిత్రమా”
 యని పిలుచుచునే యున్నాము. అయితేనేమి? ఆతనివద్ద

చాల తరుగని ధనరాసు లున్నవట. ఏదో వంకపెట్టి వాటిని మనమీల హరింపరాదు ? మనకేదైన వంక దొరకకుండునా ? మనకు ఆతడు పుష్కలముగా ధనమిచ్చి యున్నాడు. మన మాతనితో నేస్తము గట్టినమాట వాస్తవమే. కాని అయితే యేమి ! అతనివద్ద చాల ధనమున్నదిగా ! దానినిబట్టి యాతడు కూర్చుడని చెప్పవచ్చుగా ! కాబట్టి మన మీవిషయమై ఆలోచించి లోకోపకారము యెందుకు చేయరాదు ? దీని విషయమై మీరందరు యేమంటారు ? అని కైపు అడుగగా “కుబుద్ధ”లందరు ఒక్కసారి లేచి యేకగ్రీవముగా “భళా, భళీ” యనిరి. మొట్టమొదట సురాజుద్దాలా కలకత్తా మీదికి వచ్చిపడునను వార్త తెలియగనే, కుంపిణీ ఉద్యోగస్థులకు గాబరాపుట్టి, తమ్ము రక్షించవలసినదని అప్పుడు తమతో యుద్ధము చేయుచున్న ఫ్రెంచివారిని, తమతో స్నేహముగ నున్న డచ్చివారిని కూడ కుంపిణీ ఉద్యోగస్థులు ఆశ్రయించిరి. కాని, డచ్చివారు మాత్రము “మా వల్లకాదని” నిర్మోగమోటముగ చెప్పి వేసిరి. “కలకత్తాను మాకిచ్చివేసి, చంద్రనగరమును గనుక మీరు తీసికొనేయెడల మీకు సహాయము చేతు” మని ఫ్రెంచి వారనిరి. కాని యీ షరతుకు వప్పుకొనుటకు కుంపిణీ ఉద్యోగస్థులకు అధికారము లేకుండెను ; కావున యింత యెక్కువధర పెట్టి వారి సహాయమును కొనుక్కొనుటకు కుంపిణీ ఉద్యోగస్థు లంగీకరింపలేదు. ఈ తరుణమున ఫ్రెంచి వారు నవాబుతో కలసిన యెడల వారు తమ శత్రువులగు ఇంగ్లీషువారిని పూర్తిగా దేశము నుండి తరిమివేసెడివారే. కాని ఫ్రెంచివారు మహోదారభావముతో అట్టి పనిచేయదలచుకొన

లేదు. తాము తటస్థముగ నుందుమని కుంపిణీవారితో ఒడంబడిక చేసికొనగోరిరి. అందులకు ఉభయులు ఒడంబడి వరతులను గూడ ప్రమాణముచేసి వ్రాసికొనిరి. కాని, యింగ్లీషువారి నౌకాదళాధిపతియగు వాల్సన్ మాత్రము యీ యెడంబడికకు అంగీకరింపలేదు. నిరపాయకరమగు యిట్టి ఒడంబడికకు కూడ తాము ఒప్పుకొనకున్నందున యీ కోపముతో ఫ్రెంచివారు నవాబుతో చేరుదురేమోయను భయోత్పాతముచే తామేముందుగ యెదురెత్తుగా ఆకస్మికముగ పోయి ఫ్రెంచిస్థానమగు చంద్రనగరముపై పడుదమని కైపు దుర్మార్గమగు సలహాచెప్పెను. ఇట్టి దురాగతమునకు “వాల్సన్” మొట్టమొదట అంగీకరింపలేదు. కాని తుద కంగీకరించెను.

1757 సంవత్సరం మార్చి 4 వ తేదీన కైపు కలకత్తా లోని కుంపిణీ యుద్యోగస్థుల కిట్లువ్రాసెను :—“ఫ్రెంచి వారు కోరిన తటస్థమునకు మనము అంగీకరింపని పక్షమున మన మిప్పుడు తక్షణమే చంద్రనగరముపై పోయి పడుట అని వార్యమగుచున్నది. కాని, ఈ విషయమై మన ప్రవర్తనను గురించి లోక మే మనుకొనునోయను విషయమును గూడ మీరందరాలోచింపక తప్పదు. ఫ్రెంచి గవర్నరు తటస్థమును గోరుచు మనకు లేఖ నంపినపుడు, మనము దానికి అంగీకరింపలేదా ! ఉభయులకు తృప్తికరమగు వరతులను గూడ పత్రములపై వ్రాసియుంటిమిగదా ! అందులోని ప్రతివరతునకు ఉభయపార్టీలు అంగీకరించి సంతకముచేసి, ప్రమాణములు

చేయుటకు అంగీకరింపలేదా ! ఇట్టి సమయములో మనము మాట తప్పినయెడల నబాబేమనుకొనును ? మేము ఫ్రెంచి వారి విషయమై తటస్థముగ నుందుమని నబాబుతోచెప్పి, ఆతడుకూడ వారివిషయమై తటస్థముగ నుండునట్లు వాగ్దానము చేయించుకొని ఇప్పుడు మనము ఆమాటలనన్నిటిని తప్పినయెడల, ఆతడును, లోకమును గూడ మనము శుద్ధ నీచులమనియు, మాట నిలకడ లేనివారమనియు, తలంపక మానరు. ఫ్రెంచి వారు కోరుచున్న తాటస్థ్యమును మన మిప్పుడు తిరస్కరించిన యెడల ఫ్రెంచివారు వెంటనే మనకు వ్యతిరేకముగా నబాబుతో చేరెదరు. ఆతడుకూడ యిదివరలో మనతో చేసికొన్న సంధిని యేమాత్రము త్రొసిపుచ్చవలెనని కోరిక యున్నను ఆతడు ఫ్రెంచివారి సహాయమును తప్పక అంగీకరించును.

“వాట్సను” మనము కోరినప్రకారము ఫ్రెంచివారితో తాటస్థ్య సంధికి అంగీకరించియుండి యుండిన యెడల యెంతయో బాగుండెడిదిగదా యని మనమప్పుడు అనుకొనవలసి వచ్చును. కాబట్టి మొదట అనుకొనిన ప్రకారము ఫ్రెంచివారితో సంధికి ఒప్పుకొన వలసినదని మన మందరము కలసి “ వాట్సను ” గారిని ముఖ్యముగ మూడవసారిగూడ కోరుదము. అప్పటికిని ఆతడు అంగీకరింపనియెడల “వాట్సను” తక్షణమే నౌకాదళ ముతోపోయి చంద్రనగరమును ముట్టడించు నట్లును, నేను నా సైన్యముతో మెట్టదారినిపోయి దానిని పట్టుకొనునట్లును, మన మందరమును కలసి యాతని ఒప్పింపవలసియుండును.” కాబట్టి ఫ్రెంచివారితో సంధి చేసికొనుటకు “ వాట్సను ” ఒప్పుకొన లేదు గనుక తదనంతర కర్తవ్యము ఆకస్మికముగ ఫ్రెంచివారిపై

పడి వారిని యెముకలు విరుగగొట్టి నాశనము చేయవలసినదే ! దీనికి వాట్నను అంగీకరించెను. పాపము ! ఫ్రెంచివారి బౌదా ర్యమునకును, శాంతిని కోరుటకును ప్రతిఫలముగ వారికి లభించినదేమి ? చంద్రనగరకోటనుండి తరుమబడుటయు అక్కడి తమ యిండ్లు వాకిళ్ళు యావత్తు నేలమట్టము గావింప బడుటయేనా ? ఫ్రెంచివారు నవాబురాజ్యములో శాంత ముగా నివసించుచుండిరి. వారిని సంరక్షించు బాధ్యత నవాబు వహించియుండెను. కాబట్టి ఇంగ్లీషువారు చేసిన యీ దురాగతమును ప్రతిఘటించుటకు ఫ్రెంచివారికి నవాబు యొక్క అనుజ్ఞ అవసరమయ్యెను. అందుచే ఫ్రెంచివారు నవాబుయొక్క అభిప్రాయమును అడిగిరి. ఇంగ్లీషువారు చేసిన పని తప్పని నవాబు నిష్కర్షగా చెప్పెను. అంతట ఇంగ్లీషు సేనాని వాట్నను నవాబుపై ఎదురెత్తు వేసెను. ఏమనగా “మనముభయులము ఒకరికొకరు సహాయము చేసికొనుటకు వెనుక సంధిచేసికొంటిమి గదా ! మీరు ఇప్పుడు పాట్నపై దండెత్తబోవుచు మా సహాయమును కోరితిరిగదా ! కావున ముందుగా మన మిద్దరము గలిసి చంద్రనగరమును పట్టుకొందము ! ఆ పీమ్మట మీతో పాట్నకే కాదు—ధిల్లీ చక్రవర్తిపై కూడ దండెత్తుటకు మీకు సాయ పడెదము ! మన ఉభయులలో ఒకరికి శత్రువులగు వారు ఉభయులకు శత్రువులే యనియు అట్లే ఒకరికి మిత్రులగువారు ఉభయులకు మిత్రులేననియు మనము అనుకొని ప్రమాణములు చేసికొని యుండలేదా ! మన ప్రమాణములను తప్పిపోయిన యెడల భగవంతుడు మనలను శిక్షింపడా ?” అని

“వాట్సును” నవాబుతో బహు టక్కరితనముతో వాదించెను. ఇట్టి విపరీత వాదనకు నవాబు ఆశ్చర్యపడెను. సంధి షరతులకు యిట్టి విపరీతార్థము చేయబడునని ఆతడు యెన్నడు కలలోనైన యనుకొని యుండలేదు. కావున ఇట్టి మోసము నకు హర్షించుటకుగాని, లోబడుటకుగాని, ఆతడు కించిత్తైనను అంగీకరింప లేదు. స్తోత్ర పాఠములు, టక్కరి యెత్తులు నవాబు ముందర సాగనందున, “వాట్సును” బెదరింపులకు సాగించెను. మార్చి 7 వ తేదీన వాట్సున్ నవాబుకు యీ రీతిగ వ్రాసెను. “జాగ్రత్త! మా సైన్యములు వచ్చి పడుచున్నవి! దేశమంతటికి నిప్పుపెట్టి అగ్నిజ్వాలల ప్రజ్వలింప జేసెదను! ఈ మంటల నార్పుటకు మీ గంగానదిలోని నీళ్ల న్నియు పోసినను చాలవు!!!”


ఇంత తొందరలోనే తిరిగి యుద్ధమునకు పోవుటకు నవాబు సాహసింపలేక “కేవలము మీ స్వరక్షణార్థము మీ రేమి చేసికొన్నను సరే; నే స్వల్పరాను” అను సంతవరకు ఒప్పుకొనెను. ఇదియే నవాబుయొక్క యనుజ్ఞయను సాకు చెప్పుకొని కుంపిణీవారు చంద్రనగరమును ముట్టడించి, ధ్వంసముచేసిరి. ఒక్కయిల్లుకూడ లేకుండ షట్టణమంతయు నేలమట్టము గావించిరి. నవాబునకు మిక్కిలి కోపము వచ్చెను. ఫ్రెంచివారియెడ తనకుగల సానుభూతిని తెలియపరచ కుండ లేక పోయెను! చంద్రనగరమునుండి పారిపోయి వచ్చిన ప్రజలకు తలదాచుకొనుటకు తావిచ్చెను. “కుంపిణీవారు నా రాజ్యము దల్లకల్లోలము చేయుచున్నారనియు, నారు చేయు దురాగతములు ఇంతంతని వ్రాయ నలవికాదనియు”

నవాబు ఫ్రెంచి సేనానులకు వ్రాసిన యుత్తరములలో కలదు. నవాబువలన యెంతమాత్రము దోషములేదని కైపు తనవారికి రహస్యముగ వ్రాసిన యుత్తరములలోనే కలదు. “నవాబు సంధిషరతులలో అనుకొన్న మాటలప్రకారము ఒక అక్షర మైనను తప్పకుండ అంతయు నెరవేర్చినాడు. వాట్సన్ మూడు అక్షర రూపాయలిచ్చినాడు. తాను పట్టుకొన్న కోటలన్నిటిని వానిలోనున్న పూరిపుల్లతోసహా, తిరిగి మనకుయిచ్చివేసినాడు. ఆతనియం దేమాత్రమును లోపము లేదు” అని కైపు వ్రాసెను. కాని నవాబుకు వ్రాసిన జాబులలో మాత్రము కైపు వేరు విధముగా వ్రాసియుండెను. కైపు ఇప్పుడు కలకత్తా యుద్యోగస్థులలో నెల్ల నోరుగలవాడై యుండెను. ఏవిధము చేతనైనను రాజ్యము సంపాదించి అధికారము చెలాయింపవలెనని ఆతడు పూర్తిగా పట్టపట్టెను. రాజ్యాక్రమణయను దురాశ యాతనికి అంతకంత కెక్కువయ్యెను. దానిని దీర్చుకొను మార్గము కనుపడలేదు. కావున యెల్లెనను నవాబును పొడిచి, రేపవలెనను దుర్బద్ధిపుట్టెను. ఫ్రెంచివారికున్న ఇతర ఘాతకరీలన్నిటిని గూడ నాశనము చేయింపవలెనని నవాబును గొరెను. సురాజుద్దౌలాకు ఒడలుమండెను. కుంపిణీ వారిని తీవ్రముగ తిట్టుచు తాను ఆపని చేయనని కబురంపెను. కాని, మరునాడే యాతని మనసు ఆందోళితమై తానన్న మాటల నుపసంహరించుకొనుచు తాను పంపిన రాయబారిని వెనుకను పిలిపించుకొనెను. ఈ దుర్మార్గము చేయజాలనని

మరల కబురంపెను. మరల ఉపసంహరించుకొనెను. ఈ రీతిగా పాపము నబాబు ఏమిచేయుటకు దోచక డోలాయ మానమానసుడాయెను. ముందురానున్న ఘోర విపదాంధ కారచ్ఛాయ లాతని మనోక్షేత్రముపై గ్రమ్ముకొన జొచ్చెను. తాను గొప్ప మోసమునకు లోనైననియు, తన్ను సర్వనాశన మొనర్చువరకు కుంపిణీవారు తృప్తి నొందరనియు నబాబుకు స్పష్టమయ్యెను. కాని, ఇట్టి విషత్తు అంత త్వరలో అతనిపై వచ్చి పడునని ఆతనికి కొంచెమైనను తెలిసి యుండినచో ఆతడు తగు జాగ్రత్తలో యుండి యుండెడి వాడు. కుంపిణీవారు దేశాక్రమణకై, క్యయమునకు కాలు ద్రవ్వ దురాగతపు టెత్తులకు సురాజుద్దాలా అంత సులభ ముగా అంగీకరించువాడుకాడను సంగతి కుంపిణీవారికి పూర్తిగ తెలియును. కావున, బహిరంగముగా గాక, రహస్యముగ నవాబు కొలువులోని వారిని కొందరిని చీలదీసి, వారికాశలు గొలిపి, వారితో రహస్యపు టొడంబడికల గావించుకొని, తమ “ప్రాణ స్నేహితుడగు” నబాబును బంగాళా సింహాసనమున నుండి తల్లకించుగా పడద్రోయవలెనని కైపు కంపెనీవారికి సలహా చెప్పెను.

తన పినతండ్రికున్న మనస్థైర్యము, పాలనాదక్షత సురా జుద్దాలాకు లేనందున అతని రాజ్యము ప్రజారంజకముగా లేకుండెను. ప్రజలయందు అసంతృప్తి వ్యాపించెను. తన దర్బారులోనే తనచుట్టు మోసగాండును, స్త్రోత్రపాఠకులును, దొంగ స్నేహితులును గుమిగూడియుండిరి. ఇంగ్లాండులో

రెండవజేమ్ము రాజునకువలెనే యీతని ప్రధానోద్యోగులును, బంధువర్గములోనివారును, ప్రాణమిత్రులని చెప్పుకొనువారును, యీతనిని ఏక్షణము పట్టిన ఆక్షణమందు విడిచిపెట్టి పోవుటకు సిద్ధముగానుండిరి. రాజ్యమందు విప్లవమును అల్లకల్లోలమును గూడ తెచ్చిపెట్టుటకు జేమ్ము రాజు కాలములోని పరిస్థితులే ఇక్కడ గూడ నుండెను. కాని, బైటనుండి సహాయము వచ్చువరకు ఇతనిరాజ్యములోని వారు పైకే యేమాత్రమును కదలుటకు సాహసింపలేదు. కాని, బైటనుండి యేమాత్రము సహాయము లభించినను నవాబు యొక్క సైన్యములో సగమువంతు చీలిపోవుటకు సదా సిద్ధముగా నుండెను. అంతటితో వా రనుకొనిన పని సులభముగా పూర్తి యగుటకు అవకాశముండెను. ఈ విధముగా సురాజుద్దౌలాను రాజ్యమునుండి కూలద్రోయుటకు ఆతని యుద్యోగస్థులే కుట్రపన్న నారంభించిరి. ఈ కుట్రకు నవాబు మేనత్త మగడు 'మిర్జాఫరు' ప్రధాననాయకుడుగా నుండెను. ఈ రీతిగా, కుంపిణీవారు రాజబంధువులలో నొకరిపై నొకరిని ఉసుగుల్పి దేశీయరాజ్యముల కూలద్రోయజొచ్చిరి! 'మిర్జాఫరు' నవాబునకు సైన్యాధిపతిగ నుండెను. సురాజుద్దౌలాను కూలద్రోసిన యెడల బంగాళారాజ్యము తనకు కట్టిపెట్టెద మని కైపు మిర్జాఫరుకు ఆశగొల్పెను. ఈ ఆశకు లోనై మిర్జాఫరు కైపుతో చేరెను. కైపు ఆకస్మికముగ వచ్చి నవాబు సేనలపై పడునట్లును, అప్పుడు నవాబు సేనలలో పెక్కింటిని తాను కైపు వైపునకు తిరుగదీసికొని



బుడతకీచు నావికుడు “ వాస్కోడిగామా ” యను నతడు మలబారుదేశపు
హిందూప్రభువగు “ జామరిన్ ” యొక్క పాదముల నాశ్రయించుట —
[1498 సం॥] 15, 16 వ శతాబ్ద చిత్రము.



(60) దేశవ్యోహి “ మిర్జాపూర్ ” యింగ్లీషువారితోచేరి నబాబు సురాజ్
ఉద్దౌలాను పడగొట్టుటకు రహస్యముగ కుట్రలలోచన చేయుట.

(601b)



నబాబు సురాజ్ ఉద్దౌలా—(హతభాగ్యుడు.)

వచ్చునట్లును. మీర్జాఫరు కైవ్రతో బాసచేసెను. ఈ కుట్ర
పైకి తెలియకుండుటకును, రాజ్యచ్యుతి బొందనున్న నష్టభా
గ్యుడగు సురాజుద్దౌలాకు యీ విషయమై యెట్టి అనుమాన
ములు సైతము తట్టకుండునట్లుచు, కైవు పడినపాట్లు ఇంతింత
యని చెప్పునలవిగాదు. అతడు యీ కుట్ర కాలమందు
వ్రాసిన యుత్తరములలో అతని తెలివితేటలు, మంత్రాంగ
శక్తి, యెవరికైన విడ్డూర్యము గొలుపక మానవు. తమకును
నవాబుకును “ అత్యంతమైత్రియు, ప్రేమయు, ఒలికిపోవు
చున్న ” దని కైవు ఒక ఉత్తరములో వ్రాసెను. ఆ రాత్రి
నవాబును ఇక కూల ద్రోయబోవుచున్నారనగా అతనికి
కించిత్తైనను అనుమానము కలుగకుండ నుండుటకై, కైవు
ఆ పగలు నవాబుకు బహు తియ్యనిమాటలతో జాబు
వ్రాసెను. ఈ జాబు వలన “ అతనికి మనయెడ యెట్టి కోప
మున్నను శాంతించునట్లుగా వ్రాసితి ” నని కైవు చెప్పుకొను
చున్నాడు. కోపమా ! ఎందులకు ? మనయెడ నాతనికి
కోప ముండవలసిన కారణమేమి ? మన మేనైన తప్పులు చేసి
నామా ? మన మాతని యెడ చేసినతప్పులేమి ? కాలహర
ణము చేసిన యెడల యీ కుట్ర బైటపడునేమో యని కంపెనీ
యద్యోగస్థులు మిక్కిలి భయపడ జొచ్చిరి. కైవు యీ రహ
స్యపు సంగతులను కాగితము మీద వ్రాయవలదనియు, అట్టి
రహస్యములను నమ్మకస్థులగు గూఢచారుల వలన కబురం
పించుచుండ వలసినదనియు, కంపెనీ యద్యోగస్థులు

కైవును మరిమరి బ్రతిమాలుకొనిరి. కాని ఆతనికి ఆ భయమేమియు లేకుండెను. ఈ “కుబుద్ధుల” పిరికిమాటలకు ఆతడు నవ్వి యధారీతిని తనయిష్టము వచ్చినట్లే చేయసాగెను. 1757 సం॥ జూను 13 వ తేదీన, సర్వము సన్నద్ధమయ్యెను. నవాబు మీదికి దండు నడువనారంభించెను. డోలాయమాన మానసముతో యేమి చేయుటకు తోచక, చికాకుపడుచు, సురాజుద్దాలా శత్రుసైన్యముల నెదుర్కొనుటకు తాను కూడ వెడలెను. మిర్జాఫరు తన క్రింద నున్న నవాబు సేనలతో వచ్చి “కట్వా” గ్రామమువద్ద కుంపిణీ సేనలతో చేరునట్లు లోగడ యేర్పాటు జరిగి యుండెను. కాని, కుంపిణీ సేనలు ఆ గ్రామము చేరునప్పటికి అనుకొన్న ప్రకారము మిర్జాఫరు సేనలు వచ్చి యుండలేదు. అంతటితో కైవుకు గాబరాపుట్టెను. మిర్జాఫరు సైన్యములతో వచ్చుటకుబదులుగా ముందు యుద్ధరంగమున తోడ్పడెదనని కైవుకు చీటిమాత్రము వ్రాసిపంపెను. కాని, ద్రోహచింతతోకూడుకొన్న కైవుకు లోకమంతయు ద్రోహముగానే కనిపించెను. మిర్జాఫరు చీటీలోనిమాటను ఆతడు నమ్మలేకపోయెను. అప్పుడు అచ్చటనున్న కుంపిణీ సేనానాయకు లందరు కూడబడి తక్షణము వెనుకకు పారిపోవుదమనియు, లేని యెడల తమ కొద్దిసైన్యము తుత్తునియలై పోవుననియు యోచించిరి. కైవు కూడ మొదట యేమిచేయుటకు దోచక తటపటాయించెను. కాని తిరిగి తనలో తా నాలోచించుకొని తనకుతానే ధైర్యము తెచ్చుకొని ఏమైనను సరే

మీర్జాఫరుమాట నమ్మదమనియు, యుద్ధరంగమున ఏమైనను సరే పోరాడుదమనియు క్లెవు నిశ్చయించుకొనెను. ఇట్టి నిశ్చయముతో, వేయిమంది ఐరోపీయ సైనికులును, 2,100 సిపాయిలును గల తన చిన్న సైన్యముతో ముందునకు సాగి, రాత్రి రెండుజాములు దాటినపిమ్మట 'ప్లాసీ' యను చిన్న కుగ్రామము చేరిరి. అచ్చట నవాబు సైన్యములు 50 వేలు పదాతులు, 18 వేల గుట్టపు దళములు, 50 ఫిరంగులు, కందకముల వెనుక రక్షితులై బలిసియుండిరి. జూను 23 తేదీన ప్రొద్దు పొడుచుసరికి నవాబు సైన్యములు కందకముల విడిచి శత్రు సైన్యములపై బడెను. యుద్ధవీరీతిగా ప్రారంభమైన కొంచెము సేపటిలోనే మీర్జాఫరు తన క్రిందనున్న పెక్కుమంది గుట్టపు దళములతో చీలి కుంపిణీ సైన్యములకు సాయము చేయబోయెను. ఇంతటితో కథ అడ్డముగా తిరిగెను. యుద్ధరంగమందు — భారతదేశమందు — కుంపిణీవారి అదృష్టరేఖ బైటపడెను. ఒక్కమ్మడి, కుంపిణీ సైన్యములు హూంకరించి నవాబు సైన్యముల నెదుర్కొనునట్లు క్లెవు సింహనాదము చేసెను. స్వపక్ష సైన్యమున గలిగిన ద్రోహముచే నవాబు సైన్యములు ధైర్యము చెదరి, స్థైర్యమును గోల్పోయి, చిందరవందరయ్యెను. నవాబు రెండువేల సైన్యముతో పారిపోయి తన రాజధానిచేరెను. కాని అక్కడ హతభాగ్యుడగు యీతనికి మిత్రులు కరవైరి. అంతట వికల మనస్కుడై ఫకీరు వేషముతో తనను బాయలేని ఇరువురు నౌకరులు వెంటరాతనకు సాయబడ వచ్చుచున్న ఫ్రెంచివారితో చేరుటకై

కాలినడకను పోవుచుండెను. కాని, మధ్యత్రోవలో శత్రువు లీతని గుర్తించి పట్టుకొని రాజధానికి తీసికొనివచ్చి, అచ్చట హతము గావించిరి.

జంతువు పడెను. చర్మము ఒలుచుకొని తినుటయే తడవుగా నుండెను. కైపు కతిపయ సైన్యముతో జూను 25 వ తేదీన రాజనగరు ప్రవేశించెను. 29వ తేదీన బంగాళా, బీహారు, ఒరిస్సా రాజ్యములకు మీర్జాఫరుఖాను నబాబుగా సింహాసన మందు కూర్చుండపెట్టబడెను. ఈ పదవికి తాను వచ్చుటకై కుంపిణీవారు పెట్టిన ఖర్చుల బిల్లును (జాబితాను) కైపు మీర్జా ఫరు యెదుట బెట్టెను. ఈ బిల్లు మిక్కిలి భారముగానుండెను. కుంపిణీ ఉద్యోగస్థులు తమ స్వంతమునకుగాను పన్నెండు లక్షల ఎన్నభైవేల రూపాయలు అక్కడ పెట్టమనిరి. ఆ ప్రకారము మీర్జాఫరు చెల్లించుకొనెను. ఈ మొత్తములో డ్రేకు, కైపు గార్లు చెరి రెండు లక్షల ఎన్నభై వేల రూపాయలు తీసికొనిరి. వాట్సు, బీచరు, కిల్పాట్రికుగార్లు తలొక రెండు లక్షల నలభై వేలుపుచ్చుకొనిరి. ఇవిగాక, కైపు అదనముగా లక్షా అరవైవేల మొహిరీలు కొత్త నవాబు నుండి బహుమతిగా తీసికొనెను. ఇంత విపరీతపు బహుమతిని యేల తీసికొంటివని పార్లమెంటు వారు తదుపరి సీమలో కైపును అడిగినపుడు “నవాబు రాజ ధానియగు మూర్షిదాబాదు ఖజానాలో కోట్లకొలది రత్న రాసులు పడియున్నవి. ఇంత తక్కువ ఎందుకు తీసికొంటినా యని నాకే ఆశ్చర్యమైనది” అని జవాబు చెప్పెను. ఈ

సమాధానముతో అక్కడి పెద్దలందరు సంతృప్తి పడిరి. కైపు
నిజముగా డబ్బుయందాస లేని వాడనే నమ్మిరి. ఇందలి ధర్మ
సూక్ష్మమును, ధర్మశాస్త్రజ్ఞులే నిర్ణయింతురు గాక ! కాని,
చేతిని డ డబ్బుదొరికి పేరు ప్రఖ్యాతులు సంపాదించుకొను
టకు వీలుగా నున్నయెడల దేశములో అంతఃకలహముల
గల్పించుట కంటె లాభకరమగు మంచి వ్యాపారముండ
బోదని యీ చరిత్రవలన మాబోటి సామాన్యప్రజలు ఊహిం
చుకొందురులెండి ! కంపెనీ యుద్యోగస్థులు యీ విధముగా
ప్రైవేటుగా జేబులోవేసికొన్న 12 లక్షలపై చిలుకు గాక,
కంపెనీకి కోటిరూపాయలును, లోగడ నవాబు కలకత్తా
నాక్రమించుకొన్న రోజులలో అందలి ఐరోపియనులకు
గలిగిన యిబ్బందికి పరిహారముగ వారికి 50 లక్షలును, ఆర్మీని
యనులకు 20 లక్షలును, సైన్య నౌకాదళములలోని వారికి
సంభావనలు పంచిపెట్టుటకు 50 లక్షల రూపాయలును
దాఖలు చేసికొన వలసినదని కుంప్రీవారు నవాబును కోరిరి.
ఈ మొత్తములు అంతయు కలసి వెరసి 26,97,750 నవరసు
లయ్యెను. ఈ మొత్తములన్నియు చెల్లించుటకు నవాబు ఖజా
నాలో తగినంత ధనములేకుండెను. చాల దినములు కుంప్రీ
యుద్యోగస్థులకు నవాబుకు పెనుగులాటలు జరిగిన తరువాత
తుదకు యీ మొత్తములో సగము తగ్గింపబడెను. ఈ ప్రకా
రము పైసలు చేసికొన్న మొత్తములో 5 లక్షలు రొక్కము
గను, మిగిలిన మొత్తము రత్నములు, జవాహీరీ (నగలు)
రూపముగను నవాబు చెల్లించుకొనెను.

ఈ నాటక మంతటికి రక్తి కట్టింపగల రంగము ముందున్నది. సురాజ్యద్వాలాపై పన్నిన కుట్రలో మీర్జాఫరుతో పాటు “ఓమిఛందు,” “జగత్పేటు” అను ఇరువురు షాహుకారులు గూడ పరీకుగానుండిరి. ఆరోజులలో వీరు రాజులతోను నవాబులతోను యెక్కువ స్నేహమును, పలుకుబడిని గలిగియుండిరి. వారివద్ద కుబేరసంపద కలదను ప్రతీతి ఆకాలమందుండెను. అయినను వారి సంపద కెట్టి యిబ్బంది లేకుండ భద్రముగ నుండెను. వారికి ఆనాటి ప్రభుత్వము లతో రాజకీయ సంబంధమగు పలుకుబడియు నుండెను.

అజ్ఞానులు కొందరు చెప్పనట్లు ఆనాటి ప్రభుత్వములు నిజముగ యధేచ్ఛాపరులగు నిరంకుశ ప్రభువులచే పాలింపబడుచు ఊణభంగురములై శాంతిభద్రతల గాపాడ నసమర్థములేయై యుండియున్నచో, ధనాధ్యులగు నిట్టి షాహుకార్ల కెట్లు భద్రతయు, పలుకుబడియు నుండియుండెడిది? కావున అట్టి అజ్ఞానుల వాదము సరికాదని చెప్పట కిదియే ప్రబల నిదర్శనము. పరపతియను నది చాల సున్నితమైనది. దానికెట్టి మొప్పము రాకుండ కాపాడవలెనన్నచో సూక్ష్మ గ్రహణ శక్తియు బలిష్టమునునగు నాగరక ప్రభుత్వ ముండవలెను. దేశమందు యేమాత్రము దౌర్జన్యముగాని అల్లకల్లోలము గాని పుట్టినయెడల వడ్డీవ్యాపారమునకు యెంతయో మొప్పముకలుగును. ప్రభువులు నిరంకుశముగ వర్తింపదలచినంత మాత్రముననే యీ వ్యాపారము నశించుననుట నిశ్చయము. ఇండియా దేశమునుండి సీమకుతీసికొనిపోయి అద్దపు టిండ్లలో భద్రముగా పెంచు మొక్కల శోభ, వానిని

బయటకు తీసికొనివచ్చిన యెడల అచ్చటి అతిచలిచే ఎట్లు
క్షణములో మాడిపోవునో, అట్లే ఆకాలమునాటి భారతవర్షపు
షాహుకార్లకు రాజులరక్షణయే యుండియుండనియెడల వారు
కూడ దుండగీడుల దురాగతములకు ఎరయై వారిధనధాన్య
సంపత్తిని యెన్నడో గోల్పోయియుండెడివారు. వారికి
రాజ్యాంగమందెట్టి పలుకుబడియు నిలిచెడిదిగాదు. ఈ షాహు
కార్ల ధనమంతయు చాలవరకు ప్రజలలో రాజు మొదలు
రంగప్పవరకు అన్ని తరగతులవారియొద్దను హామీ అప్పులుగ
నిలచియుండెననుటవల్ల వారికాకాలమందుగల నిర్భీతియు
భద్రతయు తేటతెల్లమగుచున్నది. ఈ షాహుకార్ల సహాయము
లేనిదే ఆరోజులలో యేరాజ్యాంగమును పెద్ద పెద్దపనులకు
పూనుకొనెడిదిగాదు. రాజ్యచక్రమును త్రిప్పు మంతులు
వీరిసహాయమును సదా అపేక్షించుచుండిరి. రాజులును
వీరల మొగమోటమును అపేక్షించుచుండిరి. రాజ్యము
లలోని లోతువాతులను విశేషరహస్యములను తెలిసి
కొనుటకు అందరికంటె వీరి కెక్కువ అవకాశము
లుండెను. రాజ్యముల మధ్య మంత్రాంగముల నడపుటకు
వీరు మంచి రాయబారులుగ పనికివచ్చుచుండిరి. వీరు
సాధారణముగ, మోసమునకు లోనయ్యెడివారుగారు.
అందుచేతనే సురాజుద్దాలాను కూలద్రోయ సంకల్పిం
చిన కుట్రదారులకు మూర్ఖి దాబామనందున్న “జగ
త్సేటు” ను కలకత్తాయందు వ్యాపారము చేయుచున్న
“ఓమిఛందు” ను అవసరిమైరి. ఈ కుట్రలో యీ
యిరువురు షాహుకార్ల నెట్లయిన కలుపుకొనుటకు

కుట్టదారులు ఆత్రేపడిరి. ఓమి-ఛందుకు అత్యంతమగు దురాశను కల్పించిరి. అతడు తక్షణము యీ కుట్రలో చేరి అందలి రహస్యముల నెల్ల పూర్తిగా గ్రహించెను. అందుచే కుట్టదారులకు యీతడు లేకుండ యేపనియు సాగదయ్యెను. నవాబునొద్దకు ఎప్పుడుపట్టిన అప్పుడు పోవుటకు ఇతనికి సంపూర్ణ అవకాశము లుండెను. నవాబునూ ఇతని మాటలను విశ్వసించుచు, యితనిని తన ఆంతర్యములోని వాడుగా భావించుచుండెను. ఈ ప్రకారము యిరుపక్షముల రహస్యములును యీతని వశమై యుండుటచే, ఇరువురను బెదరించి కావలసినంత ధనము లాగుకొనవచ్చునని యీతనికి దురాశయు, దురాగతపు టాలోచనలును మెండయ్యెను. “నవాబును కూలద్రోసిన పిమ్మట వచ్చుధనములో విశేషభాగము తనకే ఇవ్వవలసినదను షరతును మిజ్జాఫరుకును కుంపిణీవారికిని జరుగు ఒడంబడిక పత్రములో ఖచితముగ వ్రాయవలసిన దనియు, లేని యెడల యీ కుట్రనంతయు బైట పెట్టెదననియు” ఓమి-ఛందు బెదరించెను. ఆ పరిస్థితులలో ఆతనిమాటయే చెల్లుబడిగావలసి యుండెను. అతడు చెప్పినట్లు ఒప్పుకొనుట తప్ప వేరు మార్గము కుంపిణీవారికి ఆక్షణమందు కనుపించలేదు. ఇట్టి సందిగ్ధావస్థలనుండి తప్పించుకొనుటకు చదరంగపు టెత్తుల వేయుటలో కైపు పెట్టినదివేరు. తక్షణమే యీతడు రెండు పత్రములను—ఒకటి తెల్లకాగితము మీదను, ఇంకొకటి ఎర్రకాగితముమీదను— వ్రాయించెను. ఒకదానిమీద ఓమి-ఛంధు కోరిన షరతును ఉదాహరించిరి ; రెండవదానిలో విడి

చిపెట్టిరి. ఈ రెండు కాగితములమీద ఉభయ పక్షములవారు సంతకముల పెట్టిరి. కాని యీ మోసమునకు “వాట్సను” సంతకము పెట్ట నిరాకరించెను. “వాట్సను” సంతకములేని యెడల ఓమి-ఛందు అనుమానపడు ననుభయముచే “వాట్సను” సంతకమును క్లెపు ఫోర్జరీ చేసెను. పాపము ! ఈ మోసము తెలియని ఓమి-ఛందు అంతటితో సంబరపడెను. కాని, నవాబు రాజ్యములో కొల్లగొట్టిన ధనమంతయు పంచుకొనవలసిన సమయము వచ్చినపుడు తనకు వ్రాసియిచ్చిన పత్రములో ఓమి-ఛందు కోరినషరతు “లేదు పొమ్మ” ని క్లెపు దుబాషీ ద్వారా ఓమి-ఛందుకు చెప్పించెను. “నీపేరుదహరించిన పత్రము దొంగపత్రము, పో! దురాశగా నీ వెక్కువసొమ్మడిగి నావు. గావున నీ కసలే దమ్మిడియైన యీయము. పో! అని క్లెపు ఓమి-ఛందుకు చెప్పించెను. తన మానసవీధియందు కల్పించుకొనిన కాంచనరమ్యహర్మ్యములన్నియు ఒక్కుమ్మడి యిట్లు కూలిపోవుటచే ఓమి-ఛందు నిశ్చేష్టుడై నేలకూలెను. కొంత సేపటికి నెమ్మదిగా మూర్ఛతెలిసెను. కాని ఆతడు మరణించువరకు మతిదప్పి పిచ్చివాడై తిరుగుచుండెను.

కలకత్తాకోట తిరిగి కంపెనీవారికి స్వాధీనమయ్యెననియు సంధి పొసగెననియు వార్త ఇంగ్లాండు చేరగానే అచ్చటివారందరికి సహజముగా సంతోషము పట్టరానిదయ్యెను. కంపెనీ డైరెక్టర్లును మంత్రులును, యీ వార్తను ప్రకటింపగానే దేశమంతటను ప్రజలు సంతోషపారవశ్యమున నోలలాడిరి. కాని,

ఇందలినిజము మాత్రము ప్రజలకెవరికిని చెప్పకుండచాలకాలము దాచి యుంచిరి. నూతనరాజ్య లాభముచేతను, విజయోత్సాహము చేతను వారికండ్లు మిరుమిట్లుగొనెను. ఆకాలమందు రాజ్యము చేయుచున్న రెండవజార్జి రాజును, ఆతని మంత్రిలును, కుంపిణీ డైరెక్టర్లును ప్రజలతోపాటు తమకును నిజము తెలియదని నటింప గలిగిన యెడల ఇట్లు మోసపుచ్చబడిన ఆంగ్లజాతి యొక్క సచ్చారిత్రమును ఆంగ్లప్రజల కీర్తియు నిష్కళంకముగా నుండెడిది.



భ ర త ఖ ం డ ము న

ఆంధ్ర రాజ్య సాపన



నాల్గవ అధ్యాయము

(దో పి డీ రో జు లు .)



[“అజేయమగు భుజబలముతో కూడుకొని నాగరికములని చెప్పుకొను రాజ్యాంగములు దయాదాక్షిణ్యములు లేక ప్రవర్తించు నెడల లోకమున కంతకంటె భయానకమగు ఘోరవిపత్తు ఇంకొకటి యుండబోదు. అట్టి విపత్తు బంగాళా రాజ్యమందు సంభవించియుండెను. లోకమందు అన్ని నిరంకుశ ప్రభుత్వములకును ఒకకొంత అదుపుగలదు. అది సంపూర్ణమగు అదుపు కాకపోవచ్చును. దానియందుగూడ గొన్ని లోపములుండవచ్చును. దానివలన గొంత హానిగూడ కలుగవచ్చును. అయినను సంఘము అధోగతి పాలు కాకుండ మాత్రము రక్షించుటకు అవకాశ ముండును. ప్రభుత్వములు నిరంకుశముగ పాలింపజొచ్చినపుడు ప్రజలు యీపీడను సహించి పడు కష్టములకంటె ప్రభుత్వముపై యెదురుతిరిగి అందువలన కలుగు కష్ట నష్టముల భరించుటయే సులభమనుబుద్ధి ప్రజలలో ఒకానొకప్పటికైనను పుట్టును. ప్రజలలో అత్యంతముగా గలిగిన భీతియే ఒక విధమగు ధైర్యముగ పరిణమించును. ప్రజల రాద్రోద్రోకము ఒక్కుమ్మడి తరంగితమై లోక కంటకులగు

రాజులను ముంచివేసి ప్రజల యోర్పునకుకూడ మితిగలదు సుమా యని వారలకు నచ్చజెప్పును. కాని ఆ కాలమందు బంగాళాను వేధించిన దుష్పరి పాలన ఎవరుగాని ఎదుర్కొనుటకు వీలులేనిదై యుండెను. తమను పీడించుచున్నవారి ఉత్కృష్ట శక్తియుక్తులు సామాన్య ప్రజలకు వారింప శక్యముగానివిగ నుండెను. బంగాళీలకును, ఆంగ్లేయులకును జరుగు పోరాటము గొర్రెలకును తోడేళ్ళకును జరుగు పోరాటమువలె నుండును." మెకాలె.]

మిర్జాఫరుకును కంపెనీవారికిని జరిగిన ఒడంబడిక నోటి మాటలవలన గాక, కాగితముమీద 13 షరతులుగా 1757 సంవత్సరము జూను నెలలో జరిగియుండెను. అందలిషరతులకు తప్పమని అల్లా మహమ్మదుల పేర్లు చెప్పి మిర్జాఫరును, ఏసు క్రీస్తు బైబిలుపేర్లు చెప్పి కుంపిణీవారును, ప్రమాణములు చేసిరి. కంపెనీ తరపున సేనాధిపతియగు క్లైవును, నౌకాదళాధిపతియగు వాట్సనును, గవర్నరగు డ్రేకు, వాట్సు గార్లును యీ పత్రముపై సంతకములచేసిరి. “బంగాళా బీహారు, ఒరిస్సా రాష్ట్రములపై నవాబుపదవి మిర్జాఫరుఖాన్ బహదరు గారికి లభించుటకుగాను తమ సర్వశక్తులతో కుంపిణీ వారు సహాయపడునట్లును, తదుపరి, కోరినప్పుడెల్ల నవాబు యొక్క శత్రువులపై పోవుటకు నవాబుకు తోడ్పడు చుండు నట్లును” కుంపిణీవారు సదరుపత్రములో ఒప్పుకొనిరి. ఇందుకు ప్రతిఫలముగా నవాబు ఈ క్రిందిషరతుల కంగీకరించెను. కుంపిణీవారితో నేస్తము గట్టి, ఫ్రెంచివారికి గల యావదాస్థులను లాగికొని కుంపిణీవారి కిచ్చునట్లును, తన రాజ్యములో ఫ్రెంచి వారికి నిలువ నీడలేకుండ చేయు నట్లును, ఇదివరలో నిర్ణయించిన

చుకొన్నరీతిని నవాబే అన్నిఖర్చులు భరించునట్లును, కలకత్తా కోటచుట్టు 600 గజముల మేర వారి కిచ్చునట్లును, కలకత్తాకు దక్షిణముననున్న ప్రదేశమంతటిపై రెవిన్యూ నసూలు చేయు అధికార మిచ్చునట్లును, తన కొలువులోనున్న రోజులలో కుంపిణీ పై న్యాయముల ఖర్చంతయు నవాబే భరించుటకును, హుగ్లీనదికి దక్షిణమున నవాబు యెట్టి కోటలను కట్టకుండునట్లును నవాబు అంగీకరించెను. ఈ ఒడంబడిక యొక్క తరుకు వెనువెంటనే మాసిపోవ జొచ్చెను. డబ్బిచ్చునంతవరకే కుంపిణీ వారు నేస్తము జూపుచుండిరి. తాను మిత్రులని నమ్మి యుండిన కుంపిణీవారు పయోముఖవిషకుంభములని రాను రాను నవాబుకు తెలియవచ్చెను. ఎంతయెక్కువగా లెక్క వేసికొనినను ఇండియా యందు దురాశావశులగు కొందరు యూరోపియనులు అనుకొనినట్లు అంతలేని బంగారపుగనులు లేవు. విదేశీయుల దండయాత్రల వలనను, అంతఃకలహముల వలనను ప్రజల వృత్తులకు హానికలిగి దేశసంపద కృశించెను. అందుచే నవాబున కాదాయము తక్కువై ఒడంబడికలో అనుకొన్న ప్రకారము నవాబు కంపెనీవారికి సొమ్ము చెల్లింపలేక బకాయపెట్టెను. మీర్జాఫరు యుద్ధరంగమందు పోరాడగల యోధుడేగాని డబ్బును కూడ బెట్టగల ఆర్థిక వేత్త గాడు. కుంపిణీ వారు తమ సొమ్ము “తే, తెమ్మ” ని, లగాయింప సాగినప్పుడు, ఇదివరకే పన్నులభారముచే కుంగుచున్నప్రజలపై మరింత పన్నులు వేయుటతప్ప ఆతనికి యింకొక మార్గము తోచలేదు. ఇంకొకప్రక్కను నెలజీతములు సరిగా ముట్టుటలేదని పైన్యములు తిరుగుబాటుచేయ మొదలిడెను. ఎక్కడజూచినను

రాజ్యాంగమంతయు చీలలూడిన బండివలె సాగకుండెను. అయినను, కలకత్తా ఉద్యోగస్థుల వత్తిడి తగ్గలేదు. ఈ వత్తిడికి సహింపక, కుంపిణీవారిచే నవాబుగా చేయబడిన మీర్జాఫరుఖాన్ సదరు కుంపిణీవారిని కడుపుమంటచే దూషింప సాగించెను. ఇది ఇట్లుండ ఢిల్లీపాదుషా కుమారుడగు “షహజాదా” యను నతడు అయోధ్యనవాబుతో గలసి బంగాళాపై దండెత్తెను. మొదట సేర్పరచుకొన్న షరతుప్రకారము కుంపిణీవారు మీర్జాఫరుకు సహాయముచేసిరి. అయోధ్యనవాబు కైపుకు హితుడగు కల్నలుఘోర్డుచే పూర్తిగా ఓడిపోయి చాల నష్టపడి వెనుకకు మరలెను. దీనివలన దేశీయుల దృష్టిలో బ్రిటిషువారి పరాక్రమము, ప్రతిష్ఠ మరింత హెచ్చయ్యెను. కొలదిమంది విదేశీయులు దేశమందు ధైర్యసాహసములతో చొరబడి రాజదుర్గముల భేదించి రాజ్యాంగమును అవలీలగా వశపరచుకొనుట చూచినప్పుడు ప్రజలకు మరింత ఆశ్చర్యము గలిగెను. కైపుయొక్క ధైర్యసాహసములకు మెచ్చి మీర్జాఫరు యీతనిని తన దర్బారులో నొక “ఉమాపు” గా నియమించెను. ఈ క్రొత్త పదవికి తగిన దర్జా నిలుపుకొనుటకు గాను తనకు పెద్దజాగీరున్న గాని వీలులేదని కైపు పట్టు పట్టెను. అంతట నవాబతనికి సాలునకు 27 వేల నవరసుల రాబడిగల జాగీరునిచ్చెను.

ఈ లోపుగా దక్షిణాదిని అదృష్టము తిరిగినది. బహు ప్రజ్ఞావంతుడును, అపూర్వ సాహసికుడును అగు “లాలి” యను నతడు ఆ కాలమందు ఫ్రెంచి సేనానిగా నుండెను.

ఇదివరకు ఫ్రెంచివారికి గలిగిన నష్టముల నన్నింటిని కూడ దీయుటకు యీతడు ప్రతిజ్ఞపట్టెను. ఈతని ప్రతిజ్ఞ నెరవేరునట్లుగూడ గాన్పించెను. ఇంఘ్లీవారి “దేవిడుకోట” పట్టుబడెను. మదరాసు ముట్టడింపబడెను. కాని సమీపముననున్న “కాండూరు” వద్ద జరిగిన యుద్ధములో ఫ్రెంచి వారు పూర్తిగ నోడిపోయిరి. అంత అడ్మిరలు “పోకాకు” వచ్చి మదరాసును విడిపించెను. తదుపరి 1759 వ సంవత్సరము 7 వ ఏప్రిలు తేదీన “ఫోర్డ్” సేనాని మచిలీపట్టణమును ముట్టడించి పట్టుకొనెను. సైనికులు చాల ధనమును దోచుకొనిరి. అప్పటినుండి కోస్తా వెంబడి 80 మైళ్ల పొడుగును 20 మైళ్ల వెడల్పును గల ప్రదేశమునకు నైజాము ఒప్పుదలతో కుంపిణీవారు శాశ్వత హక్కుదారులైరి.

మిర్జాఫరు తాను బొందిన సైనిక సహాయమునకు గాను విదేశీయులకు యెక్కువగా ఋణగ్రస్తడై, తన రాజ్యమందు వచ్చు ఆదాయము నంతను వారికి తనఖాయించుటవలన తాను ప్రజల దృష్టిలో న్యూనత పొందవలసి వచ్చుటకు మనస్సునందు చాల గుందుచుండెను. అయినను తనయొక్కయు తనవంశముయొక్కయు దర్జాను యెట్లో నిలుపుకొనుచుంటినిగదా యని మనసులో సమాధానపడుచుండెను. కాని, తాను ఇంతవరకు అవి వేకముతో మితిమించి ఎవరిని నమ్మియుండెనో వాగే తనను తన వంశమువారిని రాజ్యభ్రంశము నొందింప రహస్యముగా కుట్రలు పన్నుచున్నారని పాపము, ఆతడు తెలిసికొనలేదు. 1759 వ సంవత్సరము జనెవరి 7 వ తేదీన కైపు సీమలోని పిట్టు

మంత్రికిట్లువాసెను. “నవాబు పరిపాలన చాల లోప భూయిష్టముగా నున్నది. అతనితో సులభముగ గిల్లికజ్జ పెట్టుకొనవచ్చును. నవాబు కుమారుడు “మిరాన్” మన యెడ చాల విరోధముగా నున్నాడు. ఇతనిని రాజ్యమునకు రానిచ్చుట మనకు చాల అపాయకరము. రెండువేల యూరపియనులతో రాజ్యమును మనమే కాజేయవచ్చును. ఈ పని చాల భారమైన పనియని అనుకొనవద్దు. దీనిని ఆధారము చేసికొని ఇకముందు అనేకరాజ్యములను స్వాధీనపరచుకొన వచ్చును. ఇంత, కోట్లకొలది జనులతోడను, ధనరాసులతోడను తులనాగూచున్న దేశము మనస్వాధీనమందున్న యెడల సీమలో మన ప్రభుత్వమునకున్న ఋణభారము గూడ చాలవరకు సులభముగ తగ్గింపవచ్చును.” ఈ లేఖను కైపు తన అంతరంగిక కార్యదర్శి యగు “వాల్సు” చేత మంత్రికి పంపించెను. ఈ లేఖను గూర్చి మంత్రిపడిన యభిప్రాయమును “వాల్సు” పూసగుచ్చినట్లు చెప్పుచున్నాడు. “ఈ భారతదేశమందు రాజ్యభారమును చక్రవర్తి పేరిట వహించుటకు పట్టు మంత్రి మొదట అంతగా యిష్టపడలేదు. ఈ నూతన రాజ్యము వలన వచ్చురాబడి యంతయు పార్లమెంటునకు చెందక స్వంతముగా చక్రవర్తి కే చెందవలయునను వివాదము వచ్చునేమోయని యాతడు భయపడెను.” అదిగాక కుంపిణీవర్తకులకు విశేషధనము లభించి, అందువలన వారుకూడ దేశమందు పేరు ప్రఖ్యాతులు గణించినయెడల, అదివరకు జన్మతః ప్రభుస్థానముల నలంకరించి చిరకాలమునుండి రాచకీయాధికారము నంతను తామొక్కరే మిరాళీగా యనుభవించుచున్న ప్రభు

సంతతుల వారందరికి యీర్ష్య జనించునేమోయను అనుమానము కూడ పీట్టుమంత్రికి యుండియుండవచ్చును. ఇట్టి యనుమానము నిరాధారము గాదు. ఏలననగా యిండియాలో లభించిన భాగ్యములతో సీమలోని సామాన్య ప్రజలు వేష భాషలయందు ప్రభువుల ననుకరించుచు తమ ధన బలిమిచే పార్లమెంటునందు పలుకుబడిని, అధికారమును సులభముగా సంపాదించుకొనుచున్నప్పుడు జన్మతః ప్రభువులై పుట్టిన వారికి యెంతసులభముగ ఈర్ష్యజనించెనో తదుపరి చరిత్రవలన స్పష్టము గాగలదు.

1760 వ సంవత్సరము ఫిబ్రవరిలో క్లైవు ఇండియాను విడిచివెళ్ళెను. తన యత్యద్భుత సాహసకార్యములవలన గడించుకొనిన ప్రఖ్యాతిని, విశ్రాంతిని హాయిగ అనుభవించుటకై ఆతడు స్వదేశమును చేరెను. కంపెనీ డైరెక్టర్లు ఆతనికి రత్నముల, పిడిగల ఖడ్గమును బహుమతి చేసిరి. మూడవ జార్జిరాజు ఆతనిని ప్రభువర్గములోనికి చేర్చుకొనెను. ఆతని సౌశీల్యమునకు, ఆతడొనర్చిన ఘనకార్యములకు, రాజతని నెంతయో మెచ్చుకొనెను. పీట్టుమంత్రి పార్లమెంటు సభాముఖమున యీతనిని మిక్కిలి ప్రశంసించెను. క్లైవున కిప్పుడు 40 వేల నవరుసుల ఆదాయ మేర్పడెను. ఈ నడమంత్రపు సిరితో నీతిబాహ్యమగు జిల్లాల ఓట్లనుకొని తన పార్టీవారితో 1761 వ సంవత్సరమున క్లైవు కామన్సు సభలో ప్రవేశించెను.

కైపు సీమకు వెళ్లునపుడు తనకు విశ్వాసపాత్రుడగు
 “వాన్నిటార్డు” అను నతనిని కలకత్తాయందు అధ్యక్షుడుగా
 పెట్టి పోయెను. కాని, యీతడు కయ్యమునకు కాలుద్రవ్వ
 టలో కైపునకు సాటిరాడు. ఈతడును, కౌన్సిలు సభ్యులును
 కలసి, నబాబును రాజ్యభ్రష్టుని గావించి ఆతని అల్లుని సింహా
 సనమున గూర్చుండ బెట్టుటకు పెద్ద పన్నుగడపన్నిరి. నబాబు
 రాజధానియగు మూర్షిదాబాదునకు కుంపిణీ యుద్యోగస్థులు
 పోవుట సులభమును, తరచును నయ్యెను. వీరి రాకపోకల
 నడ్డువారెవరును లేకుండిరి. కుంపిణీ ప్రెసిడెంటు పెక్కుమంది
 సైనికులతో నబాబు దర్బారునకువచ్చి పోవుచుండుట
 మామూలయ్యెను. ఈ మామూలు ప్రకార మొకదినమున
 కుంపిణీ ప్రెసిడెంటు సైనికదళముతో నబాబు కోటలో ప్రవే
 శించెను. అతనివెంటవచ్చిన సైనికదళము కోటచుట్టు నిలిచి
 యెవరును లోనికి బయటకు పోకుండ చేసిరి. కుంపిణీ
 ప్రెసిడెంటు నరాసరి ముసలి నబాబు వద్దకు వెళ్లి
 “మీరు రాజ్యాధికారమును వదలుకొని చిన్నవాడును
 సోమ్యుడును, బంధువుడును అగు మీయల్లుడు “మిర్థాసిము”
 చేతిలో నుంచవలసినది. “నబాబు” బిరుదును, ఆదా
 యమును మీరేయుంచుకొనవచ్చును” అని మాట మెత్త
 దనమున్ లో వాడియున్ జూపుచు చెప్పెను. తా నెన్నడు అను
 కొనని యీ విపరీత వాక్యముల విని నబాబు నిశ్చేష్టితు
 డయ్యెను. నబాబు నిస్సహాయుడగుటచే యీ మాటల కొడ
 బడునని కుంపిణీ ప్రెసిడెంటు తలంచెను. కాని, ముసలివాడు

తన నబాబు దర్జాను మాత్రము మరువలేదు. ఇట్టి మాటలను నబాబు అసహ్యించుకొనుచు, తిరస్కరించి, తన యెడగావించిన యీ దోహమునకు కడుపుమంటతో తీర్చెను. ఇంతవరకు యెదురులేని రాజ్య పరిపాలన గావించినచోటనే తానిప్పుడు ఒకరిచేతిలో కీలు బొమ్మయై యుండుటకంటె రాజధానిని విడిచి కలకత్తా యందెచ్చటనో మారుమూల ముక్కుమూసికొని కూర్చున్న మేలని నబాబు తక్షణమే నిశ్చయించుకొనెను. అంతట తన యెదుటనున్న ప్రెసిడెంటుతో నబాబిట్లు పలికెను. “మీరు మీ మాటలను తప్పుట ధర్మమని తలచిరి. గాని నేను తప్పును. నాకట్టి దోహబుద్ధియే యుండియున్న యెడల 20 వేల సైన్యమును లేవదీసి మీ రూపుమాపెడివాడను కానా? మీసంగతి నా కొడుకు మీరాన్ చెప్పుచునేయుండెను. నన్ను కైపు వద్దకు గాని, మక్కాకుగాని పంపండి. లేదా నన్ను కలకత్తాకు పోనీయండి, నే నిక్కడ నుండను. ” కైపు నందాతనికి పిచ్చినమ్మకముండెను. అతడే యున్నయెడల తనకీ యన్యాయము జరుగదని యనుకొనెను. యీ పిచ్చి యీతనిని చివర వరకు వదలలేదు. తుదకు చచ్చిపోవునపుడు కూడ తన విల్లులో 60 వేల నవరసులు కైపుకు ఇచ్చునట్లు వ్రాసెను.

ఇట్టి సిగ్గుమాలిన పనులకు కంపెనీలోని యుద్యోగస్థులందరు ఒప్పుకొని యుండలేదు. ఇట్టిపనులు చేయకూడదని కొంతమంది కొంచెము అడ్డుపెట్టిరి. కాని యీ పని చేసితీరవలెనని పట్టుపట్టినవారు పైకి యేదోయొక సాకుపన్నుట యవసరమని తలంచిరి. “నవాబుగిరిని మాన్పుటకు గల కారణ

ములు ” అను ఒక కాగితమును “ హాల్యేలు ” అను నతడు 1760 వ సంవత్సరము నవంబరు 10 వ తేదీన తయారు చేసెను. లోకములోనున్న తప్పులన్నీ ఆతడి కాగితములో నవాబుమెడకు చుట్టెను. ముఖ్యముగా నవాబు నిష్కారణముగ మనుష్యుల ప్రాణముల తీయించుచున్నాడని నేరము మోపెను. అందులో ముఖ్యముగ ఎనమండుగురు పెద్దమనుష్యుల పేర్లు గలవు. వీరుగాక ఇంకొక 70 మంది నవాబుయొక్క పిచ్చియుత్తరవుల వలన చంపబడిరట. ఈ మాటలన్ని శుద్ధ అబద్ధములని మీర్జాఫరు చనిపోయిన పిమ్మట ఆరేండ్లకు కౌన్సిలువారు తెలిసికొని ఒప్పుకొనిరి. దానినిగూర్చి 1766 సంవత్సరము సెప్టెంబరు 30 వ తేదీన కలకత్తాలోని కుంపిణీ కౌన్సిలు వారు సీమలోని డైరెక్టర్ల కిట్లు వ్రాసిరి. “ పాపము ! గతించిన మీర్జాఫరు నవాబును గురించి మన మన్యాయము ఆడుకొన రాదు. కావున ఇక్కడి నిజస్థితిని మే మిప్పుడు వెల్లడింపవలసిన బాధ్యత మాపై గలదు. కుంపిణీ డైరెక్టర్లకు హాల్యేలు వ్రాసిన యుత్తరములో నుదహరింపబడిన ఘోర హత్యములలో దేనిని నవాబు గావించియుండలేదు. ఇవన్నియు శుద్ధ అబద్ధములు. నవాబు సౌశీల్యమును మిక్కిలి క్రొర్యబుద్ధితో, మలిన మొనర్చుటకై పలుకబడిన దురాగతపు పలుకులివి. నవాబు చంపించెనని చెప్పిన 78 గురులో 76 గురు యిప్పటికి బ్రతికియేయున్నారు. ఇద్దరుమాత్రము యెట్లో నవాబుకు తెలియకుండ నవాబు అనుమతి లేకుండ చంపబడినట్లు తెలియుచున్నది. ఈ బ్రతికియున్న 76 గురను జెయిలులోనుండి మొన్న మొన్ననే క్రొత్త నవాబు విడుదల చేసెను. దీనిని బట్టి

తనరాజ్యమున కెట్టి మొప్పుము కలిగినను కుంపిణీవారు రక్షింప గలరను నమ్మక మితని కున్నదని తెలియుచున్నది.”

పాశ్చాత్యులు ప్రాదేశములందు గావించిన ఇట్టి నీచకృత్యముల అసహ్యత పైకి కాన్పించకుండ పైపూతలు పూయు చరిత్ర కాదులలో కూడ మీర్జాఫరునెడ గావించిన యీ ఘోరకార్యమును సమర్థించు వారెవరును కానరాదు. మీర్జాఫరుతోడి సంధి అట్లే అమలులో నుండెను. ఆ సంధియుండగా కుంపిణీవారిట్లు నీచముగా వర్తించుటకు కారణ మెంతమాత్రము గన్పట్టదు. ఈ లోకములో అన్ని యుగములందును, దేశముల జయించిన విజేతలు అంతర్జాతీయ నీతిధర్మములను పేరిట కొన్ని ధర్మసూత్రముల నిర్వచించుట ఆచారముగా వచ్చుచున్నది. ఈధర్మసూత్రములకు ఖచితములగు ప్రమాణములులేవు. అవి విజేతల వీలునుబట్టి వారిచేతులలో నెటుబట్టిన అటుసాగుచుండును. ఇంత అధ్వాన్నముగానున్న యీఅంతర్జాతీయ నీతిసూత్రముల ప్రకారముగ నైనను కుంపిణీవారు మీర్జాఫరుపై యిట్టిద్రోహమును చేయుటకు అవకాశము గనుపించదు. మీర్జాఫరు కుంపిణీవారిని నమ్మి భగవంతునియెదుట ప్రమాణ పూర్వకముగ తన నెత్తురుతో నేస్తముగట్టెను. మనిషియైన వానికి విశ్వాసమును మాటయైన నుండవలెనను యింగితజ్ఞానము ఉండవలెనన్నచో కలకత్తా గవర్నరును, కౌన్సిలును మీర్జాఫరుతో చేసినసంధికి కట్టుబడియుండవలెను. అట్లయ్యును కుంపిణీ యుద్యోగస్థులు “మీర్జాసీము” ఇచ్చిన రెండు లక్షల నవరసులకును, మూడు జిల్లాలకును లోబడి తమను నమ్మకొనిన

ప్రాణమితుని అమ్మివేసిరి. మిథ్యాసీముతో చేసికొనిన షరతులను కాగితముపై వ్రాసిరి. కుంపిణీవారు చేయు సహాయము అతని జీవితాంతమువరకే. కాని కుంపిణీవారికి యిచ్చివేసిన బద్దావును, మిడ్నపూరు, చిట్టగాంగు అను ఫలవంతమగు జిల్లాలు మూడును పూర్తిగా, శాశ్వతముగా వారికిచ్చివేయునట్లు యేర్పాటుజరిగెను. మిథ్యాఫరును బెదరించి రాజ్యమునుండి వెడలగొట్టుట యందు చాకచక్యము చూపిన “వాన్సిట్టార్డుకు” 58 వేలును “హాల్వెలు” కు 30,937 ను “సమ్మరు” కు 28 వేలును, “కెయిలాడు” కు 22,916 సవరనులును యింకను చిల్లర యుద్యోగస్థులకు వారి వారికి తగినట్లు సంభావనలనిచ్చి మిథ్యాసీము వారిని బహూకరించెను.

మిథ్యాసీమును బంగాళా తక్కునందు నవాబుగా కూర్చుండబెట్టుటకు కావలసిన ఫర్మానా ఢిల్లీ చక్రవర్తినుండి కొనిరాబడెను. బంగాళారాజ్యమందు గలిగిన యీ పరివర్తనమును గూర్చి కుంపిణీవారు సీమప్రభుత్వమునకును తమ డైరెక్టర్లకును వివరముగా వ్రాసి పంపిరి. కొత్తనవాబు గారు సింహాసనము నలంకరించిరి. అతని పరిపాలనాదక్షత వెంటనే విశదమయ్యెను. ప్రజలు తన యధికారమునకు హర్షించియుండునట్లు చాకచక్యము చూపెను. దేశము యొక్క పూర్వపు జవసత్వములను పునరుద్ధరించుటకును రాజ్యమునకు వచ్చుటలో తానొనర్చిన దుష్కార్యములను ప్రజలు వీలైనంతవరకు మరచునట్లు చేయుటకును, పరిపాలింప గడంగెను. రాజ్యాంగము యొక్క వ్యయము ఖచితముగ క్లుప్త

పరచి, సేనలకు చిరకాలమునుండి బాకీయున్న జీతములనిచ్చి వేసి సేనల పటిమను పెంపొందించెను. కంపెనీ బాకీల వెంటనే తీర్చివేసెను. తన ప్రజలయొక్క లోటుపాటులను కష్టనిష్ఠురములను గ్రహించి, వానిని సవరించుటకు వెంటనే పూనుకొనెను. ఆతడీ విషయమున నిష్కర్షగా జూపిన పరిపాలనా సామర్థ్యమే తుదకాతని యెడ విషమించి, తనమిత్రులని చెప్పుకొను కంపెనీవారితో కలహమునకు కారణమయ్యెను. కుంపిణీ వారు మొట్టమొదట బంగాళాదేశములో ప్రవేశించినపుడు కంపెనీ సరకులపై రోడ్లపై గాని, ఓడలపైగాని, శాయిరీ(పన్ను)వసూలు చేయకుండ నుండునట్లు నబాబువల్ల ఫర్మానాను పొందిరి. కుంపిణీవారి ఫ్యాక్టరీ యజమానులు యిచ్చిన దస్తకు (చీటీ) చూపినయెడల, అవి కుంపిణీ సరకులుగా భావించి, వానిని వదలి వేయుచుండిరి. ఈ చీటీ పద్ధతి నాధారముచేసికొని, ఫ్యాక్టరీ యజమానులు తమ కింది నౌకరులకు నామమాత్రముగ జీతములిచ్చి రహస్యముగా స్వంత వర్తకము చేసికొనుటకు చీట్ల నిచ్చుచుండిరి. ఈ పద్ధతి రానురాను యెక్కువై, ఇటు కంపెనీ వర్తకమునకు నష్టము గలిగించుటయేగాక, దేశీయ వర్తకులనుగూడ పీడించుటకు కారణమయ్యెను. కుంపిణీ ఫ్యాక్టరీ యుద్యోగస్థు లిచ్చిన యీ చీట్లమాటున ప్రైవేటు నౌకరులుగూడ పన్ను లేకుండ తప్పించుకొని పోవుచుండిరి. ఈ పద్ధతి దేశమంతటను వ్యాపించెను. ఈ చీట్లు సరియైనవి గావని టోలుగేట్లవద్ద నబాబు యుద్యోగస్థులు సరకుల ఆటంకపరచినపుడు కుంపిణీ నౌకరులు వారిని కాలుచేతులుబంధించి బందిఖానాలోపడవేసి బాదుటయు

జరుగుచుండెను. ఈ రీతిగా, దేశమందలి యావత్తువర్తకము కంపెనీ నౌకల్లే అరికట్టి, నవాబుకు చెల్లుబడియగు పన్నును కృశింపజేసిరి. గడ్డిపోచకూడ చేయని ప్రతిఙ్గిషు ఏజెంటును తానును కంపెనీభాగస్వామి యంతటివాడనని డంబములు పోవుచు, అందలి లాభమును పొందుచుండెను. ఈ రీతిగా ప్రతియేజంటునకు ఊణములొ యెవరికీ తెలియకుండ యెట్లో కావలసినంత సిరియెత్తుకొనెను. ఇంతధనము వీ రెట్లుగడిగిచిరో అడుగుదిక్కు ఆరోజులలో లేకుండెను. ఎవరికి చేజిక్కినది వారు కొల్లగొట్టుకొనుట విచ్ఛలవిడియయ్యెను. కొల్లభారముచే విసిగినప్పుడుగాని, కొట్టుకుతిను శ్రమచే అలసినప్పుడుగాని, విశ్రాంతిగై కొనుటకు మాత్రము వీరు ఇంటికి (ఇంగ్లాండు) చేరుచుండిరి. ఆ అన్యాయార్జిత విత్తముతో సంతృప్తి జెందక, ఇంగ్లీషు యేజంట్లు యింకొకమెట్టుదాటి, ఊరూర జొరబడి, అక్కడకూడ పన్నులెగబెట్టి, వర్తకము చేయుటకు సాగించిరి. ఇందువల్ల ఇంగ్లీషువర్తకులు దేశీయవర్తకులకంటె అన్నిసరకులను తక్కువధరలకు అమ్ముటకువీలయ్యెను. తాము నిర్ణయించిన ధరలకే దేశీయులు తమవద్దసరకులను క్రయవిక్రయములొనర్చుకొనుటకు ఇంగ్లీషువర్తకులు బలాత్కరించుచుండిరి. దేశీయులిందుకు ఒడబడనప్పుడు వారిపైపడి దౌర్జన్యము గావించుచుండిరి. ఈ విధముగా, వేధించి పీడించుచున్న ఆంగ్లేయులనుచూచి దేశీయులు భయభ్రాంతులై తిరుగబడ సాహసింపకుండిరి. కంపెనీవర్తకులు పెట్టు ఘోరబాధలు దేశమందలి అన్నిమూలలనుండి ప్రతిదినము నవాబునకు వినవచ్చుచుండెను. ఇట్టి ఘాతుక కృత్యములను ఖండించుచు, నవాబు

కలకత్తా గవర్నరుకు తెలిపెను. ఈ దురాగతములగావించిన వారిలో అగ్రగణ్యుడు పాటలీపుత్రమందున్న “ఎల్లిసు” అనువాడు. కాని కలకత్తా కంపెనీ యుద్యోగస్థులందరూ గూడ యిట్టి దురాగతముల గావించినవారేయగుటచే వీరు “ఎల్లిసు” ను మందలింపలేకపోయిరి. అందుచే, దేశమందిట్టి అన్యాయములు జరుగుచుండుటయే లేదని బొంకసాగిరి. పైపెచ్చు నవాబు కంపెనీవారియెడ కృతఘ్నుడై వారిపై నిట్టి నిందల మోపుచున్నాడు గావున నవాబునే దండింపవలసియుండునని గయ్యాభివ్రతనముగా యెలుగెత్తి చాటసాగిరి. నూటికి 9 వంతున రవానాపన్ను కంపెనీవారిచ్చుకొనిన చాలునని నవాబునెను. అదియు దేశీయవర్తకు లిచ్చుపన్నుకంటె చాలతక్కువయని మరువరాదు. దీనికికూడ కంపెనీవారు ఒప్పుకొనక ఒక్కడప్పు మీద మాత్రము నూటికి రెండున్నరవంతున యిత్తుమని మిక్కిలి అయిష్టముతో బేరముచేసిరి. తుదకు నవాబు ఏదోవిధముగా ఒడంబడి, కుంపిణీ వారు దేశములో చేసికొనువర్తకముపై కొద్ది మొత్తము నిచ్చునట్లు 1762 డిసెంబరులో కుంపిణీ వారిచే పత్రము వ్రాయించుకొనెను. కాని, నవాబునెడ ప్రజలకు గల అనురాగమును ఆతని రాజ్యపాలనా దక్షతను చూచి కుంపిణీ కౌన్సిలు యీర్ష్యనొందసాగెను. ఆతడు తాముచేయు మోసములను దౌర్జన్యములను చూచీ చూడనట్లు పోవువాడుగాడు. కావున ఈతనితో, ఎట్లయినను, గిల్లికజ్జా పెట్టుకొన వలెనని కంపెనీ యుద్యోగస్థులు నిశ్చయించుకొనిరి. వెంటనే, నవాబుకు వ్రాసియిచ్చిన పత్రముపై సంతకము చేయుటకు కంపెనీ పెరిసిడెంటుకు అధికారము లేదనియు, కావున సదరు పత్రము

చెల్లనేరదనియు, అందుచే దానిని రద్దుపరచితిమనియు కుం
 పిణీ కౌన్సిలు ప్రకటించెను. నవాబు యిట్లు తృణీకరింపబడు
 టకు సహింపక వెంటనే దేశీయవర్తకులపై కూడ పన్నులను
 రద్దుచేసి ఫర్మానా జారీ చేయించెను. ఇందువలన ఇంగ్లీషు వర్త
 కులతో పాటు దేశీయ వర్తకులకు కూడ సమానమగు సౌకర్య
 ముల నేర్పరచెను. ఈ ఫర్మానాను రద్దు చేయవలసినదని.
 కంపెనీవారు నిక్కచ్చిచేసిరి. అందుకు నవాబు సమ్మతింప
 నందున యిరుపక్షములును యుద్ధ సన్నాహముల గావించుకొ
 నిరి. కుంపిణీవారి ఓడలుకొన్ని ఆయుధ సామగ్రిలతో పోవు
 చుండగా నవాబు వానిని పట్నావద్ద ఆపించెను. కాని పిమ్మట
 వదలివేసెను. కాని, దీనినే సాకుగా పెట్టికొని కుంపిణీవారి
 ఐరోపీయదండు పట్నా దోచుకొనెను. ఇంతలోనే
 నవాబు సైన్యములు వచ్చిపడుటచే కథ అడ్డముగా తిరిగి కుం
 పిణీవారు కాల్గబేరమునకు రావలసివచ్చెను. అట్టివారిలో
 పట్నాయందు యిదివరలో చెప్పరాని దుండగము లొనర్చిన
 “ఎల్లిసు” అను వాడుకూడ నుండెను. బంగాళా దేశమం
 దున్న ప్రతి ఆంగ్లేయుని పట్టుకొని, బండిఖానాలో పడవేయ
 వలసినదని హుకుంజారీ యయ్యెను. కాని ఉభయ రాజ్యాంగ
 ములకు మధ్యవర్తిగానున్న “అమ్యుత్” అను నాతడు తప్ప
 ఇంకెవరి ప్రాణములకు హానికలుగలేదు. ఈతడైనను తనతో
 నున్న రక్షక సైన్యము యొక్క తెలివితక్కువచే శత్రువుల
 బారి పడవలసిన వాడయ్యెను. లేకున్న, ఈతడైనను చావ
 వలసిన వాడుగాడు.

మిర్జాసీము తన సేనలను ఐరోపీయ పద్ధతులపై తరబీదు చేయుటకు చాల యత్నించెను. కాని, విజయలక్ష్మి యాతని వరింపలేదు. జూను 19 వ తేదీన అతని రాజధాని పట్టువడెను. ఆగస్టు రెండవ తేదీన “గరియా” యను ప్రదేశమున జరిగిన యుద్ధములో నబాబు ఓడిపోయెను. ఈ యుద్ధము దాతని సేనలు అప్రతిమానమగు పరాక్రమమును జూపెను. కంపెనీవారు ఇంత పరాక్రమముగల దేశీయ సేనలతో యింతవరకు పోరాడియుండలేదు. ‘ఊడ్వా’ కనుమ వద్ద నబాబు అతిధైర్య సాహసములతోను పట్టుదలతోను నెలదినములు నిలిచి పోరాడెను. ఆతని రెండవ రాజధాని యగు “మాంఘిరు” పట్టణముగూడ అక్టోబరులో శత్రువులచే జిక్కినది. తనబలములు తగ్గిపోవుటయు, తన యదృష్ట రేఖ తప్పుటయు, గాంచి మిర్జాసీము నిరాశాహతుడై రోషావేశముతో తన పతనమునకు మూలకారణుడగు “ఎల్లిసు” ను, ఇతరభైదీలను ఉరిదీయించెను. పిమ్మట, మిర్జాసీము కొంతకాలము అయోధ్యలో దాగియుండి 1777 లో అనామకుడుగను, దరిదురుగను, మరణించెను. మిర్జాసీము తనదేశముయొక్క శ్రేయస్సును విదేశస్థుల శ్రేయస్సునకు లోబరచు వాడుగాడని కుంపిణీవారు గ్రహించిన తోడనే, తామిదివరకు కూలద్రోసిన మిర్జాఫరుతో బేరములుసాగించిరి! బంగాళా తక్కుపై మిర్జాఫరును కూర్చుండ బెట్టుటకు 1763 సంవత్సరము 10 వ జూలై తేదీన కుంపిణీ వారతనితో క్రొత్త ఒడంబడిక చేసికొనిరి. అందులకు ప్రతిఫలముగ, మిర్జాఫరు లోగడ 1757 లో తాను చేసిన సం

ధిని ధృవపరచెను. కుంపిణీవారి సేనల ఖర్చునిమిత్తమై మీర్ఖా సీము యిచ్చియున్న బర్దాను, మిడ్నపూరు, చిట్టగాంగు జిల్లాలను తిరిగి వ్రాసియిచ్చెను. ఏ విధములగు పన్నులు లేకుండ నిరాటంకముగ దేశమందు వర్తకము చేసికొను హక్కును ఖాయపరచెను. ఒక్క ఉప్పుమీద మాత్రము హుగ్లీ బజారు ధరమీద నూటికి 2½ చొప్పున మాత్రము కుంపిణీవారు నవాబుకు పన్ను చెల్లింపవలసిన ఏర్పాటు మాత్రముండెను. “పూర్ణియా” జిల్లాలో దొరకు సురేకారములో సగము కుంపిణీవారి కిచ్చివేసెను. ఆ సరకును తదితరు లెవరును కొనరాదని శాసించెను. “సిల్వెటూ” జిల్లాలోని సున్నములో సగము 5 యెండ్లపాటు వారి కిచ్చివేసెను. ఈ మూడు జిల్లాలలో కంపెనీతాలూకు 12 వేల గుట్టపుదళమును 12 వేల కాల్యలమును నవాబు పోషించునట్లు అంగీకరించెను. ఇందుకు ప్రతిఫలముగా నవాబుకు కావలసి వచ్చినపుడు కంపెనీనై న్యములతనికి తోడ్పడవలెననికూడ యేర్పాటుండెను. నవాబు రాజధానిలో కుంపిణీవారి తరపు రాయబారిని యొకనిని, అట్లే కలకత్తాలో నవాబుతరపు రాయబారిని యొకనిని యుంచుకొనునట్లును ఒడంబడిరి. దేశీయ వర్తకులమీదకూడ పన్నులతీసివేసి అందరిని సమానస్థితియందుంచిన మీర్ఖాసీము శాసనము రద్దుపరచునట్లును, తిరిగి పూర్వమువలెనే దేశీయవర్తకులపై యెక్కువపన్నులవేసి కుంపిణీవర్తకులపై తక్కువ పన్ను విధించునట్లును నవాబు వప్పుకొనెను. యుద్ధపుఖర్చులకుగాను ముప్పదిలక్షలు నవాబు యిచ్చునట్లును అంగీకరించెను. కంపెనీతాలూకు మనుష్యు

లకు గలిగిన నష్టములకు ద్రవ్యరూపకముగగాని, భూమిగాని యిచ్చి పరిహారము చేయుటకును, ఫ్రెంచివారు కోటల కట్టుకొనుటగాని, సేనలనిలుపు కొనుటగాని, భూములను జమీలను సంపాదించుటగాని లేకుండునట్లు నిర్బంధించుటకును, అవసరమైన యెడల ఫ్రెంచివారు పన్ను చెల్లించి యధారీతివర్తకము చేసికొనవచ్చుననియు షరతులు నిర్ణయింపబడెను. కుంపిణీవారు గావించిన వాగ్దానములు నమ్మతగినవిగావని ముసలి నవాబుకు స్వాచుభవమువలన తెలిసియేయుండెను. అందుచే రోజురోజును మారిపోవు కలకత్తా కుంపిణీయుద్యోగస్థులు సంతకము చేసిన కాగితములోని మాటలకంటె యెక్కువ నమ్మకముగల అధికారులద్వారా యీ షరతులను ఖాయపరచుకొనవలెనని నవాబు సంకల్పించుకొనెను. కౌన్సిలు అంతయు అంగీకరించిన ఈ ఒడంబడికకు అనుబంధముగా చేర్పబడిన నవాబు యొక్క యీ కోర్కెనుబట్టియే కుంపిణీయుద్యోగస్థుల ద్రోహబుద్ధియు, వారు నిరంతర మొనర్చుచు వచ్చిన వాగ్దాన భంగములును, లోకమునకు స్పష్టమగుచున్నవి. కంపెనీవారి దుష్ప్రవర్తన లోకచారిత్రమందు కళంకమైయొప్పుచున్నది.

నవాబుకోరిన కోర్కె యీ దిగువరీతిగా గలదు. “నేనిప్పుడు మనవిచేయున దేమనగా, మీరు సీమలోని మీ కుంపిణీ యజమానులకును మీ రాజునకును ఇక్కడ మనమేర్పరచుకొన్న షరతులగూర్చి సరిగా వ్రాసికనుగొనండి. నాకును ఇంగ్లీషువారికిని మధ్యయెట్టి భేదముగలుగదని నామనసుకు నిశ్చయముగలుగునట్లు అక్కడనుండి వాతమూలకముగా నాకు వ్రాసి తెప్పించండి. ఇక్కడనుండు ప్రతిగవర్నరు కౌన్సిలరు,

ఉద్యోగస్థుడును వారి తదనంతరము ఆస్థానములకు నచ్చు వారునుగూడ నాయందు సుముఖులై స్నేహముతోనుండునట్లు గ్యారంటీయిచ్చుచు సీమకువ్రాసి తెప్పించండి.” ఉభయపక్షములు పరస్పరమైతిని సహనమును పాటించవలయుననియు, క్రిందియుద్యోగస్థులు పైవారియెడ తగు గౌరవమర్యాదలతో మెలగవలెననియు, నవాబుకోరెను. ఆయారీతులనెల్ల నాతడు స్పష్టముగా వివరించెను. ఈ యొడంబడికలోని షరతులలో నొక్కటినిగూడ నవాబుగాని ఆతని సంతతివారుగాని కించిత్తే నను తప్పుటకు ప్రయత్నించినట్లు అప్పుడుగాని ఇప్పుడుగాని యెవరును చెప్పియుండలేదు. అయినను బలిష్ఠులగు కుంపిణీ వారు ఇందలిషరతులలో నొక్కొక్కదానినే క్రమముగా జార విడిచి దుర్బలుడగు నవాబుపక్షమునకు తీరని నష్టమును వాటిల్ల జేసిరి. ఈరీతిగా, కొంతకాలమగు నప్పటికి యీ యొడంబడికలోని షరతులను, మూలసిద్ధాంతములను తీసి దూరముగా పెట్టవలెనని సీమలో నొకమంత్రి మెల్లగా సూచించెను. కాని, యీ సూచననెట్లొ పైకిరాకుండ తొక్కియుంచిరి. 1763 వ సంవత్సరములో అనేక జాగీరులను, సౌకర్యములను, యిచ్చినదే చాలునను సంతోషముతో యే ప్రభువునుండి కుంపిణీవారు తీసికొనిరో, అట్టి బంగాళా ప్రభు పదవి మీర్జాఫరు అనంతరము నామరూపములు లేకుండ తుడిచివేయవలెనని యీమంత్రి సలహానిచ్చెను. ఇట్లు చేయుట సీమలోని అప్పటి ఆర్థిక పరిస్థితులనుబట్టి అవసరమని ఆతడు కారణము చెప్పెను.

పరాజితుడైన మిర్జాసీమునకు అయోధ్యవజీరు అగు “సుజాడల్ దాలా” శరణ్యమిచ్చెను. ఇందులకై కుంపిణీ వారు “సుజాడల్ దాలా” ను బెదరించిరి. కాని ఆతడీ బెదరింపులకు జంకక కుంపిణీవారి కుచ్చితపు కుట్రలను నిందించుచు జవాబిచ్చెను. “మీరీ దుర్మార్గముల నన్నింటిని యెందుకు చేయుచున్నారో నాకు తెలియదా? ఢిల్లీ పాదుషాను కేవలము తృణీకరించి, దేశమునంతను మీరే కాజేయ వలెనని మీకు దుర్బుద్ధి పుట్టినది. దేశముందు ఈ అల్ల కల్లోలము లన్నియు మీ దుష్కార్యములవల్లనే కలిగినవి. కావున, ఇంక ఇంతటినుంచి అట్టిపనులను మానివేయుడు. రాజ్యాంగ వ్యవహారములలో మీరు జోక్యము కలిగించుకొనకుడు. దేశమందు అన్ని ప్రాంతములనుండి మీవారిని పిలిపించి సీమకు పంపివేయుడు. మీ కుంపిణీ వర్తకమును పూర్వము వలెనే చేసికొనుడు. మీ వర్తక వ్యాపారముతప్ప, మీరు రెండవజోలికి రాకుడు.” బంగాళా వ్యవహారములజూచి ఢిల్లీ పాదుషాయగు ‘షా ఆలం’ కూడ భీతావహుడై, అయోధ్యవజీరుతో కలిసి గొప్ప సేనను కూర్చుకొని 1764 లో బంగాళామీదికి వచ్చెను.

చాల నెలలవరకు చిన్నచిన్న పోరాటములు జరిగెను. వీనివలన కంపెనీ సేనలకు చాల ఖోభగలిగెను. కాని, బక్సారువద్ద జరిగిన యుద్ధములో కంపెనీవారు జయమందిరి. వజీరు సంధిచేసికొన గోరగా, అయోధ్యనుండి మిర్జాసీమును తరిమివేసిన పక్షముననే సంధి కంగీకరింతుమని కంపెనీ వారనిరి. పాదుషాగూడ కంపెనీతో వేరుగా రాయబారము.

జరిపి తన షరతుల తాను నిర్ణయించుకొనెను. దివరకు, వజీరు అలహాబాదు, కోరా జిల్లాలను పాదుషా కిచ్చిన మీదట సంధి పూర్తియయ్యెను. ఈ రాయబారములు జరుగుచుండగా, 1765 లో మీర్జాఫరు చనిపోయెను. అతని కుమారుడగు 'నూజముల్ దౌలా' నవాబయ్యెను.



భ ర త ఖ ం డ ము న

ఆంధ్ర రాజ్య సాపన



ఐదవ అధ్యాయము.

డి వా నీ 1765.



ఇంగ్లీషుకంపెనీవారు చేసిన సహాయమునకు ప్రతిఫలముగా వారికి బంగాళా, బీహారు, ఒరిస్సారాష్ట్రముల 'దివాన్లరి'ని దానముగా నొసంగితిమి. ఇందుకుగాను ఆ కంపెనీవారు మా రాజ్యాంగపు టాదాయముగ సాలుకు 26 లక్షల రూపాయలిచ్చునట్లు జవాబుదారీ చేయుట ఆవశ్యకము. ఈ మొత్తము నవాబు "నజూమల్ దౌలా బహద్దరు" వారిచే నిర్ణయింపబడినది. బంగాళా దేశముకొరకు కంపెనీవారు గొప్ప నేనను ఉంచవలసియుండుటచే యీ మూడు రాష్ట్రములపై వచ్చు ఆదాయమునుండి 26 లక్షలు మాకు నిచ్చి బంగాళా నవాబు వ్యయమునకగు సొమ్ము నేర్పాటుచేసి, పిమ్మట మిగులు మొత్తము నంతను తాముంచుకొనునట్లు కంపెనీవారి కిచ్చివేసినాము.

షాలం చక్రవర్తి ఫర్మానా.

కొల్లగా పండిన మొదటిపంటలోని భాగస్వాములు ఆగంతుకముగా వచ్చిన ధనరాసుల బరువుమూటలతో నింటికి

(సీమకు) చేరుకొన్నప్పుడు అచ్చటివారు దిగ్భ్రమచెందిరి. కొందరికాశ్చర్యమును, మరికొందరికి వింతయు, కొందరికి ఓర్వ లేమియు, మరికొందరకు “మనముకూడ పోయిసంపాదించు కొందమను” నాశయు జనించెను. ఇట్టిభావములతో సీమ ప్రజలమనస్సులు నిండిపోయెను. ధనకాంక్షచే క్రొత్త దేశముల కనిపెట్టవలయునను తలంపుతో మహోదధుల దరియించి అమెరికా ఖండమందు బంగారుగనులు గలవని “సర్వాల్టర్ రాలే” కనుగొనివచ్చి చెప్పిన రోజులలోను, ఖండాంతరములకు బయలు వెడలిన యెడల అచ్చటనుండి బంగారు ముద్దలను ఊరక త్రవ్వకొని రావచ్చునని మాటలనుచెప్పి “లా” యను నతడు లండను వాసులందరి నోళ్లను ఊరించి సమ్మోహింప చేసినప్పుడును, సీమప్రజల తాండవింపచేసిన యుత్సాహము, సాహసోద్రేకము, తిరిగి యీనాడు పిన్నపెద్దలయొక్కయు, పేదసాదలయొక్కయు మనోవృత్తుల నాశ్రయించెను. సముద్రమున కావల దూరదేశమం దెచ్చటనో అంతులేక పడియున్న రత్నరాసులగనిని స్వదేశీయుల లాభముకొరకై పెకలించి వచ్చిన మహావీరపురుషుడని కైపును సీమప్రజలందరు పూజింప సాగిరి. శ్రమలేకయే, రత్నరాసుల నింటిలో వేసికొనుట కును, యెండొలది తరబీదుగాని చదువు సంధ్యలుగాని లేకయే యకాయెకిని అధికారస్థానమున కూర్చుండుటకును సుఖవగు మార్గమేర్పడెను. ఇట్టిస్థితిలో ఇండియాకు వెడిలిన యెడల “లాటు” దొరకక పోవునాయను యాశ యెవరికి పుట్టదు? ఇండియా దూరమందున్నది; చాలదినములు సముద్రముమీద కష్టములకోర్చి ప్రయాణము చేయవలెను.

అక్కడ యెండలు తీవ్రముగా నుండును. ప్రజల ఆచార వ్యవహారములు వింతగ నుండును. కాని ఏమాత్రము ధైర్యమున్న పోకిరీయు, దమ్మిడిపుట్టని ప్రతి దివాళాకోరును, లంచమిచ్చిగాని, మోమాటపెట్టిగాని జీత మెక్కువ చేయించుకొనలేని ప్రతినిర్భాగ్యుడగు సిపాయియు, సంక్షుభితమై, భయానకముగా గన్నట్టు జర్మను సముద్రమందు అతిచలిచే శీతకాలపు రాత్రిలందు అల్పవేతనములకు ఓడల నడపి నడపి విసికివేసారి దిక్కుగానకయున్న ప్రతి పల్లెవాడును, పెద్ద కుటుంబమునపుట్టి సంతోష సౌఖ్యములందు పెరిగి, కష్టమను నది యెరుగక, జ్యేష్ఠపుత్రుడుగామిచే పితౌర్జితమందు భాగములేక, రాజుకొలుపులో పెద్దజీతముగల యుద్యోగముదొరకక పనిలేని స్త్రీడరుపనియైన చేయలేక పెద్దఆస్తికి కర్తయగు పెండ్లామైనను దొరకక, నానా అనస్థలుపడు ప్రతియువకుడును—ఈ రకపు అనాధలందరు బంగాళాకుగాని డక్కనుకుగాని పోయి నాలుగు నెత్తురుచుక్కలను చిందించి యెకాయెకీని ప్రభుపదవి కెగురవచ్చునని ఉట్టిట్లుగా సాగిరి. ఎంతసాహసము!

ప్రాగ్దేశములందు దోచుకొన వచ్చునను ఆశ అంటు జాడ్యమువలె వ్యాపించెను. తదితర అంటుజాడ్యముల వలెనే యిదికూడ కొన్ని కుటుంబములలోను, కొన్ని తరగతులలోను సర్వ సాధారణమును, పారంపర్యమును అయ్యెను. స్థిరత్వము లేని తర్కమువలన వృధాకాలయాపనయేగాని యెవరును దానికి బద్ధులగు వారు లేకుండిరి. వ్యక్తులకుగాని, జాతులకుగాని, సక్రిమమెద్దియో, అక్రిమమెద్దియో యను యుక్తాయుక్త వివేచనము నిరర్థకమగు పిచ్చియూహగా భావింప

బడును. మూడవజార్జిరాజు రాజ్యమునకువచ్చిన కాలమందు అచ్చటి రాజకీయ బృందముయొక్క నీతి యిట్టి భావాభ్యుదయమునకు మిక్కిలి అనుకూలముగ నుండెను. వెనుకటి రాజు కాలములో విచ్చల విడిగా చెలరేగిన దుర్ణయములకు తోడుగా ఈ రాజు కాలమందు నీతి నియమములేని అభిప్రాయములు తీవ్రముగా చెలరేగెను. వీనికి రాజుగారి దర్బారుకూడ ప్రోత్సాహము నిచ్చుచుండెను. మతాధికారులు గాఢ నిద్రయందుండిరి. “వెస్లి” మతాచార్యుడు బయలుదేర దీసిన మతోద్ధరణమునం దెట్టి అభివృద్ధియు కానరాకుండెను. ఆకాలమందు బానిసలను అమ్ముకొను వర్తకమువలన సులభముగ యెట్టి కష్టములేకయే, ఊరక, కనకవర్షము గురియుచుండెను. అందుచే కష్టపడ నొల్లని షోకీలాలందరు యీవ్యాపారము సాగించిరి. అమెరికాలో చెరుకుపంటపండించి, దానివలన లాభము తీయుట కష్టపు పనిగా కనిపించెను. అందుచే తేరగా కనకవర్షము గురియు బానిస వర్తకమునకు రుచిమరగిన రాజ్యాంగ ధురీణులు, రాజసభికులు మున్నగు పెద్దలందరు కష్టముతో గూడిన అమెరికా వ్యవసాయమును నిరసించిరి. బానిస వర్తకము వలన తేరగావచ్చు ధనమునంతను ఇంటివద్ద విచ్చలవిడిగా దుర్వ్యయము చేయుట పిన్నపెద్దల కెల్లరకు పరిపాటియై పోయెను.

ఇదివరకున్న బానిసవర్తకమును విషవృక్షము వలన తేరగా వచ్చుచున్న పాపపు ద్రవ్యముతోపాటు, యిప్పుడు యిండియా యందేర్పడిన పరిస్థితుల బట్టి, క్రొత్త విషబీజముల నాటి విషఫలముల పంట విరివిగా పండించుటకు ఔత్త్రమును

ఋతువునుగూడ మిక్కిలి అనుకూలముగా నుండెను. ఈ నూతన క్షేత్రమందు పంట వెనుకటికంటె మిక్కిలి విరివిగా పండగలదని సీమ ప్రజలందరు ఉవ్విళ్లూరుచుండిరి. తమ ప్రజలు ఆశియాఖండమందు గావించిన ఘనకార్యములును, వాని వలన తమకు కలుగబోవు లాభములును ప్రజల చిత్తవృత్తులయందు గాఢముగా నాటుకొనెను. దేశమందంతటను విరివిగా వ్యాపించిన యీభావములే అనాటి గ్రంథములందును నాటకములందును వేదాంతోపన్యాసములందును తరుచు గాననయ్యెను. పరిహాస నాటకములందు మూడవ అంకములో అనామకుడగు ధూర్తునొకని తీసికొని వచ్చి వానిని నవాబు వేషముతో కూర్చుండబెట్టెడివారు. అతడు ఇండియామందు తేరగా దోచికొనివచ్చిన సొమ్ముతో తన పితౌర్జితమును తాకట్టునుండి విడిపించుచున్నట్లును, తా నొల్లని దుష్టుని బానినుండి సౌందర్యవతియగు కులీనను విడిపించు ఘనకార్యము లొనరించుచున్నట్లును ప్రదర్శించుచుండిరి. హిందూదేశములో నిరర్థకముగా విగ్రహముల కర్పింపబడు ద్రవ్యమంతయు యీశ్వరుడు కరుణా పూరితాంతరంగముతో సీమలోని భాగ్యవంతులకిచ్చి పారిచేత దానధర్మముల చేయించుచున్నందులకు ఉపన్యాసములందు మతాచార్యులు దేవుని సంస్తుతించుచుండిరి. భాగ్యవంతు లొనర్చు దానధర్మములను స్తోత్రపాఠ మొనర్చుచుండిరి. ఇదియే వారికి పరమోత్కృష్టమగు ధర్మోపన్యాసముగ నుండెను.

‘వాన్నిటార్డు’ పరిపాలన అతని సంబంధీకుల కందరకు మిక్కిలి వాటముగానుండెను. దోపిడీలకది ఉచ్చ కాలముగా

నుండెను. మూర్ఖిదాబాదుపై పడి దోచుకొన్నప్పుడును, యుద్ధసమయములందును, అంతయెక్కువ ధనము కంపెనీకి దొరకకపోయినను, అందలి నౌకరులకు మాత్రము కావలసినంతధనము తేరగా చేజిక్కుటకు అవకాశమేర్పడెను. రైతులకు దిక్కులేక, వా రేడ్చుచుండిరి. వారియేడ్పు వినువారు లేరైరి. విదేశీయుల రాజ్యాక్రమణ వ్యాప్తినిజూచి భాగ్యవంతులగు రాజులును జమీందారులును భయకంపితులై పలుకకుండిరి. తమ మొరలను సీమప్రభువులకు వినిపించుకొను మార్గమెరుగక వారు దిక్కుమాలినవారైరి. కాని తాము తమ బాధలను సీమప్రభువులకు చెప్పుకొనలేకపోయినను అవి యెట్లో తమ్మును హింసించిన ఈ కుంపిణీయుద్యోగస్థుల మూలముననే సీమప్రభువుల చెవినిబడెను. ఈదోపిడిగాండ్లు తమలో తమకు భాగములుతెగక వివాదపడి ఒక రొనర్చిన దుష్కృత్యముల నొకరు అక్కడసీమలో బైట బెట్టుకొనుచుండిరి.

కుంపిణీవారిన్ని ఘోరకృత్యము లొనర్చినను వానిని గూర్చి సీమలో నిజముగ యెవరును పాటించెడివారు కారు. కాని, అట్లు ఊరకుండుట కొక ఇబ్బంది కలిగెను. ఏలననగా ఈ కంపెనీ నౌకర్ల వ్రేవేటు దోపిడివలన అసలు కంపెనీ డైరెక్టర్లకు నష్టమువచ్చెను. అందుచేవారు ఉలికిపడి యీ ఘోర దురంతములగూర్చి కొంచెము విచారింపవలసివచ్చెను. ఈ దోపిడి లాభమంతయు కుంపిణీడైరెక్టర్లకే వచ్చియుండిన యెడల తమ నౌకరులు ప్రజలపైగావించిన దురంతములు వారికంత తప్పుగా కాన్పించెడివిగావు. తమకు నష్టము వచ్చుటయే పెద్ద తప్పుయ్యెను. అందుచే వారు మేల్కొనిరి. ప్రతికంపెనీ నౌకరును

మోయలేనన్ని ధనపుమూటలను భుజమున వేసికొని యింటికి చేరుచుండెను. ఇట్టివారి సంఖ్య నిరంతరము హెచ్చుచుండెను. కాని కుంపిణీడై రెక్కర్లకుమాత్రము వట్టి కాగితముల రికార్డులు కొదువలేకుండ వచ్చుచుండెను. కృతఘ్నులగు ముసల్మానుల పైనను, నికృష్టులగు శ్రామివారిపైనను కుంపిణీవారు పొందిన మహత్తరముగ విజయపరంపరల గూర్చిన చక్కని వర్ణనలతో నిండిన లేఖలకు మితిలేకుండెను. తియ్యని కబురులతో నిండిన యీ వట్టి మాటలేగాని డబ్బుమాత్రము కుంపిణీకి ఒక దమ్మిడి యైనను యెక్కువరాకుండెను. జీతములకు, లంచములకు, తాగి తందనాలాడుటకు మాత్రము యెక్కడలేనిడబ్బు ఇండియాలోని కంపెనీయుద్యోగులకు చాలకుండెను. జీతభత్యములను తగ్గించుకొనవలసినదని చేసిన నియమములన్నియు పాటించువారు గానరైరి. ఇండియాను దోపిడియను పంటఫలించి నపుడెల్ల గట్టి కాయధాన్యములన్నియు అక్కడి కుంపిణీ నౌకర్ల పాలగుటయు, పనికిమాలిన ఆకు అలము అంతయు కుంపిణీ డై రెక్కర్లకు చేరుటయు జరుగుచుండెను. కట్టుదిట్టములులేని యీ రకపు దోపిడివలన కంపెనీ భాగస్వాములకు తగిన లాభము వచ్చుటలేదని స్పష్టమయ్యెను. కావున, యీ దోపిడిని యే రకముగా మార్చిన లాభకరముగా నుండునోయన్న సమస్య అప్పుడు సీమలో కంపెనీవారికి కలిగెను.

అప్పుడు వారి దృష్టియంతయు కైపువైపు తిరిగెను. ఆతడప్పుడే తాను సంపాదించుకొనిన భాగ్యమును హాయిగా అనుభవించుటకు ప్రారంభించెను. “బర్క్లే బజారు” లో

పెద్ద భవంతినికొని, నౌకరులను చాకరులను విరివిగా పెట్టుకొని, దర్జాగా కాపురము చేయనారంభించెను. ఆతని దుస్తులును రోజునకొక విధముగా మారుచు ఆతని నడమంత్రపు సిరిని వెల్లడించుచుండెను. పార్లమెంటులో ఈతని క్రింద చెప్పచేతలలో నున్నవి పన్నెండుపట్లు. అందుచే యీతని ప్రత్యర్థులు యీతని ఆశ్రయమును కోరుచుండిరి.

యుద్ధరంగమందు నిలిచి గెలిచినవాడు ఆ రోజులలో బ్రిటికి యున్నవారిలో నీతడొక్కడే సేనాని. కావున, అశ్వదళాధిపతు లీతనిని గొప్పవానిగా చూచెడివారు. దేశమును వృద్ధిచేయకుండ, బ్రిటిషు సామ్రాజ్యమునకు క్రొత్త దేశమును సంపాదించిపెట్టినది యీతడొక్కడే. అందుచే, మూడవ జార్జిరాజీతనిని దర్బారునం దెక్కువగా ప్రశంసించుచుండెను. ఆతని ప్రక్క వీధిలోని వారందరు ఆతని జూచి పరిహసించుచున్నను, నాగరిక స్త్రీలు “ఈతడు మొదటినుండియు పోకిరీగా తిరిగిన వాడ” ని నవ్వినను, ప్రజాసమూహ మితనిని గొప్ప వీరునిగా జూచుచుండిరి. రాచకీయవేత్తలు “ఈతడు ప్రజ్ఞావంతుడగు పరిపాలకుడ” ని ప్రశంసించు చుండిరి.

కావున ఈతని నెల్లెనను తిరిగి బంగాళాకు పంపించినయెడల అక్కడి వ్యవహారములన్నియు చక్కబడునని కంపెనీ డైరెక్టరులలంచిరి. కాని కంపెనీకి అధ్యక్షుడగు ‘సల్లివాను’ నకును కైపునకును సరిపడకుండెను. తక్కిన డైరెక్టరుగూడ

“ఈతనిని ఇండియాకుపంపించిన యెడల తమమీద నెక్కి త్రొక్కునని” భయపడుచుండిరి. కాని, ఇం

డియా వ్యవహారము నానాటికిచెడుచుండెను. వ్యవహారములు శృతిమించి రాగమునబడుచుండెను. కంపెనీ భాగస్వాము లెల్లెనను నూటికి 10 రూపాయల లాభము పంచుకొనవలెనని పట్టుబట్టిరి. కాని అదిజరుగుటెట్లు? ఈవిషయమై సీమలో ఇండియా ఆఫీసువద్ద కుంపిణీడై రెక్కర్లు తమలోతాము ఛడామడా కాట్లాడుకొనిరి. “సల్లివాను” ను అధ్యక్షుపదవినుండి లాగి పారవేయవలెనని కైపు పట్టుపట్టెను. తుదకు కైపును కలకత్తా పంపుటకు నిశ్చయించుకొనిరి. ఆశియాఖండమందున్న ఇంగ్లీషు వారి సేనల కన్నిటికి సర్వసేనాధిపతిగా కైపు చక్రినర్తించే నభిషిక్తుడయ్యెను.

భావికాలమున కంపెనీ వ్యవహార నిర్వహణములో ప్రాగ్దేశపు రాజులతో నెట్టిసంబంధముండవలయునను విషయమునుగూర్చి కైపు తాను ఇంగ్లాండులో నుండగా కంపెనీ అధికారులతో ప్రసంగించియుండినమాట నిజమే. కాని ఇంకా యెక్కువదేశము నాక్రమించుకొనుటను గూర్చి కైపు తన మనసునం దప్పుడెట్టి నిశ్చయము చేసికొనినదియు చెప్పుటకు సాధ్యముగాదు. విలాసములందును, కుట్రలయందును నిమగ్నులైయున్న మూడవజార్జి రాజయొక్క మంత్రులు ఇండియా యొక్క భావిగతిని నిరూపించుటకు వారికవకాశమున్నదనుకొనుటకు వీలులేదు. కవ్వించి కలహముల పెంచి దేశముల నాక్రమించుకొనుటకు కైపు ఇండియాకు వెడలివచ్చెను. తాను త్రొక్కవలసినమార్గమును నిర్ణయించుకొనుటకు ఆతనికెక్కువ కాలము పట్ట

లేదు. “రాజు” అను డైరెక్టరునకు క్లెవు వ్రాసిన ప్రేరేపణ ఉత్తరములో ఈ విధముగా నున్నది. “నేను చిరకాలము నుండియు కాంక్షించుచున్న సందిగ్ధస్థితి ఇప్పుడు వచ్చినది. సర్వమును మనమే పరిగ్రహింపవలయునా యను సమస్యను మన మిప్పుడు తేల్చుకొనుట అవసరము. మనము కావలయు నన్నయెడల మొగలాయి సామ్రాజ్య మంతయు రేపే మన చేతిలో వచ్చి పడునన్న అతిశయోక్తిగాదు. మన మింత వరకు పోయిన పోకడలనుబట్టి మన యాశ లపారములని హిందూదేశపు రాజు లీపాటికే గ్రహించి యుండవలెను. మనము కొలదిపాటి రాజ్యముతో సంతృప్తిపొంది యుండువార మని యనుకొనుటకు వారి కెక్కడను దృష్టాంతము కనుపింపదు. మన మిప్పుడు మద్దతు చేయుచున్న నవాబులే మన యధికార బలమును చూచి ఈర్ష్య నొందవచ్చును. కావున, నామ మాత్రముగగాక, నిజముగ మనమే నవాబులము గావలెను.”

మిర్జాఫరు మరణానంతరము “వాన్సిట్టార్డు” అధ్యక్ష పదవినుండి విరమించెను. క్లెవు వచ్చువరకు తాత్కాలికముగా బొంబాయినుండి వచ్చిన “స్పెన్సరు” అధ్యక్షపదవియందుండెను. పసివాడును అనుభవశూన్యుడును అగు మిర్జాఫరు కుమారుడు నవాబుగిరికి వచ్చియున్న యీ యవకాశమును జారవిడువక, ఆతనిని బెదరించి మరికొంతదేశము ఆక్రమించుకొనుటకు కంపె నీవారు ఎత్తుయెత్తిరి. 1765 వ సం॥ 20 ఫిబ్రవరి తేదీన కొత్త పవాబగు “నజాముల్దౌలా” తో కొత్తసంధి గావింపబడెను. 1757 సం॥ లో తన తండ్రిచేసిన ఒడంబడికను ఖాయపరచుచు

1763 వ సంవత్సరపు సంధి షరతులలో పెక్కింటిని కూడ క్రొత్తనవాబు ఖాయపరచెను. ఇదికాక, కంపెనీవారికి ముఖ్య స్నేహితుడును, థక్కాకు “నాయబు” ను అగు మహమ్మదు “రజాఖాను” నకు ప్రధానమంత్రి పదవిగూడ క్రొత్తనవాబు యిచ్చెను. పాతనవాబుకాలములో ముఖ్య మంత్రిగా నున్న “నందకుమారుడ” ను ధనాధ్యుడగు బ్రాహ్మణ మంత్రి కంపెనీ వారి యెడ సుముఖుడుగా నుండనందున ఆతని నా స్థానమునుండి తొలగించుటకై కంపెనీ వారీ పన్నుగడను పన్నిరి. మొగలు చక్రవర్తియు, అయోధ్యవజీరును బంగాళము వైకిరాకుండ కావాడుచున్నామను మిషపెట్టి కంపెనీవారు మీర్జాఫరునుండి నెల కైదు లక్షలరూపాయలు లాగుచుండిరి. ఈ మొత్తమును క్రొత్తనవాబుకూడ యిచ్చుట కంగీకరించెను.

ఇట్లు ఈయన జరుపుట కంగీకరించి కంపెనీసేనలు రాష్ట్ర రక్షణకు చాలియున్నవనియు, వానిని తన స్వంత సేనలుగా భావించుననియు చెప్పెను. కావున, తన రాష్ట్రమందు పన్నుల వసూళ్లకును తనయొక్కయు, పరిపాలనయొక్కయు హోదాను నిలుపుకొనుటకును ఆవశ్యకమగు సేనలను మాత్రముంచుకొనుటకు నవాబుసమ్మతించెను. ఈ రీతిగా దేశసంరక్షణకు కంపెనీవారు కంట్రాక్టరులైరి. తక్కిన ఆర్థికన్యాయ శాఖలు నవాబువశమందేయుండెను. “ఇకముందెట్టి తగాదాలు రాకుండుటకుగాను నవాబుసమ్మతితో న్యాయమును తృప్తికరమును అగు యేర్పాటులు జరుగువరకు దేశములోనికి పన్నులు ఇవ్వకుండ వర్తకపు సరకులను రహస్యముగా ప్రవేశపెట్టు దురాచారమును మాన్పుడ” ని డైరెక్టరు సీమనుండి

ప్రత్యేకముగ నెన్ని యుత్తరపుల పంపినను, ఉప్పుమీద నూటికి రెండున్నర తప్ప తక్కిన అన్ని పన్నులనుండి స్వంత వ్యాపారముచేసికొను ప్రతికంపెనీ నౌకరుకు మినహాయింపు చేయు షరతును కంపెనీయద్యోగస్థు లిక్కడ క్రొత్త నవాబుతో చేసికొనిన ఒడింబడికలో నిమిడ్చిరి. కంపెనీవారితోడి నేస్తము కొరకు కంపెనీ యద్యోగస్థులకు వేరు వేరుగ మామూలుగా చెల్లించవలసిన నజరానా ముడుపులనన్నిటిని రెండులక్షలకు పైగా క్రొత్తమంత్రిగారును నవాబుగారును చెల్లించిరి.

1765 సం॥ మే 31 వ తేదీన క్లెవు కలకత్తా చేరెను.

ఈతనివెంట “సమ్మరు, సైక్సు” అను మరియిరువురుగూడ వచ్చిరి. ఈ మువ్వురుగాక, “కార్నకు, వెరల్టు” అను మరియిద్దరను గలిపి ఈ అయిదుగురితో సీమలోని డైరెక్టరులు ఒక కమిటీని నియమించిరి. గోలగానున్న యనేక అక్రమములను విచారించి, దేశశాంతిని పునరుద్ధరించుటకు వీరికి అసాధారణాధికారములొసంగబడెను. తమ నెత్తిపై ఈ అయిదుగురు కమిటీదారులను తెచ్చిపెట్టినందులకు కలకత్తాలోని తక్కిన యద్యోగస్థులందరు యెదిరింప మొదలిడిరి. కాని, క్లెవు వారిని అదమాయించి, గట్టిగా నిలబడుటచే వారేమియు చేయలేక లోలోన గొణుగుకొనుచు లొంగిరి. ఈ కమిటీవారు మొట్టమొదటగా ఉద్యోగములందు మార్పుల గావించిరి. కంపెనీ నౌకర్లు ధనాధ్యులగు దేశీయులనుండి బహుమతులను పేరుతో విపరీతపు ధనమును లాగుచుండుటచే, యీ దురాచారమును మాన్పుటకు ప్రతినౌకరునుండి

ఒక ఖరారునామా తీసికొనిరి. కంపెనీ డైరెక్టర్ల అధికారము లేనిది యే నౌకరుగాని దేశీయు లేవరివద్దనుండి భూమిగాని, ధనమునుగాని, మరియు యితర ఆస్థినిగాని, కొంత కొద్ది మొత్తమునకుమించి, బహుమతిగా నంగీకరింపరాదని యీ ఖరారునామాయందు ఉదహరింపబడెను. ఈ ఖరారునామా ఫారములు జనవరిలోనే కలకత్తాకు చేరినను అచ్చటి కౌన్సిలు ఉద్యోగస్థులు వానిని పాటింపక కొత్త నవాబునుండియు మంత్రినుండియు తమ యిష్టమువచ్చినంత డబ్బును లాగి కొనిరి. ఈ ఖరారునామాలోని షరతులను ఒప్పుకొనకుండ యెదిరించు నుద్దేశముతో ఆ ఫారముల నట్లే తొక్కిపట్టి యుంచిరి. కాని, ఈ కమిటీ వచ్చినపిమ్మట ప్రతి నౌఖరు చేత బలాత్కరించి యీ ఖరారునామాలు వ్రాయించిరి. ఇందుల కెదురు తిరిగిన ధూర్తులను డిస్మిసు చేసియు, సస్పెండు చేసియు, బలవంతముగా సెలవిప్పించియు, మిగిలినవారిచే ఖరారునామాలు వ్రాయించిరి. అందుచే కొంతకాలము వరకు శాంతియు, క్రమపద్ధతియు యేర్పడెను.

సైనిక వ్యవహారములునూ వృద్ధిపొందెను. కాని రాజకీయవేత్తగను సైన్యాధిపతిగను తనకున్న అసాధారణ ప్రజ్ఞా బలములను ప్రదర్శించుటకు తన కప్పుడేమియు అవకాశములు దొరకకుండెనుగదా యని కైపు లోలోన గుంచుచుండెను.

కాని, ఆత డిందులకై చిరకాలము వేచియుండ నక్కరలేక పోయెను. బంగాళాను జయించుటకు మహారాష్ట్రుల సహాయమును బడసి వచ్చిన అయోధ్యవజీరు అప్పుడే తీవ్రపరా

జయమునొంది యెల్లెననుసరే సంధి చేసికొనవలెనని యాత్రపడు చుండెను. ఈసంధి షరతులను నిర్ణయించుటకు కైపు పయనమై వెల్లెను. ఓడిపోయినవాని నెక్కువగట్టిగానొక్కుట అయుక్తమని తలచి ఆతనిపై 50 లక్షల రూపాయలు యుద్ధపు జరిమానాగా విధించుటకును, అలహాబాదు, కోరా జిల్లాలను ఆతడు వదలుకొని కంపెనీ కిచ్చుటకును కైపు షరతుల నేర్పరచెను. ఈ రెండు కొత్త జిల్లాలను కంపెనీవారు తమకు ఉంచుకొన కుండ ఢిల్లీపాదుషాకు లంచముగానిచ్చి, ఆతనినుండి విలువగల కొత్తహక్కులను సంపాదించుటకు కైపు పన్నుగడ పన్నెను. ఈ ప్రకారము మాలంచక్రివర్తితో ఒడంబడిక జరిగెను. ఈ రెండు జిల్లాలను కంపెనీవారు చక్రవర్తి కిచ్చునట్లును, సాలుకు 26 లక్షలు కప్పముగ గట్టునట్లును, కంపెనీవా రొడంబడిరి. ఇందుకు ప్రతిఫలముగా బెంగాలు, బీహారు, ఒరిస్సా రాష్ట్రములపై పన్ను వసూలు చేయు కట్టుబడిదారులుగ కంపెనీ వారిని నియమించుచు మాలంచక్రివర్తి ఫర్మానా జారీ చేసెను. ఇందువలన బంగాళా నవాబుయొక్క అధికారమునకును హోదాకును భంగము కలిగింపకుండునట్లును, ఆతని పరిపాలనమును పోషించుట కంపెనీవారు తమ శాశ్వత కర్తవ్యముగ భావించుటకును, తామెట్టి లాభమును స్వయముగా గైకొనక పూర్వము నవాబు ఖర్చులనన్నిటిని కంపెనీవారు పూర్ణముగ భరించునట్లును, ఈఫర్మానాయందు షరతు లేర్పరుప బడెను. అపూర్వమగు యీ వ్యవహారమే “బంగాల్, బీహారు, ఒరిస్సా,

రాష్ట్రముల దివానీగిరియందుమార్పు”గా చరిత్రప్రసిద్ధిబడసెను. దీని ప్రాముఖ్యతనుబట్టియు, వింతయగు స్వభావమునుబట్టియు, దీనికి పలువురు పలువిధములుగ అపార్థములు గల్పింప సాగి. రన్నచో ఆశ్చర్యపడవలసిన పనిలేదు. నిజముగా, అప్పటికి 7 సంవత్సరముల క్రిందట పన్నుబడిన పన్నాగముయొక్క పరి పక్వదశయే యీరీతిగా పరిణమించెను. దీని యంకురము 1758 లో కలకత్తా కౌన్సిలువారు తమయింటికి వ్రాసినయుత్తరమునందే కాన్పించుచున్నది. “మేమిప్పుడు పొందిన ఈజయ మువలన మాప్రఖ్యాతి ఢిల్లీచక్రవర్తికి తెలియవచ్చెను. కల కత్తానుండి తమ చక్రవర్తికి చెల్లవలసిన కప్పము సరిగా చెల్లు చుండుటకు బంగాళములో కంపెనీవారు అధికారమందున్న యెడల యెంతబాగుండునోయని చక్రవర్తి మంతు్రులు తలంచు చున్నారు. బంగాళమునుండి రావలసిన కప్పమును మీరు తప్పకుండ కట్టునట్లు పూచీపడునెడల దివానీ అధికారమును, బిరుదమునుకూడ మీరే పొందవచ్చునని చక్రవర్తి మంతు్రు లలో ప్రధానుడను “సీతాబ్ రాయి” గారు మాతోఅనేక సారులు సూచించియున్నారు. “దివానీ” యనగా రాజ్యములో రాజుతరువాత రాజంతవాడు. కాబట్టి అట్టి హోదా మనకిక్కడ యున్నయెడల భారత సామ్రాజ్యమందు కంపెనీవారికి అ సా ధా రణ మ గు గౌరవమేర్పడును. దానిని తీసివేయుట కెవరికిని సాధ్యముగాదు. కాని మన మీ పదవి నిప్పుడంగీకరించినయెడల మనపై నవాబునకు ఈర్ష్యగలుగవచ్చును. ప్రస్తుతము మావద్ద కొద్ది సైన్యములు మాత్రము గలవు. అవియు వేరొకచో పనియందున్నవి.

మీరో, మేమెంత మొత్తుకొన్నను సైన్యముల పంపుదురను ఆశలేదు. కాబట్టి ఈ స్థితిలో, దివానీగిరి నంగీకరించి నవాబుయొక్క ఈర్ష్యకు గురియగుటకు మా కిష్టములేదు. ”

కాని 8 ఏండ్లనాటికి పరిస్థితులు మారినవి. సీమనుండి సైన్యములు వచ్చినవి. తలదాచుకొనుటకు, బసకోసము వచ్చినవారు ఇంటి తాళపు చెవులను సంగ్రహించిరి. అంతటితో, నిరభ్యంతరముగా ఇంటిలో ప్రవేశించి అధికారము చలాయింపసాగిరి. దివానీలోని ఈ మార్పునూ తుదకు దానివలన కలిగిన మార్పులును, భారత భాగ్యరేఖ తొలగి పోవుటకు ప్రధానకారణమయ్యెనని నిస్సంశయముగా చెప్పవచ్చును. ఏ దృష్టితోజూచినను ఆకాలమున ఢిల్లీదర్బారు నందు రాజకీయాధికారము పటుత్వము తప్పి జారిపోయెనని తలంపకుండుటకు వీలులేదు. మూడురాష్ట్రములపై దివానీగిరిని తీసికొనిపోయి విదేశస్థుల చేతులలో పెట్టుటయే యీ రాజకీయాధికార పతనమునకు ప్రబల నిదర్శనము. ఢిల్లీ దర్బారునందు హాయిగతాగి తందనాలాడుటకు కావలసినంత ధనము యెట్లోవచ్చినదియో చాలుగదాయను సంబరముతో సామ్రాజ్య కౌరవమును, దేశాభిమానమును, ప్రజాధర్మమును, రాజనీతిని, ఆత్మకౌరవమును గంగపాలుచేసి నిన్నటివరకు గర్భశత్రువులుగానుండి దేశము నంతను గబళింపవలెనను మరాఠతో నిండియున్న విదేశస్థులకు మూడు పెద్దరాష్ట్రములపై ఇట్టి అసాధారణమగు అధికారముల నిచ్చివేయుట యెంత ఘోరము! అయినను, ఫర్మానాలోని షరతులను అందు నిరూపింపబడిన నియమములను పరిశీలించినను, వానినిగూర్చి

కుంపిణీవారు రహస్యముగ వ్రాసికొనిన యుత్తరములలోని మాటలను గమనించినను, సదరు ఫర్మానావలన కంపెనీకి మూడు పెద్దరాష్ట్రములపై పరిపాలనాధికార మొసంగబడినదని చెప్పుటకు వీలులేదు. అట్టి అధికారదానము అందు ఉద్దేశింపబడినట్లుగాని, దానిని కంపెనీవారు అడిగినట్లుగాని, అందుకు చక్రవర్తి సమ్మతించినట్లుగాని, ఇచ్చివేసినట్లుగాని, పైకినటించుటకైనను వీలులేదు. కాని కుంపిణీవారీ ఫర్మానాను అపార్థములతో దుర్వినియోగపరచినమాట వాస్తవము. మొదట రహస్యముగా నెమ్మదిగను, తరువాత వడివడిగా నిర్దాక్షిణ్యముతోను, కంపెనీవారు వినియోగపరచుకొనిరి. కాని క్రియ జరుగువరకు తామీ యుద్దేశముతో చేయుచున్నట్లెవరికిని కనుపడనిచ్చెడివారుకారు. బెంగాలు, బీహారు, ఒరిస్సారాష్ట్రములపై ఢిల్లీ చక్రవర్తి దివాన్గిరీ కంపెనీవారి కిచ్చినంతమాత్రమున ఆరాష్ట్రములను కేవలము సర్వహక్కులతో తాను వదలుకొని కంపెనీ వారికిచ్చివేసినటుల అపార్థము గల్పించుట కేవలము అన్యాయము; హాస్యాస్పదము. అట్లైనయెడల ఇంగ్లాండులో రెండవ ఛార్లసురాజు కాలమున రాజును మంత్రులును యితర ప్రముఖులును తమ భోగములకై డబ్బుకావలసి వచ్చినపుడెల్ల ఇంగ్లాండులోని తమ ఎచ్చేటులను ఫ్రెంచిరాజునకు తాకట్టుపెట్టి డబ్బుతెచ్చికొనినట్లు అనేక దస్తావేజులు, రసీదులు కలవు. “లూయీ” రాజును ఇంగ్లాండురాజగు ఛార్లసుకు రహస్యముగా వేలకొలది ధనమిచ్చి అనేక పత్రముల వ్రాయించి కొన్నట్లు నిదర్శనములు గలవు. ఛార్లసురాజు దర్బారులో అనేకమంది మంత్రులును యుద్ధోగస్థులును, ఫ్రెంచిరాజు

నుండి అనేకలంచములు దానములు పుచ్చుకొని పత్రముల వ్రాసియిచ్చిరి. ఇంగ్లీషురాజు, మంత్రిలు, ప్రముఖులు, యుద్ధ్యోగులు యీ రీతిగా వ్రాసియిచ్చిన పత్రములనుబట్టి ఇంగ్లాండు భూమియంతయు దానాదమన విక్రయాది సమస్థ హక్కుభుక్తములతో ఫ్రెంచిరాజునకు వశమయ్యెనని యెవరైన అర్థముచెప్ప సాహసించురా? అట్లెవరైన సాహసించిన పరిహాసాస్పదముగ నుండదా? అయినను, దివాన్గిరినిగూర్చి ఢిల్లీ చక్రవర్తి వ్రాసియిచ్చిన ఫర్మానాయును, ఛార్లసురాజు వ్రాసియిచ్చిన పత్రములును ఒకటే స్వభావముగలవైనను వానికి ఆంగ్లేయులు వేర్వేరు అర్థముల గల్పింప జూచుట ఆశ్చర్యము. ఢిల్లీ చక్రవర్తి దర్బారును, ఛార్లసురాజు దర్బారును, సమానస్థితియందుండెను. త్రాగితందనాలు త్రొక్కుటకు ఇరువురకు యెక్కడలేని ధనము చాలుకుండెను. అందుచే సర్వాధికారులగు నీయిరువురు రాజులు తమరాజ్యములో కొంతభూభాగమును పరులకు యేవోషరతులపై వ్రాసియిచ్చిరి. కాని యీ రెంటికి అర్థముచెప్పటలో ఆంగ్లేయులు ప్రాచ్యఖండస్థుడగు మొగల్ చక్రవర్తినిగూర్చి అన్యాయార్థము చెప్పిరి.

కలకత్తా కౌన్సిలువారు సంతోషము పట్టజాలకపోయిరి. తమకీ దివాన్గిరి వచ్చినదను సంతోషవార్తను తిరుగుటపాలో తక్షణమే సీమకంపిరి. దాలిగుంటలోని కుక్క తనయొడలి దుమ్మునంతను దులుపుకొనునట్లు, తామిదివరకు చేసిన పాపములన్నిటిని ఒక్కసారి దులిపివేసికొనవలెనని కలకత్తాకౌన్సిలువారు తలంచిరి. తమకును మనస్సాక్షి యనునదొకటియున్న

దని తను జన్మలో మొట్టమొదటిసారి నటింపజూచిరి. తామింతకాలము నుండియు కుంపిణీ నౌకరులనుండి దమ్మిడి యైనను పన్ను వసూలుచేయక దేశీయులనుండి మాత్రము అన్యాయముగా రకరకముల పన్నులను వసూలుచేయుటయు దానివలన దేశీయులకు కలిగిన ఘోరబాధలును, కౌన్సిలు వారి దృష్టిలో ఆకస్మికముగా నొక్కపర్యాయము అన్యాయముగా కనుపడెను! పన్నులవిషయమై యిదివరలో జరుగుచున్న అక్రమములన్నిటిని తొలగించుటకును, నవాబునకును కంపెనీ కిని తగాదాలకు కారణమగుచున్న యీసమస్యను పరిష్కరించుటకును కంపెనీ కౌన్సిలువారు ఒక్కటే మార్గమును (మందును) కనిపెట్టిరి. అది యేదనగా, తామే పన్నులు వసూలుచేయు అధికారులయినయెడల యీ తగాదాలన్నియు రూపుమాయునని తామప్పుడే గ్రహించినట్లు కంపెనీవారు ప్రకటించిరి. ఇంతటి దురాలోచనతో నిర్లజ్జగా కంపెనీవారు గావించిన ప్రకటనలోని నిజభావము కేవలము మాటలతో చెప్పిన తీరునదిగాదు. ఇందునుగూర్చి కలకత్తా కౌన్సిలు వారు సీమడై రెక్టర్లకిట్లు వ్రాసిరి. “పన్నుల వసూళ్లవిషయములో నవాబునొక్కర్లకును, కంపెనీ ఏజెంట్లకును నిరంతరము పోరాటము జరుగుచున్నది. కంపెనీ యేజెంట్లు ప్రజలనుండి బలాత్కారముగ లంచములలాగియు మరి యితరవిధములను వారిపై గావించు దుర్ణయములు మితిమీరినవి. ఇట్టి దుర్ణయములను రూపుమాపుట యెటులాయని మేము చాల దీర్ఘాలోచన గావించితిమి. ఈ చెడుగులనెల్ల మూలచ్ఛేద మొనరించుటకు బెంగాలు, బీహారు, ఒరిస్సారాష్ట్రములపై

దివాన్గిరీ కంపెనీవారి చేతులలోనికి వచ్చిననేతప్ప వేరొండు మార్గము లేదని కొన్నిలువారెల్లరు యేకగ్రీవముగ అభిప్రాయపడిరి. మొగలాయి చక్రవర్తియొక్క అధికారము మాద్యారా బంగాళమునందు స్థాపన యగుటనలన ఆతని హక్కులు గూడ అక్కడ సుస్థిరమయ్యెను. తన యధికారమును మన మిట్లు స్థాపించినందుకు చక్రవర్తిమనయెడ కృతజ్ఞతను, న్యాయమును, నీతిని పాటించి, దివాన్గిరీయను యీ ముఖ్యోద్యోగమును మనకంపెనీ కిచ్చుట యుచితమని తలచెను.

యీమూడు రాష్ట్రములపై పన్నులను వసూలుచేయుటయు, సైన్యములకును బంగాళాతక్కుకును కావలసిన ఖర్చులుపోను మిగతా వైకమునంతయు ఢిల్లీకిగాని, చక్రవర్తియుండు మరియొక చోటునకుగాని, లేక చక్రవర్తిపంపమన్న యితరచోట్లకుగాని పంపుటయు ఈ యుద్యోగముయొక్క ముఖ్యలక్షణములు. ఈ ఖర్చులుపోను, మిగతా ధనమంతయు శాశ్వతముగా కంపెనీవారికే చెందునట్లు చక్రవర్తి తన సన్నదులో నుదహరించిన కొన్ని షరతులపై అంగీకరించెను. వసూలైన రెవెన్యూలో నుండి సైన్యపుఖర్చులను కంపెనీవారే భరించుకొని బంగాళానవాబుకు ఆతని దర్జాను నిలుపుకొనుటకును ఇతర చిల్లర ఖర్చులకును సాలుకు రీతి లక్ష లిచ్చునట్లు నవాబు అనుమతితో మేము షరతుల నేర్పరచు కొంటిమి. ఇట్టి షరతులతో నవాబు పరిపూర్ణ సంతృప్తి నొందుటకు తగిన కారణములున్నవి. ఏలననగా, తనకెట్టి కష్టమును అపాయమును లేకయే తన యిచ్చవచ్చిన రీతిని దర్జాగా భోగములం దోలలాడుటకు కావలసినంతసొమ్ము తేరగా లభించుచుండెను.


ఇంత కెక్కువ బాధ్యత యున్నయెడల ఆతని భోగములకును, తస్తునకును భంగము కలుగవచ్చును. కంపెనీ వారెంతయో ద్రవ్యమును, రక్తమును ధారవోసి తనకు సంపాదించిపెట్టిన యధికారమును భోగమును నశింపవచ్చును. ” ఈ దివాన్గిరీ సంపాదించినది మొదలు తమ యీ యధికారమును పెంపు చేసికొని, నవాబు అధికారమును క్రమముగా తగ్గించుట యెట్లయని కంపెనీవారు ఆలోచనలు సాగించిరి. ఈ విషయమై తను యుద్దేశములను వారు విస్పష్టముగా డైరెక్టర్లకు సూచింపసాగిరి. కాని, డైరెక్టర్లు దివాన్గిరీ యధికారమును సంపాదించినందులకు సంతోషించుచు దానిని రాజకీయ ప్రయోజనములకై దుర్వినియోగ పరచు నుద్దేశమును మాత్రము ఆమోదింపరైరి. ఇది గమనింపవలసిన విషయమే ! ఈ సందర్భమున కంపెనీ డైరెక్టర్లు కలకత్తా కౌన్సిలు వారి కిట్లువ్రాసిరి. “ నవాబు దర్జాను నిలువబెట్టి, రాజ్యాంగమును పూర్వపు ఆకారముతో నిలుపుట మాకు పరిపూర్ణముగ సమ్మతమే. దివాన్గిరీ యుద్యోగమును కేవలము పన్నుల జమాఖర్చుపై అజమాయిషీకి మాత్రమే వినియోగించ వలసియుండునని మా అభిప్రాయము. దివానీ యుద్యోగమంతయు ఇంతియే తప్ప ఇంత కెక్కువలేదని మా అభిప్రాయము. న్యాయపాలనము, ఉద్యోగ నియామకము, జమీందారీల నిర్ణయము మున్నగు సివిలు పరిపాలన మంతయు నవాబు యొక్కయు ఆతని మంత్రుల యొక్కయు చేతులలోనే యుండవలయును. ”

చక్రవర్తి ఫర్షానాను అనుసరించి మూడు రాష్ట్రముల పై వచ్చు పన్నులలో నుండి నవాబు ఇంటిఖర్చుకు 17 లక్షలును, నవాబు దర్జాను నిలుపుటకు కావలసిన రక్షకభటులు పోలీసులు వగైరాసిబ్బందికిగాను 36 లక్షలును వెరసి 53 లక్షల రూపాయలు కంపెనీ ప్రతిసాలున చెల్లించులాగున ఒడంబడిక జరిగెను. మూడు రాష్ట్రములపై వచ్చు అమాంబాపతు శిస్తులు రెండుకోట్లకు తక్కువకాదని అంచనా వేయబడెను. పన్నులను వసూలుచేయు వివరములను, విధులను దేశీయులకే వదలివేయవలెనని సీమ డైరెక్టర్లతోపాటు క్లెవును అంగీకరించెను. కంపెనీనౌకర్ల పై వేటు వర్తకమును నిలిపివేయుట అవసరమని క్లెవు సీమలో నున్నపుడు డైరెక్టర్లతో గట్టిగా వాదించుచుండెను. “ఉప్పు, తమలపాకులు, పొగాకు వ్యాపారము వలన నవాబుతో ననేక కలహములు కలుగుటకు కారణమయ్యెను. కావున కంపెనీ నౌకర్లెవ్వరు యీ మూడు వస్తువులలో వర్తకము చేయరాదని గట్టిగా నిషేధించుచు, వీనిని నవాబు వర్తకులకే వదలివేయవలెను; ఇట్టి ముఖ్యమగు వస్తువులపై సర్వాధికారములు విదేశీయుల చేతులలో నుండుట నవాబున కెంత సిగ్గుగానుండునో వేరుగా చెప్పనక్కరలేదు ” అని క్లెవు సీమలో నుండగ శ్రీరంగనీతులు చెప్పెను. కాని యీ నీతులన్నియు ఇండియాకు రాగానే ఇక్కడి వేడికి కరిగి నీరయ్యెను. ఆత డిక్కడకు వచ్చి నెలరోజులైనా కాక పూర్వమే, సైక్సు, సమ్మరు మున్నగువారి మందలో చేరి తానుకూడ ఉప్పువ్యాపారము చేయసాగెను. ఈ వర్త

కములో వచ్చినలాభములో తానేమియు మిగిల్చికొన లేదనియు, పేదవారగు తనచుట్టాల పోషణమునకై సీమకు పంపుచుండెననియు, కొందరందురు. దేశీయరాజులనుండి కావలసినంత ధనము ఎక్క-సముగా దోచుకొన్న ఈ కైవునకు ఉప్పులోవచ్చు లాభమెంత ! కావున ఆతడు దానిని తన పేద బంధువుల కిచ్చెనన్నచో ఆశ్చర్యములేదు. దేశీయరాజుల నుండి లోగడ బహుమతులను మిషతో తానెంతధనములాగి కొన్నను, తన తర్వాతవచ్చిన యుద్ధోగుల విషయములో మాత్రము ఈ బహుమతులపద్ధతి కూడదని కైవు తీవ్రముగా పట్టుపట్టి నిషేధించెను. బహుమతులతోపాటు ప్రైవేటు వర్తకముగూడ నిషేధ్యమేయని కంపెనీడైరెక్టరులు ఉత్తరవుల పంపిరి. కాని యీ యుత్తరవులను, తానిదివరకు సీమలో చెప్పిన నీతులను, కైవు ఒక్కపెట్టున త్రోసిపుచ్చి, తనవారి లాభముకొరకై ప్రైవేటువర్తకమును ధారాళముగా సాగించెను.

1766 సం॥ మేనెలలో నవాబుచనిపోయెను. ఆతని తమ్ముడు “నై ఫుల్ చాలా” రాజ్యమునకువచ్చెను. కంపెనీ వారికిని క్రొత్తనవాబునకును తిరిగి క్రొత్త ఒడంబడిక జరిగెను. లోగడ తన తండ్రితోను అన్నతోను గావింపబడిన ఒడంబడికలను క్రొత్తనవాబు ధృవపరచెను. ఇదివరకు సాలుకు 18 లక్షల ఖర్చుతో నవాబునకు అంగరక్షకులుండెడివారు. వారిని తీసివేసి యీ ఖర్చును తగ్గించుకొనవలసినదనియు, ఆపనిని కంపెనీ సిపాయిలే చేయుదురనియు కంపెనీవారు

నవాబుతో బేరములు సాగించిరి. ఈ క్రొత్తమార్పును గావించుట కిదేమంచినమయమని కంపెనీవారు తలంచిరి. ఆప్రకారము నవాబుఖర్చునకిచ్చు మొత్తములో 12 లక్షలు తగ్గించుటకు క్రొత్తనవాబుతో చేసికొన్న యొడంబడికలో క్రొత్తపరతు నేర్పరుచుకొనిరి. కాని ఈ విషయమై ఖర్చు తగ్గించినామని యిక్కడి కంపెనీయద్యోగులు మెహర్బానీగా చెప్పుకొన్నమాటలకు సీమలోని డైరెక్టర్లు అంతగా సంతోషించలేదు. ఈ విషయమై డైరెక్టర్లు యీ విధముగా వ్రాసిరి. “నవాబుదర్జాను నిలుపుకొనుటకై మనమిచ్చు డబ్బులో నుండికాక అనవసరమగు సిపాయిలను తగ్గించుట మూలముగా మీరీ పన్నెండులక్షల ఖర్చును తగ్గించినామని చెప్పినందున మేము దీనికి ఆమోదించుచున్నాము. కాని ఇక ముందుమాత్రము ఆతని కిచ్చుమొత్తము నెన్నడును తగ్గింపవద్దు. ఏలనన ఆతడు తన ప్రజలయెదుటను విదేశస్తుల యెదుటను గొప్పగా కనుపడి తన నవాబుదర్జాను నిలువబెట్టు కొనవలెనని మేము మిక్కిలి కుతూహల పడుచున్నాము. దీనికొరకు ఆతనికి డబ్బు కావలయును గాన ఆతని వేతనమింక తగ్గింపవలదని ఆజ్ఞాపించుచున్నాము.”



భ ర త ఖ ం డ ము న

ఆంధ్ర రాజ్య స్థాపన

ఆరవ అధ్యాయము.

ప్ర జ ల గ తి 1767—1770



కంపెనీ వారి వర్తకపు పట్టాను గూర్చిన పార్లమెంటరీ చర్చలును, అప్పుడప్పుడు ఆశ్చర్యముగా గన్పట్టు యుద్ధకార్యములును తప్ప వేరేభారతవర్ష చరిత్ర లేదని ఆంగ్లేయ చరిత్రకారుల తలంపు. అందుచే, ఈరెండును లేని విషయములను వారు వర్ణింపు చుండెడివారేగారు. భారతవర్షమునుగూర్చి విపులముగను యధార్థముగను అనేకవిషయముల వ్రాసియున్న మిల్లు దొర గారు కూడ పార్లమెంటరీ చర్చలు, యుద్ధములుతప్ప మిగిలిన వానిని గూర్చి అయిదుపంక్తులైనను వ్రాయలేకపోయెను. ఇప్పుడింత కాలమైనపిమ్మట మన పరిపాలనఁజూచు విశాలాకాశమునందు చిన్నిమబ్బుగా తేలుచున్నట్లు కనుపించు చున్న యీ విపత్తు (బంగాళాకాటకము) ఆరోజులలో భయంకర పరిణామ ముగా గన్పట్టెను. ఈ విపత్తు తదుపరి 40 సంవత్సరములవరకు బంగాళా చరిత్రయందు మరువదగని విషయముగానుండెను.

డాక్టరు హంటరు

కైపు లేనికాలమున యిచ్చట నీచమగు పద్ధతులచే
వాన్నిట్టార్డు మున్నగు కంపెనీ యద్యోగస్థులు సంపాదించిన
రాజ్యము నంతను దిట్టపరచుటకు కైపు రెండవసారి ఇండి
యాకు వచ్చెను. ఈ పర్యాయ మాతని పరిపాలన సుమారు
రెండు సంవత్సరములు మాత్రముండెను. ఆతని యనంత
రము “ వరల్డ్ ” ను, తదుపరి “ క్వాడ్రియరు ” ను కల
కత్తాయందు క్రమముగా కంపెనీకి అధ్యక్షులుగ నుండిరి. వీ
రంత దురాశావశులుగాక శాంత స్వభావులగుటచే చరిత్ర
యందు అంతగా గమనింపదగిన విశేషము లేమియు జరిగి
యుండలేదు. చక్రివర్తికిని కంపెనీకిని గల సంబంధములలో
ఆకస్మిక మగునట్టిగాని, అద్భుతమగునట్టిగాని, మార్పులేవియు
జరిగియుండలేదని మాత్రము చెప్పవచ్చును. ఏలననగా,
చరిత్రాంశములు రెండు రకములుగా నుండును. కొన్ని పైకి
ఆర్భాటముగా గాన్పించును. కొన్ని లోలోపల నిశ్శబ్దముగా
జరుగుచుండును. ఈ రెంటిలో పైకి ఆర్భాటములేకుండ
నిశ్శబ్దముగా జరుగు విషయములే యెక్కువ ప్రధానమైనవి.
ఈ కాలముందు బంగాళాదేశమున గొప్ప పరివర్తనమొకటి
నిశ్శబ్దముగా జరుగుచుండెను. మానవ లలాటపత్రమునందు
నూతనరేఖలు నిశ్శబ్దముగా ఒక్కొక్కటియే బయల్పడు చుం
డెను. భిన్నమైనట్టియు, ప్రత్యక్ష విరుద్ధస్వభావముగలట్టియు,
రెండు రాజ్యాంగములు బంగాళా ప్రజలపై యేలుబడిసాగిం
చెను. వీనిలో ఒక రాజ్యాంగము దేశీయమై యింతవరకు
పూర్వం సహాధికారియై యుండెను. ఇక రెండవది విదేశీయమై

యింతవరకు మొదటిదానికి సామంతమైయుండి రానురాను కాలుద్రవ్వచు అనివార్యముగ కవ్వించి పైకివచ్చుచుండెను. ప్రాచీన సాంప్రదాయములందు గౌరవమును దేశభిమానమును గలవారు ఆరిపోవుదీపమువలె వెలవెలలాడుచున్న నవాబు దర్బారుపై తమ దృష్టుల నిలిపిరి. అట్లే, కొందరు వర్తక లాభము గలుగునను నాశతోను, మరికొందరు ఉగ్రశాసన భీతితోను కంపెనీవారిని జూచుచుండిరి. ప్రజలభావములు సహజముగ పూర్వాచారములకును పూర్వశాసనములకును బద్ధమైయుండెను. కాని, కలకత్తానుండి విదేశీయులచే తమపై జారీచేయబడు వింతయుత్తరవులు ప్రజలకు దురవగాహములై భీతిని గొల్పుచుండెను. అగమ్యగోచరములుగానున్న యీ శాసనములలోని నిజార్థము తెలిసికొనుటకు వారనుదినము ఆతురతపడుచుండిరి. కంపెనీవారు యెక్కువ బలవంతులనియు, వారినెదుర్చుట నిష్ప్రయోజనమనియు కేవలము బెదుగుచే ప్రజలెట్లు కంపెనీవారికి వశమైనదియు, యీరీతిగ కొన్ని సంవత్సరములు జరుగునప్పటికి మారుపలుకకుండ అణగి పడి యుండుటయే ప్రజలకెట్లు సహజస్వభావమై పోయినదియు, చెప్పదలచుకొనిన చాల గ్రంథమగును.

అక్కడక్కడ చిల్లర రాజులయొక్కయు, సామంతుల యొక్కయు దౌర్జన్యములవలనను, అంతఃకల్లోలముల వలనను స్థానికముగ ప్రజలకు యిదివరలో గలుగుచుండిన యిబ్బందులన్నియు పైనుండివచ్చిన యీ విదేశీయుల యధికారముచే కొంతవరకు మాటుమణగెను. అందుచే ప్రజలీ యధికారమును మొదట కొంతవరకు సంతోషముతో నాహ్వానించిరి. స్థానిక

ముగ నక్కడక్కడనున్న చిల్లరరాజ్యములన్ని తుడిచివేయబడుటచే దేశము మొత్తముమీద కొంతమేలు కలిగెనని చెప్పవచ్చును. కాని, యీ లాభమైనను స్థానికముగ ప్రజలకుగల హక్కులను ఆస్థులను వ్యక్తి స్వాతంత్ర్యములను కంపెనీవారుభంగ పుచ్చుకుండ భద్రముగ కాపాడిన చోట్లనే గలిగెను. విదేశీయులు తమ స్వప్రజలపై దౌర్జన్యముగ ప్రయోగించిన యధికారము వలన కొందరికి కొన్ని కొన్ని చోట్ల కొన్ని మేళ్లు కలిగినవని చెప్పవచ్చును. అందుకు నిదర్శనములు లేకపోలేదు.

కాని, కొంతకాల మగునప్పటికి యిందిమిషియున్న మానహీనత ఆమేళ్లను పొందినవారికే తెలియవచ్చెను. మానమును, దేశ గౌరవమును పోగొట్టుకొని పొందు లాభ మేటిలాభమని వారికే క్రమముగ తెలియవచ్చెను. పోనీ, యీ రీతినైనను కలిగిన మేళ్ళయినను యెక్కువగ లేవు. అవియు బహు అరుదుగ నుండెను. ఈ మేళ్లనుపొందిన వారిలో ఒక్కరైనను వానిని కృతజ్ఞతతో స్వీకరింపనులేదు. అట్టి కృతజ్ఞతకు విదేశీయులు నిజముగ, న్యాయముగ పాత్రులయియు నుండలేదు. ఏలననగ, న్యాయపరిపాలనము నందును, స్థిర చరాస్థులకు సంబంధించిన వ్యవహారములందును అనాదినుండియు పారంపర్యముగ వచ్చుచున్న చట్టముల నన్నిటిని మధ్యవచ్చిన యీ విదేశీయులు దౌర్జన్యముగ తీసిపారవేయుచుండిరి. అట్టిచో ప్రజలెట్లు యీ విదేశీయులయెడ కృతజ్ఞులై యుండగలరు? కేవలము, సింహాసనములపై కూర్చుండు రాజులలో యెన్నియుపద్రవపు మార్పులు గలిగినను, సాధారణముగ ప్రజల పౌఖ్యమున కెట్టి భంగమును కలుగదు—కనీసము తాత్కాలి

కముగనై నను,—పై కికనుపడునంతగనై నను—కలుగదని చెప్పు
వచ్చును. కేవలము, రాజులకు రాజులకు —ప్రభుత్వములకు
ప్రభుత్వములకు—జరుగు వ్యవహారములు ప్రజలకంతగ పట్టవు.
రాజులు తమదేశమందు పరిష్కరించు పెద్ద పెద్ద రాజకీయ
సమస్యలు సైతము సాధారణముగ ప్రజల కంటవు. కాని, తమ
నిత్య కృత్యములలో వారు జోక్యము కలిగించు కొన్నప్పుడు
మాత్రము రాజనువాదొకడు గలడనియు, తమపై ప్రభుత్వ
మనునదొకటి గలదనియు ప్రజలు గుర్తింతురు. అప్పుడే రాజు
“నేనొకడను పైనున్నా” నని ప్రజలకు స్ఫురింపజేయుటకు
గాని, తద్వారా వారిపై తన యధికారమును పలుకుబడిని
చలాయించుటకుగాని వీలేర్పడును. ఇతర సమయములందు
రాజుకును ప్రజలకును సంబంధమే యుండదు. చిల్లర సామం
తరాజ్యము లన్నియు, క్రమముగ సరిగ సార్వభౌమాధి
కారము క్రిందికి రాకతప్పదనుమాట నిజమే; మరియు,
“యథారాజా తథాప్రజా” యనునట్లు సార్వభౌమాధి
కార మెట్టి లక్షణములతో కూడుకొని యుండునో, సామంత
రాజ్యములును అట్టి లక్షణములతోడనే కూడుకొని యుండును.
కాని సాధారణముగ యీ రహస్యమును గుర్తించుటకు చాల
కాలముపట్టును. ఎంతో అనుభవముమీదను, సూక్ష్మముగు
యోచనమీదనుగాని, యీ రహస్యము తేటపడిదు. విదే
శీయులు తమ బుద్ధిసూక్ష్మముచేతను, ఏవేకముతోను, జాగ
రూకతతోను పరిపాలనయందు అనేకమగు మార్పులగావిం
చిరి. ఇవి ప్రజల యనురాగమునకు ప్రేమకు పాత్ర
ములుగా లేకున్నను, వారల బుద్ధికి మాత్రము మెప్పు

గలిగించునవిగ నుండి యుండవచ్చును. ఈ మార్పులవలన ప్రజలకు గలుగు లాభములు బుద్బుదప్రాయములును, క్షణభంగురములునైనను అదివరకు చెడుపరిపాలనచే విసిగివేసారియున్న ప్రజలకు యివే మహాప్రసాదములుగ గన్పట్టియుండవచ్చును. పరదేశస్తులు యింటిలోదూరి చేయుమేల్లు కేవలము కృత్రిమమైనవనియు, మేడిపండువంటివి సుమా యనియు కించితైనను గ్రహించక, కేవలము అవిచారముగ, అప్పటికి గల అవస్థనుబట్టి, సంబరముతో చంకలుకొట్టుకొనుచు, భారతప్రజలు స్వీకరించిరని మన మనుకొనవలసి వచ్చుచున్నది.

ప్రాచ్యఖండముల జయించుటలో మనకు (ఆంగ్లేయులకు) మొగమాటముగాని మంచిచెడ్డలుగాని పాటింపనవసరములేకుండెను. ప్రతిరాష్ట్రమందును రాజకీయాధికారములను కూలద్రోయుటయే గాక దేశీయుల ప్రాచీనధర్మములను చరస్థిరాస్థులకు సంబంధించిన చట్టములను, పన్నులవిధించు పద్ధతులను సమస్థమునుగూడ కూలద్రోసితిమి. ఒక్కమారుగా నిట్టి విప్లవకరమగు మార్పు లేలగల్గెనో తెలిసికొనుటకు అప్పటికంపెనీ పరిస్థితులును వానినిగూర్చి పార్లమెంటువారొనర్చిన చర్యయు, తెలిసికొనుట అవసరము. దివానీ సంపాదనవలన కంపెనీ షేర్లకు ధర విపరీతముగా పెరిగెను. ఇదివరకిచ్చుచున్న నూటికి ఆరురూపాయల లాభమును పదిరూపాయలకు హెచ్చింపవలసినదని కంపెనీ భాగస్వాములు తీర్మానించిరి. కంపెనీవారీవిధముగా గొప్ప లాభమును సంపాదించుటచూచి సీమ ప్రభుత్వమునకు కండ్లు

కుట్టెను. కంపెనీకివచ్చు లాభము నిజముగా వర్తకలాభమని చెప్పటకు వీలులేదు. కావున ఇండియా యందు రాజులతోను ప్రజలతోను జరుగు వ్యవహారమంతయు కంపెనీచేగాక, సీమ ప్రభుత్వమువారిచేతనే జాతీయధర్మముగ సాగింప బడవలెనని అప్పుడే కంపెనీ యుద్యోగమును విరమించిన “ గ్రాస్టన్ ” ప్రభువు నిర్మోగమాటముగా కంపెనీ అధికారులతో చెప్పెను. ఈ అభిప్రాయమును ఆచరణలోనికి తెచ్చుటకు “ గ్రాస్టన్ ” ప్రభువునకు కాలములేకుండెను. “ ఛాదము ” రెండవసారి ప్రధానమంత్రియైనపుడు తానుచేయదలచిన గొప్ప ఘనకార్యములలో ఇండియావ్యవహారములను చక్క బెట్టుట ప్రధానమైనదిగా నుండెను. ఈస్తుఇండియా కంపెనీవారు ఇండియా దేశమున చేయుచున్న వ్యవహారముల మంచిచెడ్డలగూర్చి విచారించుటకుగాను విచారణ సంఘము నొకదానిని ఏర్పరుప వలసినదని ఛాదము ప్రభువు “ ఆల్టరుమెను బెక్వర్డు ” అను పార్లమెంటు సభ్యునిచే నొకతీర్మానమును పార్లమెంటులో నుపపాదింపజేసెను. కాని, కంపెనీవారు ఇండియాలో నెవరి అదుపు ఆజ్ఞలు లేక విచ్చలవిడిగా సంచరించిననే తమకెక్కువ లాభము కలుగునని యిదివరలో రుచిమరిగిన స్వార్థపరులు కొంద రీ తీర్మానమును ప్రతిఘటించిరి. కాని 129 మంది యీ తీర్మానమునకు అనుకూలముగను 76 గురు ప్రతికూలముగను సమ్మతుల నిచ్చినందున తీర్మానము నెగ్గెను. డిమ్మట 15 దినములకు 1756-66 సంవత్సరముల వధ్య కంపెనీ వారు దేశీయరాజులతోచేసికొన్న యెడంబడికలనకల్లను వానికిసంబంధించిన యావత్తురికార్డును, కంపెనీవారి యాధీన మందున్న

దేశములపై వచ్చు రెవిన్యూ లెక్కలను, తమ యెదుట దాఖలు చేయవలసినదని పార్లమెంటువారు ఆజ్ఞాపించిరి. భారతదేశమందు కంపెనీవారి నడతకు తగిన కట్టుదిట్టముల నేర్పరచి యిదివరకు కంపెనీకిని అందలివ్యక్తులకును చెందుచున్న లాభమంతయు, ప్రభుత్వమునకే చెందునట్లు చేసికొనుటకై సీమ ప్రభుత్వమువారి యెత్తు నెత్తిరని కొందరు తలంచిరి. ఇట్లేర్పడిన కమిటీవారు 1767 వ సంవత్సరము మార్చి ఆఖరు వరకు తమ పని ప్రారంభింపలేదు. మే నెల ఆరవ తేదీ నాటికైనను విశేషము పనిజరిగి యుండలేదు. ఇట్లుండగా, మే ఆరవ తేదీన కంపెనీ భాగస్వాములు సమావేశమై అమిత మగు దురాశావేశముతో తమ పేర్లపై నూటికి 12½ లాభము పంచుకొనలెనని తీర్మానించుకొనిరి. అంతర్జాత శూన్యమగు సీమ పార్లమెంటుకు సైతము వీరిచర్య అసహ్యమయ్యెను. ఇట్టి దురాశాపూరితమగు తీర్మానమునకు సంబంధించిన కాగితముల నన్నింటిని తక్షణము తమకు దాఖలు చేయవలసినదని మరు నాడే పార్లమెంటువారు బెదరింపు వాక్యములతో కంపెనీకి హుక్కుంబుపిరి. అంతట కుంపిణీ భాగస్వాములు తక్షణమే సమావేశమై తమకు నాలుకు నాలుగులక్షల సనరనులైనను లాభము పంచుకొననిది తమకు గిట్టదని చెప్పుచు, దాదాపు వెనుకటి తీర్మానమునే మరల గావించిరి. తమ యధికార మును కంపెనీవారీరీతిగ యెదిరింపదలంచినందుకు పార్లమెంటున కాగ్రహముగలిగెను. కంపెనీవారు నూటికి 10 రూపాయల కంటె యెక్కువలాభము పంచుకోరాదని కమిటీ అధ్యక్షుడగు “ఫుల్లరు” గారు పార్లమెంటునందు తక్షణమొక బిల్లును

ప్రవేశపెట్టెను. అనేక దినములు తీవ్రచర్చలు జరిగినమీదట యీ బిల్లు 28 వ మే తేదీన పార్లమెంటులో ఆమోదింపబడెను. ప్రైవేటు ఆస్తులపై వ్యక్తులకుగల హక్కులను యీ బిల్లు భంగపెట్టుచున్నదని ప్రభువుల సభలో “మాన్సుఫీట్టు” వగైరా ప్రభువులు ఖండించిరి. కాని, యీ విషయమై ప్రజాభిప్రాయము తీవ్రముగా నుండెను. బిల్లు నెదిరించుట నిష్ప్రయోజనముగా నుండెను. ఈ బిల్లుతోపాటు యింకొక రెండవ బిల్లు కూడ ఆ సభయందే ఆమోదింపబడెను. కంపెనీవారికి బంగాళా దేశము నుండి వచ్చు రెవిన్యూలోను సాలుకు 4 లక్షలు పానులు తమ సీమ ప్రభుత్వమున కిచ్చిననే గాని కంపెనీ వారి వర్తకపు పట్టాను తిరిగి ఈయమని ఈ బిల్లునందు నిక్కచ్చి చేయబడెను. బంగాళా దేశముపై పన్నులను వసూలు చేయు అధికార మెవరిలాభము కొరకై దేశీయుల చేతులలో నుండి విదేశీయుల చేతులలోనికి మార్పబడెనో యిప్పుడు స్పష్టమగున్నది. దోపిడి సొమ్ము నెవరు పంచుకొన వలయునను పెనగులాటలలో ధర్మము, నీతి, కారుణ్యము మున్నగు ఉత్కృష్ట ధర్మములు మంట గలసెను. అప్పుడు ప్రధానిగా నుండిన ఛాదము ప్రభువు మనసు యేలనో తిమిరా వృతనై యుండెను. ఆతడు నామకః అధికారము వహించి యుండెను. ఆతడు తన మందిరము నుండి వెలికియైనను రాక యేకాంతముగ అందే కాలము గడపుచుండెను. నెలల తరబడి పార్లమెంటుకు గాని, తదితర సభలకుగాని రాకుండెను. తుదకు మిత్రులకు దర్శనమిచ్చుట గాని, ఉత్తరములకు ప్రత్యుత్తరములు వ్రాయుటగాని మాని

వేసెను. సంవత్సరాంతమున తన ప్రధాన మంత్రి పదవిని వదలుకొనెను. ఆతడు తిరిగి రాజ్యాధికారమునకు రాలేదు. తదితర రాజకీయ వేత్తలు యూరపు అమెరికా ఖండములందును ఇతర వ్యవహారము లందును మునిగియుండి ఇండియా వంక చూడరైరి. అందుచే ఇక్కడ కంపెనీవారు యెవరి అదుపు ఆజ్ఞలు లేక యధేచ్ఛముగ విహరించు చుండిరి.

1769 వ సంవత్సరములో తిరిగి కంపెనీకిని సీమప్రభుత్వమునకునుగల ఒడంబడిక ధృవపరుప బడవలసివచ్చెను. ఇప్పుడు పార్లమెంటునకు నార్తు ప్రభువు నాయకుడుగానుండెను. ఈతని నాయకత్వము ఆలోచనారహితమై వినోదకరముగ నుండెను. పూర్వపు షరతులపై కంపెనీకి భారతదేశమును యిచ్చవచ్చినరీతిని కొల్లగొట్టుకొనుటకు పట్టానిచ్చెదననెను. సాంఘిక రాజకీయాది నియమముల వేనిని విధింపలేదు. కాని, ఇప్పటినుండియు భారతవ్యవహారముల గూర్చి పార్లమెంటులో యొక నూతన వాణి విననయ్యెను. భారత దేశమునెడ గావించిన యపచారములనెల్ల మహోదార భావముతో నెదిరించి గర్జించిన యావాణి నేటికిని దేశగౌరవమును ఆత్మగౌరవమును పాటించు నెల్లరి హృదయాంతరాళములందును మాత్రోగ్మగుచునే యున్నది. ఇప్పటికి మూడేండ్ల క్రిందట “వాండొవారు” మండల ప్రతినిధిగా వాణీప్రసాదుడగు నొకానొక వ్యక్తి పార్లమెంటు భవనమున ప్రవేశించియుండెను. తన సహజ దైర్య స్థైర్యముల చేతను, పుష్కల వాక్చతురత్వము చేతను, భావస్వాతంత్ర్యము చేతను, ఈ వ్యక్తి ఇది వరకు సామాన్య లెవరును పొందజాలని యున్నత పదవిని

అచిరకాలములో నధిష్ఠించెను. ఆ వ్యక్తియే “బర్కు-ప్రభువు”. భారత వర్షమునెడ నిర్వర్తింప వలసిన మహాతత్కృష్ట ప్రభు ధర్మములను క్రమముగ నిర్వర్తింపక ఇంత నిర్లక్ష్యముగ నార్తు ప్రభువు ప్రవర్తించుచున్నందులకు నిష్కల్మషచిత్తుడగు బర్కు నకు నిజముగ ఆశ్చర్య విషాదములును, అసహ్యమును, ముప్పిరి గొనెను. ఈ ప్రధానమంత్రి ప్రవర్తన యందు నీతియు, వివేకమును, ఇంత శూన్యమైనందుకు “బర్కు” తలవాయు నట్లు ఆతనిని చివాట్లు పెట్టెను. “కంపెనీతో నార్తు ప్రభువు చేయు ఈ బేరము నిజముగా బేరముగాదు —లంచము—” అని “బర్కు” గర్జించెను. “కంపెనీ ఆదాయమును లెక్కవేసి జూడక, అందువచ్చు నష్టములను గమనింపక, అందలి పరిస్థితులను పూర్తిగా విచారింపక వర్తకపు కంపెనీ నుండి నాలుగు లక్షల పౌనులు తీసికొనుట కేవలము దొంగలదోపిడిగాని వేరుగాదు” అని వాదించెను. సంభాషణల యందును, చర్చలందును, ఆయన చూపు తీవ్రతను బట్టి “బర్కు” కంపెనీవారి నుండి యేదో, కొంచెము “నంజి” నాడని (లంచముమేసినాడని) కొందరు కుబుద్ధులు అనుమానపడిరి. లేని యెడల తనకు గాని, తనకు ఓట్ల నిచ్చినవారికిగాని సంబంధింపని యీ ఇండియా విషయమందీ “బర్కు” కు యింత ఆవేశమేల కలగవలెననివారు అనుకొనిరి. ఈవిషయమై యీతడు నిరంతరముచూపుడు తాపామును పట్టుదలను జూచి యితని స్నేహితులలోకూడ పలురువు నిరుత్సాహపడిరి. ఇట్టి పద్ధతులవలన దేశమునకు కీడుమూడునని యీతడు పలుకు వాక్యముల నెవరును లెక్కనేయలేదు.

ఆతడు కడుదూరదృష్టితో చెప్పిన జ్యోత్యము నెవరును నమ్మలేదు. “మనమిట్లు కంపెనీని గుడ్డిగా డబ్బుకొరకు నొక్కిన యెడల వారు ఇండియాలోని తమ నౌకరులను నొక్కుదురు. వారు తిరిగి దిక్కుమాలిన భారత ప్రజలను పీడింతురు” అని బర్కుచెప్పెను. కాని యీతనిమాటలు వారికి వెక్కిరింతగా కనుపించెను. “సప్త సముద్రముల కావల ఇండియాలో నేమిజరుగుచున్నదో ఈ యన జూచివచ్చినాడా?” అని అందరును వేళాకోళము చేయసాగిరి. నిజముగా అక్కడ నేమి జరిగిన వారికేమి? బర్కు దేవదూతవలె మాట్లాడెను. కాని పార్లమెంటు సభ్యులందరు పకపకా నవ్వుసాగిరే కాని ఆతని పక్షమున యెవరును చేతులెత్తరైరి. అంతటితో బర్కునకు మరింత ఉడుకుబోతు తనమువచ్చెను. అందుచే యీతని మాటలు సభికులకు మరింత పేలవముగా కనుపించెను.

బ్రహ్మదేవుడు బర్కును పుట్టించునపుడు పాపము అతనికి అన్నిగుణములు నిచ్చెను గాని సమయోచితమైన “యుక్తి”ని మాత్రము నిచ్చుట మరచెను. ఇట్టిసమయోచిత యుక్తి యీతని వద్ద బొత్తుగా లేదు. ఇది కొనుక్కొనుటకు బజారున దొరకునదియు గాదు. పాండిత్యముచేగాని, శిక్షణచేగాని, అనుభవముచే గాని, సంపాదించుకోదగిన వస్తువునుగాదు. తన్ను గురించి లోకు లెట్టి నీచాలాపము లాడుచున్నారో ఆతని మొగము యెదుట నిర్మోగమాటముగా చెప్పుటకు ప్రతివారును జడిసెడివారు. ఇంత నిర్మోగమాటముగా చెప్పిన యెడల ఆతడు తమ్మపై బడునను జంకుచే యెవరును ఇట్టి పనికి సాహసించెడివారు కారు. కాని, “రిచ్చార్డు” ప్రభువు

మాత్రా మొకసారి లోకులు బర్కును గూర్చి అనుకొనుచున్న నిందాలాపముల గూర్చి బర్కుతో నిర్మొగమాటముగా చెప్పెను. మరియు, లోకు లిట్లనుకొనుచున్నను తాను మాత్రము వానిని నమ్మజాలనని కూడా జాగ్రత్తగా చెప్పెను. కాని, అహంకారపూరితుడగు బర్కు మాత్రము సున్నిత మగు నిట్టి మాటలచేగాని, సలహాచేగాని, మారువాడుగాడు. తాను పూనుకొన్న పనిచేసితీరవలెను. దానిని, తనకు చేతనైన విధముననే చేయగలడు గాని పాపము— ఇంకొక విధముగా నెట్లుచేయగలడు? భారతదేశమునకు న్యాయ మొనగూర్చుటయే ఆతని కిష్టదైవముగా నుండెను. ఇట్టి ధర్మనిర్వహణ కాంక్షచే ప్రేరితుడై నిశ్శబ్దమగు నిశీధసమయమున ధర్మదేవత యగు తన ఇష్టదైవమును ఉపాసించుచుండెను. ధర్మదేవతా సాక్షాత్కారముచే ఆతడు మరింత యావేశపూరితు డగుచుండెను.

మొగలాయి ప్రభువులకు వట్టి తక్కు మాత్రము నిలిచెను. రాజదండము చేతినుండి జారిపోయెను. దేశీయ రాజ్యాంగము యొక్క బహిరంగవేషము మాత్రమెట్లొ నిలిచెను. అధికారాలంకారములును, చిహ్నములును, నామమాత్రముగ నుండెను. కాని, నిగ్రహానుగ్రహశక్తి నశించెను. ప్రజలను రక్షించుటకు గాని, వారిని అదపుఆజ్ఞలలో నుంచి నడిపించుటకుగాని, మొగలు చక్రవర్తికి అధికారము అంతరించెను. పది సంవత్సరముల విదేశపరిపాలన జరిగిన పిమ్మట ప్రజలగతి యెట్లుండెను? కూర్చుండగు ఈజిప్టు చక్రవర్తికింద ఘోరబాధల నొందిన ఇస్రాయేలు ప్రజలవలె పడేండ్ల విదేశపరిపాలన క్రిందనున్న

భారతీయులును రోదనము చేయలేదా! “అయ్యో! పూర్వ ర్జితమగు మా యాస్తులన్నియు విదేశీయులపాలయ్యెను. ఇండ్లు వాకిళ్లన్నియు పరులపాలయ్యెను. మా నూతిలోని నీళ్లే మేము డబ్బిచ్చి కొనుక్కొని త్రాగవలసివచ్చెను. మా యడవుల లోని పంటచెరకే మేము పరులకు సొమ్మిచ్చి కొనుక్కొన వలసివచ్చెను. గడ్డిపోచచేయని తొత్తులుకూడ మాపై ‘జులుము’ చేయసాగిరి. అయ్యో! మమ్ములను బాధించు యీ విదేశీయులనుండి కాపాడు ది క్వెవ్వరు లేరు.”

1768 సం॥ లో బంగాళాదేశము నందంతటను వరిపంట నష్టమయ్యెను. “కాని పన్నులు అంతఖచితముగ అదివర కెన్న డును వసూలు చేయబడలేదు.” ధరలు విపరీతముగ హెచ్చెను. అందుచే రైతులకు విత్తనములుకూడ మిగులలేదు. అట్లయ్యెను 1769 జనవరి ఫిబ్రవరి నెలలలో బంగాళములోని ధాన్యమంతయు ఇతరచోట్ల కెగుమతి చేయబడెను. మద్రాసులోను, ఇతరచోట్లను, బేరగాండ్లు యెక్కువ ధరలనిచ్చి బంగాళము లోని ధాన్యమంతటిని కొనివేయసాగిరి. అధికారులెవ్వరు యీ విషయమై తగు జాగ్రత్త వహింపలేదు. ప్రజలగతి యేమగునను సంగతి వారిమనసులకే పట్టలేదు. కోతలసమయమున, యీ సంవత్సరముకూడా, అతివృష్టిచే పండిన కొలది పంటయు పూర్తిగ నష్టమయ్యెను. ఈరీతిగా అతివృష్టి, అనావృష్టులచే, పంటలు కరవయ్యెను. ప్రతిచోటను పంటలు పాడయ్యెను. వరిచేలన్నియు వట్టి గడ్డిచేలయ్యెను. అప్పుడు గవర్నరుగానున్న “వరల్డ్స్” సీనుకు అనేక యుత్తరముల వ్రాయుచుండెనుగాని అందులో యీ పంటల నష్ట

మునుగూర్చి ఒక మాటయైనను వ్రాసిన పాపమునపోలేదు. సైన్యములకు కావలసిన తిరుబండారములు తప్ప ప్రజలకొరకై దేశమునందు ధాన్యాదులను నిలువచేయవలెనను సంగతియే కంపెనీవారికి పట్టలేదు. ఒక్క సైన్యములగొడవే తప్ప వారికింక యేగొడవయు పట్టలేదు. ఏలననగా, ఒక ఆంగ్లరాజ కీయవేత్త చెప్పినట్లు, కంపెనీవారు బంగాళాదేశమును “ఆక్రమించుకొనిరేగాని, పాలించుటలేదు.” అంతయు అయినప్పటి 1770 సంవత్సరము జనవరిలో కంపెనీవారు సీమకు వ్రాసినయుత్తరములో ఒకమూల ఒక చిన్నవాక్యమును మాత్రము యిరికించిరి. ఒక్కజిల్లాలో మాత్రము తిండిలేక ప్రజలు తీవ్రముగా బాధపడుచున్నారు. కాని ఫరవాలేదు. మనరెవిన్యూకు మాత్రము యింతవర కెట్టిలోపము గలుగ లేదు. ప్రజలు తిండిలేక మాడుచుండగా సర్కారురెవిన్యూకు మాత్రము లోపముకలుగలేదను మాటలోనున్న యర్థము విప్పిచెప్పనక్కరలేదు. కొంతకాలమైనప్పటి పన్నుల వసూళ్లలో కొంచము సదుపాయముగా పోయిన బాగుండు ననియు, తామింతకంటె యెక్కువ చేయదగినదేదియు లేదనియు గవర్నరుకు తట్టెను. కాని, ప్రజలప్రాణములను రక్షించుటకు తగిన తదితర సాధనముల నవలంబించుట తమ పనికాదని కంపెనీవారు తలంచిరి. వర్షములులేక పంటలు ఈరీతిగా నశించినపుడు దేశీయరాజులి దివరకు పన్నులవసూళ్ల మానుకొనుటయే గాక రైతులకు కొంతద్రవ్యమును గూడ అడ్వాన్సుగా నిచ్చుచుండిరి. ఇట్టి పద్ధతినే యవలంబించుటకై కంపెనీకోటలో కొందరు సూచించిరి. కాని, ఎక్కడనో

బహుళరుదుగాతపు యీ షడ్ధతిని కంపెనీవారు అమలు జరుపలేదు. ఏప్రిలులో అపరధాన్యములుగూడ కొద్దిగా ఫలించెను. అయినను ఆసాలున నూటికి 10 రూపాయలు యెక్కువశిస్తువసూలు చేయబడెను. ప్రజల లేమిడిబాధ తీవ్రమయ్యెను. మేనెల సగము జరుగునప్పటికి దేశమన్ని ప్రాంతముల నుండియు ప్రజలరోదనధ్వనులు వినవచ్చెను. “తిండిలేక కోట్లకొలది ప్రజలు ‘అన్నమో రామచంద్రా’ యని మొరలిడుచు బిచ్చమునకు బయలుదేరిరి. అదియూ దొరకక మరణించువారిసంఖ్య లెక్కింప తరముగాకుండెను. ఒకప్పుడు ధనధాన్యసమృద్ధితో తులదూగుచున్న “పూర్ణియా” రాష్ట్రములో మూడవవంతు ప్రజలు నశించిరి. తక్కిన ప్రాంతములలో కూడ యీ గతియేపట్టెను.” కంపెనీవారిచే యుద్యోగమునుండి యింకను తొలగింపబడక నిలిచియున్న దేశీయోద్యోగుల ద్వారా ప్రజలు తమ మొరలను నిరంతరము కంపెనీవారికి తెలుపుకొనుచుండిరి. ప్రజలనుభవించు ఘోరబాధలు కంపెనీ చెవులకు శరపరంపరలుగ వచ్చి పడుచుండెను. మధ్యనున్న యీ దేశీయోద్యోగులు ప్రజలయెడ నిజముగా తమకున్న సానుభూతితోడనే గాక, కొంతస్వార్థపరత్వముతోగూడ, ప్రజలబాధలను గూర్చిన వృత్తాంతములను కంపెనీవారికి తెలుపుచుండిరి. హిందూ పోలీసులకును తురక తహస్సీల్దారులకును గూడ కొంతదయాదాక్షిణ్యము లున్నవని చెప్పవచ్చును. కాని ప్రజలుచాల బాధలుపడుచున్నను “మేమెంత కష్టపడి యీపన్నులను వసూలుచేసినామో చూడండ”ని మెహరాబాదీగా కంపెనీ యుద్యోగస్థులతో చెప్పుకొని వారి మెప్పును

పొందుటకు గూడ వీరు ప్రజల బాధలను గూర్చి కంపెనీవారి కెరుక పరచుచుండిరి. రైతులలో, దొమ్మిలు, అల్లరులుగాని, దొర్జన్యములుగాని లేకుండెను. బంగాళీలు సహజముగా శాంత స్వభావులు, నిరాడంబరులు. వారు సంసారములను గుట్టుగా జరుపుకొనెడివారు. దీచులకు సహాయముచేయుటకై పూను కొని వీధుల వెంట బయలుదేరిన దాతలు గూడ ఇండ్లలో జనా నాలలో యుద్బాధచే కృశించు స్త్రీల వద్దకును, శిశువుల వద్దకును, గూడ పోవుటకు వీలుండెడిది కాదు. పశువుల నమ్ముకొని కొంత మందియు, వ్యవసాయపు పరికరముల తాకట్టుపెట్టి కొందరును, విత్తనములకై మిగిల్చికొన్న గింజలు తిని కొందరును, బ్రతుకు చుండిరి. చాలమంది తమ పసిపిల్లల నమ్ముకొనజొచ్చిరి. కాని చివరకు కొనువారు లేకపోయిరి. తుదకు బ్రతికియున్నవారు చచ్చిన శవములను పీకుకొని తినుచున్నట్లు దేశీయోద్యోగులు తమ యధికారులకు తెలియపరచిరి.

తుదకు ప్రజలు తమ సాంప్రదాయ సిద్ధమగు విడియమును విడిచి, లక్షలకొలది పేదజనులు కృశించిపోయిన శరీరములతో, గుంపులు గుంపులుగా, పల్లెలనుండి పట్టణములకు ప్రాకిరి. వారి వెంట విషజ్వరములు మశూచి మున్నగు జాడ్యములుగూడ పట్టణములందు వ్యాపించి అందలి భాగ్యవంతులగు పౌరులకును, పాలకులకును, భీతావహము గలిగించెను. మృత్యుదేవత పొమ్మనినను పోక, దేశమందు పీతము వేసికొని కూర్చుండెను. మృత్యుదేవత కవి తిరునాళ్ల రోజులు. ఎక్కడ జూచినను మృత్యుదేవత మహా సంతోషముతో భయంకరముగ తాండవ మాడుచుండెను. వారములు, నెలలు!

గడచినను యీ దేవతకు తృప్తిలేకుండెను. తుదకు కాటి కాపరులకు విసుగు పుట్టెను. శవములను పీకుకొనితిను. నక్కలకు, రాబందులకుకూడ వెక్కసమయ్యెను.

“షోరు” అను ఒక ఆంగ్లేయుడు యీ ఘోరదృశ్యముల నన్నిటిని కండ్లార చూచెను. ఆతడు చాల సత్యవాది. అట్టివా డసత్యములు చెప్పనని యనుకొనుటకు అవకాశమెక్కడనులేదు. ఆతడు కేవలము ఉద్రేకవంతుడుగాడు. ఆతనికి కంపెనీయందు అత్యంత భక్తి విశ్వాసములుగలవు. బంగాళా దేశములో నీతడు కొంతకాలము గొప్ప యుద్యోగిగా కూడ నుండెను. ధర్మనిరతి, జాగరూకత, పరిశ్రమ, సత్యానుసరణము మున్నగు సద్గుణములు ఆతనియందు మూర్తీభవించెను. అట్టివాడు కంపెనీ ప్రతిష్ఠకు భంగముగలుగుపట్ల అతిశయోక్తిగా వర్ణించునని చెప్పుట కెక్కడను అవకాశములేదు. ఆ భయంకర దినములలో తాను జూచిన అత్యంత భీతావహమగు దృశ్యములను తన జన్మలో మరచిపోజాలనని ఆతడు యితీవల చెప్పుచుండెను. “హృదయదారణమగు భయానకదృశ్యముల నెట్టిలేఖనియు లిఖింపజాలదు. సర్వగ్రాసనమగు కాలముగూడ మనోక్షేత్రమునుండి యీ దృశ్యములను తుడిచివేయజాలదు.” అంతయు నైన పిమ్మట సెప్టెంబరునెలలో, కంపెనీవారు సీమకు పంపిన లేఖయందు గూడ యీ వాక్యములే వ్రాయబడియున్నవి. “ప్రజలనుభవించు ఘోరబాధలను గూర్చి యెంత యెక్కువగా వర్ణించినను అతిశయోక్తిగాజాలదు.”

ప్రజల బాధ మిక్కిలి యుమ్మరముగా నున్నప్పుడు కలకత్తాలోని కంపెనీవారు ప్రజలపై కొంత దయచూపునట్లు నటించిరి. ధాన్యము కొన్ని వారములవరకు యితరప్రాంతముల కెగుమతి గాకుండ నిషేధించిరి. కాని లోకమందిదివరకెన్నడు కనివినియెరుగనట్టి యిన్ని ఘోర బాధలు ప్రజలనుభవించు చున్నప్పుడు వాని నివారణకై కంపెనీవారు తమ బొక్కసము నుండి తెగించియిచ్చిన సొమ్ము నాలుగువేలనవరసులకు మించలేదు. “చేతనైతే, యిష్టమయితే దేశీయ జమీందారులే తమ ప్రజలరక్షించుకొననీ,” అని కంపెనీవారు అది తగుపని కానట్లు వదలివేసిరి. పాపము జమీందారులు ప్రజల బాధలమాన్పవలెనని యెంతయో జూచిరి. కాని, వారికిని సామర్థ్యములేకుండెను. వారిపంటలుకూడ నశించుటచే వారి వద్దను ధనములేకపోయెను. వారు విపరీతపు వడ్డీలకు అప్పు తేవలసివచ్చెను. లేదా కంపెనీకి పన్నులు బకాయిపడవలసి వచ్చెను. ఇట్లయ్యును వారు తమప్రజల రక్షించుటకై చేసిన స్వార్థత్యాగము అనుపమానమని చెప్పుటకు స్పష్టమగు నిదర్శనములు గలవు. అప్పుడొనర్చిన త్యాగమువలన పిమ్మట వారు పొందిన బాధలును అపూర్వములు. తమప్రజలను తమ కండ్లయెదుట చచ్చిపోనిచ్చుటకంటె తాము అప్పులలో మునిగిపోయినను సరేయని వారు తెగించిరి. భయోత్పాతమగు యీ సంవత్సరమునుండియే ఒంగోళాదేశములోని ప్రాచీన జమీందారుల నాశనము ప్రారంభమయ్యెను. వారిలో మూడింట రెండువంతులు నాశనమైరి. ఇది యిట్లుండ ప్రజలనుండి పన్నులను వసూలుచేయజాలని యీ యుద్యోగు

లను కంపెనీవారు నౌకరీనుండి తొలగించిరి. కొందరిని ఖైదులోనుంచిరి. వారి కుటుంబములకు జీవనాధారములుగా నున్న భూములను లాగికొని యితరులకు కౌలుకిచ్చిరి. కరువు ఉపశమించునప్పటికి “నడియా” రాజు అప్పలలో తలమునకలుగా మునిగియుండెను. కంపెనీ కివ్వవలసినపన్ను బకాయి పడియున్నందున కంపెనీవా రాతనిని తొలగించి ఆతని కుమారునకు పట్టముగట్టిరి. ఇంతటితో బ్రతుకుజీవుడాయని “నడియా” రాజు బయటపడెను. “రాజషాహి” రాణి మంచి వ్యవహారతయనియు, పెద్ద జమీందారీని యెక్కువ న్యాయముగను ప్రజానురంజకముగను పాలించుచుండెను. అట్టి రాణికిగూడ యీయవస్థ తప్పలేదు. కంపెనీకి బకాయ తీర్చనిచో జమీందారీనుండి తొలగించెదమనియు, భూములను లాగికొనెదమనియు కంపెనీవారు బెదరించిరి. పసివాడగు “బీర్భూమి” రాజు కంపెనీకి శిష్టుబకాయి పడినందుకు వా రాతనిని ఖైదులోవేసిరి. ముసలివాడగు “బిషన్నూరు” రాజును గూడ యిట్లే ఖైదులోవేసిరి. కాని ఆతడిక చావునకు సిద్ధముగా నున్నాడని తెలిసికొనినప్పుడే విడిచిపెట్టిరి. కంపెనీకి రావలసిన పన్ను 1,38,02,696 రూపాయలలో ఆకాటకపుసంవత్సరములో 65,03,550 రూపాయలు మాత్రమే వసూలయ్యెను. అనేక సంసారములు కూలిపోయినను కంపెనీకి కించెత్తెనను జాలిగాని ఓర్పుగాని లేకుండెను. ఈ కాటకమువలన విస్తీర్ణములగు పెక్కు ప్రాంతములు నిర్జనములై పోవుటచే మాత్రము కంపెనీ వారికి కొంచెము కలవరమునకు కారణమయ్యెను. తరువాత రెండు సంవత్సరములవరకు సాగుబడి భూమిలో మూడవవంతు

బంజారుగా నుండిపోయెనని తెలియవచ్చెను. ఇది కంపెనీకి గొప్ప దెబ్బగా కనుపించెను. అందుచే, ఇతరప్రాంతములనుండి జనులరప్పించి యీ బంజరు భూములను సాగుచేయింపవలెనని కంపెనీవారు కొత్తయెత్తుల వేసిరి. ఎక్కువ కాయకష్టము చేయు కొత్తజనులను 'ఉన్నతజాతివారిని' అనగా తమ సీమ ప్రజలను యిక్కడికి దింపవలెనని కంపెనీవారు ప్రయత్నించిరి. కాని, యీ పని వారనుకొన్నంత త్వరగా సాగలేదు. కత్తెరల చప్పుడువిని యితర మందలనుండి గొర్రెలంత త్వరగారాలేదు. తమ తెరువెరుగని బుద్ధిహీనములగు జంతువులుగదాయివి ! గ్రామములు పాడుపడియుండెను. ప్రతిపాలము బంజరుగా పడియుండుటచే, అడవులయ్యెను. ఇంతకుపూర్వము 'బీర్భూమి' " బిషణపురము " లందు ఆరువేల గ్రామసాముదాయిక సంఘములు వ్యవసాయము చేయుచుండెను. కరవువచ్చిన మూడు సంవత్సరములలో యీ సంఘములలో నాల్గవవంతు అంతరించెను. కాటకమైన 15 సంవత్సరములవరకుకూడ జనక్షయము జరుగుచునేయుండెను. 1789 లో గవర్నరు జనరలు వ్రాసిన లేఖలో యీ మాటలుగలవు. "బంగాళా దేశములో కంపెనీకిచెందిన ప్రదేశములలో మూడవవంతు అడవిమృగములకు మాత్రమే వాసయోగ్యమగు అరణ్యముగనుండెను. "

ఇంకను చెప్పవలసిన కథ ముందున్నది. ఆ కాటక దినములలో ఉద్యోగస్థులు ప్రజలను మోసగించి కడునీచముగ ప్రవర్తించి నటుల తెలియుచున్నది. అన్నములేక మాడుచున్న ప్రజలకొరకై దిగుమతిచేసిన ధాన్యముతో ఉద్యోగస్థులు వ్యాపారము సాగించిరి. ఆ ధాన్యమును బీదలకు

పంచిపెట్టినట్లు దొంగలెక్కలను వ్రాసి దానివలనవచ్చిన అపారమగులాభమును కాజేసినట్లు తెలియుచున్నది. తాబేదారులుగానున్న దేశీయోద్యోగులపై యీ నిందనంతను మోపుటకు కంపెనీ కౌన్సిలువారు ప్రయత్నించిరి. కాని, సీమలోని డైరెక్టర్లు యీ టోపీలోపడలేదు. కంపెనీ కొలువులో పెద్ద యుద్యోగములందున్న తమ ఇంగ్లీషుదొరలే ఇట్టి నేరముల గావించిరని సీమలోని కంపెనీ డైరెక్టరులు నమ్మిరి. ఇట్టి నేరముల నెవరెవరు గావించిరో ఆ దొరలపేర్లు తెలుపవలసిన దని సీమ డైరెక్టర్లు కలకత్తా కౌన్సిలువారిని ఆజ్ఞాపించిరి. కాని ఆ పేర్లలో ఒకటియు బైటకురాలేదు. ఆ కాలమందు కలకత్తాలో గొప్ప నౌకరీయందున్న ఇంగ్లీషువాడొకడు అపారమగు ధనరాసులతో ఇంటికి చేరెను. “సర్వేగుణాః కాంచన మాశ్రయంతి” యన్నట్లు దానితో ఆతని కుటుంబమునకు పెద్ద పేరు ప్రతిష్ఠలు వచ్చెను. అనేకమంది నౌకర్లు, చాకర్లు, యేర్పడిరి. పెక్కుమంది స్నేహితు లాతనిచుట్టు మూగుచు యెంతయో ప్రేమను గౌరవమును చూపుచుండిరి.

ఇట్లుండగ, కొన్నాళ్లకతని కుటుంబము “ప్రభుకుటుంబముల” లో చేరెను. ఇన్ని యాడంబరములతో నాతడు తన జీవితమందలి చరమయామమును హాయిగ గడుపనెంచెను. కాని, ఆతనికిన్ని భాగ్యభోగములున్నను, అన్నిటికన్న మిన్నయగు మనశ్శాంతి మాత్రము కరవయ్యెను. రాత్రిలందాతనికి నిద్రలేదు. కన్నుమూయగనే తాను ఇండియా యందు యేడ్చించిన ప్రజల భీకర స్వరూపములు, రోదనధ్వనులు, ఆతని మనసు నావలించి చికాకుపరచి, నిద్రరానీయకుండ.

యేయించుండెను. ఆతడు వజ్రశరీరమును, ధైర్యసాహసమును గలవాడయ్యు చచ్చిపోవువరకు తాను పరుండియున్న చోట దీపము లేకుండ నిద్రపోయెడి వాడుగాడు.

మరుసంవత్సరము పంటలు బాగుగనేపండెను. కాని సేద్యము చేయువారు లేక చాలభూమి బంజరుగానుండిపోయెను. చాల సంవత్సరములకుగాని జనసంఖ్య పూర్వపుస్థితికిరా లేదు. ఆకాలమందును తదుపరియు సర్కారు ఉద్యోగస్థులు వేసిన అంచనాలనుబట్టి సుమారు కోటిజనము నశింపయ్యెనని స్పష్టముగా తెలియుచున్నది. ప్రపంచములో మరియేదేశమందుగాని యే యుగమందుగాని యిట్టిజన నష్టమయ్యెననుమాట కనివిని యెరుగము. అయినను, భూమిశిష్టు వెంటనే రెండేడ్లలో పూర్వపు మొత్తమునకు అనగా $1\frac{1}{2}$ కోట్లకు తీసికొని రాబడెను. ఎంతయో నిర్దాక్షిణ్యమగు కారణ్యమును కూర్తవమును వహించిననేగాని ఇంతసొమ్ము వసూలు చేయలేకపోతిమని వారస్తేష్టింగు ఒప్పుకొనెను. ప్రతి జిల్లామొత్తముమీద ఇంత సొమ్ము వసూలుకావలయునని కంపెనీవారు నజరానా విధించిరి. ఆ జిల్లాయందు ప్రజలున్నను లేకున్నను, భూమి సాగుబడియైనను లేక బంజరుగానున్నను, ఇంత మొత్తము ఆ జిల్లాపై వసూలుఅయి తీరవలసినదే. ఈ నజరానా పద్ధతి పూర్వమునుండియు వచ్చుచున్నదే. కాని, స్థానికముగ వారి వృత్తులును, హక్కులును, చెక్కుచెదరకయుండుటచే సాధారణ సంవత్సరములలో ఈ నజరానాపద్ధతికి ప్రజలు లంతగా గొణుగుకొనెడి వారుకారు. కాని, దేశములో కాటకము వచ్చినప్పుడు మాత్రము యీ పద్ధతి నిర్దాక్షిణ్యమగు అనుర-

కృత్యముగ పరిణమించెను. ఒక ప్రాంతమందు పంటలును జనమును శూన్యమైనపుడు ఆ ప్రాంతము చెల్లించవలసిన పన్ను భారముగూడ, ఒకమాదిరిగా పండి అక్కడివారికే చాలియు చాలకున్న మరియొక ప్రాంతముపై బడుచుండెను. అందుచే అక్కడి ప్రజల బాధలు మరింత దుర్భరమగుచుండెను. అంత గా కరువు లేక కొంచెము పండినచోట్ల నెవరైన పొదుపుగా వాడుకొని యేమాత్రమైన కూడ బెట్టుకొన్నయెడల ఆ కొంచెమును పన్నులు వసూలుచేయు తహసీల్దారులు కర్కోటకుల వలె వచ్చి యెగదన్నుకొని పోవుచుండిరి. ప్రజలిట్లు బాధ పడుచున్నను విదేశీయ ప్రభువుల బొక్కసముమాత్రము ధన రాసులతో పొంగిపొరలుచుండెను. ఎక్కడనో 7 వేల మైళ్ల దూరములోనున్న కంపెనీ ఖామందులకుమాత్రము ముడుపులు కొదువలేక చెల్లుచుండెను.

ఇంతవరకు నిద్రపోవుచున్న సీమప్రజల మనస్సాక్షి యీ ఘోరవిపత్తునుగూర్చిన వార్తలవలన అతాత్తుగా మేల్కొనెను. తదుపరి జరిగిన పార్లమెంటుసభలో ఇండియా వ్యవహారముల గూర్చి విచారించుటకు విచారణసంఘములను (కమిటీలను) యేర్పరుపవలెనని యిద్దరు ముగ్గురు సభ్యులు తీర్మానముల నుపపాదించిరి. ఈ కమిటీల యెదుటకువచ్చిన సాక్ష్యమునుబట్టి ఇండియాలో కైపురు, వాన్సిట్టార్డును చేసిన కడు నీచమగు దురంతర కృత్యములన్నియు బైటపడెను. కైపురు పార్లమెంటుసభలో నిలువబెట్టి ఖండించెదమని భయపెట్టిరి. కాని, కైపు తనపై నారోపింపబడిన నేరములన్ని

టిని నిర్లజ్జగ మొండిగా యెదిరించెను. పార్లమెంటు సభ వారు క్లెవు ఇండియాలో చేసిన పనులలో దాదాపు అన్నిటిని తప్పులని ఖండించిరి. కాని ఆతడు తమదేశమునకు మహోపకార మొనర్చినాడను కారణముచే, కొత్త రాజ్యము సంపాదించి పెట్టినాడను కారణముచే ఆ తప్పులనన్నిటిని మన్నించిరి. కాని, క్లెవుకు తృప్తికలుగలేదు. తానుచేసిన పనులన్నియు తప్పులేయని పార్లమెంటు వారన్నందుకు అహంకార పూరితుడగు క్లెవు లోలోన కుములుచుండెను. అందుచే ఆతడు పార్లమెంటుసభలోనికి రాగానే సభ్యులు గౌరవపూర్వకముగచేసిన కరతాళధ్వనులవలనకూడ ఆతనికి తృప్తికలుగలేదు. ఆతడు ఒంటరిగా కూర్చున్నప్పుడు తాను ఇండియాలోచేసిన ఘోరకార్యములన్నియు ఒకసారి మనస్సునకువచ్చి ఆతనిని వెంబడించి పీడించుచుండెను. కాని వానినిమాత్రము పైకి ఉబకనీయక క్లెవు లోలోపలనే కుళ్లుచుండెడివాడు. తుట్టతుదకు ఆతని పాపముపండి బ్రద్దలయ్యెను. అన్యాయార్జితమైన పాపపుసొమ్ముయొక్కయు, మలినపూరితమగు నాతని కీర్తియొక్కయు భారము దుర్భరముకాగా క్లెవు ఆత్మహత్య గావించుకొనెను. ఈవార్త దేశమునంతను దద్దరిల్లచేసెను.

ఇదివరకు జరిగిన దుష్పరిపాలనకు పార్లమెంటువారు తమ్మును నిందించకుండ తప్పించుకొనుటకును ఇకముందు సక్రమముగ పాలింతుమని హామీఇచ్చుటకును, కంపెనీ డైరెక్టర్లు యెంతయో ఆశ్రయపడిరి. ఇండియా వ్యవహారములను

పరిశీలించి ఇదివరకు జరిగిన లోపాలోపములను విచారించుటకు ముగ్గురు పెద్దమనుష్యులను ఒక కమిషనుగా ఏర్పాటుచేసి ఇండియాకు పంపింతుమనియు, వారిని వేదిక వచ్చువరకు పార్లమెంటు వారెట్టి తీవ్రచర్యయు తీసికొనవద్దనియు కంపెనీ డైరెక్టర్లు పార్లమెంటుకు విన్నవించుకొనిరి. ఈ కమిషనుకు ఇండియా యందభిమానముగల బర్క్లనే అధ్యక్షుడుగా నుండుటకు కోరుదమని కంపెనీ ఉపాధ్యక్షుడగు “సర్ జార్జి కాల్యాబ్రికు”

తన తోడి డైరెక్టర్లకు సూచించెను. ఈ విషయమై డైరెక్టర్లు పార్లమెంటునందు ప్రతిపక్షనాయకుడగు “రాకింఘాము” ప్రభువుతో సంప్రతించిరి. కాని యేలనో రాకింఘాము ప్రభువు మాత్రము బర్క్లను అధ్యక్షుడుగా నియమించు విషయమై మొగమాటముచేతనో లేక ఏకారణముచేతనో ఎట్టి అభిప్రాయమును చెప్పక యూరకుండెను. అందుచే బర్క్ చాల నొచ్చుకొనెను. తన కొక్కనికేగాక దేశమంతటియొక్క ప్రతిష్టకు సంబంధించిన యిట్టి ముఖ్యమగు విషయములో తన మిత్రుడును, నాయకుడును అగు “రాకింఘాము” ప్రభువు యింత నిరాదరణ జూపినందులకై బర్క్ మనసు యెంతయో నొచ్చుకొనెను. ఆతడును చాలదినములు యోచించి తుదకు తన బంధువులువద్దని చెప్పగా బర్క్ ఇండియాకు వచ్చుపనిని మానుకొనెను. ధర్మచింతనమును, దూరదృష్టియు, మేధాసంపత్తియు, విశాలహృదయమును, ఉదారభావములను గలిగి—మెకాలే చెప్పినట్లు సమకాలికులలో నెల్ల నిజముగ ఉత్తమోత్తముడని పేర్కొనదగిన బర్క్ ఆనాడు ఇండియాకువచ్చి ఇచ్చటి పరిస్థితులను పరిశీలించి అందుపై

సక్రమమగు రాజ్యాంగసౌధమును నిర్మించుటకు కనీసము పునాదులనైనను వేసి వెళ్ళియుండినచో తదుపరి జరిగిన భారతవర్షచరిత్ర యెట్లుగ మారియుండెడిదోగదా !

ఇంతలో మరియొక పురుషుడు క్లైవువలె సాహసికుడయ్యి భిన్నస్వభావముగలవాడై, అతనికంటె, యెక్కువ పట్టుదలయు, సమగ్రదృష్టియు గలవాడై ప్రాగ్దేశమున ఆశయను నిచ్చెనమెట్లను త్వరత్వరగ నెక్కి పైకి వచ్చుచుండెను. తాము నియమింపదలచిన కమిషనుకు అధ్యక్షుడుగానుండి ఇండియాకు వెడలుటకు బర్కు సమ్మతింపనందున డై రెక్టర్లు తమ కొలువులోనుండి ఇదివరకు పలువిధసామర్థ్యములను కుశాగ్రబుద్ధిని, గన్పరచిన యీ పురుషుని వరించిరి. కాని ప్రభువులతో చెప్పి, సిఫార్సు చేసి, యీతనిని పైకితీసికొనిరాగల స్నేహితులెవ్వరును యితనికిలేరు. ప్రభువులప్రాప్తకమును సంపాదించుకొనుటకు వలయు ద్రవ్యమును యీతనివద్ద లేకుండెను. కాని యీతడు అల్పశరీరుడయ్యి దుర్బలఅవయవములు గలిగియుండియు, విసుకులేని యోషికయు, గాఢమగు జాగరూకతయు, ఉక్కువంటి మనోనిశ్చయమునుగలవాడని అతని పరిచయుల కందరకును నచ్చునట్లు ప్రవర్తించుచుండెను. ఇటువంటివాడే తమకు గావలెనని డై రెక్టర్లు యితనినే వరించిరి. భారత రాజ్యాక్రమణ చరిత్రయందు తదుపరి రాబోవు పదిసంవత్సరముల కాలములో యీతడే సూత్రధారుడుగ నుండెను. ఈతనిపేరే “వారన్ హేస్టింగ్సు.”


144

భ ర త ఖ ం డ ము న

ఆంధ్ర రాజ్య స్థాపన

ఏడవ అధ్యాయము.

వారణాసింగు 1771—73



ఇట్టి స్థితిలో బంగాళా జమీందారులకు భయముండును గాని భక్తి యెట్లుండును? తమయధికారమును ధనమును ఊడబెరికికొని తమ్మును సర్వనాశనమొనర్చిన ప్రభుత్వమునకు వారెట్లు యిష్టపడుదురు? వారి బంధుమిత్రులు పూర్వపు ఆశ్రితులు వీరియెడ సానుభూతిజూపకుండుటకు సాధ్యమా? పూర్వమెన్నడెరుగని గీతిగ అధికకాఠిన్యముతో మనము ప్రజలపై పన్నులు విధించినపుడు ప్రజలుగూడ జమీందారుల మొరలతో నేకీభవింపరా? బ్రిటిషు అధికారస్థాపనవలన జమీందారులు నాశనమైరి. అట్లే ప్రజలుగూడ తమ దేశరాజ్యాంగ వ్యవహారములందెట్టి బాధ్యతయు అధికారమును లేకుండ పెడలగొట్టబడిరి. ఇవిరెండును అవశ్యముగ బ్రిటిషుపరిపాలనాస్థాపనకు ఫలితములుగ పరిణమించెను. కాని మనమింతకంటె యెక్కువ ఉదార రీతిని ప్రవర్తించియుండిన యెడల మనరాజ్యమును యెక్కువ గట్టిపునాదులపై స్థాపించు కొనెడివారము.

పోరు.

1773 సంవత్సరము వరకు ఇండియాలో బ్రిటిషువారి క్రిందనున్న ప్రాంతములనన్నిటిని బొంబాయి, మద్రాసు, కలకత్తాలలోగల మూడు ప్రత్యేకకొన్నిళ్లు పరిపాలించు

చుండెను. ఒక్కొక్క కౌన్సిలుకు అచ్చటనున్న యుద్యోగులలో నొకనిని సీమడై రెక్టర్లు అధ్యక్షునిగా నియమించుచుండిరి. సమానాధికారములు గలిగి, ఒకరితోనొకరికి సంబంధములేక, స్వతంత్రముగనుండిన యీమూడు కౌన్సిళ్ల మధ్య వైషమ్యములకు తక్కువ లేకుండెను. ఎక్కడివారికక్కడనే స్థానికాభిమానములు, స్వార్థలాభములు నుండెను. ఒకరికొకరు బహు దూరమందుంటుంటేగాక, భిన్న పరిస్థితులందు గూడ నుండిరి. ఇదిగాక, వీరిలో వీరికి పరస్పర మాత్సర్యము ఈర్ష్య అపనమ్మకము మిక్కుటముగా నుండెను. దేశీయరాజులతో వీరికిగల సంబంధములు ఎక్కువక్లిష్టమైన కొలది అపాయమగు పరిస్థితులు సంభవించినపుడు ఒకరిసహాయ మొకరికి ఎక్కువగా ఆవశ్యకమగుచువచ్చెను. అందరు ఐకమత్యముతో కలిసి యేకముఖముగ పనిచేయుట యీ మూడు కౌన్సిళ్ల వారికి నానాటికి యెక్కువ అవసరముగా గన్పట్టెను. ఈ ఏకోన్ముఖత నొడగూర్చుటకై సీమలోని ప్రధాని ఒక చట్టమును చేయనెంచెను.

“ సర్వసహాధికారముగల కార్యనిర్వాహక వర్గము నొకదానిని కలకత్తా నగరమందేర్పరచి, ప్రధానమగు విషయములలో ఈ సభ తక్కినరెండు కౌన్సిళ్లను అదుపులో నుంచవలెను. బ్రిటిషు ఇండియాకంత్కు ముందు రాజధాని కానున్న కలకత్తాయందు ఒక హైకోర్టు నేర్పరుపవలెను. ఇండియాయందున్న ఇంగ్లీషువారి యందరిపైనను, వారికి సంబంధించిన సమస్త వ్యవహారములపైనను, సమస్త సివిలు క్రిమినలు అధికారములు కలిగి పరిమితిలేని వ్యాప్తితో ఈ హైకోర్టును స్థాపింపవలెను. ”

1773 లో గావింపబడిన ఈ చట్టమువలన ఆశియా లోని ఆంగ్లేయులకు చెందిన సమస్త ప్రదేశములపై పార్లమెంటు వారు మొట్టమొదటిసారి సర్వాధికారము వహించిరి. అందుచే అప్పుడు రాజ్యమేలుచున్న మూడవ జార్జి రాజుకును ఆయన మంతులకును అధికారమును, పలుకుబడియు, వృద్ధియయ్యెను. ఇట్టి యధికారాభివృద్ధికొఱకే వారు చిరకాలమునుండి యెదురు చూచుచుండిరి. కాని, కంపెనీ వ్యవహారములలో ఇట్టి గొప్ప మార్పును తత్క్షణమే గావించుటకు అవకాశము చిక్కలేదు. ఇంతలో కంపెనీవారికి ఆదాయము కంటె ఖర్చు మితిమీరి పోయెను. అందుచే కంపెనీవారు సీమ గవర్నమెంటు నుండి కోటిన్నర రూపాయలు అప్పు తీసికొన వలసివచ్చెను. ఈ అదను కనిపెట్టి గవర్నమెంటువారు కంపెనీవారిని నొక్కిరి.

పై చట్టమం దుదహరించిన మార్పునకు ఒప్పుకొనిననే గాని ఈ అప్పు నివ్వమని గవర్నమెంటువారు చెప్పిరి. ఇక్కడ ఇండియాలో మొగల్ చక్రవర్తికి కంపెనీవా రీయవలసిన క్వీటెంటున్ను, అక్కడసీమలో భాగస్వాముల కీయవలసిన నూటికి పదివంతు లాభములును, కుంపిసీవారు అయిదేండ్లనుండి యెట్లో తప్పక ఇచ్చుచుండిరి. కాని ఏలనో కంపెనీ షేర్లధరలు పడిపోయెను. 1772 సంవత్సరము అక్టోబరు, నవంబరు నెలలలో కంపెనీవారి పని దివాలాస్థితికివచ్చెను. ఈ అవస్థను తప్పించుకొనుటకై గవర్నమెంటు బొక్కసమునుండి అప్పు ఇప్పించెద నని నార్తుప్రభువు చెప్పెను. ఇందుకు ప్రతిఫలముగ కలకత్తా యందు నూతన చట్టప్రకార మేర్పరుపబడిన కార్యనిర్వాహక సభయొక్క సర్వంసహాధికారమునకు, సమస్త విషయముల

లోను, ఇండియాలోని కంపెనీవారి ప్రదేశములన్నియు లోబడి
యుండుటకు కంపెనీవా రంగీకరింపవలెనని నార్తు ప్రభువు
నిక్కచ్చిచేసెను. మరియు బొంబాయి కలకత్తా మద్రాసు
రాజధానులలో సైనిక రాజకీయ న్యాయపరిపాలనాధికారము
లతో రాష్ట్ర ప్రభుత్వములను సీమ గవర్నమెంటువారు నియ
మించుటకును, వానికగు ఖర్చును కంపెనీవారే భరించునట్లును,
గూడా నార్తుప్రభువు షరతుల విధించెను. ఇదిగాక కంపెనీ
నిర్మాణమందు కూడ కొన్ని మార్పులను నార్తుప్రభువు సూచిం
చెను. డైరెక్టర్ల నెన్నుకొను అధికారము అందరి భాగస్వా
ములకుగాక, వేయిపానుల షేర్లను గత పన్నెండు మాస
ములనుండి గలిగియున్న భాగస్వాములకు మాత్రమే యుండ
వలెనని నార్తుప్రభువు సూచించెను. భాగస్వాముల అధి
కారమును ఒక్కొక్కటిగా నిట్లు తుడిచివేసి అధికారము సం
తను ఒక్క కార్యానిర్వహక సభయందు కేంద్రీకరించు యీ
పద్ధతి లండను నగరమందు భాగస్వాములలో గగ్గోలు పుట్టిం
చెను. కంపెనీ భాగస్వాముల హక్కులకు భంగము కలిగె
ననియు, పార్లమెంటు సభవారీ విషయమై తమ ఇబ్బందులను
వినవలసినదనియు భాగస్వాములు పార్లమెంటువారిని ప్రార్థిం
చిరి. దానికి పార్లమెంటు సభవారు అనుమతించిరి. ప్రతి
పక్షమందున్న 28 మంది కామచ్యుసభా సభ్యులును అంతే
మంది ప్రభుసభా సభ్యులును ఈ బిల్లుయొక్క ప్రధానసూత్ర
ములలో భిన్నాభిప్రాయులైరి. కాని వారి ప్రతిఘటన
తుదకు పనికిరాకపోయెను. కలకత్తాయందు సర్వాధికార
ముతో ఒక గవర్నరుజనరలు నియమింపబడెను. ఆయనకు

తొడుగా మరి నలుగురు సలహాచెప్పు సభ్యులును నియమింపబడిరి. వీరి అయిదుగురిపేర్లు చట్టమం దుదాహరింపబడెను. వీరు అయిదేండ్లవరకు సదరు ఉద్యోగములందుండునట్లు విధింపబడెను. అట్లే కలకత్తా యందొక హైకోర్టు స్థాపింపబడెను. దేశమందున్న అన్ని కోర్టులపై (దేశీయ న్యాయస్థానములపై కూడ) ఈ హైకోర్టుకు అధికారము ఇవ్వబడెను. భారత వర్షమునకు సర్వం సహాధికారిగ వారన్వేష్టింగు నియమింపబడెను. ఈతనికి సహాయులుగ నుండుటకు జనరలు క్లావరింగు, ఫిలిపుప్రాన్సిసు, కల్నల్ మాన్సను, బార్వెలు, అను నలుగురు సభ్యుల పేర్లు చట్టమునం దుదాహరింపబడెను.

ఇదియే ఇండియాకు మొట్టమొదటి సార్వభౌమ శాసనము. దీనితో కొన్నాళ్లు పని జరిగినతరువాత దీనిలోని నియమములు క్లాజులు చాలవరకు బుట్టదాఖలు గావించబడెను. కాని, అందులో ఒక్క క్లాజు మాత్రము ఆధునిక సాంఘిక చారిత్రమందు మరువదగనిదిగా నిలచియున్నది. ఇంగ్లీషురాజులందరి కాలములలో నిర్మింపబడిన చట్టములన్నియు కలిపినను దానివలన గలుగు ఫలితముకంటె ఈ యొక్క నియమము (క్లాజు) నందు యెక్కువ ఫలితాంశ మిమిడియున్నది. కుంపిణీవారు దివాలా స్థితిలోనికివచ్చి సొమ్మునకు కటకట గలిగినప్పుడు వారు సీమ ప్రభుత్వమును ప్రార్థించి, తమ యోడలలో దిగుమతియగు తేయాకుమీద పన్నులేకుండ జేసికొనిరి. అమెరికా మున్నగు వలస రాజ్యములవారు తమ దేశములలోనికి తమ మాతృదేశమేయగు యింగ్లండునుండి కూడ దిగుమతియగు తేయాకుపై పాను ౧ కి మూడు పెన్నీల

చొప్పున రేవుకేవును విధించుచుండిరి. ఇప్పుడీ చట్టమువలన యీ పన్ను తొలగింపబడెను. కుంపిణీవారి పడవలలో తీసికొని రాబడిన తేయాకు అంతటిపైనను బ్రిటిష్ సామ్రాజ్యమునకు చెందిన యేదేశమందుగాని యెట్టి కేవునుగాని విధింపరాదని పార్లమెంటువారు ఒకే శాసనమును ఒక్కొక్కటిగా వింప సాహసించిరి. వలస దేశములపై పన్నుల విధించు అధికారము మాతృదేశమగు యింగ్లండుకు లేదని లోగడ 'స్టాంపు ఆక్టు' విషయమై అమెరికావారు తీవ్రముగ నెదిరించి యుండిరి. ఈ సందర్భములో తేయాకుపై వలసలవారు విధించుచుండిన రేవుకేవును గనుక యింగ్లండు పార్లమెంటువారు తీసివేసినచో, దానికి వలసలవా రేమియు అభ్యంతరము చెప్పజాలరనియు, తద్వారా తమపై పన్నుల విధించు అధికారము పార్లమెంటుకు గలదని వలసలవారు పరోక్షముగ ఒప్పుకొన్నట్లే యగుననియు మంత్రులు సీమరాజగు మూడవ బార్జికి తెలివితక్కువ సలహాచెప్పిరి. ఈ పిచ్చి సలహాను బార్జిరాజునమ్మి యీ చట్టమును పార్లమెంటులో ప్రవేశ పెట్టించెను. అమెరికాలోనున్న పెన్నిల్వేనియా, న్యూయింగ్లండు మున్నగు వలసలవారు యిట్టి టోపీలో పడువారు కారుసుమాయని అనేకమంది సభ్యులు యీ చట్టమును చర్చించు సమయములో పార్లమెంటు సభలో మంత్రులను హెచ్చరించి చెప్పిరి. కాని, మంత్రు లామాటలను పాటించలేదు. తుదకు నిజముగ ఆ సభ్యులు చెప్పినంతపనియు జరిగెను. పన్నులను తీసివేయుటకు ఒప్పుకొన్నచో విధించుటకుకూడ ఒప్పుకొన్నట్లే యనుమాట వాస్తవమే కాని, వలస దేశములవారు యీ

రెంటికికూడ వప్పుకొనలేదు. తమపై పన్నులను తీసివేయటకుగాని, విధించుటకుగాని పార్లమెంటుకు హక్కులేదని వలసలవారు యెదిరించిరి. తా మీ విషయమై తీవ్రముగ నున్నామని తెలుపుట కోయన, ఒకరోజున కేవు నీయకుండ తమ “బోస్ట్” కేవులోనికి వచ్చిన తేయాకు డబ్బాల నన్నిటిని అమెరికావారు తీసి దూరముగ సముద్రములో పారవేసిరి. తదుపరి జరిగిన చరిత్ర యంతయు అందరికి విశదమే. (దీనిపై అమెరికాకును యింగ్లండునకును యుద్ధము జరిగెను. అందు యింగ్లండువారు ఓడిపోయిరి. అమెరికా యింగ్లండుతో సంబంధము వదలుకొని, స్వాతంత్ర్యమును ప్రకటించెను.)

ఈ లోపుగ అప్పటికి కుంపిణీ కొలువులోనున్న వారందరిలో ప్రవీణుడగు వార్న్ హేస్టింగ్సు ఇండియాకు గవర్నర్ జనరలుగ నియమింపబడెను. దీని కెవరును పార్లమెంటులో అంతగ ఆక్షేపించలేదు. అంతకుపూర్వమితడు రెండేండ్ల నుండియు కలకత్తా కౌన్సిలుకు అధ్యక్షుడుగ నుండి, కుంపిణీపై రెక్టర్ల మెప్పును పొందియుండెను. కాని యీ రెండేండ్లలో ఆత డొనర్చిన కార్యములలో పెక్కింటిని పార్లమెంటు సభ్యులు తీవ్రముగ నధిక్షేపించియుండిరి. అయినను, అందలి సంగతి సందర్భములను లోతుగదిగి ఆలోచించిన వారెవరును అప్పుడు లేకపోయిరి. అందుచే ఇండియా గవర్నర్ జనరల్ పదవికి యీతనిపేరును సూచించినప్పుడు పార్లమెంటులో అంతగ దీనికి ఆక్షేపించిన వారెవరును కనిపించలేదు. అప్పుడీతని పేరే యేలపైకిరావలెను? ఇంతటి గొప్ప పదవికి నియమింపబడుటకు నిజముగ యీతడేమి ఘనకార్యము లొనర్చినాడు?

ఈతడెట్టివాడు? ఈతని గుణగతములేమి? ఈతనిని నమ్మి ఇంతటి మహాగొప్ప బాధ్యతను ఈతని చేతిలో పెట్టుటకు సీమ మంతు) లెట్లు సాహసించిరి? భారతదేశములో కుంపిణీ యధి కారులు సైనికవ్యవహారముల జోలికిపోక, కేవలము వర్తక వ్యాపారములనే చూచుకొనుచుండ వలసినదని మొట్టమొదట సీమలోని కుంపిణీ డై రెక్టర్లు వారన్ హేస్టింగ్సుతో చెప్పిరి. కాని, యీమాటల నాతడు పేరునకైనను పాటింపలేదు.

కేవలము మడిగట్టుకొని, వర్తకవ్యాపారములనే చూచుకొను చుండినయెడల తనకు కీర్తిగాని, ధనముగాని యెట్లు లభించును? అప్పుడు యిండియాకు వచ్చిన ప్రతి యింగ్లీషువాడు తాను కైవంతవాడు గావలెనని చూచుచుండెను. అందుచే కైపు నేర్చిన నీచకార్యము లన్నియు పాషభీతిలేని ప్రతి యింగ్లీషు వానికి అబ్బెను. ఈరీతిగ నాటికి నేటికినికూడ కైపుయొక్క దృష్టాంతము యిండియాకు వచ్చిన ప్రతి యింగ్లీషువాడిని చెరుపుచుండెను. సీమలో వ్యవహారములు చాల చిక్కులుగ నుండెను. ఈ సందుచూచుకొని ఒకమూల యిక్కడ వారన్ హేస్టింగ్సును, అక్కడ సీమ మంతు)లును అదుపుఆజ్ఞలులేక యధేచ్ఛముగ విహరింపజొచ్చిరి.

ఇండియా వ్యవహారములకొరకై సీమలో నొక రహస్య సంఘ మేర్పరుపబడెను. వారన్ హేస్టింగ్సు యిక్కడ యిండి యాలోని స్థితిగతులనుగూర్చి యీ రహస్య సంఘమున కీవిధ ముగ వ్రాసెను. “కుంపిణీవారి వ్యవహారము లిక్కడ చాల సందిగ్ధముగా వున్నవి. యివి యీస్థితిలో చాలకాల ముండ

జాలవు; మరియు కేవల న్యాయమార్గమున వీనిని నడిపించుటకును వీలులేదు. ఇక్కడ మేము సర్వస్వతంత్రాధికారులమై యైన నుండవలెను; లేదా, వైయధికారులకు లోబడియైన నుండవలెను. వీనిలో రెండవమార్గము బాత్తుగ సాగునది కాదని నానిశ్చితాభిప్రాయము.” వారన్ హేస్టింగ్సు చెప్పిన యీ మాటలకు రహస్య సంఘమువారు “పూర్తిగ ఆమోదించిరి.” ఇండియాలో చిల్లర ఉద్యోగస్థులు అదివరకు చేయుచుండిన అక్రమముల నన్నిటిని వారన్ హేస్టింగ్సు అతి సమర్థతతో నణచివేసెను. అనేక విధములుగ కంపెనీకి ఖర్చులను తగ్గించెను. ఈ కారణములచే నీతనిని తీసివేయుటకు కుంపిణీ వారికి యిష్టము లేకపోయెను. “మనల నాశ్రయించుకొని తిరుగువారింక మరి నలుగు రెక్కునకానీయని యెల్లప్పుడు కోరుకొనుచుండు సీమ మంత్రిలుకూడ “ఉండనీ యీతనిని తీసివేయనేల ” యని యుపేక్షాభావముతో నూరకుండిరి. అంతియేగాక, 1773 సంవత్సరమందు నిర్మించిన “రెగ్యులేషన్ ఆక్టు ” లో యీతనికి యిండియాపై సర్వసహాధికారమునుకూడ కట్టబెట్టిరి. యీరీతిగ అద్వితీయమగు సామర్థ్యమును, ధైర్యస్థైర్యములను గలిగి, పాపభీతి యనునది కించిత్తైనను లేని యీ మనుష్యుడు భారతవర్షమున రాజప్రతినిధి యుద్యోగమును వహించిన వారిలో నెల్ల మొట్టమొదటివా డయ్యెను.

హేస్టింగ్సు వంశము ప్రాచీనకాలమందు మంచి పేరు ప్రతిష్ఠలతో బ్రతికిన వంశమే. కాని యీ శతాబ్దారంభమందు వారి సంసారము చితికిపోయెను. పితౌర్జితములో ఆత

నికి “వార్సెస్టరు” జిల్లాలో కొంచెము భూమి ఇల్లు మాత్రము మిగిలెను. ఈతని తాత చాలకాలము ఫాదిరీగుడిలో పూజారిగా జీవనము చేయుచుండెను. ఈ ముసలివాడే ఈతని బాల్యమునుండియు పెంచుచుండెను. ఈతని తండ్రి 15 వ యేట పెండ్లి చేసికొని హేస్టింగ్సు పుట్టగానే దేశాంతరగతుడయ్యెను. తల్లియు చనిపోయెను. అందుచే ఈతడు పసితనమునుండియు నిర్భాగ్యుడుగానే యుండెను. ఈతని తండ్రి తదుపరి అనేక సంవత్సరములు బ్రతికియున్నను ఆతనినిగూర్చి హేస్టింగ్సు యెన్నడును ప్రసంగించినట్లు తెలియదు. పాపము, ముసలివాడు తాతగారే పసితనము నుండియు వీనిని ప్రేమతో పెంచెను.

తాత ఈతనిని బడిలోవేసెను. ప్రతిదినము బడి వదలి పెట్టగానే తమ పూర్వులు సంపాదించిన యెట్టేటు తోటలలో తిరుగుచు, అచ్చటి బీళ్ల మధ్యనుండి జలజల ప్రవహించు సెలయేటి యొడ్డున పరుండి, ఆ చుట్టు పట్టుల నెల్ల అతిమనోహరముగా నున్న ఈ రమ్య ప్రదేశమునుండి తమ తాత తండ్రి లెట్లు పారద్రోలబడినదియు తలంచుకొని మనస్సులో విచారపడుచు పితృార్జితమగు ఈ రమ్యవనములనన్నిటిని తా నెప్పుడైన తిరిగి కొనివేయగలనా యని తలపోయుచుండెను. శీతకాలపు రాత్రిలందు చలిమంటలచుట్టు కూర్చున్నప్పుడు తాతగారు ఈతని వంశీకుల పూర్వ చారిత్రమును ఉబుసు పోకకు కబుర్లు చెప్పుచుండెడివాడు. ఆమాటల నన్నిటిని ఈతడు వినుచు లోలోన విమర్శించుకొనుచు తన మనసునందు అత్యద్భుతమగు కల్పనలను గావించుకొనుచుండెను. ఈరీతిగ పసితనమునుండియు తన మనస్సునందు ప్రవర్థమానమగుచు వచ్చిన ఈ యూహలే

నిమ్నోన్నతములగు యాతని భావిజీవితము నంతను నధిష్టించి నడుపుచుండెను. ఈ యూహలే యీతని కాంక్షను రేపుచుండెను; ధనాశను పెంపొందించుచుండెను. ఆతని భయంకరమగు ఆవేశమును సారధినలె నడుపుచుండెను. నిరుత్సాహ సమయములందు ఇవియే ఆతనికి ఓర్పును, తెగువను, కల్పించి యెట్టి దురంతకృత్యముల కైనను పురికొల్పుచుండెను. బోట్ల గుమాస్తాగాయున్న ఈతని పినతండ్రి ఇతనిని “న్యూయింగ్తు” లో పాఠశాలకు పంపెను. కాని, వాని కక్కడ ఒక్క అక్షరమైనను అంటలేదు. అక్కడ తిండిలేక మాడ వలసికూడ వచ్చెను. ఇందువల్ల నే తన శరీరమున కా దౌర్బల్యమును, గిడసబారుటయు గలిగెనని ఆతడు తరువాత చెప్పుచుండెడివాడు. అంతట ఈ స్కూలునుండి “వెస్టు మినిస్టరు” స్కూలుకు వెళ్లెను. అక్కడ కొంచెము తెలివి గల వాడని పేరుపొందెను. ఉపాధ్యాయులును తోడిఆట గాండ్రిను ఈతనియందు చాల మంచి అభిప్రాయమును గలిగియుండిరి. ఈ పాఠశాలయందే భావికాలమందు ప్రఖ్యాతి గాంచిన “షెల్ఫోర్డును” ప్రభువు మున్నగువారితో ఈతనికి పరిచయము గలిగెను. యిచ్చటనే “ఇంపే” యను వానితో ఈతనికి స్నేహము ప్రారంభమయ్యెను. తదుపరి వీరి యిరువురి జీవిత లతలును అత్యంత గాఢముగ నల్లుకొని తుదకు అదియే హేస్టింగ్సు మెడకు యురిత్రాడయ్యెను. ఆతని పినతండ్రి చనిపోయిన తరువాత ఈతనికి సైన్యమందు కుంపిణీవారి కొలువులో ఇండియాలో నొక ఉద్యోగ మిప్పింతునని ఈస్టిండియా కంపెనీ డైరెక్టరుగానున్న ఒక పెద్దమనిషి

వాగ్దానమిచ్చెను. కాని, ఆస్కాలు హెడ్వాస్తరు దీని కొప్పు కొనలేదు. “వల్లకాను. ఇండియా చాలాదూరము. హేస్టింగ్సు గ్రీకుభాషలో చాల తెలివిగలవాడు. ఇక్కడ నున్నయెడల విశ్వవిద్యాలయంలో బాగా పైకిరాగలడు. ఇక్కడ చదివించుటకు డబ్బులేక పోవడమే కారణమైనయెడల రెండేండ్లపాటు ఆ కర్వులు నేనైనా పెట్టుకుంటానుగాని, ఇంత తెలివిగల కుట్టవానిని సముద్రాలమీద యావజ్జీవము దేశాంత రాలకు పంపడానికి నేనొప్పుకోను.” అని హెడ్ మాస్టరు అనెను. ఈ కుట్టవానిపై ముసలివాడగు హెడ్వాస్తరుకు ఇంత అభిమానము, డబ్బుఖర్చుపెట్టే తెగువ కలుగుటకు ఆ కుట్ట వానియందు ఒక్క గ్రీకు భాషయం దభిరుచియే గాక ఇంకను గొప్ప విశేషమేదో యొకటి యుండి తీరవలయును.

కాని ఈతని పినతండ్రికి మాత్రము గ్రీకుభాషయం దంత అభిరుచిలేదు. అందుచే ఈ కుట్టవానికి కలకత్తాలో గుమాస్తాపనియే ఖాయమయ్యెను. ఈ గుమాస్తాపనిలో నున్న కాలములో తనస్థితిగతు లెట్లుండినదియు హేస్టింగ్సు ఒకచిన్న చరిత్రగ వ్రాసిపెట్టుకొని యున్నాడు. అప్పుడు తన పైన యెనమండుగురు పెద్ద గుమాస్తా లుండెడివారట— వారందరు తన వలెనే సీమనుండి యిక్కడికి వచ్చిన మధ్యరకపు కుటుంబీకులట. తమపరి జీవిత మందు తానింత గొప్పవాడు కానున్నాడను సూచన లా కాలమందేమియు గాన్నింపలేదట. కాని ఆ చిరకాలములోనే మహాశ్చర్యముగ యీతనికి మంచి రోజులు రానుండెను. నానాటికి యీతనికి ఉచ్చదశ యెత్తు కొనెను. భాగ్యపంతులగు పెద్ద కుటుంబీకుల కుండదగిన లక్షణ

ములన్నియు క్రమముగ యీతనికేర్పడెను. ఈస్టు యిండియా కంపెనీలో షేర్లు డబ్బుపెట్టి యెవరైనను కొనుక్కొనవచ్చును. వీరే కంపెనీకి డైరెక్టర్ల నెన్నుకొనువారు, యిక కావలసిన దేమి? అందుచే యెవరికి బట్టిన వారికి కంపెనీలో పలుకుబడి యేర్పడెను. తద్వారా కంపెనీయందు ఉద్యోగములు సంపాదించుటకూడ ప్రతివారికి తేలికయయ్యెను.

తన వెనుకటి బ్రతుకునుగూర్చి హేస్తింగ్సు యెన్నడు చెప్పుకొనెడివాడుగాడు. ఎవరడిగినను చెప్పెడివాడుగాడు. బహుశః ఆరోజులు నిష్కళంకమైనవి గావచ్చును. కాని, తరువాత యీతడు వెలిగించిన వెలుగురోజుల కాంతిలోనుండి వానిని చూడదలచినయెడల మనకండ్లు చిరుతలువారి అవి అస్పష్టముగను, మబ్బుమబ్బుగను గాన్పించును. స్వయం కృషివలన పైకివచ్చిన యీ మనిషి తన వెనుకటి బ్రతుకును దాచిపెట్టజూడనేల? నిజముగ, ఆతనికిది యంతమాత్రము తగని పని. ఆతనివిషయములో యంతకంటె హీనమైన—నీచమైన—సంగతి యింకొకటి యుండబోదు. ఆతని జీవితమంతటిపై నను యంతకంటె విషాదకరమగు విషయమింకొకటి యుండబోదు. ఆ గుమాస్తాయుద్యోగమం దున్నప్పుడు ఆతనియందు ధైర్యముకుగాని, పట్టుదలకుగాని కొదువ లేకుండెను.

*“ఫ్యాక్టరీ” లో ఆతడు రోజంతయు కష్టపడి పని చేసెడివాడు.

* బంగాళాయందున్న యింగ్లీషువారందరు కాపురమున్న ప్రదేశమునే ఆ రోజులలో “ఫ్యాక్టరీ” యని పిలిచెడివారు. కంపెనీవారి యెగుమతి దిగుమతి వ్యాపారమునకు కావలసిన కొట్లన్నియు అక్కడనే కట్టబడెను.

కలకత్తా చీకటికొట్టు విపత్తునకు ప్రతీకారమొనర్చుటకై 1756 సం॥ లో క్లైవు మదరాసునుండి కలకత్తాకు వచ్చినప్పుడు ఆతడు అక్కడనున్న యింగ్లీషు వారందరికి తమ్ము నీ విపదంబుధినుండి లేవనెత్తి రక్షించుటకై ఆకాశము నుండి దిగి వచ్చిన దేవతగ గన్నట్టెను. క్లైవుయొక్క కార్యోత్సాహమును మహోద్వేగ లక్షణములను అప్పు డచ్చట గుమాస్తాగ నుండిన హేస్టింగ్సు తేరిపార జూచుచుండెను. ఆతని శక్తిసామర్థ్యములు, ఆత్మవిశ్వాసముతో కూడుకొనిన ఆతని సాహసము, హేస్టింగ్సును పరవశునిజేసెను. ఎవరే పనికి పనికివత్తురో కనిపెట్టగల సూక్ష్మబుద్ధి క్లైవు కుండెను. దిగులుపడిన మనస్సుతో, పాలిపోయిన మొగముతో కుబ్జాకారముతో చిన్న గుమాస్తా పనియందున్న యీ హేస్టింగ్సు గుర్రమెక్కి రణరంగముల నైనికనివహముల నడిపింప పనికి రాడుగాని, క్లిష్టమై మంత్రసాధ్యమగు ననేక గొప్ప రాచకార్యముల మేధాశక్తిచే చక్కపెట్టుట కీతడు పనికివచ్చునని క్లైవు కనిపెట్టెను. వెంటనే క్లైవు ఆతనిని మూర్ఖిదాబాదు నగరమందున్న నవాబు దర్బారులోనికి వేగువానిగబంపెను. నవాబు దర్బారులో జరుగు వ్యవహారములనన్నిటిని అప్రమత్తతతో కనిపెట్టుచు, అచటి మంత్రుల యొక్కయు తదితరుల యొక్కయు స్నేహమును విశ్వాసమును సంపాదించి, క్లైవు చెప్పమన్న మాటల నన్నిటిని వారి మనస్సుల కెక్కించుచు, సమస్త రహస్యములను యెప్పటికప్పుడు క్లైవుకు తు, చి, తప్పకుండ

తెలుపుచుండుటయే యీతనిపని. ఈ కాలములో యీతనికి నెలకు 40 రూపాయలజీతము. ఈతను ప్రతిరోజు చేయవలసిన పనియేమి? పార్థివములు చదువుట యట! యెవరికి? యెవరికో తెలియదు. మూర్ఖిదాబాదును దోచుకొన్నప్పుడు హేస్టింగ్సు వంతుకు యేమి “లాటు” దొరకెనో యిప్పుడెవరు చెప్పజాలరు. 1764 సం॥ లో హేస్టింగ్సు భార్యచనిపోయెను. యీ స్థితిలో ఆతడు సీమకు వెళ్లెను. అచ్చటికి పోయినకొద్ది దినములకు ఆతనికి గలిగిన చంటిపిల్లకూడ చనిపోయెను.

ఇండియానుండి తాను తెచ్చిన డబ్బును హేస్టింగ్సు ఒక వ్యాపారములో పెట్టెను. ఆ వ్యాపారములో దివాలా తీయుటచే ఆ సొమ్మంతయు దానిలోమునిగిపోయెను. ఆతడు లండనులోనుండిన ఆ రోజులలో యెట్లు జీవించుచుండెడివాడో యెవరికి తెలియదు. ఏవో గ్రంథములు వ్రాసియాతడు జీవింప దలచినట్లు కనుపించును. ఆకుంఫర్డు విశ్వ విద్యాలయమందు ప్రాగ్దేశభాషల శాఖనొక దానిని స్థాపింపవలెనని హేస్టింగ్సు సంకల్పించి దానికొరకు సుప్రసిద్ధ ఆంగ్లభాషాకోవిదుడగు “డాక్టరు జాన్సను” పండితుని యామోదమును పడయ చూచెను. జాన్సను పండితుడు అంతసులువుగ తృప్తినొందు వాడుగాడు. కాని, హేస్టింగ్సుయొక్క నమ్రతనుజూచి ఎట్లొ మోహితుడయ్యెను. పార్సీకవిత్వమునుగూర్చి హేస్టింగ్సు చెప్పుమాట లతనికి చక్కగా రుచించెను. కాని, హేస్టింగ్సుకు సహజపాండిత్యగరిమ గలదని కాగడాలుపెట్టి వెదకి చూచినను ఆ కాలపు వాఙ్మయమున నెచ్చటను కాన్పించదు. మరియు బర్మనకు ఈతనిపై కోపము పట్టరానిదై నపుడు-

యితనిపై యేదో బాణము వేయవలెనని తడుముకొనుచున్నపుడు “ హేస్టింగ్సుకు సరిగా నాలుగు ఇంగ్లీషుముక్కలైనను వ్రాయుట తెలియద”ని అన్నిటితోపాటు అదియొక గొప్ప నేరముగా బర్కు యీతనిని దెప్పిపొడుచుచుండెను. తనపై యెట్టి ఘోరమగు రాజకీయ నేరముల మోపినను హేస్టింగ్సు చలించువాడుగాడు. కాని లండనునగరమందు వెస్టుమినిస్టరు రాజభవనములో ఆంగ్లదేశమునందెల్ల పేరెన్నికగాంచిన పండిత ప్రకాండులయెదుట, ఉత్తమవంశసంజాతులగు ప్రభువులయెదుట, కులీనులయెదుట, లావణ్యవతులగు సుందరీమణులయెదుట, తనకు నాలుగు ఇంగ్లీషుముక్కలైనను రావని చేసిన అధిక్షేపణమాత్రము హేస్టింగ్సు మనస్సునకు గాఢముగ తగిలి ఆతనిని బాధింపజొచ్చెను.

1766 లో పార్లమెంటువారేర్పరచిన విచారణసంఘము నెదుట హేస్టింగ్సు సాక్ష్యమిచ్చెను. దానిలో తన అభిప్రాయములను స్పష్టముగను, గాఢముగను, వ్యక్తపరచెను. దానికి కమిటీవారు చాల మెచ్చుకొనిరి. అయినను, తనకు సరియగు యుద్యోగము ఇవ్వలేదనియు అందుచే తన కూరును పేరును లేక యేమూలనో పుస్తకములు వ్రాసికొనుచు కబురులతో కాలము గడపుకొనవలసి వచ్చినదనియు హేస్టింగ్సు చాల కాలము చికాకుపడుచుండెను. ఈలోగా కలకత్తాయందు క్లైవు తరువాతవచ్చినవారి దుర్బలపరిపాలనవలన కంపెనీవ్యవహారములు చాల చెడెను. చెన్నరాజధానియందుకూడ యదేగతిగా నుండెను. వానిని చక్కబెట్టుటకు ఎక్కువ జవసత్వములుగల

మనుష్యులు కావలసివచ్చెను. అందుచే సీమలోని కంపెనీ డైరెక్టర్లు హేస్టింగ్సునుపిలచి మద్రాసు కౌన్సిలు నందొక సభ్యుడుగానుండవలసినదని కోరిరి. హేస్టింగ్సు దానికి తత్క్షణమే అనుమానింపకుండ అంగీకరించెను. ఏ యుద్యోగమైన తనకు దొరకునాయని దేవులాడుచున్న రోజులలో అయాచితముగ యీ యుద్యోగము లభించెను. తానిదివరకు ఇండియాలో సంపాదించిన డబ్బంతయు ఖర్చయ్యెను. అందుచే ఈ క్రొత్త యుద్యోగమునకు గావలసిన వేషభాషలకొరకు ఈతడు చాల అప్పుచేయవలసివచ్చెను. మొదట తనచేతిలో చాల డబ్బున్నప్పుడు తన్నాశ్రయించుకొన్న బంధువులకు, వార్షికము లిచ్చుచుండెడివాడు. తాను కష్టదశలో నున్నపుడుగూడ యెట్లో కష్టపడి వానిని ముట్టచేప్పుచుండెను. ఇప్పుడు తిరిగి రెండవ సారి ఇండియాకు బయలుదేరుటకు ముందు ఆ వార్షికములు అవిచ్చిన్నముగా జరుగుట కేర్పాటులు చేసివచ్చెను. ఇది చాల మెచ్చుకొనవలసిన విషయము. ద్రవ్యము సంపాదించుట యందు మితిమీరిన యాశగలిగి దానిని అవలీలగ ఖర్చు పెట్టుచుండు రకములలోచేరిన మనిషి ఈ హేస్టింగ్సు. మనుష్యులను టోపీవేసియో, దారులుకొట్టియో ద్రవ్యమును సంపాదించుట కితనికెట్టి యాక్షేపణలేదు. అట్లే దానిని విచ్చలవిడిగా ఖర్చుపెట్టుటకును వెనుదీయదు. హేస్టింగ్సు ఇండియాకు ఎక్కివచ్చిన ఓడలో “ఇవ్వాఫ్” అను ఒక ఇంగ్లీషు వాడుకూడా తన భార్యను వెంటబెట్టుకొని వచ్చుచుండెను. చిత్తరువులు, బొమ్మలు, వ్రాసి ఇక్కడ పొట్టపోసికొను ఆశతో ఆతడు ఇండియాకు వచ్చుచుండెను. అతనిభార్య అందముగను

ఆకర్షవంతముగను నుండెను. తాను చిన్నప్పుడు సంగతి సందర్భములను పూర్తిగ విచారింపకుండ నిర్భాగ్యుడగు ఈ చిత్రకారుని యేల పెండ్లిచేసికొంటినాయని ఆమె లోలోన విచారపడుచుండెను. ఆమె రసికత్వమును తగురీతిని భర్త గ్రహింపలేకుండెను. కాని, హేస్త్రింగు మాత్రము గ్రహించెను. ఆ సంగతిని హేస్త్రింగు ఆమెకు మెల్లగా మృదువుగా నచ్చచెప్పెను. వెంటనే యామె తన యనురాగమును నిర్భాగ్యుడగు తన పిల్లలతండ్రి నుండి మహారాజకీయ వేత్త కాబోవుచున్న హేస్త్రింగుమీదికి బదలాయించెను. (మార్చెను) ఓడప్రయాణములో హేస్త్రింగు జబ్బుపడెను. అప్పుడు ఆమె ఈతనిని అతిజాగ్రత్తతో సంరక్షణచేసెను. ఆమె భర్త చూచుచు యూరకుండెను. మద్రాసు చేరిన పిమ్మట తమ వివాహమును రద్దుపరచుకొనినయెడల ఉభయులకు బాగుండునని హేస్త్రింగు ఆ దంపతులకు చెప్పెను. అంతవరకు తమ సంసారమును చెడగొట్టననిగూడా చెప్పెను. కాని, వివాహము రద్దయినపిమ్మట ఆమెను తాను వివాహమాడుదుననియు, అదివరకు పుట్టిన పిల్లలపోషణకు తగు యేర్పాటుచేసి వెనుకటి భర్తకు తగు మనువర్తి యిచ్చెదననియు హేస్త్రింగుచెప్పెను. ఈ షరతులకు వారుభయులు ఒప్పుకొనిరి. వివాహము సక్రమముగా కోర్టులో రద్దుపరుపబడెను. నిర్భాగ్యుడగు చిత్రకారునిభార్య హేస్త్రింగు భార్యయ్యెను. ఆ చిత్రకారుడును ఈ పెళ్ళాము పీడవదలించుకొని బైటపడి, ఆమెను అమ్ముకొన్న డబ్బుతో సీమ చేరి అక్కడ యేమయ్యనో యెవరికిని తెలియదు.

ఆ రోజులలో ఎవరికిదొరకినసొమ్ము వారు విచ్చల విడిగా దోచుకొనుటయను తెగులు బహుతీవ్రముగా నుండెను. ఎవరి అదుపుఆజ్ఞలు లేక బంగాళాదేశములో కంపెనీవారు ప్రజలనుండి లాగికొనిన నజరానాపద్ధతివచ్చి కంపెనీకొలుపులో నున్న ప్రతియుద్యోగస్థునికి పై నుండి క్రిందవరకు దురాశను తీవ్రముగా రేపెట్టెను. వర్తకపు అంగళ్లను వదలిపెట్టి అందరు ఏదోనెపముమీద దోపిడిలకు బయలుదేరిరి. ఈ దోపిడి మూకలు సాధారణముగ దుండగిండ్రగు దేశీయుల నాయకత్వముక్రిందనే బయల్పెడలినను ఇవి నిజముగ కంపెనీ ఘాత్తరీల యావరణలలోనే పన్నబడుచుండెను. వర్తకపు వృత్తిని వదలుకొని అందరు సైనికవృత్తికి పరుగెత్తుచుండిరి.

సైనికవృత్తి యనగా కొల్లగొట్టుకొనుటయేగదా ! ఆ రోజులలో ప్రతికంపెనీ నౌకరుకు ఒకటేపని, ఏదనగా దిక్కుమాలిన దేశీయులనుండి లక్షలకొలదిడబ్బు త్వరత్వరగా పిండుకొని ఇక్కడ వేడిచే శరీరము చెడిపోకమునుపే వెంటనే సీమకు పరుగెత్తి, అక్కడ ఏప్రభువు కూతురునో పెండ్లాడి, డబ్బుపెట్టి ఓట్లు కొనుక్కొని, పార్లమెంటులో దూరి, విందులలో త్రాగి తందనాలు ద్రొక్కుటయే. ఇక్కడకువచ్చిన ప్రతి కంపెనీ నౌకరుకు యిది ఒకటే పనియయ్యెను, “ అట్కిన్నను, ” “ బెస్సీల్లు ” అనువారు ఈ రకమువారే. వారి సంగతి ముందు చెప్పెదను. ఇట్టి మహదవకాశములను వినియోగించు కొనకుండ నుండుటకు హేస్తింగ్సు అంత గుడ్డివాడుకాడు. స్వలాభాభివృద్ధికై తన్ను ప్రేరేపించు అంతర్వాణిని వినకుండుటకు ఆతడంతటి చెవిటివాడునుగాడు. సీమలో తమ తాత తండ్రిలు

పోగొట్టుకొనిన పూర్వార్జితమగు గేహరామాదిక వైభవములను జ్ఞాపకము తెచ్చికొని, నెరజాణయు, అందకతైయు నగు తన కొత్త ముద్దలపెల్లాము యొక్క ముఖవిలాసము వీక్షించినపుడెల్ల తనకు భావికాలమందు రానున్న భాగ్యయశోలాభములగూర్చి యాతడు తన మనోవీధియందు పెక్కు సౌధముల నిర్మించుకొనుచుండెను. ఈ మనఃకృత సౌధముల నధిరోపించుటకై మార్గమధ్యమున ఈతడెట్టి కీకారణ్యములగాని, దొంగఊబులనుగాని, నవలీలగ తొక్కుకొని రాగలడో ఇప్పుడే రుజువు గాగలదు. అయినను ఆతడీలోపుగ ఒక తెలివిగల పనిమాత్రము చేసెను. తన యజమానులగు సీమ డైరెక్టర్లకు ముఖ్యముగా కావలసినది లాభములు. ఇవే కంపెనీ కిరీటములో పొదుగబడిన రత్నములుగదా ! ఈ సంగతిని ఆతడు బాగుగ గ్రహించి, మద్రాసునందు కంపెనీవారు పెట్టిన పెట్టుబడికి మాత్రమెట్టి భంగము కలుగనీయకుండ హేస్టింగ్సు వేయికండ్లతో కనిపెట్టియుండెను. ఇదే కంపెనీ వారికి కావలసినది. మద్రాసులోని తక్కిన కంపెనీనౌకర్లు అందరు తమ పెట్టెలనిండ సొమ్ము పోసికొని, తప్పతాగి కొంచెము భయము పుట్టిన దనగనే ఈ దోపిడిసొమ్మునంతను ఓడలలోవేసి సీమకు తోసివేయుటకు ఒకమూల సన్నాహములు చేయుచుండగా, ఇటు ఇంకొకమూల హేస్టింగ్సు కంపెనీవారి చిట్టాకవర్జాలను తిరగవేసి పరీక్షించి ఎక్కువసొమ్మును కాజేసిన దలారులకందరకు తోకలు తెగకోసి, దేశీయ వర్తకులతో వెనుకటి లాభసాటి వర్తకమును పునరుద్ధరింప కంకణము కట్టుకొనెను. ఇందు

కొరకై దేశీయవర్తకులకు సకాలమున సరకులను ద్రవ్యమును సరఫరాచేయుచుండెను. ఈమధ్య కంపెనీనౌకరాలు తమ సరకులకిచ్చుచుండిన ధరలకంటె ఎక్కువధరలను హేస్టింగ్సు దేశీయవర్తకులకిచ్చి వారినిరాబట్టుచుండెను. సీమలో కంపెనీ డైరెక్టర్లకు ఇందువలన అపరిమితానందమయ్యెను. “ఆహా! హేస్టింగ్సు ఎంతగట్టివాడు! ఇటువంటివాడు వేయికొకడైన దొరకడు! కంపెనీవారి అభివృద్ధి తనమనసులో నుంచుకొన్నాడు. ఇతనికి తప్పక ప్రమోషను ఇచ్చితీరవలసినదే” అనిరి. వెంటనే ప్రమోషను వచ్చివేసెను. మరుసంవత్సరమే కలకత్తాకొన్నిలులో రెండవసభ్యుడుగా నియమింపబడెను. పెసిడెంటుషదవి కాళీయైనవెంటనే అది ఈతనికిచ్చునట్లుకూడ యేర్పాటయ్యెను.

కైపుబంగాళాదేశములో దేశీయరాజ్యాధికారదుర్గము నకు గల హేమకవాటములను బ్రద్దలకొట్టి లోనిధనమునపహరించి తాళపుచెవిని తనవద్దనుంచుకొనెను. ఈయనయు తదుపరివచ్చినవారును, రాష్ట్రములో పన్నులువిధించుటకును, వసూలుచేయుటకును, ఖర్చుపెట్టుటకును, మితిలేనియధికారములుగల మంత్రులుగ తమంతటతామే నియమించుకొనిరి. కాని, దేశీయపరిపాలనము, నామమాత్రావశిష్టముగనిలచియుండెను. నవాబు తనకు కావలసినంతమంది యద్యోగులను, సిబ్బందిని, ఉంచుకొనుటకు కంపెనీవారు సమ్మతించిరి. నవాబు ఈరీతిగ తన దర్బారును పూర్వమువలెనే పైకి యెట్టి భర్తాకులోపములేకుండా నడుపుకొనుచుండెను. కోర్టులలో

న్యాయపరిపాలన ఇంకను నవాబుపేరిటనే జరుగుచుండెను. పన్నులుకూడ నవాబురాజధానియగు మూర్షాదాబాదులోని ఒకయున్నత దేశీయోద్యోగిద్వారానే కంపెనీకి ముట్టుచుండెను.

స్థానికపరిపాలనా పద్ధతులుగూడ క్లెవుచే నిరూపింప బడిన పద్ధతినే నిలిచియుండెను. ఢిల్లీ చక్రవర్తియొక్క యధికారము పైకిమాత్రము నిలిచియుండెను. అన్ని దస్తావేజులపైనను “ పాదుషా ” బిరుదావళులింకను ముద్రింపబడుచుండెను. సర్కారు నాణెములును ఆతనిపేరిటనే పోతపోయ బడుచుండెను. దిగుమతిపన్నుల వసూలుచేయుటకును దివాన్సారి అధికారముల నిర్వహించుటకును ఫరంగీలు కంట్రాక్టు చేసిరి. ప్రాత పద్ధతుల యాకారములను మాత్రము చెరుపక అట్లేముంచ వలసినదని సీమనుండి డైరెక్టర్లు ఖచితముగ నుత్తర్వుల నంపిరి. వీలననగా, స్థానికముగ అదివరకుండుచువచ్చిన నవాబుదర్జాను వేషభాషలను అట్లే నిలిపియుంచుట అవసరమని డైరెక్టర్లు తలచిరి. కాని, బొమ్మలను సింహాసనముపై కూర్చుండ బెట్టి వెచుకనుండి యాడించుటను ఈ బూటకనాటకము ఎన్ని నాల్గుసాగుచు ? దీని వలన అనేకచిక్కులు తటస్థించెను. దానికి యెన్ని మరమతులు చేసిపెట్టినను అది చిరకాలము నిలువజాల కుండెను. పరమ కిరాతబుద్ధితో నుత్పన్నమైన యధర్మ యుద్ధ మందు ఓడిపోయిన బలహీనునకు తగలిన గాయ మింకను మానక పూర్వమే జయించిన బలాఘ్నము నిర్దాక్షిణ్యముగా నతనిపై ఆత్రముతో విధించిన విధానమేగదా ఇది ! ఈ అతుకుల బొంత ఎంతకాలముండును ! డక్కానాయకుడగు మహమ్మదు

రజాఖాను అటు నవాబునకు మంత్రిగను ఇటు కంపెనీ దివానీకి పన్నులు వసూలుచేసిపెట్టువాడుగను ఉండెను. ఈ రెండు పనులను నిర్వహించుటయందు అతని నిజాయితీని గూర్చి అనుమానించుటకు వీలులేదు. కాని, తన క్రిందనున్న దేశీయోద్యోగులందరు నిన్నగాక మొన్నవచ్చిన ఫరంగీల యెడ అతాత్తుగా ప్రేమ ఒలుకునట్లు ఎట్లుచేయగలడు? నిజముగా, ఆతడట్లు చేయగలిగినచో ఆతడు మానవాతీతుడనియే చెప్పవచ్చును ఇతనికి, బంగాళమందు ఉపకోశాధ్యక్ష పదవి కంపెనీవారి ప్రాపకమువలన దొరకెను. దీనివలన, అతనికి సాలునకు లక్ష రూపాయల వేతనము ముట్టుచుండెను. నవాబు సిబ్బందికి జీతముల నిచ్చుట యాతని మొదటి విధియైయుండెను, “నజూముల్ దౌలా” నవాబుగానున్న రోజులలో ఈ సిబ్బంది ఖర్చుకు కంపెనీవారు సాలుకు 53 లక్షలు ఇచ్చుచుండేవారు. కాని ఆతని తమ్ముడు రాజ్యమునకు వచ్చిన పిమ్మట ఈ మొత్తమును 41 లక్షకు తగ్గించిరి.

తదుపరి “ముబారక్ ఉల్ దౌలా” నవాబుగా యేర్పాటు గాబడెను. ఈతడు మైనరుగా నుండెను. 1770 లో ఈతనితో చేసికొనిన సంధిప్రకారము ఇతనికి 32 లక్షలు మాత్రమే కంపెనీవారు ఇచ్చుచుండిరి. వెనుక 1768 లో నిర్ణయింపబడిన ప్రకారము నవాబుకు ఈయవలసిన సొమ్ము 41 లక్షకంటె ఎంతమాత్రము తగ్గింపరాదని సీమడైరెక్టరు కచ్చితముగ వ్రాసినసంగతి భాషకముంచు కొనవలెను. కాని ఇప్పుడు వారికి సొమ్ము ఎక్కువ అవసరమగుటచే వారు 1771 లో కలకత్తాయందు ఆక్టింగు గవర్నరు జనరలుగానున్న

“కార్తీయరు” కు ఈ విధముగా వ్రాసిరి. “బంగాళా నవాబుగిరికి మీర్జాఫరు వంశమువారే వారసులుగ నుండకూడదని మేమునము. అదిగాక బంగాళా ప్రజల కోర్కెలను పూర్వాచారములను అనుసరించియే మనముకూడ నడచుట రాజనీతియు, న్యాయముకూడనని మా తాత్పర్యము. కాని నవాబు ఇప్పుడు మైనరుగా నున్నాడు. అతనిచుట్టు తిండి పోతులు స్తోత్రపాఠకులు అనేకమంది చేరియున్నారు. వీరందరికి ఇంతసొమ్ము వృధాగా తగులబెట్టినేల! కావున, నవాబునకు మెజారిటీ వచ్చువరకు అతనికిచ్చు సొమ్ములో సగము కోసివేయవలయును.” అని డైరెక్టర్లు తీవ్రమగు యుత్తరవుల జారీచేసిరి. నవాబుకును కంపెనీకిని ఆదియందు జరిగిన యొడంబడిక అటు యొహోవా యెదుటను, ఇటు అల్లా యెదుటను, ఉభయులు ప్రమాణములుచేసి అందలి షరతులను తప్పకుండ ఆ చంద్రార్కము మన్నింతుమనిచెప్పి చేసికొనిన యొడంబడిక కాదా! భగవంతుని యెదుట జరిగిన అట్టి యొడంబడికలోని షరతులను మార్పుటకు కంపెనీవారికి యేమి అధికారము గలదు? ఎట్టి సాకుగలదు? ఏ మిషమీదగాని షరతుల మార్పుటకు అవకాశము మొదటి యొడంబడికయందెచ్చెటను కాగడాలువేసి వెదకినను కాన్పింపదే! ఈప్రశ్నకు సమాధాన మింతవరకు నూరేండ్ల ఈమధ్య చెప్పినవారెవరును కనుపించరు. సొమ్ము వృధాగా ఖర్చుగాకుండ పొదుపుచేసి నామని కుంపిణీవారు చెప్పిన మాటలలో చాల మోసమున్న మాట వాస్తవమే. కాని, యీ మోసములోకూడ చాల పొదుపు వున్నదని చెప్పవచ్చును. ఏలననగ:— డైరెక్టర్లు

యీ రీతిగ వ్రాసిరి. “నవాబునకిచ్చు భృతిని మనమిప్పుడు తాత్కాలికముగ మాత్రమే తగ్గించుచున్నాము. కావున, దేశముమీద వచ్చు నికరము రెవెన్యూలో నూటికి రెండున్నర చొప్పున మనమిదివరకు మన నౌకర్లకు ఇచ్చుచున్న కమిషను హెచ్చించ వలసినదని దీని యర్థముగాదు. కావున, మొత్తము వసూలగు రెవెన్యూలోనుండి పూర్వమువలెనే నవాబుకు ఇచ్చుచున్న హెచ్చుమొత్తమును మినహాయించగా తేలిన నికరము రెవెన్యూమీదనే రెండున్నర కమిషను ఈయవలెను. అదేరీతిగ నవాబు మంతులను తగ్గించినందువల్ల మిగులుసొమ్ము మీదగూడ మన నౌకర్లకు కమిషను ఈయరాదు.”

బలత్కారపు ఈ మినహాయింపులు రానురాను యెక్కువయ్యెను. రెవెన్యూవసూలునిమిత్తము పూర్వముం పబడిన దేశీయసైన్యములు ఇప్పుడు అవసరములేనికారణముచే క్రమముగా తగ్గింపబడుచువచ్చినందున అందులకై నవాబున కిచ్చుసొమ్మునుగూడ తగ్గించితిమను మిషను కంపెనీవారు యెప్పటికప్పుడు చెప్పుచుండిరి. మొట్టమొదట చక్రవర్తి ఫర్మానాయందు ఉదహరింపబడినరీతిగ దివానీయుద్యోగములో కేవలము పన్నులవసూలు పనియేతప్ప లేకనపనులజోలికి పోవద్దని సీమనుండి డైరెక్టర్లు యెన్నిపర్యాయములు వ్రాయుచు వచ్చినను, యిక్కడి కుంపిణీనౌకర్లు వానినన్నిటిని మూలపార వేసి, “దివానీ” యందుండిన సమస్త అధికారములను ఒక్కొక్కటిగతామే, కాజేయుచువచ్చిరి. అందుచే నవాబున కిచ్చు భృతిలో మినహాయింపులెక్కువ జేయుట కెక్కువ అవ కాశములేర్పడెను. నవాబురాజధానియగు మూర్షిదాబాదు

కోటలోని సైన్యములు నానాటికి తీసికట్టయిరాగా, యిక్కడ కలకత్తాలో కుంపిణీవారి కోటలోని సైన్యములు నానాటికి పెరుగుచువచ్చెను. ఆహా! యెట్టికాలపరివర్తనము! యెట్టి రాజ్యతంత్రము! ఆరోజులవి! 1772 సం॥లో “వరల్డ్ స్ట్రు” కంపెనీయధ్యక్షతనుండి విరమించెను: ఆతనిపిమ్మటవచ్చిన హేస్టింగ్స్ గుండెలుదీసినబంటు—నబాబునకీ సైన్యములే అక్కరలేదని అసలే తీసిపారవేయ సంకల్పించెను.

ఈతడు సీమలో బయలుదేరినప్పుడే యీసంగతిని కంపెనీడైరెక్టర్లతో చెప్పెను. నబాబునకును కంపెనీవారికిని వెనుక క్లెవుయేర్పాటుచేసిన ఒడంబడిక లికముందుసాగనేరవని హేస్టింగ్స్ డైరెక్టర్లతో నిర్మోగమోటముగ చెప్పివేసెను. పైకి మనకేమి అధికారములేదనిచెప్పుచు నవాబుపరిపాలనలో మనము జోక్యము కలిగించుకొననేల? నిజముగ, మనకధికారములేనిచో మనమాజోలికి పోవుటయే మానుకొనవలెను; లేదా అధికారమున్నదన్నచో దానిని పూర్తిగ బహిరంగముగ మనచేతులలోనికి తీసికొనవలెను. అంతియేగాని యీముసుగులో గుడ్డులాటయేల?—అని హేస్టింగ్స్ చెప్పెను. ఇది యొక యెత్తు—రాజ్యతంత్రపుటెత్తు, ఇదిగాక, దీనిలో రెండవ యెత్తుకూడకలదు. ఏమనగ:- మొట్టమొదటి దోపిడిరోజులలో కావలసినంతధనము ప్రతివానికి కొల్లగ దొరికెడిది. ఆప్రకారమే, యెల్లకాలముఅందరికి దొరుకునని ప్రతియింగ్లీషువాడు ఆశపడెను. కాని, దేనికైనను అంతు వుండునుగదా! కుబేరమందిరములతో సరియగు భారతీయులు

మందిరములలోని సొమ్మునకు కూడ అంతు వుండును గదా ! అదియెన్నాళ్లు దోచుకొనుటకు వచ్చును ? మొదటి దోపిడీలతోనే యవి పాడువడెను. అందుచే కైపు యిండియా నుండి వెడలిపోయిన తరువాత సీమకు యిరసాల గుసొమ్ము కూడ తగ్గిపోయెను. దీనినిబట్టి యిక్కడి సొమ్ము తయు తమకు పంపకుండ యిక్కడివారే కాజేయుచున్నారని సీమ డైరెక్టర్లు అనుమానపడిరి. వెంటనే “నవాబు వద్ద నున్న మంత్రిని తీసివేసి వానిస్థానే యింకొకని నియమించ వలెను. లేదా దివిన్యా వసూలు చేయుపనిని నీ చేతిలోనికే తీసికొనవలెను” అని సీమ డైరెక్టర్లు హేస్టింగ్సుకు వ్రాసిరి. ఈ రెంటిలో చివర పద్ధతినే యవలంబింపవలెనని హేస్టింగ్సు మనస్సులో సంకల్పించెను. కాని పైకి మాత్రమి సంగతి పొక్కకుండునట్లు చేయవలెనని నటించెను. కలకత్తాలో ఆ కాలములో “నందకుమారు”డను నొక భాగ్యవంతుడు కలడు; యీతడు అమితమగు కుట్ర బుద్ధిగలవాడు. హేస్టింగ్సు యీత నితో సంప్రతించెను. నవాబు వద్ద ప్రస్తుతము మంత్రిగ నున్న “మహమ్మదు రజాఖాను” ను తొలగించి ఆతనిస్థానే తనను నియమించునను నమ్మకమును యీ నందకుమారునకు కలుగునట్లుగ హేస్టింగ్సు నటించెను. ఈ ప్రకారము మహమ్మదు రజాఖానును తోసివేయుటకు యిరువురు చేరి కుట్ర పన్నిరి. సర్వము సిద్ధమైన పిమ్మట, హేస్టింగ్సు కొంతమంది శిపాయిలనుపంపి ఆకస్మికముగ మంత్రి రజాఖానుని మందిరమును చుట్టుముట్టి ఆతనిని వైదీగ పట్టుకొని కలకత్తా కోటకు తీసికొని రావలసినదని ఆజ్ఞాపించెను. ఈ

మంత్రికి మిత్రుడగు సితాబ్ రాయయను సతడు బీహారు రాష్ట్రమునకు నాయకుడుగ నుండెను. అతనినికూడ ఆసమయమందే అరెస్టుచేసి ఖైదులోవేసిరి. కొన్ని నెలలు గడచిన పిమ్మటగాని, యీ యిరువురను విచారణ నిమిత్తము బయటికి తీసికొని రాలేదు. (వీరే నేరములు చేసిరో యెవరికి తెలియదు.) వీరి నేరములను విచారించకుండ యేల యింతకాలము ఖైదులో నుంచిననుమాటకు హేస్టింగ్సు చెప్పిన సమాధానమేమి? ఈ మంత్రికి దేశములో చాల పలుకుబడిగలదట; అందుచే ప్రజలీతనిపై వ్యతిరేకముగ సాక్ష్యము చెప్పటకు భయపడుదురట. కావున దేశములో యీతని పలుకుబడి తగ్గి ప్రజలకు ధైర్యము వచ్చువరకు యీతనిని విచారణకు తేకుండ యింత కాలమిట్లు ఖైదులో పడవేసి యుంచుట అవసరమయ్యెనని హేస్టింగ్సు సమర్థించుకొన జూచెను. చివరకు యెట్లో విచారణ రోజువచ్చెను; రజాఖానునిపై నందకుమారుడు మోపిన నేరములలో ఒక్కటియు ఋజువు కాలేదు. అంతట యిరువురు ఖైదీలు సగౌరవముగ విడుదల చేయబడిరి. రజాఖానునకు జీవితాంతమువరకు చిన్నపించును నిచ్చిరి. ఈ మంత్రి యుద్యోగమునకు రాకపూర్వము యీ రజాఖాను డక్కాకు నాయకుడుగ నుండిన సంగతి పాఠకులకు జ్ఞాపకముండియే యుండవచ్చును. అది అతని ఖాయపు ఉద్యోగము. మధ్య యెన్ని అవాంతరములు వచ్చినను యీ ఖాయపు ఉద్యోగమునకు మాత్రము భంగమురాకుండ చేయుదునని వెనుక కైవు యీతనితో షరతుచేసెను. కాని, యిప్పుడీ షరతును మన్నించు వారేరి? అందుచే రజాఖానునకు ఉద్యోగ

ప్రాప్తి శూన్యమై తుదకు కంపెనీ వారి పింఛనే గతియై యె్యెను. ఇక సితాబ్ రాయి చిరకాలమునుండి యింగ్లీషు వారికి పరమమిత్రుడుగ నుండెను. వారి కాతడనేక యుపకారముల గావించియుండెను. వెనుక పాట్నాలో యింగ్లీషువారి ఛాక్టరీని నవాబు నై న్యములు ముట్టడించి నప్పుడా నై న్యముల నీతడు పారద్రోలి వారి ఛాక్టరీని రక్షించెను. అప్పుడు యింగ్లీషువారు చాలమంది యీతని ననేకవిధముల స్తుతించిరి. కాని, తానీ రీతిగ తన దేశమునకు, జాతికి మానహీనతను తెచ్చి పెట్టితి నను సంగతిని యీత డిప్పుడు గ్రహించినాడు— కాని, చేయి జారిపోయినతరువాత అతడిప్పు డేమిచేయగలడు ? “ నా జీవితములోని మంచిరోజులన్నియు యీ రీతిగ నా చేతులారా నా మాతృదేశమునకు భరింపరాని అవమానముల దెచ్చి పెట్టుటకై —హా!— వినియోగపడెనుగదా ! ఇంగ్లీషువారి యెడ నిజముగ నేనెంతటి భక్తివిశ్వాసములతోనున్నను వీరు నన్ను కించిత్తెనను నమ్మలేదుగదా ! నే నెంత నిజాయితీగ నున్నాను, వారు మాత్రము నా యెడ ద్రోహిబుద్ధిని మాన లేదుగదా ! “ యని సితాబురాయి వల వల వల పోసెను. ఇంగ్లీషు వారీతనికి విరివియగు పారితోషికములనిచ్చి స్తోత్ర పాఠముల గురిపించి యింటికి పంపివేసిరి. కాని,— యీతని యుత్సాహము కుంగిపోయెను, హృదయము భగ్నమైపోయెను; కొలదిమాసములకే మరణించెను.

నందకుమారుని కుమారుడగు గుడియాసును మూర్ఖిదాబాదులో ఖజానాదారునిగ నియమించిరి. మైసూరునవాబునకు గాడ్డాయనుగ ఆతనితల్లిని నియమింపక, వెనుకటి నవాబు

యొక్క యుంపుడుకత్తె నోదానిని గార్డియనుగ నియమించిరి. అప్పటి పరిస్థితులనుబట్టి యీ యుద్ధోగనియామకము లప్పటి వారికి అవమానకరములుగ గన్పట్టలేదు. బుద్ధిపూర్వకముగ ప్రజలను పీడించుతలంపుతో కుంపిణీవారిట్లు చేసిరని తరువాత వారు నిందించిరి; ఇదిన్యాయమే. ఏలననగా, అట్లుకానిచో, యంతకింటి యెక్కువ క్రూరమగు నుద్దేశముతోనే కుంపిణీ వారిట్లుచేసిరని చెప్పవలసివచ్చును. ఎట్లనగ, నబాబుయొక్క హతశేషమగు ఆకొంచెము గౌరవమును గూడ తనస్వజాతి వారగు మహమ్మదీయప్రజల యెదుటనే పూర్తిగ తీసిపారవేసి, ఆతనిని బుద్ధిపూర్వకముగ అవమానము పాల్జేయుటకే కుంపిణీ వారీ యుంపుడుకత్తెను తీసికొనివచ్చి మైనరునబాబుపై గార్డియనుగ పెట్టిరని చెప్పవలసివచ్చును.

1772 సం॥ లలో హేస్టింగ్సు సీమలోని రహస్య సంఘమున కీరీతిగ వ్రాసెను. “నందకుమారుడు” సమర్థుడు. రజాఖానుని యెడ ఆతనికి గాఢమగు ద్వేషము గలదు. అందుచే యీ నందకుమారుని ద్వారా రజాఖానుని రహస్యములను గనిపెట్టి దేశమందాతనికి గల పలుకుబడిని రూపుమాపి, రాజ్యపాలన యందాతడు వహించిన యధికారము నూడబెరికి తత్స్థానమందు నా యధికారమును ప్రతిష్ఠించుటకు నేను పూనుకొన్నాను.” ఏరుదాటగనే, తెప్ప తగులవేయబడెను. నందకుమారుడును హేస్టింగ్సును చిరకాలము మూర్ఖిదాబాదు నగరమున నబాబు దర్బారులో పరస్పర ప్రతికర్షులగు కుట్ర దారులుగ నుండిరి. ఒకరి యెడ ఒకరికి అపనమ్మకము మిక్కుటముగ నుండెను. తుదకు హేస్టింగ్సు తనకు టాపీ పెట్టినా

డని యీ బ్రాహ్మణుడు లోలోన కోధముతో రగుల్కొనుచుండెను. పై కేమియు చెప్పుటకు వీలులేకపోయినను, లోపల మాత్రము ఆ కోధమునకు అంతులేకుండెను. వెనుక కైపు

కూడ తన్నిట్లే మోసపుచ్చి, తనకు మంత్రి పని యివ్వకుండ, తనకు విరోధియగు రజాఖానున కిచ్చినందులకే పాపమీ బ్రాహ్మణుడు లోలోన కుల్లుచుండగ, యిప్పుడు హేస్తింగునచ్చి మరియొక టోపీపెట్టెను. రజాఖానుని యెట్లైన మంత్రి

పదవినుండి బోరగిల దోయవలయునని నందకుమారుడు హేస్తింగుతో షరీకయి కుట్రపన్నెను. రజాఖానుని తొలగించినయెడల, తనకాపని దొరుకునను నమ్మక మాతనికి కలుగునట్లుగ హేస్తింగు నటించెను. కాని, అనుకొన్న ప్రకారము రజాఖానుని త్రొసివేయగనే, కుంపిణీవారు మంత్రి యుద్యోగమునే తీసిపారవేసిరి. నందకుమారుడు తెల్లబోయెను. ఇదివరకు మంత్రికిచ్చుచుండిన జీతబత్తెములన్నియు కుంపిణీవారి ఖజానాలోనికే వచ్చి పడుచుండెను. తక్కువ జీతముతో యధికారశూన్యమగు వట్టి యుద్యోగ మొకటి “ఖజానాదారుడ” ను పేరుపెట్టి యీతని కండ్లనీళ్లు తుడుచుటకై యితనికుమారున కిచ్చిరి. కాని నందకుమారుని మనస్సునకది తృప్తిగలిగించునా? ఇట్టి నమ్మక ద్రోహమునకై కసిదీర్చుకొననిదే తాను నిద్రపోనని నందకుమారుడు శపథము పూని, తగుయదనుకై వేచియుండెను.

1773 సం॥ లో పార్లమెంటువారు నిర్మించిన “రెగ్యులేటింగు ఆక్టు” ననుసరించి కలకత్తాలో “రివిన్యూబోర్డు” ఒకటి

యేర్పడెను. ఈబోర్డుకులోబడి ప్రతిరాష్ట్రములోను యిన్ సైక్లర్ల నియమింపబడిరి. ఈ రివిన్యూబోర్డు యేర్పాటువలన దివానీ పరిపాలన యావత్తు దేశీయపాలకుల చేతులలోనుండి తొలగి పూర్తిగ కుంపిణీవారి వశమయ్యెను. ఈ రివిన్యూబోర్డుతో పాటు అప్పుడే “ సర్దర్ అదాలత్ ” “ నిజాముత్ అదాలత్ ” అను రెండుకోర్టులు—ఒకటి క్రిమినల్ కేసులకు, యింకొకటి సివిల్ కేసులకు—ఏర్పాటుగాబడెను. బంగాళాదేశములో నిది వరకు స్థానికముగ నుండుచువచ్చిన న్యాయస్థానములప్పటికి జీర్ణ దశకు వచ్చియుండెననియు, న్యాయము క్రియవిక్రియములకు లోనయ్యెననియు కొందరు చెప్పుచున్నారు. కొత్తగ అధికారమును కివ్వించుచువచ్చిన విదేశస్థులతాలూకు మనుష్యులకును దేశీయులకును వివాదములు వచ్చినప్పుడు, దిక్కులేని దేశీయులు ఆత్మరక్షణార్థమై యిట్టి యవినీతిమార్గముల నవలంబించి యుందురనుటలో ఆశ్చర్యములేదు. దేశీయుల యండిట్టి లోపములు అచ్చటచ్చట కొన్ని కనిపించగనే ధర్మ బాహ్యులును నహంకార పూరితులును నగు విదేశీయోద్యోగులు తమ ప్రాపకమును అధికారమును విస్తరింప జేసికొనవలెనను కాంక్షతో కూర్చున్న తమ సీమ యజమానులకు యీ సంగతుల నన్నిటిని గోరంతలు కొండంతలు చేసి దేశీయ పరిపాలన మంతయు వట్టి పనికిమాలినదని—మెహార్బానీకి చెప్పియుందురు. అయితే, యిక్కడ యిండియా ప్రజలలో ఒకరి యెడ ఒకరు అనుశ్రితముగ పాటించుకొనుచు వచ్చుచుండిన ధర్మ రహస్యములన్నియు యిప్పుడు సీమ నుండి దిగుమతి యగు యీ గుంట యుద్యోగస్తుల కెట్లు తెలియగలవు ?

176

భ ర త ఖ ం డ ము న

ఆంధ్ర రాజ్య స్థాపన

ఎనిమిదవ అధ్యాయము.

పంచాయితీ; అదాలత్: 1772



“ న్యాయస్థానమునందు విచారణ జరుపుటకు యేనాటికైనను మన కన్న (యూరోపియనుల కన్న) దేశీయులే యెక్కువ తగినవారు. కొంచెము అనుభవము గలిగిన పిమ్మట యే మాత్రము తెలివిగల దేశీయుడైనను సాక్షులను మనకంటె యెక్కువ తెలివితేటలుగ పరీక్షింపగలడు. యెంతటి చిక్కు వ్యవహారమునైనను శాంతముతో పట్టుదలతో పరిశీలించి, మిక్కిలి సమర్థతతో దాని సారాంశమును లాగగలడు. ఈ విషయములందు దేశీయుల ముందర యే యూరోపియనుడు కూడ పనికిరాడని చెప్పవచ్చును. గ్రామపంచాయితీలోని మునసబు గ్రామస్థులతో కలిసిమెలసి తిరుగుచుండును. వారి గుట్టుమట్టులన్నియు అతనికి తెలియును. కావున పార్టీలు ఆతనిని మోసగింపజాలరు. కాని కేసు గ్రామమును విడిచి జిల్లాజడ్జి వద్దకు రాగనే బోలెడు సామ్య ఖర్చు అగును. ఇక ఆలస్యము మాట వేరుగ చెప్పనే అక్కరలేదు. ఇది యిట్లుండగ, గ్రామము విడచునప్పటికి కేసు స్వరూపమే మారిపోవును. తుట్రులు, యెదురెత్తులు బయలుదేరును. జంకుకొంకులేక పార్టీలు యెంతటి

అసత్యములకైనను, ప్రమాణములకైనను దిగుదురు. చిట్టచివరకు సాధారణముగ తప్పుడు తీర్పు బయలుదేరును. జడ్జి యీతప్పుడు తీర్పును నిజముగ ప్రమాదవశమున నొసంగెనో లేక బుద్ధిపూర్వకముగ దోహబుద్ధితో నొసంగెనో యెవరు చెప్పగలరు ? తన కగమ్యగోచరముగ నున్న నానారకపు దేశీయుల వ్యవహారపు చిక్కులలోనుండి సత్యమును వెలికిలాగుటకు యేయింగ్లీషు జడ్జికి సాధ్యము కాగలదు ? పైకి పరస్పర విరుద్ధములుగ గన్పట్టు దేశీయుల యాచారములలోని నిజతత్వమును మనము (యూరోపియనులము) గ్రహించుట కష్టము. ఇట్టి పరస్పర వైరుధ్యమునకు కారణము మన మొకటి యనుకొన్న అది యొకటి కావచ్చును. లేదా సాక్షి అమాయకుడగుటచే, భయపడి, తబ్బిబ్బులుగ చెప్పిన మాటలనుబట్టి కూడ సాధారణముగ యిట్టి వైపరీత్యములు మనకు గన్పింపవచ్చును. లేదా కేవలము మన యజ్ఞానమువల్లను, చిరాకు వల్లను కూడ యిట్టి వైపరీత్యములు జరుగుచుండును. ఇవి సర్వసాధారణముగ యింగ్లీషు జడ్జీల కోర్టులలో జరుగుచుండుటలేదా ? ”

—స్ట్రాచీ యను యింగ్లీషు జడ్జి 1802 సం॥లో వ్రాసిన మాటలివి.

విమతుల జైత్రధాటి రాజమందిర ద్వారములకడ నాగక లోనికి జొచ్చుకొనిపోయెను. ప్రాసాద ద్వారములకడ మోగిన తత్రుస్థానభేరి నినదమును కర్ణజ్వరార్తిగ వింటిమి. అసహ్యముగు దాని యవజ్ఞాపూర్వక ధిఃకారధ్వానములను, భయానకమగుదాని మహోద్ధతిని, అహంకారపూరితమగుదాని గర్వోన్నతిని కనిపెట్టితిమి. కచేరీలలోను, అదాలత్ (కోర్టు) లలోను, దివాణములలోను దాని పోకడల నిక కనిపెట్టుదము. రాజులు, జమీందారులు, రైతులు, మున్నగువారిపని దాని ముందెట్లయ్యెనో చూతము.

మూడు పెద్దరాష్ట్రముల పరిపాలనకై ఢిల్లీ చక్రవర్తిచే తాబేదారులుగ నియమింపబడిన యీ కుంపిణీవారు క్రమ క్రమముగ నెట్లు స్వతంత్రాధికారులైరో మన మిదివరకే చూచి యున్నాము. ఇట్లే చాలచోట్ల చాలమంది సామంతరాజులు క్రమక్రమముగ స్వతంత్రులైరి. చక్రవర్తి యిక్కట్టులలో చిక్కుకొనియున్న సమయములను కనిపెట్టి వీరాతని కివ్వ వలసిన కప్పముల నెగవేయసాగిరి. పైకిమాత్రము చాల మంది చక్రవర్తికి లోబడియున్నట్లే నటించుచుండిరి. ఇది గాక, దేశమందు యుద్ధములు తఱచగుటచే, స్వరక్ష ణార్థమై సామంతరాజులిట్లు చేయవలసి వచ్చెననికూడ చెప్పవచ్చును. దూరమున నెచ్చటనో ఢిల్లీలోకూర్చుండి యిక్కడి నిజపరిస్థితుల నెరుంగుటకు సరియగు అవకాశములేని చక్రవర్తియొక్క ప్రేక్ష్యము లేకయే తన రాష్ట్రములో తాను స్వతంత్రుడుగనుండి తనప్రజలకు తానే న్యాయాన్యాయ పరిశీలన గావింపవలయునని ప్రతిసామంత రాజును కోరుకొనుట సహజమే. కాని, తానొక్కడు, తన పిల్లరాష్ట్రముతో నొంటరిగనున్నచో పరుల దండ యాత్రలకు తట్టుకొనుట కష్టమనియెంచి, ప్రతిసామం తరాజును బలిష్టమగు నొకానొక కేంద్ర రాజ్యాంగములో చేరియుండుట షేమకరమని యొంచెను. ఈ రీతిగ తనకు కేంద్రరాజ్య మొసంగు సహాయమునకు ప్రతిఫలముగ ప్రతి సామంతరాజును తత్కేంద్ర రాజ్యాధిపతియగు చక్రవర్తికి సాలియానా కొంతసొమ్మును కప్పముగ గట్టుచుండెను. ఈ రీతిగ చక్రవర్తికిని సామంతరాజులకును జరిగిన యొడంబడి

కలలోని షరతులు ఆయాపరిస్థితులను బట్టి పలురకములుగ నుండెను. ఆయా రాజుల బలా బలములనుబట్టియు, వారి రాష్ట్రముల విస్తీర్ణతను దూరమును బట్టియు యీ షరతులు మార్పునొందుచుండెను. తరుచు యీ సామంతరాజులు తమలోతాము రక్తసంబంధీకులగు బంధువులుగనో, మిత్రులుగనో, నుండుట గలదు. ఇట్టి వారందరు సాధారణముగ నొక కట్టుగ నుందురు. ఇంతియేగాక, ఒకరి రాజ్యము లొకరికి సమీపమందుండుట చేతగాని, అందరికి ఒకే కార్యమందు ప్రయోజన మేర్పడుట వలన గాని సామంతరాజులు తమలో తాము జట్టులుగ నేర్పడుటయు గలదు. తన సామంతరాజు లందేర్పడిన యీ జట్టులను జూచుచున్నచో చక్రివర్తి యెంతయీర్ష్య నొందెడివాడో వేరుగ చెప్పనక్కరలేదు. మరియు, యీజట్టు లిందుజేరిన రాజుల కెంతటిబలమును, లాభమును జేకూర్చుచుండెనో కూడ వేరుగ చెప్పనక్కరలేదు. సామ్రాజ్యాధి కారమంతయు ఒక్కచోటనే, ఒక్కచక్రివర్తి చేతిలోనే కేంద్రీకృతమై యాతని దురాశను పెంపొందించుకుండ నివారించుటకే ఆయా ప్రాంతముల గల సామంతరాజు లీరీతిగ తమలోతాము కట్టుబాటుల నేర్పరచుకొనిరి. స్థానికాధికారులగు సామంతరాజులు పేరునకు మాత్రము తమ ప్రజల యభిప్రాయమునకు బాధ్యులుగారని చెప్పినను, నిజమునకు ప్రజల మొరలను, వారి కష్టసుఖములను ఆలించి పాలించునది వారే. అట్లుగాక తమప్రజల కోర్కెలను, యాదేశములను యీ సామంతరాజులు నిజముగ మన్నింపక పోయినచో, వారక్కడ చిరకాలము రాజ్యమేలజాలరను సంగతినికూడ మనము గ్రహింపవలెను. ఈ

దృష్టితో చూచినయెడల, సామంతరాజు లేర్పరచుకొనిన యీ కట్టుబాటులు నిజముగ ప్రజలకు రాజ్యాంగమందు గల యధికారమును దిట్టపరచుటకే యేర్పడినవని చెప్పవచ్చును. “వృధాగా యీ డబ్బుతయు మధ్యనున్న యీ జమిందారుకు, యీ సామంతరాజుకు పోనేల” యని పొలమందున్న కాపు తనలోతాను గొణుగుకొనవచ్చును. కాని, అధికారులు తనవద్ద అన్యాయముగ విశేష ధనమును లాగుకొనకుండ కాపుదలచేయుటకును, తన కష్టసుఖములనుగూర్చి చెప్పుకొన్నపుడు వినుటకును దగ్గరలో నొక ప్రభువనువా డొకడున్నాడనియైనను రైతుకు తృప్తియుండెను. మరియు తన వద్ద తీసికొన్నడబ్బు యేదోరీతిగ తిరిగి తనచుట్టునున్న రైతు ప్రజలకొరకే వినియోగపడుచున్నదిగదాయను ప్రకటించుకూడ. రైతులకుండెను. ఆదియందు మత ప్రచారమునకై అరబ్బులు విజయయాత్రల గావించిననాటినుండి దేశీయ ప్రభుత్వములు మహమ్మదుపదేశించిన సాంఘిక రాచకీయ ధర్మములను మన్నింపుచునే వచ్చిరి. అరబ్బుల సభ్యత హిందువుల సభ్యత కంటె వెయ్యిరెట్లు యెక్కువ మెరుగుగనుండెను. వారి చట్టములు, శిల్పములు, కళలు, ఆచారములు, వీని యన్నిటి కంటె సుగమమగువారి దైవోపాసనా పద్ధతులు నిజముగ వారి జాతికి యాన్నత్యము నొసంగి వారి రాజ్యాంగమునకు ఐరోపా రాజ్యాంగ లక్షణముల నొడగూర్చెను. ఈ రెండు రాజ్యాంగపద్ధతులకు తేడా చాల తక్కువయని చెప్పవచ్చును.

ప్రాచీన భారతరాజ్యాంగపద్ధతులు ప్రజాభిప్రాయము నెంతమాత్రము పాటింపక కేవలము శిధిలీభూతమగు, నీచమగు

నిరంకుశపద్ధతులుగ నుండెనని కొందరు తలంచుచున్నారు. కాని, యింతకంటె నిరాధారముగ అపనింద యింకొకటి యుండబోదు. తమచే నోటువడి యపకృతినొందిన ప్రజలు మూఢులగు బానిసలనియు, తామే కత్తిచేబూని యవ్యాజ్యకృపచే యీ విదేశీయ సభ్యతను వారిపై బలాత్కారముగ జొప్పించియుండక పోయినచో, వారీపాటి కింకను ఆ బానిస స్థితిలోనే యుండియుండెడివారనియు, బూటకపుమాటలు పల్కుట విజేతలగువిమతుల జాతీయ దురహంకారమున కనురూపముగ నున్నది. పరుల నన్యాయముగ నణగద్రొక్కినామే యని కించిత్తువిచారపడు తమ సంతరాత్మకొకంత యపశమనము గలిగించుకొనుట కీ బూటకపుమాటలు చక్కగ పనికివచ్చుచున్నవి. నిజముగ యివియన్నియు బూటకపుమాటలని చెప్పుటకు మాలామ్, ఎల్ ఫిస్టా, మనో, మిల్లు మొదలకు ఆంగ్లరాజకీయ వేత్తలు పల్కినపల్కులే ప్రబలప్రమాణములు. భారతవర్షపు సంగతులు వీరికి తెలియవని యెవరును అనజాలరు. వీరివాక్యములు ప్రామాణ్యములుగావని చెప్పుటకెవరికిని సాధ్యపడదు. ఇట్టి వారి వలన మనమింకను తెలిసికొనవలసిన సంగతు లపారముగ గలవు. కాని, వారు బయటికి చెప్పని మాటల నటుంచి, చెప్పినమాటలను బట్టి చూచిననే యీ బూటకపుమాటలచే యీ యబద్ధపుకూతలచే— కట్టిన మొడిగోడలో తుదకొక్క రాయయు నిలువజాలదని స్పష్టముకాగలదు. పరదేశీయుల కాలికింద పడిపోవుటవలన యీ దేశస్తులకు నిజముగయేమి వష్టముగలిగెనో, యేమిలాభముగలిగెనో స్పష్టముగ తెలిసి

కొనగోరినయెడల, తత్సర్వరాజుల కాలములో వారెల్లూ
డిరో గ్రహించుట అత్యవసరము.

మతవిషయములో భారతీయులలో రెండు తెగలుం
డును. అనాదినుండియు భారతవర్షమందున్న ప్రజలు బహు
సంఖ్యాకులు బ్రహ్మవిష్ణుమహేశ్వరాది త్రిమూర్తుల నుపా
సించు హిందువులైయుండిరి. మరియొక తెగవారు సంఖ్యయందు
కొలదియైనను, శక్త్యుత్సాహములందు మిన్నలై మహమ్మదీయా
మతము నవలంబించియుండిరి. వీరు భిన్నమతస్తులగుటచేతను,
దేశమును జయించిన వారగుటచేతను, అధిక సంఖ్యాకులగు
ప్రజాసామాన్యముతో కలియక మొదట దూరముగ నున్నను
క్రమముగ తోడి దేశప్రజలతో కలిసిమెలసి, ఒకరి కష్టసుఖ
ములందొకరు బాధ్యులగుచు వచ్చిరి. అవివేకుల మతావేశము
గాని, దౌర్భాగ్యుల కుట్రలుగాని, వచ్చి పూర్వ వైరముల
నప్పుడప్పుడు రేపెట్టినప్పుడుతప్ప, తదితర సమయములయందు
హిందూ మహమ్మదీయులిరువురు సఖ్యముగనే- హాయిగనే-
యుండుచువచ్చిరి. శత్రువులెవరై న తమపైకివచ్చినప్పుడు వీరిరు
వురు సంతోషముతో యేకమై వారిని పారద్రోలుచుండిరి.

మానవుడు చనిపోయినపిమ్మట పరలోకమందేమిజరు
గునను విషయమునుగూర్చి హిందూ మహమ్మదీయ
మతములకు భిన్నాభిప్రాయములు గలవు. కాని, బ్రతికి యుం
డగ యిక్కడ యీ లోకమందు మానవుడు తన దేశము
నెడను, తన కుటుంబమునెడను యెట్లు ప్రవర్తింపవలయునను
విషయములనుగూర్చి హిందూ మహమ్మదీయులకు విశేష
భేదములేదు. ఇరువురకు చాల సమానధర్మములు గలవని

యుభయ మతములవారును గ్రహించిరి. ప్రజల గృహక్షేత్రా
రామముల గాపాడుటయు, ప్రజలలో నొకరివలన నొకరికి
అన్యాయము జరుగకుండ చూచుటయు, దేశమందు శాంతిభద్ర
తల నెలకొల్పి పాలించు రాజునెడ భక్తివిశ్వాసముల గల్గి
ఆతని కండయై యుండుటయు, ప్రజల సామాన్య ధర్మములని
అటు మహమ్మదు ప్రవక్తయు, యిటు హిందూధర్మవేత్తలును
తమతమ మతస్తులకు ' ఉపదేశించి యుండలేదా ?

ఈ ధర్మము లనుల్లంఘనీయములనియు వీనికి మిన్నయగు
ధర్మములు లేవనియు యుభయమత ప్రవర్తకులును
నిష్కర్షగ వక్కాణించి యుండిరి. తన జన్మభూమియొక్క
పేరు ప్రతిష్టలకు వికలత్వము గలిగించుటకు గాని,
విదేశీయు లాశపెట్టు వరములకును, మెహర్బానీలకును, లోబడి
తన దేశీయుల భౌతిక స్వత్వములను, స్వైరవృత్తులను
పరులకు అమ్ముకొనుటకుగాని, యెవరికి యెట్టి సందర్భమందు
యెంతమాత్రము అధికారము లేదని యుభయమత ప్రవర్తకు
లును తమతమ యనుయాయులపై విధిగ విధించిరి. యుభయ
మతస్తుల పవిత్ర గ్రంథములం దెచ్చటను దీనికి మినహా
యింపు గాన్పింపదు. పట్టణములలో అక్కడక్కడ ధనవంతు
లగు కొందరు షాహుకార్లును, యెందుకు పనికిరారని వదలి
వేయబడిన శుద్ధదౌర్భాగ్యులును, కుట్రలలోజేరి, దోహదులై
యింటిగుట్టును పరులకుజెప్పు వేగరులై అదేకూడుగ బ్రతుకు
చుండవచ్చును. కాని జనసామాన్యము అగ్రజులుగాని అంత్య
జులుగాని- లొకికుడుగాని పారలొకికుడుగాని— సమస్తమైన
వారు తమ వేషభాష లెరుంగని యీ పరదేశస్తులు వచ్చి

యీ రీతిగ తమ దేశమునంతను ఆక్రమించు కొనుటను సహజమగు నయిష్టముతో జూచుచుండిరి. ఈ పర దేశస్తుల భాషయా ప్రజలకు తెలియకుండెను. వారి సౌఖ్యమా యీదేశ ప్రజలు సాధారణముగ మంచి చెడ్డలను కొను వానిలో వేనితోను పోల్చుట కెక్కడను అవకాశము లేకుండెను. సత్ప్రవర్తనను, శాంతిశమదమాదులను, పర లోకమందలి దండనభయమును, బోధించు తమ మతగ్రంథ మగు బైబిలునందు యితర దేశస్తులకు గలవని చెప్పుకొను చున్న భక్తి విశ్వాసము లన్నియు వట్టి బూటకములని వారి ప్రవర్తననుబట్టి దేశీయులు గ్రహించిరి. భారత ప్రజలకు తమ సాంఘిక రాజకీయ పరిస్థితులలో లోపములు లేవనికాదు; లోకములు లేనివారెవరు? ప్రజాపీడన మనునది సువర్ణభూమి యగు భారతవర్షమందుకూడ అప్పుడప్పుడు చాలచోట్ల పలు రీతులుగ తన దొంగదోపిడీ బ్రతుకును బ్రతుకుచుండెను.

సాహసవంతులును, దుష్టులునునగు శివాజీ హైదరాల్లీలవంటి రాజుల యధేచ్ఛమగు నత్యుగ్రశాసనములచే తాత్కాలిక ముగ నప్పుడప్పుడు ప్రజలకు భరింపరాని బాధ కలుగుచున్న మాట వాస్తవమే. కాని యివి యితర దేశములలో వలెనే సకృతుగ జరుగుచుండు వ్యవహారములు. ఇట్టి దుర్భర ప్రజా పీడనములు, దురంత ఘాతుకములు. రాజ్యభ్రంశములు, జర్మనీలో బోర్జియారాజువల్లను, ప్రాంసుదేశములో పదకొండవ లూయీరాజువల్లను, స్పెయిన్ దేశములో రెండవ ఫిలిప్పురాజు వల్లను, ఇంగ్లండులో మూడవ రిచ్చర్డువల్లను, 'రుధిరప్రియ'యని మర్యశముగాంచిన మేరీరాణివల్లను, "స్తూఆర్డు" వంశీకులలో

కడపటివాడగు రెండవ జేమ్సువల్లను గలిగియుండలేదా ? సాధారణముగ ప్రతిదేశములోను సకృతుగ జరుగుచుండు నిట్టి దుష్కార్యములను గూర్చియే ప్రజలు మరచిపోక యెల్లప్పుడు మహా గందరగోళముగ చెప్పుకొనుచుందురు. నలుగురి నోళ్లలో పడి మోగుచుండు నిట్టి దుష్కార్యములే “చరిత్ర” యగుచుండును. మంచి కార్యములనుగూర్చి చెప్పుకొనువా డెవడుండడు; కావున అవి చరిత్రలలోని కెక్కవు. అందు వల్లనే “చరిత్రలేని దేశము ధన్యతమమని” యొక మహాను భావుడు చెప్పియున్నాడు. పైన వివరించినరీతిగ, జర్మనీ, ఫ్రాన్సు, స్పెయిన్, యింగ్లండు మున్నగు దేశములలోని రాజు లప్పుడప్పుడు సకృతుగ నొనర్చిన యిట్టి దుష్కార్యము లనుబట్టి, ఆయాదేశ ప్రభువులు సదా రుధిరప్రియులై, కూర చిత్తులై, ధనలాభలోభరతులై, ఆతతాయులై, సర్వగ్రసనశీలులై ప్రతి నిత్యము ప్రజల నేడిపించుచుండిరని చెప్పవచ్చునా ? అట్లే భారతవర్ష మందుకూడ రాజులు సదా ప్రజల నేడిపించు చుండిరని చెప్పుటకును వీలులేదు. ఏరాజో మహారాజో నబాబో ఫాదుషాయో, పీషాయో బలవంతుడై, దుష్టుడై, తన రాజ్య భాగమునకు రావలసిన దానికంటె ప్రజలనుండి బలవంతముగ యెక్కువ లాగుకొనుటయు, అప్పుడు ప్రజలు తిరుగుబాటు చేయుటయు, దానిపై నాతడు తన యన్యాయార్జిత విత్తమును నిలుపుకొనుటకై ప్రజలను కూరముగ హింసించుటయో, లేక లంచపంచములిచ్చి చెఱపి లోబరచుకొనుటయో సాధారణముగ జరుగుచుండును. తానే సర్వాధికారిననియు, ప్రజల మాటను తాను పాటింపనక్కరలేదనియు అప్పుడప్పుడిట్టి సమ

యములలో యీ రాజులకు మదమెక్కుచుండును. అందుచే వారిట్టి కూరకార్యముల జేయుచుందురు. ప్రజల యవస్థలలో నప్పుడప్పుడు తటస్థించుచుండు యీ యెగుడు దిగుడులకు గల నిజకారణము రాజులకప్పుడప్పు డెక్కుచుండునని చెప్పిన మదమను ఆ ఒక్క చిన్నమాటలో నిమిడియున్నది. ఇట్టి యవస్థాభేదములకు పాల్గొనిదేశము ప్రపంచములో మన మెరింగినంతవర కెక్కడనులేదు.

భగవంతుడు రమ్యముగ సృష్టించుకొనిన యీ విశాల భూభాగమును తమ దుష్టకార్యములచే నప్పుడప్పుడు పాడొనర్చుచు వచ్చిన కూరులగు రాజులందరు ఒక్కరాశిలో చేరిన వారే. వీరిలో వీరికి తారతమ్యము లెంచవలసిన షనిలేదు. ఇంగ్లండు ఫ్రాంసు మున్నగు తదితర దేశములలోని కూరరాజులకంటె యిండియాలోని కూరరాజులు చెడ్డవారని చెప్పవీలులేదు. అందరు యేకరాశిలోనివారే. తన సంతానము సుఖముగ, భద్రముగ, నివసించుటకై యీశ్వరుడు నిర్మించుకొనిన రమ్య ప్రదేశముల నన్నిటిని తమ మృగయాంగణములుగ జేసివైచికొనుటకు కూరులగు రాజులకు అలుసు చిక్కిన చోట్లనెల్ల ఆయాదేశ కాలాది పరిస్థితుల ననుసరించి వారనేక రీతులగు దుష్కారములనొనర్చుచువచ్చినట్లు లోకచారిత్రము చాటుచున్నది. ప్రజలను వేటాడు కూరరాజులకు అప్పుడప్పుడలసట గలుగుటచే, వారు కొంతకాలము విశ్రాంతి నొందుటయు, తద్వారా వేటాడబడు జంతువులగు ప్రజలకు కూడ కొంత యూపిరి బుచ్చుకొనుట కవకాశము దొరకుటయుగలదు. కాని ఈయలసట దీరగనే, తిరిగి వేట వెనుకటికంటె యెక్కువ

తీవ్రమగుటయు గలదు. కాని క్షమాకారుణ్య యుక్తము
 లగు నిట్టి విరామసమయము లీ భూగోళముపై నలువంకల
 ప్రతిదేశమందును సమానముగనే గలుగుచుండును. ప్రఖ్యా
 తముగ చెప్పుకొన దగినయిట్టి విరామసమయములు— ప్రజా
 పీడనలేని బహుదీర్ఘకాలములు— ప్రతిదేశమందును గలవని
 లోకచరిత్రము చెప్పుచున్నది. యూరపు ఖండమందలి
 సామంత రాజులక్రింద ప్రజలు పొందుచుండినంత తరచుగ
 యిక్కడి యిండియాలోని ప్రజలు తమ రాజులవలన శాంతి
 సంరక్షణల పొందుచుండుట లేదని చెప్పుట కెక్కడను వీలు
 లేదు. యూరపు ఖండము నేలిన వారిలో యిటలీలో
 “క్యాథరీన్ కిమెడిసి” యను రాణి కాలమునుండి,
 “లూయీగ్రాండు” రాజువరకును, స్పెయినులో కూరుడగు
 “ఫిలిప్ప” రాజునుండి బుద్ధిహీనుడగు “ఫర్డినాండు” వరకును,
 యింగ్లండులో విశ్వాస ఘాతుకుడగు “జాన్” రాజునుండి
 ద్రోహియగు “చార్లెస్” వరకును, గల రాజులేగాక, రష్యాలో
 పితృహంతకుడగు “పీటరును” నేపుల్సులో “బోర్బక్”
 వంశీకులగు రాజులును చేసిన ఘోరదురంత కృత్యముల
 నొకసారి తలంచుకొన్నయెడల, యంతకంటె క్రూరులగు
 రాజులు హిందూస్థానముపై యెన్నడైన రాజ్యముచేసియుం
 డిరాయని సందేహించవలసివచ్చును. వేయేల, ఇంతకంటె
 దుర్ణయపరులగు రాజులు, నికృష్టులగు భూపతులు, హిందూ
 స్థానముపై యెన్నడుగాని రాజ్యముచేసియుండిరని కలలోనైన
 తలంచుటకు వీలులేదు. అట్లు తలంచుటకూడ కేవలము
 అన్యాయమని చెప్పవలసివచ్చును. 18. వ శతాబ్దమందు

భారతవర్షము నేలిన వివిధరాజవంశముల చరిత్రలలోని సారా సారముల నిట విచారింపబనిలేదు. వారికిగల యపారమగు నధికారములను వారు దుష్కార్యములకై వినియోగించిరని మనము తలంచుట సహజమే. ఇట్టి యూహకు తగిన దృష్టాంతములును లేకపోలేదు. కాని, భారతవర్షమందు దుష్పరిపాలన యుండెనని ఋజువుచేయుటకెట్టి నిస్సంశయములగు ప్రమాణములుగలవో సత్పరిపాలనయుండెననియు ఋజువుచేయుటకు సైతము అంతటి నిస్సంశయములగు ప్రమాణములే గలవు. పూర్వము మహానుభావులగు మంచి రాజులెందరో యీ భారతభూమి నేలిరి. వారి పేరుల నీనాటికిని వారి సంతతివారగు భారతప్రజలు యెంతో ప్రీతితో స్మరించుకొనుచుందురు. ప్రాతఃస్మరణీయులగు నిట్టి భూపాలురకన్న మిన్నలగు రాజులీ భూలోకమందెచ్చటను లేరని ఘంటాపథముగ పల్కుటకు కావలసినంత ఋజువు, సాక్ష్యములు ఉన్నవి. ప్రజలగతి యేమైన నేమి యను బేజబాబుదారితో, ప్రజలకు నానాదుర్బుద్ధుల నేర్పి, వారిని సర్వవిధముల భ్రష్టులకొనర్చిన నికృష్టులగు భూపతులు వేయి మందియైనను పరమపావనమూర్తి, మహోదారభావ సమన్విత మాయఃకుంగుమాత అహల్యాబాయితో సాటివత్తురా? సకలసంపత్సమృద్ధిగలిగి బహుజనసంక్షీర్ణమై యొప్పు మాళవ రాజ్యము నీమె ముప్పది సంవత్సరము లవిచ్ఛన్నముగ, శాంతి ప్రదముగ బహు సమర్థతతో నేలి సాటిరాజులచే నెన్నరాని మన్ననల వడసి, తన పావన రాజ్యముచే ధన్యాత్ములైన యశేష ప్రజలచే లోకమాతగ పూజింపబడెను. 1765 సం॥

లో హోల్కార్లు వంశమునకు పురుషసంతతి లేకపోయెను. తన భర్తయు, తదుపరి రాజ్యమునకువచ్చిన కుమారుడును గతించుటచే రాజ్యభార మీమెపై పడెను. అప్పటినుండి తద్భారము నీమె కిడుసమర్థతతో వహింపదొడంగెను. ఈమె పరరాజులతో నెరపిన రాజనీతి యతిసమర్థనీయమై, శ్లాఘాపాత్రమై, రిష్యాదేశమునేలిన “ క్యాధరన్ ” రాణి రాజనీతితో తులనాగుచుండెను. కాని, “ క్యాధరన్ ” వలె యీమె తనప్రక్కలో పరున్న మగనినిచంపి, భర్తృతల్పమును రక్తసిక్తమొనర్పలేదు. ధైర్యసాహసములందును, పరాక్రమమందును, యీమె సీమదేశమునేలిన “ ఎలిజబెత్తు ” రాణికి యెంత మాత్రము తీసిపోదు. కాని, “ ఎలిజబెత్తు ” చేసినట్లుగ యీమె తన ప్రతికక్షియైన మరియొకస్త్రీని (మేరీని) పట్టి బంధించి, చెరసాలలో పడవేసి, చంపించలేదు. డెన్నార్కు దేశమునేలిన “ మార్గరెట్టు ” రాణి యెట్టి పరిస్థితులలో సింహాసనమునకు వచ్చెనో అట్టి పరిస్థితులలోనే అహల్యాబాయియు మాళవరాజ్య సింహాసనమునకు వచ్చెను. కాని యీమె మార్గరెట్టు చేసినట్లుగ ధనవంతులను తన కాలికింద పడవేసి మట్టగింపలేదు. పేదల నేడిపింపలేదు. తన పాతివ్రత్యమునుగూర్చి లోకులచే వ్రేలుపెట్టి చూపించుకొనెనలేదు. అహల్యాబాయి తనరాజ్యములో నిర్వర్తింప నుద్యమించిన పరమోద్దేశమొక్కటే గలదు. న్యాయపథమున, ప్రశాంతవృత్తితో, దేశమును చక్కగ దిద్దుకొని, తన ప్రజల సౌఖ్యమును పెంపొందించుటయే యీమె పరమ సంకల్పముగ నుండెను. ఈమె కొలది నైనయము మాత్ర

ముంచుకొనెను. రాణి అహల్యబాయి తన సమస్త ప్రజలను సమతతో పాలింపు చుండుటవలన, దేశమందు ఉపద్రవములు గలుగకుండ శాంతిని గాపాడుటకు ఆమెకీ చిన్న సైన్యమే చాలుచుండెను. అహల్యారాణి ఎలిజబెత్తు మున్నగు రాణీలవలె క్రైస్తవస్త్రీ కాకపోవచ్చును. కాని “నా రాజ్యములో నేనొనర్చు ప్రతిపనికి పరలోకమందు ఆ పరమేశ్వరునికి నేను ఉత్తరవాదిని కావలసియుండు” నని ఆమె తరుచు చెప్పుచుండెడిది. నేరస్తులను కఠినముగ దండించ వలసినదని ఉద్యోగస్తు లామెతో చెప్పినప్పుడు “నిగ్రహానుగ్రహ సమర్థుడగు ఆ పరమేశ్వరుని లీలలను మానవమాత్రులగు మనమేల చెరుపవలె ” నని యామె సమాధానము చెప్పును. పరమత ద్వేషమును లోపముమాత్రము హిందూధర్మమునందు కలికమునకైన కానరాదు. తాను పసితనము నుండియు పుట్టిపెరిగిన హిందూధర్మము లందామె కత్యంత ప్రీతియున్నను, తన రాజ్యములోగల పరమతస్తులయెడ ఆమె ప్రత్యేకముగ యెక్కువ ప్రేమను, కరుణను జూపుచుండెను. (సుగుణములన్నియు క్రైస్తవులయందే గలవనియు, తక్కిన మతస్తులలో లేవనియు యింగ్లీషువారి యూహ) కాని అహల్యారాణి క్రైస్తవమతావలంబురాలుకాదు. అయినను, ఆమె దయాదాక్షిణ్యములు గలది; పరుల మేలునకై తన స్వార్థమును త్యజించునది; తన ధర్మముల నిర్వహించుటయందు అప్రమత్తత గలది; యెల్లర సమదృష్టితో న్యాయముగ పాలించునది. ఈ రీతిగ అహల్యబాయి కల్మషరహితయై, అనిందిత చరిత్రయై బహుకాలము రాజ్యమేలి కాలధర్మము నొందెను. తనకు

ప్రేమాస్పదుడగు భర్తయు, యేకపుత్రుడును, తన కండ్లయెదుట నే గతించుటచే విషాదచ్ఛాయలు ఆమె హృదయముపై క్రమ్ముకొని యుండెను. సమస్తరాజ్యసంపదలతో తులతూగు చుండియు ఆమె గర్వమున్న దెరుగదు ; మహాసామ్రాజ్య సింహాసనాసీనయయ్యు రాజ్యకాంక్ష నెరుగదు. ఈరీతిగ అహల్యా బాయితాను వహించిన రాజధర్మముల నేమరక, న్యాయపథమును వీడక, భర్తృహీనయు, పుత్రహీనయునై, యెంత పవిత్రముగ బ్రతికినో అంతపవిత్రముగనే కాలగర్భమందు లీనమయ్యెను. ఇట్టి పరమపావన రాజ్యముచే పునీతమైన మాళవ దేశమును అహల్యాబాయి గతించిన యిరువది సంవత్సరముల యనంతరము ఆంగ్లసేనలు ప్రవేశించి, సర్వమును నాశనమొనర్చి, బూడిదపాఱ్జేసి, ప్రజలను వధించి, దేశమంతటను రక్తము కాల్వలు గట్టునట్టుచేసి యెచ్చటను కనివిని యెరుంగని రీతిని ప్రజలనవమానపరంపరలపాఱ్జేసి, యీ రమ్య భూభాగమును బ్రిటిష్ వారి కాలి కింద నణగి పడియుండునట్లు చేసెను. నందనవనమననొప్పు మాళవ దేశముపై యింతటి ఘాతుకకృత్య మొనర్చివచ్చిన యా యాంగ్లసేనానియే తుదకు “మాళవదేశరాజులు తమ ప్రజలనుచూచినంత హీనముగ యేదేశపురాజులు తమ ప్రజలను చూచుచుండుటలేదని” పైగా వారిపై తనకు దుఃఖముపొంగి వచ్చినట్లుగ శ్రీరంగ సీతులు పల్కెనట! అతనికెట్లు నోరువచ్చెనో! నిజముగ యిట్టి పల్కులు పల్కుటకు మనకు (ఆంగ్లేయులకు) యోగ్యత కలదేమో ఒక్కసారి ప్రతి యాంగ్లేయుడు తన హృదయముపై చేయివేసి చూచికొని మరీ జబాబు చెప్పుకొనవలెను. నిజ

ముగ యేమొగముపెట్టుకొని మన మిట్టి శ్రీరంగనీతులు పల్కగలమో ప్రితి ఆంగ్లేయుడు తన యంతరాత్మకు తానే జవాబు చెప్పుకొనవలెను. మొట్టమొదట రాజ్యమేలిన ఢిల్లీచక్రవర్తుల కాలములో అనగ 17 వ శతాబ్దమధ్యమువరకు భారతవర్షమందు సమస్తమతములయెడ సంపూర్ణమగు సహనము జూపబడుచుండెను. అప్పుడా కాలమందు యింగ్లండురాజు లేమిచేయుచుండిరి? తమ క్రైస్తవ మతములోనే భిన్నశాఖకు చెందినవారిని ఘోరముగ హింసించి, దేశమునంతను పీనుగుల పెంటగ, స్మశానవాటికగా జేసివేయుచుండిరి. రాజులుపెట్టు ఈ ఘోరహింసలు పడలేక, తమ మతమును విడవలేక, కొందరప్పుడు సముద్రములదాటి అమెరికాఖండమునకు పారిపోయిరి.

ఇట్టి ఘోరదురంతకృత్యములొనర్చిన రాజులకు ఆంగ్లప్రజలు గౌరవచిహ్నములుగ పెద్ద పెద్ద సమాధులను గట్టిరి. అట్టి ఆంగ్లప్రజలా నేడు వచ్చి హిందూస్థానపురాజులు కూర్చుండి అధిక్షేపించునది? ఇట్టి ఆంగ్లేయులిప్పుడువచ్చి ఆనాడు మాతాతలు భారతవర్ష ప్రజలకంటె యెక్కువ నాగరికత ననుభవించుచుండిరను నహంకారపుకూతలచే చరిత్రనంతయు నింపుదురా? సరే, వారిమాటలే నిజమైనచో, ఆనాడు పరమతస్తులను వధించుటకై మతాచార్యులని పేరు పెట్టుకొన్న పెద్దలందరు ఉరిస్తంభముల నిర్మించుచు, బొండగొయ్యల గొట్టుచు, కూరశాసనముల లిఖించుచు, నేల యుండిరి? ఈమతాచార్యులు తమచేతులారా స్రవింపజేసిన “కవెనంటరుల” రక్తము, “క్యాతలిక్కుల” రక్తము, “ప్యూరిటనుల” రక్తము, ఖండిత శరీరములనుండి జొట జొట

కారుచువచ్చి మనయెదుట సాక్ష్యమిచ్చిన యెడల యీదం
భోక్తులను బట్టి ఆంగ్లేయులేమి సమాధానము చెప్పుదురు ?

తాను చిన్నప్పటినుండియు పుట్టి పెరిగిన పూర్వాచార
ములుగాని, అభిప్రాయములుగాని భారత వర్షమందు యే
హిందువునకు మహమ్మదీయునకుగాని, రాజకీయోద్యోగము
లందు ప్రవేశించుటకు ఆటంకములుగ నుండలేదు. మహమ్మ
దీయ రాజులు కుశాగ్రబుద్ధులగు బ్రాహ్మణ విద్యాధికులకు
ప్రాముఖ్యమగు సివిల్ ఉద్యోగములను మిక్కిలి సంతోష
ముతో నొసంగిరి. అట్లే అనేకమంది మహమ్మదీయులును
హిందూ మహారాజుల కొలువులలో చేరి అశేషధనమును,
గౌరవమును, సంపాదించిరి. హైదరాల్లీ చనిపోయినప్పుడు
దూరముననున్న కుమారుడగు టిప్పుసుల్తాన్ వచ్చువరకు
రాజ్యమందెట్టి గల్లంతు జరుగకుండ, ఆతని మరణవార్త
యెవరికి తెలుపకుండ బహు భక్తి విశ్వాసములతో దాచి
యుంచిన దెవరు ? అగ్రవర్ణులగు బ్రాహ్మణులు కారా ?
మూర్ఖిదాబాదులో నబాబునకు కోశాధ్యక్షుడు కావలసివచ్చి
నప్పుడు ఆతడు రజాఖానునికంటె నందకుమారునే పెట్టుకొన
వలెనని చూచెను. శివాజీ మతోద్రేకి కావచ్చును ; టిప్పు
సుల్తాన్ కు మతపిచ్చి యుండవచ్చును. కాని పరమతస్థులపై
క్రూరశాసనముల ప్రయోగింపవలయునను సంగతి మనము
(ఆంగ్లేయులము) యిక్కడికి వచ్చి వారితో జోక్యముగలిగించు
కొనువరకు వారికి తెలియదు. ఇక మనకు (ఆంగ్లేయుల)
కన్ననో అవి సీమ దేశములో పరిపాటియేయైపోయినవి. ఒక్క
యింగ్లండ్దేయన నేల దాదాపు ప్రతియైరోపీయ దేశమందును

పరమతస్తులను దండించు శాసనములు కుప్పతిప్పలుగ నుండెను. ఐర్లాండు దేశములో క్యాతలిక్కు మతస్థులెవరికిని మాన్యము లపై పారంపర్యపు హక్కులేదు. క్యాతలిక్కు మతస్థుడెవడును సేనాపతిగ గాని, న్యాయాధిపతిగగాని యుండుటకు వీలులేదు.

ప్రాంసు దేశములో “హ్యూజినాటు” వంశస్తు డెవడును నేత నేసికొనరాదని చెప్పి, వారిని సముద్రముల కావల దేశాంతరములకు తరిమివేసిరి! స్వీడనుదేశములో ‘లూథరన్’ మతస్థులుతప్ప, తక్కినవారెవరును కోర్టులలో జ్యూరరులుగ కూర్చుండరాదట! స్పెయిన్ దేశములో క్రైస్తవులు కాని వారి నెవరిని క్రైస్తవ పద్ధతిని పాతివేయనివ్వరు! ఆనాడు పాశ్చాత్య దేశములందిట్టి మతకక్షులుండగ ఇక్కడ హిందూస్థాన మందేమి జరుగుచుండెను? మహమ్మదీయ మతస్తులగు సున్నీలు, షియాలును, హిందువులును, మహారాష్ట్రీలును, సిక్కులును, యెట్టి స్పర్ధలులేక, నిరాటంకముగ ప్రాతినగరమందు ప్రాతి సంస్థానమందు యుద్యోగములను గౌరవములతో సంపాదించు కొనుచుండిరి; లాభకరములగు వృత్తుల కెవరి యభ్యంతర ములులేక సాగించుకొనుచుండిరి. క్రైస్తవ రాజ్యములలో వలెనే భారతవర్షమందుకూడ యుద్ధతరంగములు సముద్రతరంగములవలె ఆటు పోటుగ వచ్చిపోవుచుండెను. ఈ యుష్పైనల వలన గలిగిన నష్టములు యితరదేశములలో వలెనే యిక్కడ కూడ ప్రాతి యింటిపైనను, కూలిపోయిన ప్రాతికోట బురుజు మీదను గాన్పించుచునేయుండెను. కాని, భారతీయుల వాస్తు శాస్త్ర ప్రవీణతకు చిహ్నములగు మశీదులును దేవాలయము లును చెక్కుచెదర అట్లే నిలిచియుండెను. భారతీయుల శిల్ప

రచనాకౌశలమును, కళాభిరుచిని, ధర్మనిష్ఠను వేనోళ్ల జాటుచు సర్వాలంకార శోభితములై రమణీయములై యొప్పు సుందర మందిరము లెన్నియో నేటికిని నిలిచియున్నవి. అలంకార శోభయందుగాని, రామణీయకమందుగాని వీనిని మించిన మందిరములు ప్రపంచములో మరి యేదేశములోను లేవు.

వినయకారుణ్య వివేకలక్షణాది సద్గుణముల కాటపట్టగు పురాతన ప్రతిష్ఠాపనల నెల్ల మహోదారభావ సమన్వితుడగు అక్కరు చక్రవర్తి మిక్కిలి దూరదృష్టితో కాపాడుచు, వానిని దిట్ట పరచెను. ఔరంగజేబు కాలమువరకు వీని జోలికిపోయిన వారెవరును లేరు. కాని ఔరంగజేబు రాజ్యమునకు వచ్చిన పిమ్మట పర మతస్తులను తన మతములో కలుపుకొననలయు నను ఉద్యోగ మాతనికి నిజముగనో, కృత్రిమముగనో, గలుగుటచేత హిందూప్రజలలో పెక్కండ్రీ విశ్వాసము నాతడు గోల్పోవవలసినవా డయ్యెను. అందుచే మహారాష్ట్ర లీతని రాజ్యముపైకి దండెత్తి వచ్చినప్పుడు వారివలన ప్రజల కెన్ని యిబ్బందులు గలిగినను, వారు స్వధర్మరక్షకులుగ పూజింప బడిరి. అప్పటినుండి మొగలాయిరాజ్యము క్షీణింపదొడగెను. మహారాష్ట్రనాయకులు సకల సంపత్సమృద్ధితో నొప్పారు మధ్యరాష్ట్రముల నన్నిటిని తమ వశమొనర్చుకొని, వానికి ప్రభువులైరి. దుర్బలులగు ఢిల్లీచక్రవర్తులు తూర్పునను దక్షిణముననుగల కొలదిప్రాంతములపై మాత్రము అధికారము వహించుటతోడనే సంతృప్తి నొందవలసినవారైరి. ఈ మార్పులన్నియు ఎల్లెట్లు జరిగినదియు ఆయా రాజవంశము లెట్లు క్షీణించినదియు లేక వర్ధిల్లినదియు వివరించుట కనేకగ్రంథములు

పట్టును. ఆయా రాజవంశముల లక్షణములును వారు తమ ప్రజలపై యెట్టి పలుకుబడిని, వశీకరణశక్తిని, గలిగియుండినదియు తెలిసికొనుట మనకు చాల అవసరము. అట్లు తెలిసికొనిన పిమ్మటనే దేశప్రజల వెనుకటి స్థితికిని వారిప్పుడు ఆంగ్లేయులకింద అనుభవించు స్థితికిని తారతమ్యము గనుపెట్టవచ్చును. ఢిల్లీచక్రవర్తులు పేరునకుమాత్రము సర్వం సహాధికారులైనను వారు తమ యధికారములను బ్రజలపై నిరంకుశముగ చలాయించుకుంటుకుగాను దేశమందనేక సంస్థ లేర్పాటుగాబడెను. దేశమందలి ఆయాప్రాంతముల పాలించు సామంతరాజులు, మతపీఠములు, న్యాయస్థానములు స్థానికపరిపాలన కేర్పడిన పంచాయితీలు, గణములు, మున్నగు సంస్థలు, వీని యన్నిటికంటె రైతుకు భూమిపైగల హక్కులు, ఇవన్నియు చేరి పైనున్న చక్రవర్తి తన సర్వంసహాధికారమును తన యిచ్చవచ్చినరీతిని దుర్వినియోగ పరుపకుండ నాటంక పరచుచుండెను. చట్టములమూలమున ప్రజల స్థిర చరాస్థులు అయిరోపా దేశములందెంత భద్రముగ కాపాడబడుచున్నవో, ఇచ్చట ఇండియా యందుకూడ అదేప్రకారము చట్టములద్వారా ప్రజల ఆస్థులు సంరక్షింప బడుచుండెను. ఈ చట్టముల నతిక్రమించి నడుచుకొనిన రాజునకు ఆతని సింహాసనమో, తలయో, యూడుచుండెను.

మహమ్మదీయులు భారతవర్షము నాక్రమించుకొన్నప్పుడు వారు ప్రవేశపెట్టిన శాసనములు నిస్సందేహముగ లోపభూయిష్టములైనను అవి రోమను, నార్మను, శాసనముల కంటె తీసిపోవునవిగావు. ఈ రోమను నార్మను శాసనములే

తప్ప ప్రపంచములో నింక ఏ ఇతరశాసనములగూర్చి ఎరుంగని వారు- తమ ప్రజలమెప్పును బడయుటకై దంభములపలుకు వారు- మహమ్మదీయుల శాసనములు పనికిమాలినవని ప్రగల్భముల గొట్టవచ్చును. రాజపుత్రులయొక్కగాని, రణశూరులగు ఇతరరాజవంశజుల యొక్కగాని శౌర్యప్రతాపముల మంటగలపుటయే, తమపనిగా యీ మహమ్మదీయచక్రవర్తులు పెట్టుకొనలేదు. సార్వభౌముడు సామంతరాజులపై విశేషభారమును మోపలేదు. వారిని చక్రవర్తి, తన సామ్రాజ్యమును అగ్రగణ్యులగు ప్రభువులుగా నాదరించెను. వారి యాశ్రితులకు చక్రవర్తి అశేషసంపదలను, అపారగౌరవములను, నొడగూర్చుచుండెను. వేయేల ! రాజవంశము మారినది గాని ప్రభుత్వలక్షణములు మారలేదు. మహమ్మదీయులగు ఉమావులును, హిందువులగు సామంతరాజులును, మహాత్మ్యవములలో ఏకరీతిని కలసిమెలసి యుండిరి. అందరికి సమానగౌరవప్రతిష్టలుండెను. ఒకతరము గడచినపిమ్మట ఉభయులు ఈ భారతవర్షమును సమానముగ తమ స్వదేశముగ భావించి గర్వపడదొడగిరి. సామంతప్రభువులకును, ఉమావులకును, క్రిందిమెట్టిన భూస్వాములుండిరి. వారిలో అయోధ్యరాష్ట్రములోని తాలూకాదారులును బంగాళాదక్కను రాష్ట్రములలోని జమీందారులును ఈతరగతిలోని వారు. వీరు తమ భూములను వివిధములగు షరతులకును పన్నులకును లోబడి పారంపర్యముగ ననుభవించుచుండిరి. మరియు ఈ జమీందారులకింద “పుట్నీదారులు” లేక ఈనాందారులు ఉండిరి. వీరు తమజమీందారులకు సాలి

యానా కొంత తహస్సీలును కట్టుచుండిరి. మరికొందరు ఒకేసారి నజరాణాను కట్టివేసి శాశ్వతజిరాయతీ హక్కుగ ననుభవించుచుండిరి. ఈ యీనాందారులక్రింద రైతులు అనగా భూమిని స్వయముగ సేద్యము చేయువారు ఉండిరి. వీరి స్థితి అనేకప్రాంతములలో అయిర్లండులోని 'కాటియర్లు' అను పేరుగల సేద్యగాండ్రీస్థితిని బోలియుండెను. మరికొన్ని చోట్ల నార్వేదేశములోని పిల్లజిరాయితీదార్లను బోలియుండెను. ఏదేశమందుగాని వ్యవసాయకునికి ముఖ్యముగ గావలసినది ఒక్కటేగలదు. తాను దున్నుకొను పొలముపై తనకు సంపూర్ణమగు హక్కుకలదను నిశ్చయముకంటె యాతనికి ఎక్కువ ప్రాణప్రదమగు విషయమింకొకటి యుండబోదు. మతవిషయములో మానవునకు తనయంతరాత్మకు స్వాతంత్ర్యముండవలెనని కోరుటయు ఆతనికి ప్రియతమమే. కాని దానికొకనిర్ణయములేక ఎక్కువతక్కువప్రమాణములకు లోనగుచుండును. పౌరస్వాతంత్ర్యము గూడ మానవునకు ప్రియమైనదే. కాని అది కేవలము రాజకీయప్రయోజనములకు సంబంధించినది. వీని యన్నిటికంటె మించినది రైతుకు భూమియందుగల హక్కు. ఈహక్కులేనిదే ప్రపంచములో గల పదార్థములన్నియు రైతుకు నిష్ప్రయోజనమే యగును. పైయధికారి యభీష్టముననుసరించి నిర్ణయింపబడు భూమి హక్కు రైతుకు కేవలము బానిసత్వమే యగునుగాని. వేరొండుగాదు.

ప్రతి వ్యవసాయదారునకు తాను సేవ్యముచేయు భూమియందు జిరాయితీహక్కు గలిగియుండుటయే భారతీ

యాచారములలోని కెల్ల ప్రాచీన మైనదియు, మాన్యమైనదియు నైయుండెను. సేద్యముచేయు రైతును భూమినుండి తొలగించి సిపాయిలకిచ్చు పద్ధతి పూర్వములేదు. యుద్ధములో ప్రతివాడు పనిచేసి తీరవలయునను నిర్బంధము యెన్నడులేదు. నాయకుని పలుకుబడిచేతను, వశీకరణశక్తి చేతను మాత్రమే సైన్యములు కూర్పబడుచుండెను. సిపాయిలకు జీతములిచ్చుట వలనకూడ సైన్యముల కూర్చుట గలదు. భూమి రైతుకే చెందియుండెను. అది ప్రభువుదికాదు. రైతుకుగల యీ హక్కును శంకించినవారెవరును ఆ కాలమందు కానరాదు. “ దేశమందల్లకల్లోలములు, విప్లవములు తటస్థించి, యెవరైనరైతును భూమినుండి వెడలగొట్టినను, గత రెండుమూడు తరములనుండి తానా భూమియందుండెనని ఋజువైనయెడల, తిరిగి ఆ భూమి మొదటిరైతుకే హక్కుగుచుండెను. రైతు రాజభాగమును (లేక భూమి పన్నును) ప్రభువున కిచ్చుచున్నంతవరకు, తన తాతతండ్రిలా భూమిని దున్నుకొనుచుండిరనియు, తన సంతతివారికికూడ దానిని పారంపర్యముగ అనుభవించు హక్కుగలదనియు చెప్పుకొన్నయెడల, యెట్టి నికృష్టుడగు రాజైనను యెంత ప్రజల నేడిపించు దుష్టప్రభువైనను ఆతని హక్కును మన్నింపుచుండెను. ”

ఈ పద్ధతి వలన యేమి యేర్పడినదనగ రైతుకు తన కుటుంబమునందు, వంశవృక్షమునందు, తన గ్రామమునందు, తన జిల్లాయందు, పరగణాయందు అత్యంతము గాఢమగు ప్రేమ, అభిమానము యేర్పడెను. రైతుకు తెలిసినవారు, కావ

లసినవారు, తాను ప్రేమించువారు— యెల్లరు యీ యావ
 రణల మధ్యనే యుండుటచే రైతుకు తన జన్మభూమిపై యిం
 తటి గాఢమగు ప్రీతి గలుగుటకు కారణమయ్యెను. ఎన్ని కష్ట
 ములు వచ్చినను, యెంతటి విషాదపరిస్థితులు తనను చుట్టు
 ముట్టినను, భారతదేశపు రైతు తన జన్మభూమిపై గల గాఢ
 మగు ప్రేమను మాత్రము విడువడు. ఇట్టి పరిస్థితులలో తన
 జన్మభూమిపై యింతటి గాఢమగు ప్రేమను నిలుపుకొన గలి
 గిన వారీ ప్రపంచములో బహు అరుదు. తమ కెంతటి దురవస్థ
 ప్రాప్తించినను, తా మెంతటి నైచ్యము పాలైనను, యెంతటి
 పరాధీనదశకు పాల్పడినను, తమకు తిరిగి యెన్నటికైన మంచి
 రోజులు రాగలవను దృఢవిశ్వాసము మాత్రము భారతీయుల
 నెన్నడును విడువదను సంగతి లోకమునకు విశదమే. గ్రామ
 ములు దూరముగనున్నను ఆయా గ్రామముల వారు తరుచు
 ఉత్తర ప్రత్యుత్తరముల నంపుకొనుచు, యోగక్షేమముల
 నెరుంగుచునేయుండిరి. వారి దేశమునకు గలుగుచు వచ్చిన
 దుర్దశల వలన, వారిలో వారికిగల ప్రేమ బంధములు మరింత
 దృఢతరము లగుచుండెను. కష్టములు వారిని మరింత దాపు
 నకు చేర్చుచుండెను. దేశమందల్లకల్లోలములు శాంతి
 చిన పిమ్మట తిరిగి యెవరి యిండ్లకువారు గుంపులు గుంపు
 లుగ జేరుకొనుచుండిరి. దేశసంతోభమందు నాశన మొనర్ప
 బడిన తమ యిండ్ల వాకిండ్లను పొలములను “యెట్టి తగా
 దాలు గాని, వ్యాజ్యములుగాని లేకయే యెవరివివారు తీసి
 కొని యథా. పూర్వకముగ సుఖముగ అనుభవింప దొడంగు
 చుండిరి ” గాఢమగు జాత్యాభిమానముచేతను, సాంఘికాను

రాగముచేతను వారు నడిపిపబడు చున్నట్లు తెలియుచున్నది. “భారతీయులు నిరాడంబులు, నిష్కపటులు, నిరపాయులు, నిజాయతీ గలవారు. సత్యసంధతలో ప్రపంచములో నేజాతి కిని తీసిపోనివారు— అని భారతీయుల సంగతి బాగుగ నెరిగిన మనోయను నొక యాంగ్ల విజేత పల్కెను. తమ తమ వృత్తులకు ఉచితమగు జీవనోపాధి తమ తమ జన్మస్థానములందు లభించుచున్నయెడల, వారు సాధారణముగ యితరచోట్లకు— యెక్కువ ద్రవ్యముదొరకునను దురాశచే పోరు. “ఎంతయో భరింపరాని ఘోరబాధ కలిగినప్పుడు తప్ప, సాధారణముగ రైతు తన తాత తండ్రిల భూమిలోనుంచి తొలగడు— తన సంసారమునకు తగినంతమాత్రము సంపాదించుకొని యింటి వద్దనే యుండుటకు కోరునుగాని, దూరమున బండ్ల ముద్ద లెక్కడ దొరకునాయని పరువులెత్తడు. *

భారతవర్షమందు పెక్కు ప్రాంతములలో నాటికి నేటికిని గ్రామ సాముదాయిక సంఘమే, సాంఘిక, పారిశ్రామిక, రాచకీయ జీవితమునకు మూలాధారముగ నున్నది. ప్రతి కుటుంబమునకు తండ్రియో, మరి యితర పెద్దయో, సర్వాధికారియై యుండును. ఎవరి గృహము వారికి పవిత్రము. యజమాని సమ్మతిలేనిది పొరుగింటి వాడెవడును తన యింటిలో ప్రవేశించుటకు హక్కులేదు. గ్రామమును, గ్రామ సాముదాయిక ప్రయోజనములకు సంబంధించిన వ్యవహారములను అనాదినుండియు గ్రామ పెద్దలచే నిండిన గ్రామ పం

* [నిధియను శంక భూతలము ద్రవ్యము. నావచే మహోదధి దరియింపడు ; శిఖరిధాతువు లూదడు.]

చాయితీయే పాలించుచుండెను. ఈ పంచాయితీయందు సాధారణముగ పూర్వము అయిదుగురు పెద్దలుండెడివారు. యిప్పుడు తరుచుగ యెక్కువమంది యుండుచున్నారు. ఇందు లోని పెద్దలు గ్రామమందుగల అన్ని కులములవారికి సంబంధించినవారై యున్నారు. గ్రామమందేదైన తగాదా వచ్చినప్పుడు అనుశ్రుతాచార ప్రకారము వారు తీర్పు చెప్పుదురు. పూర్వాచారమునకు సంబంధించని కొత్తసంగతి— అపూర్వ విషయము— యేదైన తటస్థించినప్పుడు వారు దానికొక నియమమును కొత్తగ యేర్పరచుటయు కలదు. ఈ ప్రకారము కొత్త సందర్భముల కనుగుణముగ కొత్త యాచారముల నిర్మించుటయే శాసన నిర్మాణమగును. కొత్త సందర్భము లేర్పడినప్పుడు వానికి తగిన పరిహారోక్తి వెనుకటి యాచారములం దెచ్చటను ఖండితముగ నిరూపించబడక పోయినను, యిట్టి సందర్భములందు మన పూర్వులిట్లే చేసియుందురను నొక కల్పనను గావించుకొని, తత్ప్రకారమే యీ పంచాయితీ దాల్లును తదనుగుణమగు నొక నూతన నియమమును సృష్టించుచు వచ్చిరి. ఇట్టి కల్పన మేల చేసికొనవలసి వచ్చెననగ:— తామీ విషయములో స్వతంత్రించి, అహంకార పూర్వకముగ యేమియు చేయుట లేదనియు, అంతయు తమ పూర్వుల పేరుమీదుగానే జరుపుచున్నామనియు చెప్పి పూర్వులయెడ యొక విధమగు గౌరవమును తమ నమ్రభావమును తెలియజేయుటకే యిట్టి కల్పన గావింపబడుచున్నది. “ గ్రామమందలి అన్ని తరగతులవారి సమ్మతిపై తమ కేకగ్రీవముగ నొసంగబడిన యధికారముల.

బట్టి యీ పంచాయతీదార్లును, పౌరగణములును తమతమ ప్రాంతములందెట్టి సంక్షోభములు గలుగకుండ శాంతిభద్రతల గాపాడుటకు సమర్థులై యుండిరి.” వీరి హక్కులను గాని అధికారములనుగాని హిందూదేశములో నెట్టి క్రూరుడగు రాజుగూడ త్రోసివేసి యుండలేదు. ఇంక ధర్మాత్ములగు రాజుల సంగతి వేరుగ చెప్పనేల ? వారు ఈ పంచాయతుల యెడను, గణములయెడలను, అత్యంత భక్తి శ్రద్ధల గనుపరచుట మూలముననే తమ పేరు ప్రఖ్యాతులను, బ్రజానురంజకతను సాధించుకొన గలుగుచుండిరి. వీనినిగూర్చి సర్ థామస్ మన్రో ఇట్లు వ్రాయుచున్నాడు. “హిందూదేశములో ప్రతిగ్రామములోను సక్రమముగా నిర్మింపబడిన పౌరసంఘములు (మునిసి పాలిటీలు) ఉండెను. ఈ సంఘములు ఇప్పటికి రెవెన్యూ, పోలీసు, ఇలాకా వ్యవహారములనేగాక చాలవరకు సివిలు క్రిమినలు అధికారములనుగూడ నిర్వహించుచుండెను.” సంఘీభూతమగు ఈ పౌర సంఘములందు ఏయే యద్యోగమునకు యెట్టెట్టిహక్కు బాధ్యతలు గలవో మన్రో మిక్కిలి విరళముగా వివరించియున్నాడు. కోశాధ్యక్ష పదవియు, న్యాయాధ్యక్ష పదవియు, వేర్వేరు విధులుగా నుండెను. ప్రజాసంరక్షణార్థమై వీరి వశమున ‘తహారులు’ అనగా పోలీసు దళములు ఉండెను.

దేశీయ ప్రతిష్టాపనలోనికెల్ల ఎన్నడగినది వారి “జ్యూరీ” పద్ధతి. అనగా న్యాయవిచారణ కాలమందు, ఒక్క జడ్జియే గాక అతనికి తోడుగ మరికొందరు అనుద్యోగీయులగు పెద్ద మనుష్యులను నియమించు పద్ధతికే “జ్యూరీ” పద్ధతియని.

పేరు. ఈ పద్ధతి భారతవర్షమం చెల్లడల అనాదిచుండియు
 ఆచారముగ నుండెను. నిర్ణయింపవలసిన వ్యాజ్యస్వభావ
 మును పట్టి పంచాయితీదార్లు నిర్ణయింప బడుచుండిరి. కాని,
 ప్రతి పర్యాయము వారు ప్రజాభీష్టము ననుసరించియే యెన్ను
 కొనబడు చుండిరి. దుష్పరిపాలననుండి ప్రజలను రక్షింప
 సమర్థులై యున్నవారే ఈ పంచాయితీలకు అధ్యక్షులుగ
 నుండుచూ వచ్చిరి. అట్టివారినే ప్రజలేకగ్రీవముగ అధ్యక్ష
 పదవికి ఎన్నుకొను చుండిరి. అట్టివారు తమకు ప్రతిఫలముగ
 ప్రజల యాదరణను, పేరు ప్రతిష్ఠలను మాత్రమే కోరుచుం
 డిరి గాని పేరు ప్రతిఫలము నెన్నడును కోరియుండలేదు. ఇట్టి
 ప్రజానురాగమును వారు తరచు బడయుచుండిరి. మంచి
 రాజుల కాలములో వీరు పరిపాలనా సౌష్ఠ్యమును పెంపొందిం
 చుటకు సహకారులుగా నుండిరి. చెడ్డరాజుల కాలములో
 దుష్పరిపాలనను ధైర్యముతో నెదిర్చి ప్రజల కాపాడుటకును
 సహాయకారులుగ నుండిరి. ఇట్టి కార్యములచే వారికి
 ప్రజలయెడ గల ప్రేమ అత్యధికమగు చుండెను. ప్రజలును
 వారిని అనేక విధముల కొనియాడు చుండిరి. పంచాయితీ
 సభ్యులుగ నుండుటకు ప్రతి కులమువారికి ప్రతి మతమువారికి
 ఎట్టి నిరోధముచు లేక సరిసమానమగు హక్కులుండెను. పం
 చాయితీ దార్లలో నెవరైన యేపక్షమువారికైన అన్యాయము
 చేయుచురని తోచినచో అట్టివారిని తొలగించమని ఆక్షేపించు
 టకు కక్షిదార్లకు హక్కుండెను. ఇట్టి హక్కు పంచాయితీ
 అధ్యక్షునిపై కూడ కొన్ని సందర్భములలో నుండెను.
 పంచాయితీకి తరుచు ఎన్నుకొనబడుట గొప్ప గౌరవముగా

నెన్నబడుచుండెను. అంతకంటె అత్యధికమగు సన్మానము వేరొకటి లేదని చెప్పవచ్చును. అట్లే పంచాయితీ సభ్యుడుగ నెన్నుకొనబడుటయు ఆ యా కులములవారికి గౌరవముగనే యెంచబడుచుండెను.

పంచాయితీ యొక్క ప్రాముఖ్యత సివిలుక్రిమినలు వ్యవహారములందు సమముగనే యుండెను. ప్రజలసాంఘిక నైతికవర్తనముల నడపుటయందును దానిప్రాముఖ్యత స్పష్టముగా వ్యక్తమగుచుండెను. రాజ్యమును శరీరమునకు ప్రధానాంగము న్యాయపాలనమే. ఈ యంగమందలినరములు కండరములు పుష్టికరములుగానున్ననే రాజ్యము నడచును. రాజ్యాధికారమునకు ప్రజలు వశవర్తులై నడచుకొనుటయు, ప్రజలస్థిరచరాస్థులకు దుష్టులవలన అపాయము కలుగకుండుటయు, ఆయాప్రాంతముల ప్రజాసంక్షోభములు కలుగకుండ శాంతిని కాపాడుటయు, ప్రజల మానప్రాణముల సంరక్షించుటయు, ప్రధానముగ యీ న్యాయముయొక్క పుష్టిమీదనే ఆధారపడియున్నది. భారతవర్షమందీ న్యాయ పరిపాలనపద్ధతి అనాదినుండియు రాజ్యమునకు ప్రధానాంగమై సంఘనిర్మాణమందెల్లెడల దట్టముగా నల్లుకొని యున్నది. ఈపద్ధతి సంఘమందు మూలమూలలకు వ్యాపించి నిశ్శబ్దముగ అప్రతిహతముగ పారంపర్యముగ ప్రజలవర్తనమును ఋజు మార్గమున నడుపుచుండెను. రాజ్యమునకు పుష్టినొసగు ఇట్టి ప్రధానాంగమును వికలమొనర్చుట, నిర్వీర్యమొనర్చుట, విమతులగు విజేతల దురహంకారపూరితమగు దుష్టరాజ తంత్రమునకు తార్కాణమేగాని వేరొండుగాదు. ఇట్టి దుష్ట

తంత్రమునే విడువక కొనసాగించుట ప్రమత్తులగు నిరంకుశ ప్రభువుల రాజ్యమదాంధత తప్ప వేరుండు కాజాలదు. అనాది సిద్ధమగు ఈ పంచాయితీపద్ధతులను పూర్వపు రాజులెవరును పాడుచేయలేదు. మహమ్మదీయులు గాని మహారాష్ట్రీలు గాని, రాజ్యమేలినప్పుడు రాజ్యవంశములందెన్ని మార్పులు గలిగినను ఎవరుగాని వీనిజోలికి పోలేదు. వారందరు ఈ పంచాయితీ పద్ధతులను బహుభక్తిశ్రద్ధలతో మన్నింపుచునే వచ్చిరి. కాని, ఈ విదేశీయపరిపాలన వచ్చినపిమ్మట ఈ పురాతన న్యాయపరిపాలన పద్ధతులనన్నిటిని విదేశీయులు కుంకుడువేళ్లతో గూడ పెకలించి బహుకఠోరముగ నిర్మూలము గావించిరి. దేశీయులచే పాలింపబడు పంచాయితీలను తీసివేసి వానిస్థానమున నిరంకుశుడగు ఒకజడ్జిని కూర్చుండబెట్టిరి. తన స్వప్రజలచే నెన్నుకొనబడిన పంచాయితీ యెదుట విచారింపబడుటకు బదులుగా ఇప్పుడు ప్రతి యొక్కడు దూరమున నెచ్చటనో ముక్కు మొగ మెరుగని కొత్త వాని వద్దకు పోవలసి వచ్చెను. ఆ కొత్తవానికి కేసులోని నిజమును కనుగొన వలయునని అభిలాష యున్నను వానికి తెలిసికొనుటకు సాధ్యముగాని స్థితియందు ఆతడుండును. న్యాయతీర్పరి యెరుగదగిన విషయములలో కించితైనను ఎరుంగుట కాతని కనకాశముండదు. ప్రజలలో పరస్పరవిశ్వాసము నకు బదులు యేవంక జూచినను పరస్పరము అపనమ్మకము గాఢముగా నాటుకొనియున్నది. పూర్వము ప్రజలకు ఎట్టి హడావుడిలేకయే ప్రశాంతముగ ఎల్లరకు నిస్సందేహముగ న్యాయముగలిగి ప్రజలకందరకు తృప్తిగానుండెడిది. ద్వేష


ములకు తావులేకుండెను. కాని ఇప్పుడదియంతయు మారిపోయినది. ఇప్పటి పద్ధతిని బట్టి న్యాయవిచారణ అసంపూర్తిగ నుండకతప్పదు. కుర్చీలో కూర్చున్న జడ్జికి అయోమయావస్థ కలుగక తప్పదు. ఆతనికి సోమరితనమును, నిద్రయు, అవహించుటకు కావలసినన్ని అవకాశములుగలవు. సంగతి సందర్భముల తెలిసికొనలేక ప్రమాదములకులోనై తప్పుడు తీర్పులు చెప్పుటకు పెక్కు అవకాశములుగలవు. ఈ తప్పుడు తీర్పులచే బాధనొందువారికి దిక్కులేక నిరాశాహతులగుదురు. తప్పించుకొనజాలని వంచనకు, నష్టమునకు, పాల్పడిన నిర్భాగ్యులగు పార్టీలు రోషావేశముచే ఏమియు చేయజాలక పండ్లు పటపట కొరుక్కొందురు. ఇట్టి అన్యాయమును జడ్జి తెలిసిచేసిననేమి? తెలియక చేసిననేమి? అన్యాయము అన్యాయమే గదా? ఇట్టి అన్యాయము పొందిన వానికి దిక్కెవ్వరు? న్యాయపద్ధతిని నడచు పూర్వపు పంచాయితీపద్ధతిని బుద్ధి పూర్వకముగా నాశనముచేసి దానిస్థానమున ముక్కు మొగమెరుగని విదేశీయోద్యోగులను న్యాయ నిర్ణేతలుగ నిలుపుటకు కంపెనీవారు పూనుకొనిరి. ఈ యుద్యోగులకు కేసులోని సంగతులు స్వయముగా తెలియవు. పార్టీల భాషయు వారికి తెలియదు. పార్టీలు చెప్పుమాటలను ఇంగ్లీషులోనికి తర్జుమా చేసిచెప్పు మధ్యస్థుల మాటలనుబట్టి కేసు సందర్భములు ఫలానివి కావచ్చునని జడ్జి యూహించును. ఈ జడ్జికి ప్రజల యాచార వ్యవహారములు తెలియవు. వానిలోని నిజతత్వమును తెలిసికొనుటకు విదేశీయులకు వారి జీవితకాల మంతయు పట్టును. అట్టి క్లిష్టమగు ఆచారములగూర్చి ఈ జడ్జి తెలిసి

కొనలేక తబ్బిబ్బులగుచుండును. కాని గ్రామములోని పంచాయితీదార్లరే ఈ కేసును విచారించునెడల ఈ కేసు సందర్భములను సునాయాసముగ గ్రహించి తక్షణమే న్యాయమగు తీర్పును చెప్పుదురు. సుకరమగు ఇట్టి న్యాయపద్ధతిని తీసివేయుట యెట్టి న్యాయదృష్టిగల చరిత్రకారునకైనను ఆశ్చర్యము గొలుపక మానదు. ఈ మార్పు శుద్ధపనికిమాలినదని ఆతడు ఖండింపకమానడు.

కంపెనీవారు ప్రవేశపెట్టిన చట్టములు కేవలము అన్యాయములైనవని హేస్టింగ్సుకు పూర్తిగా తెలియును. దేశములో క్రిమినలు విచారణాధికారమును కంపెనీవారు వహించుట కేవలము దేశీయుల హక్కులను అన్యాయముగ హరించుట యేయని హేస్టింగ్స్ ఒప్పుకొనియున్నాడు. కాని అట్లు చేయక ఏలులేక పోయినదని ఆతడు సమాధానము చెప్పెను. ఈ న్యాయ విచారణాధికారమును దేశీయ ప్రభువుల చేతులలో నుంచిన యెడల కంపెనీ యధికారమునకును దేశీయ ప్రభువుల అధికారమునకును ఘర్షణరాగలదు. అందుచే, ఏదో విధముగ మంచిగనొచ్చెడుగనొ బంగాళాదేశములో న్యాయపరిపాలన యనునదొకటి స్థాపించితిమని చెప్పునిమిత్తమై దానిని మా క్రిందికే తీసికొంటిమి. ” అని హేస్టింగ్సుచెప్పెను.

కంపెనీవారికి దివాన్లరీ వచ్చిననాటినుండియు కొద్ది కొద్దిగా ఈ మార్పు జరుగుచునే యుండెను. ప్రజల భావములలో సాంప్రదాయములలో, ఆచారములలో అనాదినుండి నాటుకొనియున్న పంచాయితీ న్యాయవిచారణ విధానమును తొలగించి తత్ స్థానమున విదేశీయ విచారణ విధానమును నెల

కొల్పు పని నాటినుండియు మెల్లగసాగుచునే యుండెను. 1773 వ సంవత్సరమున పార్లమెంటువారు నిర్మించిన రెగ్యులేషను చట్టముద్వారా హేస్టింగ్సు సలహామీద ఈ పని పూర్తి అయ్యెను. ఆ చట్టములో మూడవ నిబంధన ప్రకారము కలకత్తాలో ఒక హైకోర్టు స్థాపించుటకు ఏర్పాటు గావింపబడెను. దీనిలో మువ్వరు సామాన్య జడ్జీలును ఒక పెద్దజడ్జీయు యుందురు. వీరికి సమస్త సివిలు క్రిమినలు అధికారములు యాయబడెను. మరు సంవత్సరము ఈ నాలుగుస్థానములలో నలుగురు యింగ్లీషు లాయర్లు వచ్చి కూర్చుండిరి. వారిలో ముఖ్యుడు మన హేస్టింగ్సుకు బాల్యస్నేహితుడు “ సర్ ఎలిజా ఇంపే.”



భ ర త ఖ ం డ ము న ఆంధ్ర రాజ్య స్థాపన

తొమ్మిదవ అధ్యాయము.

రో హి లా లు : 1773—1776



ఆరోజులలో కేవలము డబ్బులాగుటయే హేస్తింగ్సు తనపనిగ పెట్టుకొనెను. ఆతనికప్పుడు డబ్బుకు చాల కటకటగ నుండెను. కాబట్టి, న్యాయముగనో, అన్యాయముగనో, యేదోవిధముగ డబ్బుగుంజుటకే ఆతడు పూనుకొనెను. తనప్రభుత్వమున కెన్నిలక్షలద్రవ్యము తక్కువపడునో అంత మొత్తమును యెవనివద్దనున్న వానివద్దనుండి మెదలకుండ లాగికొనుటయే తనపనిగ పెట్టుకొనెను. “ నీవు ఫలాని నేరము చేయవలసినద ” ని సీమదైర్యేర్పర్లు యితనికి చెప్పియుండలేదు; చేసినదానిని ఆమోదించియు నుండలేదు. వారు హేస్తింగ్సుకు వ్రాసిన ఉత్తరములనుబట్టి చూడగ అందు అత్యుత్తమమగు శ్రీరంగనీతులెన్నియో గలవు. కాని, అందు నిర్వచించిన ప్రతిధర్మనూత్రమునకు తోకగ ‘ డబ్బుపంపు ’ డబ్బుపంపు ” అను మాటలను మాటిమాటికి నొక్కి వ్రాయుచుండిరి. అందుచే, ఆ ధర్మనూత్రముల విలువ మన్నయ్యెను. “ మెత్త మెత్తగ పాలింపుము, యెక్కువసొమ్ము పంపుము, పొరుగురాజులయెడ యధాన్యాయముగను శృతిమించకుండగను పాలింపుము.

యెక్కువసాము పంపుము; (ఈరీతిగ, యెక్కువసాము పంపుము, యెక్కువసాము పంపుము—అనునది ప్రతిధర్మసూత్రమునకు చివర పల్లవిగ నుండెను.) ఈ ధర్మసూత్రములకును, దాని చివరతోకగ నంటించిన పల్లవికిని అర్థమేమి? “ప్రజలకు పితృసముడుగ నుండుము, కాని ప్రజలను పీడింపుము; న్యాయముగ నుండుము, కాని, అన్యాయము చేయుము. అతిగా పోకుము; కాని, అంతయు దిగమింగుము.” ఈరీతిగ పరస్పర విరుద్ధభావములతో—నీతులు బూతులు కలగలుపుగ—చెప్పిన యీ మాటలలోగల నీతులను వదలివేసి, బూతులనే పాటించుట తనకు జేమకరమని వారన్ హేస్తింగ్సు నిర్ణయించు కొనెను.

—మెకాలే

రెగ్యులేషన్ చట్టమువలన 1773 సం॥ లో పార్లమెంటు వారు యిండియా వ్యవహారములను పునర్నిర్మాణము గావించి నప్పుడు, అందు హేస్టింగ్సుకు సర్వాధికార పదవి నొసంగి యుండిరి. ఈతడు స్థానికుడనియు, అంతకుపూర్వము యిండియాలో చాలకాలమునుండి యుండుటచే అతనికి యిండియా వ్యవహారములం దెక్కువ అనుభవము గలదనియు, ఆతడు యీ విషయములో చాల సమర్థుడనియు, ఇట్టి వాడు తమకు దొరుకుట చాల అదృష్టమనియు, అప్పటి సీమ మంత్రివర్గము వారు సంబరపడిరి. కాని, ఒక్కసారిగ, యీతని చేతయం దుంచిన యీ సర్వాధికారము నీతడు దుర్వినియోగ పరుప కుండ యీతనికి దురాశ రెచ్చకుండ, కొంత హద్దులో నుంచుటకుగాను యీతనికి తోడుగ యీతనితోపాటు మరి ముగ్గురు ఉద్యోగులను—భిన్న స్వభావము గలవారిని—సీమ మంత్రి వర్గమువారు యిండియాకు పంపిరి. క్లావరింగ్, మాన్ సన్,

ఫ్రాన్సిస్,— అను యీ ముగ్గురు గవర్నర్ జనరల్ కాన్సి
లులో సభ్యులుగ నుండునట్లు సదరు రెగ్యులేషను చట్టమందే
చేర్కొనబడి యుండిరి. వీరు ముగ్గురు ఉన్నత రాచకీయ పరి
జ్ఞానము గలవారు. వీరిలో ఫ్రాన్సిస్ అనునాతడు మిక్కిలి
మేధాసంపత్తి గలవాడు. ఈతడు రాజనీతిజ్ఞుడేగాక, గొప్ప
గ్రంథకర్త కూడ నైయుండెను. సూక్ష్మ గ్రహణశక్తి, భావ
నాపటిమ, ఉపమానామర్థము, అద్భుతమగు రచనావై
చిత్ర్యము, యితని సొమ్ములని చెప్పవచ్చును. ఇట్టి శక్తి
సామర్థ్యములు రాజనీతిజ్ఞులలోగాని, కవులలోగాని, బహు
అరుదుగ నుండును. ఇదివరలో తాను పొందిన విజయము
వలనను, యిప్పుడు నూతనముగ లభించిన సర్వసహాధికార
పదవివలనను, హేస్టింగ్సు ప్రమత్తుడై తన కాలుసేతులకు
సంకెలలుగ యీ ముగ్గురు మనుష్యులను కూడ పార్లమెంటు
వారేల తన నెత్తిపై తెచ్చిపెట్టిరని ఆతడు లోలోన గొణుగు
కొనుచుండెను. అందుచే, మొట్టమొదటినుండి హేస్టింగ్సు
యీ ముగ్గురిని నీరసముగనే చూడ నారంభించెను. “ఈ
ముగ్గురకు యేమియు తెలియదనియు, అంతయు తనకే తెలియు
ననియు,— తనకు తెలియనివి, తాను వారివద్ద నేర్చుకో
తగినవి యేమియు లేవనియు,— వారికే తాను చదువు చెప్ప
వలెనుగాని, తాను వారివద్ద నేర్చుకొన నక్కరలేదనియు”—
మున్నగు అహంకార భావములతో హేస్టింగ్సు సంచరింప
దొడంగెను. ఏ యుద్దేశముతో పార్లమెంటువారీ ముగ్గురను
తననెత్తిపై తెచ్చిపెట్టిరో హేస్టింగ్సు ఒక్క ఊణములో గ్రహిం
చెను. కావున మొట్టమొదటినుండి ఆయుద్దేశమును తోసి

రాజనవలెనని హేస్టింగ్సు దృఢముగ సంకల్పించుకొనెను. అందుకు ప్రతిగ, పార్లమెంటువారు పంపిన యీ ముగ్గురు సభ్యులుకూడ హేస్టింగ్సునెడ గాఢమగు నవిశ్వాసముతో నుండిరి. ఇందులో దాపరికమున కేమియు తావులేకుండెను. తామిట్టి యపనమ్మకముతో నుండవలసివచ్చుటకు తగిన హేతువులుకూడ అచిరకాలములోనే సంభవించెను. కుంపిణీ బొక్కసములో ధనము తక్కువయ్యెను. కుంపిణీవారికి అప్పు లెక్కువగుచుండెను. సీమనుండి ఊరక “డబ్బు పంపు” మను గోల యెక్కువయ్యెను. ఇప్పుడేమి చేయవలెను? సమయమునకేదో యెత్తులు వేయుటలో— ఉపాయములు పన్నుటలో— హేస్టింగ్సు పెట్టినదిపేరు. ఆ యెత్తులు మంచివా, చెడ్డవా యను ఆలోచనతో అతనికి పని లేదు. అయోధ్య వజీరువద్ద కావలసినంత ధనమున్నది; అతడు లోభి; అతనిచుండి డబ్బు గుంజుటయెట్లు? అయోధ్య ప్రక్క నొక దుర్బల రాజ్యముకలదు; ఈ రాజ్యమును అయోధ్య వజీరు దిగమింగుటకై సహాయార్థముగ యింగ్లీషు సేనల నిచ్చినచో, తత్ప్రతిఫలముగ అయోధ్య వజీరు యింగ్లీషు వారికి కావలసినంత ధనమియిచ్చువా? ఇది హేస్టింగ్సు వేసిన ఎత్తు! ఈ ఎత్తును హేస్టింగ్సు యెవరికి చెప్పకుండ మిక్కిలి రహస్యముగ నుంచెను. కొత్తగవచ్చిన తనతోడి ముగ్గురు సభ్యులతోకూడ చెప్పకుండ దాచెను. ఈ యెత్తును సాగించుటకై యెవరికి చెప్పకుండ హేస్టింగ్సు సర్వసన్నాహములను పూర్తిగావించెను.

అయోధ్యరాజ్యమును ఆనుకొని, “కరమ్నసా” (లేక కరమానసా) నదీజలములు పెక్కులోయలగుండ, సగాధముగ ప్రవహించుచుండును. ఈ నదికి అద్దరిని లోకములోని కెల్ల మిక్కిలి స్వాతంత్ర్య ప్రియులగు “రోహిలా” జాతివారు నివసించుచుండిరి. ఈ రోహిలా రాజ్యమునకు నలుప్రక్కలను పర్వతపంక్తులు పెట్టని కోటగోడలవలె నొప్పారుచుండెను. ఇరుగు పొరుగు రాజ్యములకు హింసలగావించి, వారి సంపదల హరించి, అంతయు తమ యింటిలోనే వేసికొన వలయునను దురాశ వారికెన్నడులేదు. తమదేశములో— తమ రాజ్యములో— పండిన పంటలవలననే వారు సుఖముగ జీవింపుచుండిరి. వారిభూములు సమృద్ధిగ పండుచుండెను. భగవంతుడు వారికి అన్నోదకములకు కొదువలేకుండ రక్షించి కాపాడుచుండెను. ఇరుగు పొరుగు రాజ్యములలో వలెనే యీ రాజ్యమందును ప్రజలు తమ స్థానిక ప్రభువులచే హాయిగ పాలింపబడుచుండిరి; కాని, తక్కిన రాజ్యములలోని ప్రజలకంటె వీరికి యెక్కువ స్వాతంత్ర్యముండట చేత, వీరు తక్కిన ప్రజలకంటె యెక్కువ సిరిసంపదల ననుభవించుచుండిరి. “వారిరాజ్య పద్ధతి చాలమంచిది. వారివలన యితరులకెవరికి హానిలేదు; కాని, పరాయలెవరైన తమ మీదికి వచ్చినప్పుడు మాత్రము సహజముగ వారి దేశాధిమానము వారినందరి నొకకట్టుగ జేర్చును. అప్పుడు వారందరేకమై శత్రువుపైకివత్తురు. స్వరక్షణార్థమై తప్ప, వారు యింక యేకారణముచేగాని, పరులపైకి కాలు ద్రవ్వరు” అని 1768 సం॥ లో కలకత్తా గవర్నరుగ నుండిన వరల్డుని అనునాతడు వ్రాసెను. అనాదినుండియు వారి నిరు

పద్రవకర పద్ధతినే విడువక అవలంబించుచు వచ్చుటచేత “వారి రాజ్యము ఆశియాఖండస్థములగు రాజ్యములలోనికెల్ల ఉత్తమ రాజ్యముగ నుండెను. ప్రజలకు రక్షణయుండెను ; వారి వృత్తులకు ప్రోషణయుండెను ; దేశమునానాటికి సుభిక్షముగ సకల సంపత్సమృద్ధితో తులతూగుచుండెను. ” తమదేశము నీ రీతిగ జాగ్రత్తగ పాలించుకొనుచు, అనవసరముగ పరులజోలికి ప్రోక బహుమెళకువతో సంచరించుచు నుండుటచేత రోహిణిలాలు తమ దేశ స్వాతంత్ర్యమును చెక్కుచెదరక కాపాడుకొన గలుగుచుండిరి—అంతియేగాని, పరరాజ్యముల హరించుటచే గాదు. రోహిణిల రణోత్సాహమును స్వాతంత్ర్యనిరతిని కుంగ దీయవలెనని అయోధ్యవజీరు యెన్నియోసారులు ప్రయత్నించెను. కాని అదిసాగలేదు. కుతంత్రములపన్ని వారిని అనవసరముగ రెచ్చగొట్టి, పరులపై కాలుద్రవ్వనట్లుచేసి, హతమార్పవలయునని కూడ అయోధ్యవజీరు జూచెను. కాని, యిట్టి మాయలలో వారెన్నడును పడలేదు. పూర్వము యూరపుఖండములోని రాజులు చేసినట్లుగానే, యిక్కడ యిండియాలోని రాజులుకూడ, ఒకరిరాజ్యముల నొకరు ఆక్రమించుకొనవలెనని నిరంతరము గిల్లికజ్వాల పెంచుకొనుచుండిరి. కాని, యీ రోహిణిలాలుమాత్రము యిట్టి కజ్వాలకు ప్రోక, యూరపుఖండములోని “ స్విస్సు ” దేశస్తులవలె, తమ దేశమందే సంతృప్తులై ప్రశాంతముగ యెవరివృత్తులను వారు చేసికొనుచు, పరులు తమపైకి వచ్చినప్పుడు మాత్రము కత్తి బట్టచు, హాయిగ కాలక్షేపము జేయుచుండిరి.

1772 సం॥లో జరిగినయుద్ధములో రోహిలాలు పూర్వమువలెనే అయోధ్యవజీరుతో మైత్రినే బహువిశ్వాసముతో పాటించియుండిరి. మహారాష్ట్రలు కొత్తగ జయించుకొన్న దేశమునకును, అయోధ్యదేశమునకును మధ్యగ యీరోహిలా దేశముగలదు. రణోద్వేగశీలురగు మహారాష్ట్రలు 1773 సం॥ లో అయోధ్యను ముట్టడించుటకై తమదేశముగుండ దారి యివ్వవలసినదని రోహిలాలను కోరిరి; తమ కట్లు దారి యిచ్చినచో, వారి కనేకమేళ్లను గలిగించెదమని కూడ మహారాష్ట్రలు శూరవంశజులగు నప్పర్వతనివాసుల కనేక ఆశల గొల్పిరి. కాని, రోహిలా లీయాశలకు లోబడక మహారాష్ట్రల తంత్రములను ధీరతతో నెదుర్చుచువచ్చిరి. అందుచే, నత్యుగ్రమును, భయానకమును నగు మహారాష్ట్రల దండయాత్రల దుమారములకు యీరోహిలాలు గురి గావలసివచ్చెను. మహారాష్ట్రల దండయాత్రలనిన సామాన్యమైనవికావు. వాని భీభత్సమునకు జడిసి, హిందూస్థానములోని రాజులందరు—కొమ్ములు తిరిగినరాజులుకూడ—వారికి జోహారులొనర్చుచు, లజ్జవిడిచి, వారు కోరినకోర్కెలన్నిటికిని ఒప్పుకొని “బ్రతుకు జీవుడా” యని బయట పడుచుండిరి. ఈరీతిగ, భారతవర్షములోని రాజాధిరాజులను కూడ దద్దరిల్లజేసిన మహారాష్ట్ర జైత్రయాత్రల ధాటి నెదుర్కొనుటకైన నొప్పుకొనిరికాని, తమ మిత్రుడగు అయోధ్యవజీరు పైకి పోవుటకు మహారాష్ట్రలకు తమ దేశముగుండ త్రోవ నొసంగుటకు రోహిలాలు ఒప్పుకొనరైరి. రోహిలాలును, అయోధ్యవజీరును పరస్పరమైత్రి పాటించునట్లు లోగడ

నే స్తముగట్టియుండిరి. వీరిట్టి నే స్తముగట్టుటకు మొట్టమొదట యింగ్లీషువారు ముఖ్యకారకులు. ఈమెత్రికి—యీమొడంబడి కకు— యెట్టిభంగమురాకుండ “ మేము హామీయిచ్చెదమని యింగ్లీషువారు ప్రమాణపూర్వకముగ వాగ్దానమొనర్చియుండిరి. ప్రమాణపూర్వకముగ గావింపబడిన యిట్టి యొడంబడి కను మన్నించుట తమ విన్యక్తధర్మమను మహోదారబుద్ధితో రోహిలాలు ప్రవర్తించి, మరాటీదండుల దుమారములను తామే యెదుర్కొని వానిని తమ మిత్రుడగు అయోధ్యవజీరు పైకిరాకుండ వారించిరి. మరాటీదండు లీరీతిగ రోహిలాల దేశముపైకివచ్చిపడి నానాభీభత్సము చేయుచుండగా, వీరి మిత్రులమని చెప్పకొను అయోధ్యవజీరుగాని, యింగ్లీషువారు గాని, వారికి రవంతైన సహాయముచేసిన పాపమునపోరైరి. వీరినమ్మక దోహముచే రోహిలాదేశము మరాటీ దండులకు గురియై సర్వనాశనమయ్యెను. ఈరీతిగ రోహిలాఖండము నాశనమైన పిమ్మట—అప్పుడు— అయోధ్యవజీరును, యింగ్లీషువారును, తమ సేనల కదలించుకొని వచ్చి, తమ యుభయులకు సమాన శత్రువుగు మహారాష్ట్రులపైకి దాడి వెడలజొచ్చిరి! వీరుభయులు కలిసి మహారాష్ట్రుల నటు తరిమివేసి, యిటు యింట్రికి వచ్చి, తమ “మిత్రుల” గు రోహిలాల రాజ్యమును దిగమింగుటకై అయోధ్యవజీరును, వారన్ హేస్టింగ్సును కలిసి రహస్యముగ కుట్రపన్న నారంభించిరి! రోహిలా రాజ్యమును తా నెట్లయిన కాజేయవలయునను దుర్బుద్ధి అయోధ్యవజీరుకు పుట్టెను. “ ఇట్టి కుట్రను నేను మొదటి నుండియు ప్రోత్సహించుచునే యున్నాను. ఇప్పు

దును ప్రోత్సహించినాను ” అని హేస్టింగ్సు 1774 సం॥ డిశంబరు 31 వ తేదీన సీమడైరెక్టర్లకు రహస్యముగ వ్రాసిన యుత్తరములో కలదు.

పూజ్యులగు భారత సామ్రాట్టుల రాజదండము హరింపబడెను. “ రాజప్రతినిధి ” నని పేరుపెట్టుకొన్న పాశ్చాత్యుడొకడు నేడు వచ్చి, రారాజులకైన తలకు మీరిన యధికారములతో తద్రాజదండమును చేతబట్టి, తన యిచ్చవచ్చిన రీతిని త్రిప్పుచున్నాడు! ఆహా యేమి కాలమహిమ! మన కిట్టి రోజులు వచ్చినవి! కైపు పెట్టిన బడిలోనే హేస్టింగ్సును చదువుకొన్నాడు. సాహస క్రియల యందును, రణకౌశలమునందును తన గురువగు కైపుకు యీతడు చాలడు. కాని కుతంత్రములందును, సర్వగ్రాసనబుద్ధియందును యీతడు గురువుకంటె యేడాకులెక్కువ చదివినవాడే. అయోధ్యవజీరుతో కలిసి యీతడొనర్చిన రహస్యకుట్రలోని సంగతులను యీతని నోటనే వినవలయును. ఇంకొకరు చెప్పన పనికిరాదు.

“ ఇదియే (అనగ రోహిలాఖండమును కాజేయుటయే) తనకిప్పుడు ప్రయత్నమును, ప్రధానమునునగు లక్ష్యముగ అయోధ్యవజీరు పెట్టుకొని కూర్చున్నాడు. కావున మన కిదియే మంచి సమయము. లోగడ మన మప్పుడప్పు డాతనికి చేయుచువచ్చిన సైనిక సహాయమునకు తగిన ప్రతిఫలమీతడు మన కిప్పుడిచ్చునట్లు ఒడంబరచి, ఆతడు మన స్నేహము నికముందు మరింత యెక్కువజేసికొనునట్లు ఆతనిచే ఒప్పించుట కిదియే మంచి తరుణమని భోగ్దవారు నాతోకూడ

యేకమతముగ తీర్మానించిరి.” అని హేస్టింగ్సు సీమ డై రెక్టర్లకు వ్రాసెను. ఈ మొత్తని తియ్యనిమాటలతో వెలిబుచ్చిన యీ దుర్మార్గమున కర్థమేమి? డబ్బిచ్చి యింగ్లీషువారి సేనలను తన రాజ్యములో పెట్టుకొనునట్లు హేస్టింగ్సు వజీరును ప్రోత్సహపరచెను. ఈ దిక్కుమాలిన పద్ధతినే తదుపరి యితరరాజులకుకూడ ప్రాకించెను. ఇతరరాజులువచ్చి వజీరుపై పడకుండ రక్షించుటకే యీ సేనలను పెట్టుచున్నామని పైకి చెప్పిరి. కాని, నిజమునకట్లుకాదు. ఈ సేనలలోని ఉద్యోగస్తులందరు కంపెనీ చేతిలోనివారే; యీ సేనలు కేవలము కంపెనీవారి యధికారమునకేలోబడి కంపెనీవారు చెప్పినట్లే నడుచుకొనును. ఒకసారి గనుక యీ సేనలను తీసికొనివెళ్లి యే రాజ్యములోనైన పెట్టినయెడల, యికవాని నక్కడనుండి కదిలించరు; కదలించకుండ నుండుటకేదోయొక కారణము దొరుకుచునేయుండును. ఇంటిలోని యీ కుతంత్రమును జిత్తులమారి వాడగు వజీరునైతము గ్రహింపలేకపోయెను. ఈతడు హేస్టింగ్సు టోపీలో పడెను. ఇక యీ సైన్యపోషణకై వజీరుయిచ్చునట్లు నిర్ణయింపబడిన మొత్తమెంత? సైన్యపు ఖర్చులుపోను, కుంషిణీవారికి కావలసినంతలాభము యేటా మిగులునట్లుగ యీ మొత్తము నిర్ణయింపబడెను. ఈ లాభముకొరకేగద హేస్టింగ్సు యిన్ని యెత్తులువేసి, రమ్యమగు రోహిలారాజ్యమును వజీరు పొట్టబెట్టుటకు పాల్పడినది! సీమలో కంపెనీపని చాలా దివాలాగా నుండెననియు, వారి కెక్కడిదబ్బు చాలుటలేదనియు, యింకాయెక్కువదబ్బు పంపించవలసినదనియు ప్రతిరోజు సీమనుండి యిక్కడికి ఉత్తర

ములమీద ఉత్తరములు వచ్చుచుండెను. సాలుకువచ్చు రాబడి ఖర్చులకుచాలకుండెను. అందుచే కంపెనీవారు సీమలో ఋణములుజేయ నారంభించిరి. ఈ ఋణములు నానాట పెరుగుచుండెను. ఈ ఋణబాధనుండి తప్పించు కొనుటకై యిక్కడ యిండియాలో హేస్టింగ్సు అయోధ్య వజీరుతో షరీకై రోహిలాదేశముపై కుట్ర బన్నెను. ఏదోసమయము కనిపెట్టియో, లేక గిల్లికజ్జాను కల్పించియో, అయోధ్య సేనలతోకలిసి, కుంపిణీసేనలు రోహిలారాజ్యముపై పడి, వారి నణగద్రొక్కి, ఆరోహిలారాజ్యమును అయోధ్య రాజ్యమునకు కలుపునట్లును, అందుకు ప్రతిఫలముగ అయోధ్య వజీరు యుద్ధపుఖర్చుల నన్నిటిని తానే భరించుకొని, పై పెచ్చు కుంపిణీవారికి 40 లక్షల రూపాయలు ముడుపు చెల్లించునట్లును హేస్టింగ్సు కుట్రపన్నెను. ఇందలి యవినీతినిగురించి వేరుగ చెప్పవలెనా? రోహిలాలు భారతవర్షములోనికెల్ల అత్యుత్తమ యోధులని యిదివరకే ధ్రువపడినది. మరాటీదండు లనబడు సముద్రతరంగములు అయోధ్యపై వచ్చిపడకుండ నడ్డగించుటకు మధ్య రోహిలాలు చెలియలికట్టయై నిలిచిరి. తన కిట్లైతో యుపకారులుగనున్న వీరి రాజ్యమును దిగమింగ వలయునను దుర్బుద్ధి అయోధ్య వజీరుకండ్లకు దట్టుటచే ఆతడు అంధప్రాయుడై తన స్వప్రయోజనమునుగాని, తన గౌరవ మునుగాని చూచుకొన జాలకుండెను. ఇక హేస్టింగ్సున్ననో యీవజీరు నెట్లయిన టోపీవేసి, ఆర్థిక, సైనిక పాశములచే ఆతనిని కుంపిణీవారి కాలికి సదా కట్టిపడవేసికొనవలయునను దుర్బుద్ధితోనుండెను. ఇందలి యవినీతి గాని, లజ్జనుగాని

ఆతడు పాటింపడయ్యెను. ఆతని యంతరాత్మ కాలి చిట్టెము గట్టుటచే అది పాపాణసదృశమై, లజ్జనుగాని, విచారమును గాని, అనుతాపమునుగాని పొందజాలదయ్యెను. హిందూ స్థానపు రాజులవద్ద సొమ్ముపుచ్చుకొని వారికి యింగ్లీషుసేనలను శాశ్వతముగ అద్దెకిచ్చు యీ దిక్కుమాలిన పద్ధతిని మొట్టమొదట ప్రారంభించిన వాడీతడే. ఈపద్ధతివలన హిందూస్థానపు రాజులస్వాతంత్ర్యమును జవసత్వములను పీల్చి పిప్పిచేయుటకు అవకాశమేర్పడెను. “ఇట్టి అద్దెసేనలను అయోధ్యలో స్థాపించుటవలన, అయోధ్యవజీరుయొక్క అధికారమును కుంగదీసి, ఆతనిని మనకు గులాముగ వేసికొనుటయే నాపరమసంకల్పమని” హేస్టింగ్సు ఘంటాపథముగచెప్పి, ఒప్పుకొనెను. రోహిలారాజ్యమును తననోట వేసికొనుటకై హేస్టింగ్సుతోచేరి కుట్రపన్నిన అయోధ్యవజీరుకు తుట్టతుదకు తనను, తననోట వేసికొనదలచిన మాంసఖండమగు రోహిలా ఖండమునుకూడ తన తోడిదొంగయగు హేస్టింగ్స్ “సహేంద్ర తక్షకాయస్వాహా” యని దిగమింగెనని అచిరకాలములోనే ఆతనికి తెలిసివచ్చెను.

1773 సం॥ సెప్టెంబరులో అయోధ్యవజీరుకును, హేస్టింగ్సుకును కాశీలో ఒక ఒడంబడిక జరిగెను. కాని, రోహిలారాజ్య నాశనమును గూర్చిన షరతు నందులో నుదహరించక, దానిని 1774 సం॥ జనవరి వరకు కప్పిపెట్టి యుంచిరి. ఈలోపుగ రోహిలాలపై యనేక అబద్ధపు నేరముల కల్పింపసాగిరి. ఉన్నవి, లేనివి; యేవేవో వారిమీద నేరములను వన్నసాగిరి. ఇట్టి నేరములు శుద్ధ అబద్ధమైన

వనియు, కేవలము అభూత కల్పనలనియు, వీనిలో రవంతైన సత్యము లేదనియు, యెవరికైన తేటతెల్లము గాగలదు. వేయేల, యీ సంగతినే, తమపరి, సీమ పార్లమెంటువారును, కంపెనీ డైరెక్టర్లును కూడ ధృవపరచిరి. కావున, వాని సత్యాసత్యములను గూర్చి యిట విచారింప బూనుట కేవలము అనవసర వాగ్ధ్యయమేగాని వేరొండు కాదు. ఈ రీతిగ పాపకార్యమునకై నేస్తము కలుపుకొన్న తోడిదొంగలగు అయోధ్యవజీరును, హేస్టింగ్సును తమ సేనలతో 1774సం॥ ఏప్రిల్ 17 వ తేదీన రోహిలా ఖండమును ప్రవేశించిరి. రోహిలాలు దైర్యసాహసములు గలవారయ్యు, తమ సంఖ్యకు మించిన శత్రుసేనలు తరంగములవలె వచ్చి తమ్మును ముంచి వేయుటచే, పాపము వారు శరణాగతులైరి! కాని ప్రయోజనము లేకపోయెను. వారెంత అత్యాపన్నముగ దుఃఖాతి రేకముగ, యెట్టి షరతులకైన నంగీకరింతుమని చెప్పుకొన్నను ప్రయోజనము లేకపోయెను. ఈ సమయమందు గనుక వారిని వదలివేసినచో, వారెన్నటికైన తనపై కసితీర్చుకొనక మానరను భీతి అయోధ్యవజీరు నావరించెను. అందుచే రోహిలాలను వారి దేశమునుండి, వారి యిండ్ల వాకిండ్ల నుండి పూర్తిగ తరిమివేసినగాని, తాను బ్రతుకలేనని అయోధ్య వజీరుపట్టుబట్టెను. తమ కత్యంత ప్రియతమ మగు యిండ్ల వాకిండ్లను వదలిపోవుటకంటె రణరంగమందే తమ చావుబ్రతుకుల నిర్ణయించుకొందమని రోహిలాలు నిశ్చయించుకొనిరి. దురారోహమగు “బాబుల్ నల్లా” పర్వత పార్శ్వములందు రోహిలాపై న్యములు బారులుతీరి నిలుచుండి

మృత్యుసదృశమగు శత్రు సేనల మహోద్ధతి నెదుర్కొనుటకై సంసిద్ధముగ నుండెను. “యుద్ధరంగమందువారు చూపిన అభేద్యస్థైర్యము,—చెక్కుచెదరని వజ్రసంకల్పము— వణ్ణింప తరముగాదు. బాహువీర్య సమగురిగగు యోధనాయకులు పెక్కండు) ముందునకునడచి, తమతమ యుత్తాలధ్వజములపై పతాకపటాంచలము లెగురుచుండ, యుభయసేనా మధ్య మందునిలిచి, సింహనాదములు గావించుచు, నిజసైన్యనివహ ములకు రణోత్సాహమును రెట్టించి పూరించుచుండిరి. తత్ సైన్యవాహినులును తమతమ యూధపతులవెంట సముద్రతరంగ ములవలె (భగీరథుని వెంటనంటివచ్చు గంగాతరంగములవలె) శత్రుసైన్యముల నెదుర్కొన సాగిపోవుచుండెను. ఇట్టి సంకుల సమరమందు రోహిలాసైన్యములు రెండువేల సంఖ్యకు రణ ఊోణిపై నొరగెను. రోహిలాసర్దారు లనేకులు హతులైరి. రోహిలా సేనలకన్నిటికి సర్వసేనాపతియగు “హాఫిజ్ రహమాత్ ” అను యోధాగ్రేసరుడు మహోత్సాహముతో నిజసేనల పూహాకారముగ పన్నుకొనుచున్న సమయమున హతుడై వీరశయనమున నొరిగెను” అని ఆంగ్లసేనల నడి పించిన కర్నల్ చాంపియన్ అనునతడు వ్రాసెను. ప్రఖ్యాత మగు రోహిలా యుద్ధము “రాంపుర ” క్షేత్రమందు 23 వ యేప్రిల్ తేదీన జరిగెను. రోహిలాల జయాపజయము లిందే నిర్ధారణయయ్యెనని చెప్పవచ్చును. రోహిలా నాయకు డగు ఫైజుల్లాఖాన్ చెదరిపోగామిగిలిన తనకొలదిపాటి శూరసైన్యముతో గిరికందరముల జొచ్చెను. రోహిలాఖండ మంతయు శత్రుమూకల కూరఖడ్గధారలకు యెరయయ్యెను.

సర్వము కొల్లగొట్టబడెను. తొల్లింటివీరులు పరదేశములపై దండువిడియలేదా? పరదేశముల జయించలేదా? తమకు వీర భోజ్యములని చెప్పుకొను రాజ్యముల నెన్నడైన వారిత అసురవృత్తితో కొల్లగొట్టి యుండిరా? ఇంత పాపమేనాటనైన నెరుంగుదుమా? * “ రోహిలాయని పేరుపెట్టుకొన్న ప్రతి వానిని చంపివేసిరి. లేదా ప్రవాసమునకు తరిమివేసి అక్కడ బ్రతుకుమనిరి. ” ఇదంతయు అయోధ్య వజీరునకును, హేస్తింగుకును జరిగిన యొడంబడికలోనే యున్నది. అందలి షరతులకు మించి వీరిప్పుడు చేసినదేమియులేదు. ఏలననగ “ అవసరమైనచో రోహిలాలను సమూలముగ నాశనమొనర్పవలయు ” నను షరతు ఆ యొడంబడికలలోనే స్పష్టముగ గలదని హేస్తింగువ్రాసిన యుత్తరములనుబట్టి తెలియుచున్నది. “ రోహిలాలను- సమూలముగ- దుంపనాశనము చేయవలయు ” నను మాటలు హేస్తింగు స్వయముగ వ్రాసినమాటలే. ఈ రీతిగ రోహిలా ఖండము సర్వస్వము అపహృతమయ్యెను. సకలసస్యసమృద్ధితో—సుశోభితసంపదలతో నిన్నటివరకు కళకళలాడుచుండిన రోహిలాఖండపు గిరిదరీతటములు, అద్రిద్రోణులు, నేడు శత్రు మూకలచే పరశురామప్రీతి గావింపబడిన పౌరగృహలోపరి భాగములనుండి పై కెగయు అగ్నిజ్వాలలవలన రాత్రిలందు రక్తారుణ రాగముల బరగించు చుండెను. అట్టి అగ్ని జ్వాల

* తొల్లి ఆశ్వత్థామ లోకము నంతను “ అపాండవము ” గావించెదనని బయలుదేరినట్లే, వీరును యిప్పుడు లోకమునంతను “ అరోహిలము ” గావించెదమని క్రూరవృత్తితో బయలుదేరిరి !

లును క్రమముగ చల్లారెను ; శత్రుమూకలకు వచ్చిన పని తీరెను ; రోహిలాఖండము సంపూర్ణముగ బూడిద పాలయ్యెను. రోహిలా నాయకుడు—ఫైజుల్లాఖాన్ — యెచ్చటనో దుర్గమమగు పర్వత కందరములందు భద్రముగ దాగియుండెను. ఆతని నిప్పుడు వంచు మార్గమేమియు కనబడదు. కావున, ఆతనికిని, ఆతని యనుచరులకును క్షమాపణ చెప్పి, యుద్ధమును ముగించిరి.

రోహిలాలతో కలహించుటకు మనకు (ఆంగ్లేయులకు) యీషణ్మాత్రమైనను కారణము లేదు. వారిపై మన కిట్టి యాక్షేపణ కలదని వేలుపెట్టి చూపుటకైనను అవకాశము లేదు. పైగా, మనము కొత్తగ సంపాదించుకొన్న దేశమునకు రోహిలాఖండ మొకప్రక్కను మనకు పెట్టనిగోడగ నుండెననికూడ చెప్పవచ్చును. వారి వర్తకము, వ్యవసాయము మున్నగువానివలన మన వర్తకము వ్యవసాయముకూడ పెంపుగాంచుచుండెను. అయిన నేమి? గవర్నర్ జనరల్ అగు హేస్టింగ్సుకు డబ్బు కావలసివచ్చెను. కుంపిణీ యుద్వ్యోగస్తుల కివ్వవలసిన విపరీతజీతములకు, బత్తెములకు, యెంత డబ్బెనను చాలకుండెను. అందుచే, పొదుగుగోసి నెత్తురు త్రాగవలెనను రక్తపిపాస హేస్టింగ్సుకు పుట్టెను. అయోధ్య వజీరువద్ద డబ్బుపుచ్చుకొని కంపెనీ సేనల నాతనికి అద్దె కిచ్చెను. వానిద్వారా రోహిలాఖండమును ముట్టడించి, దానిని అయోధ్యవజీరునకు కట్టబెట్టెను. హేస్టింగ్సు లంచము పుచ్చుకొని తమ మిత్రులగు రోహిలాల స్వాతంత్ర్యములను, నిండుప్రాణములను పరాయివానికి కోసియిచ్చెను ! తాను

వేటాడి చంపబూనిన రోహిలా ప్రజల దైర్యసాహసములు, సుగుణసంపత్తి హేస్టింగ్సు యెరుగును. తాను పూనిన యీదుష్కార్యమువలన తాను వారి నెట్టి దుర్దశల పాల్గొవింప నున్నాడో కూడ హేస్టింగ్సుకు పూర్తిగ తెలియును. ఇట్టి దురంత కృత్యమువలన నిరపరాధులును, తన మిత్రులును నగు రోహిలాల కెట్టి దుఃఖము, చార్జన్యము, వినాశనము గలుగునో హేస్టింగ్సుకు పూర్తిగ తెలియును. ఇట్టి దురంతకృత్యము వలదని, పాపము, ఆంగ్ల సేనానియగు కర్నల్ చాంపియన్ కూడ హేస్టింగ్సుతో మందలించిచెప్పెను. తమ్మును అనవసరముగ హింసించవలదని దైవోపహతులగు రోహిలా ప్రముఖులు కూడ పాపము, అతికరుణముగ, అతిదీనముగ, హేస్టింగ్సును వేడికొనిరి. కాని, హేస్టింగ్సు హృదయము పాపాణసదృశమయ్యెను. “ఈ సేనలను ఫలానిపనికి వినియోగించవచ్చును, ఫలానిపనికి వినియోగించరాదు” అను విధి నిషేధము లేమియు లేకుండ కేవలము వజీరు యిచ్చానుసారముగ, విచ్చలవిడిగ, వినియోగించుకొనుమనిచెప్పి హేస్టింగ్సు వానిని అయోధ్యవజీరు చేతిలోపెట్టెను. వారెట్టి ఘోరములు చేసినను సరే అడుగు దిక్కులేదు. వజీరు హుకుము నోటివెంట వచ్చినదే తడవుగ యీ మూకలువెల్లి రమ్యమగు రోహిలా రాజ్యముపై పడెను. శూరవంశజులగు రోహిలాల గతి దుర్గతి యయ్యెను. వజీరుతో యీ సంధినిగుదిర్చి సంధిపత్రముపై తాను సంతకము పెట్టినందుకుగాను హేస్టింగ్సు మెదలకుండ రెండు లక్షల రూపాయలను తనజేబులో వేసికొనెను— ఇది

ప్రయివేటు బహుమతియట ! — ఇక కంపెనీ బొక్కసములో నలభైలక్షల రూపాయలు వచ్చిపడెను.

ఇంతటితో కలకత్తా కౌన్సిలులో కలతలు పుట్టెను. ఈకలతలు మొట్టమొదట అక్కడనున్న యింగ్లీషు ఉద్యోగస్తులలోనే గుసగుసలుగ బయలుదేరెను. కాని, రానురాను యీ గుసగుసలు పెద్దవై పట్టణమంతయు ప్రాకెను. దేశీయుల మనములందొంతవరకు దాగియున్న కోధానలము పైకి ప్రజ్వలింపసాగెను. ప్రజలు తమకు గలిగిన యన్యాయములను గూర్చి కౌన్సిలుసభ్యులతో చెప్పకొనసాగిరి. చాలమంది సభ్యులు మొట్టమొదట యీమొరలను జాలితోను, దయతోను, నిష్పక్షపాతముతోను చెవియొగ్గివినిరి. హేస్టింగ్సుపై కౌన్సిలుసభ్యులకు చిరకాలమునుండి లోలోన పొంగిపొరలుచున్న కోధావేశము దురంతమగు యీ రోహిలా యుద్ధముతో ఒక్కపెట్టున సముద్రపు వెల్లువలె పొంగిపొరలి హేస్టింగ్సును ముంచివేయునదిగ గన్పట్టెను. హేస్టింగ్సుకు చాల అపాయస్థితి తటస్థించెను. కాని, ఆతడు తన మొండి ధైర్యమును మాత్రము విడువలేదు. తన కౌన్సిలుసభ్యులు యెవరెన్ని తిట్టినను, ప్రతిఘటించినను, హేళనచేసినను, సిగ్గుశరములవిడచి, తన అధ్యక్షస్థానమును విడువక పెనగులాడుచునే యుండెను. క్లావరింగు, మాన్ సన్, ఫ్రాన్సిస్,— యీముగ్గురుసభ్యులును హేస్టింగ్సు వజీరుతో చేసికొన్న బేరమును తీవ్రముగ నిరాకరించిరి. కాశీ ఒడంబడికను ధృవపరుపజాలమనిరి. రోహిలాఖండముపై పంపిన సేనలను వెనుకకు మరలించవలసినదనిరి. ఇదంతయు లిఖితపూర్వక

ముగ వారు రికార్డు చేసిరి. కాని, హేస్టింగ్సు బుద్ధిమాత్రము మరలునదికాదు. సీమలోనున్న తనయజమానులగు కంపెనీ భాగస్వాముల కేమికావలయునో తన్నెదిరించు వీరందరికన్న హేస్టింగ్సుకు బాగుగ తెలియును. హేస్టింగ్సుచేసినదని చాల అన్యాయమని యీ ముగ్గురుసభ్యులు చెప్పినమాటలు కుంపిసీ వారి అంతరాత్మకు నచ్చెనట! దానియర్థమేమో! ఇంత అన్యాయము జరిగినందుకు కుంపిసీభాగస్వాములు చాల దూరము యోచించి, కావలసినన్ని “విచారములను” యికముందిట్లు చేయవద్దను “మందలింపులను” యిండియాకు పంపించిరి! కాని, యిట్టిపని యేలచేసెతివని సీమమంత్రిలలో ఒక్కరైనను హేస్టింగ్సును నిగ్గదీసిఅడిగి, ఆతనిని తగురీతిని శిక్షించిన పాపమున బోరైరి! వైపెచ్చు యుద్ధమందిన్ని జయములగొని తమకింత రాజ్యమును సంపాదించిపెట్టిన హేస్టింగ్సుపై నేరా రోపణచేయుట కేవలము విపరీతమని సీమమంత్రిలు తలంచి రట! అందుచే, యిటు సీమమంత్రిలును, అటు కుంపిసీభాగస్వాములును కూడ, హేస్టింగ్సు సంపాదించిపెట్టిన అన్యాయార్జితవిత్తమును మెదలకుండ మింగి యూరకుండిరి.

బహుమతులని పేరు పెట్టియు, ఉద్యోగముల ప్రమోషనులకనియు, ఇంక ననేకరీతులుగ హేస్టింగ్సు దేశీయులనుండి అక్రమముగ విపరీత ధనములను లాగినట్లు నిదర్శనపూర్వక మగు నేరము లనేకము లాతనిపై మోపబడెను. కాని యీ నేరముల నాతడు చెవిని బెట్టలేదు. వీనికి సమాధానమే చెప్పలేదు. ఈ నేరములను కౌన్నిలుయెదుటికి తీసికొని వచ్చుట తన యధికారమును ధిక్కరించుటకేయని యతడు

చెప్పెను. ఇట్టి పనివలన ఇంగ్లీషువారి రాజ్యమును దేశీయుల దృష్టిలో నీరసపరచుటకేగాని వేరుప్రయోజనము లేదని యీతడు ఆక్షేపించెను. కావున యీ నేరములలో దేనికి కూడ తాను “సమాధానము చెప్పను పొమ్మ” ని ధిక్కరించెను. తక్కినసభ్యు లెప్పుడైన యీ నేరములగూర్చి విచారింప బూనినప్పుడు, ఆతడు సభనుండి చివాలునలేచి పోవుచుండెను. ఆతడిట్లు లేచిపోయినను తక్కిన సభ్యులు ముగ్గురు కూర్చుని విచారణ చేయుచుండిరి. అయోధ్యరాణియగు మున్నీబీగం, బార్ద్వానురాణీ, అమె దత్తకుమారుడు రామ కహీన్, బంగాళానవాబు వకీలగు రాధా చరణరాయి, పెద్ద జాగీరుదారుడగు కాస్మల్ ఖాన్, మరిముగ్గురుయింగ్లీషుదొరలు (వీరిలో ఒకడు మూర్షిదాబాదు కౌన్సిలుకు ఆక్సాంటెంటును, గ్రాంటు, షాకు అను మరియిద్దరు యింగ్లీషు ఉద్యోగస్తులు-) వీరందరు కలిసి యేకగ్రీవముగ హేస్టింగ్సు లంచములు మేసెననియు, దౌర్జన్యముగ సొమ్ము లాగెననియు నేరముల మోపిరి. ఆ నేరములనన్నిటిని మిగత ముగ్గురు కౌన్సిలర్లు కూర్చుని విచారించి లిఖితపూర్వకముగ రికార్డుచేసి యుంచిరి. 1775 సం॥ మార్చిలో క్లావరింగు, ఫ్రాన్సిస్, మాన్సన్ అను మిగత ముగ్గురు కౌన్సిలర్లు యేకగ్రీవముగ వ్రాసిన రికార్డులో హేస్టింగ్సుచేసిన నేరములనన్నిటిని యారీతిగ క్లుప్తముగ వివరించిరి. “గవర్నరుజనరల్ అగు హేస్టింగ్సు యీ దుర్ణయము చేసినాడు, ఆ దుర్ణయము చేయలేదు అని చెప్పుటకు వీలు లేదు. ఇది చేయవచ్చును, అది చేయరాదు అను విచారణ ఆతడు పెట్టుకొనలేదు. హుగ్లీ ఫౌజుదారుని జీతములో నాలుగు

వంతులు యీతడే కాజేసెనని చెప్పటకు నిష్కర్షయగు ఋజువులు గలవు. వీనినిబట్టి యీతడు నేరము చేసెనని ఘంటాపథముగ చెప్పటకు యేకోశమునను అనుమానము లేదు. దీని విషయమై నిష్పక్షపాతబుద్ధిగల యెట్టివానికిగాని యెట్టి యనుమానముగాని తట్టజాలదు.” ఈ నేరము లన్నియు తదుపరిపార్లమెంటులో విచారణకు వచ్చెను. ఈ నేరముల నెల్లెన

యెదిరించవలయునను తలంపుతో అనేక అసంబద్ధములగు సాక్ష్యముల నెన్నిటితో హేస్టింగ్సు తెచ్చెను. తన ప్రతికక్షుల పై వైరము సాధించుకొనవలెనను తలంపుతో హేస్టింగ్సు యెన్ని తప్పుడు సాక్ష్యముల తెచ్చినను, యెన్ని తప్పుడు “అఫిడవిట్టుల” నిప్పించినను, యెన్ని తప్పుడు లెక్కల చూపించినను వీనినన్నిటిని తుడిచివేయజాలిన ప్రధానమగు సాక్ష్యమొకటి ఆ కాలమందుండెను. దాని సంగతి ఆనాటి పార్లమెంటు సభ్యులకు, యింగ్లీషు ప్రభువులకు, తెలియక పోవచ్చును. అదేదనగ 1775 సం॥ మార్చి 27 వ తేదీన— అనగ తనపై యీ దోషారోపణలు గావింపబడిన కొత్తలో— యీ హేస్టింగ్సు సీమ మంత్రియగు నార్తుప్రభువుకొక జాబు వ్రాసెను. క్లావరింగు, మాన్సన్, ఫ్రాన్సిస్ అను యీ ముగ్గురు చేరి యిక్కడ కౌన్సిలులో చాల అల్లరి చేయుచున్నారనియు, దానివలన చాల అరిష్టము గలుగుననియు, యేమేమో నిందించుచు హేస్టింగ్సు ఆ జాబులో పెద్దగ వ్రాసెను. మొత్తముమీద రాజ్యక్షేమమునుగూర్చి యోచించునెడల, యీ నేరములన్నియు కేవలము అప్రస్తుతమనియు, అసం

బద్ధ మైనవనియు, వీనికిని, రాజ్యక్షేమమునకును సంబంధము లేదనియు, హేస్తింగ్సు బహు చమత్కారముగ యీ జాబునందు చర్చించెను. వీరు తనపై మోపిన నేరములు చాలవరకు నిరాధారములని యూహించుకొనుటకు— నమ్ముటకు— అనేక చమత్కారమగు తర్కవాక్యములను హేస్తింగ్సు యీ జాబునందు ప్రదర్శించెను. ఈ రీతిగ నాతడు తనపైమోపబడిన దోషారోపణల నన్నిటిని చిత్రవిచిత్రముగ తర్కవాక్యములచే మరుగుపరుప జూచెనేగాని, “ నేనీ నేరముచేయలేదు ” అని ఖండితముగ, పెద్ద మనిషిమాటగా ఒక్కమాటైనను అన్నపాపమున యీతడు— హేస్తింగ్సు— పోలేదు. ఈ జాబులో మొదటినుండి చివర వరకు, కంచుకాగడాలు వేసి వెదకినను, అట్టి నిక్కచ్చి యగు మాట ఒక్కటియైనను దొరకదు. పోనీ, నిష్కర్ష యగు నిట్టి మాట లేకపోయినను, కనీసము యీ అర్థమైనను యిచ్చు వాక్యమైనను అందుకానరాదు. ఈ హేస్తింగ్సును హిందూస్థానమునకు రాజుతరువాత రాజంతవానిని చేసినది యీ నార్తు ప్రభువేగద ! బ్రిటికియున్నవారిలో యింక యితనికంటె తనకు కావలసిన ఆస్తులెవరు గలరు ? తనకేదైన యుపద్రవము వచ్చినచో తన పట్టున నిలువబడి తనను కాపాడువారు యింకెవరు గలరు ? నిజముగ తాను నేరమే చేసినచో, ఆ నేరమును కప్పిపుచ్చి, దానికి వైఫూతపెట్టి, తనను కాపాడుటకు జంకనివారిలో యీ నార్తు ప్రభువేగద అగ్రగణ్యుడు. అట్టి ఆప్తమిత్రునకు, అట్టి ఆపద్బాంధవునకు రహస్యముగ, ఉద్రేకముమీద, వ్రాసికొను ఉత్తరములోకూడ హేస్తింగ్సు “ నిజముగ

నేనీ నేరము చేయలేదు” అని మొగసిరిగ, ధైర్యముగ, గుండె మీద చేయి వేసికొని, ఒక్కమాట మాత్రమైనను వ్రాసిన లేక పోయినాడు. నిజముగ యేపాపమెరుగని మనిషి తనపై అన్యాయముగ పరులు నిందలు మోపినప్పుడు “నేనీ పాప మెరుగన” ని ధైర్యముగ, జంకులేక చెప్పునుగదా- అట్టిచో, యీ పెద్దమనిషి యేల చెప్పలేక పోయెను? అంతేకాదు, అంతకంటె గర్వముగ విషయ మింకొకటికలదు. ఇంక తనను సీమలో పార్లమెంటు సభలో నలుగురియెదుట నిలువబెట్టి, నిగ్గదీసి ఖండితురను మాట యిక్కడ తెలియగనే, తనవద్ద రహస్యముగ దాచుకొన్న గవర్నమెంటుసొమ్మును 20 లక్షల రూపాయలను తక్షణమే కలకత్తా ట్రిజరీలో కట్టివేసినగాని తన మాట దక్కదనుకొని బహుత తరపాటుతో దానిని సదరు ట్రిజరీలో కట్టి వేయించెను. ఉద్యోగరీత్యా గవర్నరు జనరలు హోదాలో తన చేతికి సొమ్ము అప్పుడప్పుడు వచ్చెననియు, దానిని పొరబాటున అంతవరకు ట్రిజరీలో కట్టించుట మరచితి ననియు ఆతడు పిమ్మట సమాధానములో చెప్పుకొనెను ! హేస్టింగ్సుపై దోషారోపణల జేసినవారిలో నగ్రగణ్యుడు వందకుమారుడు. తన జాతిలోనికెల్ల తా నత్యంత సమర్థుడనను గర్వ మీతనికుండెను ; ఆ గర్వము హేస్టింగ్సుచే భంగపరుప బడెను. తానర్థశాస్త్ర కుశలుడననియు, మహారాజకీయ మంత్ర వేత్తననియు నితనికి అహంభావముండెను. కాని, యీ విషయములలో తన ప్రజ్ఞను జూపుటకు హేస్టింగ్సు అవకాశ మివ్వక అణచిపెట్టెను. కుట్రల బన్నుటలో తనంత కుత్సి తుడు లేడని యీతడు లోలోన మురియుచుండెను ; కాని,

యీవిషయములో హేస్టింగ్సు తన కంటె యేడాకులెక్కువయే
చదివెనని తెలిసికొన్నప్పుడు యీతనిమనస్సు చివుక్కుమనెను.
ఏలనన, హేస్టింగ్సు మూర్ఖి దాబాదులో నుండగ, తనకక్కడ
మంత్రిత్వ మిప్పించు విషయములో తనంతవాణ్ణి టోపీవేసి,
ఆ యుద్ధోగమును రజాఖానుని కిప్పించెను. అప్పటి నుండియు
నందకుమారుడు హేస్టింగ్సుపై కసితీర్చుకొనవలయుననియే
వేచియుండెను. దానికిప్పుడు మంచినమయము చిక్కినది.

వీరిరువురు ఒకరికొకరు తీసిపోని సరిసమానమగు కుత్సిత లక్షణ
ములు గల వారగుటచేతనే, వీరిరువురిమధ్య యింతగాఢమగు
మాత్సర్యము, తీవ్రమగు శత్రుత్వము, ఆర్పరాని నైరము
ప్రకోపించియుండెను. వీరు ఒకరి హృదయము నొకరు పరీ
క్షించుకొనగ, యిరువురకు అచ్చముగ తన ప్రతిబిం
బమే యెగుటివాని హృదయఫలకమందు గాన్పించెను.
హేస్టింగ్సు రహస్య కృతముగ చేసిన యావత్తుపనులు ఒక్క
నందకుమారునకు తప్ప భారతీయులలో యింకెవరికీ తెలియ
వని చెప్పవచ్చును. ఏలననగ, హేస్టింగ్సు తొక్కిన పాపపు
సందు గొందులన్నియు, చీకటి ముసుగులో పోయిన వక్రగతు
లన్నియు, ఆతని వెంటనంటిపోయి చూచుట కెవరికేమి పట్టి
నది, ఏకార్థసమవేతుడగు ఒక్క నందకుమారునకుతప్ప !
అందుచే హేస్టింగ్సు రహస్యముగ చేసిన కృత్యములను గూర్చి
యావత్తు సంగతులు విపులముగ తెలిసికొనుటకు నందకుమా
రున కున్నన్ని యవకాశము లింకెవరికిని లేకుండెను. అట్లే,
నందకుమారుని రహస్యములన్నియు హేస్టింగ్సుకుతప్ప యిం
కెవరికీ తెలియవు. చతురమతియు, మాయకుడునునగు యీ

భారతీయుని చేష్టల నతిసూక్ష్మముగ పరిశీలింప వలసినంత అవసరము యిండియాలో వైస్రాయియగు యీ హేస్టింగ్సుకు తప్ప యింక యే యింగ్లీషువానికి పట్టును? మానసికముగను, నైతికముగను కూడ బ్రహ్మదేవుడి యిరువురను అచ్చముగ ఒక్క మూసలోనే కరగిపోసినాడు. ఇరువురకు తేడా యీషణ్ణాత్రమైనను లేదు. వారిమాటలు బహుమెత్తగ, తియ్యగ నుండును. కాని, వారి మనస్సులో యేమియున్నది బ్రహ్మకైనను తెలియదు— అది అగమ్యము, అగాధము. వారు నిశ్శంకముగ యెట్టి పాపకార్యమునైనను జంకు గొంకు లేక చేయుదురు. పరుల దుఃఖములు వారి మనస్సు నంట జాలవు. స్వోత్కర్షయే వారి నిత్యపూజ. వారి ధనతృప్తి తీరునదికాదు; కాని చేతికిచిక్కిన సొమ్మును ఖర్చుపెట్టుటలో వారంతవారులేరు. మరీ దగ్గరకురాక, తగు దూరములో నున్నవారు వీరిని మెచ్చుకొందురు. కాని దగ్గరకువచ్చిన వారు మాత్రము వీరినెన్నడు నమ్మరు. చేతినిండ సొమ్ము దొరుకుచున్నంతసేపు వీరంత మంచివారులేరు. వీరంత శాంత మూర్తులులేరు. తమపైకి యేదైన అపాయము వచ్చినప్పుడు యెంతమాత్రము చలించరు. ఐహికలంపటమందు రోయరు. తెలివితేటలకు, ఉపాయములకు తరుగులేదు. ఘోరవిపత్తులు కారుచీకట్లవలె గ్రమ్ముచున్నను, విజయతేజము కన్నులు మిరుమిట్లు గొల్పుచున్నను, వారు చలంపరు. మృత్యుసమ్ముఖమందుగాని, యమధర్మరాజు సభయందు జరుగు విచారణలో గాని వారు జంకుగొంకులేక నిలబడగలరు.

నందకుమారుడు ఫ్రాన్సిస్ చేతికొక అర్జీనిచ్చెను. దానిని స్వయముగ కౌన్సిలు సభయెదుట వినవలసినదని కోరెను. హేస్టింగ్సు పెద్దపెద్ద లంచములు పుచ్చుకొని ఉద్యోగములను అమ్మెననియు, రజాఖానుడు అపహరించిన పెద్ద మొత్తముల నన్నిటిని కప్పిపుచ్చి ఆతనివలన విపరీతమగు లంచము లాగెననియు తాను కౌన్సిల్ యెదుట స్వయముగ ఋజువుపరచెదనని నందకుమారుడు సవాలుచేసెను. “ఛీ ! నీచమగు యీ దోషారోపణకు నేను జవాబుచెప్పను. పొమ్మని” హేస్టింగ్సు అతితృణీకారభావముతో తిరస్కరించెను. “నన్ను విచారించుటకు మీరెవరు పొమ్మని” — తక్కిన ముగ్గురు కౌన్సిలు సభ్యులను హేస్టింగ్సు విసరికొట్టెను. “కావలసినయెడల యీ సంగతిని సీమకు తెలియపరుచుకొనవచ్చును; అంతేగాని, దుశ్శీలుడును, అసత్యవాదియునగు యీ బ్రాహ్మణుని మాటలను నామాటలను తులయందిడి తూచి యిందేవి సత్యమని మీచే తీర్పుచెప్పించుకొనుటకు నేనిక్కడ కూర్చుండలేదు. ఈరీతిగ నాయధికారగౌరవమును హీనపరపించుకొనుటకు నేను ఒప్పుకొనను” అని హేస్టింగ్సు గర్జించెను. అయినను, తక్కిన ముగ్గురు కలిసి యీకేసును విచారించుటకు పూనుకొనిరి. తక్షణమే హేస్టింగ్సును అతనియనుచరుడగు బార్వెల్ ను సభనుండి చివాలున లేచిపోయిరి. సభవారు నందకుమారుని తమ యెదుటికి పిలిపించిరి. నందకుమారుడు చిరకాలము నుండి తనకడుపులో యెంతో తాల్మితో పెట్టుకొన్న కసినంతను కక్క నారంభించెను. ఆతనికిప్పుడు మంచి యవకాశము.

చిక్కినది. తన హృదయకూపములలో యితకాలమునుండి నణచిపెట్టుకొనియున్న కసియును విషమునంతను దేవి బయట వేయనారంభించెను. నందకుమారు డీకీతిగ సభవారియెదుట శపథపూర్వకముగ చేసిన నేరములనన్నిటిని గూర్చి సభవారు హేస్తింగ్సుకు తెలియపరచిరి. ఈనేరములను ధృవపరచుటకు అనేకమంది కుంపిణీనౌకర్లు—యింగ్లీషువారే—వచ్చి సాక్ష్య మిచ్చిరి. ముద్దాయియగు హేస్తింగ్సు “వీనికి జబాబుచెప్పను పోమ్మ”ని మొండితనము పూనెను. అంతట కౌన్సిలు సభవారు అతని పరోక్షమందే ఆతడునేరస్తుడని తీర్పు చెప్ప వలసినవారైరి. హేస్తింగ్సు దోషియేయని వారు లిఖితపూర్వక ముగ తీర్పువాసిరి. 1775సం॥ యేప్రియల్ 11వ తేదీన వారు వ్రాసిన తీర్పునందిట్లున్నది. “నందకుమారుడు బయటపెట్టిన సంగతులను బట్టి గవర్నర్ జనరలగు హేస్తింగ్సు యొక్క నడ తలో అనేక క్రొత్త సంగతులు లోకమునకు వెల్లడియయ్యెను. మూడేండ్ల ఉద్యోగములో హేస్తింగ్సు 40 లక్షలకుపైగా ఆస్తిని సంపాదించినట్లు తెలియుచున్నది. ఈఆస్తిని సంపాదించు టలో ఆతడెట్టి సాధనల నవలంబించినది కూడ నందకుమా రుడు బయలుపెట్టిన సంగతులను బట్టి తేటతెల్లము కాగలదు.

ఇక యెటు తప్పించుకొనుటకును సందులేక, హేస్తింగ్సు నిరాశజెంది, నందకుమారునిపై ప్రయోగించుటకు గాను యెవరికీ తెలియని నూతనాస్త్రము నొకదానిని తన కాలి కిందనుండి పైకిదూసెను. సీమలో సీమప్రజకొర కుద్దేశింపబడిన యింగ్లీషు చట్టములను యిక్కడ యిండియాలో యిండియా ప్రజలపై ప్రయోగించుటకు సర్వసంపూర్ణాధికారములతో

ఒక సుప్రీముకోర్టును పార్లమెంటువారు 1773 సం॥ లో “రెగ్యులేషన్ ఆక్టు” ప్రకారము కలకత్తాలో స్థాపించిన సంగతి పాఠకులకు తెలిసియేయున్నది. భారతప్రజల చావు బ్రతుకులు కూడ యీకోర్టువారి చేతులలో నుంచబడెను. కలకత్తాలోని యింగ్లీషువారిలో ఆనాడు అల్లకల్లోలములకును అంతఃకలహములకును కక్షలకును కారణభూతమైన కలకత్తా కౌన్సిలు తగాదాలలో మొదటినుండి చివరవరకు సదరు సుప్రీముకోర్టు జడ్జిలు హేస్టింగ్సునెడనే పక్షపాతము వహించి యుండిరి; అందులో ఛీఫ్ జడ్జి మన హేస్టింగ్సుకు చాల ఆంతరంగిక మిత్రుడు. నందకుమారుడు ఆరేండ్లక్రిందట ఒక పత్రికను “ఫోర్జర్” చేసెనని చెప్పి ఒక నేరమును అనామ కుడగు ఒకానొక దేశీయునిద్వారా ఆకస్మికముగ నంద కుమారునిపై మోపించిరి. ఈపనిని హేస్టింగ్స్ చేయించె నని ఆకాలమునాటివారందరు తలంచిరి. తక్షణమే కోర్టు వారంటు తెప్పించి, హేస్టింగ్సు నందకుమారుని చెరసాలలో త్రొక్కివేసెను. తక్కిన ముగ్గురు కౌన్సిలర్లును, కోర్టు ద్రిక్తులై నందకుమారుని విడిపింపవలసినదని ఆజ్ఞాపించిరి. కాని, సైన్యదళములు వీరి మాటను పాటించక హేస్టింగ్సు మాటచొప్పునే పోయెను. ఇక హేస్టింగ్సుకు ఉచితజ్జతగాని విశాలబుద్ధిగాని యెక్కడిది? ఇంతకంటె ఘోరవంచన, దురంతమగు కపటవ్యాజము మరియొకటి గలదా? కేవలము చట్ట ప్రకార మాలోచించినను, లేక ధర్మము నాలోచించినను, యీకేసు సీమ అప్పీలుకుగనుక పోయియుండినయెడల, వారక్కడ తప్పుక కొట్టివేసెడివారు. 1773 వ సం॥ లో పార్ల

మొంటువారు నిర్మించిన రెగ్యులేషన్ ఆక్టువలన యిట్టి ఫోర్జరీ కేసులను యింగ్లీషు లా ప్రకారము విచారించుటకు కలకత్తా సుప్రీము కోర్టుకు అధికార మేర్పడెనని హేస్టింగ్సు పక్షమున వాదింపబడెను. అట్లని యొప్పుకొన్నను యీ ఆక్టు పుట్టిన పిమ్మట— అనగ 1773 వ సం॥ కు యిటీవల— జరిగిన కేసులకే యిది వర్తించునుగాని, అంతకుపూర్వమే జరిగియుండిన నేరములకీ ఆక్టు వర్తింపజాలదుగద. 1773 సం॥ లో రెగ్యులేషన్ ఆక్టు పుట్టినది; నందకుమారుడు చేసినాడన్న యీ ఫోర్జరీ నేరము అంతకుపూర్వము నాలుగేండ్లక్రిందటనే— అనగ 1769 సం॥ లోనే— జరిగియుండెననిరి. నందకుమారుడీ నేరము చేసినాడన్న రోజుకు యీ ఆక్టు అమలులోలేదు. అప్పటికీ ఆక్టు అసలు పుట్టనేలేదు. కావున, యీ నేరమునకీ ఆక్టు యెట్లు వర్తించును? వేయేల, ఫోర్జరీకి ఉరిశిక్ష విధించుపద్ధతి సీమలోనైతము యిటీవలనే వచ్చెనుగాని అప్పటికి లేనేలేదు.

ఆశియాఖండమందు యేదేశములోగాని యిట్టి ఘోరపద్ధతి నెవరును కనివిని యెరుగరు. ప్రయివేటు పార్టీలమధ్య వ్రాసికొన్న దస్తావేజులను దొంగతనముగ దిద్దుటయనునది గొప్పతప్పుయినను అది ప్రతిదేశమందును— ఇంగ్లాండులో సైతము వాల్ పోల్ మంత్రికాలమువరకుకూడ— రెండవతరగతి నేరముగనే భావించబడుచు వచ్చెనేగాని, ఉరిశిక్షకు అర్హుమగు మొదటి రకపు నేరముగ యెన్నడును భావింపబడలేదు. నందకుమారుడీ నేరమును నిజముగ చేసియుండవచ్చును, లేక చేసియుండక పోవచ్చును— అది వేరే విషయము. అది భగవంతునికే యెరుక. అది యెవరును నిశ్చయముగ చెప్పుజాలరు. కాని, ఒక విషయ

మును మాత్రము నిశ్చయముగ మనము చెప్పవచ్చును. అతడు నిజముగ యీ నేరమునే చేసియుండినయెడల, తానప్పుడు చేయుచున్న యీ నేరము ఉరిశిక్షకు పాత్రమగు నేరమను సంగతిమాత్రము అతనికి తెలియదని నిశ్చయముగ, ఘంటాపథముగ చెప్పవచ్చును. ఇంగ్లీషు క్రిమినల్ చట్టములకు విరుద్ధముగ నడచిన భారతదేశీయుల ప్రాణములను తీసివేయవచ్చునని లోగడ నొక కేసులో కొందరు వాదించియుండిరి. ఇట్టి వాదన లోగడ వచ్చినది. ఎట్లనగ:— 1765 సం॥ లో రాధాచరణ మిత్రుడను నాతనిపై కలకత్తా సెషన్సుకోర్టులో యిట్టిదే ఫోర్జరీ కేసు ఒకటి వచ్చినది. ఆ కేసులో కోర్టువారు అతనికి ఉరిశిక్ష చెప్పిరి. తమ యీ తీర్పు ననుసరించి, యింగ్లీషు చట్టములను తీసికొనివచ్చి భారతదేశీయులపై ప్రయోగింప వలయునని యీ కోర్టువారే తదుపరి కలకత్తాలో ఒక ప్రకటనను గావించిరి. ఈ ప్రకటనను ప్రతిఘటించుచు దీనిని రద్దుపదుప వలసినదని కోరుచు అప్పుడు కలకత్తాలోని దేశీయులందరు ఒక పెద్ద మహాజరు అర్జీని కలకత్తా కౌన్సిలు వారికిని, ప్రెసిడెంటుకును పంపిరి. “రాధాచరణ మిత్రుని కేసులో చెప్పిన యీ ఉరి శిక్షవలన యింగ్లీషుపాలన క్రిందనున్న దేశీయప్రజల మనంబు లందెట్టి భయాశ్చర్య కల్గోలములు ముప్పిరి గొనెనో” ఆ మహాజరునందు వారు స్పష్టముగ వివరించిరి. “మేమెన్నడు, యేజన్తమునను యెరుగని వింతచట్టములకు లోనై వాని వలన గలుగు హింసలకు, శిక్షలకు ఆకస్మికముగ మే మిప్పుడు పాల్గొవలసినట్లు మాకిప్పుడే తెలియవచ్చెను. ఈనూతన చట్టములేమియో మాకు తెలియకపోవుటచే మేము కేవలము అంధకారములో

బడి తెరువుగానక అన్యాయముగ శిక్షలపాలగుట తటస్థించుచున్నది. ఈచట్టములేమియో మాకెవరు చెప్పకపోవుటచే మేము వానిని యెప్పుడెట్లు అతిక్రమించుచున్నామో మాకే తెలియకుండ అయోమయముగ నున్నది. అనాదినుండియు మాకు అనుశ్రితముగ వచ్చుచున్న చట్టములప్రకారము కేవలము జరిమానాతోపోవు నేరము లనేకములు మీ యింగ్లీషుచట్టముల ప్రకారమిప్పుడు ఉరిశిక్షకు పాత్రములగునట! మాతాత తండ్రిల కాలమునుండి మేము మా పురాతన చట్టములలోనే పుట్టిపెరిగి యున్నాము. ఆప్రకారమే మొన్నటి వరకు మీ యింగ్లీషుపరిపాలనలో కూడ మా పూర్వచట్టముల ప్రకారమే మేము పాలింపబడుచుంటిమి. ఇప్పుడీ వింత చట్టములేల? కావున, యీకేసును పునర్విచారణ గావింపవలెను. లేదా సీమరాజుకు అప్పీలుచేసికొనువరకు ఉరిశిక్ష నమలుజరుపకుండ ఆపవలసినది. మరియు, మీ యింగ్లీషుచట్టములను మా బంగాళీభాషలోనికి తర్జుమా చేయించవలసినది ” అని కోరుచు కలకత్తాప్రజలు ఆమహజరులో వ్రాసిరి. అప్పుడు కలకత్తా గవర్నర్ గ నున్న “ వరల్డ్ స్టు ” అను నాతడీ యర్జీని ఆమోదించుచు జడ్జీలుచెప్పిన తీర్పు చాల “అక్రమమైనదనియు, ప్రజలను బహుకూరముగ పీడించు స్వభావము గలదనియు ” ఖండితముగ వ్రాసెను. ఈరీతిగ వెనుక యీకేసులో యిట్లు జరిగియున్న సంగతి మనహేస్తుంగుకును, యీతనినేస్తగాడగు సుప్రీముకోర్టు జడ్జి “ ఇంపె ”

కును తెలియదా? * తెలియదనిచెప్పట కెక్కడను అవకాశము లేదు.


నందకుమారుని విచారించిన కేసులోని “జూరర్ల లో” ఒక్క దేశీయుడైనను లేడు. ఇట్టి జూరర్లందరు కలిసి సదరు పత్రముపైని దస్కతు నందకుమారుడే ఫోర్జరీజేసినని ఋజువై నట్లు నిర్ణయించిరి. ఈ నిర్ణయము ననుసరించి చీఫ్ జడ్జి నంద కుమారునికి ఉరిశిక్ష విధించెను. క్లావరింగ్, మాన్ సన్, ఫ్రాన్సిస్ అను సీముగ్గురు కౌన్సిలుసభ్యులు యీ శిక్షను తక్షణమే అమలు జరుపవద్దనియు, యీ కేసును సీమకుపంపి చక్రవర్తి ఆజ్ఞనుకూడ పుచ్చుకొనువరకు నిలుపవలసినదనియు యెంతో ప్రాధేయ పూర్వకముగ నొక్కిచెప్పిరి. కాని, వీరి మాటలను వారు పాటించరైరి. కలకత్తాలోని విలియంకోట వెలుపల ఫిరంగివేట్లు మేర యిదివర కెన్నడు కనివిని యెరు గని జనసమూహములుమూగి హాహాకారము లొనర్చుచుండ— పాపము— వయోవృద్ధుడగు నా బ్రాహ్మణ ప్రవరుని ఉరి దీసిరి. శవము క్రిందపడగనే, ప్రజల భయంకరారావములు మిన్నముట్టెను. రోదసీకుహారమంతయు నిండిన యీ భయం

* అయితే యిక్కడ మహాశ్చర్యమైన విషయ మేమనగ :— ఇటీవల కలకత్తాకౌన్సిలులో “లా” మెంబరుగనుండి, యిండియాకంటకు శిక్షా స్మృతిని (క్రిమినల్ కోడ్డును) నిర్మించుకార్యము ప్రత్యేకముగ వప్పగింపబడిన మెకాలేప్రభువు రాధాచరణ మిత్రుని కేసులో జరిగిన యీ యుదంతము నేలనో గమనింపడయ్యెను. వైపెచ్చు, “ఫోర్జరీ విషయికమైన యింగ్లీషు చట్టమును భారతప్రజలపై ప్రయోగించుట కెన్నడును ప్రయత్నములు జరిపి యుండలేదని” మెకాలేప్రభువు తాను హేచ్చింస్తున్నగుర్చి వ్రాసిన వ్యాస ములో వాక్రిచ్చెను ! ఎంతపొరపాటు !

కరారావములు అనేక సంవత్సరములవరకు— “ ఇంపే ”
చేతులమీదుగ హేస్టింగ్సు నందకుమారుని ఖాసీ చేయించె
నని యిటీవల బర్మ-ప్రభువు సీమ పార్లమెంటులో గర్జించిన
రోజువరకు కూడ మాటుమణగక మాన్చుకొనుచునే యుండెను.

“ బర్మ యీ మాటలు మాట్లాడవలసినవికావు ”

అని కామన్సునభలో పెక్కండు యిటీవల “ పిట్టుమంత్రి ”
హయాములో “ గ్రాహంప్రభువు ” ఉపపాదనపై తీర్మానించి
యుండిరి. కాని, ఫాక్సు, విండ్ హామ్, షెరిడన్, మున్నగు ప్రతి
పక్షనాయకులు యీ తీర్మానమును ప్రతిఘటించి, యీ మా
టలనే రికార్డులో నిలిపిరి. అవసరమైనచో హేస్టింగ్సుపై కేసు
చేసిన ఫిర్యాదీలు యీ మాటలోని సత్యమును ఋజువుపరచె
దరని కూడ వారు సవాలుచేసిరి. పై నుదహరించిన గ్రాహం
ప్రభువు తీర్మానము పార్లమెంటు రికార్డులలో తుడిచివేయ
బడక అట్లే నేటికిని నిలిచియున్నది. కాని, లోకచారిత్ర మీ
తీర్మానమును తలక్రిందుగా తిప్పివేసెను. జాతులనును జాతు
లకును మధ్య న్యాయమును నిర్ణయించు ఆ పరమేశ్వరుడే—
ఆ పరమన్యాయమూర్తియే—యెన్నటికైనను న్యాయమును,
సత్యమును, పైకితీసికొని రాకపోడు. సత్యమును, న్యాయ
మును, ప్రత్యేకముగ యెవరుగాని పోటీపెట్టి సమర్థింప
నవసరము లేదు.



భరత ఖండమున ఆంగ్ల రాజ్య స్థాపన

పదియవ అధ్యాయము.

కాశీ, అయోధ్య



“ఓడదొంగల పాపాభినివిష్టతయు, నెత్తి మూటలు వేసికొని యమ్మకొను చిల్లర బేరగాండ్ల ట్టుదత్రియు కుంపిణీవారి వ్యాపారములలో కొంతవరకు మిళితమై యున్నట్లు తెలియు చున్నది. సరకులను వేలము వేయు రాజకీయరాయబారులును, బేరసారములలో తిరుగు నైన్యాధ్యక్షులును యీ కుంపిణీ పాలన యందు నైనిక రాజకీయ శాఖలలో నేక రీతిగ గాన్పించు చున్నారు. ఈ రీతిగ తప్పుడు పత్రముల సృష్టించి దేశీయ రాజ్యములలో నల్ల కల్లోలములు పుట్టించిరి. సైన్యముల బంపి మనుష్యుల నరెప్పు చేయించిరి. ఒక్క చిన్నిచీటి ముక్కతో పట్టణముల ముట్టడించిరి. కాతాబాకీ యున్నారని పేరువెట్టి రాజులను సింహాసనములనుండి కూల ద్రోసిరి. ఈ రీతిగ రక్త నిక్తమగు రాజదండపు కుహనావిధూతితో గల్లా పెట్టెను ముందువేసికొని కూర్చుండు చిల్లర బేరగాని ట్టుద్ర వ్యాపారమును మిళిత మొనర్చిరి. ఒక చేతితో రాజదండమును త్రిప్పుచు రెండవ చేతితో జేబు దొంగతనము చేయుచుండిరి.

—ఆర్. బి. షెరిడన్

పరాభూత ప్రయత్నులగు మిగత మువ్వురు కౌన్సిలర్లున్ను సీమకు పంపించిన రిపోర్టులను బట్టి చూడగ, హేస్తిం

గును యింటికి పిలిపించుటయే కర్తవ్యమనునంతగ నచటా సీమ మంత్రులకు తెలియ వచ్చెను. కాని కుంపిణీవా రీత నిని తీసివేయ వలసినదని ప్రత్యేకముగ తీర్మానించిన మీదటనేగాని యీతనిని చక్కవర్తికూడ తీసివేయుటకు వీలులే కుండు నట్లుగ రెగ్యులేషను ఆక్టులో నున్నది. కుంపిణీవారి యందు హేస్తింగ్సు విషయమై అభిప్రాయము యిరు పక్షము లందు దాదాపు సరిసమానముగ నుండెను. హేస్తింగ్సును తీసివేయ వలసినది (డిస్మిస్ చేయవలసినది) అని కుంపిణీ భాగస్వాములలో ప్రతిపాదించ బడిన తీర్మానము కొద్ది ఓట్లతో ఓడిపోయెను. యీ రీతిగ హేస్తింగ్సు బహు కష్టముమీద తప్పించుకొని బయటపడెను.

ఇందుపై అత్యంత సామ్యస్వభావముగల నార్తుప్రభువు నకు ఒడలు మండెను. ఇండియాలో చాల అసహ్యస్థితికి వచ్చిన కంపెనీవారి భ్రష్టపరిపాలనను వెంటనే అంతమొందించుటకును, వారి కిదివరకిచ్చిన రాచకీయాధికారముల నన్నిటిని తగ్గించివేసి ఒక్క వర్తకము చేసికొను అధికారమునుమాత్రమే వుంచుటకును తగిన కట్టుబాట్లు చేయుటకయి పార్లమెంటు సభను వెంటనే— మామూలుకంటె ముందుగ.— సమావేశ పరతునని నార్తుప్రభువు (మంత్రి) బెదరించెను. ఇందుపయి యేమి కొంప మునుగునో అను భయముతో కుంపిణీ యధ్యక్షు డగు కర్నలు మాక్లీన్ తనకిదివర కొసంగబడిన యధికారము ననుసరించి అవసరమునుబట్టి వినియోగించుట కొరకు తనకిది వరకు హేస్తింగ్సు వ్రాసియుచ్చి పోయిన రాజీనామా కాగిత మును వెంటనే మంత్రియెదుట దాఖలుచేసెను. తక్షణమే

హేష్టింగ్సు స్థానమున “వీలరు” ను నియమించిరి. వీలరు సీమలో బయలుదేరి యిండియాకు చేరులోపల, యీమధ్య కాలములో క్లావరింగు గవర్నరు జనరలుగ పనిజూచునట్లు నియమింపబడెను. కాని, యీవార్త కలకత్తాకు చేరులోపలనే మాన్ సన్ చనిపోయెను. ఈ సందుచూచుకొని కౌన్సిలు అధ్యక్షుడుగ తన కొసంగబడిన రెండు ఓట్లను అధారము చేసికొని హేష్టింగ్సు చటాలున తిరిగి తనయధికార స్థానము నారోహించెను. తిరిగి యధాకీర్తిగ సమస్తవ్యవహారముల పయినను సమస్త మానవుల పయినను తన కెదురులేని సర్వసహాధికారమును తక్షణమే చలాయించ సాగెను. తాత్కాలికముగ తన కొసంగబడిన యధికారము నెటులయిన నమలు జరుపవలెనని క్లావరింగు, పాపము, చాల తంటాలుపడెను. కాని అది సాగలేదు. ఆఫీసు తాళపుచెవుల కొరకు క్లావరింగు కబురు పంపెను. కాని హేష్టింగ్సు తాళపుచెవులు నే నివ్వను పొమ్మనెను. క్లావరింగు సైన్యముల కుత్తరువులు బంపెను. కాని సైన్యము లాయుత్తరువుల పాటింపలేదు. ఇక్కడి రాజ్య పరిపాలన యంతయు యెవరు సాగించవలెనను ప్రశ్న సుప్రీము కోర్టుయెదుట బెట్టిరి. “నేను రాజీనామా యివ్వలేదు పొమ్మని” హేష్టింగ్సు తిరుగబడెను. “లోగడ నేను వ్రాసి యిచ్చినటుల చెప్పబడుచున్న రాజీనామా కాగితములో ఏమి ఉన్నదో నాకు తెలియదు. దానినకలు నావద్దలేదు. ఒక వేళ దానినకలు నావద్ద నుంచుకొంటినని వాదించినను ఆది యిప్పుడు కనుబడుటలేదు. ఎక్కడో పోయినది పొమ్మ”ని హేష్టింగ్సు దబాయించెను. “నేను రాజీనాయా యివ్వలేదు

గనుక 'లా' ప్రకారము అధ్యక్షస్థానము కాళీకాలేదు. కాబట్టి అధ్యక్షస్థానము కాళీయయినదను నూహతో కావింపబడిన చర్యలన్నియు రద్దయినట్లే, ఎన్నడు కావింపబడనట్లే, భావించ వలసియుండును" అని హేస్టింగ్సు వాదించెను. సుప్రీముకోర్టు జడ్జి లును హేస్టింగ్సు వాదనప్రకారమే తీర్పు చెప్పిరి. హేస్టింగ్సు స్థానము నాక్రమింపవలసినదని సీమనుండి పంపబడిన వీలరు ఇండియాకు చేరునప్పటికి యిక్కడి వ్యవహారములిట్లు మారు టచే— కథ అడ్డముతిరుగుటచే— పాప మాతడు కౌన్సిలు సభలో తక్కువ పదవిలోనే కూర్చుండి అంతటితోనే గుటకలు మ్రింగుచు ఖంతుష్టి నొందవలసిన వాడాయెను.

మిలిమీరిన తెలివితేటలుండి, దానికితోడుగ సిగ్గుశర ముల విడచి, యెంతవని యయినను చేయుటకు తగిన అఘాయిత్యముండి యున్నచో మానవు డందరికంటె తానధికుడుగ యెట్లు గాన్పించునో తెలిసికొనుటకొక తార్కాణము యీ కాలమందు హేస్టింగ్సు చరిత్రయందు జరిగిన యొకానొక యుదంతమునుబట్టి తెలిసికొనవచ్చును. తనభార్యను హేస్టింగ్సునకు తాల్చిన "కొ హోపు" అను చిత్రకారుని చరిత్రను వెనుకటి అధ్యాయములో కొంత చెప్పియుంటిమి. కాని యీతనికిని యీతని భార్యకును వివాహము రద్దయినట్లు కోర్టుడిక్రీమాతో, చాల కాలమునకు గాని జర్మనీ దేశమునుండి రాలేదు. ఈలోగా నితడు హేస్టింగ్సు ఆదరణ వలన కలకత్తాలో చిత్రకారవృత్తిచే జీవనము చేసికొనుచుండెను. యిట్లుండగ కొంతకాలమునకు యిప్పుడు ఆడిక్రీవచ్చినది. ఆడిక్రీవచ్చిన వెంటనే హేస్టింగ్సుచే కొక్కపెట్టబడిన

యీమగడు తానిక్కడ పత్నీభగభోగభాగ్యముచే సంపాదించుకొన్న డబ్బుమూటలతో మెల్లగ సీమకుతోవపట్టెను. క్రైస్తవమతపీఠాధి పతులు వెంటనే హేస్టింగ్సుసతికి దోషక్షాళన కర్మను పాదిరిగుడియందు విధ్యుక్తముగ జరిపించి ఆమెపై మంగళ ఆశీస్సులను గురిపించిరి. ఈకర్మకాండ అంతయు మహావైభవముగ జరిగెను. ఈమహావైభవమును జూచుట కిష్టములేక “నాకేదో సుస్తిగ నున్నద”ని చెప్పి క్లావరింగు గుడికిరాక తప్పించుకొనజూచెను. కాని, యీ మహావైభవమునకు క్లావరింగునుగూడ రప్పింపనిది తన విజయోత్సవమునకు పరిపూర్ణకళ రాదని తలంచి హేస్టింగ్సు అతనిని యెట్లయినను రప్పింప వలయునని పట్టుబట్టెను. అందుచే తన పెండ్లిముచ్చటకు అతనిని పేరంటమునకు పిలుచుటకు హేస్టింగ్సు తానే స్వయముగ పోయి క్లావరింగును తన వెంట బెట్టుకొని మరీగుడికి వచ్చెను.

కాని ఫ్రాన్సిస్ మాత్రము యీ యెత్తులకు లొంగువాడు కాడు. ఆతడెవరినైన ద్వేషించిన ఎడల పూర్ణముగ ద్వేషించెడివాడు. హేస్టింగ్సుపై అతనికున్న ద్వేషము మరి ఎవరిమీదనులేదు. క్లావరింగు మాన్సనుల సహాయముతో ఆతడు హేస్టింగ్సును కొంతకాలమువరకు పదభ్రష్టుని చేయగలిగెను. హేస్టింగ్సుపై సాక్ష్యము చెప్పిన ఫౌకు, బ్రిళ్లో మున్నగువారి సహాయమున, హేస్టింగ్సు పరిపాలనయంతయు దుష్ట భూయిష్టమని ఆతడు ఖండితముగ ఋజువుచేసి చూపెను. కాని, యిప్పుడు తిరిగి హేస్టింగ్సుకు మంచిరోజులు వచ్చినవి. ఆతడిప్పుడు ఉచ్చస్థానము నాక్రమించి భారత రాజ్యమున కంతకు

ఎదురు లేని సర్వం సహాధికారమును వహించియున్నాడు. ఈ రీతిగ అడ్డముగ తిరిగిన కథ నంతను తిరిగి చక్కపెట్టుటకు ఫ్రాన్సిసు యెన్నియోవిధముల తంటాలుపడెను. దీని కొరకై ఆతడు చేయని ప్రయత్నములేదు. కాని, ప్రయోజనము లేకపోయెను. అందుచే నాతడు పట్టరాని కోపముతోడను, మాత్సర్యము తోడను లోలోన కుములుచుండెను. ఇట్లుండగ తన శత్రువుగు హేస్టింగ్సు నుండియే రాజీబేరములు వచ్చెను.

ఫ్రాన్సిస్ యొక్క పట్టుదలను, ఆతనికి తనపైగల గాఢ యసూయతను చూచి హేస్టింగ్సు భయపడకపోయినను, ఆతని నెట్లయిన సంతృప్తిపరచుట యెందుకైన యెప్పటికైన మంచిదని యోచనచేసెను. ఫ్రాన్సిసును గనుక యిప్పుడిక్కడ యిండియాలో నుండగనే యేదో విధముగ శాంతింప జేసి ఆతనితో మంచిమాట జేసికొనక పోయిన యెడల, రేపాతడు సీమకు నిండు కోపముతో పోయి, తనకచ్చట తీరరాని యడ్డంకుల కల్పించునేమో యని హేస్టింగ్సు మిక్కిలి దూరదృష్టితో నాలోచించెను. అట్టి దినము యెన్నటికైనను రాక తప్పదని హేస్టింగ్సు ఎరుగును. కాబట్టి వెలుతురుండగనే యిల్లు చక్కపెట్టుకొను మన్నట్లు యిక్కడుండగనే ఆతనిని తన వైపునకు త్రిప్పుకొని సాధ్యమైనచో భారతరాజ్యపాలనయందు తా నవలంబించు పద్ధతుల కన్నిటికిని అతనిచేత కూడా యేదో విధముగ ఒప్పించునట్లు చేసికొనుట మంచిదని హేస్టింగ్సు తలచెను. లేనిచో, నాడు, నేడు యిక్కడ తాను యిండియాలో చేసిన పనులన్నియు, రేపు చేయనున్న పనులన్నియు సీమలో కుంపిణి భాగస్వాముల ఎదుట, పత్రికలలో, పార్లమెంటు మహా

సభలో తాను ఏకాకియై నిలువబడి సమర్థించుకొనవలసిన
యవస్థ పట్టనని హేస్టింగ్సు కొంచెము బెదరెను.

రేపు 15,000 మైళ్ల దూరములో నున్న సీమకు
పోయిన తరువాత ఫ్రాన్సిస్ తనపై మహావిజయధ్వజ మెత్త
కుండ, యిక్కడ యిండియాలోనే యేవో ఒకటిరెండు విషయ
ములలో ఆతనికి విజయము కలుగునట్లుచేసి అంతటితో నతనిని
సంతృప్తి పరచుట మంచిదికాదా? హేస్టింగ్సు చేసిన యీ
యోచన సరియయినదని- ఫలప్రదమైనదని- తదనంతర వృత్తాం
తము వలన తెలియగలదు. తనమాటను సాగనీయక,
తనంత వానిని ధిక్కరించి, తనంత వానిని టోపీవేసి, హేస్టింగ్సు
నిరంకుశముగ ప్రవర్తించుచున్నందుకు ఫ్రాన్సిస్ పట్టరాని
ఆశాభంగముతో లోలోన కుములుచుండెను.

తానెంత ప్రజ్ఞావంతుడైనను తన ప్రజ్ఞయంతయు
హేస్టింగ్సు ముందర చిల్లిగవ్వకు కూడ పనికిరాక పోయెనని
కలకత్తాలోని తన స్వదేశప్రజలు అనుకొనుచున్న సంగతి
ఫ్రాన్సిస్ యెరుగును. అందుచే అతనికి మరింత తీవ్రరోషా
నలము ప్రజ్వరిల్లి దేహము నంతను దహింప జేయుచుండెను.
తననిక్కడ యిండియాలో లక్ష్యపెట్టు వారెవరు కాన్పింప
రైరి. సీమలో కూడ తనపేరప్పుడే సగము మాసిపోయెను.
అందుచే నాతడు విరక్తిచే నిరాశాహతుడై “ఛీ! నా తెలివి
తేటలు, నా పేరుప్రతిష్ఠలు, యీ నాటికిట్లయ్యె గదా!
విషముతిన్న యెలుక తన కన్నములో తన్నుకు చచ్చినట్లు,
చివరకు నేనిట్లు నా దేహమును దహించుచున్న యీ రోషా
నల జ్వాలలలో మగ్గి తన్నుకు చావవలసి వచ్చెగదా! హా

హతవిధీ ! ఏమి నాకర్మము" అని ఫ్రాన్సిస్ తలపోయుచు ఒకనాడు ఒంటరిగా తనగదిలో కూర్చుండెను.

తలవని తలంపుగ గదితలుపు నెవరో తెరచినట్లయ్యెను. ఎవరో ఒకమనిషి లోనికివచ్చి హేస్టింగ్సు పంపిన రాయబారపు మాటలను ఫ్రాన్సిసుకు మనవిజేసెను. అప్పుడు తనకు గలిగిన విస్మయ సంతోషముల వర్ణింప తనకే తరము కాలేదని ఫ్రాన్సిస్ సే చెప్పినప్పుడిక యితరులెట్లు వర్ణింపగలరు? రోషక్షేపము లచే బహుకాలము తపించుచున్న తృష్ణాపరులకు తాపోపశమన మొనర్చు పరమామృత ముహూర్తము లివియేగదా! ఇట్టి యమృత ముహూర్తమునందు పరవశుడై హేస్టింగ్సు పంపిన రాయబారపత్రకపు సామాన్యఫక్కికి ఫ్రాన్సిస్ సమ్మతించుచు, హేస్టింగ్సు అప్పుడు మహారాష్ట్రపై కావింపదలచుకొన్న చర్యలకు తానడ్డుతగులననికూడా హేస్టింగ్సుకు కబురు పంపెను. ఫాకు, బ్రిష్టు యనువారలు లోగడ తనపై సాక్ష్యము చెప్పినందులకుగాను హేస్టింగ్సు వారిని యుద్యోగ ములనుండి తొలగించెను. అట్టివారికి తిరిగి యా యుద్యోగ పదవుల నిచ్చినగాని వీలులేదని ఫ్రాన్సిస్ పట్టబట్టెను. వారు చేసిన త్యాగమునకు, వారు పడిన శ్రమకు తిరిగి వారిని వారి వారి పదవులయందు గౌరవస్థానములందు సగౌరవముగ, బహిరంగముగ నిలువబెట్టునట్లు చూచుట తన విధ్యుక్త ధర్మమని ఫ్రాన్సిస్ పట్టబట్టెను. ఇది, హేస్టింగ్సుకు విషతుల్యముగ నుండెను. కాని, ఫ్రాన్సిస్ పట్టవిడువలేదు. ఇకవిధిలేక చెవులు దులుపుకొనుచు హేస్టింగ్సు యీవిషపుమాత్రనెట్లో కండ్లు మూసుకొని గుటుక్కునమింగెను. ఈ యిరువురు ఆం

గేయలు హేష్టింగ్సువై లోగడ చెప్పిన సాత్యము తప్పుడు సాత్యము కాదని యిప్పుడు స్పష్టముగ రుజువైనది. తుదకు వారబద్ధీకులని చెప్పినమాటయే యబద్ధమని యాతడొప్పుకొన్నట్లయ్యెను. కావున, వారబద్ధీకులు కానిచో వారుచెప్పిన సాత్యమే స్థిరాక్షరముగ నిలచియున్నది. హేష్టింగ్సు యీ రీతిగ వారిరువురును తిరిగి లక్షో కాశీనగరములందు రెసిడెంట్లుగ నిలుపుటచే తనదుర్ణయమును, దుర్వృత్తిని, క్రూర్యమును ఒప్పుకొనినట్లయ్యెను.

దరిమిలా రెండేడ్లవరకు కలకత్తా కెన్నిలులో కలహములు కొంత మాటు మణగియుండెను. కాని, తుట్టతుదకు పూర్వవైరము లొక్కపెట్టిన బద్ధిలయ్యెను. మహారాష్ట్ర వ్యవహారములలో కొన్ని సందర్భములవల్ల కలకత్తా కెన్నిలులో భిన్నాభిప్రాయము లేర్పడెను. “అనవసర వ్యవహారముల జోలికిపోవద్ద” ని ఫ్రాన్సిస్ ను, “కవ్వించి పరులమీద పడుదమని” హేష్టింగ్సును పట్టు బట్టిరి. హేష్టింగ్సు తన ప్రతికర్షుని తనవైపు త్రిప్పుకొనుటకు మార్గము గానక యేదోవిధముగ నతని నోరు మూయించ నలెనని చూచెను. దానికతడొక ఎత్తువేసెను. “వెనుక మనమిద్దరము రాజీచేసి కొన్నప్పుడు, షరరాజ్యములతో నేను చేయు వ్యవహారములందు నీవు నాతో యేకీభవించ వలయునను షరతు గలదు. నీవుదానికి లోగడ ఒప్పుకొని యున్నావు. కాన, నీవు నాకిప్పుడీవిషయమై యెదురుచెప్పుటకు వీలులేదు” అని హేష్టింగ్సు ఫ్రాన్సిస్ నును దబాయించెను. “యీ షరతుకు నేను అంగీకరించలేదని” ఫ్రాన్సిస్ గట్టిగ యెదిరించెను.

“నీవీషరతును గూర్చి ప్రశంసించిన మాట వాస్తవమే; కాని, నేను దానికి ఒప్పుకొనుటలేదని అప్పుడే చెప్పియుంటిని.

అది గాక, అట్లుఒప్పుకొనుటయు కౌన్సిలు సభ్యుడుగ నేను ప్రమాణ పూర్తిగ వహించిన ధర్మములకు కేవలము విరుద్ధ మనికూడ, విశాలార్థము చెప్పవచ్చును” అని ఫ్రాన్సిస్ సమాధానము చెప్పెను. అంతట హేస్టింగ్సు కసిపట్టజాలక

“ఋజువర్తన యననేమో ఫ్రాన్సిస్ యెరుగజాలడు, ఈతడు నమ్మదగినవాడు కాడు” అని కౌన్సిలు రికార్డులో

తీర్మాన రూపముగ వ్రాసెను. అంతట ఫ్రాన్సిసు తోక తొక్కిన త్రాచువలె లేచి తనతో ద్వంద్వ యుద్ధమునకు

“రారమ్మ”ని హేస్టింగ్సుకు కబు రంపెను. హేస్టింగ్సును వెనుదీయక “యిదిగో వచ్చుచున్నా” నని

తిరిగి కబురంపెను. మరునాడు, యీ యిరువురకు ద్వంద్వ యుద్ధము ముష్టా ముష్టిగ జరిగెను. ఈ యుద్ధములో ఫ్రాన్సి

సుకు గాయము తగిలెను. కాని, అంత అపాయకరముగ తగుల లేదు. ఆతడును త్వరలోనే కోలుకొనెను. ఇంతకు పూర్వము

నూరేండ్ల క్రిందట యిట్టి ద్వంద్వయుద్ధమే సీమలో ఒకటి జరిగి యుండెను- అప్పుడు ఐస్లాండుకు వైస్రాయిగ నున్న టాను

షెండు ప్రభువు తనవైపు వీపు తిప్పెనను నేరము మోపి బెల్గాంటు ప్రభువాతనిని తనతో ద్వంద్వ యుద్ధమునకు రమ్మని

సవాలుచేసెను. అంతట వారిరువురు కత్తులతో నొకరివై నొకరు కలియబడిరి. సవాలు చేసిన బెల్గాంటు ప్రభువు

నకు గాయము తగిలెను. ఒక నూరేండ్ల లోపునకు పూర్వము చున ఆంగ్లేయుల మర్యాద లిట్లుండెడివి!

మహారాష్ట్రులపైకి కవ్వించి పోవువైరమును సాధ్యమైనంత వరకు యెట్లయిన తగ్గించవలయునని ఫ్రాన్సిసు గట్టిగ యత్నించెను. ఇదియే ఆతడు ఇండియాలో చేసిన కడపటి ప్రయత్నము. మహారాష్ట్రులతో కలహించక కలసియుండవలయుననియే ఫ్రాన్సిసు మొట్టమొదటి నుండియు హేస్తింగ్సుకు సలహా చెప్పుచుండెను. ఈ విషయమై క్లావరింగ్సుకూడ తన అభిప్రాయమును లిఖిత పూర్వకముగా రికార్డు చేసి యుండెను. “ బొంబాయి ప్రభుత్వమువారు సాలిసెట్టిలంకను పట్టుకొని, బోచిపైదాడి వెడలి, పూనా సింహాసనపు తగాదాలలో జోక్యము కలిగించుకొని యీ రీతిగ అనవసర కలహములలో దిగుచున్నప్పుడు సర్వసహాధికారులగు కలకత్తా ప్రభుత్వమువారు “ యిట్టి చర్యలు కూడదని ” బొంబాయి ప్రభుత్వమువారిని మందలించ వలసినది. ఈ రీతిగ బొంబాయి ప్రభుత్వమువారి చర్యలను ఖండించుచు “ బ్రిటిషువారు పోరుగు రాజ్యముల యెడల నమ్మక ద్రోహము చేయువారు కారను పేరును నిలుపుకొనవలసి యుండెను. మనమిట్లు చేసినచో మనము న్యాయబుద్ధి గలవారమనియు, దురాశా పరులము గామనియు, మహారాష్ట్రులు నమ్ముటకు వీలుండును.

బ్రిటిషువారు అన్యాయ పరులనియు, పరరాజ్యముల దిగమ్రొంగువారనియు దుష్కీర్తి యిదివరకే భారత దేశమందు విస్తారముగ వ్యాపించియున్నది. అట్టి దురాగతపు పనుల నికముందు మానుకొనుటయే మా నిజమైన సంకల్పమని మన ప్రవర్తన వలన మహారాష్ట్రులకు తెలియజెప్పవలెను; అప్పుడే వారు మనతో శాశ్వతమైన సంధి చేసికొనుట కొడంబడుదురు.

అప్పుడే వారు మనము చెప్పిన సంధివాక్యముల చెవియొగ్గి విందురు " అని క్లావరింగు వ్రాసెను. కాని హేస్టింగ్సు సంకల్పము మాత్రమిది కాదు. ఇట్లుండగ క్లావరింగుకూడ చనిపోయెను.

క్లావరింగు మాన్సను లిరువురు చనిపోవుటతో యిక మన హేస్టింగ్సున కెదురు చెప్పువారెవరు? అతనిపని తేలికయ్యెను. ఆతడు యధేచ్ఛగ విజృంభించెను. మహారాష్ట్రలపై కవ్వించి కాలుద్రవ్వుటకు బొంబయి ప్రభుత్వమువారు మిక్కిలి సంకుచిత దృష్టితో ప్రారంభించిన దుష్పరిపాకపు టెత్తుల కన్నిటికి హేస్టింగ్సు బహిరంగముగను, రహస్యముగను మద్దతుచేసెను. సింధియా, హోల్కారు, బీరారు రాజ్యములపైకి బ్రిటిష్ దండయాత్రలను పంపెను. ఈ దండయాత్రలలో బ్రిటిషువారు సల్పిన నూతన పరాక్రమ కార్యములవల్ల వారి ధైర్యసాహసముల కెక్కువ పేరువచ్చెను. దీనినిబట్టి బ్రిటిషువా రజేయులను నమ్మకము ప్రబలుటచే, తదనంతర జయములు వారికి సులభ సాధ్యములయ్యెను. రక్తపాతయుతమగు ఘోరసంకుల సమరములు నాలుగు జరిగిన పిమ్మట 1780 సంవత్సరములో సంధిజరిగెను. ఇరు పక్షములందు పట్టుబడిన స్థలముల నెవరివివారికి యిచ్చివేయు నట్లు యిరువురు ఒడంబడిరి. ఆసంవత్సరాంతమందే ఫ్రాన్సిసు సీమకువెళ్లెను. అంతటితో భారతరాజప్రతినిధుల నిరంకు శాధికార పాదుష్యమునుతగ్గించి దానిని సరియైన శాస్త్రీయపు హద్దులలోనుంచు ప్రయత్న మంతరించెను. అట్టి ప్రయత్న మింతవరకు తిరిగి చేసినవారు గాన్పింపరు. ఉన్నారు యిప్పు

టికిని పేకుసకుమాత్రము సుప్రీము కౌన్సిలని పేరుపెట్టుకున్న సలహాదార్లు! వారిపని సలహాచెప్పువరకు మాత్రమే— వారి యధికార మంతవరకే; అది సరియైన మంత్రీవర్గము కాదు. దానిని సంక్షిప్త లేఖకుల గుంపనవచ్చును.

ఇప్పుడు కౌన్సిలులోనికి వచ్చిన సభ్యులంత గట్టివాగు కారు. హేస్టింగ్సును సరిగ అమపులో నుంచతగిన సామర్థ్యము వారికి లేదు. తన్నెదుర్చువారు లేనందున ఆతడు తిరిగి యధాప్రకారముగ పరరాజ్యాపహరణములకు గడంగెను. బ్రిటిషువారికి మిత్రులు కరవైన రోజులలో, స్నేహితుడన్న వాడెవడైన దొరికినదే మహా అబ్బురముగ నున్నరోజులలో, పాపము బ్రిటిషువారికి స్నేహితుడుగ దొరకిన పిల్లరాజొకడు— కాశీరాజు— కలడు. ఈతడు అయోధ్యవజీరుకు సామంతరాజై ధనాఘ్నుడై యుండెను. యుద్ధ సమయములందును శాంతి సమయములందును యీతనివలన కొంత కష్టమును పుచ్చు కొనుచు ఆతని విశ్వాసమును మాత్రము కోరుచు అయోధ్య వజీరు అంతటితో సంతృప్తుడై యుండెను. ఈ కాశీరాజు పేరు బల్వంతసింగు. ఈతడు మిక్కిలి మంచిరాజు. స్థానిక పరిపాలనయం దతడు అనవసరముగ జోక్యము కలుగజేసి కొను చుండెడివాడుకాదు. ఆతని పాలనలో ప్రజలు హాయిగ బ్రతుకుచుండిరి. దేశము సుఖముగ నుండెను. సర్వలోక సనాధుడగు శ్రీవిశ్వేశ్వరుని పవిత్రక్షేత్రమగు యీవారాణసీ నగరమును, తత్పరిసర ప్రాంతములును, 'బల్వంత నృపాలుని పాలనలో సర్వసస్యసముపేతమై, సర్వసంపదృభితమై, భూలోక స్వర్గమై యొప్పుచుండెను. శ్రీ విశ్వనాథుని దర్శనార్థమై యరు

దెంచు నానాదేశాగత యాతిక్రమబృందము లమూల్యములును నానావిధములునునగు కానుకలను గొనివచ్చి యావిశ్వేశ్వరున కిచ్చుచుండిరి. రాజు అన్యాయముగ తమపంటల నపహరించు ననిగాని, మరి యితర విధముల తమను హింసించుననిగాని, భీతి కించిత్తయినను యా నృపాలుని రాజ్యమునంగల కర్షకులకు లేకుండెను. అందుచే వారు తమ పొలములను నందన వనములుగ జేసుకొనుచుండిరి. కష్టించి చేసిన కృషివలన లభించు ఫలములను వారు హాయిగ నిరుపద్రవముగ ననుభవించుచు సర్వవిధముల వర్తిల్లుచుండిరి.

ఈకాశీ రాజ్యమందు రమారమి 5 లక్షల జనసంఖ్య కలదు. ఈజనపాలుని యందొక్క దోషమున్నట్లు పొరుగు రాజులకు అనుమానము. అదేమనగ, తమ వద్దకంటె యీ జనపాలునియొద్ద యెక్కువ ధనమున్నదని వారి యనుమానము. ఇదే అతని యందున్న దోషము. 1775 సం॥లో జరిగిన కుంపిణీబడంబడిక ప్రకారము అయోధ్యవజీరు తనకు కాశీ రాజ్యములో గల యధికారమును కుంపిణీవారికిచ్చి వేసెను. (ట్రాన్సుఫరుచేసెను). అప్పటికి బల్వంత నృపాలుని కొడుకగు “చయతుసింగు” కాశీరాజుగ నుండెను. తన తండ్రి నుండి తనకు సంక్రమించిన యావదధికారములను స్థిరపరచుచు కుంపిణీ వారుకూడ యీ “చయతుసింగు” నకు పట్టానిచ్చిరి. అంతట కొలదికాలమునకే కుంపిణీ వారికి ఫ్రెంచివారితో యుద్ధము తటస్థించెను. ఈ యుద్ధమునకుగాను మూడు సిపాయి దళములను తయారుచేసి తమ కివ్వవలసినదని కుంపిణీ వారప్పుడు “చయతుసింగును” కోరిరి. వీరికగు సాలు

సరి ఖర్చులు 5 లక్షలు కూడ తానే భరించవలయునని కుం
పిణీ వారనిరి. కొంత వాద ప్రతివాదములు జరిగినమీదట
చివరకు విధిలేక గొణుగుకొనుచు, పాపము చయతుసింగు
సమ్మతించెను. కాని యిట్లు రెండు సంవత్సరములు జరిగిన
పిమ్మట, మూడవయేట గోరుచుట్టుమీద రోకటిపోటన్నట్లు
గుర్రపుదళములను కూడ కుంపిణీవారు తిరిగి తమకు సప్లయి
చేయవలయునని చెప్పిరి. ఇక చివరకు ఉద్యేకము ఆపుకొన
లేక చయతుసింగు సాహసించి తిరిస్కరించెను. అంతట నాతని
నెట్లయిన నొంచవలెనని హేస్తింగు పూనుకొనెను. తాను
గొప్ప పరివారముతో కాశీకి వచ్చుచున్నానని ముందుగ చయ
తుసింగునకు తెలియపరచెను. కాశీరాజగు చయతుసింగు
బక్కారువద్దకు ఎదురేగి హేస్తింగును సగౌరవముగ సన్మా
నించి అతనికోపమును శాంతింప జూచెను. మరియు తన ప్రభు
భక్తిని తెలుపుటకు గాను తన తలపాగనుదీసి హేస్తింగు
మోకాళ్ళపయి నుంచెను.

హేస్తింగు హృదయమం దిన్నాళ్ళనుండి దాగియున్న
కోర్కాగ్ని యొక్కపెట్టున రగుల్కొనెను. కాని దానిని పయికి
ఉబకనీయక పయికిమాత్రము బహుమెత్తగ, మర్యాదగ
మాట్లాడుచు, తన కఠోర సంకల్పమును నిర్దాక్షిణ్యముగ,
బహుకూరముగ కొనసాగింప బూనుకొనెను. మూడేండ్ల
క్రిందట కలకత్తా కౌన్సిలులో హేస్తింగునకును క్లావరింగు
నకును తగాదాలు తీవ్రముగ చెలరేగుచున్నప్పుడు యీ యిరు
వురిలో యెవరు గెలిచినదియు సరిగ తెలియక, క్లావరింగు
గెలిచినాడను అపోహతో ఆయన అధికారమునకు వచ్చిన

యడల ఆయన ఆశ్రయము తన కవసరమగునను ఊహతో
 క్లావరింగును శాతింపజేసి మంచి మాట జేసికొనుటకై యీ
 చయతుసింగు ఒక రాయబారిని పంపించెను. కాని యీ
 రాయబారి కలకత్తా చేరకమునుపే క్లావరింగును
 అతని మిత్రులును ఓడిపోయినారను మాట దెలియ
 వచ్చెను. అందుచే యీ రాయబారపు మాటలు క్లావరింగు
 నకు చెప్పకుండగనే రాయబారి వెనుకకు వచ్చివేసెను. కాని
 చయతుసింగు యీరీతిగ క్లావరింగునకు రాయబార మంప
 జూచెననుమాట యెట్లో హేస్టింగ్సునకు తెలిసెను. అదిఅప్పటి
 నుండియు ఆతని హృదయమందు నిద్రపట్టనీయక కలకవేయు
 చునే యుండెను. దానినాతడు మరచిపోలేదు. చయతు
 సింగును క్షమింపదలపనూలేదు. ఇట్టి తీవ్రోద్రేకముతో కాశీ
 నగరములో ప్రవేశించినదేతడవుగ వెనుక నైన్యములను సస్లయి
 చేయు విషయములో చయతుసింగు చూపినాడన్న నిర్లక్ష్యము
 నకు, ఉదేక్షకు తక్షణము సమాధానము చెప్పవలసినదని హేస్టింగ్సు
 గు బహుదారుణ వాక్యములతో కబురంపించెను. దీనికి చయ
 తుసింగు పంపిన ప్రత్యుత్తరము అవిధేయతను సూచించుచున్న
 దని భావించి, తక్షణమే రెండు నైన్యదళములగొంపోయి యీ
 కాశీరాజు మందిరమును ముట్టడించి, యాతనిని పట్టుకొని
 బంధింప వలసినదిగ అక్కడనున్న యింగ్లీషు రెసిడెం
 టుకు హేస్టింగ్సు ఉత్తరువుల బంపించెను. ఇట్టి దారుణ
 దుష్కృత్యమునకు కాశీ ప్రజలెల్లరు కోధావేశ పరవశులై
 ఒక్కుమ్మడి యింగ్లీషు నైన్యములపయిబడిరి. ఈ నైన్యములు
 మిక్కిలి ఆత్రముతో మందుగుండు సామాగ్రిలేకుండగ వచ్చిన

వగుటచే అచిరకాలములో కాశీ ప్రజాసమూహముల కత్తులకు యెరయైరి. ఈకసి తీర్చుకొనుటకై యింకొక ఆంగ్లనైన్య దళము వచ్చిపడెను. అంతట బహుళక్తపాతయుతమగు ఘోరసంకుల సమరమయ్యెను. రాత్రివేళ రాజపరివారము తమ తలపాగ లన్నిటిని కలిపికట్టి పెద్ద తొడుగ జేసి దాని వెంట తమ రాజగు చయతుసింగును పైమేడ యంతస్తులోని కిటికీనుండి క్రిందకు దింపిరి. అంతటరాజు ఆరాత్రి వేళనే గంగానదినిదాటి, అద్దరి కొలదిమైళ్ల దూరమున నున్న రామ నగరు కోటకు పారిపోయెను. ఈ కోటలోనే రాజధనాగార మంతయు నున్నది. తదుపరి రాణియు రాజమాతయుకూడ యీ కోట కేవచ్చిచేరిరి. ఆంగ్లనైన్యము లీకోటనుకూడ ముట్టడించెను. కాని కోట శత్రువశము గాకపూర్వమే, శత్రువు లిన్నాళ్ళనుండి పట్టుకొనుటకై యువ్విఘ్నాదుచున్న యారాజధనాగారమంత టిని యెట్లో యింకొక చోటికి తరలించిరి. రాజును యెటులో తప్పించుకొని “బీజఘరు” నగరమునకు పారిపోయెను. తుట్ట తుదకు అక్కడనుండిగూడ వెడలగొట్టబడి గ్వాలియరు నగర మునకు పలాయనుడై అవసానకాలమువరకు అచ్చటనే తల దానుకొని యుండవలసిన వాడాయెను.

ఇక యిచ్చట కాశీనగరమందు హేస్టింగ్సు తన నిరంకుశ ధ్వజమును నాటెను. 19 సం॥ గల కుష్టువాని నొకని పిండిబొమ్మయగు రాజుగ నెలకొల్పెను. రాజార్హములగు అధికారములేవియు అతడు చలాయించుటకు వీలులేదట. ఈతడు కంపెనీకి చెల్లించవలసిన కప్పమును మాత్రము 20 లక్షలకు హెచ్చించెను. దీని వసూలుకూడ యీ రాజు చేతిలో

నుంచక కర్కోటకుడును, నక్షత్రకుడును అనదగిన ఒకానొక యుద్ధోగి చేతిలో నుంచెను. కాని ప్రజాకల్లోలము మాత్ర మంతసులభముగ అణచదగినదికాదు. తమకు పితృ సముదగు రాజుపై అన్యాయముగ పరులువచ్చిపడి తమ కట్టె దుట యిట్టిదారుణ ఘాతుక మొనర్చుచుండగ జూచి ప్రజలెట్లు సహించగలరు? యిట్టి దృశ్యముచే కోధావేశులయిన ప్రజలు నూతన పరిస్థితులకు సమాధానపడక, చాలకాలము వరకు రాజ్యమం దల్లకల్లోలముల జేయుచు, తిరుగుబాటు చేయుచు, సాత్వికముగ నిరోధించుచు అనేకవిధములుగ క్రింద మీదపడుచునే యుండిరి. ఈ రాజ్యమందు భద్రముగ, హాయిగ, నిరుపద్రవముగ బ్రతుక వచ్చునను ఆశ యంతయు నడుగంటినది. ప్రజల ధనధాన్యసంపదలు తమ యనుంగు చయతుసింగుతోనే పలాయన మయ్యెను. తమకిక మిగిలినది పరులక్రింద దాస్యము. తామింతకాలమునుండి కష్టపడి దున్నుకొని బ్రతుకు ఆ భూమిపై కూడ తమకిక కృషిచేసికొని నిర్భయముగ బ్రతుకు రోజులు పోయినవి. ఇంతవరకు యెట్టి కొరంతలేక, సకల సౌఖ్యములతో నోలలాడుచున్న తమజీవిత మంతయు నేటినుండి సకల సంక్షోభములకు సకల దుఃఖములకు సకల దుర్దశలకు భాజనము కావలసి వచ్చెను. ఇప్పుడు రాజ్యాధిపత్యమునకు వచ్చిన కంపెనీవారు తాము బలాత్కారముగ విధించిన కొత్తపన్నుల నెంతకఠోరముగ వసూలు చేసినను తామనుకొనినంత మొత్తము తేలలేదు. పొదుగులో లేనిది పిండిన పాలెట్లువచ్చును? తదుపరి రెండేండ్లకు హేస్టింగ్సు తన కసియను విషానలజ్వాలల నుమియగ్గికిన తాళిరాజ్య

కంగమును దర్శింపబోయినపు డాతని కదెట్లు కాన్పించెను? కాళి, దగ్ధపటలమై, పాడరియున్న మరుభూమిగ గన్పట్టెను. జనసంఖ్య నానాట క్షీణించెను. కొలది సంవత్సరముల క్రితము 5 లక్షల జనసంఖ్యతో కలకలలాడుచున్న కాశీరాజ్యములో నేడు 1822 సం॥ నాటికి 2 లక్షల జనులుండుటయే యరుచయ్యెను. కాని కుంపిణీవారి ధనతృప్తి తీరలేదు.

కాశీరాజ్యసంపాదన ఆత్మప్రణాళినిచో యిక అయోధ్య రాజ్యసంపదలతో నాత్మప్రణాళిని దీర్చుకొన యత్నింపవలదా? అయోధ్య వజీరు అసఫ్-ఉద్దౌలా, “మొరొ!” నావద్ద ధనము లేద” నెను. దానికికారణము కంపెనీవారు తననెత్తిపై తెచ్చి పెట్టిన అద్దెసేనల ఖర్చేయని యాతడు విన్నవించుకొనెను. ఇది కొంతనిజమే. హేస్టింగ్సుభూతము తనరాజ్యములో ఏనిమిషమందు కాలుపెట్టునోయను భీతితో ముందుగ తానే బయలుదేరివెళ్లి ఆభూతమును శాంతింప చేయుదమను తలంపుతో, పాపము, అసఫ్-ఉల్లాఖాన్ హేస్టింగ్సు దర్భనార్థమై బయలు వెడలెను. ఇరువురు చునార్ కోటలో సమావేశమైరి. అక్కడ ఇరువురకును రాయబారపు మాటలు జరిగెను. ఇక్కడ చరిత్రలో ఎన్నడు మరువతగని దురాగతపు టెత్తు ఒకటి యిరువురు కలసివేసిరి. అయోధ్య వజీరుకు దమ్మిడి ఖర్చులేకుండుటకును, కుంపిణీవారి బొక్కసము పూర్తిగ నిండుటకును—ఒక్కవేటులో రెండుపిట్టలుపడునట్లు—దురాగతపు ఉపాయము నొకదానినిపన్నిరి.

“అదేమియులేదు. యితే- అయోధ్యవజీరున్న, హేస్టింగ్సున్న కలిసి మధ్య మూడవవానిమీదపడి దోచు

కోవడము ! ఆమూడవవారెవరు ? యీ దోపిడిగాండ్రువు
 లో నొకడగు అయోధ్యవజీరుయొక్క తల్లియే ! ” వెనుకటి
 వజీరు అనగ యీ అసఫ్ - ఉల్ - దౌలా యొక్కతండ్రి చని
 పోవుచు తన భార్యకును, తల్లికిని చాల ధనమునిచ్చి పోయె
 నని గొప్ప వాడుకకలదు. ఈరీతిగ యీ వజీరు అసఫ్ -
 ఉల్ - దౌలాకు కేవలము తల్లియు నాయనమ్మయునగు నీ
 ముదుసలులిరువురు పైజాబాదు నగరమందు వెనుకటి వజీరు
 తమకిచ్చి పోయిన యొకానొక ప్రియమందిరములో పెక్కు
 పరివారముతో కాపురముండి యుండిరి. ఈ మూలనున్న
 ముసలమ్మల వద్దనున్న ధనమునంతను దోచుకొందమనియు,
 అట్లయినయెడల తనకు దమ్మిడి ఖర్చులేకుండ, కుంపిణీ బొక్క
 సమును నిండించవచ్చుననియు హేస్తింగ్సు సిగ్గులేక, నీచమని
 తలంపక, మిక్కిలి ఖలవృత్తితో అసఫ్ - ఉల్ - దౌలాతో
 సూచించెను. ఘనత వహించిన మహారాజాధి రాజశ్రీ
 శ్రీ తోడిదొంగ సార్వభౌమప్రతినిధిగా రిట్లు ఖలవృత్తితో
 నాడిన కిరాతవాక్యములు చెవి సోకినంతనే పాపము అసఫ్ ఉల్లా
 ఖాన్ రిచ్చపడి సిగ్గుతో తలవంచుకొనెను. ఇంతటి
 మాతృ దోహము నెట్లొనర్తునాయని యాతడు తనలో
 తానె సిగ్గుతో కుంగిపోయెను. ఇట్టికార్యము నెట్లు
 చేయుదునా యని యాతడు చాల వెనుకాడెను. “ అయిన
 నేమి ! ఆతడు క్రైస్తవుడు గాడు. ఆతడుకేవల ముసల్మాను
 డేగద ; ఆతనికిట్టి ధర్మసంశయము లుండవలసిన పనియేమి ?
 కాబట్టి ఆతనిచే యేషని చేయించినను చేయించవచ్చును ”
 అనునహంకార భావముతో హేస్తింగ్సు ఆతనిసంశయము లెట్లొ

అణచివేచి, ఆతని నీ పాపమార్గములోని కీడ్చెను. ఈవిధముగ తోడిదొంగ లిరువురు కూడబలుకుకొని యీ మోసపుటెత్తునకు తగిన సన్నాహముల నొనర్చుటకై యెవరితోనను వారు వెడలిరి. దుర్భరమగు కుంపిణీవారి యొత్తిడిని యెదిరించుటలో చైతుసింగునకు యీ మూలనున్న ముసలమ్మలు గహస్యముగ తోడ్పడిరను నేరము వీరిమీద బనాయింపబడెను. ఇట్టి మిత్రదోహమును ఋజువు పరుపగలిగిన ఎడల యీ ముసలమ్మల నేమిచేసినను పాపముండదుగద ! కాబట్టి యీ నేరమునెట్లో ఋజువుపరచుటయే తడవు ; ఇక ఋజువుపరచుటలో చక్కగ అతుకునట్లు, పకడుబందిగ, సమస్తలాంఛనములతో ఋజువు చేయనలెను. ఈరీతిగ చేయదలచుకొన్న పని నిశ్చితమైనప్పుడు యిక దొంగసాక్షుల కేమికొరత ! లోకములో వీరు సాధారణముగ “ఓ” అని పిలువగనే పలుకుచుందురు. ఇక వీరికికావలసినంత ధనము క్రమ్మరించుటకు రాజధనాగారమే యుండగ యిక చెప్పవలసిన దేమున్నది ! ఈ ముసలమ్మల తరపునవాదించువారెవరు ! వీరిపై చెప్పినసాక్ష్యము నిజమో అబద్ధమో పరిశీలించువారెవరు ? అయినను, పైకి యేదో న్యాయవిచారణ చేయుచున్నామను మామూలు నటనయైన నుండవలెనుగదా ! కాబట్టి, యింగ్లీషుసేనలువెల్లి యీ ముసలమ్మలు కాపురమున్న కోటద్వారమును పగులగొట్టి లోనికి ప్రవేశించుటకు ముందు యేదోకొంతతంతు జరుగవలెనుగద.

దీనికొక ఉపాయము వారికిచిక్కినది. వెనుకటి వజీరు చచ్చిపోవుచు, యీ ముసలమ్మల నిరువురిని యింగ్లీషువారి రక్షణ క్రిందనుంచి వెళ్లెను. అప్పుడు పైకి యేదోమంచియుద్దేశము

తోనే యింగ్లీషారును, యీముసలమ్మల రక్షించుచుందుమని వజీరుతో వాగ్దానము చేసి యుండిరి.

కాని ఆ సదుద్దేశము లన్నియు యిప్పుడు మారిపోయినవి. ఈరీతిగ వెనుకటి వజీరు తమ్మునునమ్మి యవసాన కాలము నందు తన తల్లిని భార్యను తమపోషణ కిందనుంచి వెళ్లి నప్పుడు, అట్టివారి నిప్పుడు యెట్లు దోహదము చేయుదుమాయను కించ, మనస్సాక్షిపీడనము—దానికేమైన పేరు పెట్టండి - అట్టిదేయొకటి అతిసూక్ష్మముగ ప్రతిమానవుని హృదయమందును ఉండును—వుండితీరును. ప్రతివాని యంత రాత్మను సూదులుపెట్టి పొడిచినట్లు పొడుచును. కావున, యిట్టిదుర్మార్గమును చేయుటకు పూర్తిగ సంకల్పించుకొన్న వారు యిట్టి కించను, యిట్టి మనస్సాక్షి పీడనము, అంతరాత్మ స్పందమును, యెట్లో అణచివేయవలసి యుండును. కావున, దానినేరీతిని అణచివేయుటయా యనునదే ప్రశ్న - అంతే - పాపములకెల్ల భైరవుడు ఉన్నాడుగదా మన సుప్రీముకోర్టు న్యాయమూర్తి - సర్ యెలిజా యింపే ! ఇట్టి సందిగ్ధ సమయములయందెల్ల - ఇప్పుడేగాదు - లోగడ అనేక పర్యాయములు హేస్టింగ్సుకు చేదోడు వాదోడుగావచ్చి యీతడు తోడ్పడెను. మన హేస్టింగ్సుపాలిటి ఆపదుద్ధారకుడు! అక్కరకువచ్చు చుట్టము - మిత్రము! మామూలు తప్పు కుండ అతడి సమయమందును వచ్చి దేవునివలె మన హేస్టింగ్సుకు తోడ్పడెను. లోగడ యెవరెవరికి యెంతెంత అధికారము గలదను విషయములో యింపే, హేస్టింగ్సుల కిరువురకును పెద్ద తగాదా వచ్చెను. ఆ తగాదా తీవ్రరూపమును

దాల్చి ఒకరిపై నొకరు కోధావేశముల గ్రక్కుచు శపథముల గావించుకొనిరి. కాని సాలుకు 60 వేల రూపాయలు రాబడిగల ఒక ఉద్యోగమును తాను చెప్పినప్పుడు మానుకొను షరతుతో హేస్టింగ్సు యింపేకు యిప్పించి, అతనిని ఉపశమింపజేసెను. ఆరోజునుండియు అగ్నికే వాయువు తోడై నట్లయ్యెను. హేస్టింగ్సు చేసిన ఒక్క కనునైగతో సర్ యింపే తక్షణమే పల్లకీనెక్కి అద్దానిని బోయీలు మోసికొనిరాగా అంచెలంచెలపై కలకత్తా నగరమునుండి లక్నో నగరమునకు చేరెను. ఈ బోయీలెవరు? “కైస్తవేతరు” లను కారణమున మన ఆంగ్లేయులచే నీచముగ చూడబడు భారతదేశీయులు— అవును! మహాఘనతవహించిన యాంగ్లరాజప్రతినిధి బహద్దూరుగారి కనునైగమాత్రమున దారిద్రోపిడులు గావించుటకై బయలువెడలిన కైస్తవ న్యాయమూర్తులను తమ భుజములపై మోసికొని పరుగెత్తుటకుకాదా దేవుడి నల్లవాండ్రను— కైస్తవేతరులగు యీ సమస్త హిందూముసల్మాను ప్రజాకోటిని సృష్టించినది?

మన యూరోపియనుల యాచార శీలముల మహాఘనతను మూఢాత్ములనబడు యీ భారత దేశీయుల కెరుక పరచుటకు యింతకంటె స్పష్టమగు మార్గమేది? అయోధ్య రాజధానికి చేరగనే మన న్యాయమూర్తిగారు అనేకమంది ప్రజలవద్ద వాగ్మూలములు పుచ్చుకొనెను. ఆ వాగ్మూలములలో నేమిగలదు? కాశీరాజగు చయతుసింగు తనకు శాస్త్రవిహిత ప్రభువులగు కుంపిణీవారిపై కుట్రచేసెనట. అతడట్లు చేసినాడన్న కుట్రలో అయోధ్యవజీరు తల్లియు

నాయనమ్మయు నగు యీ ముసలమ్మలుకూడ షరీకై నారట! ఇది యీ ముసలమ్మల నేరము! ఈ వాఙ్మూలములను న్యాయమూర్తి యింపే స్వయముగా చదువలేదు. ఇతరులచేత చదివించుకొని వినలేదు. ఆభాష యింపేకు తెలియదు; ఆభాష వచ్చినవారిచేత చదివించుకొని యింగ్లీషులోనికి తర్జుమా చేయించుకొని వినువరకు యీయనకు వ్యవధిలేదు! కావున, భరతవర్ష మునకంతకు న్యాయా న్యాయముల తీర్చిదిద్దుటకై శ్వేతద్వీపమునుండి దిగివచ్చిన మహా న్యాయమూర్తియే తాననునట్లుగ అతడీ వాఙ్మూలముల నన్నింటిని పుచ్చుకొని జేబులో వేసికొనిపోయెను. “కుత్సిత మగు తన యున్నతాధికార వ్యభిచారము నిట్లు సమాప్తినొందించుకొని” యింపే సరాసరి మరల పల్లకీనెక్కి కలకత్తా చేరెను. ఈ సందర్భముం దీతని ప్రవర్తనను గూర్చి షెరిడన్ అను ఆంగ్లమహాకవి యీ రీతిగ వర్ణించెను. ఆవర్ణన చిరస్మరణీయముగ నుండతగినది. “అతడు ధర్మమును, గౌరవమును, తృణప్రాయముగ గంగలో కలిపివేసెను. భారతవర్ష మునిక యధేచ్ఛగ, గొంకుజుకులేక కొల్లగొట్టుకొనవచ్చు నోహోయనిచెప్పి భావిసంతతులవారికి మహోద్ధతితో జాటిచెప్పెను. లోగడ నొనర్చిన దురాగతములన్నియు మంచివేయని యామోదించెను. ఇట్టి మహోద్యోగముతో హేస్టింగ్సుకు పక్షపాతియగు యీ న్యాయమూర్తి ఆరోగ్యానందముల ననుభవింప విహారము వెడలెను.” ప్రహసనము ముగిసినది. విషాదరంగములు ప్రారంభమైనవి.

పైజాబాదు పట్టణమున యీ ముసలిరాచబూబులు

కాపురమున్న దివ్యప్రాసాదమును ఆంగ్లసేనలు ముట్టడించెను. “మీరుమాకు ఖైదీలుసుమా” యని యీబూబులకు కబురు వెళ్ళెను. “మీవద్దనున్న బంగారము, నగలు, అక్కడ పెట్టండి” అని ఆంగ్లసేనలు హుంకరించెను. “మానగలను, బంగారమును మేము యివ్వము” అని యీ ముసలమ్మలు తిరస్కరించిరి. అంతట మేడలోనికి తినుబండారములు పోకుండనాపివేసిరి. లోని జనమంతయు తిండిలేక మాడిరి. లోని నౌకర్లనందరిని బహు భంగుల చిత్రవధ గావించిరి. నగరు లోని వారల రోదనములను, హాహాకారములను, కన్నీటి ధారలను కనివినుటకు భరింపనోపక, పాపమా ముదుసలి రాణులు తమ నగలపెట్టెలను చందుగాలను ఒక్కటొక్కటే యిచ్చివేసిరి. ధన ధాన్యాగారములను ఒక్కటొక్కటే శత్రుమూ కలకు ఒప్పగించివేసిరి. ఈరీతిగ ఆముసలమ్మలనుండి దోచు కొనిన మొత్తమంతయు ఒకకోటి యిరువై లక్షలుండును. డబ్బునంతను అక్కడ పెట్టువరకు చౌర్యాగ్యులగు వారి నౌకర్లను వదలిపెట్టలేదు. ఈ భయానకపు దోపిడీలో జరిగిన వింక నెన్నియో దురంతరములు గలవు. కాని వానినన్నిటిని వివరింపక టూకీగామాత్రమే చెప్పితిని. ఈకథకంతకు నిజమగు రంగు నివ్వజాలిన వివరములన్నియు యింక నెన్నియో తెర మరుగున నున్నవి. ఇప్పుడా తెర నిత్తువారెవరు? ఈ దోపిడీ జరుగుచున్న సమయమునందు అయోధ్య ప్రజల మనోభావము లెట్లుండెనో ఎవరుచెప్పగలరు! ఇట్టిసిగ్గుమాలిన కూటికియ్య కొనిన అసఫ్-ఉల్-దాలాకు కూడ కడపటికి ఉభయభ్రష్టత్వ మయ్యెనని మాత్రము మన మెరుంగుదుము. అంతేతినుండియు

ఆతని రాజ్యమునకు కళకాంతులు తగ్గెను. తన ప్రజలయందా తనికి గౌరవము, పలుకుబడి పోయెను. తదుపరి కొన్ని సంవత్సరములకు వైస్రాయిగవచ్చిన కారన్ వాలిసు ప్రభువు అయోధ్యపట్టణమును జూడబోయినపుడు, వజీనాతనికి తగు సన్మానగౌరవములు జేసినను, దేశముమాత్ర మెటుజూచినను, పాడై, దగ్ధమైపోయినట్లు ఆతని కండ్లకు గన్పట్టెను. ఇట్టి దృశ్యమాతని మనస్సునకే యెంతయో గాఢవిషాద వేదనను గలిగించెను. “ప్రజలయొక్క యీ దుస్థితిమాన్ని, వారిని బాగుపరచుటకు మీరు కొంచెమేదైన చేయరాదా! ఏల చేయజాలకున్నారు ” అని కారన్ వాలీసు ప్రభువు నెమ్మదిగ అయోధ్య వజీరు సడిగెను. దానికి సవాబు యిట్లని సమాధానము చెప్పెను. “నా రాజ్యములో నాకువచ్చు రాబడిలో నుండి, యింగ్లీషు గవర్నమెంటువారు యెప్పటికప్పుడు తమ యిచ్చవచ్చినంతడబ్బు లాగికొనిపోవుచున్నంతకాలము, నేనిక యెంత పొదుపుగనున్న నేమిలాభము? నాకు మితవ్యయము నందు వాంఛ వేలయుండును! నారాజ్యపు ఆంతరంగిక పాలనమునందు మీ యింగ్లీషువారు చీటికిమాటికి జోక్యము కలిగించుకొనుచున్నంతవరకు, నేను నా ప్రజల శ్రేయస్సున కనువగు నూతన సంస్కరణముల ప్రవేశపెట్టజూచుట కేవలము నిష్ఫలము. ఏలననగ, నారాజ్యములో నాకేమి అధికారము లేదనియు, నేను మీ చేతులలో వట్టి పిండి బొమ్మననియు నా ప్రజలెరుగుదురు. అందుచే వారు నన్నుగాని నా మంత్రులనుగాని లక్ష్యముచేయరు. వారు మమ్ములను గడ్డిపోచగ చూతురు.

భ ర త ఖ ం డ ము న

ఆంధ్ర రాజ్య స్థాపన

పదకొండవ అధ్యాయము.

హైదరాబీ — మైసూరు



“ ఎట్టి వాగ్దానములుగాని, యెట్టి యొడంబడికలుగాని, యెట్టి చేవ్రాళ్ళుగాని, నిర్బంధింప నట్టియు, మానవ సంబంధమునకే శత్రువులుగ నున్నట్టియు, యీ మనుష్యులతో (ఇంగ్లీషు వారితో) తాను వ్యవహరింప వలసి వచ్చెనని తుదకు హైదరాబీ తెలిసి వచ్చెను. సన్మార్గములకు లొంగని యీ పాపాత్ములచే యావరింపబడిన యీ దేశమునకు తగురీతిని బుద్ధి చెప్పి మానవకోటి కంతయు చిరస్మరణీయమగు దృష్టాంతముగ జేయ సంకల్పించెను. ఈ విశ్వస్థితికి మూలాధారములగు దయాసత్యకాచాది దైవ సంపదల యందలి భక్తి విశ్వాసము లే పాపాత్ములయందు చిల్లి గవ్వకయినను పనికిరావో, యెట్టి (ఇంగ్లీషు) వారికిని తనకును యెట్టి సంబంధము లేకుండ విడగొట్టుకొని మధ్య నొక యగాధమును గల్పించుకొనవలెనని హైదరాబీ సంకల్పించెను. ”

—బర్క్

బంగళా రాజధానియందు కుంపిణీవారు బహు జయోత్కర్షతో గావించిన పరరాజ్యాక్రమణలనుమించి తాము కూడ తమతమ రాజధానులలో వానికంటె యెక్కువగ విజృంభించవలయునని యితర రాష్ట్రములలోగల కుంపిణీ యుద్వోగులును యుద్విహ్వారుచుండిరి. కాని, తమచుట్టున్న దేశీయ రాజ్యములు మిక్కిలి బలిష్ఠములై కుంపిణీ వారికి స్వాధీనము లగునట్టివిగ గన్పడకుండెను. కుంపిణీ వారీ రాజ్యములపై యెన్నిసార్లు దండెత్తినను, వారికి తరుచు జయముకంటె అపజయము, నష్టము యెక్కువగ గలుగుచుండెను. ఒలందాలు (డచ్చివారు) బుడతకీచులు (పోర్చుగీసులు) పరాసులు (ఫ్రెంచి వారు) ఆంగ్లేయులు— వీరందరు హిందూ మహమ్మదీయ ప్రభువుల ప్రాపకమును ఒకరికంటె నొకరు యెక్కువగ సంపాదించుకొనుటకై ప్రాకులాడు చుండిరి. దీనికొరకయి నిరంతరము వారనేక కుట్రలను, మాయోపాయములను పన్నుచుండిరి. ఎడతెగక జరుగు యీ పోరాటములను, మన కుంపిణీవారు తాంత్రికులగు దేశీయరాజులతోడను, నవాబులతోడను మాత్రమేగాక, ఫ్రెంచి పోర్చుగీసు మొదలగు యితర యూరోపియను కంపెనీల వారితో కూడ గావింపుచుండిరి.

ఫ్రెంచివారికిని, యింగ్లీషువారికిని అప్పుడు జరుగుచుండిన యుద్ధము ప్యాసిసు సంధితో సంతమయ్యెను. కాని యీ సంధి ఫలితముగ తూర్పుతీరమందు లోగడ ఫ్రెంచివారికుండిన గొప్ప ప్రదేశములలో నించుక-హతశేషమైనను- వారికి మిగులలేదు. ఆకాలమందు ఫ్రెంచి దేశములలో 15 వ

లూయీరాజు రాజ్య మేలుచుండెను. అతని రాజ్యపాలన మిక్కిలి దుర్భరమై సర్వభ్రష్టముగ నుండెను. అందుచే ఇండియానుండి గోల్కొండకు స్థానములను తిరిగి సంపాదించు కొనుటకు అతడెట్టి ప్రయత్నమును జేసియుండలేదు. అందుచే ఫ్రెంచివారికి చిరశత్రువులగు ఆంగ్లేయుల పతాకము లిప్పుడు ఒకప్పుడు ఫ్రెంచివారికి నిలయములై యున్న దుర్గములపైనను, టేత్రములపయినను ప్రశాంతముగ నెగురుచుండెను. ఏకోటల యాధిపత్యమునకై చిరకాలము ఆంగ్ల ఫ్రెంచి సేనలు పరస్పర జయార్థులై హోరాహోరి పోరాడుచు రక్తప్రవాహముల పారించుచుండిరో అట్టి పరాసుకోటలపై నేడు ఆంగ్లపతాకము హాయిగ స్వైరవిహంగము చేయుచుండెను. అంతయేల, తూర్పుతీర మందెచ్చటగాని, విజేతలగు మన ఆంగ్లేయులు భయపడవలసిన వారెవరును గానరైరి. మచిలీపట్టణము మున్నగు నైజాముయొక్క సముద్రతీరపు పరగణాలన్నియు యిదివరకే యింగ్లీషువారివైపోయెను. మదరాసు చుట్టునున్న చెంగల్పట్టు పరగణాలు యావత్తు కర్నాటక నభాభు నుండి గైకొనబడెను. పశ్చిమతీరముననున్న సూరతు, సాలి సెట్టి, పట్టణములు యిటీవలనే మహారాష్ట్రులనుండి లాగికొనబడెను. ఇదంతయుజూచి సింహళద్వీపము నందున్న తమ స్థానములకేమిచుప్పు వచ్చునోయని ఒలందాలు (డచ్చివారు) భయపడసాగిరి. దక్షిణాపథరాజ్య సింహాసనమునకై ముగ్గురన్న దమ్ములు 1766 వ సంవత్సరములో పోరాడుకొనసాగిరి. తాను జయించిన యెడల సర్కారులనబడు అయిదు సముద్రతీరపరగణాలపైవచ్చు శిస్తులో సగము యింగ్లీషువారి కిచ్చి,

వారి సహాయమును కొనుక్కొందమని యీ ముగ్గురు యెగ బడిరి. తుదకు ఆభాగ్యము ముగ్గురన్నదమ్ములలో నైజాం ఆలీ అను వానికి లభించెను. కాని, మహారాష్ట్రీల యొత్తిడికి ఆగలేక యెల్లరి కాంక్షకు పాత్రమైన యీ జిల్లాల నైదింటిని హుస్సేను హాలీ అనువానిచేతిలో నుంచునట్లును, దానిపైవచ్చు రివెన్యూను వసూలు చేయుటలో కుంపిణీవారు సహాయపడు నట్లును నైజాం ఆలీ అంగీకరించెను. ఈ లోగా ఈ ఐదు జిల్లాలను సర్వ సంపూర్ణాధికారములతో కుంపిణీవారి కిచ్చి వేయునట్లు ఒక సన్నదును క్లయిపు రహస్యముగ ఢిల్లీ నుండి తెప్పించెను. కాని యీ సన్నదును క్లయిపు నెమ్మదిగ బయట పెట్టినపుడు నైజాం ఆలీ దానిని అంగీకరింపనని తిరస్కరించెను. మంత్రాంగములతో కొంతసేపు, బెదరింపులతో కొంతసేపు, ప్రయోగములు జరిగిన పిమ్మట యెట్టకేల కొక సంధి జరిగెను. ఉత్తర సర్కారు లనబడు యీ 5 జిల్లాలపై పన్నులను విధించి వసూలుచేయు నధికారము మదరాసు రాజధానిలోని కుంపిణీవారి కొసంగబడెను. దీనికి ప్రతిఫలముగ కుంపిణీవారు నైజామాళీకి కొంత కప్పము గట్టునట్లును, శత్రువు లెవరయిన అతనిపైకి వచ్చినప్పుడు ప్రతి సమయమునందు కుంపిణీ వారాతనికి సహాయపడునట్లును ఒడంబడిక జరిగెను. ఇందలిషరతులకు భంగము కలుగు నెడల యీ జిల్లాలపై కుంపిణీవారి కొసంగబడిన యధికారము పోవునట్లేగదా నిర్ణయము ! యిది సంధియందే ఒప్పుకొన బడిన విషయము ! కాని నాటినుండి నేటివరకు కూడ కుంపిణీవారి కొసంగబడిన యీ హక్కు సర్వ సంపూర్ణాధి

కారములతో గూడుకొన్న హక్కేయని భావింపబడుచున్నది !

కోస్తాపరగణాను నిలుపుకొంటినను అహంభావము పాప మొక్కదేశీయ రాజ్యమునకే యెట్లోమిగిలియుండెను. అదే మైసూరురాజ్యము. నిజమునకు అంతగ చెప్పుకొన దగినంత నాకాదళమేమియు మైసూరు రాజ్యమునకు లేదు. అట్టిదానిని నిర్మించుకొనగల సాధనసంపత్తియు మైసూరుకు లేదు. అయిన నేమి ? లోకములోగల సమస్త రాజకీయ వాణిజ్యాధిపత్యములును, పరులకెవరికి లేకుండ తామొక్కరికే దక్కించుకొన వలెననిజూచు యీర్ష్యాచక్షువులకు యెట్టియనుమానము లయినను గాన్పించును. మైసూరుకు యీ మాత్రము కోస్తాయున్న యెడల - యేమో - రేపేయుపద్రవమైనను తమకుంపిణీకిరావచ్చును ! కాబట్టిమైసూరుతో యేదోగిల్లి కజ్జాపెట్టుకొని, అకొస్తానుకొస్తా కాజేయ వలెను. లోగడ మైసూరుతో అనేక తగాదాలు వచ్చెను. కాని 1767 సంవత్సరము వరకు ఆరాజ్యములో ప్రవేశించుట కెవరును సాహసింపలేదు. అప్పుడా సంవత్సరము నందొక యింగ్లీషు సైన్యదళము కర్నూలు స్థిత్తు అనువాని యాధిపత్యమున ఆకస్మికముగ కర్నూటక రాజ్యపు దక్షిణ పొలిమేరనుదాటి మైసూరు రాజ్యములో ప్రవేశించి అందు ప్రధానమును, భాగ్యవంతమునునగు బారామహల్ పరగణాను పట్టుకొనెను. ఆంగ్ల సేనలు ఆ సంవత్సరమందే యేల మైసూరు రాజ్యములో ప్రవేశించెను, అంతకు క్రితమేల ప్రవేశించలేదు, అను ప్రశ్నకు సమాధానమేమి ? ఆంగ్లేయుల పరరాజ్యాక్రమణను యెట్లయిన సమర్థింప కంకణ

ము గట్టుకొన్నవారిలో నాధునికుడగు తారన్ టన్ (చరిత్ర) కారుడు) కూడ యీప్రశ్నకు సమాధానము చెప్పలేనని తన యసమర్థతను వెల్లడించెను. యీ విషయమై ప్రత్యేక మొక గ్రంథము వ్రాసినను, యీ నాటక మందు జరిగిన వివిధ సంభవముల కూర్చిగాని, అందుచరించిన పాత్రలయొక్క మనోభావముల గూర్చిగాని, సంతృప్తి కరమగునట్టి, స్ఫుటమగునట్టి వివరణ వెలువడజాలదు. ఆకాలమందు మదరాసు ప్రభుత్వముగ నేర్పడిన ఆంగ్లేయోద్యోగులు తామేమి జేయుచున్నారో తమకే తెలుసునో తెలియదోయని యనుమానింప వలసి యున్నది. ఆసంగతి వారికే తెలియనప్పుడు యిక పరుల కెట్లు తెలియగలదు? ఇతరులకది యభేద్యమగు రహస్యము గనే యుండి తీరవలెను.

బారామహల్ పరగణా మైసూరు రాజ్యములోని కెల్ల మిక్కిలి ఫలవంతమైనది. దీనిద్వారా దేశమధ్యమందున్న మైసూరురాజ్యమునకు సముద్ర మందుబాటుగో నుండెను. చిరకాల గృహకల్లోలము వలన హిందూసంస్థానమగు మైసూరు రాజ్యము దుర్బలమై పోయెను. అదృష్టవంతుడగు యొకానొక మహమ్మదీయ యోధుడు తద్రాజ్యాధిపత్యమునకు వచ్చుటకు అవకాశమేర్పడెను. అతనిపేరే హైదరాళీ. రాచరిక బంధనపు డాబు దర్పము లింకను హిందూరాజే వహింపు చుండెను. కాని, రాజ్యాంగ మంతయు ప్రధానమం త్రియు సర్వ సేనాధ్యక్షుడును నగు హైదరాళీ వలననే నడుప బడుచుండెను. నిజమున కాతడే రాజ్యాధిపతిగ నుండెను. అతనికెదురు పల్కు వారెవరును లేరు. ఈతని అస

మాన ప్రజ్ఞను, బుద్ధివిస్ఫారతను, గుణశీలములను పూర్తిగ
దెలిసి కొనుటకు తగినన్ని యాధారములు మనకిప్పుడు లేవు.
అయినను యోధనాయకుడుగను, ప్రజాపరిపాలకుడుగను
ఆతడు సామాన్య సమర్థత నధిగమించి బహు అరుదుగ పయికి
వచ్చు రకము పురుషులలో చేరినవాడని నిస్సంశయముగ
వక్తాణించుటకు తగినన్ని యాధారములుగలవు. పూర్వపు కట్టు
బాటులు, ఆచారములు కాలగతిని శిథిలీభూతములై, దేశ
మందరాచకము పొడసూప నారంభించినపుడు, దానికను
వగు క్రొత్త కట్టుబాటులను నూతనముగ నిర్మించి, రాజ్యము
యొక్క బలము సడలకుండ చేయగలనేర్పు, శక్తి, హైదరాబాద్
గలదు. యుద్ధసమయము లందేమి, శాంతిసమయము లం
దేమి, తగు కట్టుబాటుల నొనర్చి, కాలగతిచే నరిగిపోయిన
పరిపాలనా యంత్రమునకు క్రొత్త చేవ నొసంగగల సామర్థ్య
మాతనివద్ద కలదు. పరరాజుల దండయాత్రాదులచే తన
రాజ్యమునకు మొప్పుము రాకుండ కాపాడుటకును, రాజ్యము
యొక్క ఆంతరంగిక సాధన సంపత్తులను పెంపొందించుటకును,
ఆతడు పాశ్చాత్యాది విధానములను, యుక్తులను బహుచాక
చక్యముతో, నిపుణతతో, జంకుగొంకు లేక నవలంబించు
చుండెను. ఆతని యుత్సాహము, కార్యదీక్ష, మనస్తై
ర్యము, సాహసము, వీనియన్నిటికంటె యెక్కువైనది సహజ
మగు ప్రజాకర్షణశక్తి, యివి యన్నియు హైదరాబాదు
మూర్తిభవించినవని ఆతని శత్రువులే యొప్పుకొనిరి. తరివేచి,
తుదకు వంచించి, దుర్బలక్షణిక మందాతని నొడిసిపట్టినను
సదా యేశత్రువు లీతనిపేరు విన్నంత మాత్రమున గడగడ!

వణంకు చుండిరో అట్టి శత్రువులే పైన వర్ణించిన యాతని సుగుణసంపత్తిని పూర్తిగ నంగీకరించి యుండిరి. చిరవ్యాప్త మైనట్టియు, బహుఅవాంతరదశలకు లోనైనట్టియు, నాతని జీవితముగూర్చి “ఆతతాయిత్యము” క్రొర్యము, మున్నగు నెట్టి నీచవిశేషముల ప్రయోగించినను, అన్యాయము కాదన వచ్చును ! కాని యశిష్ఠీతమగు నాతని సహజబుద్ధి విస్ఫారితచే నాతడు స్వయముగ కల్పించుకొనిన రాజనీతివిధానము యొక్క యవారితగతిచే నాతని యశాద్ధత్యము పెచ్చుపెరిగి 1767 సంవత్సరములో చుట్టు పట్టులనున్న రాజ్యముల వారికి కూడ కొంత కంపమును గలిగించెను. ఈతని నుపేక్షించిన నిక లాభము లేదని వారికి తోచెను. మహారాష్ట్రులకును, నైజామునకును, అసాధ్యుడగు నీతనితో కొన్ని తగాదాలు కలిగెను. కాని, మన కుంపిణీవారికి మాత్రమాతనితో యింతవరకు ఘర్షణ కలుగలేదు. అదికాక, యింతవరకు కుంపిణీవారీతనితో మంచిమాటలమీదనే యుండిరి. ఇరువురకు మిక్కిలి మైత్రికూడ నుండెను. కాని, రానురాను యిటీవల కుంపిణీవారి కీతనిపై నిజముగ గౌరవము తగ్గెను. కాని, దానిని పైకిమాత్రము కనబడనీయక యిదివరకుకంటె ఎక్కువ గౌరవము, మర్యాద యున్నట్లు పైకి యెక్కువ ఆడంబరముగ నటంపసాగిరి. ఈ నటన రాజ్యతంత్రప్రవీణులకు సహజముగద! ఒకరినొకరు హత మార్పుటకు లోలోన పన్నుచుండిన పన్నుగడలు పరిపక్వదశకు వచ్చుచున్నకొలది పైపై గౌరవములు, మర్యాదలు, పరస్పరము యెక్కువగుచుండు.

నట! ఈ లక్షణముల తేటపరచు నుత్కృష్టనిదర్శనము లీ చరిత్రయందు మున్నుందు తగులకపోవు.

హైదరాబాద్ మీద కుంపిణీవారి కెట్టి వ్యధాకారణమును లేదు. కాని, ఉత్తర సర్కారులు తమ కిచ్చునట్లుగను, అందుకు ప్రతిఫలముగ కుంపిణీవారు నైజామానికి తోడ్పడునట్లును లోగడ ఒడంబడిక చేసికొని యుండిరిగదా! కాబట్టి దానియర్థమేమి? నైజాముకు విరోధులగు మైసూరు వారితో కుంపిణీవారుకూడ విరోధము వహించనలెనని యర్థముకాదా? ఆయర్థము ననుసరించియే కుంపిణీవారు మైసూరుతో విరోధము వహించిరి. మైసూరుకు హైదరాబాదును పోరాడుకొనుచున్న యీ సమయమందే మైసూరు రాజ్యములో చేరిన “ బారా మహల్ ” పరగణాను పట్టుకొన్న యడల తమకు మిక్కిలి వాటముగ నుండునని కుంపిణీవారు తలంచిరి. మహారాష్ట్రులును, నైజామును ఏకమై తమమీదికి వచ్చుటచే మామూలుగ హైదరును వరించుచున్న విజయలక్ష్మి యీ సమయమందాతనిని త్యజించునట్లుగ గాన్పించెను. శత్రువులు మైసూరు రాజ్యమును ఉత్తరమునుండియు, తూర్పునుండియు ఏకకాలమందే ముట్టడించిరి. హైదరాబాద్ యొక్క సాధన సంపత్తి యొకను అపారముగనే యుండెను. అయినను పరులసహాయములేక తానొక్కడే సంరక్షించుకొనవలసివచ్చిన తన రాజ్యమును శత్రువులు యిరుప్రక్కలనుండి యేక కాలమందే పొదివి ముట్టడించుటచే యీ యపాయమును నివారించుకొనుట కాతనికి తన సాధనసంపత్తిని యానత్తు ఒక్కసారియే రణరంగములోకి తీసుకొని రావలసి వచ్చెను. ఆతనికి కలిగిన

యీ సంకటసమయమును కనిపెట్టి ఆతని రాజ్యముపై ఆకస్మికముగపోయి పడుటకీడియే మంచితరుణమని మదరాసులోని కుంపిణీవారు తలంచిరి. ఈరీతిగ మైసూరురాజ్యముపై పడుటకు తమ సేనలను కదిలించు ఊణమువరకు కుంపిణీవారు అసాధ్యుడగు తద్రాజ్యాధిపతితో (హైదరాళీతో) యెట్టి కలహములేక శాంతిలోనుండుటయే గాక, తత్సర్వమొనర్చుకొనిన యొడంబడికల ననుసరించి స్నేహపాశములచే సైతము బద్ధులై యుండవలసి యుండెను. అయిననేమి? ఈ యొడంబడికలు యీ సంధులు ఒక లెఖికాయా? హైదరాళీయిప్పుడు మైసూరుకు రాజేయైనను ఆతడిదివరకున్నంత యసాధ్యుడుగ యిప్పుడులేడు. అతని యుద్ధతి తగ్గిపోయినది. ఈ స్నేహితుని రాజ్య మిప్పుడొక ప్రక్కను బలవంతులగు శత్రుమూకలకు గురి గానున్నది. ఈ స్నేహితుని రాజ్యమును “లటుక్కన” చిగమింగుట కిదే మంచి సమయము! “హైదరాళీ మనకు మిత్రుడనియు, ఆతనినిదోహము చేయరాదనియు, మిత్రదోహము పాపమనియు యిట్టివెట్టిమొట్టి వేదాంతములనమ్మి యీ మంచిఅమృతతుల్యమగు మహారత్నమును పోగొట్టుకుందమా? హైదరాళీని శత్రువులిప్పుడు తల దిమ్మెత్తునట్లు దెబ్బలు కొట్టుచున్నారు. ఈ దెబ్బలనుండి ఆతనిని మనము తేరుకొననివ్వవచ్చునా? అదిగాక, యీ యల్లకల్లోలములో సర్వమును మహారాష్ట్రలే కొల్లగొట్టుకొని పోదురేమో? అంతయు మహారాష్ట్రలే యెత్తుకొనిపోవువరకు మనము దేబలవలె చేతులు మడుచుకొని కూర్చుండవలసినదేనా?” అని తలపోయుచు, యీ యవకాశ మెక్కడజారిపోవునో యని మద

రాసు గవర్నరును, ఆతని యనుచరులును బహుమెళుకువతో గోతికాడి నక్కలవలె పొంచియుండిరి.

ఈ యాలోచనప్రకారము, తమకు మిక్కిలి యందు బాటులో నున్నట్టియు, తగురక్షణలేకుండ నున్నట్టియు, మిక్కిలి సారవంతమై తాము వాటముగ కాజేయదగినట్టియు, బారామహల్ పరగణాను కాజేయుటకు కుంపిణీవారు నిశ్చయించుకొనిరి. “ఈ బారామహల్ పరగణాను యిక మనరాజ్యములోనిదిగ లెఖ్కు జూచుకొనవలసినదే” యని కుంపిణీవారు ఉవ్విళ్ళూరిరి. కాని, భారతీయ రణరంగము లందు తరచుగ జరుగుచుండు ఆకస్మిక పరివర్తనములలో నేదో యొకదానివలన హైదరాబాద్ తనదేశీయ శత్రువులగు నైజాము, మహారాష్ట్రలబారినుండి కొలదికాలములో విముక్తి గలిగెను. కాన, ఆతడిప్పుడు తనదృష్టిని యీవత్తు తన విదేశీయ “స్నేహితు” లగు కుంపిణీవారిపై బరపుటకు పూర్తియగు అవకాశముచిక్కెను. అంతట నాతడు యితరవ్యవహారములన్నిటిని కట్టిపెట్టి తక్షణమే దారుణోద్వేగముతో కుంపిణీవారిపై నుంకించి “యింకమీరు- మీబోటి మిత్రులు- నాదేశమును చూడవలసినంతవరకు చూచినారు. చాలు, యింక నడవండి” అని వారికి నసాళమంటునట్లు చెప్పుటయేగాక, వారిని అసాధారణ సన్మానములతో వెనుకకు తిరిగిచూడకుండపారి యింటిలో దూరువరకు వారినివిడువకుండ తరుమునట్లు నిశ్చయించుకొనెను. ఆతడీరీతిగ మనస్సులో నిశ్చయించుకొన్న ప్రకారము, ఒక్క ఆక్షరమైనను తప్పుకుండ చేసితీరెను. పాపము, బారామహల్ పరగణాను కులుకుచు ఆక్రమించుకొ

నిన కుంపిణీవారిపై యింకను బలవంతుడుగ నుండిన హైదరాల్లీ యొక్క క్రోధోద్రేకమంతయు ఒక్క-మ్మడి సుడిగాలివలెవచ్చి విరుచుకుపడెను. హైదరాల్లీ కుంపిణీవారిని అడుగడుగునకు నిలువనీయక, ఒక-చోటినుండి యొక-చోటికి ఊపిరి సలుపకుండ కొట్టి కొట్టి, తరిమి తరిమి, వెన్నంటుచుండగ, కుంపిణీనైన న్యములు భీతావహములై చీకాకుపడి యొక్కడివక్కడ చెల్లా చెదరై పోవుచుండగ, వారిని వెన్నుత్రిప్పు కొననీయక మైసూరు రాజ్యపు పొలిమేర దాటకొట్టి, యింకను వదలక తరుముచు రాగా, కుంపిణీనైన న్యములు, కొండలనక, వాగులనక, తల్లకిందుగ బడివచ్చుచు, భారమగునష్టములతో, సంపూర్ణ పరాజయముతో, ఏకపరుగున చెన్నపట్టణము వద్దనున్న సెంటు తామస్ గుట్టవద్దకు వచ్చిపడిరి. హైదరాల్లీ వీరినందరిని మదరాసు కోటగోడక్రింద నిలువబెట్టి తన యిచ్చ వచ్చిన షరతులతో, క్రొత్త సంధిపత్రిము వ్రాయించెను.

ఆ పత్రిమందీ షరతుగలదు— “పరదేశపు శత్రువు లెవరైన మైసూరు రాజ్యముపై దాడి వెడలినపుడు, కుంపిణీవారు మైసూరుకు ఏడు సిపాయిదళముల నీయవలెను.” ఇది ప్రమాణ పూర్వకముగ నంగీకరింపబడిన షరతు. పొడవడగి, శృంగభంగమునొంది, తనచే ముట్టడింపబడియున్న కుంపిణీవారి వలన హైదరాల్లీ యీ షరతును బలాత్కారముగ నొప్పింప జేయుటవలన కుంపిణీవారి కెంతయో తలదీసికట్లయ్యెను. కాని యీ షరతు తుదకు కుంపిణీకిని హైదరుకును మాత్రమే గాక యావద్భారత ప్రజలకును మరువదగని విధముగ పరిణమించెను. ఈ పోరాటమువలన తన రాజ్యమునందు కొంత

వరకు వట్టిపోయిన సాధనసంపత్తిని తిరిగి పూరించుకొనుటకు హైదరాబాద్ కి కొంత విశ్రాంతి దొరకునప్పటికి 1768 సంవత్సరము పూర్తయియ్యెను. రాజ్యమును ప్రశాంతముగ పాలింప సమకట్టునప్పటికి, అప్పుడే మహారాష్ట్ర సేనలు మరలవచ్చి తనపాలి మేరలో విడిసెను. కావున యిప్పుడాతడు సహజముగ చేయవలసిన పనియేమి! మరాటీదండలు వచ్చి తనరాజ్యములో ప్రవేశించి వినాశముగు యుద్ధవిధానమును ప్రారంభించకమునుపే, సాధ్యమైనచో తన బలప్రదర్శన మాత్రముననే వారినిబెదరించి, వెనుకకు పంపివేయవలెనని హైదరుచూపెను.

ఇందుకుగాను, ఇంగ్లీషువారు పేరునకు మాత్రమేగాక నిజమునకుకూడ తనకు మిత్రులనియు, వారిసైన్యములు వచ్చిన ఎడల తనను జయించుట కష్టమనియు, మహారాష్ట్రులకు నచ్చజెప్పి వారిని బెదరించి యుద్ధమెట్లయిన గాకుండ జూడవలెనని హైదరాబాద్ యోచనజేసెను. ఇట్టి యోచనతో మొన్న మొన్ననే తనతో చేసికొనిన సంధిప్రకారము కొలది సైన్యమును తనకు సహాయార్థము పంపవలసినదని హైదరాబాద్ కుంపిణీవారికి కబురుపంపెను. దానికి బదులుగ కుంపిణీవారిట్లు చెప్పిపంపిరి. “మావద్ద విశేష సైన్యములేదు. మా సాధన సామగ్రియంతయు ఖర్చయినది. మీకు పనికివచ్చే సిపాయిదళములేమీయు మేమివ్వజాల” మని వారనిరి. పరరాజ్యా క్రమణ తలంపేమియు ప్రస్తుతము లేనప్పుడు ఇట్టి వేయేవో సాకులెల్లప్పుడు తయారుగ నుండును. కాని, యేదైన దేశము నాక్రమించుకొనుటకుగాని యిరువురిమధ్య చేరి తంత్రములు పన్నుటకుగాని యేమాత్ర మవకాశమున్నను అవి యెంత

అపాయకరమైనను, తక్షణమే తగు యుద్ధసామగ్రిని శిపాయిలకు సమకూర్చుటకుగాను కుంపిణీవారు భూమ్యాకాశములకు తాళమువేయుదురు. కాని యిట్టి మాయమాటలచే మోసపోవువాడుకాదు హైదరు. కుంపిణీవారి నిజాయితీ యెంతవరకున్నదో గట్టిగ పరీక్షించి చూడవలెనని హైదరు నిశ్చయించుకొనెను. “పోనీ, మీరు పెద్ద సైన్యము పంపలేకపోతే కొద్ది సైన్యమునైనా పంపించండి, మీవద్ద డబ్బులేకపోతే సైన్యపుఖర్చు నేనే భరించుకొందును” అని హైదరనెను. కాని, హైదరు కోరిన కోర్కెలనన్నిటిని కుంపిణీవారు యేకరీతిని నిరాకరింపుచు వచ్చిరి. హైదరాళీకి ఒక్క సిపాయి నైనను పంపక కుంపిణీవారు తమసేనల నన్నిటిని కోటలో దాచిపెట్టుకొని తాళమువేసికొనిరి.

ఈలోగా మహారాష్ట్ర సైన్యవాహినీ తరంగములు సకల సస్యసంపద్ధరితములగు మైసూరు రాజ్యపు బోయలలో నుండి అవిచ్ఛిన్నముగ వచ్చి పడుచుండెను. కొండలయండ నుద్దండులై యుండు నీ మరాటీ దండులు మైసూరు రాజ్యము లోని ఒక్కొక్క షరగణపై ననే వచ్చి పడుచుండిరి. అప్పటికి హైదరాళీకి వృద్ధాప్యదశ ప్రాప్తించెను. అయినను ఆతడీ మరాటీ మూకలనెల్ల నతిక్రమించి వారి ననేక పోరాటములలో నోడించి వెనుకకు మరలగొల్పెను. కాని ప్రయోజనము లేకపోయెను. వారు దేశములో వచ్చినప్పుడెట్టి నష్టము గావించిరో వెనుకకు పోవునప్పుడను అట్టి నష్టమునే గావించి పోవుచుండిరి. ఈ మరాటీ మూకలు మిడతల దండువలె నసంఖ్యాకము లగుటచే, దేశము నలుగడలగ్రమ్మి నానా

పాడుచేసిరి. హైదరాళీ వారింపదలచుకొన్న కీడునంతను వారు గావించియే వెడలిరి. ప్రతినెల - నెలలతరబడి — బాధా కరములగు యీ పోరాటములు జరుగుచునే యుండెను.

ప్రతినెల తనకు సహాయము పంపమని హైదరాళీ మదరాసులోనున్న తన యాంగ్ల “మిత్రులకు” కబురంపుచునే యుండెను. ప్రతినెల వారు పట్టు విడువకుండ తిరస్కరింపుచునే యుండిరి. తమ “మిత్రుని” సహాయార్థమై “ఒక్క మనిషి నైనా పంపలేదు.” పై పెచ్చు బహిరంగముగ మహారాష్ట్రుల పక్షముచేరి వారితో కలసి మైసూరు రాజ్యము నంతను పంచుకొని తిందమని ఒక పక్షమువారు పలికిరి. “ఈ వ్యవహారములలో మనము స్వయముగ జొరబడనేల, కావలసిన పనిని పరులే తీర్చినీ, యీ “మిత్రుని” రాజ్యము పరుల చేతిమీదుగ పలిగిపోవుచుండగ తమాషా చూచుచు నూరకుండ” మని కుంపిణీ పెరిసిడెంటును కౌన్సిలువారును అభిప్రాయపడిరి. హైదరాళీ తమ్మును తరుచుకొనివచ్చి మదరాసులో తమ కోటగోడక్రిందనే నిలువబెట్టి బలాత్కారపు సంధిషరతులకు ఒప్పించినది మొన్ననే కద! ఆ యవమానమును కుండిణీవా రింకను మరువలేదు. తుట్టతుదకు 1771 సంవత్సరం జూలై నెలలో హైదరాళీ విధిలేక తన రాజ్యములో విశాలమగు కొంత భూభాగమును భూదిదక్షిణలతో సహా మహారాష్ట్రుల కిచ్చివేసి, బ్రతుకు జీవుడాయని బయట పడవలసిన వాడాయెను. పాగ్లాంతమైన యీ పాపిష్టి యుద్ధపు బాధనుండి మైసూరు రాజ్యము మెల్లమెల్లగ కోలుకొనుచుండెను. “తనంత వాని

కిట్టి యవమానము గలిగినది గదాయను రోషమాతనికి కుత్తుగ బంటిగ నున్నను—తన్నవమాన పరచిన వారిపై కసిదీర్చు కొందఱును తీవ్రదాహ మాతని నెంత లోలోన తపింపజేసినను—పెక్కు సంవత్సరములవర కాతడు యుద్ధపుమాట తల పెట్టజాలని వాడయ్యెను. స్వల్ప విరామ మాత్రమున తన రాజ్యము కోలుకొనదని యాతడు గ్రహించి, పెక్కు సంవత్సరములవర కాతడు యుద్ధము మాటయే తలపెట్టక, కేవల తటస్థభావము వహించి యూరకుండెను. ఇట్లున్నను, 1777 సంవత్సరములో తన పూర్వవైరులగు మరాటీలు మరల తన రాజ్యముపైకివచ్చి తనను హింసింప సాహించిరి. తనతో చేసికొన్న సంధిషరతులను చెల్లించక కుంపిణీవారు మాటి మాటికి తప్పించుకొనుచున్నందుకు హైదరాబాద్ లోలోన నెంతయో రోషావేశము కుత్తుక బంటిగ రగుల్కొనుచుండెను. అయినను యీ పర్యాయము కూడ అడిగిచూత మని యాతడు కొద్ది కోర్కెను మాత్రమే కోరెను. “కొంత మందుగుండు సానుగిని మాత్రమే పంపవలసినది. దాని ఖరీదు నేనిచ్చుకొందును. ఒక దళము శిషాయాలను మాత్రము పంపవలసినది. వారికగు ఖర్చుకూడా నేనే భరించుకొందును” అని హైదరాబాద్ కుంపిణీవారికి కబురు పంపెను. ఈ కోర్కెనుకూడ యథాప్రకారము కుంపిణీవారు తీరస్కరించిరి. యోధాగ్రేసరుడును, వయోవృద్ధుడునునగు హైదరాబాద్ తనకోపము నప్పటికి దిగమింగి, తన్నెదిరింప వచ్చిన మరాటీ మూకలపై గవియ నుంకించెను. మరాటీ సైన్యములు ఆదోని పట్టణమువద్ద మహాయాడంబరముతో

విడిసి యుండెను. హైదరాబాద్ యీమాకలను ముట్టడించి, సంకుల సమరమందు వారి నోడించెను. మరాటీ సైన్యములు కరాభూతములయ్యెను. చెదరిపోయిన మాకలన్నియు త్వరితగతిని తమ స్వస్థానములకు పలాయన మయ్యెను. ఆరోజు నుండి తిరిగి మరాటీ సైన్యము లాతని జోలి కెన్నడును : రాలేదు.

ఇక్కడ యిండియాలో యీ వ్యవహారములు జరుగుచున్న కాలమునందు, అక్కడ యూరపులో నేమి జరుగుచున్నది ? అమెరికా వలస స్వాతంత్ర్యమునకు ఫ్రెంచివా రంగీకరించిరి. కాని ఇంగ్లీషువా రంగీకరింపలేదు. అందుచే యీ ఫ్రెంచివారికిని, ఇంగ్లీషువారికిని వైరము తిరిగి ప్రజ్వలించెను. ఈ వైరము పురస్కరించుకొని యిక్కడ యిండియాలోని కుంపిణీవారు ఫ్రెంచివారికింకను మిగిలియున్న పుదుచ్చేరి మున్నగు పట్టణములను ముట్టడించిరి. అవియు కొంత నిరోధించెను. కాని తుదకు లొంగిపోయెను. ఇవిగాక, మాహియను చిన్నపట్టణ మొకటి ఫ్రెంచివారికి చెందినది మైసూరు రాజ్యమధ్యమందుండెను. దీనినికూడ పట్టుకొనవలెనని ఇంగ్లీషు కుంపిణీవారొక దండును బయలుదేరదీసిరి. ఈ “మహీ” పట్టణమంతప్రాముఖ్యమైనదికాదు. కాని, ఫ్రెంచియోధుడగు “డూప్లే” చే సంపాదించబడిన యీ పట్టణమును తాము కాజేయుటలో గొప్పగలదని యింగ్లీషువారు తలంచిరి. అదిగాక, యీ సాకుమీద తమ “మిత్రుడ” గు హైదరాబాద్ రాజ్యముగుండ తమ దండులను నడిపించుకొని పోవుటకు కూడ అవకాశ మేర్పడునుగదా

యని కుంపిణీవారు తలంచిరి. ఇదియు చూడదగిన విషయమే
యని వారు తలంచిరి. మాహీపట్టణము మైసూరు రాజ్య
మందుండుటచే నది హైదరాళీ సంరక్షణకింద నుండెను.
అందుచే తమ్ముల నీ పట్టణము పైకి పోనిచ్చుట కితడు
బహుశః సమ్మతింపడని కుంపిణీవా రెరుంగుదురు. కావున,
దీని కెరురెత్తుగ కుంపిణీవా రొక పన్నుగడ పన్నిరి. హైద
రాళీ ఫ్రెంచివారితో పూర్వముకంటె యిప్పు డెక్కువ
మైత్రితో నున్నాడని చెప్పి యాతనిపై నొక నేరముపెట్టిరి.
దీనియందు కొంత సత్యము లేకపోలేదు. అయిననేమి ?
“ ఆనాడు 1769 సంవత్సరములో మదరాసు కోటగోడవద్ద
గావించుకొనిన సంధిషరతులను కుంపిణీవారు తోసిపుచ్చ
కుండ నుండియున్న యెడల, హైదరాళీ తమ్మును
వదలివేసి, ఇంకొకరితో స్నేహము చేసెడివాడేకాడని ”
కుంపిణీవారే యొప్పుకొని యున్నారు. అదిగాక యీ
1779 సంవత్సరము వరకు (కుంపిణీవారు మాహీపై
వెళ్లదలచు రోజువరకు) ఆతడు ఫ్రెంచివారితో సంధిచేసికొ
నియే యుండలేదు. కాని యెప్పుడైతే యింగ్లీషుసేనలు
మాహీని ముట్టడింపసాగెనో, అప్పుడు హైదరాళీ తీవ్రముగ
ప్రతిఘటించెను. కాని తన మాటలను కుంపిణీవారు లక్ష్య
పెట్టకపోవుటచే నాత డిట్లు ప్రకటించెను. “ మాహీపట్ట
ణమే గనుక పడిపోయినయెడల మీ కర్హాటక రాజ్యముపై
తప్పక దండెత్తుదున ” ని ఆతడు చాటి చెప్పెను. ఇప్పటికిని
వినక మొండిపట్టున కుంపిణీవారు మాహీపై బడిరి. వీరి ధాటి

కాగలేక మాహీపట్టణము 1779 సంవత్సరం మార్చి 19 తేదీన పడిపోయెను.

ఇందుపై హైదరు హృదయాంతరాళమందు చిర కాలమునుండియు నణగియున్న కోధానలజ్వాల లొక్కుమ్మడి కర్ణాటకరాజ్యముపై గవిసి, ప్రళయాగ్నిభంగి సర్వము దగ్ధ పటలమొనర్చి, యింగ్లీషువారికి చెందిన స్థానముల నన్నింటిని భస్మీభూత మొనర్చెను. ఆ భీభత్సము మహాఘోరమని కండ్లార జూచిన ఒక వ్యక్తి వర్ణించెను. తన యావచ్ఛక్తిని వినియోగించి ఆ మహాభయంకరదృశ్యమును వర్ణింపసమకట్టిన యాతని మహద్భుతకవితావాగ్ధి యవిచ్ఛిన్నము, అనశ్వరము. కర్ణాటక రాజ్యపు పొలిమేరను హైదరాబాద్ అడుగడుగునకు సందు లేకుండ ముట్టడించెను. పట్టణములు, పల్లెలు సమస్తము సైన్యములతో నిండి నిబిడికృతమయ్యెను. ఈ సైన్యపుఖర్చులు యావత్తు యీ గ్రామములనుండి వసూలు పర్చబడెను.

పెద్ద పెద్ద నగరములు సైతము హైదరు సైన్యములకు వశమయ్యెను. ప్రతిచోట పంటచేలు సైన్యముల కాహార మయ్యెను. లేదా తగులపెట్టబడెను. దేశ సంరక్షణ భారము తామే వహింతుమనిచెప్పి దానిని దేశీయరాజుల చేతులలో నుండి తీసికొనిన యీ పెద్దమనుష్యులు కుంపిణీవారు—అనవసరముగ తమ దేశముపై వచ్చిపడునట్లు హైదరాబాద్ ని రేపెట్టిన వీరు—అతని నెదురించుటకుగాని, దేశప్రజల సంరక్షించుటకు గాని, యెట్టి యేర్పాటును చేసియుండలేదు. తమ యుపేక్షను — బేజవాబుదారీని — కప్పిపుచ్చుటకై వీరు

తుదకేమి సమాధానము చెప్పిరి? “మాకు చేత కాలేదని” వీరు సాకుచెప్పిరి. ఎంత కుంటిసమాధానము! అంత చేతకానివారేల తీసికొనవలెను? దేశసంరక్షణ గావించు కొనుటకు దేశీయరాజుల కంతటి మహోత్కృష్ట సమర్థతలేదని యనుకొన్నను, తమ దేశమును తాము తమ చేతనైనట్లు పాలించుకొనుటకు కుంపిణీవారికంటె వారికే వేయిమడుంగు లెక్కువ హక్కు గలదనియైనను ఒప్పుకొని తీరవలయునుగద! అట్టి దేశీయరాజుల చేతులనుండి ఈ కుంపిణీవారు బలాత్కారముగ దేశ సంరక్షణాధికారము లాగుకొనిరి; దానికనువగు సాధనసంపత్తికూడ వారినుండి హరించిరి. ఇట్లొనర్చి తుదకు “మాచేతకాదని” కాళ్లుబారజాపి, దేశప్రజల నందరిని కూరశత్రువులబారి పడవైచిరి. తమ లోభత్వమువల్లను, అసమర్థతవల్లను దేశమున కనేక యిక్కట్టులను తెచ్చిపెట్టి యవశగతిచే తమ పాలబడిన ప్రజలందఱు మృగ్గుచుండగ సంరక్షింపచేతగాక చూచుచు నూరకుండిరి. కుంపిణీవారు కర్నాటక రాజ్యాధిపత్యమును తగుదుమమ్మాయని అన్యాయముగ లాగికొనిరి. ఇప్పుడా రాజ్యప్రజలను సంరక్షింప జాలమని సిగ్గులేక యెట్లు చెప్పుకొనుచున్నారు? దీనికి వేరుగ వ్యాఖ్యానము కావలెనా! ప్రజల దుర్దశను గూర్చి తాము విలపించుచున్నట్లు వారు నటించుచు, సీమకు ఉత్తరములు వాసిరి. అందు ప్రజల దుర్దశకు సానుభూతి కోరుచు సీమప్రజల యొక్కయు, ప్రభుత్వము యొక్కయు, కోపము హైదరాబాదుపై ప్రజ్వరిల్లునట్లుగ పుల్లింగములు పెట్టిరి. కాని స్వదేశ, విదేశ ప్రభుత్వలాభము లందలి తారతమ్యమును

గూర్చి యనుభవ పూర్వకముగ తెలిసికొనిన కర్ణాటక ప్రజల మనోభావములు మాత్రము వేరువిధముగ నుండెను. అవి లిఖిత పూర్వకముగ నున్నవి. వానిని మనమిప్పుడు చూచి తెలిసికొనవచ్చును. హైదరాబాద్ సేనలు దేశము నెంత భీభత్సమొనరించినను ప్రజలాతనిని దేశవినాశ కుడుగ నసహ్యించుకొనిన దానికంటె దేశవిమోచకుడుగనే యెక్కువ స్వాగత మొసంగిరని ఆంగ్లచరిత్రకారుడే వ్రాసి యుండెను. ఈ యుద్ధమందు హైదరును గూర్చిన వార్తల తెలిసికొనుటకై ఆంగ్ల సేనానియగు కర్నల్ కాస్టీ యెంత ప్రయత్నించినను, అతనికొక్క కబురైనను దెలియక మిక్కిలి యవస్థ పడుచుండెను. కాని కాస్టీని గూర్చిన వార్తలు యెప్పటి వప్పుడు అడుగు కదలినప్పుడెల్ల హైదరాబాద్ కి తెలిసి పోవు చుండెను. అతని ప్రజలాతని కీవార్తలను బహుభక్తి విశ్వాసములతో తెలియ జెప్పుచుండిరి. “హైదరు దేశ ప్రజలను తనకు మిక్కిలి యనురక్తులుగ జేసికొనెననుటలో సం దేహ మెంతమాత్రము లేదని ” యీ యాంగ్ల సేనానియే యొక ప్రయివేటు ఉత్తరములో వ్రాసియుండెను.

ప్రజలకు హైదరుపైగల యభిమానము స్ఫుటముగ దెలియపరచు యుదంతము నొకదానిని మనోవర్ణించియున్నా డు. ఆంగ్లేయుల ప్రధానసేన తమనుండి చెదరిపోయిన “బెయిలి” దళముతో చేరుటకై వెతకులాడుచుండగ ఒక చోట రోడ్డుప్రక్కను మువ్వరు మనుష్యులు కనుపించిరి. “మమ్ములను “బెయిలి” దళమున్నచోటికి తీసికొనిపోయిన యెడల మీకు గొప్పబహుమానము చేయుదును. తప్పత్రోవకు

తీసికొనిపోయిన మాత్రము మిమ్ములను చంపివేతును ” అని అంగ్ల సేనాని వారినడిగెను. ఆమువ్వురు దానికియ్యకొనిరి. అంతట ఆమువ్వురి కంఠములకురిత్రాల్లుపోసి పట్టుకొని సేనా ముఖమందు బెట్టి త్రోవజూపుటకై వారినిముందు నడువమనిరి. వారిట్లు నడచినడచి సేననంతను దీసికొనిపోయి ఒక చెరువు వద్ద నిలిపిరి ! అక్కడితో రోడ్డు ఆఖరయ్యెను. (ముందుత్రోవ లేదు.) అంగ్ల సేనాని యామువ్వురను చంపకయే వదలివేసెను. తమ దేశీయులనుండి యొక్కవీడ్కొలుపు కరతాళమునైనను, ఒక్క జయజయశబ్దమునయినను ఆశించక యారీతిగ తమదేశ మునకై బుద్ధిపూర్వకముగ- మనస్ఫూర్తిగ ప్రాణత్యాగమునకు సంసిద్ధమైన యీమహాపురుషులమువ్వురి యెడల ఆయాంగ్ల సేనానిజూపిన యుదారతకు మన్రోయంతవానికి కోపము వచ్చెను. దాని నతడుపైకి వెలిబుచ్చకుండనుండలేదు. పర రాజ్య గ్రసన బుద్ధియొక్క విపరీతలక్షణ మిట్టిది. సహజప్రేరి తమగు స్వదేశానురాగ మిట్టిది. ఈ మువ్వుర యాత్మవితరణ బుద్ధియే “ బెయిలీ ” దళముయొక్కగతిని నిర్ణయించెనని చెప్ప వచ్చును. ఈ “ బెయిలీ ” దళము కేవలము బుద్ధిహీనతచే ప్రధాన సేననుండి యొక్కడికో విడిపోయెను. ఇట్లువిడివచ్చిన దళముపై సెప్టెంబరు 8, 9 తేదీలలో హైదరాబాద్ సేనలు గవిసి తరుమనారంభించెను. అంతట యాదళాధిపతి మిక్కిలి యాతుర ముతో తనయవస్థను గూర్చి అంగ్ల సేనాధ్యక్షునకు తెలు పుచు, తనకు సహాయము వచ్చువరకు రాత్రులందు ఒక్కభంగిని ప్రయాణములొనర్చుచు, శత్రుబారినుండి తప్పించు కొను టకు ప్రయత్నింతునని వ్రాసికొనెను. అంతట సర్ హెక్టరు

మనోక్రిందనున్న యొక్క సేననంతను “ బెయిలీ ” దళరక్షణార్థమై బయలుదేరదీసిరి. ఆంగ్ల సేన యావత్తు “ బెయిలీ ” దళమెక్కడ నున్నదాయని యిట్లు వెదకికొనుచు పోవుచుండగ రెండవనాటి ప్రయాణములో వారికి దూరమున నెచ్చటనో యెడతెగని భిరంగులమోత స్పష్టముగ వినవచ్చెను. ఆప్రదేశముతో వారికిదివరకు పరిచయముండి యున్నయెడల, పాపము వారక్కడికి తత్తణమే పోగలిగెడి వారే ! యుద్ధమును వారిం చుటకు కాకపోయినను, కనీసము పలాయనముగుటలో కొంత కాపుదారీగా నుండుటకై నను వారు “ బెయిలీ ” దళమునకు కొంత సాయము సేయగలిగెడివారే ! కాని, యీ పుణ్యకాలము కాస్తా, తోవవెదకుకొనుటలోనే వారికి సరిపోయినది. తుదకది వారికి యెంతశ్రమపడినను దొరకనేలేదు ; నిరాశాహతులై అంతట వారారాత్రియే బ్రతుకు జీవుడాయని కంజీవర శిబిరమునకు జేరికొనిరి. అచ్చట ఆరాత్రియే “ బెయిలీ ” దళపుగతి దుర్గతియయ్యెను. సెప్టెంబరు 10 తేదీ ఉదయము 10 గంటలగునప్పటికి, హైదరాబాద్ కొడుకగు టిప్పుసాహెబుచే నడుపబడిన మైసూరు సేనలువచ్చి “ బెయిలీ ” దళమును నలుముఖముల క్రమ్ముకొనెను. కాని, యీదళము పాపము చాలసేపటివరకు చెక్కుచెదరక శత్రుసైన్యముల ఘోరతాడనములకు ఓర్చుకొని నిలచెను. ఈ లోపుగ ఎవరైనవచ్చి తమ్ము రక్షింపరాయను నాశయే వారినింతసేపటి వరకైనా నిలువబెట్టెను. కాని యీయాశ ఎప్పుడైతే నిరాశయయ్యెనో అప్పుడేవారు కుంగిపోయిరి. తుట్టతుదకు అలసిపోయి, యుద్ధభూమిపై ఒక్కొక్కడే ఒరగిపోయెను. ఏరణ

తోణిపై చెక్కుచెదరక నిలువబడి- మృత్యుముఖ సదృశ్యమగు నాదినమంతయు నసంఖ్యాకములై వచ్చి మీదబడుచున్న శత్రు మూకలనెల్ల ధిక్కరించి యుద్ధమొనర్చుచు శత్రు సేనాసము ద్రమందు మునిగిపోయిరేగాని జయింపబడలేదో- అట్టి రణ భూమిపై ఒక్కొక్కనై నికుడే యొరగిపోయెను.

హైదరాళీ దండయాత్ర నెదుర్చుట కిక యెట్టి ప్రయత్నమును చేయకయే ప్రధానసేన అతివేగముగ మదరాసునకు పారివచ్చెను. ఉక్కబెట్టు వేసవి యెండలో రోజునకు 39 మైళ్లచొప్పున, యీనైన్యమును మదరాసునకు పరువెత్తించుకు వచ్చిరి. ఈ గమన వేగపు అలసట కోర్వజాలక “ హైలాండు ” దళమునకు చెందిన శిపాయిలు రెండువందలమంది మార్గమధ్యమందు పడిచచ్చిరి! ఈ పలాయనములో వారు తమవెంట గొనివచ్చిన సామగ్రిలో ఉప సేనానియగు “ మాక్లాడ్ ” ప్రభువుయొక్క యుద్ధ వ్యవహారములకు సంబంధించిన కాగితపు దస్త్రములు గలవు. హైదరాళీని వంచి యాతని రాజ్యమునెట్లు గబళింప దలపెట్టినది తెలుపు పతకము లిందుగలవు. ఇట్టి కాగితములే గనుక విజయవంతుడగు హైదరాళీ కంటబడిన యెడల అవి యాతని శోధనల మెంతవరకు యుపశమిల్లజేయగలిగెనో విచారించుట అనావశ్యము. నవంబరు 2 వ తేదీని ఆర్కాటు హైదరు మూకలచే ముట్టడింపబడి, యాతని వశమయ్యెను. కాని, పురవాసుల నెవరిని సైనికులు బాధింపలేదు. వారిని దయతోడనే జూచిరి. దోషిడులుగాని తదితర యత్యాచారములుగాని హైదరు సాగనీయలేదు. “ ఎవరియాస్తిని వారు

అనుభవింపవచ్చును; పూర్వపు నవాబుక్రింద యుద్ధోగము నందున్న వారందరు యెవరి యుద్ధోగములలో వారు నిరాక్షేపణగ నుండవచ్చును. ” ఖయీదీలుగ గైకొనబడిన యాంగ్ల యుద్ధోగులకు తమ కవసరమైన వస్తువుల కొనుక్కొనుటకై హైదరు వారికి డబ్బునిచ్చెను. ఆర్కాటు నగరము హైదరు వశమయిన పిమ్మట, తక్కిన చిన్న పట్టణములన్నియు హైదరు పేరు చెప్పినమాత్రమున తమయూరి వాకిళ్ళనుతెరచి ఆతనికి స్వాగత మొసంగెను. ప్రజలకు కుంపిణీపైగల యసంతృప్తినిక యెవరును మరుగు పరచలేదు. 1780 సంవత్సరము నాటికి కుంపిణీవారి యధికారము మదరాసు నగరపు పొలిమేర దాటి కొంచెమైనను ఆవలికి వ్యాపింపలేదు. కాని, తదుపరి వసంతర్తువునందు మెట్టదారిని బంగాళమునుండి కొత్త సేనలు వచ్చెను; సర్ అయిర్ కూటు అను నాతడు ఆంగ్ల సైన్యాధిపతియై హైదరు మీదికి పోవ సాహసించెను. కాని, వయోవృద్ధుడగు నాయోధాగ్రేసరుడి యాంగ్ల మూకలను రెండు పర్యాయములు చావమోదెను. అంతట తిరిగి యధాప్రకారముగ ఆంగ్ల సేనలో జాడ్యములు ప్రబలెను. ఈ రోగములతోబాటు కాటకముకూడ సంభవించుటచే, వారిపని మరింత యధ్వాన్నమయ్యెను. వందలకొలది జనులు ప్రతిదినము వీధులలో రోడ్లప్రక్కబడి మరణించుచుండిరి. ఈబాధ నివారించు దిక్కెవ్వరులేరు. బ్రతికి యున్నవారైనను నిస్సహాయులై, చచ్చిన శవములపై యాచ్ఛాదనమైనను లేకుండ గుట్టలుగుట్టలుగ పేర్చి, మోసి కొనిపోవు బండ్లవరుసలు కోటలోనుండి బారులుతీరి ప్రతి

నిమిషము ఓయటికి పోవుచుండగా చూచుచు నూరకుండ వలసిన దౌర్భాగ్యవస్థలో పడియుండిరి. కోటవెలుపల పెద్ద కందకములను త్రొవ్వ, యీ బండ్లతో తోలుకొనివచ్చిన శవముల నందు కుమ్మరించి పూడ్చివేయుచుండిరి. మృత్యు దేవత యొకప్రక్క నట్లు హైదరుకు శత్రువులైన వారిని తీరిక లేకుండ ఫలాహారము చేయుచు, అటు యింకొకప్రక్క హైదరుమీదకూడ చెయ్యివై చుట కెట్లో తీరిక చేసికొనెను. హైదరాళి యింగ్లీషువారిపై పూర్తిగ— కడుపునిండ— కసితీర్చుకొనెను. అతని యప్రతిమాన ప్రతిభయొక్క ఖ్యాతి మహోన్నతదశ గాంచెను. ఇక యాతడువచ్చిన పని తీరెను. అతని శరీరపాటవము అనన్య సామాన్యమైనను కాలగతిని సడలనారంభించెను. ఏధీరుని మహోత్కృష్ట ప్రతిభ నీనాటి వారకూడ అంగీకరింపవలసి వచ్చెనో, అట్టి మహాపురుషుడు హైదరు— యిహలోక సంచారము నికచాలించి తనవద్దకు రావలసినదని యీశ్వరాదేశమయ్యెను.

1782 సం॥ హేమంత రువునందు హైదరాళి స్వర్గస్థుడయ్యెను. కాని యుద్ధమంతటితో నాగలేదు. మరణ సమయమందాతని కుమారుడు టిప్పసుల్తాను దగ్గరలేదు. అతడెచ్చటనో 400 మైళ్ళ దూరమున పైన్యశిబిరమునందుండెను. అత డిటవచ్చువరకు హైదరుమరణవార్త నెవ్వరికి తెలుపకుండ నాతనికి పరమ విశ్వాసపాత్రులగు, పూర్ణయ్య, కృష్ణారావు అను యిరువురు బాహ్మణమంత్రు లీరహస్యమును అతిగూఢముగ దాచియుంచిరి.



హైదరాల్



శాసనం



మైనూరు మంత్రి పూర్ణయ్యపంతులు

పితృపరోక్షమందు టిప్పుసుల్తాన్ లక్ష సైన్యమునకును, మూడుకోట్లు ఖజానాకును, లెక్కింప తరముగాని జవాహిరీ కిని యధిపతియయ్యెను. మరుసటి సంవత్సరము వసంతఋతువులో జనరల్ మాత్యూస్ అనువాడు మలబారువైపునుండి మైసూరు రాజ్యమును ముట్టడించెను. ఒకటి రెండు నెలలగునప్పటికి ఓనూరు, మంగళూరు, ఆనపురమును పట్టణములాతని వశమయ్యెను. ఈ ప్రదేశముల నొంచుటలో ఆంగ్ల సేనలు చెప్పతరముగాని క్రూరకృత్యముల నొనర్చెను. ఊరి గోడలోపల కత్తి చేతబుచ్చుకొని కంటబడిన ప్రతివానిని నరికివేయవలసినదని ఒక్కటే ఆర్డరు యివ్వబడెను. ఇట్లే నిరపరాధులగు పురజనులపై గూడ చెప్పతరముగాని ఘోర పీడల గావించి దోచుకొనిరి. ఏల? సొమ్ము దోచుకొందమను నీచపుబుద్ధిచే కాదని చెప్పవచ్చును. కాని, ఇంగ్లీషు పరిపాలనచే తమ దేశమున కిక కలుగబోవుచున్న మహా తక్కువలాభము లిట్లుండును సుమా యని భారతప్రజలకు కొంచెము ముందుగ గట్టిగ చవిచూపించుటకు! ఈ దండయాత్రయందు కుంపిణీవారిచే పట్టుకొనబడిన బెదనూరు పట్టణమును టిప్పుసుల్తాను తిరిగి పట్టుకొనెను. అట్లే మంగళూరు కోటనుకూడ టిప్పుసుల్తాను కుంపిణీవారినుండి యూడలాగికొనెను. అదిగాక, ఆంగ్ల సేనను నడిపించుకొనివచ్చిన జనరల్ మాత్యూస్ ను గూడ ఖయిదీగ పట్టుకొనెను. అతనిని ఖయిదులో చంపించెనని కూడ వదంతికలను. అతని తరువాత యాంగ్ల సేనాధిపత్యమును వహించిన జనరల్ స్టూవార్టు కూడ కుంపిణీవారు కోల్పోయిన ప్రతిష్ఠను తిరిగి

సంపాదించ లేకపోయెను. ఏప్రక్కచూచినను ఆంగ్ల సేనలు నానాబాధలు పడుచు శత్రు ఖడ్గధారలకు బలియగుచుండెను. ఈ ఘోర బాధను చూడలేక ఒక ప్రక్కను యుద్ధము సాగించ వలసినదని కలకత్తానుండి హేస్టింగ్సు యెంత పొడుచుచున్నను వానినన్నిటిని పెడచెవినిబెట్టి పాపము యెట్లయినను టిప్పుసుల్తానుతో సంధి చేసికొని బయట పడుదమని మదరాసు గవర్నరు మకార్టీ ప్రిభువు ఆతురపడుచుండెను.

1784 సంవత్సరములో సంధిపత్రిముపై సంతకము లయ్యెను. ఈ దండయాత్రయందు గైకొనబడిన స్థానము లన్నియు యెవరివి వారికి యిచ్చివేయుటకు యిరువురు ఒడంబడిరి. అంతటితో కుంపిణీవారు, మహారాష్ట్రులు, నైజాము, టిప్పుసుల్తాను, యీనలుగురిచే పాలింపబడుచున్న దక్షిణాపథ ద్వీపకల్పమున కిప్పుడు కొంతకాలము వరకు విశ్రాంతి లభించెను. యిదిగాక చిల్లర రాజ్యములుకొన్ని, పెద్దరాజ్యములగు యీనలుగురిలో యెవరి చేతికిందనో యొకరి చేతికింద బలాత్కారపు మైత్రితో కలసియుండి నామకార్థపు స్వాతంత్ర్యముతో మెలగుచుండుట కంగీకరింపబడెను. ఈ సందర్భముననుసరించియే తదుపరి రెండవమైసూరు యుద్ధమున కవకాశ మేర్పడెను.

భ ర త ఖ ం డ ము న ఆం గ రా జ్య స్థా పన

పండ్రిండవ అధ్యాయము.

పార్లమెంటులో యిండియానుగూర్చిన రెండు పోటీబిల్లులు

1782—1786



“వ్యక్తులొనర్చు పుణ్యపాపముల విచారించుట కొక న్యాయాధిపతి గలడు; జాతులొనర్చు పుణ్యపాపముల విచారించుట కొకడులేడా? సాంఘిక రాచకీయ సంఘములు పరస్పర విశ్వాసముతోడను న్యాయముతోడను వర్తింపవలయునని విధించు ధర్మనూత్రిమేమియులేదా? ధర్మవిఘ్నము స్థిరము తైనవి, అనాదిసిద్ధములైనవి; ఇటీవల మన మేర్పరచుకొనిన యే కృత్రిమ విధానములచేగాని నతిక్రమింపదగనివి.

జె. ఆన్స్ట్రాధర్.

1782 సంవత్సరారంభమందు సీమవారు అమెరికాదేశమును గోల్పోయిరి. అందుచే, యిండియా విషయమై సీమ పార్లమెంటువారికి మరింత ఆదుర్దాపొచ్చయ్యెను. అమెరికాను గోల్పోవుటకు అప్పుడు ప్రధానమంత్రిగ నుండిన నార్తుప్రభువే కారకుడు. ఈతడు సకలగుణాభిరాముడు ! వాచా

లుడు ! ఈతడు బహుకాలము మూడవజార్జిరాజు యొక్క ఆస్థానపు అనుగ్రహమును, ఉభయపార్లమెంటు సభలయొక్క అనుగ్రహమును— సంపాదించుకొనుటకెట్లొ నేర్చెను. ఈ మంత్రీయొక్క సలహా ననుసరించి సీమ పార్లమెంటువారు తప్పతొవల బడిరి. అమెరికా దేశము నెట్లైన నిలుపుకొనవలెనను పట్టుదలతో యీతని సలహాపై సీమ ప్రభుత్వము వారు విపరీతపు ధనము వెచ్చించి, పశ్చిమ సముద్రములందును, అమెరికా భూభాగమునందును వల్లమాలిన సిబ్బందీల నిలువబెట్టిరి. కాని, తుదకది యెట్లొ నిలువలేదు. అమెరికా వలసల నొంచుటకై కారన్ వాలీస్ ప్రభువు యాజమాన్యమున పంపబడిన ఆఖరుసేన “యార్క్ టౌన్” పట్టణమువద్ద శత్రు సేనలకు లొంగిపోయెను. అదే ఆఖరుదెబ్బ. ఆ దెబ్బతో సీమవారు అమెరికా విపత్తునుండి తెప్పరిల్లుతలంపే పూర్తిగ వదలుకొనిరి. పశ్చిమదిక్కున నిటు శృంగభంగమైన పర రాజ్య గ్రాసనబుద్ధి ఒక్కమాట తూర్పుదిక్కునకు తిరిగెను. తూర్పున నొక నూతన సామ్రాజ్య ముదయించుచున్నది. దానిని తగు జాగ్రత్తతో పోషించుకొన్నయెడల అది బాగుగ పెరిగి పెద్దదికావచ్చును. కాని, యీ తూర్పు సామ్రాజ్యమందు సైతము అనేక తప్పులు, దుష్కృత్యములు, సాగుచున్నవని నిరంతరము వినవచ్చుచుండెను. అందుచే నాడు 1772 సంవత్సరము నుండి నిద్రబొవుచున్న “విచారణసంఘము” లన్నియు మరియొకసారి మేల్కొనెను. భారతరాజ్య వ్యవహారములను కుంఠిణీవారి చేతులలో వదలివేయక, పార్లమెంటు వారే, నేరుగ వహింపవలయునని నాడే (1772 సంవత్సరము

ననే) మొత్తుకొనిన ఆ మెంబర్ల ప్రోత్సాహమువలననే తిరిగి యిప్పుడు పార్లమెంటువారీ విచారణసంఘములను మేల్కొల్పి పిరి. భారత రాజ్యవ్యవహారములనుగూర్చి విచారించుటకొక ప్రత్యేకపు కమిటీ నేర్పరుపవలయునని “డండాస్” అను పార్లమెంటుసభ్యుడు ప్రతిపాదించెను. ఈ కమిటీవారు విచారణ చేసి, ప్రచురించిన రిపోర్టులో రంబోల్డు, వార్కే హేస్టింగ్సు మున్నగువారల చర్యలు బహు తీవ్రముగ ఖండింపబడెను. డబ్బుకు సంబంధించిన వ్యవహారములలోను, న్యాయవిచారణకు సంబంధించిన వ్యవహారములలోను యిక్కడ యిండియాలో కుంపిణీ యుద్యోగులుగావించిన యనేక దుర్మార్గములనుగూర్చి ప్రత్యేకముగ విచారించుట కొక కమిటీ నేర్పరుపవలయునని “బర్క్” ప్రతిపాదించెను. ఈ కమిటీవారు ప్రచురించిన రిపోర్టులో యిక్కడ యిండియాలో సుప్రీముకోర్టు న్యాయాధిపతియైన సర్ ఎలీజా యింపే యొక్కయు, అక్కడ సీమలో కుంపిణీడై రెక్టర్ల సభకు అధ్యక్షుడగు సర్లివాన్ యొక్కయు చర్యలు మిక్కిలి నిర్మోగమోటముగ ఖండింపబడెను. మద్రాసు గవర్నరుగనుండి తనయధికారమును దుర్వినియోగ పరచిన “రంబోల్డు” అనువానిని శిక్షించుటకుగా నొక బిల్లు పార్లమెంటులో నుపపాదించబడెను. కలకత్తాలో నున్నత న్యాయస్థానమందు ప్రధాన న్యాయమూర్తిగ కూర్చుండి, లంచములుమేసి, యనేకరీతుల ప్రజాపీడన గావించినందుకు సర్ ఎలీజా యింపే నుద్యోగమునుండి యూడదీసి యింటికేపిలిపించవలసినదని కూడ యొక తీర్మానము గావింపబడెను. ఇట్టివే తీవ్రముగు తీర్మానములు కుంపిణీవారిపై నలుబదినాల్గు గావిం

పబడెను. వానిలో చిట్టచివరది హేస్టింగ్సును యింటికి (సీమకు) పిలిపించుట కుంపిణీ డైరెక్టర్ల ప్రధానకర్తవ్యమని నిరూపించెను. కాని, కుంపిణీవారీ తీర్మానము నమలుజరుప మని తిరస్కరించిరి. ఉభయపార్లమెంటుసభల యనుమతి లేకుండ, ఒక్క కామన్సుసభవారిచే మాత్రమే సంగబడిన సలహాలను అమలుజరుపవలసిన బాధ్యత తమకులేదని కుంపిణీ వారనిరి. నార్తుప్రభువుయొక్క మంత్రిత్వ మూడిన తరువాత తదుపరి రాజ్యాధికాగము వహించిన మంత్రీవర్గమువారు యిండియానుగూర్చి శాశ్వతమైనట్టియు సమగ్రమైనట్టియు దిట్టమగు కట్టుబాటుల నొనర్చుటకై పూనుకొనిరి. కాని దురదృష్టవశాత్తు యింతలో నిందు ప్రధానమంత్రీయగు రాకింగ్సుహాము ప్రభువు మరణించుటయు, ఆతనిస్థానమున ప్రతికక్షివాడగు “షెల్ బోరన్” ప్రభువు ప్రధానమంత్రీగ వచ్చుటయు తటస్థించెను. అందుచే నీ షెల్ బోరన్ ప్రభువుకు ప్రతికక్షులగు ఫాక్సు, బర్క్ మున్నగు యిండియాపక్షపాతులు కొంతకాలము వరకు మంత్రీవర్గమున కెదిరికక్షలో నుండవలసినవారైరి. ఈ షెల్ బోరన్ ప్రభువు తన మంత్రిత్వమును నిలువబెట్టుకొనుటకై కొంతమందిని తనతో కూడగట్టుకొనుటకుగాను యెవరై నా దొరుకుదురాయని యిటునటు పాటజూచుచుండెను. అప్పుడాతని బుద్ధికి హేస్టింగ్సు గోచరించెను. ఈతనిని కట్టుకొన్న యెడల తనకీతడు మంత్రీవర్గ సభయందును, పార్లమెంటుసభయందును కూడ చాల చేదోడు వాదోడుగ నుండుననియు, ఆతని బుద్ధిపాటనము, గుండెలుదీసిన బుటుతనము, తనకెల్లప్పుడు మిక్కిలి యండగనుండుననియు, షెల్ బోరన్ మంత్రీ

తలంచెను. ఇట్లుండగ, కాశీరాజగు చైతుసింగు నృపాలునిపై హేస్టింగ్సుచే గావింపబడిన దురంత కృత్యముల యుదంతము సీమకు చేరెను. అంతట పార్లమెంటు సభ్యుడగు “డండాన్” అనునాతడు కుంపిణీవారి రహస్యసంఘమును గూర్చిన యుదంతమును మరియొకమారు పైకిదెచ్చి, హేస్టింగ్సును యింటికి పిలిపించు విషయమై తిరిగి ప్రస్తావించెను. అంతట కుంపిణీ భాగస్వాములందరు సమావేశమై యీ “డండాన్” చర్యను తీవ్రముగ ఖండించుచు “మాభాగస్వాముల యనుమతి లేనిదే మీరుగనుక వారన్ హేస్టింగ్సును తొలగించినారంటే జాగ్రత, అట్లా చేయవద్దు” అని తమ డైరెక్టరులకు తీవ్రముగ శాసించిరి. కుంపిణీభాగస్వాములిట్లు కామన్న సభవారిని మొరాయించుట కెట్లుధైర్యమువచ్చినది? ప్రధాన మంత్రియగు పెల్ బోరన్ ప్రభువు వారన్ హేస్టింగ్సు మున్నగు కుంపిణీ యుద్యోగస్తులను వెనుకవేసికొనివచ్చి వారు చేసినపనులు మంచివేయని సభలో యెంతో ఆవేశముతో సమర్థించుటనుబట్టియే కుంపిణీవారికింత అలుసుచిక్కినది. మహారాష్ట్రలతోడి యుద్ధమునకు తానుకారకుడను కానని హేస్టింగ్సు పెల్ బోరన్ ప్రభువుకు లోగడద్రవాసియుండెను. “సీమలోని కుంపిణీ డైరెక్టర్లును, బొంబాయిలోని కుంపిణీవారును మాత్రమే దీనికి కారకులు. ఈ యుద్ధము నాకు తెలియకుండగనే ప్రారంభమైనది. దీనికి చెప్పబడిన కారణములనుకూడ నేనామోదించలేదు. వానిని నేను ఖండించితినికూడాను. కాని, బొంబాయివారెట్లో యుద్ధము నొకసారి ప్రారంభించినప్పుడు నేనిక దానిని “మీ కర్మముమీదే” యని వదలివేయుట ధర్మముకాదను తలం

పుతో వారికినేను యుద్ధకార్యనిర్వహణమందు పూర్తిగ తోడ్పడితిని. నేనప్పుడట్లు తోడ్పడియుండనిచో మన కర్ణాటక రాజ్యమూడెడిదే ! కావున, కర్ణాటకరాజ్యమును కాపాడిన వాడను నేనేయని ఘంటాపథముగ వక్కాణింపగలను. ఒక రాజధానిని అపకీర్తినుండియు, ఉభయరాజధానులను సంపూర్ణ వినాశనమునుండియు, కాపాడి రక్షించినవాడను నేనేయని స్వోత్కర్షగ చెప్పుకొనవలసి వచ్చినందుకు నన్ను మన్నింతురు గాక ! ” యని వారకహేస్తింగు పెల్ బోరక ప్రభువుకు వ్రాసికొనెను.

1783 సం॥ లో సంయుక్తమంత్రీ వర్గమేర్పడెను. ఇండియా వ్యవహారములను గూర్చిన బిల్లును తయారుచేయు భారమును వారు “బర్కు” పై పెట్టిరి. యీతడు తయారుచేసిన బిల్లును “ఫాక్సు” మంత్రీ 18 వ నవంబరు తేదీన కామన్సు సభలో ప్రవేశపెట్టెను. క్రిష్టమసు సెలవలకుముందు దాని నన్ని యవాంతరదశలలోనుండి నడుపుకొనివచ్చెను. ఆ బిల్లు లోని యంశములేమనగ:— ఇండియాకు సంబంధించిన సమస్త వ్యవహారములను పరిష్కరించుట కొక బోర్డు నేర్పరుపవలెను; దానిలో యేడుగురు సభ్యులుందురు. ఆ యేడుగుర పేర్లుకూడ యీ బిల్లునందే స్పష్టముగ వక్కాణింపబడెను. వీరు నాలుగేండ్లవరకు యీ బోర్డులో సభ్యులుగ నుందురు. ఈలోపుగ వీనిలో ఖాళీలేర్పడు నెడల చక్రవర్తి వీనిని పూర్తి చేయవలెను. ఈ బోర్డునకు లోబడి కుంపిణీవారి వర్తకవ్యాపారమునకు సంబంధించిన వ్యవహారముల నన్నిటిని తనిఖీ చేయుట కింకొకబోర్డు యెనమందుగురు సభ్యులతో నేర్పరుప

బడెను. దీనికి రాజకీయ సంబంధముగు వ్యవహారముల బాధ్యత యేమియులేదు. భారతవర్షములోని దేశీయరాజులకు, కుం పిణీ భాగస్వాములకు, చక్రవర్తికి,— పరస్పర ముండవలసిన హక్కుబాధ్యతలనెల్ల స్పష్టముగ, ఒకేసారి, నిర్ణయించి వేయుటకు తగిన నిబంధనలీ బిల్లునం దేర్పరుపబడెను. శివిల్, మిలిటరీ, యధికారములందుగాని, ఆర్థిక న్యాయాధికారము లందుగాని, యున్న యుద్యోగులెవరుగాని, యేరూపముగగాని, లంచములుగాని, బహుమతులుగాని, పుచ్చుకొనకూడదు. అట్లు పుచ్చుకొన్నయెడల, వారు శిక్షాపాత్రు లగుదురు. కుంపిణీ యుద్యోగస్తులు వహించిన వర్తక సంబంధముగు మిరా శీలన్నియు రద్దుపరుపబడెను. వేయేల, యీ బిల్లుయొక్క ముఖ్యోద్దేశ మేమనగ:— ఇటు లొకవైపు భారతప్రజల నన్యాయముగ దోచుకొనుటవలనను, అటు లొకవైపు ఆంగ్లదేశప్రజల పేరుప్రతిష్ఠల మంటగలుపుటవలనను, కుంపి ణీకి సంబంధించిన వ్యక్తులు యేన్యాయాధికార విపర్యయము లచే,— యే రాచకీయ దురంత కృత్యములచే— యన్యాయార్జితములగు ధనరాసులనెల్ల మూటగట్టుకొనిరో అట్టి యత్యాచారములనెల్ల నిర్మూలించుటయే యీ బిల్లుయొక్క ముఖ్యోద్దేశమని తన్నిర్మాతలే ఘంటాపథముగ ప్రకటించి యుండిరి. మంత్రివర్గము వారికి బిల్లువలన వల్లమాలిన యధికారము లొసంగబడుచున్నవని చెప్పి, “పిట్టు,” “గ్రేన్ వెల్” “విల్ బర్ ఫోర్సు” మున్నగు వారీబిల్లు నెదిరించిరి. “రాజకంటె బలవంతులుకావలయు ననుతలంపుతో మంత్రివర్గమువారీబిల్లును ప్రవేశపెట్టి” రని జె.కె.సన్ అనుసభ్యుడు ఆక్షేపించెను. చక్ర

వర్తియొక్క నిజోద్దేశమునే యీతడిట్లు ప్రకటించెనని అప్పుడు కొందరనుకొనిరి. “ ఏడ్వారు సభ్యులతోగూడిన యీ బోర్డు సముద్రములోనుండి లేచివచ్చుచున్న యేడుతలల శిఖండివలెను న్నదనియు, అది మానవకోటికి వచింపరాని దుర్దశలతెచ్చిపెట్టుచిహ్నమనియు, స్కాట్ అనుసభ్యుడు శపించెను. కాని, వీరందరిట్లేదిరించినను యీ బిల్లుయెట్లో మిక్కిలి యధిక సంఖ్యాకులచే కామన్సు సభనుండి అన్ని యవాంతర దశల గడచి బయటికివచ్చెను. ఇక ప్రభుసభలలోనికి వచ్చినప్పుడు సైతము దీనికంత యసాధారణ ప్రాతికూల్యమేమియు గన్పట్టలేదు. ఈ బిల్లునందు ప్రతిపాదింపబడిన నూతన సిద్ధాంతముల నమలు జరుపుటకు ప్రాతిపదికముగ ముందువారకు హేస్టింగ్సును తీసివేయవలసి యుండునను నుద్దేశమునుకూడ యెవరు దాచలేదు. హేస్టింగ్సును తీసివేయవలసియుండునను మాటకంటె కుంపిణీభాగస్వాముల కెక్కడలేని కోపమును తీవ్రప్రతీకారమును గలిగించుమాట యింకొకటి యుండబోదు. “ హేస్టింగ్సును గనుక మీరు తీసివేసినారంటే మీమాటదక్కదు. మీరూ, మీ యిండియాబిల్లుకూడా సర్వనాశనమా తారు, జాగ్రత్త ” అని మాన్సుఫీట్టు ప్రభువు మంత్రీవర్గమును బెదరించెను. “ హేస్టింగ్సును గనుక తీసివేసినారంటే, యిండియా పని చాలా చిక్కులలో పడిపోతుందని ” మూడవ జార్జిచక్రవర్తి కూడ తన యభిప్రాయమును దెలిపెను. ఈ మంత్రులనిన జార్జి రాజుకు యెంతమాత్రము గిట్టకుండెను. అందుచే వీరినెట్లయిన తీయించి పారవేయవలెనని రాజుపూర్తిగ తలచుకొనెను. “ ఈ బిల్లుకు అనుకూలంగా యెవరైతే వోటుచేస్తారో వారం

దరిని నా స్వంతశత్రువులుగ యెంచుకుంటాననినీవు స్వయముగ ప్రతి ప్రభు సభ్యునివద్దకు పోయి చెప్పనలసినది ” అనిరాజు స్వయముగ తనస్వదస్తూరీతో ఒక చీటినివ్రాసి, టెంపుల్ ప్రభువుకు పంపించెను. ఈ ప్రభుసభలో 190 మంది ప్రభు సభ్యులున్నారు. వీరందరు గొప్ప గొప్ప “విగ్గు” వంశములకు చెందినవారే. వీరికి విశేష ధనము పలుకుబడియు, కూడ నుండెను. అయిననేమి ? అప్పుడు కుంపిణీ భాగస్వాముల ప్రభ బహు యెక్కువగ నుండెను. ఇండియాతో సంబంధమున్న ప్రతి ఇంగ్లీషువాని యొక్క స్వలాభము మిక్కుటముగ నుండెను. వివిధ కక్షలవారితో పూసి పెట్టబడిన యీ సంయుక్త మంత్రివర్గమువారును బయట ప్రజలకు అయిష్టులుగ నుండిరి. ఈ కారణములచే 17 వ డిశెంబరు తేదీన యీ బిల్లు ప్రభుసభలో అధికసంఖ్యాకులచే తోసివేయబడెను. మరునాడే ఫాక్సు, నార్తు, ప్రభువుల మంత్రిత్వ మూడెను. ‘పిట్టు’ ప్రధానమంత్రిగ రాజుచే నాహూతుడయ్యెను. ఈతడు పడుచు వాడు. పార్లమెంటు సభలో నధికసంఖ్యాకు లీతని పట్టున నుండిరి. అందుచే యీ యోడిపోయిన బిల్లుకు పోటీగ యీత డింకోక యిండియాబిల్లును ప్రవేశపెట్టి, దానిని 1784 సం॥ లో పార్లమెంటులో ప్యాసుచేయించెను. దానినే నేటికిని “పిట్టు యిండియాబిల్లు” అని పిలుచుచున్నారు. మొట్టమొదట వ్రాసిన చిత్తులో చాలలోపములుండెను. వీని నన్నిటిని మిక్కిలి మిఱుమిట్లు గొల్చు పేషనతోడను, ఖండితమగు హేతువాదనతోడను, పార్లమెంట్ బట్టబయ లొనర్చెను. అనుభవములేని కుట్టమంత్రి ప్రవేశపెట్టిన యీ మొట్టమొదటి శాసననిర్మాణ

వ్యాస మీరీతిగ భగ్నమయ్యెను. మర్మోపాయములచే నెట్లో పూసిపెట్టి జూచిన యంత్రము పనిచేయజాలకపోయెను. కావున, దీని నింక కొత్తగ నుండగనే యూడదీసి, పనికిరావని చెప్పి లోగడ పారవేసిన యా పాతముక్కలనే తిరిగి తీసికొని, యెట్లో అతుకులుపెట్టి యిండియా చట్టమును బిగించవలసి వచ్చెను. పిట్టు మొదట నిర్మించిన యంత్రమందు ఒక భాగమున కింకొక భాగము పుష్టికరముగ నుండుటకు బదులు, ఒక దాని చలనము నింకొకటి నిరోధించుచు, యంత్రము యావత్తు పనిచేయకుండ నిలిచిపోవు నట్లుండెనని తదుపరి వారికే తెలిసి వచ్చెను. స్పష్టముగ బాధ్యత నొకరియందుంచక, శాస్త్ర విహిత మార్గమును గమనించక, తమకు తోచినట్లు బాధ్యతలను చీలదీసి వేయుటవలనను, అనవసరమగు వివరములలో జొరబడి, వానిని మరింత యగమ్య మొనర్చుట వలనను, కించిత్తయినను పనిసాగదని వారికే తెలిసివచ్చెను. ఈ యేర్పాటువలన యేపని యెట్లుచెడినను యెవరినేమి యడుగుటకు వీలుండదు. అందుచే సర్వము అధ్వాన్నమగును. ఈ విషయములో మిక్కిలి యనుభవము, వివేకము, విశ్వాసము, గలవారి నందరిని వదలివేసి, పార్లమెంటు కేవలము గుమాస్తాల యొక్కయు, సమయమునకొక మాటమాట్లాడు మడత నాలుకలవారి యొక్కయు మాటలనే నమ్మెను. ఇండియాలో కుంపిణీ యుద్యోగులు గావించిన యక్రమములను, దుశ్చేష్టితములను త్రవ్వి పైకి తీయుటకై సంవత్సరములకొలది బర్కుపడిన ప్రతిఫలశూన్యమగు శ్రమకు ఫ్రాన్సిస్ పార్లమెంటు సభయం దాతని నెంతయో ఘనముగ ప్రశంసించెను. ఇట్టి సొస్తవ

మున కాతడు నిజముగ, న్యాయముగ తగునని చెప్పుటకు ఫ్రాన్సిస్ మాటలనిన నంత శ్రద్ధతో యెన్నడు వినని పార్లమెంటు సభవారందరూ నాడతడు గావించు యీ సంస్తవ ప్రసంగము నెంతయో శ్రద్ధాభక్తులతో వినుటయే ప్రబల నిదర్శనము. కోమలమగు సహానుభావముతోడను, హృదయ పూర్వకమగు భక్తితోడను, భావిసూచకముగ నాతడు తన మిత్రుని వచింతభగ్న పౌరుషమును సమాశ్వాసించెను. ఈతని కిట్టిభక్తి, కోమలహృదయము గలదని యెవరెన్న డనుకొన లేదు. ఇట్టి సమాశ్వాసనమే ఆత డనుకొనినదానికంటె త్వరగనే ప్రజాభిప్రాయముచే నైతము ధృవపరుప పడెను. ఆ సమయ మందాతడు పల్కిన పలుకులివి:— ఆతని (బర్క్ను) గూర్చి స్తుతించుటకు నేనిక్కడకు రాలేదు. ఆతనిగూర్చి నుతియింప నాతరమా? నా తరమైనను నేనట్టి సాహసకార్యమునకు పూనుకొనను. ఏలననగ:— ఆతని సుగుణసంపత్తినిగూర్చి తలంచుకొన్నయెడల నామనస్సు దుఃఖమగ్నమగును. ఏలననగ, ఆత డొనర్చిన దేశసేవను, ఆతని సుగుణసంపత్తిని ప్రజలు గ్రహింపజాలకపోయిరి. కేవలము కృతఘ్నతచే గాకపోయినను, ఉపేక్షాభావముచే ప్రజలాతని సుగుణ పుంజముల సారమును గ్రహింపజాలకపోయిరి. అందుచే నవి యడవినిగాసిన పువ్వుల చందమయ్యెను. ఆతని శ్రమ, సుగుణసంపత్తి యావత్తు ప్రజలముందర నిష్ఫల మయ్యెనేయని నామనస్సెప్పుడు వేదన పడుచుండును. కీర్తియే తగు ప్రతిఫల మగునెడల, దాని నాత డిదివరకే పొందియున్నాడు.. కాని, ఆతనికి కేవలమీకీర్తి

వలన తృప్తి లేదు. అతనికింతకంటె నుత్కృష్టమగు ప్రతిఫలమే కావలయును. ఈ లోకమందుగాకున్న పరలోకమందైనను నరుల సుగుణములకు, సత్కర్మలకు, తగు ప్రతిఫలము లభించుననియు, మానవకోటికి నిష్కామముగ, భక్తి విశ్వాసములతో సేవనొనర్చిన మహాపురుషుల కచ్చటతగు సత్కారము జరుగుననియు, “వారిచ్చటపడిన శ్రమవ్యర్థము గాకుండు నట్లాలోకమందు జూతు” రనియు నాకువలెనే ఆయనకును గట్టినమ్మకము గలదు. భారతీయ నేరస్తులు జ్యూరీయెదుట అప్పీలు చేసికొనుహక్కును యీ యిండియాబిల్లునందు తీసివేయుటకొక క్లాజునేర్పరచిరి. ఈ దురన్యాయపుక్లాజును చూచునప్పటికి ఫ్రాన్సిస్కు ఆవేశము యెగవేసికొనివచ్చెను.

అంతట ఆతడిట్లు గర్జించిపల్కెను:— “ఆ మహానుభావుడు కీర్తి శేషుడగు “చాతం” మంత్రికాలములోనే గనుక మీరిట్టి దురన్యాయపు క్లాజును ప్రవేశబెట్ట జూచియుండిన యెడల, ఖాయిలాచే తాను పరుండియున్న మంచముమీదనుండి యాతడు చివుక్కునలేచి కూర్చుండి, “నన్ను తీసుకువెళ్లి ఆ పార్లమెంటుసభ నేలమీద కూలవెయ్యండో” యని యరచి గందరగోళముచేసి, యెట్లో యిక్కడికి వచ్చిపడి, “దేశమంతా కత్తులుపుచ్చుకు తిరగబడం డొహో” యని మేఘగంభీరధ్వనముతో రాజాధిరాజువలె యీ నేలమీది నుండియే శాసించి యుండెడివాడుగాడా” అని ఫ్రాన్సిస్ మిక్కిలి యావేశముతోగర్జించి పల్కెను. ఈపల్కులలో చివరివాక్యములో నిగూఢమైయున్న భావమునుగూర్చి చాల మందికి కోపమువచ్చెను. దానిని వారు చిరకాలము మరచిపోక

మనము చేసికొనుచునే యుండిరి. ఫ్రాన్సిస్ యీకీతిగ గర్జించిపలికి, ఒక్క క్షణమూరకుండి, అప్పుడక్కడకూర్చున్న ప్రధానమంత్రి “పిట్టు” పై (చాతం కుమారుడేయగు పిట్టుపై) దృష్టినిలిపి, వర్ణింప తరముగాని దుఃఖోద్వేగముతోనిట్లు పల్కెను:- “కాని, ఆ “చాతం” యిప్పుడులేడు, ఆతడు తనతో కించిత్తయినను పోల్పదగిన * వస్తువు నొకదానినైనను యిక్కడ విడిచిపెట్టి వెళ్ల లేడు” అనెను. ఈ నూతన చట్టప్రకారము గవర్నర్ జనరలుకు విశేషాధికారము లొసంగబడెను. కౌన్సిలులో ఖాళీయైన స్థానములను గవర్నర్ జనరలే తన యిష్టము వచ్చిన వారితో నింపుకొన వచ్చునట! అవసరమని తనకు తోచినప్పుడల్లా యితర కౌన్సిలర్ల మాటలనన్నిటిని త్రోసి వేసి, తన యిచ్చవచ్చినరీతిని గవర్నర్ జనరల్ ప్రవర్తింప వచ్చునట! అయిదుగురు సభ్యులతో గూడిన సభకు అధ్యక్షుడుగ మాత్రముండుచు వచ్చిన యీ గవర్నర్ జనరల్ యిప్పుడీ నూతన చట్టమువలన సర్వంసహా చక్రవర్తియయ్యెను. ఇట్టి యుపద్రవపు నిరంకుశాధికారము నెలకొల్పు వలదని ఫ్రాన్సిస్ మున్నగు ప్రతికక్షనాయకు లెంతయో నెత్తిన నోరు పెట్టుకొని మొత్తుకొనిరి. కాని, ప్రయోజనము లేక పోయెను. నిరంకుశాధికారుల కత్యంత ప్రియతమమగు యీ యధికార మొక్కసారి నిర్మింపబడిన పిమ్మట, యిక వారు దానిని వదలుదురా? ఎన్నడును వదలరు. ఒక్కసారి యధికారమును చవిగొన్నవారు యింక అంతకం

* అనగ, తన తండ్రియగు “చాతం” సుగుణములలో కించిత్తయినను కొడుకగు యీ “పిట్టు” కు అబ్బలేదని భావము.

తక్కువ యధికారమును సంపాదించి, పెచ్చు పెరిగి, పరులపై ఆక్రమించి, సర్వముతామే మ్రింగవలయునను కాంక్షచే సదాప్రేరేపింప బడుచుందురు. ఇట్టి దురాశా ప్రేరితులగు వారికి తమ షక్ష సిద్ధాంతములతో పనిలేదు ; తమ సాంప్రదాయములతో పనిలేదు. ఎట్లో తమ కాంక్ష తీర్చుకొనుటయే వారికి కావలయును. అంతయేల, మనము చూచు చుండగనే, మనకాలములోనే, యీ నిరంకుశాధికారమేరీతిగ నిత్యము పౌరుల హక్కుల నాక్రమించు కొనుచున్నదో మనమెరుగుదుము. పోనీ యీ రీతిగ హరింప బడిన హక్కులకు తగు ప్రతిఫలమేమైన ప్రజలకు గలుగుచున్న దాయనిన యదియులేదు. ఒక్కొక్క హక్కు హరించినప్పు డల్లా తిరిగి రేపు యింకొకహక్కును హరించుటకది సామ్యముగ యేర్పడుచుండెను. ఈస్టిండియా కుంపిణీ వారింకను బలవంతులుగ నుండిరి. సీమ ప్రభుత్వపు సైన్యము లింకను భారత వర్షమందు విరివిగ లేవు. అందుచే నవి కుంపిణీ సైన్యములకంటె బలహీన స్థితిలో నుండెను. కావున భారతవర్ష పరిపాలనంతను కుంపిణీవారి చేతులలోనుండి లాగికొని దానిని సీమ ప్రభుత్వము వారే వహించుటకు తగినసాధనములు వారికి లేకుండెను. అప్పు డట్లుచేయుటయు వివేకముగ గన్పట్టకుండెను. కాబట్టి, యింకొక70 సంవత్సరములపాటు కుంపిణీవారే భారత రాజ్యాధికార గౌరవములను, వర్తకలాభములను, ఉద్యోగపదవులను హాయిగ అనుభవించుచుండవలసినదనిచెప్పి, సీమ పార్లమెంటువారు వారికి షట్టానిచ్చిరి. కాని, యింకనుండి మాత్రము యేసూత్రములపై భారత రాజ్యపాలన జరుగవలెనను విషయమై సీమ

ప్రభుత్వమువారే అధికారులై యుండునట్లు యేర్పాటుగావింప బడెను. ఇండియానుండి పంపబడు ఉత్తరములకు, లెక్కలకు రెండు నకళ్లు వ్రాసి, ఒకటి సీమ ప్రభుత్వముచే నేర్పరుప బడిన బోర్డువారికిని, యింకొకటి కుంపిణీ డైరెక్టర్లకును పంప వలెను. వీనిని పరిశీలించుటకును, వీనిపై తగు సలహాల నొసంగుటకును, వీరిరువురును తగు సిబ్బందిల నేర్పరుచుకొనిరి. కాని, కాలము గడచినకొలది భారతరాజ్య పాలనను వశీకరణ మొనర్చుకొనుటయందు సీమ ప్రభుత్వపు బోర్డువారి ప్రతిభ యెక్కువగుటయు, కుంపిణీ డైరెక్టర్ల ప్రతిభ తరిగిపోవుటయు తటస్థించెను. ఎచ్చటనో తమ కంటికి కనబడకుండ దూర దేశమందున్న భారత ప్రజలయెడల సహనము వహించ వలసినదనియు, వారి వెర్రిమొర్రి యాచారముల జోలికి పోకుండ చూచి చూడనట్లూరకుండ వలసినదనియు, దేశ మందు శాంతిని నెలకొల్పి తమకు కావలసిన ముడివస్తువులు పండించి సీమకు పంపించు సామర్థ్యముమాత్రము భారతప్రజల యందు పెంపొందించ వలసినదనియు, మొదలుగాగల యంశ ములతో కుంపిణీ డైరెక్టర్లు యిండియాలోనున్న తమ యుద్యోగస్తులకందరికి, పిన్నలకు, పెద్దలకు, బహుచమత్కారపు మంద లింపులతో రోజురోజు విసుగులేకుండ సుత్తరములు మాత్రము వ్రాయుచుండెడివారు. వీరీప్రకారము వ్రాయుచుండగ, యిక యింకొక ప్రక్కనుండి సీమప్రభుత్వపు బోర్డువారు యింకొక మాదిరిగ వ్రాయుచుండెడివారు. ఇంక కొత్త దేశములను ఆక్రమించి, వానిని దిగమింగుట కెక్కడెక్కడ అవకాశము లున్నవో అవన్నియు బహు మెళకువతో చూచు చుండవలసిన

దని హెచ్చరింపుచు వీరు వుత్తరములు వ్రాయుచుండెడివారు. ప్రతిదానికి, ప్రతిరాజ్యాక్రమణకు, “స్వరక్షణార్థమై మేమి పని చేస్తున్నామ” ను మాట ఒక్కటేసాకు. దానికెన్నడు చెరుపులేదు. ప్రతిదానికి యిదేవంక! “ఎవడో మన సీదే శాన్నుండి వెళ్లగొట్టాలని కుట్రచేస్తున్నట్ట! మన పొలి మేరలో యెవరో గుమికూడి కూర్చుండి, మనలను నాశనం చేయడానికి గూడుపురానీ చేస్తున్నారట!” — ఎప్పుడూ యివే కబుర్లు! యివేవంకలు! ఇట్టి వంకలకు కొదువలేదు.

మొదటినుండియు యీ యబద్ధపువంకలు పెట్టియే పరరాజ్యముల మీదికి అన్యాయముగ దండెత్తుచుండిరి. ఈ సీమ ప్రభుత్వపు బోర్డుకు పెసిడెంటుగ వచ్చిన ప్రతివాడు — ఒకడి తరువాత ఒకడు — ఎక్కడో మాటికికోటికి ఒకడుతప్ప — తక్కిన ప్రతివాడు యీవంకనే, యింకొక కొత్తమాటలతో చెప్పుచు, పైకిమాత్రము, — “ఎబ్బేబ్బే, పరరాజ్యాలను దిగమ్రుంగుదామన్న దురాశ మా కెంతమాత్రములేదు, లేద” ని బిగ్గరగ మాటిమాటికి ప్రకటించుచు, లోలోనతప్పక యీ దుర్వృత్తినే సాగించుచు వచ్చెను. ఈ యధికారుల రహస్యముల నన్నిటిని బాగుగ యెరిగి, తానుకూడ ఒకప్పుడు యీ యధికారవర్గములో చేరియుండిన యొకానొకవ్యక్తి వీరి దురాగతపు చర్యలను గూర్చి యిట్లు నిర్మోగమోటముగ చెప్పియుండెను:— “సర్కారు ఖజానాలో సొమ్ము తరిగి పోతూవున్నప్పుడు గాని, జనులదృష్టి నాకర్పించు విషయ మింకొకటి యేదియు లేనప్పుడుగాని, సాధారణంగా సర్కారుచేసే పనియేమిటి? సైన్యాలను వెంట బెట్టుకొని, ఎవరిమీద పడ

దామా అని రోడ్డుపుచ్చుకొని బయలుదేరడమే ! ” ఇంతకంటే శ్రేష్ఠమైనపని వారికి యింకేమి కనబడేదికాదట ! ఆంగ్లరాజ్యపు పొలిమేరల నీ రీతిగ యిటు ఉత్తరమునకు, అటు పశ్చిమమునకు, నెట్టుకొనిపోయిరి. సైన్యపుఖర్చు నానాట హెచ్చింపబడెను. ఈ హెచ్చు కర్చునంతను తాముపెట్టుకొనకుండ, చేలోకువైన యింకెవడి నెత్తిమీదనో వేసి రుద్దుచుండిరి.

భారతరాజ్య వ్యవహారమంతయు కేవల మొక్క కుంపిణీ డైరెక్టర్ల చేతులలోనే యుండియున్న యెడల, వారి పరరాజ్యాక్రమణలు రెచ్చకుండ చాలవరకు అదుపులోనుంచెడివారే— సందేహములేదు. ఎప్పుడైనా, యే గవర్నర్ జనరలైనా, “ నేనీ యుద్ధముల జోలికిపోను ” అని నిష్కళంకమైన తలంపుతో పలికియున్న యెడల, “ పోనీలే, వాని నెందుకీ బలవంతం పెట్టడము ” అని యీ కుంపిణీ డైరెక్టర్లు సహజముగ నూరకుండెడివారే. కాని, యెప్పుడైతే, 1784 సం॥ లో యిండియా బిల్లు ప్యాసై, యిండియా వ్యవహారములను చూచుటకు కుంపిణీవారుగాక సీమప్రభుత్వము వారింకొక “ బోర్డు ” ను, వేరే, ప్రత్యేకముగ తమ ప్రభుత్వము తరపున యేర్పాటు చేసినారో ఆ నాటి నుండియు వ్యవహారములు మారిపోయినవి. నానాటికి అనివార్యముగ పెరుగుచున్న రణోద్వేగము నణచుటకుగాని, సీమ ప్రభుత్వపు బోర్డువారు చేయు ప్రేరేపణలను, పెట్టు పుల్లింగములను మాన్పుటకు కాని, కుంపిణీవారికి అసాధ్యమయ్యెను. సీమ బోర్డువారు పెట్టిన ప్రేరేపణల నాధారముచేసికొని యిక్కడ గవర్నర్ జనరల్ యావద్భారత సైన్యములకు పూర్తిగ పనికల్పించి, యేదో

యొక అఘాయిత్య కార్యము చేయుచుండెను. ఆ రోజులలోని టపా యేర్పాటుల ననుసరించి కుంపిణీ వా “రీపని చేయవద్దు” అని హుకుము పంపు లోపలనే యిక్కడ పనియావత్తు పూర్తి యయ్యెడిది ! పని యైపోయిన తరువాత యిక యెవరుచేసేది యేమున్నది!— విచారించుట నిష్ప్రయోజనముగద ! అదిగాక, “ ఫలానియుద్ధము జయించినాము, ఫలానిదేశము సంపాదించినాము ” అని మహా ఆనందపారవశ్యముతో ప్రజలెల్లరు విజయ ధ్యానము లొనర్చుచుండగ, యిక్కడ యీ కుంపిణీ వారు చెప్పు చప్పిడు మాటలను, హేతు వాదములను మన స్సాక్షి ప్రేరేపించు కుశ్శంకలను, వినచవిగాని ధర్మసందేహములను యెవరు విందురు ? ఎవరికి వినిపించును ? కాని, కొత్త గవర్నర్ జనరలును నియమించు నప్పుడెల్ల కుంపిణీ డైరెక్టరయనుమతి యింకను కావలసియే వచ్చుచుండెను. ఒకసారి నియమింపబడిన గవర్నర్ జనరలును చక్రవర్తి ప్రేక్ష్యము లేకుండ తీసివేయు అధికారమింకను కుంపిణీవారికే యుండ నిచ్చిరి. రెండుమూడుసార్లు మంత్రులుచేసిన నియామకము చాల చెడ్డగ నున్నప్పుడు కుంపిణీవారా నియామకమును త్రొసివేసిరి. ఉద్యోగమందున్న గవర్నర్ జనరలును తీసివేయు నధికారమును ఒక్కసారి మాత్రము కుంపిణీవారు చలాయించిరి. ఈ రెండు మూడు దఫాలుతప్ప, సర్వసాధారణముగ, సీమ గవర్నమెంటువారే తమ మాట నెట్లో నెగ్గించుకొనుచుండిరి. అందుచే, కుంపిణీవారికిని, ప్రభుత్వమువారికిని తీవ్ర సంఘర్షణలేమియు సాధారణముగ గలుగుచుండెడివికావు. ఈ యుభయులు కలిసి దండ్యపరిపాలనను సాగించుచుండిరి.

కుంపిణీవారి యధికారము నదుపులో నుంచుటకు 1784 సం॥ చట్టమువలన యీ “బోర్డుఆఫ్ కంట్రోల్” చక్రివర్తిచే నేర్పరుపబడెను. మంత్రివర్గము మారిపోయినప్పుడల్లా యీ బోర్డు సభ్యులుకూడ మారిపోవుచుందురు. ఈ బోర్డుకు విశేషాధికారము లొసంగబడెను. పార్లమెంటుకిది జబాబు చెప్పనక్కరలేనంతగ దీనిచుట్టు ననేక రక్షాబంధములు కట్ట బడెను. వేయేల? మొదట త్రొసివేయబడిన ఫాక్సు బిల్లునకిది కేవలము వ్యతిరేకపుబిల్లు. ఇండియా విషయమై సర్వాధికారములు పార్లమెంటునకే యిచ్చుటకు మొట్టమొదట ఫాక్సు తన బిల్లులో నేర్పాటుచేసెను. కాని, “పిట్టు” తయారుచేసిన యీ బిల్లులో పార్లమెంటు ప్రేక్ష్యము లేకుండ సర్వాధికారములు యిటు కుంపిణీకిని, అటు చక్రివర్తికిని, పంచిపెట్టుటకు చూచెను. కాని ఈ పద్ధతివలన మంత్రుల కెక్కడలేని యధికారములు చేకూరునని “పిట్టు” గ్రహించియే యీపని చేసెను.

“పిట్టు” ప్రవేశపెట్టిన యీ బిల్లును బర్క్ యెదిరించెను. ప్రజలను పీడించి, పరరాజ్యముల దిగమింగు దురాగతపు పద్ధతిని— విచారణ సంఘములవారు నిందించిన యీ పద్ధతిని— యీ బిల్లు సురక్షితముగ కాపాడుచున్నదని బర్క్ గ్రహించెను. అందుచే దీని నాత డెదిరించెను. కాని, ప్రయోజనము లేకపోయెను. శాసన రూపముగ యిక వ్యవహారములు చక్కబడవని బర్క్ యెప్పుడైతే గ్రహించెనో, అప్పుడాతడు కుంపిణీ యుద్యోగస్తు లొనర్చియుండిన దురాగతపు పనుల నన్నిటిని బయటపెట్టి, సాధ్యమైనచో,

వారి నందరిని శిక్షింపించ వలెనని తలపెట్టెను. అయోధ్య రాష్ట్ర విభజనను గూర్చిన కాగితముల నన్నిటిని బయట పెట్ట వలసినదని బర్కు మంతులను కోరెను. హేస్టింగ్సుకు యేజెంటైన “స్కాటు” అను నాతడుకూడ, “సరే, ఆ కాగితములను బయట పెట్టవలసినదే, దానివలన హేస్టింగ్సు నిర్దోషియని ఋజువు కాగలదు” అని బర్కు ప్రతిపాదనను బలపరచెను. కాని, మంతులు మాత్రము యెక్కువ మెళ కువతో నుండిరి. “ఈ కాగితములలో బయట పెట్టకూడని అనేక రహస్య విషయము లుండవచ్చును” అని చెప్పుచూ వానిని బయటపెట్టరైరి. అంతటితో బర్కుకు రాద్రీము యొగ వేసికొని వచ్చెను; దీర్ఘచర్చ జరిగెను. దోషారోపణ పరంపరలను గురిపించు ఘోరము లొనర్చుచున్న బర్కు యొక్క బెదరింపులను చూచి మంత్రిపక్షపాతులగువారు హేళనజేయుచు చప్పట్లుకొట్టిరి! ఈ వివాదమంతయు క్రమ రీతిని జరుగ లేదను కేవల సాంకేతికయుక్తితో “పిట్టు” మంత్రి యానాటి చర్చ నెట్లొ ముగింపునకు దెచ్చెను. అప్పుడా బల్లపై తనయెదుటనున్న విచారణ సంఘపు నివేదికపై తన హస్తమునునిచి బర్కు యిట్లు చెప్పదొడంగెను;- “భరతఖండ మందెవరైతే మానవకోటిపై అమానుషములగు క్రూరకృత్య ముల గావించిరో అట్టి మానవకోటియొక్క యుసుగు ఆ హంత కులకు తప్పక తగులునని నేనీ సరస్వతిని చేతబట్టి ప్రమాణము చేసి చెప్పుచున్నాను. వారి పాపములు పండి బ్రద్దలైనప్పుడు వైన “సర్వేశ్వరుడు కండ్లుమూసికొని నిద్రపోవుచుండుట తేదురా” యని వారికప్పుడు తెలిసివచ్చును. నిరపరాధులను

దీనులను యీరీతిగ నేడ్పించునట్లు చేసిన యీ (ఆంగ్ల) జాతిపై ఆ పరమేశ్వరుని కోధానల జ్వాలలు నేడుగాకున్న రేపైనను ఒక్కమ్మడివచ్చిపడి వారి సర్వస్వమును భస్మీపటలమొనర్చి తీరును" — ఈరీతిగ బర్మేశాపవాక్యములబట్టి గవర్నర్ జనరల్ అగు హేస్టింగ్సు యిండియాలో గావించిన సమస్త నేరములను గూర్చి పూర్తిగ రాబోవు పార్లమెంటు సభ యందు విచారించుటకు తాను పూనుకొన్నానని చెప్పి మంత్రులకు నోటీసునిచ్చెను. ఇండియాకు గలిగిన అన్యాయములకు తగు ప్రతీకారమును పార్లమెంటునుండి కోరదలచుకొన్నానని కూడ ఆతడు తెలియజెప్పెను. ఆర్కాటురాజ్యమునకు సంబంధించిన కొన్ని రహస్యపు కాగితములు బయటపెట్టవలసినదని ఫిబ్రవరి 28 వ తేదీన ఛాక్సుకోరెను. వీనివలన మద్రాసు లోని కుంపిణీయద్యోగస్తులు ఆర్కాటు నబాబునుండి తమకు రావలెనని చెప్పిన విపరీతపు ఋణముల తీర్మానము నిమిత్తము తద్రాజ్యమునంతను వారేరీతిగ ముక్కముక్కలుగచీల్చి పంచుకొన్నదియు తేటతెల్లమగునని యాతడు నడివెను. ఇది వరకు జరిగిన వ్యవహారములన్నియు శుద్ధ అన్యాయములైనవని చెప్పి పార్లమెంటు విచారణ సంఘమువారే తీవ్రముగ ఖండించియుండిరి. ఇట్టి కార్యములిక జరుగరాదని చెప్పి మొన్నటి పిట్టు యిండియా బిల్లులోకూడ నిషేధింపబడి యుండెను. అట్లయ్యును, కొత్తగ యేర్పడిన యీ “బోర్డుఆఫ్ కంట్రోలు” వలన యీ దురాగతపు పనులన్నియు కప్పి పుచ్చబడెను. ఈ బోర్డుకు లోగడ పేర్కొన్న “డండాన్” అనునాత డధ్యక్షుడగ నుండెను. ఈ దురాగతముల ఖండిం

చుచు బర్కు యెంతసేపు మొత్తుకొన్నను, యెంత తిరుగులేని యుపన్యాసము లిచ్చినను, ఆఖరుకు యితని పక్షమున పార్లమెంటు సభలో చేతులెత్తువారు 69 మంది దొరుకునప్పటికి గగనమయ్యెను. (అందుచే బర్కు ప్రతిపాదన యోడిపోయెను) ఇట్లగుటకు ప్రధానకారణ మొకటిగలదు. మెజారిటీగ నున్న మంత్రిపక్షపు మెంబర్లలో యిరువురు కర్ణాటక నవాబుకు అన్యాయపు ఋణములపెట్టి వానికి హామీగ అతని రాజ్యములో కొంతభాగమును తాకట్టు పెట్టించుకొనిరి ! కావున, తమ స్వలాభార్థమై వీరిరువురు పట్టిన పట్టుదలవలననే బర్కు తీర్మాన మీరీతిగ యోడిపోవుటకు కారణమయ్యెను. అట్కిన్ సన్ అను గవర్నమెంటు కంట్రాక్టరు యెట్లో పార్లమెంటులో స్థానము సంపాదించెను. ఇతడు గవర్నమెంటుకు మంచి మద్దతుగ నుండెను. ఈతనికిని బెన్ ఫీల్డు అను యింకొకనికిని స్నేహము కలిసెను. ఈ బెన్ ఫీల్డు చరిత్ర యేమనగ:— ఈతడు పడుచుతనములో మద్రాసుకు యింజనీరుగ వచ్చెను. అక్కడ చాల ధనము సంపాదించి వల్లమాలిన వడ్డీ వ్యాపారము సాగించెను. ఈ రీతిగ, ఆర్కాటు నబాబు మున్నగు పెద్దపెద్దవారికి అప్పులుపెట్టి వారిని పూర్తిగ దోచుకొని సీమకు చేరుకొనెను. ఈ డబ్బుతో అక్కడ సీమలో “హార్టుఫర్డ్ మైర్” అను నొక పెద్ద యెట్టేటును కొనెను. విరివిగ లంచముల విరజిమ్మి 7 తాలూకాలలో వోట్లను సంపాదించెను. ఈ యేడు తాలూకాల మెంబర్లనుకూడ తన చెప్పుచేతలలో నుంచుకొనెను. ఈ యేడుగురు సభ్యులు మంత్రికి బాసటయై యుండిరి. దుర్మార్గమునకై స్నేహము గలుపుకొన్న యీ

రకపు మెంబర్లందరు అప్పటికిజయమొందిరి. దైవోపహాత మగు కర్ణాట మండలము లన్నియు అవివేకుడగు కర్ణాట నబాబు చేసిన ఋణములకై యీ ఋణదాతల చేతులలో వప్పగింత పెట్టబడెను. ఈరీతిగ సంపాదించుకొన్న లాభములో తనవంతు అనుభవించుటకై పాపము అట్కిన్సన్ విశేషకాలము బ్రతుకలేడు. త్వరత్వరగ లాభములను జుట్టుకొని ఊణములో ప్రయాశలేకుండ కుబేరులై పోవలెనని కాంక్షించు అమిత దురాశాపరుల గతియే యీతని మిత్రుడగు బెన్ ఫీల్డుకుకూడ పట్టెను. ఈ దురాశచే నీతడు జూదరి బేరములలో దిగెను. ఈ బేరములలో నీతనికి నష్టమువచ్చి దివాలాతీసెను. తుదకీతడు తినుటకు తిండి, కట్టుటకుబట్ట కూడ కరువై ఫ్రాన్సులో యూరుపేరు లేకుండ చచ్చెను.

ఇప్పటికి హేస్టింగ్సుకు వైస్రాయిగ తగినంత పరదేశ వాసమయి యుండెను. హైదరాబీ చనిపోయెను; మహారాష్ట్రలోడి యుద్ధము ముగిసెను. ఇక తానింటికి వెడలుట కిదియే సుముహూర్తమని యాతడెంచెను. చిరకాలమనేక శ్రమలకు, అపాయములకు ఓర్చి, తాను తనమార్గమునే పట్టువీడక నడచెను. ధనము, కీర్తి, అధికారము, గౌరవము మున్నగు మహోన్నత పదములకు తనను యెగబ్రాకనీయ కుండ యింతకాలమునుండి తన్నడ్డగించిన యాటంకములన్నియు తుట్టతుదకు పటాపంచలై పోయెను. “నీకు తప్పక చక్కవర్తి యనుగ్రహముకలుగ గలదనియు, ప్రభుబిరుదము నీకై వేచియున్నదనియు” మంత్రులగు షెల్ బోరన్, తర్లొ, మున్నగువారు తమ తమ యధికారకాలములందు హేస్టింగ్సుకు

అభయహస్త మిచ్చియుండిరి. “వేయేల హేస్తింగునకు వ్యతిరేకముగనుండిన ఘాక్సు, నార్తు, మున్నగువారల సంయుక్త మంత్రీవర్గము లోగడ పడిపోవుటకు యీ హేస్తింగు యొక్క ప్రతిభయే కారణమను నంతవరకుకూడ నేనుచెప్పుచున్నాను” అని కోశాధ్యక్షుడగు తల్లో నుడివెను. “పార్లమెంటుకు హేస్తింగుపైగల అభిమానము అతని పేరుకుగల పలుకుబడి— వీనిని బట్టియే అతనికి వ్యతిరేకముగనున్న సంయుక్త మంత్రీవర్గము కూలిపోవుటయు, తత్స్థానమున ఆతనిమిత్రులు మంతులగుటయు తటస్థించెనని చెప్పవచ్చును. ప్రపంచ రంగమం దీతనికంటె మహాోన్నతకీర్తి ప్రతిష్ఠల గాంచిన పురుషు నింకొకని నేనెరుగను. ఈమధ్య జరిగిన మంత్రీవర్గపు మార్పిడిలో యీతని పలుకుబడియే గాఢముగ తగిలెనని చెప్పవచ్చును” అని తల్లో పలికెను. ఇట్టివాని నిప్పుడి కొత్త మంత్రీవర్గమువారు ఉపేక్షించుట చాల కృతఘ్నత కాదా? కాబట్టి, హేస్తింగునకు “డేల్సుఫర్డు ప్రభువు” అను బిరుదమునిచ్చిన బాగుండునని యీతనికి విశ్వాసపాత్రుడగు మిత్రుడును, యేజెంటునునగు “స్కాట్టు” అనునతడు సూచించెను. దీనికి తల్లోవల్లెయని, “యీ విషయము నంతయు నాకే వదలివేసినయెడల, అంతయు నేనే చక్కచేసెదనని” కూడ చెప్పెను. “వేమత్, గౌర్, సిడ్నీ, కార్మర్ తెన్” మున్నగు తక్కిన మంత్రులుకూడ యీ ఫక్కికి సమ్మతించిరి. ఇంక ప్రధానమంత్రీ పిట్టుయొక్క యనుమతియొక్క టియే తడవుగనుండెను. హేస్తింగుచేసిన దేశసేవను పైకి రమ్యముగ పొగడుటలో పిట్టువెనుదీసినవాడు కాదు. కాని,

యీతనికి బిరుదు నివ్వవలసి వచ్చినప్పుడు మాత్రా మాతని కొక చిన్న యిబ్బందికన్నపైను. వీలననగ, లోగడ 1773 సం॥లో డండాన్ ప్రేరేపణపై పార్లమెంటువారు హేస్టింగ్సు మీద (రోహిలా యుద్ధసందర్భంలో) నొక యభిశంసన తీర్మానమును గావించియుండిరి. ఆ తీర్మానమిప్పటికిని అతనిమీద నిలిచియేయున్నది. అయితే, అప్పుడీ యభిశంసన తీర్మానమును జేసినప్పుడు పిట్టు పార్లమెంటులో సభ్యుడుగ లేడు. కావున, ఆతీర్మాన మిప్పు డీతనిని బాధింపవలసిన పనియేలేదని యొకవిధముగ చెప్పవచ్చును. అదిగాక, అప్పుడా తీర్మాన మేకారణముల పురస్కరించుకొనిచేసిరో ఆ కారణములన్నియు శుద్ధ పనికిమాలినవనియు, అందావంతయైన నిజములేదని తమ వాత ఋజువయ్యెననియు, యీ పిట్టుమంత్రియే చెప్పుచువచ్చెను. కాని, యేది యెట్లున్నను అప్పటి యభిశంసన తీర్మానదోషమును తిరిగి వేరొక అభినందన తీర్మానముచే తీసివేసినగాని తానిప్పుడీ బిరుదమువిషయమై చక్రవర్తితో శిఫార్సుచేయుటకు వీలుండదని పిట్టుమంత్రిచెప్పెను. “ హేస్టింగ్సుపై యీ యభిశంసన తీర్మాన మున్నంతవరకు అతనికి గౌరవబిరుదు నొసంగవలెనని నేనెట్లు చక్రవర్తితో శిఫారసు చేయగలనని పిట్టు పల్కెను. కాని, తర్లో యీ విషయమై పిట్టును మాటిమాటికి వత్తిడి చేయుచుండెను. చిట్టచివర కొకనారి, “ యీ విషయమై మీకు నిజముగ గల అభ్యంతరములేమో ” చెప్పవలసినదని నిగ్గదీసియడిగెను. తనకు నిజముగ నాలుగభ్యంతరములు గలవని పిట్టు చెప్పెను.

(1) ఇండియాలో మన రాష్ట్రములను పెంపుచేయుటకై

హేస్తింగు ప్రియత్నించెను. ఈ పద్ధతి నా కెంతమాత్రము పనికిరాదు. (2) హేస్తింగు దేశీయరాజుల విశ్వాసమును గోల్పోయెను. (3) ఆతడు కుంపిణీ డై రెక్టర్ల యుత్తరువులను పలుమార్లు ఉల్లంఘించెను. (4) తన మొగమోటస్తుల కందరి కొరకై బంగాళాదేశములో పెద్దపెద్ద విపరీతపు జీతముల నిచ్చు నుద్యోగముల సృష్టించెను. వీనికి తగు దృష్టాంతములజూపి ఋజువు పర్చవలసినదని తల్లో నిక్కచ్చి చేసెను. “ఈ ఋజువుల సంగతి నాకు తెలియదని” పట్టు పల్కెను. “ఇంతేనా? నీతో పనిచేయు నీతోడి మంత్రిలందరికి యిండియా విషయమై యెంతతెలుసునో నీకూ అంతే తెలుసునన్నమాట” అని తల్లో నవ్వెను. ఈ సమయమందే హేస్తింగుకూడ సీమలోనున్న తన భార్యకొక జాబువ్రాసెను. దానియం దిట్లున్నది:— “ప్రధాన మంత్రియగు పిట్టు పైకిచెప్పు మెత్తని మాటలనుచూచి నేను మోసపోవువాడను కాను. తన యిండియా బిల్లును ప్రవేశపెట్టునప్పు డీతడు నావిషయమై పల్కిన పల్కులు నాకు ములుకులై తగిలెను. ఇక్కడ యిండియాలో బ్రిటిష్ పరిపాలన నాతో యవసరములేకుండ గట్టిగ బలపడి నిలువగలుగువరకు నన్నెట్లో మాయమాటల చేత యింటికి రానీయకుండ యిక్కడేయుంచి నాచేత పని చేయించుకోవలెనని— పాపము— యీ పిట్టు చూచుచు న్నాడు. కాని, నేనీటక్కరి యెత్తులలో పడువాడనుకాను. వారనుకొన్న దానికంటె ముందుగనే నావుద్యోగమును చాలించుకొని యింటికి వచ్చివేయుచున్నాను. దానితో వారి టక్కరి యెత్తులు కూలిపోయి వారాశాభంగులగునట్లు యిదో

చేయుచున్నాను చూడు " అని మిక్కిలి రోషావేశముతో తన భార్యకు వ్రాసికొనెను. ఈ బెదరింపు ప్రకారమాతడు 1785 సం॥ జనవరి నెలలోనే యింటికి (సీమకు) వచ్చివేసెను. తన గవర్నర్ జనరల్ యుద్యోగమును మానుకొనుచు హేస్టింగ్సు కుంపిణీడైరెక్టర్లకీ ప్రకారముగ వ్రాసెను. ఎట్లాగైతేనేమి మీరాఖరుకు నన్ను వదలించుకొనగలిగినందుకు నేను మిమ్ములనెంతయు నభినందించుచున్నాను. నేనిప్పుడిట్లు యీ యుద్యోగమును మానుకొనుటవల్ల " చేతగాని అసమర్థపు ప్రభుత్వము " నున దికమీద నుండకుండ అంతమొందించుటకు కారకుడనైనాను గదాయని నేను సంతోషించుచున్నాను. (అనగ, నేనుండుట చేతనేగద మీ కుంపిణీ ప్రభుత్వమున కింతటి చెడ్డపేరువచ్చినది. నేనిప్పుడు మానుకొనుటవలన మీకా చెడ్డపేరు లేకుండ చేసిన వాడనగుచున్నానుగదా యని నేను సంతోషించుచున్నాను.) నేనొనరించిన యీ " చేతగాని యసమర్థపు ప్రభుత్వపద్ధతి "—

పాపము— మీకెంతయో నష్టముగలిగించెను ! ఆంగ్లజాతి కంతకు అప్రతిష్ట తెచ్చెను ! ఇట్టివాడను నేనికయెందుకు యిక్కడవుండడం " అన్నట్లుగ తనను గూర్చి పిట్టుమంత్రి లోగడ పార్లమెంటులో పలికిన పలుకులనే పురస్కరించుకొని హేస్టింగ్సు వ్యంగ్యముగ యెత్తిపొడిచెను. (మంత్రియెత్తు సాగకుండ తక్షణమే యుద్యోగమును మానుకొన్నాను గదాయని) నిజమునకు హేస్టింగ్సుకు లోపలయెంతయో సంబరముగ నుండెను. తాను పన్నెండు సంవత్సరములనుండి యేకాధ్వరముగ నొనర్చిన మహాద్భుతకార్యముల నొక్కసారి వెనుకకు

తిరిగిచూచుకొన్నప్పుడు ఆతని యొడలు సంతోష పారవశ్యమున నుప్పొంగెను. తానెంతలేసి ప్రతిఘటనల ననలీల నెదిర్చినది— తానెంతలేసి గండములగడచి బయట పడినది— తలచుకొన్నప్పు డాతని కెక్కడలేని యహంభావము యెగవేసికొనివచ్చి అతడు ప్రతాపవాక్యముల ప్రేలనారంభించెను. ఈతడు రాజ్యాధిపత్యమునకు వచ్చినప్పుడు కుంపిణీ ఖజానాయంతయు ఖాళీగనుండెను. ప్రభుత్వము దుర్బలమైయుండెను. ఈరెంటిని ఆతడు తనకాలములో బాగుపరచెను. కుంపిణీ ఖజానాను నిండించెను.

ప్రభుత్వములో ప్రతిశాఖను దిట్టపరచెను. నేను మొట్టమొదట యూరుపేరులేని వానిగనుంటిని, నాకిక్కడ దిక్కెవరు లేకుండిరి. ఇంటివద్ద—సీమలోనై నను—నాకు పెద్దయుద్యోగపు పాయలోనున్న బంధువులెవరును లేకుండిరి. పరదేశములందై నను నా తెలివితేటలవల్లను, స్వప్రయోజకత్వమువల్లను సంపాదించుకొన్న పలుకుబడియేగాని వేరొండు అండనా కెద్దియు లేకుండెను. నేనుపట్టినది బంగారమగుచు, నే పూనిన ప్రతికార్యము జయప్రదమగుటనుబట్టి భారతవర్ష ప్రజలకు నాయెడ గలిగిన భయభక్తి విశేషములును, నాతోకలిసి పనిచేసిన కుంపిణీ యుద్యోగస్తులయొక్కయు, పౌరులయొక్కయు ప్రేమాభిషయములును మాత్రమే నాకాధారముగ నుండెను. ఆరు సంవత్సరము లేకరీతిగ కౌన్సిలులోని యితరసభ్యులు నన్నెంతయో యిబ్బందిపరచిరి. నాకాలిసేతుల కెంతయో యడ్డంకులు కల్పించి బహిరంగముగ, నన్నెన్నిరీతులనో నవమానపరంపరలపాల్పేసిరి. కాని, వారు నన్నిట్టిన్నిబాధలు పెట్టు

చున్న ఆకాలమందు సైతము వ్యావహారికగతిని మాత్రము నాచేతులనుండి తప్పించవలయునని వారెన్నడు ప్రయత్నింప లేదు. ఇక, నేనన్ననో, వారందరికంటె యెక్కువ సామర్థ్యము, యోగ్యత, గలవాడనను గట్టినమ్మకముచేతనే చెక్కుచెదరక నిలువగలిగితిని. ఆ నమ్మకమే,— వారందరికంటె నేనే గట్టివాడనను ఆ స్పృహయే — నన్ను యెన్నికప్తములు వచ్చినను పడిపోకుండ నిలువబెట్టినది. అందుచే, యెన్నికప్తములు వచ్చినను నేను బహు ఓపికతో సహించి, అనుభవించి, యూరకొనుచుంటిని. ఓర్పుతో నేను బాధనొందితిని. చేయగలప్పుడు నేను నా విధిని తప్పక చేయుచుంటిని. ఎన్నటికైన మంచిరోజులు వచ్చి నాకు మంచి సాధనసంపత్తి దొరుకకపోవునాయని నేనెదురు చూచుచుంటిని. ఏ పలుకుగాని, యే క్రియగాని, నాదృష్టిని పడకుండ పోలేదు. నేనెన్నడు నీచముగ లొంగిపోయి నావిరోధులకు నేనొక్క ఊణమైనను నాపై విజయ మొసంగలేదు. నా శత్రువులు విసిగి, చచ్చి, చివరకు కాలికి బుద్ధిచెప్పుకొనిరి. నేను చెక్కుచెదరక నా స్థానమందే గట్టిగ నిలువబడితిని. నా శరీరబలముగాని, బుద్ధిపాటవముగాని, నన్నొక్క ఊణమైనను విడనాడలేదు. “ఇట్టి వీడు సాధారణ నేరస్తుడుకాదురాబాబూ!” అని బర్కు ఘోషించిన దానిలో తప్పులేదు. నిజముగ వీడు— హేష్టింగ్సు— నామాన్య నేరస్తుడుగాడు. అక్షరాలా వీడు “దుర్ణయాగ్రేసర చక్రవర్తి” యని బర్కుచేసిన వర్ణన సర్వవిధముల వీనికి తగియున్నది. హేష్టింగ్సు కలకత్తా కౌన్సిలుకు అధ్యక్షుడుగను.

గవర్నర్ జనరలుగను యిండియాలో పండ్రిండు) సంవత్సరములు శుద్ధ బే జబాబు దారీయగు పరిపాలనను సాగించెను. పురాతన రాజ్యపు పొలిమేరలను నానా చీకాకుపరచి, సర్వము గందరగోళముచేసెను. ఈతడనేక హత్యలగావించెను. పర రాజ్య ధనాదుల నపహరించెను. యుద్ధపుదోపిడీలు, దుర్మంత్రాంగములలో తనకుగలిగిన విజయములు, కుంపిణీ బొక్కసపు పెంపు— యివన్నియు తన పరిపాలనా సామర్థ్యమునకు తన ప్రజలకు నిదర్శనములని యీతడు చాటుకొనుచున్నాడు. ఈతడు చిప్పకర్ర చేతికిచ్చిన రాజులు, యీతడు ధ్వంసమొనర్చిన పట్టణములు, అన్నమో రామచంద్రదాయని యేడ్చు అసంఖ్యాకప్రజలు, కర్షకులు, యీహేస్టింగు పేరుచెప్పిన తిట్టి దుమ్మెత్తి పోయుచుండవచ్చును. కాని, కుంపిణీ డైరెక్టర్లును, సీమప్రభుత్వపు బోర్డువారునుకూడ హేస్టింగ్సులో యేమియు తప్పులేదని తీర్పు చెప్పుచున్నారు. నిజమే! వీలననగ “హేస్టింగ్సు యిండియానుండి డబ్బుదోచుకుంటే అంతకు పదిరెట్లుగ కుంపిణీ భాగస్వాములకు దోచిపెట్టలేదా? కాబట్టి, యిందు హేస్టింగ్సు తప్పేమున్నది? కాబట్టి, లండను నగరమందున్న గొప్పవర్తకులు, గొప్ప గొప్ప మంత్రులు, యావన్నుండి హేస్టింగ్సు నెంతయో పొగడిరి. ఉల్ శాక్, యార్కు, మున్నగు మంత్రులేగాక, తుదకు సార్వభౌమపదవి నలంకరించిన యా మూడవజార్జి చక్రవర్తిగారు కూడ హేస్టింగ్సు చేసిన మహాత్రాకర్యములకు హర్షామోదములను దెలుపు దరహాన చంద్రికల నాతనిపై బరపిరి. వేయేల, ఐదొమ్మిదివేల పోగొట్టుకొనిన అమెరికా రాజ్యమునకు బదులుగ

యిప్పుడీతడు తమకు మరియొక రాజ్యమును సంపాదించి తెచ్చిన మహాయోధాగ్రేసరుడుగ యెంచి సీమప్రజలందఱికి ఘనమగు స్వాగతమొసంగిరి. ఈమాట నిజముకాదని యెవరనగలరు ?

కాని, సీమలో కుంపిణీవారి లెక్కలనువ్రాయు గుమాస్తాలు మాత్రము, “అయితేయేమి, యీ రాజ్యపుగెలుపువల్ల కంపెనీకేమైనా డబ్బు లాభమువచ్చినదా ? ” యని లెక్కలు వేసిచూడ నారంభించిరి. (ఉహూఁ డబ్బు లాభమేమీ రాలేదు !) ఈ లెక్కల వివరములన్ని బాగుగ తెలిసిన ఒక పెద్ద మనిషి హేస్టింగ్సు పరిపాలన వలన గలిగిన ఫలితములను గూర్చి యీ రీతిగ మూడు ముక్కలలో చెప్పియున్నాడు. 1772 సం॥ లో అనగ హేస్టింగ్సు రాకపూర్వము కుంపిణీ ఆదాయము 23 లక్షలు. ఖర్చు 17 లక్షలు పోను నికర లాభము 6 లక్షలు. ఈ ఆరులక్షల లాభమును కుంపిణీ భాగ స్వాములు, ఉద్యోగస్తులు మున్నగువారు పంచుకొనెడివారు. 1785 సం॥ లో—అనగ హేస్టింగ్సు పరిపాలనానంతరము—కుంపిణీ రాబడి 53 లక్షలు. ఖర్చు 43 లక్షలు పోను నిలవ 10 లక్షలు. అయితే, యీ నిలవకు ప్రతిగ ఇండియా కుంపిణీ వారుచేసిన అప్పు 18 లక్షలనుండి కోటి నాలుగు లక్షలకు హెచ్చెను. దీనికి తోడు సీమలో గవర్నమెంటు నుండియు తదితరులనుండియు తీసికొన్న అప్పు విపరీతముగ పెరిగియుండెను. కాబట్టి, తుదకు తేలిన ఫలితమేమనగ :—హేస్టింగ్సు పరిపాలనవచ్చి కుంపిణీకి అదివరకేయున్న అప్పుకు మరి ఒక కోటి 25 లక్షలు చేర్చెను. అదనముగ యీతడు కలిపిన యీ

అప్పుకు నెల 1 కి నూటికి 0-6-8 ల॥ చొప్పున వడ్డీకట్టు
కొన్నను దీనిపై నివ్వతేలు వడ్డీ కుంపిణీ కీతడు హెచ్చుగ
తెప్పించిన రివిన్యూకన్న యెక్కువే యగుచున్నది. ”

ఈ లెక్కలలోని రహస్యము ఆరోజులలో ప్రజల కంద
రికి బాగుగ తెలియునట్లు యెవరు దీనిని విప్పి చెప్పలేదు.
చావుకబురు చల్లగ చెప్పమన్నట్లు యిట్టి విషయములలోని
రహస్యములు నమ్మదిగ గాని బయట పడవు. అందరు రహ
స్యములు ఒక్కొక్కటే బయట పెట్టుదురు. దానిని కూడ
సరాసరి చెప్పక, అనేక మాయమాటల చేతను, అనేక
సమాధాన వాక్యముల తోడను ప్రజల మనస్సున కవి యిద
మిథమని నిశ్చితముగ తెలియకుండు లాగున కప్పిపుచ్చి చెప్పు
దురు. నిజమును, సరాసరి, యేకటాకీని చూడ నివ్వరు.
అట్లు చూడనిచ్చిన యెడల, వారి పనియే చెడిపోవునుగద.
ఇండియాలో ప్రజలను అన్యాయముగ దోచుకొనుటవల్లను,
అన్యాయముగ పరరాజ్యముల నపహరించుటవల్లను, బాగు
పడిన యింగ్లీషువారెందరో—నూరులకొలది, వేలకొలది—
యున్నారు. ఈ నిజము నంతలో వెలిబుచ్చినచో వీరందరి
పని యేమి కావలెను? అందుచే, వీరందరేమి చెప్పిరి?
‘హేస్టింగ్సు పరిపాలనవల్ల కుంపిణీ కెంతో లాభము వచ్చి
నదని వీరందరు సాక్ష్య మిచ్చిరి! బాగుపడినది పొలమూకాదు;
పొలము యజమానీకాదు. మధ్య నాగలికర్రతో
భూగర్భమును ఛేదించిన వారును, పండిన పంటలో
చేతికి చిక్కినది యెత్తుకొని పోయిన వారును!
తానింగ్లాండుకు వచ్చినప్పుడు తననక్కడ ఆహ్వానించి గౌరవించు

టకు కొంతమంది పై తరగతులవారిని తయారుచేసిపెట్టుటకు హేస్టింగ్సు తన భార్యను ముందుగ సీమకు పంపుకొనెను. “ఇది మొగుణ్ణి విడిచిపెట్టి యింకొక మొగుణ్ణి కట్టుకొన్న రండ” యని చెప్పి విగళాఖకు చెందిన కులీనులగు ప్రభు భార్యలెవనును యీమెను గౌరవించలేదు. కాని, జార్జి రాజు భార్య ‘చార్లట్’ రాణిమాత్ర మిమెను సకలగౌరవములతో దర్బారునందాదరించెను. ఇంక చాలమంది గొప్ప స్త్రీలు కూడ ఆమె యింటివద్ద గుంపులుగ జేరి యీమె తమ కొసంగిన యమూల్య పారితోషికముల గూర్చి యెంతయో మురియుచు ఆశ్చర్యపడుచుండిరి. ఈమె రాజుగారికి కూడ గొప్ప దంతపుమంచమును — చక్కని నగిషీపనితో కూడు కొన్నది — బహుమతి చేసెను. (యిది ఇండియానుండి ఎత్తుకు వచ్చినదే) తన జన్మయందెన్న డెరుగని యిట్టి యమూల్య విచిత్ర పారితోషికమును జూచి రాజుగారు కూడ లోబడిరి. మరియు, యీ కులట సిగనుండియు, సందముగ నలవరించుకొన్న దుస్తుల నుండియు, రాలుచున్న రత్నములను, ముత్యములను (యిండియా నుండి తేరగా దోచుకొని వచ్చిన వానిని) చూచి ఆనాటి ఆస్థాన కవులెల్ల మోహపరవశులై యనేక రీతుల వర్ణింప దొడంగిరి. ఇండియా నుండి తేరగ దోచి తెచ్చు కొన్న యీ హారములను పతకములను (గుంభనగనైన నుంచు కొనక) యింత బడాయిగ యింత అవివేకముగ, నలుగురిలో యింత ప్రగల్భముగ ప్రదర్శించుటవలన, బరుక, ఫాక్సు, మున్నగు వారికోపము మరింత రేగెను. దీనికితోడు హేస్టింగ్సుకు ప్రభు బిరుద మివ్వవలసినదని ఆతని యేజెంటు

సాక్షాత్తు అంతకంటె అవివేకముగ నప్పుడే సూచించుట వలన కూడ వీరి యాగ్రహాన్నికి వాయువు తోడైనట్లయ్యెను.

1785 సం॥ జూన్ 30 వ తేదీన హేస్టింగ్సు సీమకు వచ్చివేసెను. ఆతనికి రాజు, మంత్రిలు, ప్రభువులు, సమస్త గౌరవసన్మానములతో స్వాగతమొసంగిరి. బర్మా ఒక్క ఊణ మైనను యూరుకొనక వెంటనే నోటీసు యిచ్చెను. అప్పటికి పార్లమెంటు సమావేశము పూర్తికావచ్చెను. అందుచే రాజోవు పార్లమెంటు సభలో యీ మధ్య హేస్టింగ్సు యిండియాలో వైస్రాయిగ చేసిన దురంత చర్యలనన్నిటిని గూర్చి నిక్కచ్చిగ విచారణ చేయవలసియుండునని బర్మా పార్లమెంటుకు నోటీసు యిచ్చెను. ఆ శీతకాలము 3, 4 నెలలు బర్మా బీకన్సుఫీల్డు పట్టణమున కూర్చుండి యిండియాకు సంబంధించిన కాగితములనన్నిటిని ఆమూలాగ్రముగ పరిశోధింపసాగెను. ముందు యీ విషయమై తాను గావింపవలసిన పనిని గూర్చి యోచించుచుండెను. ఫాక్సు, ఫ్రాన్సిస్, మున్నగు వారితో, యీవిషయమై యుత్తర ప్రత్యుత్తరముల నడపుచుండెను. “మనము చేసే ప్రయత్నమువల్ల యేమీ లాభముండదని” చెప్పి ఫాక్సు, బర్మాను, యీ పనినుండి మాన్పెడివాడే. కాని, “గెలిచినా, గెలవకపోయినా మన మీ పనిని—యీ విధిని—నెరవేర్చి తీరవలసినదే” యని చెప్పి ఫ్రాన్సిస్ గట్టిగ పట్టుబట్టెను. భారత ప్రజలను కొల్లగొట్టుటకై హేస్టింగ్సు మున్నగు వారొనర్చిన జంకు కొంకు లేని దురాగతపు పనులను, నిరపరాధులగు ప్రజలయెడ వారు గావించిన కటిక అన్యాయములను, అక్రమములను ఫ్రాన్సిస్

సమస్త వివరములతో—ఒక్కటికూడ వదలిపెట్టకుండా, పూస గుచ్చినట్లు వర్ణించియుండెను. ఇవన్నియు బర్కు బుర్రకు పూర్తిగ యెక్కెను. ఇక్కడ యిండియాలో భారతప్రజ లేరీతిగ నుందురో, వారి నేయేరీతిగ హేస్తింగ్సు మున్నగువారు హింసించిరో—యీ వివరములు యావత్తు బర్కు కండ్లకు గట్టినట్లు ప్రత్యక్షమగుచుండెను. ఇవన్నియు ఆతని నిగూఢ మనోంతరాళమందు పూర్తిగ నిండియుండి అనుక్షణ మాతని కండ్ల యెదుట తాండవమాడుచుండెను. ఆత డేకాంతముగ కూర్చుండి చదువుకొనుచున్నప్పుడేమి, అటు తోటలలోనికి పికారు వెళ్ళినప్పుడేమి, ఆతడు తన మనోఫలకముపై మహాద్భుత భయానక భారత చారిత్రక రంగముల చిత్రించుకొను చుండెను. అట్టి యద్భుత రంగముల నీనాడు మన మెన్నడెరుగము. ఇట్టి మహాద్భుత, భయానక, భీభత్స రంగముల తన యనర్గళ వాగ్ధరీ ప్రభావముతో ఆ పార్లమెంటు మహాసభ యందనన్య సామాన్య రీతిని చిత్ర విచిత్రగతుల చిత్రింప సాగిన యెడల, అద్దానిఫలితమెట్లు పరిణమించునో— అమ్మహాసదస్యుల యొక్కయు, అటు బయట ఆంగ్ల ప్రజాకోటి యొక్కయు, మనోగతులెట్లు తారుమారగునో, అను సంశయము గూర్చి ఆత డప్పు డొక్కక్షణమైనను విచారింప సాహసింప లేదు. తన కండయగు “విగ్” పక్షము వారు గత యెన్ని కలలో పూర్తిగ విచ్ఛిన్నమై పోయిరని బర్కుకు తెలియును. తమ స్థానము లెట్లో పోకుండ నిలుపుకొన్నవారు సైతము చాలమంది యిండియా యంటే యీషణ్మాత్రమైనను శ్రద్ధ లేనివారై యుండిరి. ఇదిగాక, యింకొక విశేషమేమనగ:—

“తామీ యెన్నికలలో ఓడిపోవుటకు యీ పాపిష్టి యిండియా బిల్లే కారణమ” ని చాలమంది గొణుగు కొనుచుండిరి కూడాను. కాబట్టి, దిక్కుమాలిన యీ యిండియా గొడవ మనకెందుకు పొమ్మని చాలమంది అసహ్యించు కొనుచుండిరి. పార్లమెంటు సమావేశమునకు ముందు యీ విషయమై జరిగిన “విగ్” పార్టీవారి సభలో కూడ స్పష్టముగ యీ యభిప్రాయమే ప్రబలియుండెను. కాని, బర్తు లొంగువాడుకాడు. తన జీవితమునకంతయు యిదే మహాదవకాశము. “ఈ చుట్టును పరివేష్టించియున్న యావస్థాది ధనికులును కులీనులును యీ పూనికను పరిత్యజించినను నేను మాత్రము దీనిని వదలిపెట్టక నా విధిని నేను నెరవేర్చితీరుదునుసుమా” యని బర్తు గంభీరముగ నందరికెరుకపరచెను. ఈతని మనోనిశ్చయమును జూచి తుదకు ఫాక్సుకూడ యితనితో పాటే నిలువబడెను. మరియు, పుష్కలమగు వాక్చతురతకును, బుద్ధిసూక్ష్మతకును, యిది వరకే పేరుపొందిన యువకు డొకడు బర్దుకు సహాయకారిగ నుండుననిచెప్పి తనంత తానుగ వచ్చి నిలచెను. రానున్న యీ పోరాటములో గలిగిన విజయగౌరవము లన్నియు తుదకీ యువకుడే కొట్టుకొని పోవునని యితడుగాని, యితని నాయకుడగు బర్దుగాని తలంచి యుండలేదు. ఈ యువకుని పేరే షెరిడన్.



భ ర త ఖ ం డ ము న

ఆంధ్ర రాజ్య స్థాపన

పదమూడవ అధ్యాయము.

లో క క ం ట కు డు లొం గె ను.

1787—1788

“ ఈ రోజుపని యీ మనిషి పనికాదు. ఈ ఖైదీ దోషియా నిర్దోషియా యనునదే ప్రధానవిషయముకాదు. కోట్లకొలది మానవులు దుర్గతిపాలు గావలెనా లేక సౌఖ్యముగ నుండవలెనా యనునదే ప్రధానమగు ప్రశ్న. దేశమునుండి వెడలగొట్టబడి దిక్కులేక దొర్బాగ్యులై దిరుగు రాజాలు, బహు జనాకీర్ణములగు తెగలు, నానాయుడుములంబడు జాతులు, వేషభాషాచలం దసంఖ్యాకులగు మానవకోట్లు యీశ్వర విధానముచే నేడొకే యంత్రమందు దగుల్కొని మీ న్యాయపీఠము నెదుట యిడే ముగ్ధులైనారు ”

—బర్క్

1787 వ సం॥ యేప్రిల్ 4 వ తేదీన బర్మా పదకొండు నేరములను హేస్టింగ్సుపై పార్లమెంటు మహాసభయెదుట మోపెను. అవేవన:—

1. రోహిలా ప్రజలను సమూలముగ నాశనము చేయుటకై యింగ్లీషు శిపాయిల నద్దెకిచ్చుటలో హేస్టింగ్సు గావించిన దురన్యాయము, కూరత్వము, మిత్రద్రోహము మున్నగు నవి మొదటినేరము.
2. మాలంచక్రివర్తి కివ్వవలసిన కప్పము నివ్వక ఆతనియెడ కూరత్వము వహించుట రెండవ నేరము.
3. కాశీరాజును బలవంతముగ దోచుకొని పీడించుట మూడవ నేరము.
4. అయోధ్యవజీరు కుటుంబమువారిని నవమాన పరంపరల పాలేయుట నాల్గవ నేరము.
5. ఫరూకాబాదు విషయములో గావించిన అన్యాయము, అజాగ్రత అయిదవ నేరము.
6. నందనవన మననొప్పు అయోధ్య రాజ్యము నంతను పాడు వడిన బీడుగ జేసివైచుట ఆరవ నేరము.
7. తన యిష్టులకు వల్లమాలిన జీతములను, కంట్రాక్టులను యిచ్చుట యేడవనేరము—
8. కుంపిణీవారి యుత్తరువులకును, పార్లమెంటు చట్టమునకును విరుద్ధముగ రహస్యముగ, అనేక లంచములమేసి, ఆ డబ్బును దుర్వినియోగ పరుచుట యెనిమిదవ నేరము.

- ఇవిగాక, యింక యితర నేరములు అయిదు హేస్తింగ్సుపై
మోపబడెను. తనను కామన్సు సభయెదుట విచారించవలయు
నని యీ మహాపరాధి విజ్ఞాపన జేసికొనెను. “ ఇంతనిర్లజ్జ
యగుపని నేలజేసితివని ప్రతివాడు వచ్చి నన్నడిగేవాడే.
నా మిత్రుడు ఒక్క తర్లొ తప్ప ప్రతివాడు యీ పని కూడ
దని ఖండించినవాడే. అయితేనేమి, చారిత్రప్రసిద్ధమగు పద
కొండు గొప్ప నేరములు నామీద మోపబడి, వానికినేను
అయిదురోజులలోనే సంజాయిషీ చెప్పుకొనవలెనని విధించి
నప్పుడు నేనేమిచేయుదును ? ఇవి చాలక, విచారణ ప్రారంభ
మైన రెండవ రోజుననే, మరి అయిదు చార్జీలు నామీద
బెట్టిరి ! ” అని హేస్తింగ్సు వ్రాసికొనెను. ఈతని సంజాయిషీ
వినుటకు జనులలో సధికోత్సాహముగనుండెను. పార్లమెంటు
భవనమంతయు జనులతో కిటకిట లాడుచుండెను. కోర్ధావేశ
మును వెల్లిగ్రక్తు గంభీరవాక్కులు హేస్తింగ్సు నోటినుండివచ్చి

పడునని ప్రతివాడు చెవులు దోరబెట్టుకొని, దృష్టులు హేస్తింగ్సు
పైననేపెట్టి, యెంతో ఆతురతతో కనిపెట్టుకొని యుండిరి. కాని
అట్టి గంభీర వాక్కులేమియు రాలేదు. హేస్తింగ్సుకు వాగ్చి
నాకౌశలమేమియు లేదని— అతనికి తప్ప—ప్రతివానికి తెలు
సును. “వీళ్లతో మామూలు వాగ్వాదములకు దిగుట తన
గొప్ప తనమునకు లోప ” మనునంత అహంభావ మతని కుం
డెను. “కాబట్టి జరిగిన సంగతులన్నీ తనకు తోచినరీతిగ ఒక్క
సారి చెప్పివేసేస్తే పోతుంది, దీనిలో మహా పెద్దయేమున్నది ”
అను గర్వోన్మత్తతతో నుండెను హేస్తింగ్సు. కాని, సభ
వారు వేరు విధముగ తలంచిరి. వేటపరుగును జూచు
నాసతో వారువచ్చిరి ; కాని, అచట మందగతితప్ప వేరే
మియు గన్పించలేదు. ఒకటి రెండు గంటలు బిగ్గరగ చదివిన
పిమ్మట అభ్యాసములేమిచే ఆయాసమువచ్చి చదవలేక
పోయెను. అంతట ప్రక్కనున్న గుమాస్తానుపిలిచి తక్కిన
భాగములను తనకుగాను చదువుమని చెప్పెను. గుమాస్తా
చదువ నారంభింపగానే అందరికి విసుగుబుట్టి చాలమంది
జనము వెళ్లిపోయిరి. కాని, ఆతడు తదుపరి మూడుదినముల
వరకు నిర్వికార భావముతో తన సంజాయిషీని తానే చదువ
సాగెను. “ఆ సభలో యిదివరకెన్నడులేని శ్రద్ధతో నే
చదువుదానిని విన్నారు. దానివలన మంచిగుణము గలిగి
నది. ఏలననగ:— నేను చదివినదానిని విన్నమిదట అందరి
మనస్సులు నామార్గమునకే మరలినవి. అప్పుడు సభవారిపై
నాకు చిక్కినపట్టు నేటివరకు వీడలేదు ” అని హేస్తింగ్సు
వ్రాసికొనెను. కాని, యీ విషయమై మాత్రమతమ తమా

మాగా పొరబాటుబడెను. వీలననగ:— ఏ యాధారమును జూచుకొని తాను తన నిర్దోషిత్వమును ఋజువు పరుపజూచుకొన్నాడో ఆ యాధారములోని రహస్యము నంతను ముందుగ తానే తన ప్రతికక్షులకు చెప్పివేసెను. ఇది అతను చేసిన గొప్ప పొరబాటు. “ నేను కుంపిణీవారి నొకరును కాబట్టి నా పరిపాలనయందలి మంచి చెడ్డల కన్నిటికి నేను కుంపిణీవారికే జవాబు చెప్పవలెనుగాని, తదితరుల కెవరికి చెప్పవలసిన బనిలేద” ని అతడు పార్లమెంటువారి యెదుట చెప్పెను. ఈమాటలకు మంత్రలేమియు కోపగించుకొనలేదు. ఈ మాటలయొక్క ధోరణికికూడ వారంత ఆక్షేపించలేదు. అదిగాక, మొదటినుండి చివరవరకు వారీతనియందు స్నేహ భావమునే జూపుచువచ్చిరి. “ ఈతని సమాధానమును అందరు పూర్తిగ వినలేదు. కాబట్టి, యిదంతా అచ్చువేసి, పార్లమెంటు మెంబర్లందరికి పంచిపెట్టవలసినద” ని సభవారాజ్ఞాపించిరి.

అందరు యిదంతా చదువుకొని నెలరోజులు బాగా ఆలోచించుకొన్న పిమ్మట, “ రోహిలాలయెడ గావించిన క్యూరకృత్యములకు గాను హేస్టింగ్సును ఖండించవలసినద ” ని చెప్పి 1785 సం॥ జూన్ 1 వ తేదీన బర్క్ పార్లమెంటు మహాసభవారియెదుట ప్రతిపాదించెను. ఈ విషయమై హేస్టింగ్సు ప్రవర్తన నిందార్థమని లోగడ 1773 సం॥ లోనే “ డండాన్ ” అను మెంబరు చేసిన ప్రతిపాదనపై పార్లమెంటు సభవారు ఆభిశంసన తీర్మానమును గావించియుండిరి. కాని, “ డండాన్ ” అను ఆసభ్యుడే యిప్పుడు గవర్నమెంటు

వారేర్పరచిన బోర్డులో మెంబరుగ చేరెను. అందుచే, 13 ఏండ్ల క్రితము తాను పలికినపలుకులనే తానిప్పుడు తిరిగిచెప్పుటకు నిరాకరించెను ! దీనివిషయమైన చర్చ రెండురాత్రిల్లు పట్టెను. ఇక తెల్లవారబోవుచుండగ, అప్పుడు పిట్టమంత్రి మెల్లగ లేచి, బహుతేలివితేటలతో, అసలు చార్జీలోని గుణా గుణములనటుంచి యిట్లు చెప్పదొడంగెను. “ ఈ నేరము 13 ఏండ్లక్రిందటనే విచారింపబడినది. అప్పుడట్లు విచారించియు యీతనిని గవర్నర్ జనరల్ పదవినుండి తీసివేయక యీ 13 ఏండ్లనుండియు ఆ యుద్యోగముందే నిలిపియుంచిరి. కాబట్టి, దీనినిబట్టి యర్థమేమి చెప్పుకొనవలెను? ఆ తప్పు త్నమింపబడి తుడిచివేయబడినట్లే యెంచుకొనవలసి యున్నది. ఒక్కసారి యిట్లు త్నమింపబడి తుడిచివేయబడిన నేరములను— యీ 12 ఏండ్లనుండి అందరికి తెలిసియేయున్న సంగతులను తిరిగియిప్పుడు 12, 13, ఏండ్లయిన తరువాత తీసికొనివచ్చి దానిమీద తిరిగి విచారణజేసి శిక్షించవలయుననుట చాల అసందర్భమేగాక, మిక్కిలి అన్యాయమనికూడ గట్టిగ చెప్పవలసియున్నది. ఒకసారి యీపద్ధతి మొదలుపెట్టినామంటే దీనికి అంతు వుండదు ” అని బహుమెళకువగ, అసలుసంగతిని దూరముగపెట్టి, చర్చను ప్రక్కదోవలోనికిడ్చెను. ఈరీతిగ బర్కుయొక్క ప్రతిపాదన యెదిరింపబడి వోటుకుపెట్టగ ఒకటి రెండు వోట్లతో ఓడిపోయెను.

“ విట్ సన్ టైడ్ ” పండుగ అయినతరువాత సమావేశమైన పార్లమెంటుసభలో “ చయతుసింగునుండి బలవంతముగ సొమ్ము దోచుకొన్న ” నేరమునుగూర్చి ఘోష ప్రతి

పాదించెను. ఇట్టి నేరస్థాపననుగూర్చి ప్రతిపర్యాయము మొగము చిట్లించుకొనుచు హేస్టింగ్సుకు తప్ప అందరికి ఆశ్చర్యమగునట్లుగ ముద్దాయిని వెనుకవేసికొని వచ్చుచుండు పిట్టుమంత్రి యీపర్యాయమేలనో ఆకస్మికముగ, ఆతనిని జారవిడిచెను. చేలోకువయగు తోడియుద్యోగులకొరకును, అవివేకులగు స్నేహితులకొరకును, తాను తన గౌరవము నేల పోగొట్టుకొనవలెనని అప్పటి కాలచిహ్నములను గుర్తించి పిట్టుమంత్రి బహు మెళకువతో గుక్క త్రిప్పుకొనెను. ఎనరో, యెప్పుడో, యెక్కడో, చేసిన తప్పుల కన్నిటికిని తానేల యిప్పుడు మద్దతుచేసి, యేల నలుగురిలో ఆపకీర్తిపాలు గావలెనని పిట్టుమంత్రి తలంచెను. కావున, అప్పటి ప్రజాభిప్రాయమును, కాలచిహ్నమును గమనించి పిట్టుమంత్రి తన గౌరవమును నిలుపుకొన దలచినయెడల హేస్టింగ్సును వెనుకవేసికొనివచ్చు పద్ధతి మానివేయుట అవసరమని తలంచెను. ఈ విచారణయొక్క ఫలిత మిట్లుండు నను భావించిన పిట్టుమంత్రి కేమైన తెలిసియుండెనా? లేక “ఎంత కాలమునకు తెగక, అంతులేకుండ యీ రీతిగనే విచారణ జరుగుచు పోవుచున్న యెడలనే యెన్నటికైన తన మిత్రుడు తప్పించుకొనుట కేమైన సందు దొరకవచ్చు” నను ఊహతో పిట్టు ఉదాసీనభావము వహించియుండెనా? ఈ ప్రశ్నల కెవరు సమాధానము చెప్పుదురు? ఎవరికి తెలియును? హేస్టింగ్సుకు పిట్టుయందు యెప్పుడూ నమ్మకములేదు. అందుచే, యిప్పుడీ యుదాసీనభావమునుజూచి హేస్టింగ్సు అనేక రీతులుగ తలంచెను. “ఇట్టి యుదాసీనతకు పిట్టుకు

తన యెడగల యీర్ష్యయే కారణమ" ని హేస్టింగ్సు చెప్పెను. "రాజయొక్క దృష్టిలో తనకు నేను పోటీ వత్తుననియో, లేక పార్లమెంటు అధికారములో తనకు నేను పోటీ వత్తుననియో, పట్టుమంత్ర) నన్నుచూచి భయపడి, నామీద యీర్ష్య చేత యిట్లా ఆకస్మికముగ మారిపోయినాడని" హేస్టింగ్సు చెప్పెను. కాని, దర్బోద్ధతుడగు యామహారాజ్యాంగధురీణునకు పిట్టుకు—యిట్టి పిచ్చిభయము మనస్సులో ఒక్క క్షణమైనను తట్టినట్లు తలంచుటకువీలులేదు. అదిగాక, చస్తానో, బ్రతుకుతానో అనే భయముచేత తనవై మోపబడిన నేరముల నెట్లయిన సమర్థించుకొనుటకై అహోరాత్రములు పాత కాగితాలన్ని బిక్కమొగముతో తిరగవేసి, బోర్ల వేసి, చూచుకుంటూవుండే హేస్టింగ్సుయొక్క దైన్యవస్థను చూచినవాడెవడుకూడ ఈ పిచ్చిమాటలనువిని నవ్వియుండకపోడు. పిట్టుయొక్క యుదాసీనతకు కొందరింకొక కారణమునుకూడ చెప్పిరి. దానినే చాలమంది తరువాత నమ్మికూడాను. అదేమనగ:— బహుజనకంటకుడగు యామహాదోషిని తగురీతిని శిక్షించవలసినదని "డండాస్" అనేక సంవత్సరములనుండి గోలచేయుచుండెను. అందరిలో యీతనిగోలయే మరీ హెచ్చుగనుండెను. కాని యీతని కప్పుడై తే గవర్నమెంటువా రేర్పరచిన బోర్డులో ఉద్యోగము దొరికినదో అప్పటినుండి యీతని నోరు కట్టుపడినది; ఈతనిగోల అణగినది. కాని, హేస్టింగ్సుకు యింత వ్యతిరేకముగ లోగడ గోల చేసియున్న వాడిప్పు డీయుద్యోగము దొరికిన తరువాత బహిరంగముగ హేస్టింగ్సును వెనుకవేసికొనివచ్చి.

యీతడీ నేరములు చేయలేదని గట్టిగ వాదించి ఆతనిసిప్పుడు తాను గవర్నమెంటుపక్షమున బహిరంగముగ సంరక్షింపబూనిన యెడల, తన మర్యాదకు భంగము గలుగునని “డండాన్” తలం చెను. అందుచే, ఆరోజు ప్రొద్దుననే డండాన్ పిట్టుమంత్రి యింటికి పరుగెత్తుకొనివెళ్ళి ఆతనిని నిద్రమంచముమీదినుండి లేపి, ఆతనితో రెండు మూడు గంటలసేపు యేదో గుడ గుడాలోచనచేసెను. ఈ గుడగుడాలోచన యేమిటో ఆ రోజు సాయంకాలము పార్లమెంటుసభలో కనిపించిన పిట్టుమంత్రి లోని ఆకస్మికపుమార్చే చెప్పక చెప్పుచున్నది. అయోధ్య వజీరువంశీకులును, వృద్ధరాణులును నగు రాచబూబులపై హేస్టింగ్సు గావించిన క్రూరవిచేష్టితములగూర్చిన నేరమును పార్లమెంటు మహాసభయెదుట ప్రతిపాదించుభారము “షెరి డన్” పై పడెను. ఈ షెరిడన్ యెవరు? చేతిలో దమ్మిడి లేనివాడు; ఏవో పుస్తకాలు వ్రాసికొని బ్రతికేవాడు; ఇట్టి వానిమాటలు మహాపార్లమెంటు సభవారికి రుచించునా? ఉన్నతోద్యోగులతోడను, ప్రభుకుమార వర్గములతోడను, పురాతన జమీందారీ కుటుంబములవారితోడను, యీస్టిం డియా కంపెనీ యజమానులతోడను, పై కెగబ్రాకజూచు లాయర్లతోడను, బలిసి పరివేష్టించియున్న అమ్మహాపార్లమెంటు సభవారికి చిల్లిగవ్వచెయ్యని పుస్తకాలమ్మకొనేవాడే జాతీయ నీతిని, రాజనీతిని, న్యాయాన్యాయపరిశీలనను వంకలుదిద్ది బోధిం చువాడు! కాని, భగవంతుడీతని కొక్క గొప్పసామర్థ్యమును మాత్రమిచ్చియుండెను. వాగ్వివాదములో యెంతవానినైనను సరే—మిత్రవర్గములోగాని, శత్రువర్గములో గాని,—అవలీలగ

ఓడించి దాటిపోగల శక్తి యీతనికున్నది. ఈసమయమందాతడొనర్చిన యుపన్యాసము అతని యితరగ్రంథముల వలెనే చీలికలుగనుండెను. అప్పటికప్పుడు ఆశువుగజేసిన చమత్కార రచనలవలన అతని యుపన్యాసము మరింత ఆకర్షవంతముగ నుండెను. ఇది ఆతడు యింటివద్ద వ్రాసికొనివచ్చి చదివిన యుపన్యాసముగాదు గాన అదియిప్పుడు మనకుకావలెనన్నచో అప్పుడక్కడ కూర్చుని వ్రాసికొన్న రిపోర్టుయొక్క వ్రాతయే మనకాధారము. కాని, యేకారణముచేతనో గాని ఆనాడా విలేఖకు డీతని యనర్గళ వాగ్ధర్మి ప్రవాహమును పూర్తిగ అనుసరించి వ్రాసికొన లేకపోయినాడు. ఇదియెంతయు శోచనీయము. ఈతడు తన యుపన్యాసమందు ప్రదర్శించిన సర్వతోముఖ సామర్థ్యమును, పుష్కల వాక్చతురత్వమును, బుద్ధివిలాసమును, భావోన్మాదమును కని సభికులెల్లరు పరవశులై పార్లమెంటు సభలో కరతాళధ్వనులు చేయకూడదను మాటనుకూడ మరచిపోయి— మైమరచి— తమ హాస్యోన్మాద సూచకముగ మోయించిన కరతాళధ్వనులచే కొలువెల్ల నొక్క మోతగ జెలంగి నింగిముట్టెను. మహామాత్య శేఖరుడు పీట్టుమంత్రి పైతము హర్షాశ్చర్యములచే నిశ్చేష్టితుడై కొయ్యబొమ్మవలె కూర్చుండెను. ఘోష సభ్యుని పొగడ్తలు, జయజయ శబ్దములు సభాంతరాళమున మార్మోగెను. సంతోషాతిరేకమును పట్టజాలక బర్కు ఉక్కిరిబిక్కిరియై తన యానందబాష్పధారావర్ష పాతమున సభాభవనమునంతను ముంచివేసెను. ఇంత రమ్యతమమగు మహోపన్యాసము మానవు లిదివరకెన్న

దును కనివిని యెరుంగలేద " ని తన జన్మలో సాధారణముగ యెవరిని మెచ్చుకొనని " విండ్ హామ్ " వంటివాడు కూడ యీ యుపన్యాసమైన చాలరోజులకు చెప్పియుండెను. " నీవు చెప్పిన యుపన్యాసమును తిరిగి పూర్తిగ వ్రాసియిచ్చినయెడల నీకు కావలసినంత డబ్బు యిస్తామ " ని (వెయ్యి గిన్నీలు యిస్తామని) ఒక పుస్తకాల కంపెనీవా రీతనిని—పెరిడనును మరునాడు ఉదయముననే అడిగిరి. కాని, తనకప్పుడు గలిగిన పేరుప్రతిష్ఠల యొక్కయు, పొగడ్తల యొక్కయు కొత్తలో పెరిడన్ మైమరచినవాడై " ఆ యిదంతా యిప్పుడెవడు కూర్చుని మల్లా వ్రాస్తాడు పొమ్మని " నిర్లక్ష్య భావముతో నుండెను. పైకిమాత్రము " సరేలే, అట్లాగే వ్రాస్తాలే " యని యనుచువచ్చెను. అప్పుడప్పుడు నిజముగ వ్రాయవలె నని కూడ అనుకొనేవాడు. కాని, క్రియకు మాత్రమాత డెన్నడు దానిని వ్రాసి యివ్వలేదు. అప్పటి తాత్కాలికపు సంతోషమునే చూచుకున్నాడు గాని, స్థిరమగు చిరయశస్సును భావికీర్తిని, చూచుకొనలేకపోయినాడు. ఈ రీతిగ ఆ రమ్య మగు ఘడియలు నాలుగు గడచిపోయినవి. అద్వితీయమగు ఆ ఖండనోపన్యాసము మనకిప్పుడు లేకుండపోయినది. ఇక అట్టిది మనకు దొరకదు. ఆ నా డా యుపన్యాసమును విన్న వారి మనస్సుల నది యెట్లు మార్చివేసినదో దానిని బట్టి అది యిట్లుండెనని—దాని వర్ణము, చిక్కదనము, పటిమ యిట్లుండె నని—మనమిప్పు డూహించుకొనవలయునే గాని మన కంత కంటె వేరు ఆధారము లేమియు లేవు. ఆ యుపన్యాసమును విన్నవారిలో ముప్పాతికమంది పెరిడన్ చెప్పినట్లే వోటుచేసిరి.

“హేస్తింగ్సు మహాపరాధి యనియు, యితడు తన దురాశచే, ప్రజాపీడనముచే, యిండియా ప్రజలకు వినాశనమును, యింగ్లండు ప్రజలకు నలుగురిలో తలవంపులును తెచ్చిపెట్టినవారిలో అధమాధము డనియు” షేరిడక్ తన యుపన్యాసమందు హేస్తింగ్సును తీవ్రముగ ఖండించెను.

ఈ ఖండనముల కంతకు కారకుడైన బర్క్ ప్రభుసభ యెదుటికి కూడపోయి, కామన్సు సభవారి పక్షమున అక్కడ కూడ వాదించ వలసినదని “మాంటేగ్యు” అను సభ్యుడు కోరెను. ఆ ప్రకారమే బర్క్ తన మిత్రవర్గముతో కూడ కలిసి మరునాడు ప్రభుసభ యెదుటికిపోయి, వారి యనుజ్ఞ పొంది హేస్తింగ్సు గావించిన ఘోర నేరములగూర్చి తత్సభ వారికి యధావిధిగ విన్నవించెను. వెంటనే, హేస్తింగ్సును పట్టుకొని ఖైదులో పెట్టిరి. వెస్టుమినిష్టర్ భవనమందు ఉన్నత న్యాయమూర్తియగు ప్రభువర్యుని యెదుట పిలిచి నప్పుడు హాజరు పెట్టుటకుగాను యిరువురివలన పూచీకత్తు పుచ్చుకొని హేస్తింగ్సును అప్పటికి విడుదలజేసిరి.

ఈ కేసుయొక్క పర్యవసానమునుగూర్చి ఆ రోజులలో యెవరికీ సందేహము లేకుండెను. ఈ మహాపరాధియొక్క మిత్రులు కొందరు యెదిరికక్షవారిపై యనేక దురుద్దేశముల నారోపించి, తిట్టి, దుష్ప్రతిపోయ నారంభించిరి. “ఈ పని అంతా పార్టీ కక్షలచేతనే చేసినారనియు, తన మాతృదేశ సేవకై తన జీవితమునంతను ధారవోసిన యీ మహాపురుషుని నాశనము చేయజూచుట మహా అన్యాయమనియు, ఎచ్చ

టనో యేడువేలమైళ్ళ దూరమునుండి సాక్షులను తెచ్చుకొని అక్కడనుంచి యెవరికీ తెలియని భాషలలో వ్రాసియున్న కాగితములను తెచ్చుకొని, నీ కేసును ఋజువుపరుచుకొమ్మని కోరుట మిక్కిలి అసందర్భమని" యు పలువురు పలురీతులుగ బర్కు మున్నగు వారిని దూషింపసాగిరి. హేస్టింగ్సుపై సీమలో యీ విధముగ నేరస్థాపన జరుగుచున్నదను సంగతి యిండియాలో అతని తరువాత గవర్నర్ జనరల్ గ వచ్చిన కారణవాలీస్ ప్రభువుకు తెలియగనే అతడు చాల అసహ్యించుకొని విసుగుకొనెను. " పాపము, హేస్టింగ్సుమీద యింత వరకు వ్యవహారము జరుగుట చాల అన్యాయము ! అయ్యో పాపము ! అతనిలో చాల మంచిగుణము లున్నవండీ; ఇంకా యెవరినైనా ఉరిదీయాలని మీకుంటే నిజముగ, సర్ యెలిజా యింపేను పట్టుకొని ఉరిదీయండి— ఏవరికీ కష్టమనిపించదు— " అన్నాడు కారణవాలీస్ ప్రభువు. ఇది లోకంలో మామూలుగ జరిగేకథే ! ఇంపే యేమిపాపము చేసినాడు వానిని ఉరిదీయుటకు ? ఏరు దాటినతరువాత తెప్పతగుల వేయు మన్నట్టు వీలైనన్నినాళ్లు పనిచేయించుకొని పని తీరిపోయిన తరువాత త్రోసివేయుట లోకములో మామూలుగ జరిగేకథేగద ! ఇట్లు పగులచేతులలో బొమ్మలుగ ఆడిన వాళ్ళగతి చివరి కింతే !

హేస్టింగ్సును యీ రీతిగ జామీనుమీద విడుదల జేసినపిమ్మట 4, 5, మాసములవరకు ఉభయపార్టీలు కేసును తయారుచేసికొనుటలో సరిపోయినది. ఫ్రాన్సిస్కును, హేస్టింగ్సుకును స్వయముగ విరోధ మున్నదను కారణముచేత—

యిరువురు ఇండియాలో కలియబడికొట్టుకున్నారనే కారణము చేతకూడ— ఫ్రాన్సిస్ పేరును ఫిర్యాదీల లిస్తునుండి పార్లమెంటువారు కొట్టివేసిరి. ఇతనిపేరు యెట్లాగైనా చేర్పించాలని ఫాక్సు, విండ్ హామ్, మున్నగువారు చాలపట్టుపట్టిరి. “జడ్జి నిష్పక్షపాతముగ నుండవలెననుమాట న్యాయమే. కాని, ఫిర్యాది చాలపట్టుదలగలవాడు కావున, ఆతడు ఫిర్యాదీగ పనికిరాడని చెప్పుట చాలవంతగ నున్నది. లోకములో యిట్టిమాట యిదివర కెన్నడు వినలేదు ” అని విండ్ హామ్ వాదించెను. బర్క్ స్త్రీలక్షణములుగలవాడు. కోపము వచ్చినా, సంతోషమువచ్చినా, స్త్రీలక్షణములనే చూపును. “ఈ ఫ్రాన్సిస్ ను నెట్లయినను ఫిర్యాదీలలో చేర్చవలసినది. ఇది నా కెంతో ఉపకారం చేసినట్లుగ వుంటుంది. నా కుడి భుజం కొట్టివేయవద్దు ” అని బర్క్ ప్రాథేయపూర్వకముగ “డండాన్ ” కు ఉత్తరము వ్రాసికొనెను. కాని, సిగ్గులేక పరపక్షములో దూరిన యీ డండాన్ యీతని యాడంగి మాటలను లక్ష్యపెట్టునా? అదిగాక, పిట్టు మంత్రియు ఫ్రాన్సిస్ ను ఫిర్యాదీగ చేర్చరాదని మిక్కిలి మూర్ఖపు పట్టుపట్టెను. కావున, యిక గత్యంతరమేమి? మహాకోప విజృంభణముచే మండిపోవుచున్న ఫ్రాన్సిస్ ను శాంతింపజేయుటకు మార్గమేమి? ఆతని నెట్లయిన మనోహరమగు ముఖస్తుతి మాటలచే యుపశమింపజేయుట తప్ప వేరొండు మార్గము గాన్పించలేదు. దానికొరకే— ఫ్రాన్సిస్ ను నెట్లయిన యుపశమింపజేయుటకే— బర్క్ ఆతని కొక ఉత్తరమును వ్రాసెను. ఎటువంటి ఉత్తరము! అది కామన్సు సభాభవనములో

కమిటీగదిలో వ్రాయబడెను. అం దిట్లున్నది :— “ జాతీయ న్యాయనిర్వహణమునకు మీ రవశ్యము మాకు కావలసి యున్నారు. మీ రింతకాలమునుండియు కన్నబిడ్డలవలె పితృ పేరిట జూచుకొనుచుండు భారతప్రజల నీసమయమందు జారవిడువవలదని మిమ్ముల నెంతయో ప్రార్థేయపూర్వకముగ వేడికొనుచున్నాము. ” ఈ స్తుతివాక్యములజూచి ఫ్రాన్సిస్ పరవశుడై పోయెను. కోపమంతయు చల్లబడెను. జ్యూరీలో నుండుటకు సమ్మతించెను. బహుకాలము భారమగు యీడిక క్రిందబడిన యీ కేసు విచారణయం దంతటను మొదటినుండి చివరవరకు ఫ్రాన్సిస్ జ్యూరీలో నొకడుగనుండి తన మిత్రుడగు బర్క్ నకు కుడిభుజముగ నిలిచెను. ఈ కేసును నడిపించిన ఫిర్యాదీలలో ఫాక్సు, పెరిడెన్, గ్రే, ఎర్స్కిన్, విండ్ హామ్, ఆర్స్ట్రాథర్, ఇలియట్, బర్గోయిన్,— మున్నగువారు ముఖ్యముగ పేర్కొనదగినవారు.

అనేక వాయిదాలు పడిపడి యీ కేసు తుదకు విచారణకు వచ్చెను. ఈ రీతిగ ఒకానొక నేరస్తునిగూర్చి విచారించుటకుగాను పార్లమెంటు ప్రభు సభవారు న్యాయ తీర్పులుగ కూర్చున్నది 63 యేండ్లక్రిందట మాకిల్సు ఫీల్డ్ ప్రభువును విచారించుటకు ! తిరిగి నాటికి నేడిప్పుడు హేస్టింగ్సును విచారించుటకుగాను కూర్చున్నారు ప్రభుసభ వారు. అప్పుడు 63 యేండ్ల క్రిందట యింతమంది ప్రభువులు లేరు. నేడో, 200 మంది పైచిలుకు ప్రభువులు వచ్చి కూర్చున్నారు. ప్రధాన న్యాయమూర్తి వీరందరిని పేర్ల వరుసను పిలుచుచు రాగా, ఒక్కొక్కరే పార్లమెంటు భవన

మునుండి బయలుదేరి కేసు విచారణకై కోర్టుగ యేర్పరుపబడిన “వెస్టుమినిస్టర్ హాలు” లోనికి బారులు దీర్చి నడువసాగిరి. యువరాజును రాజబంధువులును, రాజ్యములోనిముఖ్యోద్యోగులును, అత్యంత తేజోవంతులగు కాళాసారస్వత సార్వభౌములును, ఆ సభాభవనమందు పరివేష్టించియుండిరి. డెవక్ష్మైర్ ప్రభిణి విగ్ శాఖకు జెందిన కులీన యువతులచే పరివేష్టింపబడి కూర్చుండి, ఫాక్సు, గే, విండ్ హామ్, మున్నగు వారలను తన కనుసన్నలచే నుత్సాహపరచుచుండెను. మంత్రి పక్షపాతులగు నారీమణులెల్లరు రట్లండు ప్రభిణి సన్నిధానమున నాసీనులై యుండిరి. ఎన్నడు కని విని యెరుగని యిట్టి యపూర్వ యభియోగమును గూర్చి వినుటకై యెంతో యాతురపడుచు రాజ్యములో ప్రఖ్యాతికెక్కిన పెద్దలందరు చాల పెందలకడనేవచ్చి హాలులో యేదోమూల సందుచేసెకొని నక్క కూర్చుండి యుండిరి. ఈ రీతిగ హాలంతయు సందులేక జనముచే కిటకిట లాడుచుండెను. అక్కలపు మహా ప్రముఖులలో ఒక్క పిట్టు మాత్రమే సభకు రాలేదు. తరువాత చాల రోజులు జరిగిన విచారణలో కూడ ఒక్క రోజైనను ఆతడు తన మొగమును చూపించలేదు. ఇట్టి తీర్చియున్న కొలువు యెదుటకు ముద్దాయియగు మహారాజ ప్రతినిధిని— హేస్టింగ్సును— తీసికొనివచ్చి బోనువద్ద నిలిపిరి. పూర్వాచార ప్రకారము ముద్దాయి తన మోకాళ్లను క్రింద నేలమీద ఆనించి లొంగి యుండవలసినదని సభ వారాజ్ఞాపించిరి. తనకిట్టి నీచపుపాటు వచ్చెగదాయను బాధ మహా దర్బోధతుడగు హేస్టింగ్సు మనస్సునకు గాఢముగ గుచ్చు

కొనెను. ఇది తనగుండెలో కత్తిపెట్టి పొడిచినట్లయ్యెను. తనపై
 మోపబడిన యీనేరము లన్నిటికంటె యిదేయతని కెంతయో
 ఘోరబాధగ నుండెను. కాని, అది తక్షణము మాత్రమే యుం
 డెను. ఏలననగ :— “ లేచికూర్చో ” అని ప్రధాన
 న్యాయమూర్తి ఆజ్ఞాపించెను. అప్పు డాతడు లేచి రోజుం
 తయు— అంతులేని అనేక దినములవరకు— అట్లే బోనులో
 కూర్చుండి యుండెను. అల్ప—దుర్బల— శరీరముతోడను,
 వెలవెలలాడు ముఖముతోడను, వినీత వేషముతోడను, జంకు
 కొంకులేని యా కృతాపరాధుడు పైకి గంభీరముగ
 గన్పట్టుచు, జడ్జీల ముఖ లక్షణము లెల్లెట్లు మారునో
 యని వానినెల్ల యనుక్షణము కనురెప్పవేయక చూచుచు,
 తనను వెన్నాడు ప్రతికక్షుల ప్రతిగమనికను అతి సూక్ష్మ
 ముగ నవలోకించుచు, అప్పుడప్పుడు తన తరపు స్తీడర్లతో
 నేదో గుసగుసలాడుచు— యీరీతిగ అనేక దినము లట్లే
 హేస్తింగ్సు బోనులో కదలక మెదలక కూర్చుండెను. ఆ
 దృశ్యము మహా విచిత్రమైనది. ఇన్నేంట్లు గతించిన తరువాత
 కూడ మనమిప్పుడు వెనుకకు తిరిగి దానివంక జూచినచో
 అది యిప్పటికిని ఆనాటివలెనే మహా విచిత్రముగ దోపక
 మానదు. తాము చేసిన పనులకు తాము (లోకముయెదుట
 భగవంతునియెదుట) తగు సమాధానము చెప్పవలసి యుం
 దునుసుమాయని లోకములో ప్రతివానికి జ్ఞాపకముండునట్లు—
 గట్టిగ బుద్ధివచ్చునట్లు—చెప్పటకై చేసిన మహా అనన్య
 సామాన్యమగు ప్రయోగమిదియని చెప్పవలసియున్నది. ఎల్ల
 రకు స్మరణార్హమగు యీ పనిని—ఎల్లరకు బాగా జ్ఞాపక

ముందునట్లు చేసిన యీ పనిని—ఆనాడు బర్కు మున్నగు వారు పరిపూర్ణ వైదగ్ధ్యముతోడను, సమాహితచిత్తము తోడను, వీడని పట్టుదలతోడను గావించియుండిరి. ఇదివర కెన్నడు రాని గొప్ప యవసరమిప్పుడు వచ్చుటచే వారట్లు చేయక తప్పినదికాదు. పాపము ! — వీరు చేయగలంత వరకు చేసిరి. కాని, అసలు వున్న లోపము ప్రభు సభ యందే గలదు, దానికి వీరేమి చేయగలరు ? అపూర్వ మగు నిట్టి యభియోగమును విచారించి అందలి న్యాయా న్యాయముల విమర్శించి తెలిసికొన గలిగినంత యోగ్యత, సమర్థత, అసలు న్యాయ తీర్పులుగ కూర్చున్న ఆ ప్రభు సభ వారికే లేనప్పుడేక యెవరెంత పొర్లాడిన నేమి ప్రయోజనము? ఈ కొరతను దీర్చు వారెవరు ? ఈ ప్రభువర్యు లిదివరకు అనేకసార్లు జడ్జిలుగ కూర్చుని అనేక కేసులను విచారించి యుండిన మాట వాస్తవమే కాని, ఆ కేసుల స్వభావము వేరు. అవి యెట్టివనగ :— సీమదేశ ప్రజలు జేసిన రాజద్రోహములు, అన్నదమ్ముల కొట్లాటలు, మ్యునిసి పల్ కేసులు, మున్నగు చిల్లర నేరములు. వీనిని విచారించుట యొక లెక్కకాదు. అదిగాక, యివన్నియు నిన్న నేడు జరిగిన వ్యవహారములై యుండవచ్చును. అందుచే వీనికి సంబంధించిన సాక్ష్యములను, ఋజువులను, తక్షణమే తెలిసికొని వానిలోని నిజానిజములను స్పష్టముగ, కరతలా మలకముగ, తెలిసికొనవచ్చును. కావున, యిట్టి కేసులను విచారించుట యొక లెక్కకాదు. ఒకగొప్పకాదు. కాని, యీ హేస్టింగ్సు కేసుమాత్ర మిట్టిదికాదు. అసలు దీనిస్వభావమే

వేరు. ఇక్కడ, యీ కేసులో అనాగరికులనబడు భారతవర్ష ప్రజలువచ్చి నాగరికులని విర్రోపీగు యూరోపియన్ ప్రజల యెదుట మొర్రోయని మొత్తుకొను చున్నారు!—హిందూ మహమ్మదీయాది అయోమయములగు మతములకు జెందిన ప్రజలెల్లరువచ్చి మహాగొప్పదనుచెప్పుకొను క్రైస్తవమతము నకు జెందిన ప్రజల యెదుటబడి న్యాయమో ! న్యాయమో ! యనియేడ్చి మొత్తుకొనుచున్నారు—పరాజితులై దిక్కుగానక పరితపించు ప్రజలు పరమ స్వాతంత్ర్య సౌఖ్యముల నవ్వారిగ ననుభవించు విజేతల యెదుటబడి రోదించుచున్నారు—దైవ గతిచే పడరాని యిడుములకు బాల్చడిన ప్రజాకోట్లు వచ్చి చీకుచింతలేక హాయిగ స్వైరవిహార మొనర్చు రెండు వందలమంది షోకిల్లాపురుషుల కాళ్ల కడబడి అయ్యో ! అయ్యో అని ఆకోశించుచున్నారు. కాని, యీ యేడ్పులు, యూరోదనములు వీరిలో—యీ రెండువందలమందిలో—యెవరి చెవి కెక్కును ? వీరందరెట్టివారు ? కొందరు ముసలాళ్ళు, ముతక వాళ్ళు ; వాతపునొప్పులచే కాళ్లుచేతులు కదల్చలేనివాళ్ళు ; ముదిమిచే ముతితప్పినవాళ్ళు, ద్యూతపానాదులచే మత్తెక్కిన వాళ్ళు—యీ రకపు మనుష్యులు ! కొంచెము శ్రద్ధగ విని నిజము కనుకొందమను అంతరాత్మ ప్రేరణగలవారు బహు కొద్దిమంది యుండిరి. ఇంకాకొందరు మంచివారే—న్యాయము కలుగ జేయుదమనువారే—యుండిరి. కాని, వీరు మంద బుద్ధులు ; చెప్పినది సావధానముగ విని బుర్రకెక్కించుకోలేదు. పిత్రోన్మాదముచే అంతలో కోపమురేగి బహు చికాకు పడుదురు. ఇట్టి మహోత్కృష్ట ధర్మ నిర్వహణమందు వీరి కెవ

రికి అనుభవములేదు. అందుచే, యీ పనికి తగిన యోగ్యత, సమర్థత, వీరి కెట్లు వచ్చును? కావున, దీనిని బట్టి చూడగ, యింతకంటె నిస్సహాయులగు జడ్జీలు— యింతకంటె తెరువు తెలియని తీర్పరులు — లోకములో యింకెచ్చటను, యే యుగమందును ఉండబోరని చెప్పవచ్చును. వారికి తెరువు జూపుటకు పూర్వ దృష్టాంతమేమియు లేకుండెను.

కావున, ఏ ధర్మనియమమునుబట్టి జూచినను యింతకంటె అవకతవక కోర్టు— యింతకంటె అయోగ్యమైనకోర్టు— యింకొకటి లేదని చెప్పవచ్చును. హేస్టింగ్సుపై కేసు జరుగు చుండగ అప్పుడు విన్న ప్రభువు లంతమందిలో 29 మంది మాత్రము యీ విన్న యేడేండ్ల యనంతరము హేస్టింగ్సు దోషియా నిర్దోషియా యను ప్రశ్నపై వోట్లనిచ్చిరి! (అనగ, విచారణ జరిగిన యేడేండ్లకు వోటింగు జరిగిన దన్నమాట!) నేరస్తులను శిక్షించు అధికారము పార్లమెంటుకున్నమాట వాస్తవమే. అదిచాల అమూల్యమగు సాధికారమే. ఆయధికారము దానికాలములో అది చేయవలసినచోట, చేయవలసి వచ్చినప్పుడు, లోగడ చక్కగ మంచిపనినే చేసియుండెను. కాని, యిప్పుడు హేస్టింగ్సుపై మోపబడినట్టి మోస్తరు నేరములను శిక్షించుటకుగాదు సీమ ప్రజలీ తమ పార్లమెంటునకిట్టి యభియోగాధికారమిచ్చినది. సీమప్రజలు తమ పార్లమెంటుకీ యధికారమును ప్రప్రథమమున నొసంగినప్పుడు వారీ యధికారము నిట్టి యసాధారణ స్వభావముగల కేసులకు వర్తింపజేయవలసినదని యెన్నడును ఉద్దేశించలేదు— యెన్నడును చెప్పలేదు. ఒకవేళ అట్లు ఉద్దేశింపబడినను— అట్లు చెప్పి

నను— యిట్టి దుర్ఘటకార్యమును సవ్యముగ నెరవేర్చగల శక్తి సామర్థ్యములు పార్లమెంటున కెంతమాత్రము లేనూ లేవని కూడ గట్టిగ చెప్పవలసియున్నది. ఈ సంగతి యెల్ల రకు స్పష్టముగ—కరతలామలకముగ— తెలిసిన సంగతే. అయితే మనకిప్పుడింత స్పష్టముగ కనబడుచున్న సంగతి అనగ, యిట్టి కేసులను విచారించుట పార్లమెంటుపని కాదు, ఆపని పార్లమెంటుకు చేతకాదు అను సంగతులు—అప్పుడు ఆ రోజులలో యెవరికీ తెలియలేదు. ఇంత స్పష్టముగ కండ్లకు గట్టినట్లు, మనకిప్పుడు కన్పట్టుచున్న యీ సంగతులన్నియు ఆ నాడు—1788 సంవత్సరము ఫిబ్రవరి నెలనాటి శీతకాలపు మంచుపొగలో మూసుకుపోయి యెవరికీ కనుపించలేదు. అయినప్పటికి యీ కేసు గెలుచుట కనువగుపరిస్థితులు చక్కగ దేశమం దేర్పడిన సందర్భములలో ఫాక్సు, బర్కు, మున్నగువారు బహుచాకచక్యముగ, బహువిరళముగ, యీ కేసును నడిపించియుండకపోయినచో, ఆనాటి ప్రభుసభ్యులు హేస్టింగ్సుపై మోపబడిన యీ నేరములను యింతమాత్రమైనను—దాదాపు యేకగ్రీవముగ—నంగీకరించియుందురా యని యూహించవలసివచ్చుచున్నది. (వీరిని యింతమాత్రమైనను ఒప్పింపజేయుట సామాన్యమైన పనియా? అది అక్కడికి చాలగొప్ప సంగతియే యని చెప్పుకొనవలసియున్నది.) హేస్టింగ్సు చేసిన పని న్యాయమే, ధర్మమే, యను భావము ప్రప్రథమమున ప్రజలలో సర్వసాధారణముగ వ్యాపించియుండుట స్వభావసిద్ధమై యున్నది. స్వభావసిద్ధముగ నుండు నిట్టి భావమును

పోదోలి యీ భావము వట్టి భ్రమయనియు, అతడు చేసిన పనులన్నియు తప్పేయనియు ఋజువుపరచవలసియున్నది. ఈ ఋజువుభారము బరుకు మున్నగు ఫిర్యాదీలపై గలదు. ఈ భావమును, లేక భ్రమను, పోదోలుట యెట్లు? ఈ భావము వట్టి యభూత కల్పనయనియు, అది యెవరికి చిక్కునదికాదు, త్వక్చక్షుశ్రోత్ర జిహ్వఘ్రాణముల కందునదికాదు, సరిగ, సహేతుకముగ, సంబద్ధముగ మాట్లాడునదికాదు, యిదంతయు వట్టి మాయ సుమా యనియు, ప్రతివారు స్వయముగ జూచి తెలిసికొనుటకు వారికి మాటి మాటికి యెడతెగకుండ, తగినన్ని యవకాశములివ్వవలసియున్నది. అట్లయినప్పుడే వారి భ్రమవీడును. ఈ రీతిగ భ్రమలన్నియు వీడినగాని సత్యము గోచరించదు. రాజ్యములోపల జరుగు

నత్యాచారముల శోధించి, దీనులకు ధర్మరక్ష నొసంగుటకు గాను పండితులు, వివేకవంతులు, మహోదారశీలురు, మహాత్ములును నగు న్యాయాధిపతులచే నధిష్టింపబడిన న్యాయ స్థానములుండుట రాజ్యముయొక్క ధర్మగౌరవాదులకు నిలుపు గావించుకొనుటకే గాక, అసలు రాజ్యముయొక్క బ్రతుకు నకే అత్యంతావశ్యమై యున్నది. కాని, తమకుగాని పరాయి దేశమందు తమతరపున గవర్నర్ జనరల్ హోదాను చలాయించివచ్చిన యీ హేస్టింగ్సువంటి వానిని విచారించి శిక్షించుటకై సీమప్రజ లేర్పరచుకొనిన యీకోర్టు తత్కార్యమును నెరవేర్చుట కెంతమాత్రమును సమర్థమైనదికాదు. అది అట్టి కోర్టు ఉండవలసిన రీతిగలేదు. కావున, నిజముగ దాని నిట వర్ణింప వలసిన పనియేలేదు. అయినను అది ఆ పాతబొమ్మ

లాట— యీనాటి కాలమున కెట్లు పనికిరాదో స్పష్టముగ నిరూపించుటకై నను దానినిట కొంచెము వివరముగ చెప్పవలసిన యావశ్యకత గలుగుచున్నది. అది యేయే విషయములందు పూర్తిగ నిరర్థకమైపోయెనో స్పష్టముగ వివరించి దెలుపుట చారిత్రక దృష్టిలో అప్రస్తుతము కాజాలదు.

సరిసమాన ప్రతిపత్తి గలిగి, స్వాతంత్ర్య సముపేతములై జెలంగు రెండు దేశముల మధ్యవచ్చు రాచకీయ వివాదములను పరిష్కరించుట— పరిస్థితు లెంతో అనుకూలముగ నున్నప్పుడు సైతము—మిక్కిలి దుర్ఘటమగును. కారణమేమనగ, యిరుపక్షవాదములను బహు నిష్పక్షపాతముగ విని, ఆవేశ పూరితులగు యే ఒక పక్షమువారి వాదములకు యెంత మాత్రము లొంగిపోని నిగ్రహశక్తిగల న్యాయమూర్తులతో గూడిన కోర్టును నిర్మించుట బహు దుర్లభమని యెల్లరకు తెల్లమైన విషయమే. ఇట్టి కార్యమే దుర్ఘటమైనప్పుడు యిక, రాజాధిరాజునకు అతనికి లోకువగు సామంతరాజునకు మధ్య వచ్చు తగాదాలను — కవ్వించిమీదికి వచ్చు వానికిని అతనికి లొంగుపోవువానికిని మధ్యవచ్చు తగాదాలను — జయోద్ధతిచే సర్వసహాధికారులై కూర్చున్న వారికిని, పరాజితులై అన్నమోరామచంద్రా) యని యడలుచు యడవులపాలై పోవువారికిని మధ్య వచ్చు తగాదాలను— న్యాయముగ తీర్చి దిద్దుట యెంతటి దుర్ఘటకార్యమో వేరుగ చెప్పవలెనా? వివాదము యెవరిమధ్య వచ్చినను — యెక్కడో దూరమున నున్న యల్పరాజ్యమునకును, యిక్కడ యెదురుగ కేంద్రీకృతమై లోకముల నెల్ల ధిక్కరింపజాలిన మహాబలిష్ఠ సామ్రాజ్య

మునకును మధ్యగాని — లేక — రాజ్య భ్రష్టతనొంది మను-
వృత్తివల్ల జీవించు దిక్కులేని రాజునకును, మహాదైశ్వర్యము-
లతో తులదూగు ఖజానాలు గల మహా సామ్రాట్టునకును
మధ్యగాని— యెవరిమధ్య వచ్చినను యీ వివాదములను
పరిష్కరించుటకు తగిన జడ్జిలను యేర్పరచుటలో మాత్రము
బహు జాగ్రత్తగ నుండవలసిన యవసరమెంతేని గలదు.

ఇట్టి వివాదములను పరిష్కరించుటలో అనవసరకాలవిలంబ-
నకుగాని, అధికారుల యవినయమునకుగాని, వ్యక్తుల మొగ
మోటములకుగాని, పార్టీల కక్షలకుగాని, జాతీయదురభిమాన-
ములకుగాని, తెలిసిగాని, తెలియకగాని, యెంత మాత్రము
అవకాశ మివ్వకుండునట్లు బహుజాగ్రత్తయైన కట్టుదిట్టముల
గావింపవలసిన యావశ్యకత యెంతయేని గలదు. ఏలననగ-
ఎవరైనా సామాన్యపు కేసులలో కోర్టులో జ్యూరర్లుగ
కూర్చున్నప్పుడు వారి నే పార్టీవారైనా కొంచెము మొగ
మోట పెట్ట యత్నించినచో “యిక్కడ యిట్టి మొగమోట
ములు పనికిరావ”ని యెంతో అసహ్యముతో చీదరించి
కొట్టుదురు. కాని, అట్టి మహానుభావులే అట్టి నిష్పక్షపాత
మునే అవలంబించవలసినటువంటి రాచకీయాది బహిరంగ
వ్యవహారములలో వోటర్లుగ తమవోట్ల నివ్వవలసివచ్చినప్పుడు
మాత్రము యితరులచే మొగమోటపెట్టించుకొనుటకు గాని,
భయపెట్టించుకొనుటకు గాని, యెంతమాత్రము లజ్జింపరు!
యెంతమాత్రము అసహ్యించుకొనరు! ఆశ్చర్యము! ఇది
నిత్యము మన కండ్లయెదుట జరుగుచున్న విషయమే! తమ
దేశములో, తమ స్వప్రజలమధ్య, తమ యిరుగు పొరుగు

వారి మధ్య జరుగు వ్యవహారములలోనే యిట్లు జరుగుచున్నప్పుడు యిక యెక్కడనో ముక్కు మొగ మెరుంగని పరాయి దేశస్తుల విషయములోనా వీరు నిర్మోగమోటముగ వర్తించునది ! అది వట్టి కల్ల. స్వదేశస్తుల విషయములోనే ఇంత అధ్వాన్నముగ నున్నప్పుడు యిక పరాయిదేశస్తుల విషయములో— ముక్కుమొగ మెరుంగని కొత్తవారి విషయములో— బహుశః నిన్న మొన్నటివరకు శత్రువులుగనో, అనుమానాస్పదులగు మిత్రులుగనో నున్నవారి విషయములో— మరింత అధ్వాన్నముగ నుండునో వేరుగ చెప్పవలెనా ? ఈ రాచకీయాభియోగములో తమకు న్యాయము గలుగజేయవలసినదని మొత్తుకొను ఫిర్యాదీ లిట్టి దిక్కుమాలిన వారైనప్పుడు— తమకుగల పేరు ప్రతిష్ఠలు భగ్నమై, తమపై ప్రభువులకు గలిగిన యపోహలను పోదోలగల సాధన సంపత్తి యెంతమాత్రము లేనివారైనప్పుడు— యిక ముద్దాయిలన్ననో ప్రభుజాతియొక్క జాతీయాభిమానమునకు పాత్రులై తదభిమానముతో సమ్మిళితమైయున్న సమస్త జాతీయ లాభక్షేమముల పాటించుకొన వలసినదని యొకమూల ప్రభు జాతికి హెచ్చరించి చెప్పుచున్నప్పుడు — యిక యా దిక్కుమాలిన దీచులకెట్లు నిష్పక్షపాతమగు న్యాయము గలుగును ? ఆజడ్జీలు మాత్రమెట్లు నిష్కలంకమగు నిష్పక్షపాత బుద్ధితో నుండగలరు ? ఇట్టి సమయములో త్రాసు ఒక రవ్వంతయైనను, ఒక్క ఊణమైనను— అటునిటు కదలకుండ సరి సమానముగ నిలుప జూచుట బహుదుర్ఘట కార్యము. త్రాసు నటునిటు చెదరనీయకుండ సమానముగ నుంచగల

నిదానము, సమత్వబుద్ధి, విద్యా సంస్కారము, ధర్మజ్ఞత్వము, బాధ్యత గలిగి, బహుజాగ్రత్తగ నేరిపెట్టిన నియమితసంఖ్యగల న్యాయతీర్పరు లున్నగాని, యిట్టికార్యమును చేయబూనుట కేవలము నిరర్థకము, కేవలము గొంతెమ్మ కోరిక ! గ్రీకు సామ్రాజ్యపు రోజులలో యేథెన్సుపట్టణములో నిర్మించిన “ ఎల్లెసియా ” మహాసభనాటినుండి— రోమక సామ్రాజ్యములో నెలకొల్పబడిన “ సెనెట్ ” మహాసభనాటినుండి,—యిటీవల ఫ్రాన్సులో వెలసిన “ నేషనల్ ఎసెంబ్లీ ”, “ కన్వెన్షన్ పార్లమెంటు ” ల నాటినుండి—నేటివరకు నానారకముల మూకలతో గూడిన యీ పార్లమెంటువంటి మహాసభలు— ఎన్నిక సభ్యులతో గూడినవిగాని, వంశ పారంపర్యపు హక్కుల ద్వారా వచ్చి కూర్చున్నవారితో కూడినవిగాని,—యేవియు కూడ యిట్టి మహాత్కార్యమును చేయబూనినప్పుడు—న్యాయాన్యాయముల తీర్చి దిద్దబూనినప్పుడు—తప్పక తప్పటడుగు వేయనిది ఒక్కటి కూడ లేదు. ఇట్టి లోపము దాని ప్రకృతియందే స్వభావసిద్ధముగ నున్నట్లు కనిపించుచున్నది. కావున, దీని నెవరు తీసివేయగలరు ? ఇట్టి మూకతో గూడిన కోర్టులో అనేక లోపములుండుట కవకాశములున్నవి. కేసంతయు ఒక రోజులో జరుగునదికాదు. కావున, కొందరు కొంతభాగమును, మరికొందరు మరికొంతభాగమును, మాత్రమే విందురు. కాని, తీర్పుచెప్పుటకు మాత్రము అందరికి అధికారమున్నది ! అయితే అందరు కలిసి అంతకేసును పూర్తిగ విని చక్కగ సంప్రతించుకొని తీర్పు చెప్పుట కెక్కడ అవ

కాశ ముండదు. ఈ లోప మిట్లుండగ, యింతకంటె
ఘోరమగు పెద్ద లోపమేమనగ :— జడ్జీలుగ కూర్చున్న
యీ మూకలో చాలమందికి యీ కేసును పూర్తిగ
అర్థము చేసికొనగల తెలివితేటలుండవు. అందరు సమా
నమైన తెలివిగలవారుండరు. వీరిలో చాలమందికి యిట్టిపని
యందు అనుభవముండి యుండదు. ఇట్టి పనులలో వారె
న్నడు మెలగిన పాపమున పోయి యుండరు. ఎవరికిని స్వతం
త్రాభిప్రాయము లుండవు. ఎవరుగాని తెగించి, బాధ్యత
వహించి, “ యిది నా అభిప్రాయము ” అని చెప్పరు.
“ నాదేమున్నది ? నలుగురు మెలాపోతే, నేనూ అల్లాగే
పోతాను ” అని ప్రతివాడు తన బాధ్యతను గుర్తించక
తప్పించుకొనును. “ ఇది న్యాయముగ లేదు, సబబుగ
లేదు, ” అని సహేతుకముగ వాదింప బూనుట నిర్దేశము.

వలననగ :— జడ్జీలుగ కూర్చున్న యిట్టి మూకలు హేతు
బద్ధమై నడతురనుట వట్టికల్లు. ఇది మెల్లరకు తెల్లమైన
విషయమే. ఈ ప్రభుసభవంటి అప్పీలు కోర్టులో కూర్చున్న
వారు— మతగురువులైనను లేక సామాన్యులైనను, ప్రజా
ప్రతినిధులైనను లేక సాధారణ పౌరులైనను, శిష్యాులైనను
లేక శివిల్ ఉద్యోగులైనను— సాధారణముగ వీరిధోరణి చాల
చపలముగను, అప్రయత్నముగను, ఆవేగవంతముగను,
నైతిక దృష్టియందు కేవలము నిర్వీర్యముగను ఉండును. సర్వ
ధర్మముల నెరింగి కేవల ధర్మ ప్రవృత్తిగల బహు కొద్దిమంది
న్యాయమూర్తులను బహు జాగ్రత్తగ యేర్పరచి పెట్టిన కోర్టు
లకు బదులుగ— ప్రజాప్రతినిధిత్వ లక్షణములును తద్వారా

జనబాహుళ్యతయు, యీ కోర్టులయందు హెచ్చయిన కొలది పైన వర్ణించిన యవలక్షణము లన్నియు వీని యందు అంతకంత కెక్కువగ పొడగట్టుచుండును. తమయందొట్టి గొప్పలోపమున్నదను సంగతిని వారు గ్రహించియే— తమ మనస్సుల కది సహజముగ దాని యంతట యది తట్టుట చేతనే— పాపము— వారసత్వేనా ప్రభుపదవి లభించిన ప్రభుసభ్యులు యిట్టి న్యాయాన్యాయ విచారణలలో— యిట్టి అప్పీలు కేసులలో— సాధారణముగ జోక్యము కలిగించుకొనక, “ మన కెందుక ” ని దూరముగ వైదొలగి యుందురు. వందలకొలదిగనున్న యీ ప్రభువులు తమ యెదుటికి వచ్చిన అప్పీలుకేసులలో ఒక్కదానిలోకూడ యేమి వున్నదో ఒక్కనికి కూడ తెలియదు— తెలియదను సంగతి వారికే పూర్తిగ తెలుసును. అందుకొరకే వారీ కేసుల జోలికిపోరు— పోవుట మంచిదికాదని గ్రహించి వారే యూరకుండురు. ఒక్కసాక్షిని ఒక్క ప్రశ్న అడుగుటకు గాని,— ఫలానిమాటకు యేమి అర్థమని అడుగుటకుగాని— తమకు అర్హతలేదని వారు పూర్తిగ గ్రహించియే గంభీరముగ మానముద్రవహించి కూర్చుండురు. మామూలు చిల్లర కేసులలోనే జోక్యము గలిగించుకొనుటకు తమకు అర్హతలేదని జడియుచుండు యీ ప్రభుసభ్యులు, యిక హేస్టింగ్సుపై మోపబడిన యిట్టి గొప్ప రాచకీయ సంబంధమగు కేసులోనా వీరు వ్రేలు పెట్టతగినది? మామూలు చిల్లర అప్పీలు కేసులలోనే జోక్యము గలిగించుకొనుటకు తమకు చేతగాదని యనుకొనుచుండు యీ ప్రభు సభ్యులిక యీ కేసులో— అనగ-

జయోద్ధతిచే పొంగి పొరలుచుండు తమ స్వదేశ ప్రజలును స్వదేశ చక్రవర్తులును ముద్దాయిలుగ ఒక పక్షమునను— పరాజయముచే నవమానితులై దిక్కులేక యల్లాడుచు న్యాయమో న్యాయమోయని మొఱలిడుకొనుచుండు పరాయి దేశపు చిల్లరరాజులు, మూకలు, ఫిర్యాదీలుగ యింకొకపక్షమునను నిలిచియున్న యిట్టి మహాక్లిష్ట రాచకీయాభియోగమందు— వేలుపెట్టుటకైనను తమకు చేతగాదని యింకెంత హెచ్చుగ యీ ప్రభుసభ్యులు అనుకొనవలసియున్నది. ఇట్లుగ్రహించి, యీ కేసుజోలికి పోకుండ, దూరముగ తొలగియుండవలసిన యవసర మింకెంత హెచ్చుగనుండవలసినది ? 1788 సంవత్సరమునాటికిని నేటికినికూడ పూర్తి కావలసిన గొప్పలోప మొకటి యున్నది. ఇట్టి మహాక్లిష్టములగు రాచకీయాభియోగములకు, చక్కగ, నిష్పక్షపాతముగ విచారించి న్యాయమగు తీర్పుచెప్పి, ఆ తీర్పునకు తామెట్లు వచ్చినది తగుసమాధానములను హేతుబద్ధముగ వివరించి లిఖిత పూర్వకముగనమోదు చేయగలట్టి న్యాయతీర్పరులను—శాసన సభలయందేమి, ఉద్యోగములందేమి, న్యాయవాద వృత్తియందేమి యున్నవారిలో గట్టివారిని యేరి, వారితో ఒక ఉన్నత న్యాయపీఠమును నిర్మింపవలసిన ఆవశ్యకతయెంతేని గలదు. ఇట్టి ఉన్నత న్యాయపీఠమున్నచో మహాక్లిష్టములగు నిట్టి యభియోగముల విచారించు బాధ్యత దానిపై పెట్టవచ్చును. కాని, యిట్టి ఉన్నతన్యాయస్థానము లేనికొరత నాటినుండి నేటివరకు తీరక అట్లేయున్నది. ఇట్టి యేర్పాటు వ్రాడివున్నయెడల యీ హేస్తింగ్సు కేసుకు యిన్నాళ్ళు,—యేడెట్లు—యిత

వ్యయప్రయాసలకోర్చి తుదకు లోకములో—నలుగురిలో—
శాశ్వతముగ, నగుబాటగువిధమున— న్యాయవిషయము
గావించుకొనవలసిన యధాన్నపుగతి తప్పెడిదిగద. ఏడేండ్లు
పడిన మనోవ్యధగాక హేస్తింగ్సుకు యీ కేసులో పదిలక్షల
రూపాయలు ఖర్చులయ్యెనట.

1795 సం॥ ఏప్రిల్ 23 వ తేదీన తీర్పుచెప్పటకుగాను
ముద్దాయియగు హేస్తింగ్సును ప్రభుసభ యెదుటికి పిలిపించిరి.
రెండువందల మందికి పైగాగల ప్రభుసభ్యులలో అప్పు డా
సభకు 29 మంది ప్రభువులు మాత్రము న్యాయమూర్తి దుస్తు
లను ధరించివచ్చిరి. మిగతావారు “మన కెందు కీ గొడవ”
యని తప్పించుకొనిరి. అందుచే వీరు న్యాయమూర్తి
హోదాలో రాక మామూలువేషములతో (బేర్ డ్రెస్ తో)
వచ్చి సింహాసనపు మెట్లమీద కూర్చుండి యీ న్యాయనిర్వ
హణభారమందు తమ కేమియు జోక్యము లేదన్నట్లు తమాషా
చూచుచు ఊరకకూర్చుండిరి! ఏడేండ్లక్రిందట కేసు ప్రారం
భించిన నాటికిని, నేటికిని ప్రభుసభలోని సభ్యులసంఖ్య చాల
హెచ్చెను. వెనుక 200 మంది సభ్యులుండగ, యిప్పుడు
260 మంది యున్నారు. వీరిలో వారసత్వేనా వచ్చినవారు
49 మంది ; 44 గురు నూతనముగ నిర్మింపబడిన లేక యెన్ను
కోబడిన స్కాట్లండుదేశపు ప్రభువులై యున్నారు. ఈ కేసు
ప్రారంభించిన నాటినుండి తీర్పుచెప్పు యీ రోజువరకు—
యీ మధ్యకాలములో— చచ్చినవారు, యెన్నికలలో ఓడి
పోయినవారు కలిసి మొత్తము 87 గురు ప్రభువు లుండిరి.
ఏడేండ్లనుండి తనను వెన్నాడుచున్న యీ దిక్కుమాలిన.

కేసుచే గలిగిన మనోవ్యధచే చిక్కి శల్యమై, ముసలి కళ
 పడి, హేస్టింగ్సు బహు దీనవదనముతో మెల్లగ నడుగులిడుచు.
 అమ్మహాసభవారి యెదుటికివచ్చి మరల నొకసారి మోకాళ్లపై
 దిగబడి తలవంచి యట్లేయుండెను. ఈ ముద్దాయి దోషియా,
 నిర్దోషియా యను సంశయముపై ప్రమాణ పూర్వకముగ తీర్పు
 చెప్పవలసిన బాధ్యత అమ్మహాసభసభవారి భుజస్కంధము
 పై నిలిచి యుండెను. హేస్టింగ్సు దోషియేయని ఆరుగురు
 సభ్యులనిరి. నిర్దోషియని యిరువది ముగ్గురనిరి. అంతట
 కేసు కొట్టివేసినామని తీర్పు చెప్పుచు, ముద్దాయిని విడుదల
 చేయవలసినదని ప్రధాన న్యాయమూర్తి “లోబరో” ప్రభువు
 ఆజ్ఞాపించెను. ఒహరో! ఇక ఆ క్షణములో గలిగిన ఆ సం
 బరము, ఆ ఉత్సాహము, ఆ ఉద్రేకము, యింతింత యని
 చెప్పతరమా? ప్రభువులు, ఉద్యోగులు, ఆస్థానసభికులు,
 శిపాయిలు, కుంపిణీ డైరెక్టర్లు, యేజెంట్లు, ఆశీతులు, స్తోత్ర
 పాఠులు, అమాంబాషతు నేస్తగాండ్లు,— వారు వీరననేల
 సమస్తజనులు— జడుడగు నీయల్ప శరీరుని చుట్టుముట్టి, అభి
 నందన వర్షధారాపరంపరలచే ముంచి లేవనెత్తి యాతనిని
 యుక్కిరి బిక్కిరి చేసిరి! ఈ యుక్కిరి బిక్కిరి నుండి కొం
 చెము తేరి తెప్పరిల్లిన పిమ్మట హేస్టింగ్సు మనస్సునకు కొం
 చెము స్థాయిచిక్కెను. మరల ఆశాంకురమతని హృదయ
 తేత్రమందు మొలకెత్తెను. తిరిగి తనకు ఐశ్వర్య మెత్తుకొన
 వచ్చునను సూచన లనేకము లతని దృష్టికి గోచరించెను. ఈ
 కేసులో తనకైన పబ్లిక్ ఖర్చులు 7 లక్షల 65 వేల 28 వందల
 రూపాయలు. ఇంకా లోపాయికారీ ఖర్చులు యెంతోలెక్క.

లేదు. వేయేల, యిండియాలో తన పాపపు పరిపాలన వలన అన్యాయముగ దోచుకొని తెచ్చుకొన్న పాపపుద్రవ్యమంతయు యీ కేసుతో ఝాడాగా తుడుచుకొనిపోయెను. కాని, యీతడు తమకొనర్చిన మహోపకారమునకుగాను యీస్టిండియా కుంపిణీ వారీతనికి సాలుకు 40 వేల రూపాయల చొప్పున 28 యేడ్లవరకు బహుమాన మిచ్చుచుండునట్లు తీర్మానించుకొనిరి. ఈ మొత్తములో అప్పటి యవసరమునకుగాను 4 లక్షల 20 వేల రూపాయలను అడ్వాన్సుగ యిచ్చివేసిరి. అదిగాక, తన పితృపితామహాజ్ఞితమగు యే యెస్టేటును తిరిగి సంపాదించుకొన వలయునని యీతడు చిన్నతనము నుండి ఉవ్విళ్లుగుచుండెనో, యెద్దాని సంపాదన కాంక్షచే యీతడు సప్తసముద్రములదాటి భూగోళమున కావలి ప్రక్కకు పరుగులిడి, లజ్జను పాపభీతిని పరిత్యజించి, యింతింతలేసి ఘోర దురంతకృత్యముల నొనర్చి, మహా సంకుల పాప పంకములలో— బురద గుంటలలో—

నొడబంటిగ దిగబడి యీగులాడుకొనుచు పోయెనో, అట్టి “డేల్సుఫీల్డు” యెస్టేటును కొనుక్కొను నిమిత్తమై 5 లక్షల రూపాయలను అప్పుగనిచ్చిరి. ఎట్టకేలకు “డేల్సుఫీల్డు” యెస్టేటు హేస్టింగ్సుకు లభించెను. ఆతని జన్మతరించెను! రోజులు గడచినకొలది, క్రమముగ, ప్రజాభిప్రాయమితని వైపునకు తిరుగ నారంభించెను. “దావాఖర్చులనన్నిటిని యిప్పించవలసినదని చక్రవర్తికి అర్జీయిచ్చుకో” అని చాలా మంది స్నేహితులితనికి సలహాచెప్పిరి. ఆప్రకారమాతడర్జీ విచ్చుకొనుటకు నిశ్చయించుకొనెను. కాని, మంత్రులు

తటస్థులుగ నగారకుండిరి. ప్రధానమంత్రి పిట్టుకూడ దీనికి కేవలము వ్యతిరేకముగ నుండెను. “ఈలజ్జీని చక్రవర్తికి పంపుటకు వీలులేదు ; పంపనుపొమ్మని” యాతడు శరించెను. ఎనరెంత చెప్పినను పిట్టు “ససేమిరా” యనెను.

“సర్ ఎలిజా యింపే” కూడ యిట్లే శిక్షపడకుండ తప్పించుకొనెను. ఈతనిని కూడ పార్లమెంటు మహాసభ యెదుట విచారించి శిక్షించవలసినదని చెప్పి 1787 సం॥ డిశంబరు 12 వ తేదీన “సర్ గిల్బర్ట్ ఇలియట్” అను నాతడు పార్లమెంటుసభలో మహాపన్యాస పూర్వకముగ ప్రతిపాదించెను. “విచ్చలవిడిగ లంచములను మేయుట, కేవలము అన్యాయముగ దురంతపు తీర్పులు చెప్పుట, పైవారి యుత్తరువులను యెంతమాత్రము లక్ష్యముచేయక ఉల్లంఘించి వర్తించుట, యేచట్టముచే తనకీ యధికారపదవివచ్చెనో అట్టి చట్టములోని నిబంధనలనే బుద్ధిపూర్వకముగ త్రొసివేయుట, డబ్బిచ్చి సాక్షులను కొనివేయుట, కేవలము అబద్ధపుకూతలని స్పష్టముగ తెలిసియుండియు యివే సత్యప్రమాణవాక్యములని వాదించుట, మున్నగు అనేక దురంతకార్యముల నీతడొనర్చెన”ని ఆసభ్యుడు తన మహాపన్యాసమందు నిరూపించెను. “కలకత్తా సుప్రీము కోర్టుకు ప్రధాన న్యాయమూర్తిగనుండిన యీతడు చెప్పరాని దుర్మార్గములచేసెను. ప్రజలను పీడించుటకై “లా” ను తను తలక్రిందులుచేసెను. ఇందుచే నీతడు భారతప్రజల విశ్వాసమును గోల్పోయెను. యింగ్లండుయొక్క పేరుకు కళంకముదెచ్చెను. తోడిమానవుల ధనమాన ప్రాణాదుల రక్షించు బాధ్యతను సక్రమముగ నెరవేర్చిన మహాపురుషుని

సన్నానించి గౌరవించుట పార్లమెంటు సభవారి మొదటివిధియై యున్నది. కాని, దుర్మార్గులై, గర్వోన్మత్తులై, తమ యధికార దుర్వినియోగముచే ప్రజలనుపీడించి, దురాశచే తమ యధీనమందుంచబడిన యావదాస్తులను కొల్లగొట్టి తామే యపహరించి, యిక ననేకరీతుల లోకకంటకులై చరించిన దురాత్ముల తలలపై యిమ్ముహ పార్లమెంటుసభవారి యాగ్రహాశనిపాతముల బరగించుటయు తత్తుల్యమగు పరమ ధర్మమేయైయున్నది. ఈ ధర్మనిర్వహణము మనస్సునకు కష్టతరమే యైనను చేయకవిధిలేదు. సామాన్యులగు యితరమానవులొనర్చిన తప్పులకంటె న్యాయమూర్తిని పేరుపెట్టుకొని పవిత్రమగు న్యాయపీఠమును నానాభ్రష్ట మొనర్చిన యీ దురాత్ముని యకృత్యములే ఆంగ్లజాతియొక్క కోరిధాగ్ని జ్వాలల కెక్కువగ గురికావలసియున్నవి ” అని యా సభ్యుడు పార్లమెంటు మహాభవనమందు హుంకరించిపలికెను. నిజమే, యాతని దుష్కృత్యములిట్టి కోరిధాగ్నిజ్వాలలకు గురికావలసినదే. ఈ నేరములను గూర్చి పార్లమెంటువారు బహుశ్రద్ధతో వినుచున్నట్లుకూడ అప్పుడు కొంతకాలము కనిపించిరి. కాని, తుదకు అనుకొన్నట్లుగ ఆంగ్లజాతియొక్క కోరిధాగ్ని జ్వాలలుమాత్ర మెన్నడు రేగనేలేదు. ఆంగ్లప్రభుత్వము వారన్ననో నిష్పక్షపాతముగనున్నట్లు పైకినటించుచున్నను లోలోన “వీరినింత అల్లరిచేసినాము, యిది చాలదూ? చివరిదాకా నొక్క వేరేశిక్షించవలెనా యేమిటి? ” అను భావముతో నుండిరి. ఈ భావమునుకూడ పరోక్షముగ లోకమున కెరుకపరుచుచు వచ్చిరి. అందుచే, “సర్ ఎలిజా

యింపే ” మీద కేసుపెట్టు ప్రయత్నముసాగలేదు. కాని,
 “యెవరెన్ని దుర్మార్గములు చేసిననుసరే చేయవచ్చునొహో!
 మరేమి భయములేదు, యెవరు దండించరహో ! ” అనుమాట
 మాత్రమొక్కటి యీ “యింపే” పేరువలన లోకములో
 రూఢమైపోయినది. ఘనత కెక్కిన తనతోడి దొంగబహద్దర్
 గారిని— హేస్టింగ్సును— ఒకమూల యిట్లు విచారించుచు
 ఉండగ, యీ “యింపేగాడు” తనవలెనే పూర్తిగ కుల్లి కంపు
 కొట్టుచు, తన్నే పార్లమెంటు ప్రతినిధిగ వరించుటకు సిద్ధముగ
 నున్న యొకానొక పాడుతాలూకాను వెదకిపట్టుకొని దానికి
 తగిన యోలినిచ్చి కట్టుకొనెను. ఆపాడుతాలూకాపేరు
 మనమిప్పుడు చెప్పుకోనేల ? (దానిపేరు చెప్పుకుంటేకూడ
 మనకు పాపము చుట్టుకుంటుంది.) దానికిప్పుడు ప్రతినిధి
 నెన్నుకొనుహక్కు తీసిపారవేసినారు. ఇకదానికి బుద్ధివచ్చి
 పశ్చాత్తాపపడునేమో ! పడుతుందనే అనుకుందాము !
 అందుచే దానిపేరు నిక్కడచెప్పి, పాపము, దానిని చిన్న
 బుచ్చనేల ? దానిపేరేయెత్తవద్దు, వదలివేద్దాము.



భ ర త ఖ ం డ ము న

ఆంధ్ర రాజ్య స్థాపన

పదునాలుగవ అధ్యాయము.

టి ప్పు సు ల్తాన్

1786—93

“ దేశీయరాజులలోకంటె మన ప్రభుత్వమందెక్కువ వికృతయు నైస్యబలమును కలదు. అందుచే మనము వారికంటె నధికులమై యున్నాము. కాబట్టి తరుణమువేచి మనకెక్కువ అపాయముగాని ఖర్చుగాని లేకుండగనే అచిరకాలములోనే దక్షిణాపధద్వీపకల్పములో చాలభాగము మనమాక్రమించు కొనవచ్చును. దీనికిగాను ముందు మనము మొట్టమొదటగా టిప్పు సాహెబును కూలదోయవలెను. ఇది మనము మొట్టమొదటగా వేయవలసినయెత్తు. టిప్పును కూలదోసి శ్రీరంగపట్టణమునకు గనుక మనము ప్రభువులమైనామంటె ఉత్తరమున కృష్ణానదివైపునకు మెల్లగా ప్రాకుట కెట్టి కష్టమును వుండదు. చుట్టుప్రక్కలనున్న రాజ్యములలో విప్లవములుగాని యుద్ధములుగాని తటస్థించిన తరుణము కనిపెట్టి మనమీపనిని బహుములువుగా చేయవచ్చును. కాని ఇట్టి సమయములందు మనము సర్వసామాన్యముగా నవలంబించవలసిన పతకములను గూర్చి ముందుగనే ఆలోచించుకొని ఒక చక్కని పంథాను ఏర్పరచుకొనవలసి యున్నది.

— సర్. టి. మనో

ఇండియాలో ఖాళీయైన వైస్రాయిపదవికి ఆసించువారు చాలమంది బయలుదేరిరి. కాని, గవర్నమెంటుకు మాత్రము తగినమనిషి అంతర్వరలో దొరకలేదు. బహుకాలానుభవము, గొప్పసమర్థత, ఎవరినిలెక్కచేయని ధైర్యసాహసములు, అత్యద్భుతమగు విజయము, శక్తిసంపన్నులగు మిత్రబృందము, రాజాస్థానసన్మానము, మున్నగు నెన్నియో ప్రాప్తములున్న హేస్టింగ్సువంటి వైస్రాయికే యింటికివచ్చిన తరువాత చివాట్లు, చెప్పదెబ్బలు తప్పనిచో, యిక సామాన్య మానవులెట్లే యుద్యోగమును చేసి, భద్రముగ బ్రతికి బయటపడగలరు? హేస్టింగ్సుపై గావింపబడిన యీ తీవ్రచర్యవలన, కొత్త వారికి కొంత జడుపుపుట్టెను. జాగ్రత్తయు, ధర్మబుద్ధియు గల పెద్దమనుష్యులు యీ యుద్యోగము జోలికి పోవుటకు జంకిరి. పాపభీతిలేక యెవరి లక్ష్యములేక ప్రమత్తులై, పేరాసాపరులై తిరుగువారికికూడ “యీ యుద్యోగము మన కెందుకురా బాబో—” యను విరక్తి గలిగెను. కాని డబ్బు కక్కుర్తిగలవారు, యేదోవిధముగ భాగ్యవంతులై తేనే చాలునని కనిపెట్టుకొన్నవారు, ఏదోవిధముగ రోజూ డబ్బు సంపాదిస్తేనేగాని నిద్రపట్టనివారు,— యీరకము మూక చాలమంది యుండిరి. హాయిగ సాలుకు 2 లక్షల 50 వేల రూపాయల జీతము, నౌకర్లు, చాకర్లు, ఇండియాలో యెవరి లక్ష్యము లేకుండ, సర్వసహాధికారముతో 5, 6 సంవత్సరములపాటు నిరాఘాటముగ స్వైరవిహారమొనర్చు పని తేరగ దొరికినప్పుడు యీ మూకలో యెవడినోరు ఊరదు? కాని, యీ రకము మూకలో యెవడికో ఒకడికి యీ ఉద్యోగం

పారవేయడానికి మాత్రము పట్టుమంత్రికి మనస్కరించలేదు. ఈ యుద్యోగమును కారన్ వాలిస్ ప్రభువుకుయిస్తే బాగుంటుందని ఆతని మనస్సుకు తోచెను. షెల్ బోరక్ ప్రభువు కూడ యీ యభిప్రాయముతోనే యుండెను. మొట్టమొదట ఒక్క మిలిటరీ వ్యవహారములకే యితనిని అధికారిని చేద్దామనుకున్నారు. కాని, శివిల్ వ్యవహారములుకూడ యీతనికి యిస్తే బాగుంటుందని తరువాత అనుకున్నారు. ఈ కారన్ వాలిస్ తాత ఒకటవ జార్జి రాజు కాలములో ప్రధాన మంత్రిగ నుండెను. ఆతనికున్న రాజ్యతంత్రప్రవీణతలో కొంచమైనను యీ మనుమనికి రాలేదు. పోయిన అమెరికా రాజ్యమును తిరిగి సంపాదించి, సీమదేశమునకు గలిగిన దురవస్థను కూడదీయగల శక్తి సామర్థ్యము లీతనియందేమైన గలవాయన్న, ఆయాశయు వట్టిదేయయ్యెను. కాని, ఆతాత గారి సామర్థ్యము లీతనికి లేకపోయినను ఆతని పేరెక్కడికిపోవును? అందుచే, సీమలో పెద్దమనుష్యులలో యీతనికి మంచి పేరేయుండెను. ఇట్టివాడు మంత్రిలదృష్టిలో నెట్లుపడకుండును? ఇతడు మంచి సుస్వభావముగలవాడు. మంచి గొప్ప కుటుంబముతో సంబంధబాంధవ్యములు గలవాడు; మంచి సిరిసంపదలు గలవాడు. ఇట్టివానితో యేపార్టీ వారు స్నేహము చేసికొనగోరరు? ఈతనికి వ్యతిరేకు లెవరూలేరు. ఈతని మెడకి వైస్రాయి యుద్యోగము నంటగట్టకుండ అతని యిష్టము వచ్చినట్లు వదలివేసియున్నచో, ఆత డేగొడవలు పెట్టుకొనక యే యాడంబరములలో జేరక, నున్ననగు తన జీవిత పర్వత పానువులపై హాయిగ విహరించుచు వానివెంట మెత్తగ జారి

చచ్చి రెండవ కంటివానికి తెలియకుండ సరాసరి సమాధిలో
జేరెడివాడు. కాకపోతే, యెప్పుడైనా, ప్రభుసభలో తన
కిష్టములేనిపని యేదైనా జరిగితే, లోలోన గొణుగుకొనేవా
డేమో. అంతేగాని, పార్టీ కుట్రలలో యెన్నడు దిగబడే
వాడుకాదు. పార్టీ యుద్ధములలో నాయకత్వము వహించే
వాడుకాదు. కాని, ఒక ఉద్యోగముమాత్రము చేయవలె
నని యీతని కుండెడిది. అదేదనగ:— “లండన్ టవరుకు
అధికారి” (Constable Of The Tower.) ఈ యుద్యోగములో
చేయవలసిన పని యేమియులేదు. హాయిగ పనిలేకుండ
కూర్చుండవచ్చును. కాని, ముత్రు లీయుద్యోగము నీతని
కివ్వక యింకెవరికో యిచ్చిరి. అందుచే యీతనికి చాల
అసహ్యము, విసుగుదల గలిగెను. దానిని పైకికూడ కనబర
చెను. ఇంతే జరిగినకథ. కాని, కొంద రనుకొన్నట్లుగ
యీతని పోరుపడలేక, యీతడు పార్లమెంటులో వుంటే
తమ్ముచు నిత్యా యేడిపిస్తాడు, యెదిరిస్తాడు, యీతడు
చాలా అపాయంగా వున్నాడు, కాబట్టి యీతని నెట్లాగైనా
వదిలించుకుంటే చాలుననే ఉద్దేశముతోగాదు, ముత్రు
లీతని కీవైస్రాయి యుద్యోగమిచ్చి యిండియాకు తోలివేసి
నది. ఈ యుద్దేశము చేతగాదు ముత్రు లీ యుద్యోగము
పుచ్చుకొనవలసినదని 1786 సం॥ లో యీతని నింతగ బలవంత
పెట్టినది. ఈత డీ యుద్యోగమునకు తగినవాడని, సౌమ్యు
డని, మంచి మర్యాదగలవాడని, యిండియాలో కుంపిణీ
యుద్యోగస్తులు చేయుచున్న దుర్మార్గముల నణచుటకును,
వెనుకటివాని పరిపాలనను భిష్ట మొనర్చిన, దురంత కృత్య

ముల నన్నిటిని అరికట్టుటకును యీతడు గట్టిగ పనికివచ్చునని, యిందు కీతడు నమ్మదగినవాడని — యోచించియే మంత్ర లీతని పిలిచి, యీ యుద్యోగము స్వీకరింపవలసినదని బలవంతపెట్టిరి. ఎట్టకేలకు కొంచెము సంకోచించుచునే యెట్లో యీ యుద్యోగమును స్వీకరించి, యిండియాకు వెడలుట కీతడంగీకరించెను. హిందూస్థానపు ఆర్థిక రాచకీయ సంబంధములగు రికార్డులలో తన పేరెంత శాశ్వతముగ లిఖింపబడబోవుచున్నదో యను భావి సూచన నాతడా నిమిషమందు కించి త్తయినను బహుశః గ్రహించి యుండడు.

1786 సం॥ యేప్రిల్ నెలలో ఓడ యెక్కి కారన్ వాలీస్ యిండియాకు పయనమై వచ్చెను. ఆగష్టు నెలలో మదరాసు రేవులో దిగెను. దిగిన వెంటనే మొట్ట మొదటగ ఆత డింటికి వ్రాసిన యుత్తరములలోనే, లోగడ టిప్పుసుల్తాన్ తో చేసికొన్న యొడంబడికను ఉల్లంఘించి, ఆతనిపై తిరుగబడుటకు మదరాసు కుంపిణీవారు మహారాష్ట్రులకు చేసిన మద్దతుకు తన యసంతృప్తిని తెలియ బరచెను. కుంపిణీ యుద్యోగుల యసమర్థతను, దుర్ణయ ప్రవృత్తిని నిర్మోగ మోటముగ నిరసించెను. ఆతడొక యుత్తరములో నిట్లు వ్రాసెను. “నేనిక్కడకు రాకపూర్వమే బోర్డువారు, వ్రాసిన యుత్తరములలో అలహాబాదు పరగణాను వజీరునుండి కాజేయవలయునను పన్నాగములు గలవు. కాని, ఆతడెట్లో ధైర్యము తెచ్చుకొని యీ పన్నాగముల జయప్రదముగ నెదుర్పగలిగెను. నాకు తగిన కొత్తకారణము లేమైన గన్పట్టినగాని, తిరిగి నే నీ పన్నాగముల జోలికిపోను. ఈ పరగణాపై మన

మిప్పు డధికారము వహించుటవలన మనకు గలుగు లాభ మేమో నాకు బోధపడకున్నది. నాకుజూడగ, యిటు మన ప్రభుత్వమును అటు వజీరును కూడ మోసపుచ్చి మధ్యనున్న యుద్యోగస్తులు వాటముగ, దోచుకొన వచ్చునను ఉద్దేశముతో కుంపిణీనౌకర్తీ పన్నుగడ పన్నిరని నాకు నిశ్చయముగ దోచుచున్నది. కారన్ వాలిన్ కలకత్తాలో కాలుపెట్టినది మొదలు కుంపిణీయుద్యోగస్తులు చేయుచున్న చెప్పరాని దుర్ణయములగూర్చి నలుప్రక్కల నుండి నిరంతరము ఘోషలు బయలుదేరెను. వీనిలో ప్రధానమైన ఘోష బంగాళా నబాబగు ముబారక్-ఉల్-దౌలా యనునాతనినుండి వచ్చెను. ఈతడు 1770 సం॥లో మైనారిటీలో నుండగ నబాబుపదవికి వచ్చెను. ఆతనికిప్పుడు మెజారిటీ వచ్చినది. తన మైనారిటీలో గార్డియనులుగనుండి కుంపిణీ యుద్యోగులు చలాయించిన యధికారము సరియైనది గాదని యాతడు నిరాకరించెను. తాను సింహాసనమునకు వచ్చినప్పుడు జరిగిన యొడంబడిక ప్రకారము తనకురావలసిన యాదాయములో చాల భాగము కుంపిణీవారే కాజేయుచున్నందుల కతడు వారి చర్యను ఖండించెను. 1770 సం॥లో జరిగిన యా యొడంబడిక ప్రకారమీతనికి సాలుకు 32 లక్షల రూపాయలివ్వవలసి యుండెను. కాని, సీమలోని కుంపిణీ డైరెక్టర్ల యుత్తరవులననుసరించి వారన్ హేస్టింగ్సు యీ సొమ్మును 1772 సం॥ లో సగమునకు తగ్గించెను. ఇట్లు తగ్గించుటకాతడు చెప్పిన కారణమేమనగ:— “మైనారిటీలో నున్న యీ కుర్రవానికి సాలుకు 16 లక్షల రూపాయలకంటె

యెక్కువెందుకు ? ” అని ఆతడనెను. పోనీ, మైనారిటీ పెళ్ళిన తరువాత నైనను యీసొమ్మును పూర్తిగా నిచ్చినారా? ఉహూ! లేదు. కాని, మొట్టమొదటి యొడంబడిక ప్రకారము యీ మైనరునబాబు నెత్తిపై పెట్టిన కుంపిణీసిబ్బంది కాలడిచ్చు కొనవలసిన జీతబత్తెములలో ఒక్క చిల్లిగవ్వయైనను తగ్గించ లేదు. కార్ణవాలిస్ యిండియాకు రాగానే సీమకు వ్రాసిన ఉత్తరములో నిట్లున్నది:— “ నే విన్నదానినిబట్టి చూడగ నబాబుయొక్క యింటివ్యవహారములలో మనకుంపిణీ యుద్యోగస్తు లిదివరకు చాల యెక్కువగ జోక్యము గలిగించుకొను చుండిరని స్పష్టమగు చున్నది. దీనివలన నబాబునకెంతయో అనవసరపు ఖర్చుగుచున్నది. కాబట్టి యికనైనను మన మాతని యింటివ్యవహారములలో జోక్యము గలిగించుకొన కుండా వుంటే మనకు చాల మర్యాదగ వుంటుంది.” తనకిట్టి యన్యాయము జరిగినదను సంగతిని పాషమా నబాబు సీమలో నున్న తన యేజెంటుద్వారా కుంపిణీడైరెక్టర్లతో మొరబెట్టు కొనెను. అందువైవారు వైస్రాయికి రహస్యముగ నొకయుత్తరమువ్రాసిరి:— ఏమని ? “ ఒడంబడిక ప్రకార మాతని కివ్వ వలసిన సొమ్ముకు తక్కువగాకుండా ముట్టునట్లుచేసి, ఆతని భుక్తికిని, మర్యాదకును సరిపోవునట్లేర్పాటు చేయవలెను. అవసరమైతే కొంచెము హెచ్చుగకూడ నివ్వనచ్చును.” అని వ్రాసిరి. కాని, యీ మాటలకు యింకకొన్ని మాయ మాటలనుకూడ కలిపిరి:— “ఒడంబడికద్వారా మనవల్ల యాతనికి ముట్టవలసిన సొమ్మునుగూర్చి, నీవెప్పుడు దృష్టియం దుంచుకొనవలెను. మరియు, మన ప్రస్తుత వ్యవహార స్థితి

గతుల యవసరమే నీకు తగిన యాలోచనను తెలుపును.”
 (ఈ మాటల కర్థమేమి?) “ఒడంబడికప్రకార మివ్వవలసిన
 సొమ్మంతాగనుక మనము సవాబు కిచ్చినట్లయితే అతని కేమి
 లాభము?— ఆ డబ్బంతా అతనిని ఆశ్రయించుకొనియున్న
 మూకయే తినివేతురు. కాబట్టి, అందులో సగమే ఆతనికిచ్చి,
 మిగతా సగము కుంపిణీవారే ఉంచుకుంటే బాగుంటుంది”దని
 కారన్ వాలిన్ సలహా చెప్పెను! ఆహా! యేమిన్యాయము! ఏమి
 తెలివి! ఈ లక్షలకొలది డబ్బంతా మూర్ఖిదాబాదు నగర
 ములో నున్నవారు త్రాగి తందనాలుత్రొక్కుటకు వినియోగ
 పడవలెనా? లేక లండను నగరములోనున్నవారు త్రాగి
 తందనాలుత్రొక్కుటకు వినియోగ పడవలయునా యనునదే
 ప్రధాన సమస్యగ కారన్ వాలిన్ కు గన్పట్టెను. ఈ రెంటిలో
 సహజముగ ఆతనితీర్పు తన స్వజనమగు లండన్ వారి పక్షము
 ననే యుండెననుటలో ఆశ్చర్యమేమున్నది?

మంగుళూరులో చేసికొన్న యొడంబడిక ఆరేండ్లుండెను.
 ఈ ఆరేండ్లలో టిప్పూసాహెబు చుట్టుపట్టులనున్న చిల్లర
 రాజ్యముల నన్నిటిని యదిమి, తన రాజ్యములో జేర్చుకొనెను.
 ఆయుధ సామాగ్రిలతో నమర్పబడిన యుద్ధనౌకల పెక్కిం
 టిని కట్టించెను. కొన్నిటిని కొనెను. అందుచే యీతనిపేరు
 చెప్పినయెడల మలబారుకోస్తా యంతయు గజగజ వణకుచుం
 డెను. రాజ్యకాంక్షకంటె యీతనియందు మతోన్మాద
 మెక్కువగ నుండెను. అందుచేతనే యీతడు “సుల్తాన్”
 అను బిరుదు వహించెను; మహాప్రవక్త యగుట కీబిరుదు
 మొదటి సోపానమట. విగ్రహారాధన యనునదీ దేశములో

లేకుండ జేయుటకే తానీ లోకములో నవతరించినానని యీతడు తలంచుచుండెను. తన మత మవలంబించ వలసిన దని యీత డనేకుల నిర్బంధించెను. పరమతస్తుల దేవాలయముల నేలమట్టము గావించుచుండ వారూరక చూచుచుండ వలసినదనియు యీతడు నిర్బంధించెను. ఎనిమిదివేల దేవాలయముల నాశనము చేసిననియు, అయిష్టముతో, తన మతమందు గలిసిన వారిని లక్షమందిని తనసేనలో చేర్చుకొన గలిగిననియు, ఆతడు గర్వముగ చెప్పుకొనుచుండెను.

ఈతనికిని, స్పెయినుదేశపు రాజగు రెండవ “ ఫిలిప్పు ” కును చాల పోలికగలదు. ఉభయులు సామ్రాజ్య స్థాపనకు తగు తరిఫీయతును పొందియుండిరి. ఉభయులకు అసమాన ప్రజ్ఞలు కలవు— వీనిలో కొన్ని సహజముగ బుట్టినవి, కొన్ని సాధన వల్ల సంపాదించుకొన్నవి. ఉభయులు ధైర్యసాహసములు గలవారు. శ్రమయనునదెరుగక కష్టపడి పనిచేయ గలవారు, బుద్ధి సూక్ష్మత గలవారు. అదృష్టదేవతయొక్క నిగ్రహానుగ్రహములను ఉభయులు అనన్య సామాన్యముగ, నేకరీతిని లెక్కచేయక భరించినవారు. చిన్నతనమునుండియు ఉభయులు మహాసామ్రాజ్యము తమ చేతులలో వచ్చిపడునను నాసలలోపుట్టి పెరిగిన వారగుటచేతనే, వారు తమ తండ్రిలకంటె చాల తక్కువ వారైపోయిరి. వీరుభయులు తమ తండ్రిలకంటె తక్కువ యనుభవము, తక్కువ సహజ సామర్థ్యములు గలవారయ్యు, నిరంకుశత్వములోను, ప్రజల నిర్బంధించుటలోను మాత్రము వారికి తీసిపోక యుండిరి. తెలివితేటలలోను, శక్తియుక్తులలోను తమ తండ్రిలకంటె వీ

రుభయులు తక్కువేయైనను, పెంకెతనములోను, మూర్ఖతలోను
మాత్రము వారిని మించియుండిరి; విజయముగలిగినప్పుడు
దాని వినియోగమును పూర్తిగ పొందజేసికొనుటలో గాని,
పరాజయము గలిగినప్పుడు దాని నష్టమును తక్షణమే కూడదీసి
కొనుటలోగాని, వీరు తమ తండ్రిలకెంతమాత్రము చాలరు.
అనుమానముచేతను, కోధముచేతను వీరుభయులు పరులపై
బహు క్రూరత్వము వహింపుచుండిరి. తాము చిన్నప్పటినుండియు
పుట్టి పెరిగిన మతములందిరువురకు మూఢవిశ్వాసము గలదు.

తమ మూర్ఖతవలనను, పాపండపు పట్టుదలవలనను వీ
రుభయులు తమప్రజల యనురాగమును రాజ్యపుభద్రతను
చేతులారా నాశనము చేసికొనిరి. కాబట్టి, చరిత్రకారులెవరు
వీరిరువురియెడల గౌరవమునుగాని, జాలినిగాని, జూపియుండ
లేదు. అయితే మనము సత్యమును పాటింపదలచు నెడల
ఒక్కసంగతిని మాత్రము మరువరాదు. వీరి ప్రతికక్షుల తప్పుల
నేత్రాసునందు తూచుచున్నామో, వీరితప్పులనుకూడ సరిగనదే
త్రాసునందు తూచి మరీ తారతమ్యముల నిరూపింపవలసి
యున్నది. ఏదుష్టార్థమునైన తగ్గించిగాని హెచ్చించిగాని, చెప్ప
తగినపరిస్థితులు గలవని యంగీకరించునెడ, వానిని తగురీతిగ
నిర్వచించి ఆదుష్టార్థమున కెంతవరకైతే నిందలవసరమో
అంతవరకే (హెచ్చుగాని, తగ్గుగాని) బహు జాగ్రతగ మోప
వలసిన విధి చరిత్రకారుని యందుగలదు. నిజముగ, సత్యమునే
తెలిసికొనవలయునను కుతూహలము గలవారికి ఒక్క సంగ
తినిమాత్రము గట్టిగ జ్ఞాపకము చేయవలసిన యవసరమున్నది.
ఏమనగ :— మనకు విజయోత్సాహమును గలిగించు పోరా

టములనుగూర్చి సంస్తవపూర్వకముగ గాని, క్షమాపణ పూర్వకముగ గాని వ్రాసిన వ్రాతల నన్నిటిని మనము సాధారణముగ నమ్ముము; మనము వానిని బహు అపనమ్మకముతో చదువుదుము. ఏలననగ, లోకములో సహజముగ నుండు తలంపు లేమనగ :— “ఓడిపోయినవారు వట్టి పనికిమాలిన వారని, జయించిన వారు చాలా గొప్పవారని, మంచివారని ” జనులనుకొనుచుందురు. స్వార్థపరత్వము చేతనో, లేక సానుభూతిచేతనో, తెలిసియో, తెలియకనో, అనేకవేల భావము లొక్కమ్మడి విజేతల మనస్సుల గ్రమ్ముకొని, వారి విజయ కథనమున కొకమాదిరి రంగునిచ్చును. కాని, ఓడిపోయినవారి గతియేమి? వారిచరిత్ర నెవరు చెప్పుకొందురు? వీరిలో అప్రతిమాన పౌరుషము నెరపి పోరాడి రణక్షోణి నొరిగిన వీరాధివీరుల పేరుల నెవరు చెప్పుకొందురు? వీరి వీరశయనముల నలంకరించుట కెవరు పుష్పమాలికల దెత్తురు? ఫలరహితమై బీడువారిన సంగ్రామేతిహాసముల నెడి శాలిక్షేత్రముల నంటుకొనియున్న శేషధాన్యసంచయమున మనకు లభించిన బండాలమును బట్టిచూడగ అట్టి పరిస్థితుల లోనే యితర దేశములలో మెలగిన తదితర మానవులకంటె యీ టిప్పుసుల్తాన్ అంత చెడ్డవాడుకాడనిమాత్రము మనము చెప్పినచో అది సత్యమునకంత దూరము కాజాలదు. మనుష్య ప్రాణముల నవలీల బలియిచ్చుటలో నతనికున్న నిర్లక్ష్యము బహుశః అట్టిదియేయగు— “లూయీలీగ్రాండు, ” “నికొలన్ I ” “ఆల్బా, ” “ప్రాఫ్డ, ” “రెడెస్కీ ”— మున్నగు యూరోపియన్ రాజులయొక్క నిర్లక్ష్యముతో సరి

సమానముగ నున్నది. తనకు భిన్నమగు మతాభిప్రాయములుగలవారిని తన కొలువులో చేర్చుకొను విషయములో యీతనికిగల అయిష్టత మహాకైస్త్రవమతానుయాయుడగు యేడవ ఫర్దీనాండును, మహామతాభిమానియు నుదారభావభరితుడనని ప్రసిద్ధికెక్కిన మూడవజార్జి చక్రవర్తియు యీ విషయములో బహు అసహనముతోడను, పీడాకరముగను, పచరించిన అయిష్టతతో తులదూగుచున్నది. నమ్మి యివ్వదగిన యుద్యోగముల వేనినికూడ టిప్పసుల్తాన్ మహమ్మదీయులకుతప్ప యింకెవరికి యిచ్చెడివాడు గాడని మనో దెప్పి పొడుచుచున్నాడు. ఆహా! యేమి! పూర్వాచార పరాయణ శాఖకు జెందిన (రోమన్ క్యాతలిక్) కైస్త్రవులుతప్ప తక్కిన యితర శాఖ కైస్త్రవు లెవరు సైన్యములో పనికిరారని మూడవజార్జి చక్రవర్తి నిషేధించి యుండలేదా? అట్టి సైన్యములో నుద్యోగిగ నుండిన యీ మనోగారా యిప్పుడీ టిప్పసుల్తానును దెప్పిపొడుచునది! యేమొగముపెట్టుకొని ఆతడిమాటల ననుచున్నాడో! 1789 సంవత్సరాంతమునకు మూడవ మైసూరుయుద్ధ మనబడు దానికి కారణ మొకటి యేర్పడెను. డచ్చివారికి చెందిన కోటలు రెండు తిరువానూరురాజ్యపు పొలిమేరలోనున్న యొకానొక నదీముఖమున నుండెను. ఈకోటలను పట్టుకొందునని టిప్ప బెదరించెను. లోగడ చేసికొన్న యొకానొకయొడంబడిక ననుసరించి యీ కోటలను రక్షించుటకు సహాయము రావలసినదని డచ్చి సేనాధిపతి తిరువానూరు రాజును కోరెను. అట్లువచ్చుటకు వీలులేనిచో తమకు తగినడబ్బిచ్చి

యీ కోటలను తమనుండి కొనుక్కొనవలసినదని కూడ చెప్పెను. ఇందుకు టిప్పువల్లకాదనెను. తిరువాన్కూరు రాజు తనకిందనున్న సామంతరాజుగనుక యేకోటలకొరకై డచ్చివారు తిరువాన్కూరు రాజుకు కప్పముకట్టుచున్నారో అట్టి కోటలనే అతనికమ్మటకు డచ్చివారికి అధికారము లేదని టిప్పు అనెను. చివరికిది వివాదములలోనికి దిగెను. టిప్పుసుల్తాన్ సైన్యముల పెంటగొని పొలిమేరల నెత్తుటకై దాడివెడలెను. కాని, అక్కడనుండి మిక్కిలి నష్టములతో వెనుకకు కొట్టబడెను.

అప్పుడు మదరాసులో కుంపిణీ పె్రిసిడెంటుగనున్న హాలండు అనునాతడు యీ వ్యవహారము నంతను విచారించి సౌమ్యముగ పరిష్కరించుటకుగాను రాయబారుల సంపుడునని సూచించెను. “మీరు రాయబారులను పంపితే పంప వచ్చును గాని యీ వ్యవహారము నంతను నేనిదివరకే విచారించినాను. నేను చేసిన పనిలో నాకు పూర్ణాధికారము గలదను గట్టి నమ్మకము నాకేర్పడి పోయినది. నే చేసినది తప్పుగాదు ” అని టిప్పు చెప్పెను. ఇదియైన కొద్దిరోజులకే జనరల్ మెడోస్ అనునాతడు మద్రాసుకు గవర్నరుగ వచ్చెను. అతడు సౌమ్యవాక్యములచే రాయబారము నడుపుటకుబదులు, భుజబలముచే వ్యవహారము చక్కదోయ దలచెను. “మీరు గవర్నర్ పదవికి వచ్చినందుకు చాల సంతోషమయినది- అందుకు మిమ్ములనెంతయు నభినందించుచున్నాను. ఉభయపక్షములు పోరాటము లేకుండ పొంది పొసగి యుండుట మంచిది. ఇరుపక్షములవారు స్నేహపాశములచే గట్టిగ బంధింపబడియున్నను, మధ్యకొందరు దూరదృష్టి లేని

వారి మాయమాటలవలన యిరు కటకములవారు పోరాటమునకు నైశ్యముల గూర్చుకొనుట తటస్థించినది.” పరస్పర స్నేహభావములతో నుండవలసిన వారిట్లు కయ్యమునకు కాలు దువ్వుకొనుట మంచిదికాదను తలంపుతో, సంగతిసందర్భములనన్నిటిని చక్కగ వివరించి చెప్పటకు నొక పెద్దమనుష్యుని టిప్పసుల్తాన్ గవర్నర్ వద్దకు పంపించెను. “అద్దమువలె సృచ్చముగనున్న గవర్నర్ మనసుపై పడినదుమ్మను తుడిచి వేయుటకు గాను” ఒక పెద్దమనిషిని రాయబారమంపెను. “మా యింగ్లీషువారి సంరక్షణక్రిందనున్న తిరువాన్కూరు రాజుపై మీరుపోయిపడుట మమ్ముల నగౌరవపరచినట్లే; కాబట్టి, యిప్పుడు యుద్ధమునకు కాచుకొనండి” అని గవర్నర్ తిరిగి కబురంపెను. టిప్పసుల్తాన్ యుద్ధమున కప్పుడెంత మాత్రము సంసిద్ధముగ లేకుండుటచే, ఆతడు తిరిగి వెనుకకు శ్రీరంగము వైపునకుపారెను. శరదృతువంతయు చిల్లరపట్టణముల పట్టుకొనుటలోను, విడుచుకొనుటలోను సరిపోయినది; ఫలరహితమగు ననేక సైనికవ్యూహముల పన్నుటలో సరిపోయినది.

టిప్పవేసిన ముట్టడిని విడగొట్టుటకుగాని, పోనీ— తిరువాన్కూరుకు గలిగిన నష్టమేమైన నున్నయెడల దానికి తగిన పరిహారమిప్పించుటకు గాని యింత పెద్దసైనిక సన్నాహమవసరమా? మైసూరు రాజ్యమునంతను కూలద్రోయుటకై మిగతారాజ్యముల వారందరేకమైవచ్చి పడుటన్యాయమా? అవసరమా? ఎంతమాత్రమవసరము గాదనుమాట యెల్లరకు స్పష్టముగ గన్పట్టుచునే యున్నది. అయిననేమి, వెనుక

మంగుళూను సంధివలన తమకేదో అవమానము జరిగినదని తక్కిన రాజ్యముల వారందరికి లోలోన కలకవేయుచునే యుండెను. అదిగాక, బంగాళా రాజ్యములో హేస్టింగ్సు తన సాహసిక రాజ్యతంత్రములచే నొనర్చిన మహాఘనకార్యములవంటి కార్యముల నిచట తాముకూడ మాయుకుడును, రాజ్యకాంతాపరుడును నగు టిప్పుసుల్తాన్పై గావించి, పేరు ప్రతిష్టలు పొందుదమను సంకల్పమొకటి మదరాసు కుంపిణీ వారిని కూడ నావహించెను. ఇట్టి సంకల్పమును మనస్సులో పెట్టుకొని పైకిమాత్రము తిరువానూరు రాజుకు గలిగిన అవమానమునకు ప్రతీకారమొనర్చుటకై తాము బయలుదేరుచున్నామని చెప్పి, కుంపిణీవారు 1790 సం॥ లో టిప్పు రాజ్యములో చేరిన బారామహల్ పరగణాను పట్టుకొనిరి. అది ఆరోజు మొదలుకొని యీ రోజువరకు మదరాసు రాజధానిలో నొకభాగమైపోయెను. ఏయుద్దేశముతో కుంపిణీవారు తిరిగి యీ యుద్ధములోనికి జొచ్చినది మన మిప్పుడు వేరుగ ఊహించుకొన నవసరములేకయే, స్పష్టముగ తేటపరచు రికార్డులే గలవు. ఈ యుద్ధమందు ప్రధాన సైనికోద్యోగిగ నుండిన మనోయనునాతడు 1790 సం॥ లో తాను సీమకు వ్రాసిన రహస్యపుటత్తరములలో నీయుద్దేశ్యములు స్పష్టముగ వివరింపబడినవి. “రాజ్యాధికారమును దేశీయ రాజులమధ్య సరిసమానముగ పంచియుంచుటకు మనమిప్పు డవలంబించుచున్న పద్ధతి యెంతమాత్రము బాగుండలేదు. వీరి నందరిని జయించి ఆ రాజ్యాధికారము నంతను మనమే కాజేయుట యనున దొక్కటే సరియగు రాజనీతి

మార్గము. అది యొక్కటే సరియైనపద్ధతి. ఈ పద్ధతివలన మనకిప్పుడు వచ్చుచున్న దానికంటె మూడురెట్లు రేవినూయి అవలీలగ రాగలదు. ఆ రాజ్యాధికారము నంతను మనమిప్పుడొక్కసారియే దిగమిగిలవలయునని నాయుద్దేశముకాదు. ఏలననగ, అదియిప్పుడు మనకు సాధ్యముకాదు. నే జెప్పిన దేమనగ:— యీ పరమ సంకల్పమును మాత్రము మనము మరచిపోకుండ, సదామన దృష్టియెదుట నుంచుకొని మరీమనము మెళకువతో పనిచేయ వలసియుండును. ఈ సంకల్పసిద్ధి నెరవేరుటకు మాత్రము చాల సంవత్సరములు పట్టునను సంగతి నాకును తెలియును. అయినను, దానిని మన దృష్టినుండి మాత్రము జారిపోనీయకూడదు. మన మెప్పుడు రంగములోనికి రావలెనో, దేశీయరాజుల యంతః కలహములే మనకు తప్పక చెప్పును. కాని, టిప్పు యున్నంత వరకు మాత్రము మనకాసుముహూర్త మెన్నడు రాజులదు.” కాబట్టి, మనకింత యడ్డంకుగ నున్న యీ టిప్పు నేల తొలగించరాదు ?

ఇట్టి యోచనల కనుగుణముగ కారన్ వాలిస్ మహారాష్ట్రులతోడను, నైజాముతోడను చేరి దొంగనేస్తముకట్టెను. 1795 సం॥ లో, యూరపు ఖండములో చేరిన రష్యా, ఆస్ట్రీయా, ప్రష్యా రాజ్యములన్నియు యేకమై పోలెండు రాజ్యమును పగులగొట్టి పంచుకొనుటకుగాను చేసికొన్న మాయదారి యొడంబడికలోని షరతులకును, యిప్పుడిక్కడ యిండియాలో టిప్పుసుల్తానుకు జెందిన మైసూరు రాజ్యమును పగులగొట్టి పంచుకొనుటకుగాను కారన్ వాలిస్, నైజాము,

మహారాష్ట్రులు కలిసి చేసికొన్న మాయదారి యొడంబడిక లోని షరతులకును చాల పోలికలు గన్పట్టుట మహా విచిత్రముగ నున్నది. అందులోని కొన్నిమాటలు కూడ సరిగ నట్లేయున్నవి. ఈ రెండు ఒడంబడికలలోని సారాంశ మొక్కటేయని వేరుగ చెప్పనక్కరలేదు. హిందువులగు మహారాష్ట్రుల తరపున నానాఫర్నవీసును, మహమ్మదీయులగు నైజామువారి తరపున నైజామాలీయు, క్రైస్తవులగు యింగ్లీషు ప్రజల తరపున కారన్ వాలీసును యేకమై తమ తమ వంతు సైన్యదళములను ఫిరంగులను రణభూమికి తీసికొని వచ్చునట్లును, మైసూరు రాజ్యములో కనీసము సగమైనను పగులగొట్టి తమలోతాము పంచుకొనువరకు యెవరుకూడ టిప్పతో సంధిచేసికొనకుండుటకును, అగ్నిసాక్షిగ తమతమ మతగురువులపేర్లు జెప్పి యీ మువ్వురు ప్రమాణముల జేసికొనిరి !

వెనుకటి యుద్ధములో పట్టుకొని విడిచిపెట్టిన బారా మహల్ పరగణాపై తిరిగి దండెత్తి, యీ పర్యాయము దానిని వదలిపెట్టకుండ గట్టిగ పట్టుకొని యుంచుకొనిరి. వైస్రాయి యగు కారన్ వాలీసు వసంతర్తువు ప్రారంభమందు మదరాసుకువచ్చి, స్వయముగ సైన్యముల నడిపింపసాగెను. 1791 సంవత్సరమంతయు చిల్లర పోరాటములలోను బలిష్ట దుర్గముల లొంగదీయుటలోను సరిపోయినది. ఈ పోరాటములలో మైసూరు రాజధానికి 6 మైళ్ల దూరములోనున్న ఆరికెరా కోటవద్ద జరిగిన పోరాటము బహు ఘోరమై యుండెను. మరుసటి సంవత్సరముగాని యీ కోట స్వాధీనమునకు రాలేదు.

6 వ ఫిబ్రవరి రాత్రి యీ కోట వెలుపలి గోడలు ముట్టడింప బడెను. ఈ ముట్టడిలో చనిపోయినవారు, గాయములు తగిలినవారు, పారిపోయినవారు— అందరు కలిసి మొత్తము 20 వేలమంది మనుష్యులు టిప్పసుల్తాన్ సైన్యములో నష్టమైరి. అప్పటికి టిప్ప లొంగి, కారన్ వాలీన్ పెట్టినషరతులకు ఒప్పుకొనెను. టిప్పసుల్తాన్ తన రాజ్యములో సగ భాగము విడగొట్టి, మిత్రివర్గములో చేరిన నైజాముకు, మహారాష్ట్రలకు, కుంపిణీవారికి— తాము కోరుకొన్న చోట, తమ తమ రాజ్యములలో కలియుటకనువగు ప్రదేశములను యీమువ్వరకు యిచ్చివేయవలెను. ఇది మొదటిషరతు. యుద్ధపుఖిచ్చులక్రింద టిప్పసుల్తాన్ యీ మువ్వరకు మూడు కోట్ల రూపాయల నివ్వవలయును. యిది రెండవషరతు. ఈడబ్బును సంవత్సరములో యిచ్చునట్లును, అంతవరకు హామీగా టిప్పసుల్తాన్ కొడుకుల నిరువురను వీరివద్ద తాకట్టు వుంచుటకును మూడవ షరతు యేర్పరుప బడెను.

సంధిపత్రిముపై సంతకములై నపిమ్మట తాకట్టు వస్తువులగు టిప్పసుల్తాన్ ముగ్దుకొమరు లిరువురును మహానైభవముతో కారన్ వాలీన్ శిబిరమునకు గొనిరాబడిరి. కారన్ వాలీన్ వారి నిరువురను కాగలించుకొని “మీరు మావద్ద ఖైదీలుగ నున్నంతకాలము నేను మిమ్ములను పితృవాత్సల్యముతో చూతు” నని గట్టిగ నమ్మబల్కెను. ఈ యార్ద్ర దృశ్యమును సింగిల్ టన్ అను చిత్రకారుడు తన లేఖనిచే చిత్రించెను. కొన్ని రోజులవరకు కారన్ వాలీన్ ప్రభువు ఈ నాటక

రంగమందు తాను “ సిపియో ”* పాత్రనుధరించి జయ
ప్రదముగ నటించుచుంటినని తలపోయుచుండెను. కాని,
కారన్ వాలీస్ పలికిన గొప్పపలుకులలోని తఱుకు త్వరలోనే
మాసిపోయెను. సంధిషరతులకు కేవలము వ్యతిరేకముగ నిండి
గల్, బారామహల్ పరగణాలు గాక మలబారు తీరమం
దున్న 2165 చదరపుమైళ్లుగల కొడగు రాజ్యమును కూడ
తమ కిమ్మని కుంపిణీవారు పట్టుబట్టిరి. “ ఈమువ్వరిలో యెవరి
రాజ్యమునకది దగ్గరగవున్నది, చెప్పండి ” అని టిప్పు సుల్తాన్
—పాపము-దీనముగా నడిగెను. “ నన్ను యారీతిగ మీ రిం
కను అవమానపరుప దలచుకొన్నట్లు మీరేల యింతవరకు
చెప్పలేదు. నా కొడుకులకును, నాకును యెడబాపులు
జేసి వారిని నావద్దనుండి తీసికొని వెళ్లుటకుముందే — యీ
యుద్ధనష్టములో చాలభాగమునేను మీకు చెల్లించక
మునుపే,— మీరేల యీ సంగతిని సూచనగనైన కొం
చెము బయటపెట్టరైతిరి ? ” అని మిక్కిలి కష్టముతోను, అస
హ్యముతోను, టిప్పుసుల్తాన్ అడిగెను. ఆ కోపములో తిరిగి
మీ మీదికి యుద్ధమునకు వత్తునని గూడ టిప్పు బెదరించెను.
తన శత్రువుల సేనలు జాడ్యములచేతను, తినుబండార
ములులేకను మాడిపోయి యెంతమర్బలస్థితిలో నుండెనో,
కొంచమన్న ఆతనికి నిజముగ తెలిసియే యుండినయెడల,
ఆతడు తనప్రతిజ్ఞను తప్పక నెరవేర్చెడివాడే. ఆతని నిట్టి సంక
ల్పమునుండి మరల్చుటకు బహుకష్టమయ్యెడిదే. కొడగు

రాజ్యమును తన తండ్రియగు హైదరాళి సంపాదించెను. అతడి రాజ్యమును బహుకఠినముగ పాలించుటచే, తనకు స్వాతంత్ర్య మిప్పింపుడని కొడగురాజగు వీరరాజేంద్రుడు కుంఘిణీవారి నాశ్రయించెను. సంధిషరతులలో యీ కొడగురాజ్య ప్రసక్తియే లేదనుమాట కారన్ వాలిస్ కూడ ఒప్పుకొనక తప్పినది కాదు. అయితేనేమి, “కొడగురాజును టిప్పసుల్తాన్ యొక్క కోరికగాగ్నికి వదలివేయుట ధర్మమాయేమి?” యని కారన్ వాలిస్ సమాధానముచెప్పెను. అందుకొరకుట వీరసంధిషరతుల నుల్లఘించినది! తుదకు కొడగురాజ్యమును టిప్పసుల్తాన్ వదలుకొనెను. అంతటితో తగాదాముగిసెను.

ఈ కొడగురాజ్య సంపాదనను గూర్చి కారన్ వాలిస్ యీ రీతిగ యింటికి ఉత్తరమువ్రాసెను. “మలబారుకోస్తాలోని మనకుంఘిణీవారి ప్రదేశములు చాలదుర్భేద్యములైనవి. సముద్రము మీదినుండివచ్చువారికి తప్ప, తదితరులెవరికి యివి సాధ్యముకావు. మెట్టదారిని సైతము, ఒక్క ఉత్తరమున తప్ప యింకేవై పుచుండికూడ శత్రువులెవరు యీ కోస్తాలో ప్రవేశించజాలరు. ఇప్పుడీ భయముకూడ పోయినది. ఏలననగ, కొడగురాజ్యమును, పాల్నాటును మనమిప్పుడు సంపాదించుకొనుటవలన ఉత్తరదిశకూడ కట్టువడినది. ఈ యుత్తరదిశను రెండు పర్వతకనుమలు గలవు, వీనిగుండామాత్రమే టిప్పసుల్తాన్ యెప్పుడికైనా మనకోస్తా రాజ్యములోనికివచ్చి యేమైన గల్గెంతు చేయునేమోయను భయమిదివరకుండెడిది. కాని మన మిప్పుడీ కొడగును, పాల్నాటును సంపాదించుకొనుటవలన ఆభయము కాస్తాపోయినది. ఈ

కోస్తాలోనున్న రాజులు స్వతంత్రులుకారు. వీరిప్పుడు మనకు లోబడియున్నారు. వీరినిగనుక బంగాళాజమీందారులను చేసినట్లుగ చేసి, ప్రజలను వత్తిడిచేయకుండ చేసిన యెడల, యీకోస్తాలోనుండు వర్తకమువల్ల మనకుఁపిణీకెంతో లాభమువచ్చును. దీనివల్లమనకు సాలుకు 25లక్షల రూపాయలు నికరాదాయమువచ్చును. ఇది ప్రస్తుతము బొంబాయి కుంపిణీవారికెంతో సహాయకారిగ నుండును".

ఈరీతిగ మూడువందల సంవత్సరము లవిచ్ఛన్నముగ స్వాతంత్ర్యసుఖముల ననుభవించిన కొడగురాజ్యము 1834 సంవత్సరమువరకు కొలది స్థానికాధికారములతో మాత్రము యెట్లో పేరునకు మాత్రమొక రాజ్యముగ నుండనిచ్చిరి. ఆ సంవత్సరమందు రాజుకు వారసులెవరులేరను మిషపెట్టి, దానిని యింగ్లీషువారు మెదలకుండా తమరాజ్యములో కలుపుకొని యూరకొనిరి. వీరందరనుకొన్నదానికంటె టిప్పసుల్తాన్ యొక్క నైనికబలమింకను యెక్కువగ నేయుండెను. ఈతని మహోద్ధతి నణచి, యీతనిని సంధికి దింపుటకు రెండు సంవత్సరముల ఘోరయుద్ధ మవసరమయ్యెను. ఈ సంధివలన కుంపిణీవారికి 39½ లక్షల రూపాయ లాదాయము వచ్చినను, టిప్పపై విధింపబడిన షరతులు చాల తేలికగనున్నవని మనో వగచుచున్నాడు. కుంపిణీవారికి 24 వేల చదరపుమైళ్ల రాజ్యము లభించెను. ఈ యుద్ధములో నైజాము చేసిన సహాయము నకుగాను అతనికి బహుమతిగ యింత వైశాల్యము గలిగినట్టి ప్రదేశమునే యిచ్చిరి. ఈ నూతన రాజ్యవైభవము యొక్క మురిపెను నైజామున కెన్నాళ్లుండ నిచ్చిరో మనమిప్పుడే

చూడగలము. ఈ దోపిడిలో తమ కేమియు భాగమవసరము లేదని మహారాష్ట్రులు పూర్ణముగ నిరాకరించిరి. కారణ మేమనగ మనమిట్లుహించ వచ్చును:— యెవని మహోద్ధతి నణచుటకై తే కుంపిణీ, నై జాములతోసాటు తాముకూడ ఒక చేయివేసి సహాయము చేసిరో అట్టి టిప్పసుల్తానుపై ప్రేమ చేతగాదు, గౌరవము చేతకాదు- దీనికి నిజకారణ మేమనగ: పరాయి దేశస్తులగు యూరోపియను లీ దేశమందు విజృంభించి భారత రాజ్యమునంతను గబళింపకుండ యే మైసూరు రాజ్య మైతే యింతవరకు దుర్భేద్యమగు చెలియలిగట్టగ నుండెనో, అట్టిదాని నిప్పుడు తమచేతులతో తొలగించుటవలన తమ రాజ్యమునకే ముప్పువాటిల్లగలదని మహారాష్ట్రుల కిప్పటికి— అంతయు అయిన తరువాత, ఆలస్యముగ— తెలిసివచ్చినది. వారిప్పటికి కండ్లు తెరచిరి. అందుచే, “ అరరే! యిక ముందీ తంత్రముందు చేరరాదురా ” యని వారు దూరముగ నిలుచుండి పోయిరి.

మైసూరు రాజ్యమునకిట్టి తలవంపులను యిట్టివంచ నను దెచ్చిపెట్టిన యీ సంధిపత్రముపై సంతకములయ్యెను. విజేతలగు కుంపిణీవారును, నై జామాలియు, తాము కొల్ల గొట్టుకొనిన ధనపుమూటల బరువులతో శ్రీరంగపట్టణ ద్వార ములనుండి వెడలి నడువసాగిరి. ఈ మూటలన్నియు మోసి కొనిపోవుచుండగ పురజనులెల్లరు వారిని కనుచూపుమేరవర కట్లే చూచుచుండ, వారంతలో నదృశ్యులైరి. ఆహా! తన రాజ్యలక్ష్మినిట్లు శత్రుమూకలువచ్చి మోసికొని పోవుచుండగ కనుచూపుమేరవరకు చూచుచు నుండిన టిప్పసుల్తాన్ యొక్క

మనోభావము లెట్లుండునో యెవరు వర్ణింపగలరు? ఆతనిమనో జలధియందెట్టి కల్లోలవీచీమాలికలు తరంగితమై పొంగిపడు చుండెనో యెవరూహింపగలరు? తనతండ్రి తన మహాద్భుత ప్రతిభచే సంపాదించి, దిట్టపరచి, తనచేతికి వప్పగించిపోయిన ఆ మహాసామ్రాజ్యము నిప్పుడే శత్రుమూకలువచ్చి, పగుల గొట్టి, తనకండ్లయెదుటనే, యెవరిచేతికిచిక్కిన ముక్కనువారు యెత్తుకొని పోవుచున్నారుగదా! అట్టి మహాప్రతిభాశాలి హైదరాళీ కడుపునపుట్టిన యీ టిప్పుసుల్తాన్ యొక్క దర్బోద్ధతియంతయు—ఆహా! నేటితో నేలపాలయ్యె గదా! ఆతని ధనాగారమంతయు వట్టిపోయెగదా! తన పేరు విన్నమాత్రమున గడగడవడంకు శత్రుమూకల భయము నేటితో తీరిపోయెగదా! తనయందెంతో భక్తివిశ్వాసములతో నుండిన ప్రజలయనురాగమంతయు, వారిభక్తి విశ్వాసములన్నియు నేటితో దగ్ధపటలమయ్యె గదా! తనశత్రుమూకలు తనరాజ్యపు పొలిమేరదాటి, ఆఖరు శిపాయిదళము కొంచెము కొండచాటుకాగానే, తిరిగి టిప్పు కొంచెమూపిరి దీసికొనెను. ఆశాంకురము— పోయినదంతయు తిరిగి సంపాదించుకొనుట కును, తనకు గల్గిన యవమానమునకు తగిన ప్రతీకారమొనర్చుటకును, యింకను అవకాశమున్నదను ఆశ— దింపుడు కళ్లముల యాస—ఒక్కసారి టిప్పు మనోక్షేత్రమందు పొటకరించెను. దీనికొరకే, యీ యాశచేతనే, ఆతడింకను యిన్నాళ్లు బ్రతికియున్నట్లు గాన్పించెను. తన రాజ్యములోని యాంతరంగిక పరిపాలనలో ప్రతిడిపాద్మమెంటును పూర్తిగ పరిశీలించి, మార్చి వేసి కొత్త పద్ధతుల నేర్పరచెను. యూరోపియన్ పటాలముల

శిక్షణాక్రమమును తరిఫీతులను, తన సైన్యములో ప్రవేశపెట్టిన యెడల, తన శత్రువుల జయించుట కెక్కువ అవకాశముండు నను ఆశతో ఆతడీ యూరోపియను పద్ధతులను, వ్యూహములను తన సేనయందు ప్రవేశపెట్టెను. కాని, యుద్ధముచేయలసిసొలసి, ఓటమిచే గలిగిన నిరుత్సాహము వలన దేశమంతయు చాల కుంగిపోయినస్థితిలో నున్నప్పుడు యిట్టి నూతన పద్ధతులు పనిచేయునా? నూతన పద్ధతుల ప్రవేశపెట్టుట కిదియూ సమయము? అట్టివానిని ప్రవేశపెట్టుట కిది చాల అపాయకరమైన సమయము. ఏలననగ తన యుత్తమమేధాసంపత్తిచేతను, విజ్ఞానముచేతను తనకు గోచరించిన నూతన పద్ధతుల నొక్కసారిగ నవలంబించుటకు ప్రజలప్పటి స్థితిలో సంసిద్ధముగ లేరు. కాని, యీ సంగతిని టిప్పు సుల్తాన్ తన తొందరలో గ్రహించలేదు. తన కప్పటికి గలిగిన ఊణికోద్రోకముచేతను, పోయిన రాజ్యమంతా తిరిగి ఒక్కపట్టులోనే, తక్షణమే, సంపాదించు కొందామను ఆశచేతను, తొందరచేతను, ఆతడీ సంగతిని పూర్తిగ మరచిపోయెను.

నూతన పద్ధతుల నొక్కసారిగ నవలంబించుటకు ప్రజలు సంసిద్ధముగ లేనిస్థితిలో, తాను కక్కుర్తిచే, తన తొందరచే, వీని నొక్కసారిగ వారిపై జొప్పింప బూనినచో, అసలిది వరకే దిగులుపడియున్న ప్రజలు మరింత గాబరాపడి, తన యందు మరింత అపనమ్మకమును పొందుదురే గాని, వేరులాభమేమియుండదను సంగతిని టిప్పుసుల్తాన్ తన యాత్రిములో గ్రహించలేక పోయినాడు. ఇదివరకున్న దుబారా ఖర్చును కఠినముగ తగ్గించివేయవలసి వచ్చుటచే, యీతని

నిదివర కాశ్రయించుకొనియున్న గొప్పవారందరు యీతని యెడ విముఖత వహించిరి. తన సిబ్బందిలో అసంతృప్తి సర్వ సాధారణముగ వ్యాపించెను. దీనిని చూచి అసలే సహజముగ కఠిన స్వభావముగల టిప్పుసుల్తాన్ కు యిప్పుడు శత్రువుల చేతులలో ఓడిపోయి అవమానింపబడి, దౌర్భాగ్యస్థితిలో పడియున్న యిప్పుడు — మరింత చీదర, కోపము, విసుగుదల యెక్కువయ్యెను. ఆతడు తరువాత బ్రతికిన నాలుగు రోజులు ఆతని ప్రవృత్తి బహుకఠినముగను క్రూరముగను వుండి, యీతడు క్రూరగ్రహమోయన నొప్పుచుండెను. ఈ క్రూర గ్రహచ్ఛాయలు నానాటికి దట్టమై, తమోపూరితమై, మూఢ విశ్వాసతిమిరములచే మరింత నల్లనై, యీతని చరమ దశను గాఢాంధకారబంధురముగ నొనర్చి వేసెను. మైసూరు రాజ్యపు మణి కిరీటము పూర్తిగ క్రింద డొల్లిపోకమునుజే, — దాని కాంతి చాల దినముల కిందటనే ప్రజల దృష్టిలో మాసి పోయెను.

మన మిత్రుడని చెప్పుకొనిన తిరువానూరురాజు యొక్క మర్యాదను మనము కాపాడిన లక్షణమిది ! ఈ ఘోరయుద్ధమువల్లగాని, మైసూరురాజ్యమును పగలగొట్టి పంచుకొనుట కేర్పాటుచేసికొన్న యీ సంధివల్లగాని, యీ తిరువానూరు మహారాజుకొక్క చిల్లిగవ్వయైనను ముట్టినట్లై క్కడనులేదు. రణభేరిపై మొట్టమొదటి దెబ్బపడిన ఊణము నుండియు, తిరువానూరు రాజుపేరే పూర్తిగమరచిపోయిరి. ఆతని యూరు పేరు తరువాత యెక్కడను వినబడనేలేదు. “క్రాంత రాజ్యము నీకిచ్చినామ”ని చెప్పి నైజామును నాలుగు


రోజులు పిల్లలకు చేతిలో బెల్లముపెట్టి ఆడించినట్లాడించిరి. నిజమున కారాజ్యభాగ మతనికి ఖాయముగ యివ్వలేదు. ఈదానమిచ్చిన యింగ్లీషువారి తరపున మధ్యనాలుగు రోజులతడు వానికి ట్రస్టీగ నుండునట్లే వారిచ్చిరి. ఇవ్వడమెప్పుడైతే కలిగినదో తీసికొనడముకూడ అప్పుడే వున్నదిగదా. ఈ సద్ధిబేరములను కుదిర్చిన కుంపిణీవారు లాభములో పాళ్లువేసికొనునప్పుడు తమమిత్రుడగు తిరువాన్మూరు రాజును మరచిపోయినను, తమ్మును మాత్రము తాముమరచిపోలేదు. కుంపిణీవారు దర్బారు ఖర్చులక్రింద 30 లక్షల రూపాయలను కోరి పుచ్చుకొనిరి. “దర్బారు ఖర్చు” లనగనేమి? ఈ సద్ధినికుదిర్చిన ఉద్యోగస్తులకు పంచిపెట్టుటకు ! ఈ వ్యవహారమంతయు నిట్లుముగిసినపిమ్మట కారన్ వాలీస్ కలకత్తాకు వచ్చివేసెను. ఇంగ్లీషువారు వెనుక అమెరికాను గొల్పోయిన సం దర్భములో యీ కారన్ వాలీస్ అమెరికావారి చేతులలో “యార్కు-పౌన్” యుద్ధములో దారుణముగ ఓడిపోయి పరిభవింపబడెను. ఆ దెబ్బతోనే అమెరికా యింగ్లీషువారి చేతులలోనుండి జారిపోయెను. కారన్ వాలీసుకు అప్పుడా యార్కు-పౌన్ లో గలిగిన యవమాన మిప్పుడీ మైసూరు యుద్ధములో గలిగిన విజయము వలన మాసిపోయినది. అందుచే పార్లమెంటువారీతనికి వెంటనే “మార్క్విస్” అను గౌరవ బిరుదునిచ్చిరి.

శోభాయమానమగు యీ విజయ వార్తలు సీమకు చేరెను. వీనితోపాటు యీ విజయము లే సాధనముల వల్ల సాధ్యమయ్యెనో ఆ సాధనములలోని రహస్యములు

కూడ సీమ ప్రజలకు కొంతవరకు తెలియవచ్చెను. పర
రాజ్యముల గబళింపజూచు నీ యుద్ధముల నిజస్వభావమేమి?
“వెనుక కైపు చేసినరీతిగ కొందరు సాహసిక పురుషులు
బయలుదేరి డబ్బు దోచుకొనుటకై పన్నిన రాచకార్యములు
కావాయివి” యని కొందరు ప్రజలు సవిషాదముగ ప్రశ్నింప
సాగిరి. మగుసటి సంవత్సరము కుంపిణీవారికి తిరిగి వర్తకపు
పట్టా యివ్వవలసి వచ్చినప్పుడు దేశములో రాజకీయ శ్రీరంగ
సీతులనెడి గొప్ప తుపాను వీవనారంభించెను. ఇట్టి తుపాను
అప్పుడప్పుడు మన సీమదేశములో అంటురోగమువలె
వ్యాపించి మహాభయంకరముగ వీచిపోవుచుండుట మామూలే
లేండి! వెనుక చేసిన తప్పుల కన్నిటికి తాము చాల పశ్చా
త్తాపపడుచున్నట్లు కుంపిణీవారిచేత యేవో నాలుగు
మాయమాటలు చెప్పించినగాని యీ ప్రజాఘోష అణగే
టట్టు కన్పించలేదు. అందుచేత, పార్లమెంటువారు తిరిగి
పట్టాను యిచ్చేముందర కుంపిణీవారిట్లు “తూ, నాబొడ్డు
తుంబాల” ని ఒట్టుపెట్టుకొని ప్రమాణము జేసిరి. “పర
దేశముల మీద వెల్లిపడడం, వానిని దిగమింగడం,—
ఎబ్బెబ్బె— మాఉద్దేశమేకాదు. ఛీ, ఛీ, అది చాల అసహ్య
మైనపని; మా సీమదేశ గౌరవానికి, మా రాజనీతికి, అది
కేవలము విరుద్ధమైనపని” — అని యీరీతిగ కుంపిణీవారు
ప్రమాణ వాక్యముల బలికరి. ఇదియే పార్లమెంటు వారి
యొక్క మీరరాని ఆజ్ఞగ ఆనాడెంచబడెను. ఈ యాజ్ఞను
కుంపిణీవారు విధేయతతో పాలింతురను నూహమీద భారత
వర్షపుగతిని తిరిగి— చాదమంత్రీ వర్ణించినట్లు— లండన్

పట్టణములో “లెడన్ హాల్ వీధిలో మకాంచేసియున్న దర్వా
టోపులగు నాశియాఖండపు దొంగ, దోపిడిగాండ్ర” చేతు
లలో వప్పగింపబడెను. కొంతకాలము కనీసము పైచూపుల
కైనను కుంపిణీవా రీయాజ్ఞను పాలింపుచున్నట్లు నటించిరి.
అద్దె సేనలను పుచ్చుకొనవలసినదని చెప్పి, లాలించి, తమకు
లోబరచుకొనిన రాష్ట్రములన్నియు నానాటికి కుంపిణీవారి
అదుపుఆజ్ఞల కెక్కువగ వశమైపోయి అతిదీనస్థితికి వచ్చెను.
ఈ యద్దెసేనల కిచ్చుకొనవలసిన జీతములు బకాయపడిన
కొలది, తమరాజ్యములో నింక యెక్కువ ప్రదేశములపై
వచ్చు రెవిన్యూను తమకు తాకట్టుపెట్టవలసినదని కుంపిణీవారీ
రాష్ట్రములవారిని బలవంతపెట్టుచుండిరి. రానురాను యే
స్థితికి వచ్చినదనగ— “మొర్రోమాకీ యద్దెసేనలు అక్కర
లేదయ్యా మీసేనలు మీరు తీసికొని వెళ్లండి” అని యను
టకు కూడ వీలులేని స్థితి వచ్చినది. ఇది చివరకు బలవంతపు
బ్రాహ్మణార్థమైనది. “మారక్షణ క్రింద మీగుండవలసిదే;
ఆగారవమును మీరు పొందవలసినదే”— అని కుంపిణీవారను
చుండిరి. ఆహా, యిదియేమి. గౌరవము, యిది బలాత్కార
గౌరవప్రహసనమువలె నున్నదే! ఈరీతిగ అద్దెసేనలను
వారిపై బలాత్కారముగ జొప్పించి, వారు వాని జీతములిచ్చు
కొన లేకపోయినప్పుడు, వారి రాజ్యముమీద రెవిన్యూనంతను
తాకట్టు పెట్టించుకొని, ఆతాకట్టును వారు వదలించుకొనే అవ
కాశం లేనప్పుడు చిట్టచివరకు ఆరాజ్యమంతా కుంపిణీవారే
కలుపుకొనుచుండిరి! 1780 సం॥ లో హైదరాబీ దండయాత్ర
కు పూర్వము కర్ణాటకపు నబాబు తన రాజ్యముపై వచ్చు

రెవిన్యూలో చాలభాగము యిట్లే కుంపిణీవారికి తాకట్టు పెట్టెను. “చాలభాగమేల ? అంతయు కాజేయవలయు” నను బుద్ధి కుంపిణీవారికి పుట్టెను. దానికేదో మిషకావలయును గద ! తలుచుకుంటే మిషకేమికొదువ; ఏదో మిషచాలదా ? యుద్ధపుఖిర్చులని పేరుపెట్టి యీ యావత్తు రెవిన్యూను తమకే యిచ్చివేయవలయునని కుంపిణీవారనిరి. నబాబు మహమ్మదల్లీకి మాత్రము— పాపము— ఫించనుక్రింద ఆరోనంతు యిద్దామనుకొన్నారు. ఈ యేర్పాటు నబాబుకు చాల గొప్ప వరప్రసాదమని లాభసాటి బేరపు వేదాంతియగు మిల్లు పండితుడు ధర్మపన్నాగముల చెప్పుచున్నాడు ! ఎందు కట ! నబాబుకు, హాయిగ, యేకస్థములేక, రాజ్యవ్యవహారపు బాదరబందీ యేమీ లేకుండ, సరిగ నెలలయ్యే టప్పటికల్లా పించను దానంతట అది వచ్చి చేతులో పడుతుంది ! ఆతడిదివరకు తాను తనకుగాను స్వయముగ ఖర్చు పెట్టుకునే డబ్బుకంటె యిప్పుడు కుంపిణీవారు యెక్కువ పించనే యిచ్చు చున్నారుగా ! కాబట్టి, యిక నబాబుకు కావలసినదేమి ? ఇది మిల్లు పండితుని వాదన !



భ ర త ఖ ం డ ము న ³⁹⁷

ఆంధ్ర రాజ్య స్థాపన

15 వ అధ్యాయము.

భూ మి త ర ము 1793



“ బంగాళా దేశము ప్రపంచమునందెల్ల ఫలమంతమగు దేశములలో నొకటి. అందలి జనము సాధువులు ; కష్టజీవులు. వారి సంఖ్య తక్కిన యింగ్లీషువారి రాజ్యములలోగల జనసంఖ్యకంటె హెచ్చుగాక పోయినను, సమానముగ నైననుండెనని చెప్పవచ్చును. ఐరోపాఖండమున కది ప్రతి సంవత్సరము కోట్లకొలది ధనమును పంపించుచున్నది ; కలకత్తాలోని కుంపిణీవారి ఖజానాకదియే గొప్పయండ ; ఇతరరాజధానుల వారికికూడ అత్యవసరముగను, విరివిగను కావలసిన సరఫరాలనన్నిటిని నిరంతర మెడతెగకుండ చేయగల సామర్థ్య మీ బంగాళా దేశమునకేగలదు. ఈ వై యంశములను బట్టియే బంగాళా దేశము నిజముగ మనకెంత విలువైన రాజ్యమో చెప్పక చెప్పుచున్నది. మైన వర్ణించిన బహువ్యయ భారముల వలనను, కుంపిణీ యుద్యోగస్తులు ప్రయి వేటుగ దోచుకొని యింటికి పంపించిన ధనరాసుల మూలముగను, దేశములోని ద్రవ్యమంతయు చాలవరకు వట్టిపోయెను. అందుచే దేశములో వ్యవసాయము, వాణిజ్యము పూర్తిగ స్తాశనమైపోయెను. ఈ రెండు వృత్తులు నశించుటవలన

గలిగిన దుష్ఫలితములను బంగాళాప్రజలు పెక్కు సంవత్సరములనుండి నేటికీ కూడ బహుకఠినముగ అనుభవించుచు నేయున్నారు. కావున, యీ బంగాళా దేశమును పూర్వపు ఔశ్వర్యస్థితికిదెచ్చి, యిండియాలో మన బ్రిటిషు రాజ్యాధికారమునకును, బ్రిటిషు ప్రజల లాభమునకును గట్టి యండగనుండు నట్లు చేసికొన దలచినయెడల, మన యిప్పటి పరిపాలనా పద్ధతియందు సమూలమగు మార్పుగావించ వలసిన యావశ్యకత అనివార్యముగ వచ్చుచున్నది.

—కారన్ వాలీస్.

భరతఖండమందలి ఆయాప్రాంతముల భూగోళపరిస్థితులలో నెన్నిరకములు గలవో ఆయాప్రాంతములలో నుండు భూమితరముల పరిస్థితులందును, శిస్తులవిధించు పద్ధతులందును అన్నన్ని రకములుగలవు. ఒక ప్రాంతమువారి యాచారములు యింకొక ప్రాంతమువారికి తెలియవు. 1765 సంవత్సరపు సంధి వలన కుంపిణీవారు బెంగాల్, బీహారు, ఒరిస్సారాష్ట్రములకు దివానులైనప్పుడు అదివర కములులోనున్న పద్ధతులనుసరించియే వారు కొంతకాలము వ్యవహారము సాగించిరి. పండిన పంటను బట్టియే పన్నువిధించు యేర్పాటు అప్పుడమలులో నుండెను. సేద్యగాడును రాజును కలిసి పండినపంటను సరి సమానముగ పంచుకొనుచుండిరి. రాజుకిచ్చిన భాగములో పదవవంతు జమీందారుకు పోవుచుండెను. సాగుబడిభూమి, పంట, పన్ను మున్నగు లెక్కలన్నియు గ్రామకరణము వ్రాయుచుండును. వీరికి రైతులే నిర్ణీత వేతనముల నిచ్చుచుండిరి. లేదా యీ పనికిగాను వీరికి యీనాములివ్వ

బడుచుండెను. కొన్ని గ్రామములుచేరి ఒక పరగణా యగుచుండెను. కొన్ని పరగణాలు కలసి ఒక “సర్కారు” అగుచుండెను. రెండుమూడు “సర్కారు” లు కలసి ఒక “సుభా” యనబడుచుండెను. మిక్కిలి విస్తీర్ణములగు భూములుగలిగి, అందలి పన్నులవసూళ్లకు తాము ప్రభుత్వమునకు స్వయముగ బాధ్యులగువారు జమీందారులనబడిరి. ఈ జమీందారుల క్రింద తాలూకాదార్లుండిరి. జమీందారులకంటె వీరికి తక్కువ భూములుండెను. ఈ తాలూకాదార్ల క్రింద రైతులుండిరి. అనగ నాగలిబట్టి స్వయముగ పొలముల సాగుబడిచేయు సేద్యగాండుండిరి. బాగాళాదేశపు జమీందారీలలో కొన్ని— బర్దవాన్, బారక్ పూర్, బీర్ భూమి, మున్నగు జమీందారీలు దాదాపు నాలుగువేల చదరపుమైళ్ల వైశాల్యముగలిగి యుండెను. ఈ జమీల కధిపతులగువారు రాజులని పిలువబడుచుండిరి. వీరు ఉత్తమకులసంజాతులు. తక్కిన జమీలలో చాల భాగము అంతకంటె తక్కువ వైశాల్యము గలవి; ఈ జమీల కధిపతులగువారుకూడ పైన పేర్కొన్న రాజులకంటె తక్కువ ప్రతిభ తక్కువ పలుకుబడిగలవారు. కుంపిణీవారు దివాన్గిరికి రాగానే చేసిన పని యేమనగ “మీరు కేవలము వచ్చిన డబ్బును జమకట్టుకొనుపనిని మాత్రమే చేసికొనండి. పన్ను లేయే రీతులుగ వసూలుపర్చవలెనో మున్నగు తక్కిన వ్యవహారములన్నియు దేశీయుల చేతులలోనే వదలివేయండి” అని సీమలోని కుంపిణీ డైరెక్టర్లు యిక్కడనున్న తమ యుద్యోగస్తులకు వ్రాసిరి. ఇది వారు మొట్టమొదట చేసినపని.

కాని, స్థానికులగు దేశీయుల పరిపాలనను తీసివేసి, దానిస్థానే యెప్పుడైతే పరాయి దేశస్తుల నిరంకుశాధికారములను విచ్చల విడిగ చెలరేగునట్లు నెలకొల్పిరో, అప్పుడే అనేక దుర్ణయములు బయలుదేరి ఆర్థిక క్షేత్రము బీడువేసిపోయెను. 1769 సం॥లో కుంపిణీవారు తమ ఆయవ్యయ పట్టికను చూచుకొని గాభరాపడిరి. మెంటనే దేశీయులగు వసూలుదార్లపై ఇంగ్లీషు నూపరువై జర్లను పెట్టిరి. మూర్షిదాబాదు, పాట్నా రాణాల వద్ద విచారణ సంఘముల నెలకొల్పిరి. ఉన్న లోపములను వారు బయటపెట్టగలిగిరేగాని, వానిని నివారించుటకు మాత్రము వారికి సాధ్యముకాకుండెను. 1772 సం॥ లో వారన్ హేస్టింగ్సు రెవిన్యూడిపార్టుమెంటునంతను పూర్తిగ మార్చివేసి కొత్తయేర్పాట్లనుచేసెను. దేశీయ కలెక్టర్లను తీసివేసి, యూరోపియను కలెక్టర్లనుపెట్టెను. కలకత్తా కౌన్సిలును రివిన్యూబోర్డుగ మార్చెను. కొత్తయుద్యోగస్తులను పెక్కు మందిని పెట్టెను. ఖజానాను మూర్షిదాబాదు నుంచి మార్చి కలకత్తాకుచేర్చెను. కొత్తభూమితరమును విధించుట కేయే యేర్పాట్లనుచేసిన బాగుండునో విచారించి తెలిసికొనిరమ్మని నలుగురు కౌన్సిల్ సభ్యులను దేశమందు సంచారమునకు పంపించెను. కాని, వెనుకనున్న దేశీయోద్యోగుల వల్లకంటె యిప్పుడి కేవలము ఫరంగీయుద్యోగస్తులవల్ల కుంపిణీవారికెక్కువ ఒరగినదేమియులేదు. పాపము, పెక్కుమంది దేశీయోద్యోగులు, సన్నకారు గుమాస్తాలు, ఉద్యోగములనుండి వెళ్ళగొట్టబడిరేగాని వేరు లాభమేమియు కుంపిణీకి గలుగలేదు. వారిస్థానే యింకకొంతమంది ఫరంగీ దుండగీత్రకు

ఉద్యోగములుదొరికెనేగాని, భూమియెక్కువ పంటనీయలేదు. తమభాగస్వాముల కెక్కువ లాభమునూ కుంపిణీవారు పంచి పెట్టలేదు. 1774 సంవత్సరములో కారన్ వాలీస్ వచ్చి తిరిగి నల్లవారినే వసూలుదార్లుగ నేర్పాటుచేసెను. పై తనిఖీకి ఆరు జిల్లాకొన్నిళ్ళను నియమించెను. ఇది యెట్లు పనిచేయునో చూద్దామనిచెప్పి, ముందుగ అయిదేండ్లవర కొక భూమితరమును నిర్ణయించెను. కాని, ఫలితము లంత తృప్తికరముగ లేకుండెను. అందుచే, అయిదేండ్ల యనంతర మీపద్ధతిని తిరిగి నెలకొల్పుటకు కారన్ వాలీసుకు యిష్టము లేకపోయెను. అందుచే 1777 సం॥ లో తిరిగి నాలుగేండ్లవరకు యేక్ సాల్ తరముల నేర్పరచెను. ఈ పద్ధతివలన జమీందార్లు భూమి పన్నుకు బాధ్యులుగ చేయబడిరి. వీరు తమ విధికృత్యముల సక్రమముగ నిర్వహించుచుండుటకు పూచీగ వీరి స్వాధీనములో నున్న భూములపై స్వంతహక్కును మాత్రము కుంపిణీయే వహించెను. 1781 సం॥ లో యింకొక కొత్త పద్ధతిని ప్రయత్నించిచూచిరి. జిల్లాకొన్నిళ్ళను తొలగించి, దేశమంతకు ఒకే రెవిన్యూకమిటీ నేర్పరచిరి. కలెక్టర్లకు, (వసూలు దార్లకు) తమతమ జీతములుకాక, తాము వసూలుచేయు శిస్తుపై నూటికి కొంత కమిషన్ కూడ నిచ్చుచుండిరి. అందుచే ప్రతివాడు యెక్కువ సొమ్మును వసూలుచేసి, కుంపిణీ ఖజానాను యెక్కువగ నింపుటకు ప్రోత్సాహము గలిగింపబడెను. కాబట్టి యిదియొక లంచమనియే చెప్పవచ్చును. ఈ లంచపుపద్ధతి యెట్లు జయప్రదముగ పనిచేసెనో కారన్ వాలీస్ చెప్పిన యొక యుదాహరణనుబట్టి తెలియగలదు. ఒక

కలెక్టరుకు జీతము నెలకు వెయ్యిరూపాయలట. ఆతడు ఆ సంవత్సరము మొత్తముమీద సంపాదించిన కమిషన్ (లంచము) కనీసము 4 లక్షల రూపాయలట !

1784 సం॥ లో పార్లమెంటువారుచేసిన పిట్టన్సియిండియా ఆక్టులో కుంపిణీవారి కీ విధముగ నధికారమిచ్చిరి. “ ఇండియాలోని భూస్వాములేవో బాధలుపడుచున్నామని చెప్పినారు. వానిలో నిజమెంతో కనుక్కొని, వానికి తగిన పరిహారము లిప్పింపవలెను. భూమితరముల నిర్ణయించుటకును, రివిన్యూ వసూలుపరుచుటకును, ఖచితమగు నిబంధనల నేర్పరుపవలెను. దేశీయుల పూర్వాచారములను, శాసనములను అనుసరించి న్యాయాన్యాయముల తీర్పుటకును యేర్పాటు చేయవలెను. కాబట్టి, కార్టవాలీస్ యిండియాలో కాలుపెట్టగనే మొట్టమొదట ఆతడుచేయవలసివచ్చిన పనియిదే. అనగ, నిర్ణీత పద్ధతులపై భూమిశిస్తును స్థిరపరచుటయే. ఈ పనియే నేటికిని ఆయనపేరుతో శాశ్వతముగ నుండిపోయినది. భూమిశిస్తుల వసూళ్ల విషయమై లోగడ కుంపిణీవారనేక గొప్పతప్పులను చేసినట్లును, అందుచే దుష్పరిపాలన చెలరేగినట్లును చాలమంది గొప్పకుంపిణీయుడ్యోగులే స్వయముగ ఒప్పుకొనియున్నారు. కాని, యిప్పుడీసంగతిని పార్లమెంటు మహాసభవారు కూడ శాసనికరూపముగ పూర్తిగ, నిర్మోగమోటముగ, ఒప్పుకొనియున్నారు. “ ఈ మన ముప్పది సంవత్సరముల పరిపాలనాధికారములో మన మనేక చేయరాని పనులను చేసితిమి; చేయవలసిన పనులను మానివేసితిమి. ఈముప్పదియేండ్లు యీ రీతిగ గడుపుట

త్రోడనే సరిపోయినది” అని పార్లమెంటువారు ప్రమాణపూర్తిగ వక్కాణించిరి. “దేశమును తలక్రిందులు చేసివేసి, రైతులపై ఘోరమగు పన్నుల విధించి పీల్చిపిప్పిచేసి, రాజులను బిచ్చగాండ్రజేసి, ప్రజలను పీడించి పిడునట్లు తహశీల్దార్లను పైనుండి అంకుశములచే పొడిచి, నల్ల తెల్ల కలెక్టర్లకు బెనురులుపెట్టియు, లంచముల మేపియు, ప్రజలనుండి ఘోరముగ నిర్బంధపు వసూళ్ల జేయించి దేశమును ముప్పది సంవత్సరము లేకరీతిని నానాభీభత్సము చేసిన తరువాత, యిప్పటికి పార్లమెంటువారు కండ్లుతెరచి “ఛీ, ఛీ, యీ పద్ధతంతా వట్టి పనికిమాలినది; దీనినంతా మార్చివేసి, కొత్త పద్ధతిపెట్టాలి” అని ఒప్పుకొనవలసిన వారైరి. బంగాళా దేశ మంతయు వట్టి అడివియై పోవుచుండెను. కుంపిణీభాగస్వాములకు లాభములు తక్కువై పోవుచుండెను; అందుచే సర్కారునుండి అప్పతీసికొని, లాభములకాతాను సరిపుచ్చవలెనని కుంపిణీపెరిసిడెంటు చూచుచుండెను.

కొత్తతరము నిర్ణయించుటకుగాను తగు సంచాయీషీని ప్రోగుచేయవలసినదని 1787 సం॥లో కలకత్తాలోనున్న రెవిన్యూ బోర్డువారితో చెప్పిరి. కాని, యిత పెద్దవ్యవహారము ఒక్క రోజులో అగునా? ప్రతిరైతుపొలమునుకొలచుట, సరిహద్దుల నిర్ణయించుట, ఆ పొలములందు యెవరి కేయేహక్కులు, బాధ్యతలు గలవో నిర్ణయించుట, ప్రస్తుతము ఆక్రమించుకొని యున్నవాని కేమిహక్కులుగలవో, అచట హక్కుదారు డెవడో, వానికేమి హక్కులెంతవరకు గలవో యివన్నియు విచారించి, పైసల్ చేయుట సామాన్యమైనపనియా? ఒక

రోజులో తెమలునా? ఈ కర్మకాండ యంతయు యేదో విధముగ అయినదనిపించుకొనునప్పటికి 1789 సంవత్సరము వచ్చెను. అంతవరకు యేమిచర్యయు తీసికొనుటకు వీలులేకపోయెను. రెవిన్యూబోర్డువా రీరీతిగ రెండేండ్లు విచారించి తేల్చిన సారాంశములు చాల అసంపూర్ణమైనవనియు, యంత మాత్రమును నమ్మదగినవి కావనియు, త్వరలోనే తెలిసివచ్చెను. “కుంపిణీవారు దివాన్ గిరికి వచ్చునాటికి పన్నులవిధించుటలోను శిస్తుల వసూలుపర్చుటలోను అనేక దుర్మార్గములు ప్రబలియున్నను, మొగలాయిరాజ్యము మహోచ్ఛదశయందున్న రోజులలో ప్రజలహక్కులను, స్వత్వవిశేషములను దేశమునకు పూర్వ మధిపతులుగనుండిన హిందువులచే నెలకొల్పబడిన ప్రతిష్ఠాపనలవలన భద్రముగ కాపాడబడుచుండె”నని యీ కుంపిణీవారు చేసిన విచారణలో తెలియవచ్చెను. ఈ పూర్వపు హిందూపద్ధతినే పెంపొందించి కొనసాగించుట మంచిదని కొందరప్పుడు సలహాచెప్పిరి. కాని, కారన్ వాలీస్, డంకన్, ఖోర్, బార్లో మున్నగు కుంపిణీమెంబర్లు భిన్నాభిప్రాయులైరి. పూర్వకాలమందు జమీందారుల కట్టిపదవి యున్నను లేకున్నను, యిప్పుడు వారిని భూమికి హక్కుదారులుగ చేయుట మంచిదని వీరు తలంచిరి. వీరిట్లు తలంచుటకు రెండు ప్రధానకారణములు గలవు. (1) కుంపిణీవారికి యీ భూమి శిస్తే ముఖ్యమగు ప్రాణాధారమైయుండెను. అట్టిదానిని స్థిరమగు పునాదులపై నెలకొల్పవలయునని కారన్ వాలీస్ తలచెను. (2) అదిగాక భూమిపన్నును వేలమువేసి యిజారా కిచ్చు దురభ్యాసమొకటి ఆ రోజులలో నమలులోనుండెను.

దీనివలన, భూమిని స్వయముగ దున్నుకొను సేద్యగానికి చాల నష్టములు గలుగుచుండెను. ఇట్టి కీడులనుండి సేద్యగానిని తప్పించుదమను ప్రశంసనీయమగు నభిలాషకూడ కారణవాలీను కుండెను. ఈ రెండుతలంపులే ముఖ్యముగ కారణవాలీను నిట్టిపనికి పురికొల్పెను. ఏటేటను, లేక కొన్నినియమిత సంవత్సరములకును యేర్పరచిన తరములు అనుకొన్నరీతిని పనిచేయ జాలకుండెను. “దమ్మిడి యాస్థిగాని, కించిత్తు సుగుణసంపత్తిగాని లేని నిర్భాగ్యులు, తమదిపోవునను భయమొత్త మాత్రము లేని ఆతతాయులు, అనేకమంది బయలుదేరి యెంత మొత్తమైనను పెట్టి జిల్లాలను జిల్లాలను యిజారాపాడుటకు యెంతమందియైనను తేరగావత్తురు. వారి కేమిభయము ? దీనిని మన మిదివర కనేకపర్యాయములు అనుభవించియేయున్నాము. దీనివలన గొప్పలాభమేమో కలుగుననునది కేవలము క్షణికమగు భ్రమయేగాని వేరొండుకాదు. పైగా, యీ పద్ధతి యందలి అవినీతి, అసురత్వము, దేశమంతయు నాశనమై, తన్నాశనముచు కూడదీసికొనుటకు వీలులేనప్పుడుగాని బయట పడదు. అటు ప్రజలొకమూల యేడ్పుచు, యిటు సర్కారు ఖజానాకు సైతము సొమ్మురాక, జననష్టమై పాపమీ దౌర్భాగ్యపుదేశ మరణ్యమై పోయినప్పుడుగాని యిందలి అసురత్వము అవినీతి తేటపడదు. అప్పు డెవరెంత యేడ్చిన నేమిప్రయోజనము? భూమిశిస్తుచు వేలముపాడి యిజారాకిచ్చు పద్ధతి దేశమును బాగుపరచుట కెంతమాత్రము పనికిరాదని మన శిడివరకే అనుభవమువల్ల పూర్తిగ తెలిసియున్నది. భూ

స్వాములచే పూర్తిగ చాకిరీ చేయించుకొనవలెనని మనము పెట్టుకొన్న పద్ధతికిది కేవలము వ్యతిరేకముకూడ నై యున్నది.

సేద్యగాండ్రితో గాక కేవలము జమిందారులతో మాత్రమే సెటిల్ మెంట్లు చేసికొనవలెనని కౌన్సిలులో నెక్కువ మంది యేకీభవించినను శిస్తుమొత్తమును గూర్చియు, దానిని విధించు కాలపరిమితిని గూర్చియు కౌన్సిలులో చాల భిన్నాభిప్రాయములేర్పడెను. శాశ్వత సెటిల్ మెంట్లు చేసికొనుట యెంతమాత్రము పనికిరాదని షోర్ అనుమెంబరు అభ్యంతర పెట్టెను. దానికతడు చెప్పిన కారణమేమనగ :— “ఇదివరకు యే యేజిల్లాలనుండి యెంతెంత మొత్తము అసలు నిజముగ వసూలగుచున్నదో మనకు తెలియదు. అట్లు తెలిసినగాని యేజిల్లా కెంతమొత్తము న్యాయముగ విధించవలెనో మనమిప్పుడు నిర్ణయింపజాలము. లోగడ జమిందార్లు తమ తాలూకాదార్ల నుండియు రైతులనుండియు యెంతెంత మొత్తములను తీసికొనుచుండెడివారో మనమెరుగము. వాని కొక నియమముండినట్లును కనిపించదు. ఒక వేళ మనకీసంగ తులన్నియు తెలిసినను, యింకననేక పరిస్థితులు క్లిష్టమైనవి— యీ దేశములో చాలతమాషాయైనవి—మనకు తెలియనివి— చాలగలవు. వీనినన్నిటినిబట్టి చూడగ, కేవలమొక్క భూమి పైననే సర్కారు పన్నులనన్నిటిని విధించుట చాలచెడుపద్ధతియని స్పష్టముకాగలదు ” అని షోర్ అనుమెంబరు వ్రాసెను. జమిందారులయెడ ఇతనికి మంచి అభిప్రాయములేదు. “వారి లాభము వారికే తెలియదు. వారి వ్యవహారము లన్నియు చాల గందరగోళముగను అవకతవకగను చేసికొందురు. వారు

తమ శిస్తులను రైతునుండి వసూలు చేసికొనుటలో నిరంకుశ మైనట్టియు ఒక తోవ తెన్ను లేనట్టియు అసంఖ్యాకములగు నిబంధనలచే వసూలు చేసికొనుచుండిరి” అని జమీందారుల నాతడు నిరసించెను. కాబట్టి ప్రతి జమీందారువిషయములోను న్యాయముగను, సక్రమపద్ధతిని శెటిల్ మెంటు చేసికొనుటకు మనకు తగినంత ఆధారములేదు. నిజ పరిస్థితులను పూర్తిగ తెలిసికొనకుండ మనము తప్పుటడుగువేసిన యెడల మనకు రివెన్యూ తగ్గిపోవుటయో లేక ఇదివరకు జరుగుచున్న ప్రజాపీడాకరములగు పద్ధతులు ఖాయపడుటయో తటస్థించును. ఈ కారణములచేతను ఇంకను ఆతడు వ్రాసియుంచిన అనేక కారణములచేతను శాశ్వతపు సెటిల్మెంటు ఎంతమాత్రము పనికిరాదని యాతడు ఖచితముగ చెప్పెను. పదేండ్ల కొకసారి సెటిల్మెంటు చేసికొనవలెననియు ఈ పదేండ్ల అనుభవములో గనుపించిన లోపములను గమనించి వానిని దిద్దుకొని కొత్త అభివృద్ధి మార్గములను తదుపరి పది సంవత్సరములలో నెలకొల్పుకొనవచ్చుననియు ఆతడు సిఫార్సు చేసెను. కాని, వైస్రాయియగు కారన్ వాలీసు వేరువిధముగ తలంచెను. “ఈ సంజాయిషీని పోగుచేయుటలో ఇదివరకే పెక్కు సంవత్సరములు గడచెను. ఇంతకాలమునుండియు మనము చేసిన తాత్కాలికపు ఏర్పాటులన్నియు విఫలమయ్యెను. వానివలన ఇంతకాలమునుండియు ప్రజలకుగాని ప్రభుత్వమునకుగానిలాభమేమియు గలుగలేదు. ఇకఇంతకంటె మనము ఎక్కువ న్యాయముగ భూమి శిస్తుల నెన్నడును నిర్ణయించలే మనుమాట నాకు నిశ్చయముగ తోచుచున్నది.

ఇక ఎంత ఆలస్యముచేసిన అంత ప్రజలకును దేశమునకును నష్టము" — అని ఆత డభిప్రాయ పడెను. శాశ్వతపు హక్కులతో నొప్పుచున్న బలిష్ఠులగు భూస్వాముల తరగతి నొకదానిని నిర్మించుటయేకారణవాలీసుయొక్క ప్రధానోద్దేశ్యముగ నుండెను. ఇట్టి తరగతి నొకదానిని తిరిగి స్థాపించిన యెడల వారు తమపై సర్కారువారు ఇష్టమువచ్చినట్లు ఎప్పుడు పట్టిన అప్పుడు పన్నులను వృద్ధిచేయరనియు, పన్నులను ఒక సారియే శాశ్వతముగ నిర్ణయించివేయుటవల్ల తమకు మంచి లాభమును స్థిరత్వమును గలుగునను ధైర్యముతో వారు సర్కారుకు మంచి యండగనుందురనియు, తద్వారా తమ బ్రిటిషు ప్రభుత్వమునకు గట్టి పునాదియు స్థిరత్వమును ఏర్పడ గలదనియు తలచి కారణవాలీసు ఈ పని చేసెను. పరదేశ స్థులు యీదేశముపై దండెత్తివచ్చినప్పుడు మనము ఈ దేశప్రజలనే నమ్ముకొనవలసి యున్నది. కాబట్టి జమీందారులకీ స్వలాభమును చూపెట్టినయెడల మనలనే అంటి యుందురు. తనకు లాభకరమగు ఆస్తిని ఎట్టి భయములేక భద్రముగ హాయిగ ననుభవించుచుండు భూస్వామి తన్నచటనుండి పెకలించు ఎట్టిమార్పును కోరడు. కోరుటకు బుద్ధిపుట్టదు. అట్లుగాక పంట వృద్ధియైనకొలది సర్కారు శిస్తునుగూడ హెచ్చించిన గాని, లేక అతనిని భూమినుండి తొలగించుటకు అవకాశము గల్పించినగాని, సర్కారుశిస్తు బకాయిక్రింద భూమి లాగు కొనెదమనిగాని, లేక అతనిని ఖైదులో నుంచెదమని బెదరించినగాని, ఆతడు పరులమాటలనువిని మననుండి చీలిపోవు

టకు అవకాశ మేర్పడును. ఆ పరులమాటవల్ల తనకింత కంటే నష్టము గలుగదుగదా యని ఆతనికి తోచగలదు. కాని ఏమైన అవకాశమున్న యెడల మంచి కలుగవచ్చునేమో యను ఆశకూడ నుండవచ్చును. అందుచే యాతడు పరుల మాటలను బహు సుఖవుగా వినును.

ఈ యభిప్రాయములతో నీమ మంత్రీవర్గమువారును బోర్డువారును పూర్తిగా నేకీభవించిరి. 1793 సంవత్సరము మార్చినెలలో యీశాశ్వత సెటిల్మెంటును ఆమోదించుచు ఇండియాకు ఫైసలా ఉత్తరవులపంపిరి. జమీందారుల యొక్కయు, స్వతంత్రులగు తాలూకాదార్లు మున్నగువారి యొక్కయు స్వాధీనములోనున్న భూములన్నియు యికనుండి వారికి, వారి వారసులకు పారంపర్యముగ, శాశ్వతముగ యెన్నడు మార్పుజెందని స్థిరమగు శిస్తు రేట్లతో హక్కు గలిగి యుందురని ప్రకటింపబడెను. అప్పటికి సాగుక్రిందలేని భూమికి శిస్తుకట్టుటకు వీలులేక పోయినందున ఉత్తరోత్తరానిని సాగుక్రిందికి తీసికొని వచ్చేయెడల అప్పటప్పటి పరిస్థితుల ననుసరించి దానికి ప్రత్యేకముగ శిస్తు విధింపబడునని తెలిపిరి. వారసులు గతించుటచే బేవారసయిపోయిన భూములు కట్ట కడపటి వాని కేహక్కు బాధ్యతలైతే గలవో ఆహక్కు బాధ్యతలతోడనే గవర్నమెంటులో కలసిపోవుననియు విధించిరి. భూమియొక్క విలువలో చాల తక్కువవంతు— చాల మితముగ— శిస్తువిధించవలసి యుండెను. కాని, భూమియొక్క విలువ గట్టుటలో మాత్రము చాల భిన్నాభిప్రాయము లేర్పడెను. కుంపిణీవారి ఖజానాకు అధికారిగనున్న జేమ్సుగ్రాంటు

అనునాతడిట్లుచెప్పెను. ఈతనికి రెవిన్యూ డిపార్టుమెంటు లో చాల అనుభవము గలదట. “లోగడ నేర్పరచిన తాత్కాలికపు తరములవలన సర్కారుకు బోలెడు డబ్బు నష్టమైపోయినది. ఈ భూములింక చాల యెక్కువ శిస్తులను భరించగల సామర్థ్యముగలవై యున్నవి ” అని యాతడనెను. ఈ యభిప్రాయమును షోర్ అను మరియొక మెంబరు ఖండించివేసెను. ఆఖరుకు వారు చేసినపని యేమనగ:— గత సంవత్సరములలో యే భూమిపై యెంతెంత శిస్తు వసూలైనది చూచి, దాని దామాషాను శాశ్వత తరమునేర్పరచిరి. ఈ లెక్కప్రకారము బంగాళా బీహారు ఒరిస్సారాష్ట్రములలో 1790-91 సం॥లో 3 కోట్ల 10 లక్షల 90 వేల రూపాయలశిస్తు వచ్చెను; కాశీజిల్లాలో 40 లక్షల రూపాయలువచ్చెను. ఇది భూమియొక్క పంటవిలువలో పదింట తొమ్మిదవ (9/10) వంతు అని లెక్కతేలినది. శిస్తును హెచ్చుగ విధించవలయునని వాదించిన వారి వాదన కొంతవరకీ విధముగ సమాధాన పరుపబడెను— ఎట్లనగ:- భూమియొక్కవిలువలో పదునొకంట పదియవవంతు (10/11) శాశ్వతపు రేటుగ విధించిరి! అప్పటిచిక్కు పరిస్థితులనుబట్టి భూమియొక్క విలువయింతని ఖచ్చితముగ నిర్ణయించుటకు సాధ్యము కాకపోయెను.— అయినను, అన్నియు కలిసివచ్చినట్లుగ 10/11 వంతు రేటును విధించిరి !

కాని, శాశ్వతతరమువలన బంగాళాదేశములో గలిగిన దుష్ఫలితములను బట్టి చూడగా షోర్ అను మెంబరు ఆనాడు చెప్పిన ఆక్షేపణలు సరియైనవేయని ఋజువగుచున్నవి. ఆయన

చెప్పినట్లుగ యిందులో గొప్పలోప మెక్కడనున్నదనగ:-
వెనుకముందు లాలోచించకుండ యీపద్ధతిని బహు ఆత్రముగ
నెలకొల్పిరి. అందుచే, సన్నకారు జనమునకు చాల హాని
కలిగెను. వీరియొక్క కష్టసుఖములు నెవరును ఆలోచించ
లేదు. కేవలము హానిజరిగిన పిమ్మటగాని, కష్టపరంపరలు
వారిని తీవ్రముగ నలుముకొన్నపిమ్మట గాని, వారిగతి నెవ
రును చూచుటకు వీలులేని పరిస్థితులేర్పడెను.

ఈ సెటిల్ మెంటు షరతులు చాల లోపభూయిష్ట
వైనవి. వాని నమలుజరుపుటలో కూడ చాల లోపములుం
డెను. దీనిస్వభావమును, దీనివలన గలిగిన ఫలితములను
గూర్చి సంపూర్ణానుభవము గలిగిన ఒకానొక పెద్దమనుష్యుని
మాటలనుబట్టి చూడగ మనకుతేలు సారాంశమేమనగ:-
1789 సం॥లో గావింపబడిన భూమిశిస్తు నిర్ణయము చాల
అజాగ్రత్తగను, బేజబాబుదారీగను, కొన్నిచోట్ల మిక్కిలి
దుర్వృత్తితోడను గావింపబడెనని స్పష్టమగుచున్నది. కొన్ని
చోట్ల భూమికి యెంతమాత్రము పేరునకైనా హక్కులేని
వారిని, కేవలము యిజారాదార్లనో, లేక దేశీయప్రభుత్వముల
కింద పన్నువసూలుదార్లగనో నున్నవారిని సదరుభూముల
యందు శాశ్వతముగ ఖాయపరచిరి. ఏభూమితాలూకుశిస్తు
యెవడు సరాసరి కుంపిణీఖజానాకు తీసికొనివచ్చి కట్టునో,
వాడే ఆభూమికి శాశ్వతహక్కుదారుడని కుంపిణీవాడు
నిర్ణయించిరి! (ఎంతఘోరము!) పెద్ద ప్రాప్రయిటర్లతో
గావించుకొన్న యేర్పాటులో గ్రామముల నిర్వచ
నమే మరచిపోయిరి. వీరి యెట్టేటులు చాల దూరదూర

ముగ నున్న జిల్లాలుగకూడ నుండినట్లు తదుపరి తెలియ
వచ్చెను. బంగాళాదేశమందప్పు డనేక రకములగు నుప
తరము లుండెను:— (అనగ, కౌలుదార్ల క్రింద కౌలుదార్లు
అనేక ఉపశాఖలుగ నుండిరి.) కాని, గవర్నమెంటు వారి
సంగతిని అసలే చూడలేదు. దీని నెంతమాత్రము జమ
లోనికి తీసికొననేలేదు. జమిందార్లు తమ కుంపిణీ కివ్వవల
సిన డబ్బు దస్కములను గూర్చి యెక్కడా లేని షరతులను
తీసికొనివచ్చి పెట్టి భద్రముగ బిగించుకొనిరేగాని, వారిక్రింద
నున్న చిల్లర కౌలుదార్ల గతినిగాని, చిల్లర రైతుల గతినిగాని
చూచిన పాపమున పోరైరి. వారి హక్కుల కాపాడుట
కొక్క మాటయైనను వ్రాసిన పాపమున పోరైరి. “రైతుకు
జమిందారుకు యేదైనా తగాదావస్తే, అవసరమైతే, అప్పుడు
చూస్తాములే; అప్పుడే జోక్యము గలిగించుకుంటాములే ”
అని చెప్పిరి! దేశములో ఆయా ప్రాంతములగల పూర్వా
చారములకును, హక్కులకును అనుగుణముగ యీ కొత్త
పద్ధతి నమలుజరుపుటకుగాను కొన్ని ఉపనిబంధనలు అవసరము
గావచ్చుననియు, కాలానుసారముగ అవసరమునుబట్టి సర్కారు
వారు వానిని నిర్దించవలసియుండుననియు కారన్ వాలీస్
అభిప్రాయపడెను. “బంగాళాదేశములో యీ పర్సినెంటు
సెటిల్ మెంటును యెంత అజాగ్రత్తగ, యెంత నిర్లక్ష్యముగ చేసి
నారో— యింతింతని చెప్పటకు తరముగాదు. ఎంత బేజబా
బుదారీగ చేసినారని చెప్పినను అతిశయోక్తి కాజాలదు ”
అని మాంగల్సు అనునాతడు పార్లమెంటు కమిటీముందర
చెప్పెను. ఈ విషయమై యీ దిగువరీతిగ “మెకంజీ ” అను

నాతడు చెప్పిన మాటలనుకూడ ఆతడు ధృవపరచెను. మొకంజీ యేమని చెప్పినాడనగ:— “ మన మీ సెటిల్ మెంటును చాల తొందరపడి చేసినాము. సంగతి సందర్భములను పూర్తిగ తెలిసికొనకుండ, పైపై మాటలనే నమ్మి మన మీ పనికిదిగితిమి. ఎవరుకూడ సరియైనవని నమ్మని లెక్కలను బట్టియు, సరియైన వగునా కాదాయని యెన్నడు విచారించ కను, మనమీ పనిచేసితిమి. పోటీదార్ల చేతను జూదరి వ్యాపారగాండ్లచేతను భూమిశిస్తును వేలముపాడించి యెవ డెక్కువశిస్తు యిస్తానంటే వాడికి యిచ్చివేసితిమి. దేశమునకు శత్రువులైన వారి సలహాలను, ఉద్యోగాలకొరకు మనల నాశ్రయించుకొన్న నీచుల మాటలను, ప్రజలపై కొండెముల జెప్పి మన యిచ్చకమును సంపాదించుకొందమని చూచు నిర్భాగ్యుల కొండెపుమాటలను నమ్మి మనమీపని చేసితిమి. అనేకమగు పనికిమాలిన చెప్పుడు మాటలను పట్టుకొని, సరియగు నొక తోవతెన్ను గానక, మనమీపనికి దిగితిమి. ఈ వ్యవహారమంతయు ప్రజలు ప్రభువులు ఆడు దాగుడు మూతలాట లాగున్నది. ఒకరిసంగతి ఒకరికి తెలియదు. ప్రజల నిజపరిస్థితులు కొత్తగవచ్చినప్రభువులకు తెలియక పైకిమాత్రము సర్వము తెలిసినట్లు డాబుచేయుచున్నారు. అట్లే ప్రజలును ప్రభువులు తమపై యెట్టి యధికారముల చలాయించ బోవు చున్నారో తెలియక లోలోన తహతహ లాడుచు పైకి మాత్రము వారిని టోపీవెయ్యవలెనని డాబు చేయుచున్నారు.

“ కుంపిణీవారియొక్క నిజమైన స్వలాభమును పెంపొందించుట కెంతో ప్రధానమైన యీ కొత్త రెవిన్యూ పద్ధతిని.

మీరీ దేశమందు ప్రవేశ పెట్టించినందుకుగాను, నేను మిమ్ముల నెంతయు నభినందించుచున్నాను” అని కారన్ వాలీసు సీమ లోని కుంపిణీ డైరెక్టర్లకు వ్రాసెను. ఒకమూల యిట్లు వ్రాయుచు, “బ్రిటిష్ పరిపాలనలో దేశములోని వాణిజ్య వ్యవసాయాది వృత్తులు క్షీణించిపోయినవని” కూడ ఆతడు —ఆతని పుణ్యమాయని—ఒప్పుకొనెను. “సాధారణముగ పెద్దపెద్ద పట్టణములలోనుండు షరాబులు, షాహుకార్లు తప్ప తదితర జనులెల్లరు నానాటికి త్వరితగతిని కటిక పేదరికము లోనికి,— దౌర్భాగ్యస్థితిలోనికి— దిగజారిపోవుచున్నారు. కుంపిణీవారి రాష్ట్రములోనున్న జమీందారులుకూడ యీ దౌర్భాగ్యపు గతిలోనే చేరుచున్నారని నేను చెప్పవలసి యున్నది. ఈ జమీందారు లిట్లు పాడగుటకు వారి సోమరి తనము, అమితవ్యయము మున్నగునవి కొంతవరకు కారణ మనుమాట నిజమేయైనను, ముఖ్యముగ చాలభాగము లోగడ మన కుంపిణీవారు చేసిన దుష్పరిపాలనవలననే వారి నిర్భాగ్యపుస్థితికి వచ్చిరని నిర్మొగమాటముగ చెప్పవలసియున్నది.” నిన్నగాక మొన్ననే కటిక కాటకముచే బాధపడి జనశూన్యమై పోయిన దేశములో— ప్రజలను పీల్చి పిప్పిచేయు స్వల్ప వాయిదా కౌళ్ల చే బీడువారిన దేశములో— ఒక పక్షము వారికే లాభకారిగనుండు యీ దిక్కుమాలిన పర్మనెంటు సెటిల్ మెంటును అప్పుడే— 1789 సం॥ లో— ప్రవేశపెట్టుట వలన ప్రజల కెంతకష్టము గలిగినది? ఈ పద్ధతిని పాపము కారన్ వాలీస్ సదుద్దేశముతోడనే పెట్టెను; కాని ఉద్దేశము మంచిదేయైనను, ఆతడు పొరపడెననిమాత్రము చెప్పక తప్పదు.

తాను ప్రవేశపెట్టుచున్న యీ పద్ధతివలన ప్రజలకు కొన్ని కష్టములు గలుగవచ్చునని ఆతని మనస్సుకే తోచెను. కాని, అట్టికష్టములు గలిగినప్పుడు, అనుభవముమీద వానికి నివారణోపాయముగ మరికొన్ని ఉపనిబంధనల నేర్పాటుచేయవచ్చునని ఆతడు తలచెను. ఆతడు పారజూచిన అవసరము అచిర కాలములోనే గలిగెను. భూములనుండి రాదగునని ఊహింపబడిన ఆదాయమునందు పదునొకంట పదవవంతు (10/11) బంగళముయొక్క శాశ్వతపు భూమిపన్నుగ నిర్ణయింపబడెను. ఈలెక్క తొందరగను, కేవలము ఉజ్జాయింపుగను వేయబడినది. నిజముగ భూమిపైవచ్చు ఆదాయము కంటెను, భూమియొక్క విలువకంటెనుకూడ యీరేటు చాల తక్కువగ విధించితిమని కుంపిణీవారానాడనుకొనిరి. కాని, యీ తక్కువ యనునది యెంతవరకో నిర్ణయించుట కెవరును ఆనాడు శ్రద్ధతీసికొనలేదు. భూమియొక్క నిజమగు విలువపైననేగనుక కుంపిణీవారీ భారపురేటును విధించి యుండినయెడల, అంతకంటె వినాశనకరమగు, అంతకంటె విపరీతమగు అన్యాయమింకొకటి యుండెడిది గాదు. కాని, దైవవశాత్తు, పన్నులవిధించు పనికై వారు నామకః నిర్ణయించిన ఖరీదుకంటె భూమియొక్క నిజమగు ఖరీదు రెండుమూడు రెట్లు యెక్కువగ నుండెను. (అందుచే కొంత మేలయ్యెను.) భూస్వామి మైనరుగనున్న కాలమందు కౌలుదారుడు పన్ను విలువకు 33 రెట్లభాగము సదరు భూమిస్వామికిచ్చుచు, యింకను వేరుగ లాభముకూడ తీసెడివాడని చెప్పుటకు తగినంత సాక్ష్యమున్నది. కాని, యెప్పుడైతే యీ పర్మినెంటు

శెటిల్ మెంటు పద్ధతివల్ల రైతులు జమీందారులకిచ్చుకొన వలసిన శిస్తులకొక నియమ మేర్పరుపక జమీందారుల యిష్టమునకే వదలివేసిరో, అప్పుడి జమీందారులు నిరాటంకముగ రైతులను పీడించుట కవకాశ మేర్పడెను. అందుచే, యీ కీడును తొలగించి, రైతులకును చిల్లర కౌలుదారులకును తగు రక్షణ నొసంగుటకుగాను క్రొత్త నిబంధనల నేర్పరుప వలసివచ్చెను. ఈ రీతిగ బర్ ద్వాన్ మహారాజా క్రిందనున్న పట్టాదార్లను రక్షించుటకుగానొక ప్రత్యేకపు శాసన మేర్పరచిరి. తరువాత, సకాలమునకు సరిగ శిస్తు చెల్లించుచు, పన్నెండు సంవత్సరము లెడతెగకుండ సేవ్యము చేయుచున్న రైతుకు ఆ భూమియందు శాశ్వతపు జిరాయితీ హక్కు గలదని మరియొక శాసన మేర్పరచిరి. అతడు సరిగ శిస్తు చెల్లించుచున్నంతవర కీ శాశ్వతపుహక్కు అతనికిండుననిరి. 1793 సం॥ లో తొందరపడి చేసిన యీ పర్మినెంటు శెటిల్ మెంటు ఫలితముగ అప్పుడప్పు డట్టి నివారణోపాయములగు క్రొత్త నిబంధనల నేర్పరుచుచు రావలసివచ్చెను. అప్పుడప్పుడు చేయుచువచ్చిన యీ నిబంధనలు ఒక్కొక్కప్పుడు రైతుకు అనుకూలముగను మరియొకప్పుడు జమీందారుకు అనుకూలముగను చేయుచుండిరి. కుంపిణీ వారు క్రొత్తగ జమీందారులతో నేర్పరుచుకొన్న యీ పర్మినెంటు శెటిల్ మెంటులో నుండు సుగుణములో ప్రధానమైనదేమనగా:— రాబట్టుకొన నిర్ణయించుకొన్న మొత్తము సరిగ వారికి సకాలమునకు జమీందారులవల్ల వచ్చుటయే. ఇదే వారు ముఖ్యముగ జూచుకొన్న మెరుగు. ఈ షరతును

కుంపిణీవారు మిక్కిలి నిష్కర్ష గ నొక్క చేయించుకొన నారంభించిరి. కాని, యిట్టి నిష్కర్షయగు కఠిన పద్ధతికి జమిందారు లిదివరకెన్నడును అలవాటుపడి యుండలేదు. పూర్వము వారు నవాబుల కివ్వవలసిన పేష్కాస్ను యెప్పుడో తమ యిష్టమువచ్చినప్పుడు యిచ్చిన యిచ్చెడివారు; లేకున్న నిర్లక్ష్యముగ ఊరుకుండెడివారు. కాని, ఆ పప్పలిక్కడ, కుంపిణీవారిముందర ఉడకలేదు. అనుకున్న రోజుకు సరిగ యివ్వకపోయినందున కొందరి జమీలు నిర్మోగమోటముగ వేలమువేసిరి. ఈ రీతిగ యీ పద్ధతి వచ్చిన మొదటిరోజులలో కొన్ని జమీలు చేతులు మారినవి. వేలములో ఎవడు కొంటే వాడిదే జమీ. వెనుకటి వాని హక్కులన్నియును సర్కారుకు కట్టవలసిన పేష్కాస్లో హెచ్చుతగ్గు లేమియు లేకుండ యీ కొత్తవానికి వచ్చుచుండెను. దీనివలన వచ్చిన గొప్ప చిక్కేమనగ:- పాత జమిందారు తన రైతుల కిచ్చిన కౌళన్నియు రద్దగుచుండెను. కొత్తవాడు తిరిగి తన యిష్టము వచ్చినవాండ్రకు, తన యిష్టమువచ్చిన రేటుతో, కౌళ నిచ్చుచుండెను. ఇందువలన రైతులకు, కౌలుదార్లకు బహు యిబ్బంది కలుగుచుండెను. ఈ యిబ్బందిని తొలగించుటకు గాను తదుపరి కొత్త నిబంధనల నేర్పరచిరి. జమీ సర్కారు పేష్కాస్కింద వేలము పడిపోయినను, వెనుకటి జమిందారిచ్చిన కౌళన్నియు రద్దుకాకుండ అమలులో నుండునట్లే యేర్పాటు చేయబడెను. ఇది యిట్లుండగ యింకొక చిక్కు తటస్థించెను. ఏమనగ, కుంపిణీవారు జమిందారులను బహు కఠినముగ నిర్బంధించి తమ పేష్కాస్ను వసూలుచేసికొనుట కధికారము గలిగి

యుండగ, యిటు జమిందారులుమాత్రము తమరైతులనుండి నిక్కచ్చిగ సొమ్ము వసూలు చేసికొనుట కధికారములేనివారై యుండిరి. ఈ చిక్కును తీర్చుటకుకూడ తమపరియోక శాసనమును నిర్మించిరి. కాని, యీ శాసనమువల్ల జమిందారుల కిచ్చిన యధికారమును వారు దుర్వినియోగపరచుటచే దానికి తగిన నివారణోపాయముల బన్నుటకు తిరిగి రైతులకు కొత్త హక్కులొసంగబడెను. ఈ హక్కులను పూర్తిగ వినియోగపరుచుకొనుటలో రైతులెంతమాత్రము వెనుకబడు వారుకారుగద. ఈ హక్కుల ననుసరించి కొందరు రైతులొక జమిందారుపై మూడువేలదావాలు వేసినట్లు స్పష్టమగు రికార్డు కలను.


ఇంగ్లీషువారికి యిండియాకుమధ్య జరిగిన చరిత్రలో ప్రధానమగు ఘట్టముగ పరిగణింపబడిన యీ పర్మనెంటు సెటిల్ మెంటు యొక్క ప్రధాన లక్షణము లిట్టివి ! ఇటు సర్కారుకు రివిన్యూ తెచ్చుటలోగాని, అటు ప్రజలకు మేలొనగూర్చుటలోగాని, యీ పద్ధతివల్ల అంత ప్రయోజన ముండదని దూరదృష్టిగల పెద్దలు కొందరు ఆనాడే చెప్పియుండిరి. అసలు ప్రయోజనమనునదే కించిత్తయిన నుండదని మరికొందరు నాటి నుండి నేటివరకు నెత్తిన నోరుపెట్టుకొని ఘంటాపథముగ వాదించుచునే యున్నారు. కారన్ వాలీస్ చేసిన బంగాళా పర్మనెంటు సెటిల్ మెంటును, దాని నమోనా ననుసరించి గావింపబడిన యితర భూసంబంధమైన చట్టములును కేవలము అవకతవక అధ్యాన్న పరిపాలనకు నిదర్శనముగ లోకములో పేరుపడెను. భూమియంతయు రాజుదేయనియు, వారసులు

నశించినగాని, లేక శిస్తు బకాయపడినగాని, అది తిరిగి రాజుకే చెందిపోవుననియు సీమదేశములో నొక సిద్ధాంతము కలదు. ఇట్టి సిద్ధాంతము మన భారతదేశములో లేదు. కాని, మనకు కేవలము విదేశీయమైన యీ దిక్కుమాలిన సిద్ధాంతము నిక్కడికి సీమనుండి దిగుమతిచేసి మననెత్తిమీద పెట్టిరి. ఈ విదేశీ సిద్ధాంతము నాధారము చేసికొనియే యీ చట్టముల నన్నిటిని గావించిరి. ఈ సిద్ధాంతము నైతికముగను సాంఘికముగను, రాచకీయముగను — యెటుచూచినను — అతిప్రాచీనమును, అతిపటిష్ఠమును, ఉత్తమోత్తమమునునగు భారత సభ్యతాభావముల కీసిద్ధాంతము కేవలము విరుద్ధము. ఈ సిద్ధాంతము కేవలము విదేశీయమగుటచే నది ప్రజల మనస్సుల కెంతమాత్రము నచ్చలేదు. అది ప్రజల యంతరాత్మ లందునాటుకొననేలేదు. ఈ మొక్కను బలాత్కారముగ నాట చూచినచోట, అది యెంత మాత్రము ఫలింపలేదు సరిగదా, త్వరలో యెండికూడపోయెను. భూమిశిస్తును వేలముపాడి, యెవరెక్కువ శిస్తు యిస్తామంటే వారికి భూముల నిచ్చివేయు యీ పద్ధతి ప్రజల మేలుకొఱకే చేసినది కాదను మాట, యీ యధ్యాయారంభమందు ఉదహరించిన కారన్ వాలీస్ వాక్యములను బట్టియే స్పష్టముగాగలదు. దానికి వేరుగ ఋజువు అవసరములేదు. మొట్టమొదటగ కుంపిణీవారి పాలబడిన బెంగాల్, బీహారు, ఒరిస్సా రాష్ట్రములనబడు యీ మూడింటిలో మొదటిది యగు బంగాళాదేశము దేశీయరాజుల పరిపాలనక్రింద నున్నప్పుడు “భూలోక స్వర్గ” మను పేరుప్రఖ్యాతుల గాంచెను. ఇవి

యిప్పుడు కుంపిణీవారి పరిపాలనక్రిందికి వచ్చినతరువాత, హిరు కూడ వీనిని తమకు చాల విలువైన దేశములుగానే యెంచుకొనుచుండిరి. ఎందుచేత ? ఎందుకనగ:— తమ కుంపిణీ భాగస్వాముల కివి కావలసినంత లాభములను తేరగ పంచి పెట్టుచున్నవి. దేశమునంతను పెద్ద సేనలతో ఆక్రమించుకొని స్థాపించుకొన్న విషరీత వ్యయభారయుక్తమగు తమ రాజ్యాంగమునకగు ఖర్చునంతను యీ దేశములే భరించుచున్నవి. ప్రపంచములో తామెక్కడ యేయుద్ధములుచేసి ఎంత ద్రవ్యమును దుబారాఖర్చు చేసినను ఆ ఖర్చునంతను తీసుకొని వచ్చి యీ మూడు రాజ్యముల నెత్తిమీదను పడవేయుటకు తమకు బహు వాటముగ నున్నది. కాబట్టి, యిక వారికి దేశములు విలువగలవి గాకుండ యెట్లుండగలవు? తమ కీపైన పేర్కొన్న మూడు లాభములు వాటముగ గలుగుచున్నంత వరకు వారికివి మంచి విలువైన దేశములే. కాని, సర్వము దిగమింగుదమను దుర్బుద్ధితో కూడుకొనియున్న పర ప్రభుత్వములయొక్క దుష్పరిపాలనవలన దేశముయొక్క ధన ధాన్యాది సమస్త సంపదలు అచిరకాలములో వట్టిపోయెను; తద్వారా తత్రుభుత్వమునకువచ్చు రెవిన్యూకూడపాడై పోయెను. తమకు లాభములు తగ్గిపోవుచున్నవని సీమనుండి కుంపిణీజై రెక్కర్లు నిత్యము గగ్గోలుపెట్టుచుండిరి. యిక యిండియా యందన్ననో ప్రజలు బహు అయిష్టముతో లొంగియు లొంగ నట్లుండిరి. ఇట్టి పరిస్థితులలో నేదోయొక దిట్టమగు రాజ్య తంత్రపుటత్తువేసి కుంపిణీయొక్క రెవిన్యూను సక్రమ మార్గములో పెట్టితిమని పైకి చూపించినగాని తమ మాట దక్కదని

యిండియాలోని కుంపిణీ యధికారులు తలంచిరి. ఇందుకొరకై కుంపిణీవా రొకతరగతి ప్రజలను (జమీందారులను) తమ చేతిలో చిక్కించుకొని, వారివల్ల క్రమము తప్పకుండ సొమ్ము వసూలుపరచుచు, కుంపిణీ యార్థికస్థితిని చక్కపరచితిమని పైకి యెట్లో మసిపూసి నేరేడుకాయచేసి తమ యజమానులగు సీమ డైరెక్టర్ల చేతిలో పెట్టిరి. కాని, యీ నటన— యీ పై మెరుగు— యెన్నికోట్లమంది బీద ప్రజల నేడ్పించుటవల్ల గలిగినదో యెవరు విచారించురు? కుంపిణీ వారు ప్రవేశపెట్టిన యీ నూతన పద్ధతిలోకూడ దేశీయుల పూర్వాచారములను కొంతవరకు నిలుపుటకు కొంత ప్రయత్నము జరిగినదనుమాటనుకూడ మనము మరువరాదు. ఈ మాత్రము ప్రయత్నమైనను జరుగుటకు ప్రధానకారణము బహుశః పోక్లను మెంబరుయొక్క గొప్ప యుదార బుద్ధియేయని చెప్పవలసియున్నది. ఆతడీ విషయమై తన యభిప్రాయము నిట్లు వాసియుంచెను. “మనబోటి విదేశప్రభుత్వము విధించుపన్నులు దేశీయప్రభువులు విధించు పన్నులకంటె చాల మితముగనుండవలెను. మన రాజ్యము స్థిరముగ శాశ్వతముగ నుండవలయునన్న మనము విధించు పన్నులువగైరాలు— యెవరిష్టమువచ్చినట్లు వారు మార్పుటకు వీలులేకుండ— నిర్ణీతముగ నుండవలెను. మనల నిక్కడ అదుపుఆజ్ఞలలోనుంచు పెద్దవారెవరు దగ్గరలేరు. మన పై యధికారులగు సీమప్రభుత్వము వారెక్కడనో భూగోళమున కావలిప్రక్క ఆరువేలమైళ్ల దూరములో నున్నారు. శాబ్దీ, యిక్కడ, నొకప్రక్క మనపరిపాలన కత్యంతావశ్య

శములగు నధికారములకు అనవసరముగ దిగ్బంధన లేర్పరుచు
కొనకుండ జూచుకొనుచు, యింకొకప్రక్క కుంపిణీ యుద్వ్యో
గస్తులు చెలరేగి ప్రజల ధనమానప్రాణాదుల భంగపరుప
కుండ వారిపై తగుకట్టదిట్టముల నేర్పరచి మనపరిపాలన
యందు సాధ్యమగు ప్రతినియమమును పెట్టుకొనవలసి
యున్నది. ”



భ ర త ఖ ం డ ము న

ఆంధ్ర రాజ్య స్థాపన

16 వ అధ్యాయము.

వెల్లసీ ప్రభువు 1797—1801



ఇటీవల మనక్రిందికి వచ్చినదేశముల సంఖ్య యెక్కువైనకొలది మన శత్రువుల సంఖ్యకూడ యెక్కువైనది. ఈ శత్రుత్వములో అనేక రకములు కూడ హెచ్చైనవి. మనమెక్కడికి ప్రాకిన అక్కడే— ముఖ్యముగ మహారాష్ట్రులను వెడలగొట్టి మనము ప్రవేశించినచోట్ల— యీ చేటు మరీ యెక్కువగుచున్నది. రెవిన్యూ యిలాకాను, సైన్యములలోను యింతవరకు పనిచేసి బ్రతుకుచున్నవారి నందరిని మనమిప్పుడు నిరుద్యోగులనుజేసి—నోటి కడ కూటిని పడగొట్టి— వెడలగొట్టినాము. కాబట్టి, మనమింక క్రొత్తదేశముల నాక్రమించుకొను విషయములో నేనీసంగతులనే ప్రధానముగ ఆలోచించుచున్నాను. నాబుద్ధికిచూడగ, “ మనకింక చాలును ; యింక క్రొత్తరాజ్యములక్కరలేదు ” అని అనిపించుచున్నది—

—వెల్లింగ్ టన్

ఫ్రెంచి విప్లవపోరాటములచే యూరపు ఖండమంతయు నైదారేండ్లు సంక్షోభించిపోయెను. మొట్టమొదట ధర్మ

సంస్థాపనకై ప్రారంభమైన యుద్ధము అప్పుడే మహాసామ్రాజ్య సంస్థాపనకై ప్రాకులాడ నారంభించెను. అప్పుడప్పుడే ప్రాన్సు దేశము సంపాదించుకొనుచుండిన స్వాతంత్ర్య ధర్మముల కూల ద్రోయవలయునని యూరపుఖండములోని నిరంకుశరాజు లందరొక మూకగచేరి గుడగుడాలోచన చేయ సాగించిరి. కాని, బోనపార్టీ మున్నగు పరాసు స్వాతంత్ర్య సంరంభ నేతలు యీ మూకకు తగురీతిగ బుద్ధిచెప్పిరి. ఈ యుద్ధము లలో తమకు “పోయినదేమోపోయినదిలే” యని వీరం దరు అంతటితో ఊరకుండియున్నయెడల అంతయు తీరిపోయె డిదే. కాని, ప్రాన్సుకు విజయోన్మాద మెక్కెను. “యూరపు ఖండములోని రాజులందరు కలిసి యేకమై వచ్చి నను, నే నొక్కడనే వీరి నందరిని అవలీలగ జయించ గలిగి తినిగదా ; యిక నాకేమి లెక్క ; యీ ప్రపంచమంతటి పైనను నా మహాసామ్రాజ్యమును స్థాపింతును గాక” అని ప్రాన్సు దేశము విజయోన్మత్తతచే విర్రవీగి ప్రపంచముపై విజృంభింప నారంభించెను. ఈ విజయధ్వజము మొట్టమొదట తన యవారిత శత్రుమూకల నెదుర్కొనవలసిన యావశ్యకత చేతను, తదుపరి, తన శత్రువుల నందరిని క్రమ్మివేసి, వారిపై తన మహాసామ్రాజ్యము స్థాపింపవలయునను పేరాస చేతను నెత్తబడెను. సరాసరి సమయమునకు జాతీయ సంకల్పము కరగి పోతపోసిన మహామూర్తియోయన నొప్పు నెపోలియన్ మహావీరుడు బయలుదేరి వచ్చెను. ప్రజా సంకల్పమును ప్రజోద్రేకమును, యెట్లు సంతృప్తి పరుపవలెనో బాగుగ నెరింగినవాడగుటచే ఆత డనుక్షణములో—గారడీ

వానిచేతిలో బొమ్మవలె—దేశప్రజల కెల్లరకు పూజనీయమగు విగ్రహముగ నేర్పడిపోయెను.

ఆ రోజు లెట్టివి? ప్రపంచమంతయు కాగిన యెసరులవలె పొంగి పొరలబడుచుండెను. నాటివరకు ధర్మాధర్మములుగను, సాధ్యాసాధ్యములుగను పరిగణింపబడుచున్న భావములన్నియు ఒక్కమ్మడి కుంకుడు వేళ్లతో కూడ పెల్లగిలితలక్రిందు గాజొచ్చెను. 1789, 1797 సం॥ ల మధ్య మహాద్భుతమును, మహా విస్తృతమును నగు సంఘటనములనేకములు జరిగెను. వానినిబట్టి జూడగ ప్రపంచమందేపని జరుగుటయు నసాధ్యముగ గన్పట్టలేదు. ఏ పనియు వింతగ గన్పట్టలేదు. ఆంగ్లదేశీయుల కానాడు మంచిబుద్ధులే పుట్టియుండినచో ప్రపంచములోని మానవుల యుద్దేకము చల్లారుటకును, ప్రపంచ మంతయు ధూమావృతము గాకుండుటకును అవకాశ ముండెడిదిగద. ఇటలీ దేశము తన బలమును కూడదీసికొని, పరదేశములనుండి సంపాదించుకొన్న స్వేచ్ఛను తనదిగ చేసికొనెడిదిగద. (అనగ సుఖముగ నుండెడిదిగద.) జర్మనీ దేశము తదుపరి తన దేశమందు జరిగిన 16 యేండ్ల రక్తపాతయుతకల్లోలము, నష్టము, దుఃఖము, లేకుండ హాయిగ బ్రతికెడిదిగద. యూరపుఖండపు రాజులందరేకమై పోలండుదేశమును బ్రద్దలుకొట్టి పంచుకొని, ధీరోదాత్తులును, యుత్తమయోధులునునగు పోలండుదేశపు బిడ్డలనందరిని తమ మాతృదేశమున నిలువనీడ లేకుండ చెదరగొట్టుట జరిగియుండెడిది కాదుగద. ఇట్టిపనిని పశ్చిమయూరోపీయ జాతులెవ్వరూ నిశ్చయముగ

నామోదించెడివి కావుగద. ఛాన్రుదేశము ఉగ్రమగు రణో
 న్మాదముతో ప్రపంచముపై విజృంభించి నానాదేశముల
 స్వాతంత్ర్యము నణచివేయుటకు అడుగడుగునకు ప్రేరేపింప
 బడెడిదికాదుగద. పాపము దురదృష్టవంతమగు నైల్లాండు
 దేశమును పొడిచిరేపుటయు, వారంతట తిరుగబడుటయు, యీ
 తిరుగుబాటు నొక నెపముగబెట్టి యింగ్లాండు యీ దేశమును
 బలవంతముగ మ్రింగజూచుటయు, అది సరిగ అరుగకపోవు
 టయు, మున్నగుసంక్షోభములు లేకుండపోయెడివిగద. ఆంగ్ల
 దేశమునైతము తన యాంతరంగికసంస్కరణలను చక్కగ
 జేసికొని, మతవిషయికమగు స్వేచ్ఛను యింతకంటె ముప్పుది
 యేండ్లు ముందుగనే సంపాదించు కొనెడిదిగద; తద్వారా
 యిప్పటి ఋణములో సగముపైచిలుకు ఋణబాధ
 యింగ్లాండుకు లేకుండ పోయెడిదిగద. కాని, పిట్టుమంత్రి
 యొక్క రాజనీతి పొరుగుగిట్టని స్వార్థపరత్వముగ నుండెను.
 మనకు ఉపకారము చేయుచున్నట్టియు, మనవల్ల ఉప
 కారము పొందదగినట్టియు ప్రతిమిత్రుడు, ప్రతి పొరుగు
 వాడు, యేదోవిధముగ నాశనమగువరకు పిట్టుమంత్రి కద
 లడు. వారందరు నాశనమగువరకు ఊరకచూచుచు అటు
 పిమ్మట ఆత్మముతో, వెనుకముందాలోచనలేక, రొమ్మ
 లుబాదుకొనుచు పరుగెత్తడము- యిది ఆతనిరాజనీతి. మొట్ట
 మొదట, “ఎంతనష్టమైనాసరే, మనమెందుకు కలుగజేసికోవ
 డము? ఏమైనాసరే, మనము శాంతంగానే వుండాలి”
 అని అనడము— చివరికది అంతలోనే యేమవుతుందనగా—
 “ఏమైనాసరే, యుద్ధముచేసి తీరాలి” అనేస్థితిలోకి వస్తుంది—

ఇది పట్టుమంత్రి పద్ధతి. మనకంటే చిరకాలమునుండియు స్వాతంత్ర్యసౌఖ్యముల ననుభవించుచుండిన సద్రీరము రాష్ట్రములపై పడి నెపోలియన్ వారిని నానాబాధలు పెట్టుచుండగ, “మన కేమిలే” యన్నట్లుగ మనమూరకుంటిమి. “మనకేమిలే; యిరుగు పొరుగు వాళ్లనందరిని రక్షించాలని వున్నదాయేమి? మనకేమిబాధ్యత? మనను వాళ్లకు రక్షకుడుగ భగవంతుడు పెట్టినాడా యేమి?” అను మన మూమూలు నీచస్వార్థపు తలంపుల చేతను, “ఈ అడ్డమైన వాళ్లకోసము యీ యుద్ధాలలో దిగడానికి మనద్గ్గిర మాత్రం డబ్బుందాయేమి?” అను ముష్టిలెక్కలను చూచుకొనుచు కూర్చుండుట చేతను, మనము (ఆంగ్లేయులము) పాశమా చిన్న రాష్ట్రములను నెపోలియన్ బారినుండి రక్షించుటకు వెనుకాడితిమి. కాని, తుట్ట తుద కది యేమైనది? మన ప్రాణాలు చేతులో పెట్టుకొని, చస్తామా, బ్రతుకుతామా అన్నంత ఆదుర్దాతో, అదైర్యముతో, చిట్ట చివరకు యుద్ధము చేయక తప్పినదికాదు. అప్పుడు మనగతి యే స్థితికి వచ్చినది? ప్రపంచములో నుండు దౌర్భాగ్యులగు నిరంకుశ రాజులకందరికి లంచములుపెట్టి, వారిని మనలో కలుపుకొని, వారుచేసే అపభ్రంశపు పనుల కన్నిటికి ఒప్పుకొని, యెట్లాగైనా సరే, యీ నెపోలియన్ బాధతప్పించుకొని బ్రతికి బయటపడితే చాలురా, దేవుడా!” యన్నంత ప్రాణాంతకమైన పనిజరిగినది.

1798 స॥ లో ఫ్రెంచివిప్లవ సైనిక సమూహములు సర్వత్ర విజయభేరిని మోయించుచుండెను. ఫ్రెంచి రాజగు పదునాల్గవ లూయీరాజు కోర్కెలన్నియు తలచినదానికంటే

యొక్కవగనే నెరవేరెను. బెల్జియం, శావాయి రాజ్యములు ఫ్రెంచిరాజ్యములో కలిసిపోయెను. హాలండు, యిటలీ దేశములు స్వతంత్రమును గోల్పోయి, ఫ్రెంచివారి క్రింద మనువృత్తి పుచ్చుకొనుచు బ్రతుకుచుండెను. ఆస్ట్రియా దేశము నాలుగు ఘోరయుద్ధములలో ఓడిపోయి, చాలవరకు ఖీణించిపోయెను. ప్రష్యాదేశము కాలు కదల్చుటకు జంకుచుండెను. నెపోలియన్ వీరుడు ధైర్యసాహసములు గలవాడు; నూతనమార్గముల నవలీల దొక్కగలవాడు. ఈతడు ఫ్రెంచి యోధుల కెల్లరకు పూజనీయుడుగ నుండెను. కాని, తోడి పరాసు రాజనీతిజ్ఞు లందరు యితనిపేరు చెప్పిన భయపడుచుండిరి. కాని, యేదో పనిమీద యితనిని దూరదేశములకు పంపినయెడల తమకు షేమముగనుండునని ఫ్రెంచి రాజనీతిజ్ఞులు తలంచిరి. అందుచే, “యీజిప్పు దేశమును జయించుకొని రమ్మ” ని వారీతనిని పంపిరి. అంతటితో యీతని శత్రువులకు గుండెలు దడదడ కొట్టుకొనెను; కండ్లు చిరుతలు గ్రొమ్మెను; మనస్సు చిడిముడివడెను. నెపోలియన్ వీరుని ప్రాక్ ప్రపంచ విజయమునకిది ప్రధమ సోపానమని ఆనాడెల్లరు అల్లడతల్లడగుడిచిరి. పరాసువారు ఆసియాఖండ మందలి రాజులతో నేనో కుట్రలు పన్నుచున్నారని 1797 సం॥ శరదృతువులో యింగ్లీషువారికి తెలియవచ్చెను. యింగ్లీషు కుంపిణీవారిని బంగాళాదేశమునుండి తరిమివేయుటకు తనకు సహాయము చేయవలసినదని టిప్పుసుల్తాన్, యితకు పదేడ్ల క్రిందటనే పరాసువారితో బేరములాడుటకు ప్యారిస్ పట్టణమునకు రాయబారుల నంపెనట! ఇట్టి బేరములనే ఆతడనేక

పర్యాయములు పరాసువారితో చేయుచు వచ్చెను; ఆ బేరము లిప్పుడు ఫలించి యీరీతిగ పరిణమించెనని యింగ్లీషు వారు ఉలికిపడసాగిరి. ఇండియా కోస్తాలయం దింకను పరాసువారికి కొన్నికొన్ని పట్టణములు గలవు. నైజామును, మహారాష్ట్ర ప్రభువగు సింధియాయు అనేకమంది పరాసు నేతలకు జీతములిచ్చి శాశ్వతముగ తమవద్ద నుంచుకొని, వారిచేత పెద్దపెద్ద సైన్యములను తయారు చేయించు కొనుచుండిరి. దీనినంతటనుబట్టి, యిండియాలోని యింగ్లీషు రాజ్యమును కూలద్రోయుటకు మహాపాతాళ హోమము జరుగుచున్నదని సీమలోని పిట్టుమంత్రియు, ఆతని యనుచరులును గట్టిగ నమ్మిరి. ఇట్టి యుషద్రవము జరుగకుండ యీ కుట్రినంతను తక్షణమే— ముందుగనే — విధ్వంసము చేయవలయునని వారు తలంచిరి. దానికెంతో మెళుకువ, జాగ్రత, ధైర్యము, దక్షత, సూక్ష్మదృష్టి, అభినివేశము మున్నగునవి అసాధారణ రీతిగ కావలసియున్నవని వారు యోచించిరి. ఇప్పుడు మహాసంకట సమయము వచ్చినది. ఇది మహా అసాధారణమైనదిగను, ఉపద్రవకరమైనదిగను నున్నది. ఈ మహాసంకట సమయమును దాటింపగల మహా పురుషు డెక్కడ దొరుకునా యని సీమ మంత్రులు నలుముఖ ముల పారజూచిరి. కారన్ వాలీసునే తిరిగి పంపింతమని మొదట యనుకొనిరి. ఆయనను నియమించినట్లు ప్రకటనకూడ గావింపబడెను. కాని, కొన్ని వారములైన పిమ్మట కొంత ప్రోత్సాహమువలన ఆతడి యిండియా వైస్రాయి పదవిని వదలుకొని ఐర్లాండువైస్రాయి పదవి నంగీకరించెను. అందు

వలన, యిండియా వైస్రాయి పదవియొక్క భారమగు బాధ్యత వెల్లెస్లీ ప్రభువుపై పడెను. ఈతడు లోగడ సీమ ప్రభుత్వము వారిచే నియమింపబడి డండాన్ యొక్క అధ్యక్షత క్రింద నున్న “బోర్డు ఆఫ్ కంట్రోలు” లో గత నాలుగేండ్లనుండి సభ్యుడుగ నుండెను. ఈతనితో సంగీత మందు మంచి సామర్థ్యము, అభిరుచిగలవాడు. పిల్లలందరు పసివాండ్లుగ నున్నప్పుడే యీతడు చనిపోయెను. బుద్ధి సూక్ష్మతయందు వెల్లెస్లీకి తన తండ్రియందుకంటె తల్లియందెక్కువ పోలికయుండెను. ఈతని తల్లి మిక్కిలి కుశాగ్ర బుద్ధిగలది ; ఎన్నికష్టములువచ్చినను వానినెల్ల నవలీలగదాట గలది ; ఇంక అనేకవిషయములలో మిక్కిలి గొప్పగుణములు గలది ; తన పిల్లలను చూచుకొని మిక్కిలి గర్వపడుచుండెడిది. వారుచాల గొప్పవారు కావలెనని మిక్కిలిగ ఆశించుచుండెడిది. ఆమె మనస్సులోనున్న కోర్కెలన్నియు సంపూర్ణముగ నెరవేరినపిమ్మటనే ఆమె చనిపోయెను. ఆమెబ్రతికి యుండగనే నలుగురుకొడుకులు ప్రభువిరుదముల వడసిరి.

తన పెద్దకొడుకు (వెల్లెస్లీ) యిండియాలోని బ్రిటిష్ సామ్రాజ్యము పోకుండ కాపాడి రక్షించిన మహానుభావుడని లోకులెల్లరు పొగడుచుండగ, చక్కగవిని ఆనందించినది. యూరపు ఖండములోని తమ సింహాసనములును, కిరీటములును, క్రింద దుల్లిపడకుండ నెపోలియన్ వీరుని బారినుండి తమ్మును కాపాడి రక్షించిన మహామహు డీతడేయని క్రైస్తవ మహాసామ్రాట్టులందరు తనచిన్నకొడుకగు వెల్లింగ్టన్ ను పొగడుచుండగ విని ఆమె మహానందభరితురాలై పోయెను. ఈమె యీరీతిగ

బ్రిటిషియుండగనే తన కొడుకుల ముచ్చటలను, అచ్చటలను, తన మనసారచూచుకొని, అదృష్టవంతురాలై పోయినది. ముందు మహారాజ్యాంగవేత్త కానున్న యీ వెల్లెస్లీ చిన్నతనమందు చదువుకొను రోజులలో పాఠశాలలో తన తోడిపిల్లలనందరిని ప్రోగుచేసి, వారికి నాయకుడై, పాఠశాలాధికారులమీద తిరుగుబాటుచేసెను. గ్రీకు, లాటిన్ భాషలలో మంచిప్రవీణత సంపాదించెను. “ఆక్సుఫర్డు” విశ్వవిద్యాలయమునకు వచ్చినపిమ్మట యీ భాషల నెక్కువగ సాధించెను. ఇచ్చటనుండగనే యీతనికి గ్రెన్ వెల్ ప్రభువుతో పరిచయముగలిగెను. ఈయన ద్వారా యీతడు పిట్టుమంత్రి దృష్టిలో బడెను; తద్వారా ఉద్యోగ పాయలో నెక్కెను. ఐరిషుపార్లమెంటులో లభించిన ప్రభు బిరుదముతో సంతృప్తి జెందక వెల్లెస్లీ యెట్లో యింగ్లండుదేశపు కామన్సుసభలోకూడ సభ్యత్వము సంపాదించెను. తనపేరు యెట్లో పైకి రావలెనని యీతడు మహా ఆశ్రయపడుచుండెను. అందుచే ఒకమూల అటు ఐరిషుపార్లమెంటులో ప్రభుసభలోను, యిటు యింగ్లీషుపార్లమెంటులో కామన్సుసభలోను సవ్యసాచిగ ఉపన్యాసపరంపరల గురిపింప నారంభించెను. 1786 సం॥లో యీతడు ఖజానాకు ప్రభు వయ్యెను. ఈతని వాగ్ధోరణి, తెలివితేటలు చూచి, పిట్టుమంత్రి యీతనికి యిండియా వైస్రాయి పదవి నిచ్చెను.

ఇండియాకు చేరక మునుపే, యిక్కడ చేయవలసిన పని యొక్క లోతుపాతుల నీతడు తెలిసికొనెను. వెనుకటి

వైస్రాయి సీమకు పంపించుచుండిన కొన్ని కాగితముల నాతడు తన ఓడ ప్రయాణములో దక్షిణాఫ్రికాగ్రామ మకాములో విప్పిజూచెను. తానిదివరకు యిండియాను గూర్చి విన్న సంగతులు, తన తమ్ముడు (ఆర్థర్) యిండియానుండి తనకు లోగడ వ్రాయుచు వచ్చిన ఉత్తరములలోని సంగతులు, సీమ నుండి బయలుదేరజోవుముందు తాను పట్టుమంత్రితో ఊహించి చర్చించిన సంగతులు — అన్ని సరిగ నిజమని ఆతని మనస్సుకు ధ్రువపడెను. కట్టకడపటకు, యెట్లయిననేమి, యింగ్లండు దేశము లోగడ విదేశీయుల యెడల నవలంబించుచున్న హాస్య దృష్టి పద్ధతిని—చెత్త పద్ధతిని—మానివేసెను. ఎన్నడు కనివిని యెరుంగనన్ని సేనలు తయారు చేయబడెను. ఎన్నడు లేనన్ని యోడలు సముద్రములో తేలియాడుచుండెను. కొత్త కొత్త యోడలు కట్టబడుచుండెను. ఈ సేనలకు యింటివద్ద (సీమలో) యేమిపనీ లేకపోతే, వానికి దూరదేశములో యేదో పని కల్పించుచుండిరి. ఈరీతిగ ట్రినిడాడు, సింహళము, లంకల నిటీవలనే పట్టుకొనిరి. ఈ పద్ధతినే ఆకస్మికముగ “బటేవియా” లంకమీదకూడ పడి, దానిని పట్టుకొన వలసినదని యీ కొత్త వైస్రాయికి చెప్పి పంపిరి. ఈయనకు పెట్టిన పనులలో యిదియొకటి.

“ఇకముందు యేదేశము పట్టుకొన కూడదు, తూ, నాబొడ్డు తుంబాలని” పార్లమెంటువారు 1793 సం॥ లో ఒట్టుపెట్టుకొనిరి. కాని, యీ ఒట్లు వట్టి ఒట్టైనని మన వెల్లస్లీకిబాగా తెలియును. ఇటు కుంపిణీవారికి, అటు సీమ గవర్నమెంటువారికి కూడ నిజముగ మనస్సులో యేమి

వున్నదో ఆయనకు పూర్తిగ తెలియును. కాబట్టి యీ ఒట్లేమిచేయును? కొత్త దేశాలు ఆక్రమించుకోరాదని, యిండియాదేశపు రాజుల జవాహిరీ, భూములు, ఖజానాలు, కాజేయరాదని, పార్లమెంటువా రేర్పరచిన నిషేధము (బట్టు) మొక్క విలువ యెంతవరకున్నదో వెల్లెస్లీ ప్రభువు బాగా గ్రహించెను. వాటమువారీ యనునదొక్కటే నిజమైన సంగతి. తక్కిన ఒట్లన్ని అబద్ధాల వొట్లని ఆతడెరుగును. జయమా, ఓటమియో యనునదొక్కటే నిజముగ విచారణీయాంశము. ఏ దండయాత్రలోనైనా యితడు ఓడిపోయినాడంటే, సీమలో యితని భరతము పట్టింతురు; అందరు తిట్టి దుష్కర్మిపోతురు; అందరికి యెక్కడ లేని శ్రీరంగనీతులు, కోపావేశాలు వస్తవి; చివరికి యితనికి నిజముగ ప్రాణముమీదికి కూడ వస్తుంది. కాని, జయించితే మాత్రము తనకు బ్రహ్మరథము పట్టుదురని కూడ యీత డెరుంగును. కావున, యీ ఆశచేత, ఆ అపాయమును యెదుర్కొనుట కాతడు సాహసించెను.

కాని, యింతకంటె కండ్లకు మిటుమిట్లుగొలుపు కొత్త పతకము లాతని మనస్సుకు తట్టెను. తన చేతినిండా, కావలసినంత అధికారమున్నది. దాని కింత మితమని లేదు; ఫలానిపని చేయవచ్చును, ఫలానిపని చేయరాదు అని విధి నిషేధము లేమియులేవు. ఏ పనిచేసినను తనను అడుగువా రెవరు యిక్కడ లేరు. యూరోపియను ఆఫీసర్లతో కూడు కొన్న కావలసినన్ని సైన్యములు చేతులుతీటవట్టి తేరగనున్నవి. ఇవి పెద్ద పెద్ద పోరాటములలో యీమధ్యనే ముక్కాకలు

తీరియున్నవి. ఇక్కడికివచ్చిన రెండు మూడు నెలలలోనే, యిక్కడి దేశీయరాజులగు హైదరాబాదు, శ్రీరంగపట్టణము, పూనావారి దౌర్బల్యము, అంతఃకలహములు పూర్తిగ తనకు తెలిసిపోయినవి. ఈ రీతిగ, చేయిచాచినంత మాత్రముననే లటుక్కున చేతిలోపడుదేశములు కావలసినన్ని తేరగవున్నవని యెవరికండ్లకు కనబడదు? అప్పటి హిందూదేశపు స్థితిగతులను బట్టి, కయ్యమునకు కాలుద్రవ్వుటకేదో వంకదొరకకపోవునా? కాని, యేపనిచేసినను పైకి చక్కగ, న్యాయముగ, కనపడవలెనుగద. అకారణముగ ఒకరిమీద పడినట్లు కనపడకూడదుగద. ఎవరో శత్రువు తమమీదపడబోవుచున్నట్లు, ఆ శత్రువు బారినుండి తప్పించుకొనుటకు మాత్రమే తాము యుద్ధమునకు దిగుచున్నట్లు పైకి కనపరచవలెనుగద. ఈ విధమగు పైమెరుగు అత్యవసరమని తలంపబడెను. ఇట్టి అనివార్యమగు అపాయమేదో ఒకటివున్నట్లు పన్నుగడ పన్నుట కెంతయోసేపుపట్టునా? ఫ్రెంచివారేదో కుట్ర పన్నుచున్నట్లు 1798 సం॥ లో ఒక పుకారు పుట్టించిరి. దానిని గోరంతలు గొండంతలుగ పెంచిరి. కర్నాటకయుద్ధములైన పిమ్మట దేశీయరాజులందరు తమ సేనలను యూరోపియను పద్ధతులమీద తరిఫీయతు చేయించుకొన జూచుచుండిరి. ఫ్రెంచివారు యిండియాలో లోగడ పోగొట్టుకొనిన రాజ్యము తిరిగి సంపాదించుకొను నుద్దేశముతో కుట్రలు పన్నుచున్నారని పుకారులు బయలుదేరదీయబడెను. అట్టి పుకారులకు యింగ్లీషు కుంపిణీవారు మరింతదోహదము చేయుచుండిరి. అసలు ఫ్రెంచివారికిని యింగ్లీషువారికిని సహజముగ గల

వైరము, యీర్ష్య మున్నగునవి లోకప్రసిద్ధమేగద. అందుచే
 ఫ్రెంచివారికిట్టి కోర్కెగల్గినదన్నగాని, వీరివల్ల యింగ్లీషు
 వారికి ఉపద్రవము రాబోవుచున్నదన్నగాని చెప్పినచో అందు
 ఆశ్చర్యపడవలసినదేమున్నది? ఈ పన్నాగము యెవరై నా
 నమ్ముటకు వీలుగానున్నది. కాని, 1798 సం॥ వరకు హైద
 రాలీగాని, టిప్పుసుల్తాన్ గాని యీ విషయమై యేపాప మెదు
 గరు. వారెంతవరకు ఫ్రెంచివారితో నేస్తముగట్టిన పాపమున
 పోనేలేదు. టిప్పుసుల్తాన్ యింగ్లీషువారితో స్నేహముగనే
 యుండెను. కాని, తన పితౄజ్ఞతమైన యీ రాజ్యములో
 పోగా మిగిలియున్న యీ కొలదిపాటి రాజ్యములోనైనను
 యెంతకాలమువరకు కుంపిణీవారు తన్నుండనిత్తురో ఆతనికే
 తెలియకుండెను. అంతయు వారి దయాధర్మబిచ్చముగనుం
 డెను. తన రాజ్యమును పగులగొట్టి పంచుకొనుటకై కుం
 పిణీవారు మహారాష్ట్రులతోడను నైజాముతోడను ఒడంబడిక
 చేసికొన్ననాటినుండి, అంతకుపూర్వమును, దరిమిలాను కూడ
 కుంపిణీవారు తనయెడ గనపరచుచున్న భావమునుబట్టి “కుం
 పిణీవారు నాకీరాజ్యమును దక్కనిచ్చేట్లులేదురా బాబో”
 యని టిప్పుసుల్తాన్ భయపడుట కనేక అవకాశము లేర్పడెను.
 కుంపిణీవారిని నమ్మి నిర్భీతిగనుండుట కాతని కెక్కడను అవ
 కాశము గాన్పింపకుండెను.

ఈ వైస్రాయికాలములో జరిగిన భారత పరిపాలనా
 చరిత్రయంతయు ఆతడు సీమకు అధికారరీత్యా వ్రాసి పంపిన
 రికార్డులలోనే నిస్సందేహముగ కనపడగలదు. ఈతని కాల
 మందు జరిగిన మహోత్పాత సంఘటనలన్నియు కేవలము

ఆకస్మికముగ, దైవికముగ, జరిగినవికావనియు, వాని కన్నిటికిఁ
ముందు లోతుగ కుట్రలు పన్నియే వైస్రాయి వీనిని గావించె
ననియు ఋజువుపరుచుటకు తగినన్ని సాక్ష్యములు—భేదింప
శక్యముగాని సాక్ష్యములు—కావలసినన్ని యీ రికార్డులందే
గలవు. వైస్రాయికిని, టిప్పుసుల్తానును, మొట్టమొదటగ
జరిగిన ఉత్తర ప్రత్యుత్తరములు “వై నాడు” పరగణాకు
సంబంధించినవి. 1792 సం॥లో జరిగిన ఒడంబడికలో టిప్పు
సుల్తాన్ కుంపిణీవారికి కొన్ని ప్రదేశములనిచ్చెను. ఆ ఇచ్చిన
వానిలో యీ వై నాడు పరగణా లేదని టిప్పుసుల్తాన్ వాదన.
కాని, యీతని వాదనను లెక్కచేయక, దానికి సరియగు
సమాధానమునైనను చెప్పక, నాటినుండి కుంపిణీవారు యీ
పరగణాను ఆక్రమించుకొని కూర్చుండిరి. దీనివిషయమై టిప్పు
సుల్తాన్ యెన్నియోపర్యాయములు కుంపిణీవారికి కబుర్లు
మీద కబుర్లుంపించెను. కాని, కుంపిణీవారు మాత్రము
బెల్లముకొట్టిన రాయివలె మెదలకుండ నూరకుండిరి. జవా
బిచ్చినపాపముననైనను పోలేదు. అంతట అతనికి కోపము
వచ్చి తన హక్కును స్థాపించుకొనుటకుగాను, ఒక చిన్నసైన్య
దళమును వై నాడు పోలిమేర నాక్రమించుకొన బంపెను. ఈ
వివాదమును పరిష్కరించుకొనుటకొక మధ్యవర్తిపేరు చెప్పెద
ననియు, టిప్పుసుల్తాన్ కూడ తనకిష్టమైన యింకొకనిని తన
పక్షమున మధ్యవర్తిగ పెట్టుకొనవలసినదనియు, యీ యుభ
యులు చెప్పినచొప్పున నడుచుకొందమనియు వైస్రాయి కబు
రంపెను. దీనికి టిప్పుసుల్తాన్ తక్షణమే అంగీకరించెను.
మధ్యవర్తు లుభయులు కలిసి చెప్పిన తీర్చేమనగః— యింగ్లీషు

వారు దానిని అన్యాయముగ ఆక్రమించుకొనిరని యీ మధ్యవర్తులు తీర్పు చెప్పిరి. ఈ తీర్పు ప్రకారము తక్షణమే నైనాడు పరగణాను టిప్పుసుల్తానున కిచ్చివేయుచు, యిరువురి మధ్య గలిగిన వివాదకారణము తొలగిపోయినందుకు అభినందించుచు నైస్సాయి యగు వెల్లస్లీ ప్రభువు 7 వ ఆగస్టు తేదీన టిప్పుసుల్తాన్ కు జాబువ్రాసెను. ఒకవైపు పైకి తియ్యని మాటలతో జాబులు వ్రాయుచు, ఆ తక్షణమందే లోలోన మైసూరు రాజ్యముపై దండెత్తుటకుగాను కుంపిణీవారి యావత్తు సైనికబలము సన్నాహము గావింపబడుచుండెను.

తన సైన్యములో చేర్చుకొనుటకుగాను కొలదిమంది యూరోపియను శిష్యులను పంపవలసినదిగ కోరుచు 1797 సం॥ లో టిప్పుసుల్తాన్ ఫ్రెంచిగవర్నరుకు కబురు పంపించెను. దీనిలో గొప్పవిశేష మేమియులేదు. ఇది మామూలుగ జరుగుచున్న విషయమే. దీనివల్ల ఇంగ్లీషు వారితో చేసికొన్న ఒడంబడికకు భంగము గలిగించిన టైక్కడను అర్థముకాదు. ఇండియాలోనున్న దేశీయరాజులెల్లరు ఆనాడు ఫ్రెంచిశిష్యులను, ఫ్రెంచియుద్ధ్యోగులను తమతమ సేనలలో జీతములిచ్చి నియమించుకొనుచునే యుండిరి. నైజామువారును, మహారాష్ట్రపీష్వాలును, యింక ననేక మంది భారతవర్ష ప్రభువు లానాడిట్లు పరాసుశిష్యులను తమ కొల్వులోనికి తీసుకొనుచునే యుండిరి. దాని కెవరును, యెట్టిఅభ్యంతరమును, యెన్నడును చెప్పియుండలేదు. ఇందు విపరీతముగ విపర్యయ మేమియులేదు. ఈ ప్రకారము టిప్పు పంపిన కబురుకు బదులుగ ప్రస్తుతము తనవద్దనున్న సేనలోని

దళములను యిచ్చుట కప్పుడు వీలుపడక, ఫ్రెంచిగవర్న రేమి చేసినాడనగ :— అప్పుడు యిండియాలోనున్న ఫ్రెంచివారందరు టిప్పుసుల్తాన్ కొలువులో చేరవలసినదని ఒక ప్రకటన గావించెను. ఈ ప్రకటనయందు యింగ్లీషువారిపై యసూయతను పురిగొల్పు వాక్యము లున్నట్లు అబద్ధాలు, పుకార్లు పుట్టించిరి. పోనీ ఫ్రెంచివారు పెద్ద యుద్ధనావికాదళమును తీసికొనివచ్చి రేవులో పెట్టియున్నగాని, కోస్తాచేరువను పెద్ద కోటలను దిట్టపరచియున్నగాని, లేక కుంపిణీవారిపై పడుటకు పెద్దదండును తీసికొనివచ్చి విడియించియున్నగాని, లేక దెబ్బతిన్న మైసూరుసుల్తాన్ తమతో యుద్ధముచేయుచుండినగాని,— నిజముగ అప్పు డిట్టిపనులలో యేవైన, యేమాత్రమైన, జరుగుచుండి యున్నయెడల మన కుంపిణీవారు తీవ్రచర్యకు గడంగినారన్నచో న్యాయముగ నుండెడిది. కాని, పాప మట్టి పనులేమియు అప్పుడు జరుగుచుండుటలేదే ! మైసెచ్చు, అంతయు దీనికి వ్యతిరేకముగనే జరుగుచుండెనే !

ఈమధ్య నాలుగేండ్ల లోపుగ అరడజను ఫ్రెంచినావలుకూడ కోస్తాయందు గనిపించలేదే ! నావికాదళమునునది పేరున కైన నిర్మించుకొనుటకు టిప్పుసుల్తాన్కు అవకాశమే లేకుండెనే ! నిజముగ యుద్ధకాంక్షయే టిప్పుసుల్తాన్కు ఉన్నట్టయితే, వై నాడు పరగణానుగూర్చి ఆతడట్లు అన్ని పర్యాయములు ఓపికతో, శాంతముగ, కుంపిణీవారిని బ్రతిమాలుకొనెడివాడా ? కవ్వించి అనవసరముగ యేల కుంపిణీవారిని రేపవలెనని ఆతడు శాంతము వహించెడివాడా ? ఆ సంవత్సరము యేప్రిల్ నెలలో టిప్పుసుల్తాన్ కొలువులోనికి వచ్చిన పరాసు

శిష్యా లందరు కలిపితే మొత్తము రెండువందలైనా లేరే ! అయితేయేమి ? ఈ రెండువందల మంది కొరకట- యీ పరిస్థితుల కొరకట- మన వెల్లస్లీ ప్రభువు లెక్కింప తరముగాని ద్రవ్యమును వెచ్చించి, మహాబ్రిటిష్ సామ్రాజ్యస్థ సైనిక వాహినుల నెల్ల సన్నాహము చేసికొని మైసూరు రాజ్యము పైకి దండు విడిసినది ! ఈ రెండువందలమంది పరాసువారట మన యింగ్లీషువారిని “యిండియానుండి తరిమివేతురట !” ఈ యుపద్రవమునుండి తప్పించుకొనుటకట వెల్లస్లీ ప్రభు విట్లు మైసూరు రాజ్యముపై జైత్రయాత్ర వెడలినది.

ఈ రీతిగ యుద్ధసన్నాహములు జరుగుచున్నను పైకి మాత్ర మొక్కమాటయైనను పొక్కనీయలేదు. వై నాడును గూర్చిన వివాదము పైకి బహున్యాయముగ సాధువుగ పరిష్కారమగునట్లు దొంగతంతు నడిపిరి. ఫ్రెంచిగవర్నరు చేసిన ప్రకటనవలన తమకు కోపము వచ్చినట్లుగాని తమకు విషత్తు రానున్నట్లుగాని కుంపిణీవారప్పుడు జరిగిన ఉత్తర ప్రత్యుత్తరములలో ఒక్కమాటయైనను జారనివ్వ లేదు. వ్యవహారము లిక్కడ యిట్లుండగ ఫ్రెంచి వీరుడగు నెపోలియన్ వచ్చి యీజిప్టుదేశముపై దండెత్తెనను వార్త అట్టోబరు ఆఖరువారమందు యిండియాకు చేరెను. అంతటితో యిండియాలోని కుంపిణీవారికి గాభరాపుట్టెను. కాని, అక్కడ నెలునదిమీద యింగ్లీషువారికి జయముగలిగె ననుమాట తెలియుటతోడనే, యీగాభరా కొంచెముతగ్గెను. ఈ రీతిగ “యింగ్లీషువారికి శత్రువులగువారిపై భగవంతుడు కలిగించిన అపజయము చూచినావా” అని యెత్తిపొడుచుచు

వెల్లస్తీ టిప్పుసుల్తాన్ కు ఉత్తరమువ్రాసెను. “ఫ్రెంచివారికి మొదటినుండియు యిదేదుర్బుద్ధి. అన్యాయముగ పరుల రాజ్యముల గాజేయవలయునను దురాశ, తనివితీరని లోభత్వము, —యివి వారికి చిరకాలమునుండియునున్న దుర్గుణములు.

ఇప్పుడు వీరు యీజిప్టుపై గావించిన యీ దండయాత్రకూడ వారి దురాశ కొక ప్రబలనిదర్శనము. న్యాయము, మంచి, మర్యాద యనునది వారెన్నడు పాటించు వారుకారు. అనవసరముగ తమ కెట్టి కలహకారణములేకుండ గనే వారిట్లు యీజిప్టుపై దాడివెడలుట వారి న్యాయాతిక్రమణబుద్ధిని చెప్పకయే చెప్పుచున్నది. వారి దురాశను తెలియజేయుటకు యింతకంటె యెక్కువ నిదర్శన మేమికావలయును ? ” అని వెల్లస్తీ టిప్పుసుల్తాన్ కు వ్రాసెను. ఇవి కఠినమైన మాటలే. ఈమాటలే యింగ్లీషువారి నోటినుండిగాక మరింకెవరి నోటినుండియైన వచ్చియున్నట్లయిన యెంతైన అందముగ నుండెడిదే. కాని, అన్యాయముగ తన రాజ్యమును దిగ్గ్రమింగిన కుంపిణీవారే యిప్పు డిట్లు తగుదుమమ్మాయని శ్రీరంగనీతులు పల్కుచుండగ ఆ ఉత్తరమును చదువుకొని టిప్పుసుల్తాన్ తన మనస్సులో యేమనుకొనియుండును? కాని, యీ మాటలలో యింకను అగాధముగనున్న వంచనను టిప్పుసుల్తాన్ తనను అప్పటికి పూర్తిగ గ్రహించియుండడు. ఏలననగ, కుంపిణీవారిట్లు మహోత్పాతముగ తనమీద వచ్చి పడుటకు మహాపాతాళహోమము చేయుచున్నారన్న సంగతి—పాపము—టిప్పుసుల్తాన్ కు అప్పుడేమి తెలుసును? ఈజిప్టుదేశమును దాటి నెపోలియన్ యిండియామీదికి వచ్చి

పడునేమో యను భీతావహమింకను యింగ్లీషువారికి పూర్తిగ పోలేదు. అందుచే, యింగ్లీషువారు సాహసించి మైసూరుపై పడుటకింకను కొంచెము వెనుక ముందాడుచుండిరి. కాని, తుదకెట్లయిన నేమి, గవర్నరుయొక్క ఆవేశవేగముచేతనై తే నేమి, యుద్ధప్రయత్నములిక దాచుటకు వీలుపడకపోవుటచేత నై తే నేమి—యేదో కారణముచేత తెగించి—నవంబరు 8 వ తేదీన కుంపిణీ గవర్నరు యీ దిగువ రీతిగ కయ్యమునకు కాలు త్రొవ్వచు టిప్పసుల్తాన్ కు జాబు వ్రాసెను. టిప్పసుల్తాన్ ఫ్రెంచివారితో స్నేహము చేసికొనుచున్నాడనుటయే కలహకారణముగ అందు నిరూపింపబడెను. ఈ లేఖలోని శైలి, దానిధోరణి మహా విచిత్రముగనున్నది. కాబట్టి దాని నిక్కడ పూర్తిగ వివరింపకుండ విడిచిపెట్టుట మంచిదికాదు.

“నీకు ఫ్రెంచివారికి మధ్య జరుగుచున్న వ్యవహారము, నీవు వారితో చేయుచున్న సాంగత్యము—అంతా నాకు తెలియ దనుకున్నావా యేమిటి? ఆ రహస్యమంతా నాకు తెలియ దని నీవెప్పుడు అనుకోవద్దు. నీవు, నా దేశమునకు శత్రువులైన ఫ్రెంచివారితో జరుపుచున్న వ్యవహారముల నన్నిటిని నేను ఊరక దేబవలె చూచుచు ఊరకుందునను కొంటివా? అట్లెన్నడు అనుకోవద్దు. నీవు వాళ్లతో సాంగత్యము చేసినట్లయితే నీవుఅన్నివిధాలా నాశనమైపోతావు. నీకు కుంపిణీవారికి వుండే స్నేహము సమూలముగా చెడిపోతుంది; అంతేగాకుండా నీ రాజ్యములో అరాచకము అల్ల కల్లోలము పుట్టించే సిద్ధాంతాలు బయలుదేరి నీ రాజ్యమధ్యమందు పాదుకొంటవి; దానివల్ల నీ అధికారమంతా క్రుంకుడు

వేళ్లతో కూడ కదలి కూలిపోతుంది ; నీ ప్రజలు నీ మాటలు వినక యెదురు తిరుగుతారు; నీ వెంతోభక్తితో ఆరాధించే నీ మతమంతా నాశనమైపోతుంది. నీ విన్నికష్టాలలోపడి పోతావని నేను కల్లారాచూస్తూ, నీ కీసంగతి తెలియచెప్ప కుండా యిక యెట్లా పూరుకుండేది ? నీ యొక్కస్థితిచూస్తే నా కెంతో ఆశ్చర్యము, యెంతో ఆదుర్దా, “అయ్యో చెడి పోతున్నావే ” అనే విచారము కలుగుతోంది. కాబట్టి నేనీ సంగతినిక దాచిపెట్టడము న్యాయముకాదను ఉద్దేశముతో విప్పి చెప్పడము అవసరమను తలంపుతో, నే నిప్పుడి వ్యవహారము నంతాను నిర్మొగమోటముగ నీకు తెలియపరచుచున్నాను.” అని మద్రాసు గవర్నర్ టిప్పుసుల్తాన్ కు వ్రాసెను.

టిప్పుసుల్తాన్ యొక్క రాజ్యములో ప్రభుభక్తియు, మత ధర్మములును స్థిరముగ నిలుపుటకుగాను వైస్రాయి యెంతో ఆత్మీపడుచున్నట్లు, యెంతోభక్తి విశ్వాసములతో ప్రార్థన పడి సుల్తాన్ కు హితోపదేశము చేయుచున్నట్లు వ్రాసిన యీ వ్రాతలు— ఆహా !— యెంత చక్కగ వున్నవి ! ఎవరి మనస్సునైన కరగించునట్టివిగ నున్నవిగద ! ఒహో ! యిటీవల ఆంగ్లేయోద్యోగులు వ్రాయు వ్రాతలలోగల యిట్టి సోల్లుం తన వాక్యములు— పయోముఖవిషకుంభపు కూతలు— ఎత్తిపొడుపు మాటలు— తమకు కూడ చేతకాలేదని నికృష్ట లగు అసురనాయకు లెల్లరు తమ సమాధులలోనుండి లేచి వచ్చి వప్పుకొనవలసి వచ్చుచున్నదే ! వేటలోపడిన జంతువు సగమిదివర కే వేటకాని నోటపడెను. తక్కిన సగము కొరకై వేటకానిక త్తి హాహాకారములు చేయుచు నాలుకలు చాచు

చున్నది. ఈ తక్కిన సగమును మింగుటకు ముందు కాలికా దేవికి నివేదన చేయుటయో యన్నట్లు పూజా మంత్రములు, దేవీస్తోత్ర కదంబములు పఠింప మొదలిడిరి. మతధర్మములు తామూరు కాకూడదని, రాజధర్మములు రాలిపోకూడదని, మాంసపు ముక్కకును, దానినిక షణములో పీకుకొని తిన బోవు కోరలకును మధ్యగల చుట్టరికమునకు భంగకరమగు నే పనియు చేయరాదని—మహాధర్మోపన్యాసములు — మహాన్యాస పూర్వకముగ ప్రారంభమయ్యెను. ఈ మహాోపన్యాసములకు తేటతెలుగులో అర్థమేమీ; “నీకు మాకు చాల స్నేహము. అందుచే నీప్రేమను మేమే జూరుకొనవలయు నని మాకెంతో కోరిక. ఫ్రెంచివారు నమ్మదగినవారుకారు.

వారు ప్రజాప్రభుత్వవాదులు. వారి సంగతి నీకంటె మా కెక్కువ బాగా తెలియును. వారిని దగ్గరకు చేరనిచ్చినావా అంటె, వారు నీ ప్రజలకు ప్రజాప్రభుత్వ సిద్ధాంతములను బోధించెదరు. మనకిద్దరికి స్నేహము కాబట్టి, మేము దీని కొప్పుకొనజాలము. వారు నీ సింహాసనము క్రింద గొయ్యి త్రవ్వతారు. నీవు ఫ్రెంచివారిచేత యీ రీతిగ అవమానపరుప బడుచుండగ మేము కండ్లారా చూడలేము—దానికంటె మేమే మాచేతులతో నీసింహాసనమును ఊడబెరకడమే బాగుంటుంది. వారు నీ ప్రజలకు నీ మతమందు అవిశ్వాసమును బోధించెదరు. అంతదూరమెందుకు; పాపము ముందు నీ యంతరాత్మ గతి యేమాత్రుదో నీవే చూసుకో; నీవు చూసుకోకపోతె, మేమైనా చూడవలసివస్తుంది. యీ పాపిష్టిలోకములో రూసు, వాల్టేరు మున్నగు ఫ్రెంచి సిద్ధాంతుల వాదములు.

చెలరేగి యీ లోకమును నానాభ్రష్ట మొనర్చక పూర్వమే నీ అంతరాత్మ కా మైల సోకకుండ, దాని నింకొక లోకమునకు పంపివేయవలసిన బాధ్యత మామీద వుంటుంది. నిన్నీ రీతిగ నీ కాలముతీరకముందే పరలోకమునకు బదలాయించిన పిమ్మట, నీ ప్రజల అంతరాత్మలను గూర్చియు, భౌతిక శరీరములను గూర్చియు మేముతగుజాగ్రత పుచ్చుకొందుములే !

మేము మీ ప్రజలకోసమొక క్రైస్తవ మతపీఠమును స్థాపింతుము. లేదా కనీసము మైసూరుకొక బిషప్పనైనా నియమింతుము. ఇది మా మామూలుపద్ధతి. కాని, అంతరాత్మ విషయములో మేము బలాత్కారము చేస్తామని నీ వనుకుంటావేమో? అట్టి భయము ఎప్పుడూ పెట్టుకోవద్దు. కాకపోతే, మేము తోడి క్రైస్తవులనే హింసిస్తాము గాని, పరాయివారి జోలికిపోము. మీ దేవాలయాలు, మశీదులు, మీరు కల్పాంతమువరకూ వుంచుకోండి. మా కభ్యంతరమేమీలేదు— అయితే మీ దేశంలో వుండే ధనధాన్యాది సమస్త భౌతిక సంపదలు, అధికారాలు మాచేతిలో పెడితే అంతేచాలు, మా కింకేమి అక్కరలేదు. వేయేల, ఆదిక్కుమాలిన ఫ్రెంచిప్రజాప్రభుత్వ ధర్మాలు మీ ప్రజలలో ప్రాకడము మేము మా కండ్లతోచూచి సహించలేము. అంతకంటే మేమే మీతురకలదైవముగు మహమ్మదుకుగాని, హిందువులదైవముగు బ్రహ్మదేవుడికిగాని, గులాములమై వారికి ప్రజలనుండి కానుకలు, ముడుపులు వసూలుచేసి పెట్టుటకు యేజుట్ల మాతాము. అదంతా యెందుకు? మమ్ములను గనుక నీ శ్రీరంగ పట్టణములోనికి జొరబడనిస్తే, నీకేమి కావలిస్తే ఆపని

చేస్తాము; నీ హిందువుల విగ్రహాలముందర నిలుచుని
 మేళాలు తాళాలు వాయిస్తాము - విష్ణుమూర్తికి, జగన్నాథ
 స్వామికి హారతులెత్తుతాము. మాకేమీ అభ్యంతరం
 లేదు." వెల్లెస్లీ వ్రాసిన యీ ధర్మోపన్యాసములో యిం
 కొక మాటకూడ కలదు. కుంపిణీవారు యుద్ధ సన్నాహ
 ములు విరివిగ చేసికొనుచుండిరి. ఈ సంగతి నిక దాచు
 టకు వీలు లేకపోయెను. అందుచే తాము "స్వరక్షణార్థమై"
 యీపని చేసికోవలసి వచ్చినదని వెల్లెస్లీ ఆజాబులో వ్రాసెను.
 తుదకీ జాబును మహాగంభీరోపన్యాసముతో యీదిగువరీతిగ
 ముగించెను. "బ్రిటిష్ గవర్నమెంటువారు యిరుగుపొరుగు
 రాజ్యములవారితో శాంతముగ, మిత్రభావముతో మెలగ
 గోరుచున్నారు. మాకు పరరాజ్యకాంక్ష యెంతమాత్రము
 లేదు. మా రాజ్యములందు శాంతియు, స్థిరమగు భద్రతయు
 నుండవలయునను కోరికతప్ప మా కింకొక కోరికలేదు - మా
 యీ పరమశాంతి సంకల్పమునకు యెట్టిబుజువు కావలెనన్నను
 మేము చూపుటకు సదాసిద్ధముగ నుందుము - ఇప్పుడును వున్నా
 ము." నలుముఖముల యుద్ధసన్నాహములేల జరుగుచున్నవని
 మొరవెట్టుచు టిప్పుసుల్తాన్ నవంబరు 20వ తేదీన యీ జాబు
 నకు ప్రత్యుత్తరముగ వ్రాసెను. ఈ యుద్ధ సన్నాహములను
 మానివేసి శాంతిని నెలకొల్పవలయునని ప్రార్థించెను. ఫ్రెంచి
 గవర్నర్ చేసిన ప్రకటన బ్రిటిష్ చక్రవర్తికి కోప కారణ
 మయ్యెనను మిషను మెల్లగ, మొట్టమొదటి పర్యాయము,
 బయటపెట్టుచు 1799 సం॥ జనెవరి 9 వ తేదీన వెల్లెస్లీ ప్రభువు
 టిప్పుసుల్తాన్ కు జాబువ్రాసెను. "వైనాడు పరగణాను

యుద్ధముతో నిమిత్తము లేకుండ కుంపిణీవారు నీకిచ్చివేయుచు వారు నీయెడ చూపిన మంచితనమునకు, స్నేహభావమునకు వ్యతిరేకముగ నీ వేల మామెడ కృతఘ్నుడవై మరునాడే ఫ్రెంచి గవర్నరుచే అట్టి ప్రకటనను గావింపించితి"వని వెల్లెస్లీ తమకేదో మహా అన్యాయము జరిగినట్లుగ, సంగనాచివలె, మొరవెట్టుకొన జొచ్చెను. “వైనాడు విషయములో నేను మీకుగల హక్కునుగూర్చి న్యాయముగ, నిష్పక్షపాతబుద్ధితో పరిష్కరించి మీస్నేహ సంబంధమును శాంతిని, పెంపొందించు కొనవలయునని సంకల్పించుకొనుచున్న తుణమందే యీ ఫ్రెంచి గవర్నరు ద్వారా మీరు చేయించిన యీ ప్రకటన స్వీకృతిపడుగువలె నాచేతిలో వచ్చిపడెను” అని వెల్లెస్లీ యేమియు తెలియని అమాయకునివలె నటించుచు వ్రాసెను.

కాని, యీతని దొంగతనము ఆ గ్రంథమందే వేరొకచో ముద్రింపబడిన మరికొన్ని సంగతులను పట్టి బయట పడుచున్నది. వైనాడు విషయములో తాను చూపితిని మహా యాడంబరముగ ప్రకటించుకొనిన యీ మహోదారధర్మబుద్ధి తనకు పుట్టుటకు పూర్తిగ రెండు నెలలకు పూర్వమే యీ ఫ్రెంచి గవర్నర్ చేసినాడన్న ఘోరప్రకటన వెల్లెస్లీ చేతులలో నుండెనని గట్టిగ ఋజువుచేయుటకు కావలసినన్ని నిదర్శనములు యీ జాబు ప్రకటింపబడిన ఆ గ్రంథమందే కుప్పతిప్పలుగ నున్నవి. ఈ ప్రకటనకాగితము వైస్సాయి చేతిలోనికి రాగనే కుంపిణీయుద్యోగస్తు లందరు చాల సంతోషించుచు, చంకలు కొట్టుకొని, వెక్కిరింతలు, వేళాకోళములు, సాగించిరి ; “టిప్పుసుల్తాన్ మీదికి కవ్వించి కాలుద్రవ్వటకు

భగవంతుడు సరిగ సమయమునకు మన కీ మిషను కల్పించి పంపినాడురా, వహ్వా, వహ్వా” —యని యెగిరి గంతులువేసిరి. బ్రిటిష్ సేనానియగు జనరల్ హారిసునకీ ప్రకటన సంగతి వ్రాయుచు, దీనివల్ల పొందదలచిన లాభమునుగూర్చి ఆతనికి రహస్యముగ తెలియజేసిరి. ఈ కనుసన్న నాతడు వెంటనే గ్రహించి, మైసూరుపై దాడివెడలుటకు సైన్యముల నాయత్తము చేసెను. తమతమ రాజధానులలోగల సైన్య సమూహముల నెల్ల నాయత్త పరుపవలసినదని మద్రాసు బొంబాయిగవర్నరులకు వెంటనే హుక్కుములు జారీ చేయబడెను. కాని, యీ యిరువురు గవర్నరులును యీ పనికి ఒప్పుకొనలేదు. టిప్పు నిప్పుడు యుద్ధములోనికి దింపుటకు వారు సమ్మతింపలేదు. ఏలననగ:- “ఫ్రెంచి గవర్నరుయొక్క ప్రకటన ఏ యుద్దేశముతో చేయబడినను, ప్రస్తుత వార్తలనుబట్టి చూడగ, మనము కల్పించి పైబడినతప్ప, అటు ఆ వైపునుంచి వారంతటవారు యుద్ధమునకువచ్చు సన్న లేమియు గాన్పించవు” అనివారు వ్రాసిరి. ఈ రీతినే వెల్లస్లీకూడ సీమకువ్రాసెను:-

ఏమని? “ప్రస్తుతము చేతిలో డబ్బు లేకపోవుటను బట్టియు, సకాలమునకు యుద్ధసన్నాహములు పూర్తయగుటకు వీలులేక పోవుటనుబట్టియు, మైసూరు రాజ్యముపైపోయి పడు ప్రయత్నమును నే నిప్పుడెంతో అయిష్టముతో వదలుకొనవలసినవాడనైతిని. నా పతక మేమనగ:-

“ఇంకను టిప్పు స్వాధీనములో మిగిలియున్న కోస్తా పరగణానంతను పట్టుకొని, అక్కడనుండి ఆతని రాజధానిపై పోయి పడి, యీ పట్టుకొన్న కోస్తా పరగణాలన్నిటిని మనకిచ్చి

వేయునట్లు నామకః అతనిచేత బలాత్కారముగ ఒప్పించి, యీ యుద్ధపు ఖర్చులనన్నిటిని అతని నెత్తిమీదనేవేసి రుద్ది విడిచిపెట్టుదమని నేను పన్నాగముపన్ని నాను. ఇవి చాల మంచి యుద్దేశములు కావా ? న్యాయమునకు రాజనీతికి ఉండవలసిన లక్షణములివి కావా ? అదిగాక “ మా మంచితనము చేతనే మామితత్వబుద్ధిచేతనే, మేము మిమ్ముల నింక కఠినముగ హతమార్పకుండ యింతటితోనే వదలివేసినామని దేకీయరాజు లకు నచ్చునట్లు చెప్పి, వారిని మెత్త మెత్తగ మందలించి వదలి పెట్టినచాలును—వారిగౌరవమును మన్నించుట కింతమాత్రము చాలును—అని నేను సంకల్పించినాను ” అని వెల్లస్లీ ప్రభువు సీమలోని ప్రభుత్వాధికారులకు వ్రాసెను. ఇదంతా ఎప్పుడు ?

మహాయాడంబరమగు ఉదారభావము ప్రకటించుచు వైనాడు పరగణాను టిప్పుసుల్తాన్ కు యిచ్చివేయుటకు పూర్వమే ! ఇట్టి దురాగతపు టుద్దేశములను కడుపులోపెట్టుకొని పైకి మహోదారమును ప్రకటించుచు చేసిన యీ పనియట కుంపిణీవారి నిజాయితీ బుద్ధికి నిదర్శనమని టిప్పుసుల్తాన్ గట్టిగనమ్మవలెనట ! ఉన్న అసలు నిజమే మనగః— తమకుట్రలన్నియు పూర్తిగ తయారై యిక మైసూరుమీద వచ్చిపడుటయే తరువాయిగనుండునట్లు సర్వము తాము సిద్ధముచేసికొను వరకు యీ సంగతి టిప్పుసుల్తాన్ కు యెంతమాత్రము తెలియకుండ, అతని కన్నులుగప్పి, పైకి తియ్యని మాటలుచెప్పుచు, చేతిలో బెల్లముపెట్టి పిల్లవానిని మాయచేసి లాలించినట్లు అతనిచేతిలో వైనాడు పరగణాను పెట్టి లాలించుచు, అతనిని అజాగ్రత్తస్థితిలోపెట్టి, అతని కాల్చి

కింద మెల్లగ గోతులు త్రవ్వచు, సమయముకనిపెట్టి మీద పోయిపడుటకు చేసిన టక్కరియెత్తుగాని యిది యింకొకటి కాదు. ఇదంతయు వట్టి బూటకపుతంతు. రహస్యముగ సమ కూర్చుకొనుచున్న యుద్ధసన్నాహములన్నియు పూర్తిగ సిద్ధ మగువరకు తనయాత్మగౌరవమున కేమియు నెప్పికలుగలేదు కాబోలు ! సర్వముసన్నాహమైనపిమ్మట అప్పుడు — ఆనెప్పి బయట పడినదికాబోలు ! ఎంత మాయనటన ! యుద్ధ సన్నాహములు పరిపక్వమగువరకు తమ యంతరాత్మ కానెప్పి కలగక పోవడమే కాకుండ, టిప్పుసుల్తాన్ యందు యెంతో విశ్వాసమును, ఔదార్యమును కూడ కనుపరచ గలిగినది ! పైకి దొంగనటన జేయుచు, యెంతో శాంతమును, మితత్వమును కూడ కనబరచినది ! టిప్పుసుల్తానును మహా మోహములో పడవేసిన యీ వై నాడురాష్ట్రప్రదాన పుణ్య కార్యమైన తొమ్మిది నెలలకే స్వార్థత్యాగులును మహా న్యాయ మూర్తులును నగు బ్రిటిష్ ప్రభుత్వమువారు యీ వై నాడు రాజ్యమునేగాక టిప్పుసుల్తాన్ కింకను మిగిలియున్న యితర ప్రాంతములతోసహా యావత్తు మైసూరు రాజ్యమును— (సహేంద్రతక్షకాయ స్వాహాయని) గుటుక్కున, ఒక్కలాటులో, మింగివేసిరి.

1799 సం॥ జనవరి ఆఖరుకు యుద్ధసన్నాహములు సంపూర్తి యయ్యెను. అప్పటికి సంవత్సరము క్రిందటనే చేయబడిన ఫ్రెంచి గవర్నర్ యొక్క ప్రకటన యిప్పటికి సహింప శక్యముగాని దయ్యెనట ! దండెత్తుట, కాయత్త పరుప బడిన సేనలు మైసూరు రాజ్యములోనికి నడువవలసినదని

యుత్తరువులు జారీయ్యెను. ఇంతకుపూర్వము యీ మాయ తంతులో నొక అంగముగ కుంపిణీవారు టిప్పుసుల్తానుకొక రాయబారము పంపిరి. ఇదంతయు వట్టి టక్కరి రాయబారము. తా మింకను మంచి యుద్దేశములోనే యున్నామని టిప్పుసుల్తాన్ ను నమ్మించి, మోసగించుటకు వేసినయెత్తుయిది. పాపమీ దొంగటక్కును గ్రహించలేక టిప్పుసుల్తాను రాయబారపు షరతులకు సమ్మతించునని మిక్కిలి అమాయక బుద్ధితో కబురు పంపించెను. ఇందలి షరతులకు ఒప్పుకొనుట కిచ్చిన గడువు 8 రోజుల క్రిందటనే గడచిపోవున స్లేర్పాటు చేయబడెను. “ఆ గడువు చాలరోజుల క్రిందటనే గడిచి పోయినది. మే మేమి చేయగలము? నైస్యము లప్పుడే చాల దూరము సాగిపోయినవి; వాని నిక వెనుకకు తిప్పుట కిప్పుడెట్లు సాధ్యమగును? అయినను, ఏమైనా చెప్పుకోవలసివుంటే, నేనా ముఖమండ, మా నైనాధ్యక్షుడగు జనరల్ హారిసుతో చెప్పుకోస వచ్చును” అని కుంపిణీవారు టిప్పుసుల్తానుకు కర్నల్ హారిస్ ద్వారా తిరిగి కబురంపిరి. కాని, యిదియు దొంగయెత్తే; ఇదియు బూటకపుతంతే; ఏలననగ “ఒక్కక్షణము కూడ ఆలస్యము చేయకుండా నీవు సేనను సదిపించుకొని పోవల సినది. మైసూరు పొలిమేరదాటి ఒకరోజు ప్రయాణము సాగిన పిమ్మటగాని నీవీజాబును టిప్పుకు అందజేయవద్దు” అని సదరు హారిసుకు రహస్యముగ చెప్పి పంపిరి. ఈతగ శత్రుసేనలు తన రాజ్యములో కొంతభాగమును ఆక్రమించుకొనువరకు— పాపము—దైవోపహతుడగు టిప్పుసుల్తా నెట్టి సంధి షరతుల నైనను ప్రసంగించుటకు వీలుకలుగకుండ చేసిరి. ఇదిగాక,

యొకను కొన్ని రహస్యపు తెత్తులను హరిసుకు నేర్పిపంపిరి. “శ్రీరంగపట్టణము మనచేతులలో పడేవరకు, - లేదా అట్టిదే లాభకరమగు మరియుదైన స్థానము మనచేతిలో చిక్కువరకు - నీవెట్టి సంధి షరతులకు వప్పుకోవద్దు. ఇవి మనచేతిలో చిక్కిన తరువాత టిప్పు సుల్తాన్ పై యీదిగువ షరతులను విధించవలసినది. ఏమనగా:—“భాగ్యవంతుమును, కోస్తా పర గణాయు, నగు కనరామండలమును మాకుంపిణీవారికిచ్చి వేయవలయును; అట్టివే మరిరెండు విలువగల మండలములను యీయుద్ధములో మాకు సహాయము చేసిన మామిత్రుల కివ్వవలెను. యుద్ధపు ఖర్చుల కింద కోటిన్నర రూపాయలు మా కివ్వవలెను ” అని టిప్పుసుల్తాన్ తో బేరమాడవలెను. కోట ముట్టడికి పూర్వమే గనుక ఆత డీషరతులకు వప్పుకొనకపోయి నాడంటే ఆతనిరాజ్యములో సగభాగము మనకుపూర్తిగయిచ్చి వేయునట్లు నిర్బంధించవలెను ” అనిహరిసుతో గట్టిగ చెప్పిపం పిరి. అదిగాక, “ యీ సంధిచూటలతో పెట్టుకొని కూర్చుండి శ్రీరంగపట్టణము మీదకుపోవు నడకను మాత్రము ఆపేవు సుమా—జాగ్రత్త. ఆనడకను ఆపవద్దు ” అని ఉత్తరములమీద ఉత్తరములు హరిసుకు అనుక్షణము పంపబడుచుండెను. దీనికి ఫలితముగ జరిగిన విషాదకథ లోకమెల్ల రెరింగినదేకద. తనను పూర్తిగ నాశనముచేసేవరకు తన శత్రువులకు దాహ మారదని టిప్పుసుల్తాన్ గ్రహించి, మెల్లయినను తన కంఠ ములో ప్రాణమున్నంతవరకు హోరాహోరీ పోరాడి వీర శయన మలంకరింతుముగాక యని ఆఖరుకు ఆతడు గట్టిగ నిశ్చయించుకొనెను. తన సైన్యములో నున్న యుత్తము

యోధుల నెల్లరిని తనచుట్టు చేర్చుకొని, కోటద్వారములను మూసివేయించి, తాను బయటనుండి శత్రుమూకలను లోనికి జొరనీయకుండ ఆఖరువరకు పోరాడి చత్తమని ఆతడు నిశ్చయించుకొని, రణరంగములోనికి వచ్చెను. కాని, శత్రువాహిను లపారముగ వచ్చిపడుటచే, ఆతని నవిముంచివేసినవి. తన సైన్యముల కిదివరకు తన యందును, తమయందును గల ఉత్సాహము, దైర్యము చెదరిపోయినది. మానముతోడను, చీకాకుపడిన మనస్సుతోడను, దుఃఖముతోడను, తనపై వచ్చిపడిన విపద్ధారముకింద నాతడప్రచ్ఛన్నముగ దిగబడిపోయెను. మే నెల 4వ తేదీన నడువేసంగిని, మిట్టమధ్యాన్నపు టెండవేళ తన రాజప్రాసాదమందు పోఫాపై కూర్చుండి టిప్పుసుల్తాను తన మనోజలధియందుపడి స్వప్నావస్థల దేలియాడుచున్న తుణమందు, కోటవెలుపల ముట్టడికై వచ్చిమూగిన శత్రుమూకల ఘోరకారధ్వనము లాతనిని తత్స్వప్నావస్థనుండి ఉలికిపడి లేచునట్లు చేసి, కర్మ తనకొరకై త్రివిధపెట్టియుండిన గోతిలోని కీడ్చుకొని పోయెను. కోటద్వారములు బద్దలు కొట్టబడెను ; చెదరిపోయిన తన సేనల గూర్చుకొనుటకై టిప్పుయత్నించుచుండెను ; కాని, నిరర్థకమయ్యెను ; ఏలననగ, ఆ తుణమందే టిప్పు హతుడై నేల కొరగెను. ముక్కుడిమూక లాతని రాజధానిని కొల్లగొట్టి ఆతనిని ఆతని రాజవీధులయందే కాళ్ళకింద మట్టగించిరి !

హా ! మైసూరు రాజ్యలక్ష్మి యారీతిగ అస్తమించెను !
మైసూరు రాజ్య మహావృక్షము నేలగూలెను ! దానివిఖండిత

శాఖలనుండి యశఃపత్రముల గుల్చి, తమకు తగిలించుకొన్న వారిని గూర్చి చెప్పుట కేమి యున్నది? యేమియులేదు. తద్రాజ్యమును బూడిద పాజ్జేసి, తద్విభూతిని దోచుకొని పోయినవారి పేర్ల నిట నుచ్చరించుటకైనను మాకు మనస్కరింపకున్నది. భటుడు అన్యాయపక్షమున పోరాడబలవంత పెట్టబడినప్పుడు నైతము అతని వృత్తియొక్క యోగ్యతను గూర్చి ధర్మాధర్మ నిరూపణ చేయబూనుట రాచకీయ చారిత్రకుని పనికాదు. భటు డెట్లును నిందార్హుడుకాదు. నిజముగ నిందార్హుమగునది రాజ్యాంగ విధానము. ఏతాంత్రికమగు కుట్రయైతే రహస్యముగ పన్నబడినదో, యేసంకల్పమునైతే మనస్సులో పెట్టుకొని, పైకి మాటిమాటికి “ఎబ్బెబ్బె, మాకా సంకల్పములే”దని దొంగబట్లు పెట్టుకొనుచుండిరో, - అది, ఆ సంకల్పము, ఆరాజ్యాంగతంత్రము నిజముగ నిందార్హమైనది. అంతేకాని, ఆతంత్రమును నిర్మోగమోటముగ, బహిరంగముగ, ధైర్యముగ, కొనసాగించిన కేవల సాధనమాత్రులగు భటులుకారు నిందార్హులు. మైసూరు రాజ్యము, జయింపబడినరాజ్యముల జాబితాలోనికెక్కెను. వెనుక హైదరాల్లీచే రాజ్యభ్రష్టత నొందింపబడిన హిందూరాచకుటుంబములోని ఒకానొక పసివానిని వెతకి తీసికొనివచ్చి తాత్కాలికముగ మైసూరు గద్దెపై కూర్చుండబెట్టిరి. ఆ కుర్రవాని బంధువులును, మిత్రులును రెండు ఒకంబడికలకు ఒప్పుకొనునట్లు ఖరారు చేసికొనిరి. అవేవనగ:—(1) కనర, కోయంబత్తూరు, నైనాడు, శ్రీరంగపట్టణ మండలములు యింగ్లీషువారి కిచ్చి వేయవలెను. గుర్రంకోట, గుత్తి వగైరా హైదరాబాదు

ప్రాంత మండలములు నైజాము కిచ్చివేయవలెను ; యింకొక మండలమును మహారాష్ట్రమువారి కిచ్చుటకొరకు అనామతు లో నుంచవలెను. ఇది మొదటి ఒడంబడిక. బలిష్ఠమగు కుంపిణీవారి అద్దెసేనలను, మైసూరువానికి మిగిల్చిన ఆ కొలది రాజ్యములో నుంచుకొనవలెను ; సర్వసహాధికారు లగు బ్రిటిషువారికి యీ మైసూరు రాజును, ఆతని వారసు లును సదా సామంతులై లొంగియుండవలెను. ఈ రాజ్యము యొక్క ఆంతరంగిక ఆర్థిక వ్యవహారములలో యెట్టి చిన్నవివర మందైనను తనకవసరమని తోచినప్పుడు వైస్రాయి జోక్యము కలిగించుకొనుట కధికారము గలిగి యుండవలెను. ఇందుకు

ప్రతిఫలముగ హతశేషమగు పితౌర్జిత రాజ్యము నీ కుర్రివానికి భద్రముగ దక్కునట్లు కుంపిణీవారు గట్టిగ పూచీపడిరి. “ ఈ రాజ్యమం దింతటి యల్లకల్లోలము, విప్లవము జరుగుతూవుంటే ప్రజలందరు తమకేమి పట్టినదన్నట్లుగ, ఊరక (దేబెలవలె) చూచుచు ఊరకుండిరి. మెట్టవేదాంతపు నిస్సంగబుద్ధితో చూచుచు నూరకుండిరి.” అని కర్నల్ వెల్లస్లీ (వైస్రాయి తమ్ముడు) వ్రాసెను. టిప్పుయొక్క పతనముచే గలిగిన నిశ్చే తనావస్థనుండి కొంత కాలమునకు తెప్పరిల్లి లేచి, చిల్లర యుద్ధములను సాగించుటకుగాను తగు పరికరముల సమకూర్చు కొందరు పాలెగాండ్రి ప్రయత్నించిరి. ఇట్టి నిరర్థక యత్న ముల నణచివేయుటకు దిట్టమగు సైన్యము లంపబడెను. విశేష కాలయాపన గాకుండ, వీరి నందరిని త్వరలో హతమార్చుటకు గాను, బహు సులభోపాయము లవలంబింప బడినట్లు కనబడు చున్నది. ఈ విజయలాభమును దిట్టపరుచుకొనుటలో తన

వంతుకు తాను చేసిన పనినిగూర్చి మనో యిట్లు వ్రాయుచున్నాడు:— “విర్థల్ హెగడాను, వాని కొడుకులను, యేజెంట్లను అందరిని పట్టుకుని ఒక్క దెబ్బలో ఉరి తీయించి వేసినాను; దేశద్రిమ్మరిరాజా ఇకమీద యెవ్వడైనా తిరగపడడానికి సాహసించాడంటే, వాడిని ‘పట్టి పల్లార్చడం నాకొక్క ఊణం పట్టదు.’”

ఇండియాలోని ఆంగ్లేయరాజ్యములో యీ వెల్లెస్లీ పరిపాలన ప్రధానముగ ఘట్టముగనున్నది. ఇదివరకు సమగ్రముగ రాచకీయ ప్రయత్నమేమియు లేకుండెను; ఆకొరత నివృద్ధితడు తీర్చెను. రాజ్యముల జయించుపనికి యిదివరకొక త్రోవ తెన్నులేక, చెదురువాటుగ జరుగుచుండెను; దీనియందు రాచకీయ దూరదృష్టి యేమియు లేకుండెను.

చేతికెప్పుడేది దైవవశాత్తు దొరికితే, దానినే పట్టుకొనుట తప్ప, వీరు బుద్ధిపూర్వకముగ ముందు పన్నాగములు పన్ని పట్టుకొను పద్ధతి యిదివరకు లేదు. ఇట్టి చెదురువాటు పద్ధతిమూలముగ, యీ 40 యేండ్లలో కుంపిణీవారు 2 లక్షల 20 వేల చదరపుమైళ్ళ రాజ్యమును యేదోవిధముగ సంపాదించ గలిగిరి. “ఇంతేచాలు; దీనిని మనము పోగొట్టుకోకుండా భద్రముగ జాగ్రత్తగ కాపాడుకొంటేచాలు—అదే మనకు లాభము” అని సీమలో చాలమంది బుద్ధిమంతులును దేశాభిమానులునునగు పెద్దలు తలంచిరి. కుంపిణీయొక్క వర్తకలాభమే ప్రధానముగ పెట్టుకొని, దానినే పదిలముగ కాపాడజూచుకొని పెద్దలు కొందరు యిక యుద్ధాల జోలికి పోకుండ కోస్తాలకు

దగ్గరగ మకాముల నేర్పరచుకొనియుండుట తేమకరమని తలంచిరి. ఇరుగు పొరుగు రాజ్యములవారితో గిల్లి కజ్జాలకు పోక, వారితో పొందు గలిగియుండి, వారిబాకీలను సరిగ సకాలమున కిచ్చివేయుచు, లోపలి రాజ్యములనుండి గుడ్డలను, తదితర సరుకులను తమ డిపోలకు తెప్పించుకొనుచు, హాయిగ వర్తకము చేసికొనుచునుండిన చాలునని యీరకపు పెద్దలు చాలమంది ఇక్కడయిండియాలోను సీమలోను కూడ తలంచిరి. “ ఇట్లుగాక, యీలోపలి రాజ్యములకూడ నాక) మించుకొనవలెనని మనము దురాశకు పోయినచో, ఆరాజ్యముల వారితో మనకు ఘర్షణ రాకమానదు; దానితో భారతప్రజలకు మనయందు అపనమ్మకము, అసహ్యము కలుగక తప్పదు. కావున మనకెందు కీగొడవ, మనవర్తకము మనకు చల్లగవుంటే అంతే చాలు ” నని కొందరు బుద్ధిమంతులు తలంచిరి. వెనుక మూర్ఖిదాబాదులో కైపును, రోహిలాఖండములో హేస్టింగ్సును, బారామహల్ పరగణాలో మ్యాత్యూసును, కొడగురాజ్యములో కారణవాలీసును చేసిన దురంత ఘాతుకకృత్యముల కని విని యున్న పెద్దలు కొందరు-అంతరాత్మ ప్రేరణగల సుశీలురు కొందరు—పాపభీతిగల పుణ్యాత్ములు కొందరు—యికమీద రాజ్యాక్రమణలు సాగనిచ్చినయెడల యితరచోట్ల కూడ యిట్టి పాపిష్టికార్యములే జరుగునేమో యని జంకిరి. అదిగాక, దూరపు ఆలోచన, దూరదృష్టిగల వివేకవంతులగు రాజనీతిజ్ఞులు కొందరు యిట్లని తమలో తలపోసిరి. వారిలో వారు ఒకరితో నొకరిట్లు చెప్పుకొని గుసగుసలాడుకొనిరి:—ఏమని, “ మనకింద యిప్పటికే

కావలసినన్ని సామంతరాజ్యాలున్నవి ; వీనినన్నిటిని స్థిరముగ నిలుపుకొని యేడిస్తే చాలులే ; ఇంకా కావాలని ఊరికే దురాశకుపోతే, అసలు ఊడుతుందేమో చూచుకోండి ” అని హితముపదేశించిరి. అన్ని లక్షణములకంటె నిజముగ యిట్టి దూరదృష్టియేగద రాచకీయవేత్తలకు ముఖ్యముగ నుండవలసినది. ఇది వారికి సహజముగ వంటబుట్టవలెను.

ఇది ఒకరు చెప్పితే వచ్చేదా ? నేర్చుకుంటే వచ్చేదా ? కాని, కుంపిణీ సేనయం దొకానొక పడుచుఉద్యోగస్థుడుండెను. ఆతడు కుటుంబాభిమానముచే తనతోటి యుద్యోగసు లందరికంటె చాల ముందుగ పైకి వచ్చెను. ఆతడి రాజ్యాంగ విషయములనుగూర్చి తరుచు లోలోన ఆలోచించుచుండెడివాడు; తన ఆలోచనలలో తేలిన సారాంశములను గూర్చి అప్పుడప్పుడు సీమలో నున్న తన స్నేహితులకు రహస్యముగ వ్రాయుచుండెడివాడు. 1799 సం॥ లో మైసూరు పై వెడలిన దండయాత్రయందీతడు మొదటినుండియు, చివరి వరకు నుండెను. మైసూరు రాజ్యమును పగులగొట్టి పంచుకొనుటకై యేర్పడిన కమిషనులో యితనికి శైక్రటరీ పనికూడ నిచ్చిరి— కేవలము అభిమానంచేతలేండి; యీతడు రణరంగములో చేసిన మహా ఘనకార్యముల చూచికాదు. ఈతని పేరు తామస్ మనోగ్రీ. “ఇంకా యితర రాజ్యములపై పడి, వానినికూడ జయించుదా” మను గుడగుడాలోచనలు రోజు రోజు వైస్రాయిగారి యింట్లో జరుగుచుండెను. ఇట్టి యాలోచనలు మంచివి కావని వాదించుచు వైస్రాయి తమ్ముడగు ఆర్థర్ వెల్లస్లీ యనునాతడు యీ మనోగ్రీకు రహస్యముగ నుత్త

రము వ్రాసెను; దానిలో యిట్లున్నది :—“మహారాష్ట్రుల తోటి వ్యవహారము యేదోరీతిగ ముగించుకోవలె ననుమాట నిజమే. దానికి నేనూ వప్పుకుంటా. అట్లే మలబారు రాజుల విషయముకూడ పరిష్కరించుకోవాలిసిందే. కాని, మనమింకా యెగబ్రాకాలని చూస్తే మాత్రము పై వ్యవహారములు చక్కబడవని నాభయము. దానివల్ల మన శత్రువులసంఖ్య హెచ్చవుతుందిగాని, తగ్గదు.” కాని, తన నైజగుణమును చూపించు యింకొక చిన్న మాటమాత్రమే మతడు చిట్టచివర (తేలుకొండివలె) అతికించెను. ఏమని:— “పాపము యిక ప్రజల కోరికలో అంటావు; వాని సంగతి మన మాలోచించ లేదుగా ” అన్నాడు వెల్లస్లీ తమ్ముడు.

కాని, తమదేశమిట్లు పరాధీనమగుటను ప్రజలు ఉపేక్షా భావముతో చూచుచు నూరకున్నారనుమాట శుద్ధఅబద్ధమని ధీరోదాత్తులగు ఆంగ్లేయ విలేఖకులు వ్రాసిన వ్రాతల వల్లనే స్పష్టముగ ఋజువగుచున్నది. వారు వ్రాసిన గ్రంథములలో ప్రతి పుటయందును యీ సత్యము వెల్లడియగుచున్నది. మిల్లు అనునాతడు వ్రాసిన గ్రంథములో నేమున్నది? “టిప్పు పరిపాలన క్రింద మైసూరు రాజ్యము సర్వసస్యాధ్యమై యొప్పుచుండెను. సమస్తపంటలు ఉత్తమోత్తమమగు రీతిని సాగుబడి చేయబడుచుండెను. భారతవర్ష ప్రజలందరిలోను మైసూరుప్రజలు టిప్పురాజ్యములో సమస్త ధనధాన్య సంపదలతో వర్ధిల్లుచుండిరి. కాని, యింగ్లీషువారి రాజ్యముక్రింద నున్న అయోధ్య, కర్ణాటకరాజ్యములు జనశూన్యమై నిర్జనారణ్యములై పోవుచుండెను. ప్రపంచములో యింతకంటె

దౌర్భాగ్యదేశములు లేనట్లుండెను. దేశపరిస్థితుల కెంత మాత్రము సరిపడని దిక్కుమాలిన చట్టముల తీసికొనివచ్చి ప్రవేశపెట్టుటచే బంగాళాదేశము నికృష్టమగు దుష్పరిపాలన వల్ల కలుగవలసిన యావత్తు కష్టములను, నష్టములను ఏడుస్తూ భరించుచుండెను.”

దత్తమండలము లనబడు బళ్ళారి, అనంతపురం, కడప, కర్నూలు జిల్లాలను టిప్పు నుండి తీసుకొని, కొద్దిరోజులు నామకః నైజాము చేతిలో పెట్టి, ఆతనిని ఆడించిరి. పని తీరిన పిదప ఆతని చేతులోనుండి యూడలాగుకొని నిజముగ అధికారులగు కుంపిణీవారు వానిని తామే కాజేసిరి! ఈ జిల్లాలను మనోచేతిక్రింద నుంచి, అచ్చటి ప్రజలపై పన్నులను హెచ్చుచేయవలసినదని ఆతనిని కోరిరి. మొన్నటి యుద్ధములో గలిగిన నష్టములవల్లను, దానికి ఫలితముగ వచ్చిన కాటకమువల్లను, ప్రజలు వెనుక టిప్పుసుల్తానున కిచ్చుచుండిన దానికంటె హెచ్చుపన్నుల నిచ్చుకొనుటకు కేవలము అశక్తులై యున్నారని చెప్పి క్రింది యుద్యోగస్థులు మనోతో చెప్పిరి. క్రింది యుద్యోగస్థులు తనకు చెప్పినంత హెచ్చుగ ప్రజలు నిజముగ నష్టపడ్డారో లేదో పరిశీలించి చూచుటకు గాను మనో సర్కారులు బయలుదేరెను. అంతను పరిశీలించిన పిమ్మట ఆతడిట్లు చెప్పెను. “వీరు చెప్పిన మాటలలో కొంతవరకు అతిశయోక్తియున్నమాట నిజమే. కాని, అంత హెచ్చుగ లేదు. చాలాయిండ్లు కూలిపోయి యున్నవి. దేశములో నాలుగోవంతు యిండ్లలో కూడ ప్రజలు లేరు. అయినప్పటికి, యిక యేడేండ్లలో మనము వేసిన పన్నును

పూర్తిగ ప్రజలు యిచ్చుకోగలరు. ఆవిషయమై నాకేమీ సందేహములేదు ” అని అతడనెను. కాని, యింత దీర్ఘ కాలము— యీ యేడేండ్ల వరకు— ఓపికతో వేచి యుండుట కతనికొక యిబ్బంది వచ్చింది పాపము. ఏమనగ :— తన యుద్యోగ కాలములో సర్కారుకు ఎక్కువ రాబడిని చూపించి, వారి మెప్పును పొందవలెనని ప్రతి యుద్యోగ స్థుడు చూస్తూవుంటాడు. మన మనోక్రుకూడ యిట్టి యిబ్బందే వచ్చింది. అందుచేత ఆతడు, ప్రజలనుండి త్వరత్వరగ హెచ్చు పన్నులను పూర్తిగ వసూలు చేయక తప్పినదికాదు— పాపము! “ ఇంత త్వరలోనే ప్రజలను వత్తిడి చేయవలెనని నాకు లేదు. కాని, యేమిచేస్తాను? సర్కారు కక్కురితి అటువంటిది; సర్కారుకు డబ్బు కావలసివచ్చింది; అందుచేత, రైతులను న్యాయముగ చేయ వల సిన దాని కంటె హెచ్చుగ వత్తిడి చేయవలసివచ్చింది ” అని మనోయే వ్రాసికొనెను. ఈ కొత్త యజమానులగు యింగ్లీషువారు వేసిన పన్నులకు ఒప్పుకొనమని పాలెగాండు చాల యెదిరించిరి. అందుచే మనో వారి నేమన్నాడు:- “వీళ్లంతా దొంగలు, దోపిడిగాండు; శాంతమగు పరిపాలనను స్థాపించుటకు వీరు అడ్డుగ నున్నారు. కాబట్టి, వీళ్లను తక్షణమే యేదో విధంగా నాశనంచేసిపారేయాలి ” అన్నాడు మనో. వారి నేదో విధముగా లాలించి, హెచ్చుపన్నుకు వప్పుకునేటట్టు చెయ్యడానికి మనో యెన్నితంటాలు పడినను, తుట్టతుదకు యిద్దరు పాలెగాండుమాత్రము “షేము ఒప్పుకొనము— ససేమిరా” అన్నారు. కాబట్టి, వీరిని ఒప్పించుటకుగాను 1802 సం॥ లో

పెద్ద సైన్యమును కదలించి తీసికొని వెళ్లవలసి వచ్చింది. “పుంగనూరు జమిందారు మహా చెడ్డవాడు; వీడి పొగరణచడానికి వీడిమీద యెక్కువ పేషకుస్సు వెయ్యాలి. ఈ హెచ్చు పేషకుస్సుకు వీడు సాధారణముగ ఒప్పుకొనేటట్లు కనబడడు: కాబట్టి, వీడిమీదికి సైన్యాలనుకూడ తీసికొని వెళ్లడము అవసరమయ్యేటట్లు కనిపిస్తోంది” అన్నాడు మనో. తమ దేశము పరాయి దేశస్థుల చేతిలో పడిపోతూవుంటే ప్రజలు మిట్టవేదాంతాలు చెప్పుకుంటూ, ఉపేక్షాభావముతో, నిస్సంగబుద్ధితో పున్నారని పైన యెవరో చెప్పినారే! ఏది ఆ నిస్సంగబుద్ధి? ఆ యుపేక్షాభావము? ఇక్కడ యెక్కడా యీ పాలెగాండ్రీ విషయములో అది కనబడదే!

ఆత్మశ్లాఘ పరాయణుడగు వెల్లస్లీ మెదడునందు క్రొత్త క్రొత్త యాహాలు పుట్టుకొనినచ్చెను. పైన వివరించిన ఘనకార్యములకు సంతోషించి పార్లమెంటువారీతనికి ప్రభుబిరుదమునొసగి యింకొకమెట్టు పై కెక్కించిరి. దీనికనుగుణముగ యింకను గొప్పకార్యములచేసి చూపించవలయుననునాశ యీతనికిపుట్టెను. అందుచే ఆనాటినుండి యాతడు చేయు ప్రతిపనియందు, వా్రియుప్రతివా్రితయందు యేదో ఒకక్రొత్త పంథా కనుపరుపవలెనని అతడెంతయో ప్రయత్నించుచుండెను. వేయేల, అతడొక నాటకపాత్రగ తయారయ్యెను. పాత్రోచితమగు వేషభాషల ప్రదర్శించుటకై యెంతో తంటాలుపడుచుండెను. కులీనస్త్రీ తన శరీరాలంకారముల నెంత జాగ్రత్తగ దిద్దుకొనునో, యీతడుకూడ నట్లే తనరాజప్రతినిధివేషము నంత శ్రద్ధతో, నంతప్రయత్నముతో గంటలకొలది

దిద్దుకొనుచుండెను. పై వేషభాషలవల్లనే డాబుదర్పముల వల్లనే, యీ లోకము చాలవరకు పాలింపబడుచున్నదని అతనికి గట్టినమ్మకముండెను. “నిజమగు అధికారముండవలసినదే; కాని బహిరంగవేషముకూడ దానిలో ఒక అంగమే. దానిని కూడ—యిట్టి నిరపాయసాధనమును కూడ—యేల నిరాకరించవలెను? దాని వలన వచ్చిన నష్టమేమి? దానిని నిరాకరించవలెననుట వట్టి పిచ్చి” అని అతడనుచుండెను. ఆ రోజులలో డాబుదర్పములు ప్రకటించుట, యిండియాలో గొప్ప రాజ్యాంగలక్షణముగ నుండెడిది. ఇటీవల కుంపిణీవారిచే కూలద్రోయబడిన రాజులు మహాయాడంబరమగు దుస్తులులేకుండాగాని, తళతళ మెరయు భూషణాలంకారములు, అధికార బిరుదములు లేకుండాగాని, వందిమాగధులచే పరివేష్టించబడకుండాగాని, యెన్నడు బయటికి కనపడేవారుకారు. ఇప్పుడు యీకుంపిణీవారు కూడ అట్టి డాబుదర్పములులేకుండ, సామాన్యవేషములతో ప్రజల కంట పడినట్టయిన వారు చాల నీరసముగ చూతురుగద. కాబట్టి యిట్టి మార్పుచేయుట ప్రజల పూర్వాచారములకు భంగము కలిగించినట్లగుననియు, అట్లు చేయుట రాజనీతి దృష్టిలో వివేకము కాదనియు కుంపిణీవారు తలంచిరి. కాబట్టి నాటినుండి నేటివరకు వచ్చిన వైస్రాయిలందరు ప్రజల దృష్టియందు డాబుదర్పముల బ్రకటించుట యెట్లాయని పాపము, మహాతంత్రాలు పడుచుండిరి. “డాబుగానే యుండవలెను, కాని మరీ ఆట్టే విపరీతపు డాబుగానూ వుండకూడదు; రాజదృష్టి మహోన్నతముగాను, గంభీరము

గాను పున్నట్టు కనపడవలెను ; కాని ఆట్టే తలతిరిగిపోయి, మేఘాలలో మాయమయి పోనూకూడదు. ఎల్లా యీ అవస్థ— అని పాపము యిదోబాధ యేర్పడినది ప్రతి నైస్సామికి ! వెల్లస్లీకి యిట్టి వేషములు వేయుటయందు సహజముగ కౌశల్యముగలదు. పరివేష్టితబృందముయొక్క ప్రేమకు యితనికంటె యెక్కువగ పాత్రమైన వాడింకొకడు లేడు. అయినప్పటికి అతనికింత చనువున్నప్పటికి, అతనినెవరు కూడ అప్రస్తుత ప్రశ్న లడుగుటకుకాని, (వేళాకోళము లాడుటకుగాని) జంకెడివారు. అతడు సహజముగ విసుగుదల మనిషి ; చిరాకు స్వభావముగలవాడు. కాని యితరులతో మాట్లాడునపుడు మంచి మర్యాద, ఔదార్యము చూపును. అందుచేత తరుచుగ యితడు బేసబబుగ మాట్లాడినప్పటికి, మూర్ఖ పుష్టు పట్టినప్పటికి, అందరు అతనిని ప్రేమించకుండ, గౌరవించకుండ ఉండలేకపోయేవారు. మైసూరు దండయాత్రలో దోచుకున్న డబ్బులో 10 లక్షల రూపాయ లితనివంతు వచ్చుట మామూలు. కాని యితడుదానిని పుచ్చుకోలేదు. ఈతనికి పితార్జితమైన ఆస్తి విశేషములేదు. చూడబోతే యెక్కువ ఖర్చుదారుడు; అయినప్పటికి “నావంతు పది లక్షలు నాకక్కరలేదు ; మీరేతీసికోండి ” అని శిపాయిల కందరికి యిచ్చివేసెను. ఈ డబ్బుతో ఆస్తికొనుక్కొనుట కంటె, శిపాయిల మెప్పునే కొనుక్కొందమని అతడు హించెను. అతనికి గొప్పశక్తిసామర్థ్యములే యుండెను. కాని అవి అతని ఆశలను అందుకొనలేకపోయెను. అతడీ పరిస్థితులలోగాక యింతకంటె భిన్నపరిస్థితులలో నుండియుండినయెడల

ఆతని యాశలన్నియు పూర్తిగా విఫలమై పోయెడివే. ఇంతపని ఆత డిండియానుండి వెళ్ళిన తరువాత యింకొక చోట జరిగితీరినది. ఆపనియే యిక్కడ యిండియాలోనే జరిగేది—ఆతడింతకంటె భిన్న పరిస్థితులలో నుండియుంటే. కాని, యిండియాలో ఆతని రోజులు బాగుండెను ; కాలము కర్మము కలిసివచ్చినవి. ఆరోజులలోనున్న శివిల్ మిలిటరీ శిబ్బందీ లలో మంచి శక్తి సార్థ్యములు గలవారుండుట దైవవశాత్తు తటస్థించినది. అందుచే వెల్లెస్లీ ఆటలు సాగినవి. ఇట్టి అను కూలపరిస్థితులు అనన్యసామాన్యమైనవి. ఇట్టివి యింకే వైస్రాయికిని లభించలేదు. మాల్ కాం, క్లోడ్, హారిస్ మాకో, ఎడ్మింటన్, స్టీవార్డు మున్నగు ఘటనాఘటికులుం డిరి. ఇతని తమ్ముడుకూడ అప్పుడిండియాలోనే యుండెను. భారతవర్ష రాజ్యాంగవిషయములలో నేమి ఆంగ్లదేశ రాజ్యాంగవిషయములలో నేమి యీ అన్నదమ్ము లిరువురికి చాల భిన్నాభిప్రాయము లుండెడివి. ఎటులయినను తనపేరు పైకిరావలయు ననునదే వెల్లెస్లీయొక్క గొప్పకోర్కె. అతని జీవితములో దానినే యతడు ప్రధానవిషయముగ పెట్టు కొనెను. ఈకోర్కెను తీర్చుకొనుటకదేమి యాశ్చర్యమోగాని, ఆరోజులంత మహా అనుకూలముగ నుండెను! విచిత్రము!

నూతన శతాబ్దము (అనగ 1800 సంవత్సరము) నలు ముఖముల శాంతితో ప్రారంభ మయ్యెను. ఒక్కవిషయ ములోతప్ప తక్కిన అన్ని విషయములలోను వైస్రాయివేసిన పతకములు జయప్రదముగ నెరవేరెను. కష్టములు వచ్చి నప్పుడు వానిని ధైర్యముతో నెదుర్కొన్నపటిమ, వానిని

జయించినప్పుడు చూపిన మహోదారభావము సర్వజనులచే వేనోళ్ల పొగడబడెను. అతనికి కావలసిన దగ్గర మిత్రులు చాల సంబరపడిరి; స్తోత్రపాఠకులు భళిభళీయనిరి. పరాభూతులగు శత్రువులు పెదవి కదల్చకుండ తలలొగ్గి యుండిరి. “ఆ! యేరి కోరి నేను తెచ్చిపెట్టిన మనిషి యింతవాడైనాడు గదాయని పట్టుమంత్రి లోలోన యెంతయో సంతోషపడెను. ఏరి కోరి, వరింపబడిన యీ మనిషి తనను చూచుకొని తనలోతానే మురియుచుండెను. కాని యితనివల్ల కుంపిణీ వారికి మాత్రమేమియు గిట్టుబడి కాలేదు. తన యజమానులగు వర్తక స్వాములు తమ స్తుతివాక్యములతోపాటు యీ యద్ధమువల్ల హెచ్చయిన అప్పునుగూర్చి సణుగుళ్లను గొణుగుళ్లను కూడ కలిపి పంపిరి. అసలీ యద్ధపుఖర్చు యింత యెందు కెక్కువైనదో, అధవా అయితే యద్ధానంతరము దీని నెందుకు కూడదీయలేదో, యీ సంగతులన్నీ కుంపిణీ భాగస్వాముల కెంత జెప్పినను బుర్ర కెక్కకుండెను.

కవ్వించి పరరాజ్యాక్రమణలు చేయుటయనగ తను షేర్లపై యెక్కున లాభములు వచ్చుటయేయని కుంపిణీ భాగస్వాములు తలంచుచుండిరి. (కీర్తి, పేరు ప్రతిష్ఠలతో, వారికి పనిలేదు.) కుంపిణీయను తెల్లయేనుగనెక్కి— తేరగనెక్కి— మహా వైభవముతో, మహా సాహసముతో స్వారిచేయు యీ వెల్లెస్లీ ప్రభువునకు తన పేరుప్రతిష్ఠలు చాటుకొనవలయునని ఆశపుంటే వుండనీ. కాని దానివల్ల కుంపిణీ భాగస్వాముల కేమి ప్రయోజనము. ఈ తెల్లయేనుగను (యీ కుంపిణీ భాగస్వాములను) బోషించు భార మెవరిది? ఈ తెల్లయేనుగుకు

(భాగస్వాములకు) ఆకలి మెండు. దీనికి మదమెక్కినప్పుడు స్వాధీనపరుచుకొనుటకూడ చాల దుర్ఘటము. కాబట్టి యీ జంతువును యెట్లు పోషించి అదుపు ఆజ్ఞలలో వుంచుకుందామా యనునదే కుంపిణీ డై రెక్టర్ల కెల్లప్పుడు ముఖ్యమగు ఆలోచనగ నుండెను. ఈ జంతువును కొత్త పచ్చికబయళ్లలోనికి తోలి యిరుగుపొరుగువాళ్ల చేలల్లో నిర్భీతిగ మేసేటట్లు చేస్తే మంచిదే— బలే సంతోషమైన సంగతే. కాని, దూరస్థమగు విజయ పర్వతాగ్రమున మహా వైభవముగ నధిరోహించి అక్కడనుండి మరల క్రిందికి జారిపోయినయెడల నేమి ప్రయోజనము? ఈమధ్య నెన్ని విజయపతాకము లెగురవేసిన నేమి? ఎన్ని జయఘంటాధ్వనుల జాటంబంపిన నేమి? దిశలు చెవుడు పడునట్లు యెన్ని ఫిరంగులు, యెన్ని థంకాలు మోయించిన నేమి? వీని యన్నిటివలన కుంపిణీ భాగస్వాముల కేమైన ఒక్క దమ్మిడియైన యెక్కువ లాభము వచ్చునా? ఇదంతయు శ్రమకు దగిన ఫలితముగ కుంపిణీ భాగస్వాముల కెంతమాత్రము కనిపించలేదు. (ఈతకు తగిన మేతగ కనుపడలేదు.) ఫ్రెంచి వారి ప్రభ యిండియాలో వెలుగకుండ, ఆరిపోయినదని సీమ గవర్నమెంటువారు సంతోషించవచ్చును. మైసూరు రాజ్యమును పగులగొట్టి పంచుకొనుటలో కుంపిణీవారు చూపిన మాయానటన పూర్వకమగు విచిత్ర యాదార్యమును చూచి పార్లమెంటులోని బర్కు శిష్యులు సంతోషించవచ్చును! కాని యీ గొడవలేమియు కుంపిణీ భాగస్వాములకు పట్టలేదు. “ఈ యుద్ధాలకైన ఖర్చంతా యెవడు భరిస్తాడో యెల్లా భరిస్తాడో చెప్పు” అని విజయోద్ధతిచే మురియుచుండు వైస్రాయ్

యని (వెల్లస్లీని) కుంపిణీ భాగస్వాములు నిగ్గదీసి యడుగ సాగిరి.

తన గొప్పతనములను శక్తి సామర్థ్యమును వీరు గ్రహించ లేకపోయినారుగదా యని వెల్లస్లీ చాలవిసుగుకొనెను. ప్రఖ్యాత భారతవర్ష మహాసామ్రాజ్యాధిపత్యమందు తాము భాగస్వాములయ్యు రూపాయి అణాల పై సలయందు వారు చూపు యీ నీచ లుబ్ధ బుద్ధినిచూచి అతనికెంతో అసహ్యము వేసెను. అందుచే “యెప్పటికేది అవసరమో, యిక్కడ యెప్పుడెట్లు ప్రవర్తించాలో, మీ అందరికంటె నాకేయెక్కువ బాగా తెలుసులెండి, పొండి” అని అహంకారముతో నాతడు సీమలో కుంపిణీవారికి వ్రాసెను. మరియు “నేనిప్పు డవలం బించిన యీ పద్ధతివల్ల ముందు మీ కనేక మేళ్లు కలుగగలవ”ని చెప్పి దానివల్లవచ్చు సూక్ష్మలాభములనుగూర్చి తన సహజ గంభీరశైలిలో వ్రాసిపంపెను. ఎప్పుడో యికముందు లాభ ములు రాగలవనిచెప్పిన యీ చప్పిడిమాటలవల్ల కుంపిణీవారి కేమియు నచ్చలేదు. ఈ వుత్తరమునుబట్టిచూడగ యీ వెల్లస్లీ తమమాటవిని, తమ అదుపుఆజ్ఞలలో ఉండేటట్టుకూడ కనిపించలేదు. అందరికి యెదురుతిరిగి తన దోవనే తానుపోయే టట్టుకూడ కనిపించినాడు. మైసూరు రాజ్యము జయించినందుకుగాను చక్రవర్తి యీతనికి ప్రభువిరుదముకూడ యిచ్చాడు. ఇంక కొంపతీసి, యీ ఉత్సాహములో యింకే సాహసపుపనులు చెయ్యడానికి యీతడు దుముకు తాడో యెవడు చెప్పగలడు? అప్పుడే సూరతు రాజ్యసింహాసనమునకై (నవాబునకు మహారాష్ట్రులకు) కలిగిన కల్లోల

ములలో యీతడు వ్రేలుపెట్ట నారంభించినాడనే కబురుకూడ సీమలోని కుంపిణీ భాగస్వాములకు తెలియవచ్చినది. ఈ కల్లోలములో ఈతడొక పక్షమువారిని చేరదీసి యీ యుద్ధ మందు జయించినట్లయితే ఆ రాజ్యము యావత్తు బొంబాయి రాజధానికి కలుపుకునేటట్టుకూడ ఆ పక్షనాయకునితో (నవాబుతో) వడంబడిక చేసికొన్నాడట వెల్లెస్తే, నవాబను బిరుదును, ఆ రాజ్యముమీద వచ్చు ఆదాయమును నబాబే అనుభవించే టట్టున్నా, కాని రాజ్యపరిపాలనా బాధ్యతయు, రాజ్యరక్షణ భారమును కుంపిణీవారే వహించేటట్టును ఒడంబడిక జరిగినది. ఇట్లే తంజావూరులో జరిగిన వ్యవహారములు కూడ సీమకు తెలియవచ్చెను. కుంపిణీవారి అద్దె సేనలను తంజావూరులో ఖాయముగ నుంచుటయేకాక, అక్కడ నొక బ్రిటిషు రెసిడెంటునుకూడ పెట్టెను. అతనికి సమస్తాధికారము లొసంగబడెను. తంజావూరు రాజు చేయ దలచిన పనుల సీతడు పనికిరావని తోసివేయుటకు సంపూర్ణాధికారముండెను ! అంతేగాక, శిస్తు వసూలుపరచుటలోను దానిని ఖర్చుపెట్టుటలోనుకూడ కుంపిణీ రెసిడెంటే సర్వాధికారిగ చేయబడెను. దాని బాధ్యతను యావత్తు కుంపిణీ వారే భరించెదమనిరి. కర్ణాటక నవాబునకు చాల క్రిందటనే బుడ్డగొట్టినారుగద. కాని, యికనుండి ఆతని కారాజ చిహ్నముకూడ ఊడబెరికినారు. కర్నాటక రాజ్యము యావత్తు పూర్తిగ యీరోజునుండి కుంపిణీవారి రాజ్యములో చేరిపోయినది. ఈ వార్తలన్ని విన్నప్పుడు సీమలోని కుంపిణీ వారికి మరింత ఆదుర్దా పుట్టెను. వైస్రాయినిగూర్చి మరింత

లబలబలాడజొచ్చిరి. (అయ్యో, అయ్యో, యివేమి అఘా యిత్యు పనులు అని లబలబలాడిరి.) కాని సీమ ప్రభుత్వము వారు మాత్రము వైస్రాయికి వెనుకనుండి కనుగలిపి మద్దతు చేయుచుండిరి; సర్వంసహాధికారము తనచేత చిక్కుటచే వెల్లెస్లీయు మహానందములో తేలియాడుచుండెను. కావున, కుంపిణీ భాగస్వాముల లబలబలను—యీ మొత్తుకోళ్లను— ఆతడు లక్ష్యము చేయునా? “పరాయి రాజ్యాలజోలికి పోవద్దు, డబ్బు ఖర్చుపెట్టవద్దు” అని కుంపిణీవారు నిత్యా వ్రాయుచుండు ధర్మపన్నాగములన్నియు అతనికి రుచించునా? ఈ పిచ్చి ధర్మపన్నాగములను నమ్మి ఆతడు తన పనిని మానుకొనునా? కుంపిణీవారు నిత్యా వ్రాయుచుండు యీ జాబులవల్ల అతడెంతమాత్రము చలించలేదు; ఇవన్ని తనను కలవరపరచి విసిగించుటకే కుంపిణీవారు వ్రాస్తున్నారని యెంచి, వాని నాతడెంతమాత్రము లక్ష్యముచేయక బుట్ట దాఖలు చేయుచుండెను. నిజయశోదర్పణమందాతడు తనను చూచుకొనగ, భారతవర్షమందలి యాంగ్లసామ్రాజ్యనిర్మాతగ అతని ముఖమా దర్పణమందు ప్రతిఫలించుచున్నట్లాతనికి స్పష్టముగ కనిపించెను. తత్సామ్రాజ్య సౌధనిర్మాణమునకై ఆదియందు కైపు నేలపై ప్లానుగీచి వెళ్ళెను. పైసౌధము యొక్క వివరములు, దానికి కావలసిన మదింపులు—అన్నియు హేస్టింగ్సు తయారుచేసి పెట్టిపోయెను. ఆప్లానుల వగైరాల ప్రకారము పనిలోకిదిగి పూర్తి చేయవలసినవాడు, యీతడు—వెల్లెస్లీ.

ఇంగ్లీషువారు జోక్యము కలిగించుకోవడానికి అయోధ్య వ్యవహారములు చాల అనుకూలముగ వున్నవి. 1797 సం॥లో సర్ జాన్ షోర్తో చేసుకొన్న ఒడంబడిక ప్రకారము అయోధ్య వజీరు కుంపిణీవారికి సాలుకు 26 లక్షల రూపాయలు కప్పము కట్టనట్లును, బ్రిటీషువారి ఫౌజు పదమూడు వేలకు మించినప్పుడు అంతకెక్కువ సొమ్మిచ్చునట్లును యేర్పాటు జరిగెను. ఇతర రాజ్యములవారెవరితోకూడ అయోధ్య వజీరు సాంగత్యము చేయరాదు. కుంపిణీవారి అనుజ్ఞలేనిది యితర విదేశీయుల నెవరని తనపొలిమేరలో అడుగుపెట్టనీయరాదు. ఇట్టి నీచమగు షరతులవల్ల హతశేషమగు నా వజీరు రాజ్యమందు తదాప్త ప్రజల కెంతటి గౌరవముండునో, దానివలన ఆతని రాజ్యము నానాట యెట్లు నీరసించిపోయెనో మనము చెప్పజాలము. (కాని, యంతవరకు మాత్రము మనము చెప్పగలము.) ఏమనగ 1801 సం॥లో ఆత డివ్వవలసిన కప్పము బకాయపడెను. దేశమంతయు భిన్నాభిన్నములై పరమదౌర్భాగ్యస్థితికివచ్చెను. తన యధికారము నిర్వీర్యమై పోవుటచేతను, అనేక కష్టములువచ్చి తనను చుట్టుకొనుటచేతను, పాపమా హతభాగ్యుడగు నవాబు నిరాశాహతుడయ్యెను. అప్పుడే వెల్లసీ తన దృష్టిని యీ నిర్భాగ్యుడగు నవాబుపై తీవ్రముగ బరపెను. “ఈ రాజ్యముయొక్క బాదరబందీ యంతా నీ కెందుకు? ఈ అవస్థలన్నీ నీవు పడలేవు. ఈ అవస్థలన్నీ మాకు వదిలేసెయ్యి; ఆ బాధలన్నీ మేమే పడతాము. నీవుమాత్రము హాయిగ కాలుమీద కాలువేసుకొని కూర్చొని ఘమస్త రాజోపచారములను, రాజ్యముయొక్క హోదాలను,

డాబుదర్పములను అనుభవించుతూవుండు ” అని వెల్లస్లీ ప్రభువు యీ వజీరుకు ఉత్తరములమీద ఉత్తరములను బలే చమత్కారముగ వ్రాసిపంపించెను. ఈ ఉత్తరములలోని చమత్కారవచన రచన మహాద్భుతము. దానికదేసాటి.

“ ఇట్లా చెయ్యడానికి నీ కిష్టము లేకపోతే, యీ అద్దె సేనల కయ్యే ఖర్చుక్రింద మాకు అలహాబాదును మరియుకొక తొమ్మిది జిల్లాలను యిచ్చివేస్తే చాలు ” అన్నాడు వెల్లస్లీ. వజీరు పాపమీ రెండోషరతుకే వప్పుకున్నాడు. దీనివల్ల కుంపిణీవారి కప్పుడు కోటి రెండు లక్షల యాభై వేల రూపాయలకు మించిన విలువగల రాజ్యభాగము లభించినది.

ఫ్రెంచి ఆఫీసర్లతో కూడుకొన్న సైనికదళములను దేశీయరాజు లిదివరకు తమ కొలువులలో నుంచుకొనుచుండిరి. ఇప్పుడు వారి నందరిని తీసివేసి వారికి బదులుగ యింగ్లీషు ఆఫీసర్లతో కూడుకొన్న యింగ్లీషు అద్దెసేనలను దేశీయ రాజుల కొలువులలో నుంచుట యెక్కువ శ్రేయస్కరమని వెల్లస్లీ తలంచెను. ఈ పద్ధతిలోనుండు లాభములను వేరుగ విప్పి చెప్పవలెనా ? దీనినిబట్టి యేమర్థమేర్పడుచున్నది. “ మేము మీ యింగ్లీషువారి సహాయమునుతప్ప, యింకొక యేయూరపియను జాతులవారి సహాయమును కోరము ” అని చుట్టుపట్టులనున్న దేశీయరాజు లందరిచేత గట్టిగ వాగ్దానము చేయించుకొన్నాడన్నమాట. అదిగాక యీ దేశీయరాజులందరు అట్లు యింకొకరివైపు పోవుటకుగాని, పోవుదమని రహస్యముగ కుట్ర పన్నుటకుగాని, ఆశించుటకుగాని యెంతమాత్రము ఆస్కారము లేకుండ గట్టిగ బిగించినాడన్నమాట. ఇంగ్లీషువారి

సపు కంతిగ యేర్పడిపోయెను. ఈకంతిని యీదుర్మాంసమును కోయువైద్యుడు కానరాడు. దీనికి మందులేదు.

ఈ అద్దెసేనలకగు ఖర్చువగైరా ఆర్థికవ్యవహారములు కూడ యింతటి నిర్దాక్షిణ్యముగనే, యింతటి కఠోరముగనే ఏర్పాటుచేయబడెను. రాజ్యము యిచ్చుకోలేనంత హెచ్చుగ లెక్కజూచి సైన్యపుఖర్చు రాజమీదవెయ్యడము; ఆతడిచ్చు కోలేనిస్థితిరాగానే, ఆరాజ్యములో వచ్చు రెవిన్యూ అంతా మాకు శాశ్వతముగా ధారపోయమనడము— యిదిపద్ధతి! (ఇది విశ్వామిత్రుడు హరిశ్చంద్రుడు కథలాగుంది-) ఈ అద్దె సేనల పెట్టుటయనునది మొదట ఒకచిన్న మొలకగ పుట్టినది. దానివిత్తుకూడ ఆ మొలకలోనేవుంది. చిన్నదైననేమి పెద్ద దైననేమి, అది తన బీజమును తనయందే యిమిడ్చుకొన్న మొక్కయగుటచే అది తనజాతిఫలమునే యీనుచుండెను. అద్దెసేనల ఖర్చుకై కుంపిణీవారికి దత్తము చేయబడిన జిల్లాల లోనుండి సదరు ఖర్చుకుపూర్తిగ సరిపోయేరాబడి వచ్చిన పాపమున ఒక్కజిల్లామైననుపోలేదు. ఎట్లుపోవును? యీ లెక్కంతా మొదటవేసి చూచినదేగా! ఆయాజిల్లాలపైవచ్చు రాబడియెంతో ముందుగ లెక్కవేసిచూచుకొని, దానికిమించు నట్లేగా యీ సైన్యపుఖర్చు విధించినది! కాబట్టి ఆరాబడి యీ సైన్యపు ఖర్చుకెట్లా సరిపోతుంది? ఇది యెరిగియుండి చేసిన దొంగతనమాయెను! ప్రతియేటా కురదలాలు, బకాయలు గాక బాకీలు అంతులేకుండా పెరిగిపోవేటట్లు చేయడం; యీ బకాయ బాకీలన్నీ ఒక్కసారి కలిపి వానికింద 4, 5 యేండ్ల కొకమాటు కొత్త జిల్లాలను కుంపిణీవారికి

ధారాదత్తముచేసి, పాతబాకీ కడిగివేసుకోవడం; యీలోపుగ “యీ రాజు మాకు సరీగా డబ్బు కట్టడంలేదు. చాల అశ్రద్ధగా వుంటున్నాడు; మేమంటే యీ రాజుకేమి లక్ష్యము లేకుండావుంది ” అని కుంపిణీవారు మాటిమాటికి ముఖము చిట్లించుకోవడము— యీ తంతంతా ప్రతియేటా జరుగడము మామూలై పోయింది. ఈ యద్దె సేనల పద్ధతిలోని సహజ స్వభావమువల్ల యీ తంతంతా అనివార్యమైపోయింది. ఆఖరుకు యెప్పుడైతే కుంపిణీవారు సర్వసహాధికారులై పోయినారో, వారవలంబించిన యీ పద్ధతి బహు కుటిలముతో కూడిన దుర్మార్గవృత్తియని పాలితప్రజలును— “కాదుకాదు యిది చాల మంచిపద్ధతి, యింతకంటే పరిపూర్ణ వివేకవంతమగు పద్ధతి యింకొకటి లేదని విజేతలగు ఆంగ్లప్రజలును చెప్పుకొనసాగిరి. కాని (నిష్పక్షపాతియగు) చరిత్రకారు డేమి వాఁయుననగ “యీపద్ధతి నరములలోనికి శాశ్వతముగ నెక్కించిన విషమువంటిది. ఈ విషమువల్ల శరీరములోవున్న జ్వరము, తెరలు తెరలుగ వచ్చు పోట్లు కొంచె మాగును; వంటికి కొంచెము శాంతి హాయిగలుగును. కాని, తుదకు పక్షవాతమో చావో రావచ్చును; ఈ విషపు యింజెక్ష్నులే గనుక విశేష కాలము సాగించినామంటే, పక్షవాతము, చావుకూడ తప్పక కలిగితిరును; సందేహములేదు” అని చరిత్రకారుడు వ్రాయును.

గత అర్థవైయేండ్లనుండి భరతవర్షమందు త్వరితగతిని సామ్రాజ్యస్థాపనకై పోగువెట్టబడిన సామగ్రికంతకు యిప్పుడు వెల్లస్లీ వచ్చి టిప్పును పడగొట్టి మైసూరు రాజ్యమును పంచుకొనుటవల్ల గలిగిన బలముచేత దిట్టమగు వునాది

వేసెను. ఈబలమును దానికై — ఆపునాదిని వేయుటకై —
 వినియోగించెను. మూర్తిదాబాదు, ఢిల్లీనగరములలో అద్దె
 సేనల నెలకొల్పుటకై వెనుక కైపు దేశీయరాజులతో నొడం
 బడికలు చేసుకొనెను. అట్లే హేస్టింగ్సును కాశీ, దక్కను
 రాజ్యముల వారితో నొడంబడికలు చేసికొనెను. కాని, వీ
 రెవరుకూడ యీసూత్రము నంతకంటె విరివిగ ప్రయోగిం
 చుట కవకాశములేనివారైరి. తమ మిత్రులనబడు దేశీయరాజు
 లను యెన్ని కష్టనష్టములైనాసరే పడి శత్రువులనుండి రక్షిం
 చుతామని చెప్పి ఒప్పుకొనుటయు, తద్వారా వారందరిపై
 తమ సార్వభౌమాధికారమును ప్రతిష్ఠించుకొనుటయు — యీ
 రెండుపనులు వెనుకటివారు చేయుటకవకాశము లేకపోయి
 నది. ఈ అద్దెసేనల కగుఱుక్కింద ప్రతిరాజ్యమునుండి యేదో
 కొంత భాగమును కాజేయవలయునను ఉద్దేశము నీ సాహసిక
 పురుషుడు, రాజ్యకాంక్షాపరుడు వెల్లస్లీ గట్టిగపెట్టుకొనెను.
 ఈ రీతిగ అయోధ్యవజీరును బలవంతపరచి హతశేషమగు
 నాతని రాజ్యరక్షణకని చెప్పి అతని కొక అద్దె సేనను బలవం
 తముగ అంటగట్టి, దాని కగు ఱుక్కింద అతని రాజ్యములో
 కొంతభాగమును కుంపిణీవారి కిచ్చునట్లు ఒడంబరచెను.
 ఇది 1801 సంవత్సరములో జరిగినకథ. పిమ్మట యీ విధాన
 మునే పెంపొందించి, చిరకాలమునుండియు — శివాజీ కాలము
 నాటినుండియు — యెక్కువ నాగరికులును, భోగపరాయణు
 లును నగు యిరుగు పొరుగు రాజ్యములవారికి లొంగక
 ధిక్కరించుచుండిన మహారాష్ట్ర రాజ్యములను కూడ లోబరు
 చుకొనవలెనని యీ వెల్లస్లీ ప్రయత్నింపసాగెను.

భ ర త ఖ ం డ ము న

ఆంధ్ర రాజ్య స్థాపన

17 వ అధ్యాయము.

మహారాష్ట్రలు 1802—1805



“ మొదట సరుకులకొట్టు; సరుకులకొట్టల్లా కోటలైనవి; కోటలల్లా దుర్గములైనవి. ఈ దుర్గాల్లా మొదట సరుకులు కాపాడుకోడానికి చిన్న శిపాయిదళాలు బయలుదేరినవి. యీ శిపాయిదళాలల్లా పెద్దసేనలైనవి. సేనలల్లా మహాదండయాత్రలైనవి. దండయాత్రలల్లా దేశాక్రమణలైనవి. ఈ రీతిగ క్రమక్రమముగ ఒక మెట్టునుండి యింకొక మెట్టుమీదికి ప్రాకి పోవడం మహాసులభమైపోయినది— సహజమైపోయింది. దీనివల్ల తుదకు జరుగవలసిందేమో జరిగేపోయింది. “ మాకీ అపాయంవచ్చింది; అందుచేత మేమీ యుద్ధము చెయ్యాలిసి వచ్చింది ” అనియేదో మిష చెప్పడం; అల్లా మిష చెప్పడానికి యేదీ— ‘అపాయమనేది’ దొరకకపోతే యేదోమరింకొక గిల్లికజ్జా లేవెట్టి యెట్లాగైనా యుద్ధముచేసితీరడం మనకుంపిణీహారికి మా మూలైపోయింది” అన్నాడు ఫిలిప్ ఫ్రాన్సిస్ అను ఆంగ్లేయుడు 1787 సం॥ పార్లమెంటు సభలో.

1802 సం॥ ప్రారంభమందు వెల్లస్లీ తనవైస్రాయి పదవికి రాజీనామా దాఖలుచేసెను. కలకత్తాలో తనసహోద్యోగులును, సీమలో గవర్నమెంటువారును మెచ్చుకొన్నట్లుగ, కుంపిణీవారు మాత్రము తనపనిని మెచ్చుకొనలేదు. మహాసామ్రాజ్యవిజేతగను, గొప్పరాజ్యాంగ సంస్కర్తగను లోకములో పొగడ్త కెక్కవలెనని యాత డాశించెను. కాని యీరెంటిలోకూడ కుంపిణీవా రీతనిని ప్రోత్సహపరిచే ధోరణిలో లేకుండిరి. మైసూరు యుద్ధపుఖర్చుబిల్లులు మంజూరు నిమిత్తమై తమయెదుటికి వచ్చేటప్పటికల్లా కుంపిణీవారికి పై ప్రాణములు పైనపోయినవి. “అమ్మో, యింతఖర్చే యింతఖర్చే” యని గుండెలు బాదుకొనిరి. ఈ యుద్ధానంతర మింకను కొత్త రాజ్యముల మ్రింగుటకై తంజావూరు, సూరతు, అయోధ్యరాజులతో వెల్లస్లీ గావించుకొనిన కుటల యొడంబడికలను బట్టి చూడగ, యీఖర్చు యెంతమాత్రము తగ్గేసూచనలు గాన్పింపలేదు. ఈ ఖర్చువిషయములో యెటు చూచినను తోవతెన్ను గానని మహాదరణ్యములో జొచ్చుకొనిపోవుచున్నట్లుగ వారికిగాన్పించెను. అదిగాక, వెల్లస్లీ యొక్క ఆశ్రితపక్షపాతము, శివిల్ యుద్యోగుల తరిఫీయతు కని చెప్పి, యీతడు చేయబూనిన పెద్ద యేర్పాట్లు, యివన్ని కూడ కుంపిణీ భాగస్వాములకు యెంతమాత్రము నచ్చలేదు. ఖర్చునునది వారి కెంతమాత్రము గిట్టకుండెను. సీమలో నున్న తన కుంపిణీ యజమానులతో సంప్రదించకుండగనే, వారితో యెంతమాత్రము చెప్పకుండగనే, యీత డిక్కడ యిండియాలో నొక పెద్ద కాలేజీని— సీమనుండి వచ్చే ప్రతి

యాండ్లెయోద్యోగికి, యీ దేశస్తుల వేషభాషలను ఆచార వ్యవహారములను వారి పుట్టుపూర్వోత్తరములనుగూర్చి రెండేండ్లపాటు వారికి తెలియజెప్పి రాజ్యపాలనకు తరిఫీయతు చేయుటకుగాను ఒక పెద్దకాలేజీని స్థాపించుటకై ఒక పెద్ద స్కీమును తయారుచేసి ప్రచురపరచెను. ఈ యేర్పాటు చాల పెద్దెత్తుగనుండెను. సీమదేశమునుండి యేటేటా యెడతెగకుండ వందలకొలది యింగ్లీషు కుర్రవాళ్ళు నిక్కడికి దిగుమతిచేసి యిచ్చుట భారతదేశ మందాంగ్లసామ్రాజ్యసంస్థాపన, స్థిరీభూత, విస్తృత, కాంక్షలను వారికి పసితనమునుండియు ఉద్గ్రుహలతో సహా నూరిపోసి యిట్టిరకపు మనుష్యులను తయారుచేసి, గవర్నమెంటుకు నిరంతరధారగ సప్లయి చేయుచుండుటయే యీ కాలేజీ యొక్క పరమోద్దేశ్యమని వెల్లెస్తీ, తన స్కీమునందు స్పష్టముగ ఘంటాపథముగ పల్కియున్నాడు. కాని, యేలనోకాని కుంపిణీ డైరెక్టర్లకు మాత్రమీ స్కీముపేరు చెప్పితేనే అసహ్యం వేసింది. దాని కయ్యే ఖర్చు సంగతి తలచుకొన్నప్పుడు వారికి మరింత రోత పుట్టినది. అఘాయిత్యపు పనులకు దూకే కుర్రవాళ్ళను చూస్తే “ఉద్రేకం అణచుకోండి, ఆప్టే దూకకండి” అని కుంపిణీ భాగస్వాము లెప్పుడూ మందలించుచుండేవారు. “మాకు ఊరికే యెక్కువడబ్బు కావాలిగాని, యెదురుతిరిగే యీ ప్రజలంతా యెందుకు? యేటేటా మేము యెక్కువ లాభాలు పంచుకోవాలిగా? వట్టిరాష్ట్రాలెందుకు” అని కుంపిణీభాగస్వాము లనుచుండిరి. “ఈ వెల్లెస్తీ చాల అఘాయిత్యుడు. ఊరికే కూచోలేడు. వీడి బడాయివల్ల,

హొచ్చులకోరుతనమువల్ల మన కొంప ముంచుతాడు ” అని
 కుంపిణీవారు భయపడుచుండిరి. ఇక ఆతడో తాను కేవ
 లము రాజాధిరాజునే యనుకొనుచుండెడివాడు. “ప్రపంచ
 మంతా శుద్ధ పనికిమాలినది ; నా అంతఃపునుడను, నేను
 చేసిన మేలును గ్రహించలేకుండా కృతఘ్నమై పోయింది
 యీ లోకమంతా; కాబట్టి, యీ ప్రపంచము నా ఘనతకు,
 నన్ను పొందుటకు తగదు ” అని వెల్లస్లీ తలపోయుచుండెడి
 వాడు. వెల్లస్లీ వేసిన కాలేజీ స్కీమును తక్షణ
 మాపివేయ వలసినదని కుంపిణీవారు హుకుంబంపిరి ; దానికి
 బదులుగ వారింకొకమాదిరి సంస్థను నెలకొల్పు నిశ్చయిం
 చిరి. సైన్యములో పనిచేసే వాళ్లను తీసికొనివచ్చి రాజకీ
 యోద్యోగాలలో పెట్టుతూవుండేవాడు వెల్లస్లీ ; పరరాజ్యా
 క్రమణ తలంపుతో యీతడిపని చేయుచున్నాడని కుంపిణీ
 వారు గొణుగుకొనుచుండిరి. సైన్యములో పనిచేసే కర్నల్
 ప్యాట్రీక్కును తీసికొనివచ్చి, వెల్లస్లీ రాజకీయశాఖలో కార్య
 దర్శిగ నియమించెను; యీతని నీ యుద్యోగమునుండి
 తీసివేయవలసినదని తక్షణం కుంపిణీవా రాజ్ఞాపించిరి.
 అట్లే, లక్నోలో రెసిడెంటుగ నుంచిన కర్నల్ స్కాటును
 కూడ ఆ యుద్యోగములో నుండి తీసివేయుమనిరి.
 కర్నాట రాజ్యసేనల కధిపతిగ తనతమ్ముడు కర్నల్ వెల్లస్లీని
 నియమించి అతనికి అదనపు బత్తెములిచ్చుచుండెను. “ ఇది
 కేవలము నీ తమ్ముడనే అభిమానంచేత అతనికిద్యోగమిచ్చి
 యీ అదనపు బత్తెములు దోచిపెట్టుతున్నావు. యీ బత్తె
 ములు తక్షణము తగ్గించవలసిన ” దని సీమనుండి కుంపిణీవా

రొక జాబును నిర్మొగమోటముగ వ్రాసిరి. ఇట్టి ఘోర పరిభవ మాతడిదివర కెన్నడును పొందియుండలేదు. అన్నిటి కంటె యిది భరింపశక్యముకానిదిగ నుండెను. “ న్యాయముగ పొందదగని యుద్యోగములనుగాని, జీతబద్దైములనుగాని, నేను నా తమ్ముని కిత్తునని గాని, ఆతడట్టి దానిని స్వీకరించుననిగాని మీరు కించిత్తయినను తలంచుట చాల అన్యాయము. అసలు మీకిట్టి తలంపే తట్టుట నాకెంతో విచారమును, అసహ్యమును కలిగించుచున్నది. నిజముగ మేమిట్టి నిందకు పాత్రులమని మీరు గట్టిగ నమ్మియుంటే మీరు మాయద్దరినిగాని లేక మాలో ఒకరిని గాని యింటికి పంపించి వేస్తే బాగుండేది. నామట్టుకునాకు మీరుచేసే అనాదరణను చూస్తే, నాప్రాణము విసిగిపోతోంది. నాకీ ఉద్యోగంలో వుండాలని లేదు. కాబట్టి మీరింకెవరినైనా మంచి వాణ్ణి చూచిపెట్టుకొని, వచ్చేకార్తీకమాసంలోగా నన్నీ పనిలో నుంచి వదిలించండిబాబు ” అని వ్రాశాడు వెల్లస్లీ తన సీమయజమానులకు. కాని, యీ మాటలు పట్టిమాటలే యని యెంచి కుంఠితవారూరకొనిరి. సీమ ప్రభుత్వపు బోర్డుకు “ కాసిల్ రే ” ప్రభువు పెసిడెంటయ్యెను. ఈతడు వెల్లస్లీ వేయు అన్ని యెత్తులయందు చాల అభిమానమును చూపెను; ఆతనికి పూర్తిగ మద్దతుచేసెను. ఈ లోగా తలవనితలంపుగ, యేదోమూలనుండి మంచి వాటమువారీ లాటు దొరికింది; కొత్త ప్రదేశాలను సంపాదించడానికి మంచి అవకాశాలు వాటంతటవి వచ్చినవి. “ ఈ అవకాశాలు పోనీయడమొందుకు, యింకోసంవత్సర మిక్కడే వుంటే యింకా కొత్త

దేశాల సంపాదించవచ్చు ” అని వెల్లస్తీ తలంచెను. ఆ ప్రకారమే యింకొక సంవత్సర మిక్కడ యిండియాలోనే వుండుట కాతడు నిశ్చయించుకొనెను. “ ఇప్పుడు యిండియాలో గొప్ప సంధిగర్హితి ఒకటి రాబోతూవున్నది. దీనివల్ల మన కెంతో గొప్పలాభములు గలుగవచ్చును ” అని వెల్లస్తీ కుంపిణీ డై రెక్టర్లకు వ్రాసెను.

1801 సం॥లో మహారాష్ట్ర ప్రముఖులు తమలోతాము కలహించుకొనుచుండిరి. సింధియాకు తక్కిన ప్రముఖులందరికంటె యెక్కువ రాజ్యవిస్తీర్ణత గలదు. హోల్కారు అత్యంత రణోద్వేగశీలుడు. వీరిరువురు ఒకరియెడ నొకరు అపనమ్మకము గలిగియుండిరి. వీరిరువురు ఒకరు విడిచి యింకొకరు పునహాలోనున్న పీష్వా (బాజీరావు) ను బహుతంత్రాలు పెట్టుచుండిరి. ఈ యిరువురికంటె పీష్వా కెక్కువ రాజ్యము గలదు ; కాని ఆతడు దుర్బలుడైనందున, ఆతనినెట్లయిన కూల ద్రోయుదమని హోల్కారు సింధియాలిరువురును ప్రయత్నించుచుండిరి. వీరిలో వీరికి గల అంతఃకలహములవల్ల మధ్య తాను లాభము పొందుదమని వెల్లస్తీ చూచుచుండెను. వీరందరిని యింగ్లీషువారి చేతికిండి కెట్లయిన తీసికొని రావలెనని చెప్పి వెల్లస్తీ ఒకరిని కనుగప్పి యింకొకరితో టక్కరి రాయబారముల నడపుచుండెను. ఈ విధమగు సూక్ష్మపుటెత్తుల వల్లను, సాహసమువల్లను, వెల్లస్తీ తుదకెట్లో వీరినందరిని బహునేర్పుతో యింగ్లీషువారి చేతికిండికి తీసికొనిరాగలిగెను. ఈ సందర్భమందు కర్నల్ క్లౌజుకు వెల్లస్తీ వ్రాసిన జాబులోని సంగతులు గమనింపదగియున్నవి. “ 1798 సం॥ లో నేను

పీష్వాతో చేసిన బేరమున కాతడు ఒప్పుకొనలేదు. మన బ్రిటి
 షువారితో దగ్గరసంబంధము పెట్టుకుంటే తన మహారాష్ట్ర
 రాజ్యములో మన యాధిపత్యము తప్పక యెక్కువైపోవునని
 ఆతడు భయపడెను. కాబట్టి, మన చేతికింద హాయిగ రక్షణ
 పొందుటకంటే, అపాయములనైనా సరే యెదుర్కొని, తాను
 స్వతంత్రుడుగ నుండుటయే తనకు శ్రేయస్కరమని ఆత
 డెంచెను. వెనుక మనతో కలిసి, టిప్పుసుల్తాన్మీద
 యుద్ధము చేసినప్పుడు కూడ యీ పీష్వా యెంతో అయిష్టము
 తోనే చేసెను ; ఇక విధిలేక అతడీ యుద్ధములోనికి దిగెను ;
 ఈ యుద్ధానంతరము “మీకు నేను కొంత అద్దెసేన నిస్తాను,
 దానిని మీరు పెట్టుకోండి అంటే, ఆత డెంతమాత్రము
 ఒప్పుకోలేదు. చూశావా, యిది యెంతగట్టితనమో ! అతని
 మనస్సులో మనయందెంత విరోధభావ మున్నదో ! కాబట్టి
 దీనినిబట్టి యేమి తేలుచున్నదనగ : ఇక విధిలేక వ్యవహారములు
 మీరివచ్చి తప్పనిసరి అయితేనేతప్ప, ఆతడు మనసహాయమును
 అంగీకరించడని స్పష్టమైపోయినది. మన సహాయమును పొంది
 నట్టయితే తన రాజ్యములో తనప్రభ తగ్గిపోయి, మన ప్రభ,
 మన పలుకుబడి, మన అధికారము యెక్కువైపోతుందని ఆతని
 భయము ; ఈ పలుకుబడినే, ఈ అధికారమునే, ఆతని రాజ్య
 ములో ప్రతిష్ఠించుకొన వలెనని మనయెత్తు ; ఈ విధముగ
 యావత్తుసంగతులను, లోతుపాతులను, కర్నల్ క్లోజుకు తెలియ
 జెప్పుచు ఆతనికొక జాబువ్రాసి పంపించెను. నానాటికి మహా
 రాష్ట్ర ప్రముఖుల అంతఃకలహము లెక్కువగుచు వచ్చి,
 కుంపిణీ వారికి పూనావారితో బేరములు కుదురుటకును,

తద్వారా మహారాష్ట్ర రాజ్యమందు బ్రిటిషువారి పలుకుబడి అధికారము యెక్కువగుటకును మిక్కిలి అనుకూల పరిస్థితు లేర్పడెను. సింధియా, హోల్కారుల పరస్పర కలహముల నెడతెగకుండ యెక్కువ చేసినచో వారిరువురు నానాటికి నీరిసించిపోవుటకును, అప్పుడు తాము వారిరువురిమధ్య చేరి తమ యధికారమును, పలుకుబడిని పెంపొందించుకొనుటకును బహు అనుకూలముగ నుండునని కుంపిణీవారు తలంచిరి. వీరిరువురి కలహము లింతటితో అంతరించుననిగాని, తద్వారా తమ యెత్తు చెడిపోవుననిగాని, కుంపిణీవారి కెంత మాత్రము భయము లేకుండెను. అదిగాక వీరిరువురిలో యెవరో ఒకరు పూర్తిగ ఓడిపోయి రెండవవా డొక్కడే బలవంతుడైపోవునను భయముకూడ లేకుండెను. కాని, పూనా వ్యవహార మట్లులేకుండెను. పూనాలో పీష్వాబాజీరావు వద్ద నానాఫర్నవీసు అను బ్రాహ్మణమంత్రి యొక డుండెను.

(ఆతడు ఆవలించిన గుండెలు లెక్కపెట్టువాడు.) ఈ వెల్లసీ వేయు టక్కరి యెత్తుల అంతర్భాగము నంతను ఆతడు పూర్తిగ గ్రహించెను. దుర్బలుడగు పీష్వాబాజీరావు కుంపిణీవారి చేతులలోనికి జారిపోకుండ ఆతడు పైకి గుంజుచుండెను. కాబట్టి, యీ నానాఫర్నవీసు వున్నంతవరకు, మహారాష్ట్ర రాజ్య స్వాతంత్ర్యమున కెన్నడు భంగము రాదని స్పష్టమయ్యెను. పెక్కు సంవత్సరములనుండి నానాఫర్నవీసే మహారాష్ట్ర రాజ్యమునకు నిజమగు పరిపాలకుడుగ నుండెను. ఈతడు కుంపిణీవారితో యెట్లో మంచిమాటలమీదనే యుండేవాడు; కాని వాళ్లదగ్గరకుపోయి, వాళ్లతో యెట్టిబాధ్యతలు




మహారాణీ అహల్యాబాయి [188—191 పేజీలు చూడుడు.]




నానాఫర్నవీస్
(మహారాష్ట్ర) మంత్రి శేఖరుడు)



దాలత్ రావు సింధియా



జక్కంజరావు హుస్సేన్



నీహాబాజీరావు — (అఖరుపీహా)

పెట్టుకొనేవాడు కాదు; ఎట్టి వ్యవహారములలోను చిక్కుకొనే వాడు కాదు. వీళ్లతో యీ వ్యవహారపు చిక్కులలోనికి దిగితే కొంప మునుగుతుందని ఆతడు మారదూరముగనే యుండే వాడు; కుంపిణీవారంటే చాలా గొప్పవాడు; మర్యాదస్తులు అని దూరంగావుండి గౌరవంగా మూర్ఖుడేవాడేగాని దగ్గరకు పోయి వారి రాచకీయపు కౌగిలింతలో మాత్రము చేరడానికి ఒప్పుకొనేవాడుకాదు. తన నెత్తిమీద కెన్ని అపాయములు వచ్చి పడుచున్నానరే, యింగ్లీషువారు చేస్తామన్న సహాయము మాత్రము ఒప్పుకొనేవాడుకాదు. “ నీవద్ద శాశ్వతంగా వుంచుకో, — కావలసినన్ని శిష్యాదళాలను యిస్తాము ”

అని కుంపిణీవారెన్నిసార్లు యెంతప్రేమతోనో ప్రార్థించినా కూడ నానాఫర్నవీసు “ ససేమిరా ” అన్నాడు గాని వానిని పుచ్చుకోలేదు. “ ఈ మహారాష్ట్ర రాజ్యముయొక్క వివేకము, బుద్ధివిస్ఫారత, నిగ్రహశక్తి, అంతయు అతనితోనే పోయింది ” అన్నాడు కర్నల్ పామర్ అను పూనాలోని మొదటి యింగ్లీషు రెసిడెంటు. ఈ పీష్వా బాజీరావు II యీ తని వంశములో నేడవవాడు. ఈవంశపు మూలపురుషుడు పూర్వము సతారా సంస్థానమందు నగరాధ్యక్షుడుగనుండెను. శివాజీ కులమని చెప్పుకొను రాజుల నందరిని నెమ్మదిగ వెనుకకు త్రోసివేసి యీతడు మహారాష్ట్ర సామ్రాజ్య మందగ్రస్థానము వహింప గలిగెను. ఆ రాజులందరు పేరునకు మాత్రము రాజు లాంఛనములను ధరించియుండిరి. కాని, ప్రజలెవరు వీరి రాజ్యాధికారమును లక్ష్యము చేసెడివారుకారు. 1802 సం॥ నాటికి సామంతరాజ్యములగు సింధియా,

హోలూరు, బీరారు రాజ్యములపై హిందూసంస్థానముగు సతారా దర్బారువారు విశేషము పలుకుబడిని వహించి యుండలేదు. అట్లే ముసల్మాన్ సంస్థానముగు డిల్లీ దర్బారు వారును తన సామంత రాజ్యములగు అయోధ్య, దక్కనులపై కూడ తగిన పలుకుబడినిగాని, అధికారమునుగాని చలాయించ జాలకుండిరి. హోలూరుమీద పోయిపడుటకు తాను సహాయము చేసెదనని సింధియారాజు పీష్వాతో చెప్పు చుండెను. కాని, పీష్వామాత్ర మేలనో, — యీర్ష్య చేతనో లేక మరి యేకారణముల చేతనోగాని సింధియారాజు సహాయముపొందుటకు చాలకాలమువరకు యిష్టపడకుండెను. ఇంతలోనే వ్యవహారము జారిపోయినది. ఈ పరిస్థితులు సందిగ్ధ మగుచున్నకొలది, పూనాలోనున్న యింగ్లీషురెసిడెంటు “ మా సహాయము తీసికొండి, మా సహాయము తీసికొండి ” అని మాటిమాటికి యెంతో ఆత్రముతో ఆతనిమీద ప్రేమ ఉట్టిపడుచున్నట్లు పీష్వాను రోజురోజు తొందరజేయుచుండెను. “ చూసుకో, యిరుగుపొరుగు మహమ్మదీయ రాజ్యముల వారికి మా సేనలను అద్దెకిచ్చినాము. ఇవి చక్కగ తరిఫీయతై యింగ్లీషుఉద్యోగులచే నడపబడుచున్నవి. అటువంటిదే నీకు కూడ ఆరువేల సేననిస్తాము. దానిని నీవు శాశ్వతముగ నీ రాజ్యములో వుంచుకో. ఈసేనను గనుక నీవు నీ రాజ్యములో వుంచుకున్నావంటే, నీపై యీర్ష్యగలిగి నిన్నిప్పుడు బాధపెట్టుతూవుండే యిరుగుపొరుగు రాజ్యాలవా రెవరును నీ జోలికిరారు ” అని చెప్పి, పీష్వాను ప్రోత్సహించి ఆతనితో నొక ఒడంబడిక చేసుకొనుటకు యత్నింపవలెనని కుంపిణీవారు

తమ రెసిడెంటుకు ఉత్తరువులబంపిరి. పై న వివరించినట్లు ఈ అద్దెసైన్యము పైకిమాత్రము పీష్వా రాజ్యరక్షణకేయని చెప్పినను, నిజమునకు ఆతనిని సదా యింగ్లీషువారి కాలికి శాశ్వతముగ గులాముగ కట్టిపడవేసికొనునట్లు చేసికొనుటకే ఉద్దేశింపబడినదనుట స్పష్టము. ఈ సేనలకగు బత్తైకర్చులక్రింద గుజరాతు రాష్ట్రములో కొన్ని జిల్లాలపై వచ్చు రెవిన్యూనంతను-26 లక్షల రూపాయలను— కుంపిణీవారికి పీష్వా తాకట్టు పెట్టవలెనట ! నిత్యము తనను బెదిరించుచుండే హోల్కార్ సింధియా లెవరును పీష్వాపై రాకుండ గట్టి చెలియలికట్టగ నుండుట కీయద్దెసేన పనికివచ్చునట ! కాని యిప్పటికీగండము గడచినచాలునా? ఇంతకంటె గొప్పగండము, గొప్పఅపాయము ముందులేదా ? ఈ తాత్కాలికపు గండమునుండి దాటించుటకు గాను యింగ్లీషువారు కోరిన ప్రతిఫలము చాల హెచ్చుగ నుండెను. ఈ బేరమునకు ఒప్పుకొనుట మహారాష్ట్ర రాజ్యదర్పమునకుగాని, రాజనీతికిగాని కేవలము హీనముగ గనిపించెను. ఇంగ్లీషువారిచ్చెదమన్న సహాయములో గల గొప్ప అపాయములను పీష్వామంతులు గ్రహించ లేకపోలేదు. కాబట్టి, రోజురోజు యీ యెరను కండ్ల యెదుట ఆడించుచున్నను చేప పట్టుపడలేదు. “ పోనీ, యీ సేనను మీరాజ్యములో వుంచుకోవద్దలెండి ; మీకు కావలసివచ్చినప్పుడు మాత్రము పంపిస్తాము; మీకు అక్కర లేనప్పుడు తీసుకుపోతాము ; ఆఖర్పులు మాత్రము మీరు పెట్టుకోండి ” అని అనేక విధముల చేత యింగ్లీషు రెసిడెంటు పీష్వాను లాలించెను. పీష్వా కొంచెము మెత్త

పడెను. పోనీ మనకేమి విశేషము నష్టములేదు. గుజరాతు జిల్లాలు యెక్కడో చాలా దూరంగావున్నవి; దానిమీద శిస్తు వసూలు చేసుకోవడం కూడా చాలా కష్టముగ వున్నది. ఇంతా చూడబోతే, యివి చాలా చిన్న జిల్లాలు. కాబట్టి, యీ జిల్లాలమీద శిస్తుంతా కుంపిణీ వారికిచ్చేస్తే మనకు కావలసినప్పుడు పిలిపిస్తే సేనలు వస్తవి; లేకపోతే యెక్కడో వుంటవి; మనకేమి యిబ్బంది లేదు; మన రాజ్యశాసనానికి స్వాతంత్ర్యానికి యేమి భంగములేదు" అని పీష్వా మనస్సుకు తోచేటట్టు యింగ్లీషు రెసిడెంటు అనేక విధముల లాలించి బుజ్జగించి చెప్పెను. ఈ పద్ధతివలన దేశీయ రాజ్యముయొక్క స్వాతంత్ర్యము కుంగిపోయినను, అది లోలోననే కుంగిపోవును గాని పైకెంత మాత్రము కనిపించదు. కాబట్టి, యీ బేరములో దీనినే యెట్లయినను ప్రధానాంశముగ నిమిచ్చునట్లు కుంపిణీవారు వేయదగిన ప్రతియెత్తును వేసిరి. ఈ షరతు మాత్రము పైకి వ్రాయకపోయినను, దీనిని యెంతమాత్రము వదిలిపెట్టవద్దని వైస్రాయియగు వెల్లెస్లీ గట్టి పట్టు పట్టెను. ఈ విధముగ యిక్కడ బేరములు జరుగుచుండగ యింకొక ప్రక్కనుండి పిట్టపిడుగువలె తుపాను వచ్చి పడెను. హోల్కారుయొక్క అరబ్బీ కాబ్బలములువచ్చి పూనాను చుట్టుముట్టెను. పీష్వా పారిపోయెను. యింగ్లీషు వారికి దాసుడనైనానని వ్రాతమూలకముగ వ్రాసియిచ్చిన పిమ్మట కుంపిణీవారప్పు డితనిని తీసికొనివచ్చి పూనా సింహాసనముపైన స్థాపితముచేసిరి. ఈ పారిపోయి దాగియున్న

స్థితిలోకూడ పీష్వా నీవిధముగ పరతుకు ఒప్పుకొనచేయుట బహు కష్టమయ్యెను. తుద కెట్లయిన నేమి ఆఖరు రోజున బేసిన్ పట్నమువద్ద పీష్వా బాజీరావు లొంగిపోయి తన స్వాతంత్ర్యమునంతను తిలోదకసహితముగ యింగ్లీషువారి చేతులలో ధారాదత్తము చేసివేసెను. కాని పైకిమాత్రము సంధిపత్రిములో యీ మాటలు వ్రాయలేదు లెండి. అట్లు గాక యెక్కడలేని పరస్పరగౌరవవాక్యములతో పత్రిము నంతను నింపిరి. ఒకరి గౌరవము నొకరు కాపాడునట్లు ప్రచూణవాక్యముల వ్రాసికొనిరి. ఒకరికి మిత్రులగువారు యింకొకరికి మిత్రులగునట్లును, ఒకరికి శత్రులగువారు యింకొకరికి శత్రులగునట్లును, ఉభయులు ఒడంబడిరి. ఈ కొత్త సంధికి విరుద్ధముగాని వెనుకటి ఒడంబడిక లన్నియు ఖాయ పరుపబడెను. వారి వారి యాశ్రతులకుగాని, మిత్రులకుగాని యెవరినట్ల కష్టములు వచ్చినను వానిని వారించి, వారిహక్కులు ఉభయులు కలిసి కాపాడునట్లు యేర్పాటు చేసుకొనిరి. “ ఏరాజ్యమువారుగాని అకారణముగ పీష్వా రాజ్యముపై వచ్చిపడి, ఆతని హక్కులను భంగ పరుపకుండ మేము తగు కట్టుదిట్టముచేసెదము. మాప్రదేశములను మా హక్కులను యెట్లు కాపాడుకొనుచుందుమో, పీష్వారాజ్యమును, ఆతని హక్కులను అట్లే కాపాడుచుందుము” అని కుంపిణీవాకు హామీపడిరి. “ మేమిచ్చు ఆరువేల కౌల్బలమును, అందుకు తగిన ఫిరంగులను, యూరోపియను యుద్ధోగ్యులను పీష్వా శాశ్వతముగ తన రాజ్యములో నుంచుకొనవలెను. ఈ సేనలకర్చుక్రింద యేజిల్లాలపైవచ్చు రెవిన్యూ

అయితే కుంపిణీవారికి తాకట్టు పెట్టబడినదో ఆ జిల్లాల పేర్లన్నిటిని ఈ సంధిపత్రమున కంటించిన ఒక షెడ్యూలునందు ప్రత్యేకముగ వివరింపబడెను. పీష్వా తనకుగల కోటల నన్నిటిని అందులో పూరిపుల్లయైనను ముట్టుకొనకుండ నమస్త సంభారములతో, వానిలోనుండు మందుగుండు సామానులతోసహా కుంపిణీవారి వశముచేసివేయవలెను.

కుంపిణీవారు దయచేసిన యీ అద్దెసేన యెల్లవేళలను పీష్వాకు అంగరక్షగ నుండునట్లును, ఆతడు చెప్పు ముఖ్యమగు పనుల నన్నిటిని చేయుచుండునట్లును యేర్పాటు. తిరుగుబాటుదార్ల నందరిని హడలగొట్టి, వారిని దండించుట, రాజ్యములో యెవరైనా అల్లరులు సాగించిన యెడల వారి నణచి వేయుట, తన కివ్వవలసిన శిస్తు దస్తుల నెవరైన యెగవేయ జూచినచో అట్టివారిని తగురీతిగ దిద్ది తోవకు తెచ్చుట — మున్నగు పనుల నన్నిటిని యీ అద్దెసేనచేత పీష్వా చేయించుకొన వచ్చునట ! ఇటువంటి ముఖ్యమగు, పెద్ద పెద్ద పనులే చేయించుకొనవలెను గాని, చిల్లర పనులేమియు చేయించుకొనరాదు. ఫలాని ఫలాని, చిల్లర పనులు వారికి చెప్పరాదు” అని కొన్ని రకపు పనులను సంధిపత్రము నందడహరించిరి. తన యిరుగుపొరుగు మహారాష్ట్ర రాజ్యములవారితో పోట్లాటలకుపోక పీష్వా నోరుమూసికొని కూర్చుండవలెను. అట్లే యిరుగుపొరుగు రాజ్యములవారుకూడ తనమీదికి రాకుండ కుంపిణీవారు కాపాడెదమనిరి. ఒక వేళ వీరిలో వీరికి తగాదాలు వచ్చినట్లయిన, గవర్నర్ జనరల్ మాటప్రకారము పీష్వా ఒప్పుకొనితీరవలెనట ! కుంపిణీవారు కావలెనని కోరి

నప్పుడు పీష్వా తనవద్దనున్న యావత్తుసేనను యుద్ధభూమిలో తీసికొనివచ్చి అప్పగించవలెను. కుంపిణీవారు తమ శత్రువులపై — ఆశత్రువులెవరైనను సరే — పోదలచినప్పుడు పీష్వా తనసేనను యావత్తు అడగగానే తీసికొనివచ్చి కుంపిణీవారి చేతులలో యుద్ధభూమిలో అప్పగించివెళ్ళవలెను. అట్లే పీష్వాకు అవసరమైనప్పుడును కుంపిణీవారు తమ సేనను యావత్తు పీష్వాకివ్వవలెను. “మొరొవద్ద” న్నను వదలిపోని తన యనివారిత సంరక్షకులగు కుంపిణీవారి యనుమతి లేకుండ, వారితో చెప్పకుండ, పీష్వా యేయితర రాజ్యము వారితోగాని యెట్టిమాటలు మాట్లాడుకొనరాదని షరతు విధించబడెను. ఈ షరతులకు పీష్వాబాజీరావు ఒప్పుకొనెను ! “పీష్వా కుటుంబ వ్యవహారములందా గాని, తన పిల్లలు చుట్టాల విషయములోగాని, ప్రజలతో సంబంధించిన వ్యవహారములందుగాని మే మెంతమాత్రము జొరబడము” అని కుంపిణీవారు ప్రమాణపూర్వకముగ వాగ్దానము చేసిరి. ఈ విషయములో పీష్వాకే సంపూర్ణ స్వాతంత్ర్యము గలదని వారొప్పుకొనిరి. కాని, అల్లర్లుగాని, తిరుగుబాట్లుగాని పుట్టినప్పుడుమాత్రము వాని నణచుటకు కుంపిణీ సేనలను పిలిపించవచ్చునట — ఇందులోవున్న షరతులన్ని “సూర్యచంద్రాదు లున్నంతవరకు విధిగ అమలు జరుగవలెనని” చిట్టచివర నొక వాక్యముకూడ వాసిరి. కాని “ఆచంద్రార్కముగ నుండవలెనని చెప్పిన యీ ప్రమాణ వాక్యములన్ని వట్టి అబద్ధాల మాటలులెండి, యివన్ని మా మూలుగ యిండియాలోవాల్లు వాసికొనే నిజీవాలంకార

వాక్యములేలెండి, దీనిలో యేమున్నది ” అని రుంపిణీవారు చప్పరించివేసిన దినములు కొద్దిలోనే రాబోవుచున్నవి. ఈ సంధిపత్రపు చిత్తు (అసలుకాపీ) యావత్తు మొదటినుండి చిట్ట చివరవరకు వైస్సామయగు వెల్లస్లీమొక్క స్వదస్తూరితోనే యుండెను. పీష్వా సతారా రాజ్యము లంతరించినవి; కాని, ఆతడు తన చేతులారా వ్రాసిన యీ వాక్యములు మాత్రము లంతరించవు.

ఈ సంధిసంగతిని విని తక్కిన మహారాష్ట్ర నాయకు లెల్లరు నిర్విణ్ణులైరి. ఇది సహజమేగద. ఈ సంధిని “ మే మొప్పుకొన ”మని నిరాకరించిరి. మహారాష్ట్ర సామ్రాజ్య నాయకుడగు యీ పీష్వా మాతో యెవరితోడను సంప్రతిం చకుండ, యింతటి యసాధారణ సంధిషరతుల కొప్పియుండ కూడదని వారనిరి. పీష్వా హోల్కారు నైన్యముచే ముట్ట డింపబడి పారిపోయి నప్పుడు, ఆతనికి సహాయముచేసి ఆతనిని తిరిగి పునహతత్తుపై కూర్చుండబెట్టునమని మొదట సింధియా యనుకొనెను. కాని యింతలోనే వ్యవహారము మించి పోయెను. ఈ లోగా రుంపిణీవారువచ్చి ఆతనికి చేయూత నొసంగి కూర్చుండబెట్టిరి. “ అరరే, యీ సహాయము మనమేచేస్తే బాగుండేదిరా ” యని సింధియా యప్పుడు నాలుక కరమకొనెను; చాల విచారపడెను. సింధియా చేతినిండ కావలసినంత సేన యుండెను. కావలసినన్ని ఫిరంగులుండెను. చిరకాలానుభవముగల కర్నల్ ఫెర్నెస్ అను ఫ్రెంచి నాయకునిచే నడిపిపబడు అనేకమంది పఠాను నేతలుండిరి. (ఇంత బలముగలవాడు యింగ్లీషువారు చేసినంత

మాత్రపు సహాయమును పీష్వాకు చేయలేకపోయినాడా !)
అట్లే హోల్కారుకును లెక్కలేనన్ని పైస్యములుండెను.
అశ్వదళము నీతని కెక్కువగ నుండెను. ఇతనితోపాటు
బీరారురాజును అసంఖ్యాక పైస్యముల రణరంగములోనికి
నడిపింప నామర్థ్యము గలిగియుండెను. కాని వీరెవరును,
యుద్ధముచేయడమను కోర్కెలోలేరు. ఏలననగ, యుద్ధము
లోనికి దిగినచో, తా మసంఖ్యాకములగు శత్రుసేనల నెదు
ర్కొనవలసియుండునను సంగతి వారికి తెలియును. వీరి
నందరిని యెట్లయినను రేపెట్టి యుద్ధములోనికి దింపుదమని
వెల్లెస్లీ యెంతకాలమునుండియో ఆత్రముతో నిరీక్షించుచుం
డెను. కాని, యెంతగిల్లి, రేపెట్టినను, వారెవరును యుద్ధము
లోనికి రాకపోవుటచే వెల్లెస్లీ యిక నిరాశచేసికొనెనని
యిక్కడ నిశ్చయముగ చెప్పవచ్చును.

బ్రిటీషువారి విజృంభణనుజూచి, గ్వాలియర్ సంస్థానము
వారికి (సింధియాకు) కన్నెర్రగనుండెను. అందుచే నాతడు
కుంపిణీవారి నొకకంట కనిపెట్టియుండెను. మైసూరురాజ్య
మును పగులగొట్టినప్పుడు అందులో నొకపెద్ద మంచిముక్క
తన కిచ్చెదమని కుంపిణీవా నీతనికి ఆశగొల్పిరి. కాని “ అది
నాకక్కరలేద ” ని యీసింధియా (డౌలత్ రావు) నిరాక
రించెను. దీనినిబట్టి “ సింధియా తమయెడ చాల దురుద్దేశ
ములోనున్నా ” డని కుంపిణీవారికి గట్టిగ అనుమానము
తోచెను. అదిగాక, యీ సింధియానుచూచి పీష్వాకూడ
“ నాకక్కరలేద ”ని కుంపిణీవారిసహాయము మొదట నిరాక
రించెను. అందుచే యీతని ప్రవర్తన చాల అసాధ్యముగ

నున్నది, యితనినిచూచి తక్కిన వారంతా యెదురుతిరిగే టట్లు వున్నారు, కాబట్టి సమయము కనిపెట్టి సింధియాను గట్టిగ నొక్కినగాని లాభములేదని కుంపిణీవారు నిశ్చయించుకొనిరి.

“ఏ విధము చేతచూచినా, మొట్టమొదట సింధియా పొగరణ చుట మనకు ప్రధాన కర్తవ్యముగ నున్నది” అని వెల్లెస్లీ వ్రాసెను. ఇట్లుండగ, 1803 సం॥ వసంతఋతువులో సింధియా తన సహజ బుద్ధిసూక్ష్మతతో, పీష్వా యీ మధ్య యింగ్లీషు వారితో చేసిన ఒడంబడిక సంగతి తన కేమి తెలియనట్లు నటించుచు, పీష్వాను పునస్థాపితముచేతునని బయలుదేరెను.

దేశీయరాజులగు సింధియా, హోల్కారు, పీష్వాల మువ్వర మధ్య యేదో ఒకవిధమగు ఒడంబడిక యెట్లయిన నేమి బహు కష్టముమీద కుదిరెను. అప్పటికి కూడ, యేపక్షము వారు కూడ, విరోధ సూచకమగు బహిరంగ చర్య యేదియు జరిపి యుండలేదు. పూనాలో నున్న యింగ్లీషు రెసిడెంటుకు అంగరక్షగ నుంచిన కొలదిపాటి యింగ్లీషు దళము నకు కూడ యెవరు యెట్టి యిబ్బంది కూడ చేసియుండలేదు. సదరు దళముకూడ పారిపోయి తిరిగి వచ్చుచున్న పీష్వాను తగు రాజసన్మాన గౌరవములతో ఒకప్పుడు తనదేయైన రాజ ప్రాసాదములోనికి ఆహ్వాన మొనరించెను. ఈ రాజప్రాసాద మిదివరకు తనదేయైనను, యికముందిది తనది కాదనియు నిజమగు యజమానులగు కుంపిణీవారు తన్నీ మేడలోనుండి యెప్పుడు లేచిపోవ్వుంటే అప్పుడు లేచి పోవలసి యుండుననియు, పాపము, పీష్వా అప్పుడు— యీ రాజప్రాసాదములో ప్రవేశించుచు— మనస్సులో తలపోసియుండి యుండ

వలెను. ఈరీతిగానే తోటి దేశీయరాజుల యధికారము అంత రించెను. రాజ్యములోపల వీరికెట్టి పలుకుబడియు జవాబు దారీయులేదు; రాజ్యములో వీరు చేయవలసిన పని యేమియు లేదు; యెట్టి యధికారము లేదు; ఏలననగ, ఆ జవాబుదారీ నంతను కుంపిణీవారే వహించిరిగా! ఇక వీరికేమి భయము! ఇట్టి తాంత్రికపు పెత్తుతో కుంపిణీవారి సంకల్పము పూర్తిగా నెరవేరెను. వారు పెట్టుకొన్న సంకల్పమునకీ యెత్తు బలే బాగా సరిపోయింది. ప్రాణదానము చేస్తామని ఆశపెట్టినారు; యిక యింకేమికావలెను? ఇది దీనిలోని రహస్యము. “ప్రాణదానము చేస్తామని పైకి ఆశపెట్టినారు. ప్రాణము తీసే ఉపాయము లోపల పన్నినారు. జన్మజన్మలకు, తరతరములకు దురంతకృత్యముల సాగించుటకు రాజబాట నేర్పరచినారు.”

పునహానగరమం దీరీతిగ తమ మహారాష్ట్ర సామ్రాజ్య నాయకుడగు పీష్వా వంచిపబడిన దృశ్యము ఒక్కసారి తలచుకొన్నప్పుడు తక్కిన మహారాష్ట్ర ప్రముఖుల మనస్సుల కెంతటి చికాకు, విషాదము కలిగెనో వేరుగ చెప్పవలెనా? ఈ వంచనలోని యంతరార్థమును గ్రహించుట కొక పెద్ద తెలివితేటలు కావలెనా? “ఇప్పుడు పీష్వానిట్లు వంచించిరి గదా! రేపు మనలో యింకెవరి కీ గతి పట్టునో?” అని ఊహించుకొనుటకు పెద్ద తెలివితేటలు కావలెనా? తమ కీ గతి పట్టకుండ తప్పించుకొను ఉపాయమేమి? కుంపిణీవారు నలుముఖముల సైన్య సమూహముల పోగుచేసుకొనుచుండిరి. కాబట్టి యిట్టివారితో నిప్పుడు యుద్ధము

నకు దిగుట మంచిదికాదు. కాని, ఒక్క సంగతిమాత్రము స్పష్టముగ గన్పట్టుచున్నది. “పీష్వా కుంపిణీవారితో బేసిన్ వద్ద చేసికొన్న సంధిమాత్రము మిక్కిలి చెడ్డది కాబట్టి దానిని మనలో యెవరముకూడ ఒప్పుకొనకూడదు” అని బీరారు, హోల్కారు, సింధియాలు మువ్వరు గట్టిగ తమలోతాము బాస చేసికొనిరి. సంధి చేసికొనవలయునను కోర్కెయే నిజముగ వెల్లస్తీకి ఉండినయెడల, అతడు వారియుద్దేశము చల్లారువరకు ఊరకొని, పిమ్మట వారినెట్లొ మంచిమాటలచే సమాధాన పరుప జూచియుండవలసినది. కాని వారిని యుద్ధములోని కెట్లయిన దింపుదమని తానెంతకాలమునుండియో మహా ఆత్రిముతో నిక్షీంచుచుండిన యీ మహాదవకాశము నాతడిప్పుడు పోగొట్టుకొనునా? బేసిన్ సంధిని తదితర మహా రాష్ట్రప్రముఖులు అంగీకరింపకుండుటకై బాసచేసికొని యున్నారను సంగతి తెలిసియుండియు, ఆ సంధిని తక్షణమే అంగీకరించ వలసినదని వెల్లస్తీ వారిని యెంతో ఆత్రిముతో గట్టిగ నొక్కి యడుగ నారంభించెను. పీష్వాతో ఆలోచించి సమాధానము చెప్పెదమనియు, అంతవరకు ఆగవలసినదనియు వాని కోరిరి. ఇది న్యాయమైన కోర్కెయేగద. కాని దీనికి వెల్లస్తీ సమ్మతంపలేదు. ఒకానొక అనుకూల స్థానమున విడిచియున్న సింధియా సేనలను తక్షణమే వెనుకకు మరలించుకొని పోవలసినదని వెల్లస్తీ సింధియాకు ఆంగ్ల సైన్యాధ్యక్షుని ద్వారా కబురంపెను. ఇట్టివే అంగీకరించుట కెక్కడను వీలులేని అనేకషరతులను వెల్లస్తీ అప్పుడే నాగపురప్రముఖులపై కూడ విధింప సాగించెను.

14 వ జులై తేదీన ఆంగ్ల సేనాధ్యక్షుడగు జనరల్ వెల్లెస్లీ దాలతురావు సింధియా కొక జాబును గౌరవసూచక వాక్యములతో వ్రాసెను. * “మీరు మీ సైన్యములను నర్మదానదిని దాటించి మరలించుకొని పోనిచో, ప్రస్తుత పరిస్థితులనుబట్టి మీరు మాకు శత్రుస్థానమందున్నట్లు భావించి, మీ యెడ తదనుగుణముగ ప్రవర్తించవలసి వచ్చును. కాని, మీరును మీ యితర మహారాష్ట్ర నాయకులును మీ మీ సేనలను యథాస్థానమునకు మరలించుకొనిపోయినయెడల, మేము మా యాంగ్ల సేనలను కూడ వెనుకకు మరలించుకొని పోదుము. ”

దీనికి మహారాష్ట్ర నాయకులు చెప్పిన ప్రత్యుత్తర మేమనగ:— “భగవంతుని దయవలన మేమింకను మామారాజ్యములలో నే యున్నాముగాని, కవిించి పరులరాజ్యములో నడుగుపెట్టలేదు. కాని, ఉభయపక్షములవారు వెనుకకు సమానదూరమునకు మరలుటకొక రోజును తాము నిర్ణయించే యెడల, మేమాప్రకారమే చేయుదుము ” అని వారు జవాబుపంపిరి. కాని, యాప్రకారము చేసినయెడల, యుద్ధము జరగదేమో; యుద్ధము జరుగకుండుటకు వెల్లెస్లీ యెట్లు ఒప్పుకొనును? కాబట్టి మహారాష్ట్రనాయకులు చెప్పిన యీ మాటలకు వెల్లెస్లీ యంతమాత్రము ఒప్పుకొనక, నిరసించెను. “ఇక పీష్వాసంగతియా! నాకు బాగా తెలుసును. అతను పూనానుండి పారిపోవుటకు యత్నింపనుకూడా లేడు. ఒకవేళ అతని కట్టిబుద్ధిపుట్టినను, అది తన మంత్రులకు తెలియ

కుండ చేయలేదు. కాబట్టి ఆతని మంతులకు లంచమిచ్చి కర్నల్ క్లౌజుతోగట్టి యేర్పాటుచేసినాను. " అని వెల్లెస్లీ వ్రాసెను. ఈరీతిగ పునహా సింహాసనముచుట్టు కొత్తగనాటిన కంచెయొక్క నెత్తిమీద సున్నపునీళ్ళను చల్లిరి. శాంతిని, న్యాయమును కోరువారిలో నీ భూలోకములో అత్యుత్తము డగు నెట్టిమానవునకునైతము, యీ బేసిక్ సంధినిచూచిన ఒడలు మండకపోదు. సింధియా యెట్టి అత్యుత్తమ శాంత పురుషుడని యనుకొన్నను, అతడి బేసిక్ సంధిని నిరాకరించుట కును, అది అమలుజరుగకుండ శాయశక్తుల నిరోధింపబూనుట కును కావలసినన్ని హేతువులుగలవు. ఈ బేసిక్ సంధి మహా గొప్పదని, తమ కమూల్యమైనదని వెల్లెస్లీ ప్రగల్భములు గొట్టుచున్నాడుగదా ! ఎందుచేత ? దేనినిజూచి ? దీనిలోనున్న యేమహత్తునుజూచి ఆతడింత సంబరపడుచున్నాడు ? ఈ సంధి వలన ఒక్క పీష్వాను స్వాధీనపరుచుకొన్నాననే సంబరమే కాదు; అదేమిలెక్క ! మహారాష్ట్రప్రముఖులలో నగ్రిగణ్యుడగు యీ పీష్వాను లోబరుచుకొని అతనికి అద్దెసేనల నంట గట్టుటమూలముగ, తక్కిన యావన్మహారాష్ట్రనాయకులను కూడ అవలీలగ తన పిడికిలిలో పట్టుకొనియుంచుటకు మంచి యవకాశ మేర్పడుచున్నదిగదాయను సంబరమే వెల్లెస్లీని ఉబ్బు చేయుచున్నది. ఈ బేసిక్ సంధిలోగల రహస్యమిది; దాని లోని మహత్తుయిది ! ఇట్లుచేసినయెడల మహారాష్ట్రజాతికి చెందిన యెవడుకాని వైస్రాయియగు తన కయిష్టమైన పనిని యిక ముందెన్నడు చేయ సాహసింపజాలడుగదా యనునదే ప్రధానమగు విషయము. స్వాతంత్ర్యపహరణ మెట్టి శాంత

పురుషునైనను రణోద్యక్తునిచేయుటకు చాలునని యంగీకరించినయెడల యీ బేసిన్ సంధి నెదుర్చువిషయమై సింధియా, బీరారుప్రముఖులకట్టి కలహకారణముగలిగెననుట సహజము.

బేసిన్ సంధిని ఖాయపరుచు విషయమై మహారాష్ట్ర ప్రముఖులతో వెల్లస్లీ గావించుచున్న రాయబారములు విఫలమయ్యెననువార్త కలకత్తాకు చేరినప్పు డక్కడ కోటలోనున్న కుంపిణీవారు సంతోషాతిరేకముతో యెగిరి గంతులువేసిరి? ఇక ఆ సంతోషము చెప్పతరమా? యుద్ధకారణములని పైకి చెప్పినవి యివి! ఇక అసలు లోపలినిజమేమి? నిజముగ యే యుద్దేశ్యముతో కుంపిణీవారి యుద్ధమును రేపెట్టిరి? యుద్ధ ప్రారంభమిక కొన్నివారములకు జరుగుతుందనగానే, వెల్లస్లీ ప్రభువు తన సైన్యాధ్యక్షునకు రహస్యముగ వ్రాసిన జాబులో యీ యుద్ధకారణములనుగూర్చి విపులముగ తన కడుపులోని రహస్యములను తాను బయలుపెట్టుచువ్రాసెను. నాలుగైదు పనుల కోసము కుంపిణీవారి యుద్ధమును రేపెట్టెరట! ఏమిటా పనులు?

1. యమునానదియొడ్డున ఒక ఫ్రెంచిసంస్థాన మున్నదట. దానిని దాని సైనికబలముతో సహా నాశనముచేయుట మొదటిపని.

2. కుంపిణీవారి రాజ్యపు పొలిమేరలను ఆ యమునానదీ తీరమువరకు ఒత్తిగించి పెంపొందించుట. డిల్లీ ఆగ్రా కోటలనే గాక, యమునానదివెంట బారులుతీర్చియున్న కోటల నన్నిటిని స్వాధీనపరుచుకొనుట రెండవపని.

3. మొగలాయి చక్రవర్తి యొక్క సర్వం సహాధికారమునంతను తమ చేతులలోనికి బదలాయించుకొనుట మూడవపని.

4. యమునానదికి దక్షిణ షశ్చిమ దిక్కులందున్న చిల్లర నాయకులతో నేస్తము (స్నేహము) గట్టుట నాల్గవ పని.

5. బుందేల్ ఖండమును తమ రాజ్యములో కలుపుకొనుట అయిదవపని.

(ఈ అయిదుపనుల కొరకట కుంపిణీవారీ యుద్ధమును రేపెట్టినది. అసలు నిజమిది.)

ఈ అయిదింటిలో ఒక్క మొదటిది తప్ప తక్కిన అన్ని పనులు నెరవేరునట్లు ధాత విధించెను. ఈ మొదటి పని మాత్రము నెరవేరలేదు. దానికి తగిన కారణము లున్నవి. ఏమనగ— నిజమున కక్కడ ఆ యమునానది ఒడ్డున— ఫ్రెంచిస్థానమునది ఒకటి వుంటేగా? అంతయు హుళక్కే. ఈ ఫ్రెంచిసంస్థాన మనునది కేవలము మాయాకల్పితము. ఇది దీనిని కల్పించినవారి బుర్రలలో తప్ప యింకెక్కడను లేదు. ఇది లోకమును మోసగించుటకు వేసిన ఒకటక్కరి యెత్తు. (ఇంగ్లీషువారికిని ఫ్రెంచివారికిని అప్పుడు కలహములు జరుగుచుండెను గద.) కాబట్టి, ఫ్రెంచి సంస్థానమును నాశనముచేయుటకై దండెత్తుచున్నామంటే, యింగ్లీషువారంతా సంతోషిస్తారుగా! ఇదంతానిజమే అనుకుంటారుగా! ఇందు కొరకై వేసినయెత్తుయిది! కాని నిజముగ హిందూదేశస్తుల దృష్టిలోచూస్తే, యమునానది ఒడ్డున ఫ్రెంచిసంస్థానము

లేదు—గిరిసంస్థానములేదు. కలలోగాంచిన వస్తువులెంత సత్యమో, యీ యమునానది ఒడ్డుననున్న ఫ్రెంచిసంస్థానము కూడ అంతసత్యమే! దీనిలోని నిజమేమని నిగ్గుదీసినప్పుడు తేలినసారాంశమేమనగ:- 1803 సం॥ నాటికి మహారాష్ట్ర ప్రముఖుల కొలువులలో ఒకడజనుఫ్రెంచి ఆఫీసర్లుమాత్రమున్నారట! వీరికిని తక్కినఆఫీసర్లకును తేడాయేమియును లేదట. ఈ ఫ్రెంచి ఆఫీసర్ల కక్కడ తక్కినవారికంటె యెక్కువ ఘనతగాని, ప్రాముఖ్యతగాని యేమియు లేదట. వైగా, యీ ఫ్రెంచి ఆఫీసర్లలో ప్రధానుడగు పెర్రీర్ అను వానికిని, యీతని నుంచుకొనిన సింధియా మహారాజుకును బాత్తుగ పడకుండెనట. అందుచే నీతడు సింధియా కొలువును విడిచి, సాధ్యమైనంత త్వరలో యింగ్లీషువారిలో చేరవలెననికూడ చూచుచుండెను. సంగతి సందర్భము లిట్లున్నట్లు తెలిసియుండియు, “యమునానది యొడ్డుననున్న ఫ్రెంచి సంస్థానమును కూలద్రోయుట యీ యుద్ధములో చేయవలసిన మొదటి పని” యని వెల్లెస్లీ తన సేనానాయకుడగు లార్డు లేక్కు వ్రాసెను!

అహమ్మదునగర కోటను పట్టుకొనుటకై ఆర్థర్ వెల్లెస్లీ మైసూరు వైపునుండి 8900 సైన్యమును నడిపించుకొని వచ్చెను. కాన్పూర్ వైపునుండి లార్డులేక్ ఆనువాడు పది వేల బలముతో మహారాష్ట్ర దేశములో జొరబడెను. జనరల్ స్టీవెన్సన్ అనునాతడు 7,900 కాల్బలముతో గోదావరీ తీరమున విడిసియుండెను. కృష్ణతీరమందు జనరల్ స్టీవార్డు అనువాడు పెద్ద మూలబలమును గూర్చుకొని యుండెను. జనరల్

మరే) యనువాడు 7,300 సైనిక బలగములతో ఘార్జర (గుజరాతు) దేశములోని దుర్గముల నాక్రమించుకొనెను. బుందేల్ ఖండమందు 3500 శిపాయీలతో కర్నల్ పవల్ అను సేనానాయకుడు విడిసియుండెను. మహారాష్ట్ర రాజ్యముపై దండెత్తుట కింకను 5000 సైన్యము నిలువలో నుంచబడెను. ఈ రీతిగ మహారాష్ట్ర రాజ్యమునకు నలుమఖముల దావాగ్ని దరికొనెను. ఈ మహా సంగ్రామమున కంతకు తానే యుద్ధమంత్రిగనుండి నడిపింతునని వెల్లెస్తీ ప్రగల్భముల గొట్టుచుండెను. “ సైన్యమును తగ్గించుటకు నేనెందుకు ఒప్పుకొనలేదో, దానివల్ల యేమి ప్రయోజనము గలదో సీమ డైరెక్టర్లకు నేనిప్పుడిదిగో చేసి చూపించెదను ” అని వెల్లెస్తీ నిశ్చయించుకొనెను. తదనంతర మీ యుద్ధమందు జరిగిన మహా ఘనకార్యముల గూర్చి మనమందర మెరిగియే యున్నాము. మహారాష్ట్ర రాజ్యముపై యీ రీతిగా దండువిడిసిన సేనలు లెక్కకు మిక్కిలియై యెల్లెడల నతిశయిల్లియుండెను. విజయమును జూరగొన్న యీ సేనలలో మూడవవంతు ‘అసే’ యను రణరంగమందు హతులైరి.

కాని, అచ్చట కొట్టినదెబ్బయు, దానివెంటనే లాస్వారి యనుచోట కొట్టినదెబ్బయు యేకమై సింధియాను తిరిగి లేవనీయలేదు. ఆ గ్రామము ట్టడింపబడెను ; అక్కడ కొల్లగొట్టిన ధనమంతయు కుంపిణీసేనలు పంచుకొనెను. ఇందులో పెద్దలాటు వైస్రాయియగు వెల్లెస్తీకి రావలసిన మామూలువన్నది. ప్రస్తుతమప్పుడతడు చాల చిక్కుస్థితిలో కూడ నుండెను. చేతిలో దమ్మిడిలేకుండెను ;

అప్పులలో మునిగియుండెను ; అట్లయ్యును, తనవంతుకు
 మామూలుగవచ్చు కొల్లధనమంతయు తన కక్కరలేదనియు,
 దానిని తన శిష్యులకు పంచిపెట్టవలసినదనియు ఆతడాజ్ఞాపిం
 చెను. ఢిల్లీ పడిపోగానే, దానిలో బహుకాలమునుండి
 సింధియాచే ఛరయందుంచబడిన షాలం చక్రవర్తికి విముక్తి
 గలిగెను. ఈతని విమోచనము యావన్మహమ్మదీయ ప్రపంచ
 మునకు మహోత్సృష్ట ఘనకార్యమనియు, యిది యింగ్లీషు
 వారి మహోపకారబుద్ధికి, మహోదారబుద్ధికి ప్రబల
 నిదర్శనమనియు లోకమంతను జూట బంపిరి. రాజ
 స్థానమందలి యనేక చిల్లర రాజులను కూడ యిట్లే మహా
 రాష్ట్రాల బానిసత్వమునుండి విడిపించితిమని ప్రకటించిరి.
 ఓర్వలేనివారు కడుపుమంటచేతనో, రాజకీయ తాంత్రికము
 చేతనో పరులపై నికృష్టమగు స్వార్థపరత్వబుద్ధిని ఆరోపించ
 వచ్చును. కాని ప్రపంచమునకు నిజము నిలకడమీద
 తెలియకపోదు. తుద కెట్లయిన నేమి సంధిచేసుకొనిరి. గుజ
 రాతు రాజ్యమును కుంపిణీవారి కిచ్చెదనని వెనుక పీష్వా
 యన్నప్పడు, యీ సింధియా హోల్కారు మున్నగు మహా
 రాష్ట్ర ప్రముఖులు ఒప్పుకొనలేదుగా ! కాబట్టి దానికి ప్రతి
 ఫలముగ బీరార్ రాజునుండి, కటకము, బాలసోర్ జిల్లా
 లనే గాక, మంచి ప్రత్తిపండు జిల్లాయగు వార్ధా జిల్లాను
 కూడ తీసికొనిరి. గంగా యమునా నదుల మధ్యనుండు
 యావత్ప్రదేశమును— ఆగ్రా, ఢిల్లీ, బుందేల్ ఖండములతో
 సహా సింధియానుండి తీసికొనిరి. “ యుద్ధానంతర మంతయు,
 లెక్కవేసిచూసుకోగా, పాపమీ సింధియా కేమియు మిగుల

లేదు. ఇకముందు తన స్వరక్షణార్థమై తగినబలము నుంచుకో తగినంత ఆదాయ మితని కెక్కడను కనబడలేదు" అని కుంపిణీవారే యనిరి. ఇట్లుండగ తన వంశమువారికి పారం పర్యముగ వచ్చుచున్న పెద్ద జాగీరులుగల బోచ, అహమ్మ దు నగర జిల్లాలను కూడ కుంపిణీవారు లాగికొనిరి. ఈ ఒక్కరెండు జిల్లాలపైననే తమకు సాలుకు పదిలక్షల రూపాయల నికరాదాయము రాగలదని కుంపిణీవారు అంచనా వేసికొనిరి.

“ఆరుదళముల కాల్బలమును, దానికి తగిన ఫిరంగులు వగైరా హాంగుతోసహా, నీ కవసరమైనప్పుడు జీతబత్తెముల వగైరా షరతులతో ఏమియు నిమిత్తము లేకుండా నీ కిచ్చెదము” అని కుంపిణీవారు సింధియాకు వాగ్దానము చేసిరి. ఈ వాగ్దానము సిరాజ్ అంజన్ గామ్ వద్ద ప్రాయబడిన సంధి పత్రములో నొక షరతుగ నుండెను. గవర్నర్ జనరల్ అగు వెల్లెస్లీకి సింధియాపై యింతటి అవ్యాజకరుణ గలుగుట కేమికారణము? దీనికతడు చెప్పిన కారణము బహు చమత్కారముగనున్నది. దీని నందరు గమనింప వలసినదే. ఈ యుద్ధమందు సింధియా యొక్క సైనికబలము, అధికారము, కీర్తిప్రతిష్ఠలు చాలవరకు కుంగిపోయెను. కాని, యీతని ప్రతికక్షియగు హోల్కరుబలము మాత్రము తగ్గలేదు. ఈతడెట్లో పోయినస్థానములను తిరిగి సంపాదించుకొని వెనుకటికంటె యెక్కువ పేరుప్రతిష్ఠలను సంపాదించుకొనెను. కావున ఆతడిప్పుడు సింధియాకంటె యెక్కువ బలవంతుడై యుద్ధమునకు పూర్వముకంటె యిప్పుడత డన్నివిధ

ముల అధికుడై యుండెను. కాబట్టి, ఆతడిప్పుడు సింధియా పైకి రాకమానడు. ఉభయులు సమానబలముగలవారై యుండి, యెవరు జయింతురో, యెవరు ఓడుదురో నిశ్చయింప వీలులేనిస్థితియే యుండియున్నయెడల, కుంపిణీవా రిందులో నిజముగ జోక్యము కలుగజేసికొనెడివారుకారు. (అంతయు పూర్తియగువరకు తమాషాచూచుచు ఊరకుండి అటుపిమ్మట యెటువాటముగ వుంటే అటుచేరేవారు.) కాని యిప్పుడన్ననో, అట్లుకాదు. హోల్కారు బలవంతుడై యున్నాడు; సింధియా యొంటరివాడైనయెడల హోల్కారు రాతనిని అవలీలగ మ్రింగి వేయగలడు; లేదా ఆతనిని తనకు శాశ్వతముగ దాసుని చేసికొనగలడు. కాబట్టి హోల్కారు పొగరణచుటకుగాను సింధియాను తమలో కలుపుకొనుట కుంపిణీవారి కిప్పు డవసర మయ్యెను. కాబట్టి సింధియా కిప్పుడేదో యెరవేయవలెను గద. “ఈ సేనలకు నీవద్ద నేమియు అద్దె పుచ్చుకొనము.

దీనికేమియు నీకు ఖర్చుండదు; నీ రెవిన్యూ తగ్గిపోదు; కాబట్టి, యీ సేనను నీవగ్గర వుంచుకొని మాలో కలియుదువా? లేక హోల్కారుకు గురియగుదువా?” యని కుంపిణీవారు పెద్దయె రను సింధియాకు వేసిరి. ఇదివరకే సింధియా మంత్రిలందరు కుంపిణీవారితో చేరవలసినదని ఆతని నెంతయో ప్రోత్సహించు చుండిరి. కాని, యీ సేనల కర్చుమాత్రము తాను పెట్టుకో వలసివచ్చేయెడల, సింధియా యీ పద్ధతికి ఒప్పుకొనడని కుం పిణీవారు కనిపెట్టిరి. కాబట్టి “యీ కర్చు నీవు పెట్టుకో వద్దులే” యని కుంపిణీవారనిరి. ఇట్లుంటేనేగాని సింధియా యీ యెరలో పడడని కుంపిణీవారు గ్రహించియే ఆతని

కీసాకర్యముల నిచ్చిరి. ఈ సందిలో యింకొక తమాషా వరతుకూడ కలదు. “ఈ సేన సింధియాకును, ఆతని ప్రజలకును గలుగు తగాదాలలో జోక్యము గలిగించుకొన రాదట ! కాని ప్రజ లెదురుతిరిగినప్పుడు—ఆ తిరుగుబాటు యేకారణముచేత జరిగినా సరే—సింధియా ఉత్తరువుల ప్రకారము సదరు తిరుగుబాటుదార్లను శిక్షించి, అణచుటకు సదరు సేన సర్వకాలసర్వావస్థలయందును సంసిద్ధముగ నుండునట ! ఏమి యీ మాటల కర్థము ? ఇదియా మన యూరోపియనుల నాగరికత, స్వాతంత్ర్యనిరతి, నీతివర్తన ! సింధియా క్యారుడని, విశ్వాసఘాతుకుడని ఈ కుంపిణీవారే పలుమార్లునిందించి యుండిరిగద. అట్టి క్యారునిచేతిలో, అట్టి నిరంకుశునిచేతిలో “నీ యిష్టమువచ్చినట్లు, నీయిష్టము వచ్చినన్నట్లు సేనను నీ వద్దవుంచుకో, నీ యిష్టము వచ్చిన క్రూరఘాతుక కృత్యములను యీ సేనచేత చేయించుకో” అని చెప్పి తమ ఇంగ్లీషు సేనను కుంపిణీవారు యీతనికి కూలికిత్తురా ? (ఎంతఘోరము ! ఇది యీ యూరోపియనుల నాగరికత, నీతివర్తన, స్వాతంత్ర్యనిరతి.) ఇన్ని బలములుకూడి తనపై వచ్చినను హోల్కారింకను బలవంతుడై నిలిచి 1805 సంవత్సరమువరకు లొంగక, యుద్ధము చేయుచునేయుండెను. తుదకు వెల్లస్లీ స్థానమందు యింకొక వైస్రాయి వచ్చుటయు, ఆతడెట్లయినను యుద్ధమును విరమించెదమని పట్టుపట్టుటయు, అంతలో హోల్కారు నుండి యెంతమాత్రము రాజ్యభాగమును కోరకయే యుద్ధము విరమింపబడుటయు జరిగెను.

ఈ పరరాజ్యగ్రాసనశకమందు కుంపిణీవారికి గలిగిన ఆర్థికఫలితము లెట్లుండెనో తెలిసికొనుట మంచిది. 1794 సం॥ లో బ్రిటిషు ఇండియామీద కుంపిణీవారికి వచ్చిన ఆదాయము రు 8 కోట్ల 27 లక్షల 67 వేల 700 లు. ఇందులో (అప్పమీద వడ్డీసహా) ఖర్చు 6 కోట్ల 63 లక్షల 39 వేల 510 రూపాయలు పోను నిలువ ఒకకోటి 64 లక్షల 28 వేల 190 రూపాయలు. మరు సంవత్సరము యుద్ధములేమియు లేకపోయినను నిల్వతగ్గిపోయెను. 1797-98 సం॥ లో వెల్లస్తీ వైస్రాయిగ వచ్చునాటికి 11 లక్షల 87 వేల 460 రూపాయలు లోటు వుండెను. ఈతనికాలములో చాలా దుబారాఖర్చు జరిగెను. ఈతడు యీ ఉద్యోగము మానుకొని వెళ్ళునాటికి—అనగ 1805 సంవత్సరమునాటికి—కుంపిణీవారి జమాఖర్చు లెట్లుండెననగ :—

జమ 15 కోట్ల 40 లక్షల 34 వేల 90 రూపాయలు.

ఖర్చు అప్పలమీద వడ్డీసహా :—17 కోట్ల 67 లక్షల 20 వేల 170 రూపాయలు.

లోటు :-2 కోట్ల 26 లక్షల 86 వేల 80 రూపాయలు.

1793 సం॥ లో అప్పు 16 కోట్ల 96 లక్షల 27 వేల 430 రూపాయలు.


1797 సం॥ లో అప్పు 17 కోట్ల 5 లక్షల 91 వెయ్యి 920 రూపాయలు.

1805 సం॥ లో అప్పు 31 కోటి 63 లక్షల 88 వేల 270 రూపాయలు.

1810 సం॥ లో అప్పు 41 కోటి 23 లక్షల 38 వేల 760 రూపాయలు.

ఈ రీతిగ కుంపిణీవారి ఆర్థిక వ్యవహారములు బహుచిక్కులలోపడిపోయెను. ఈ చిక్కులలోనుండి బయటపడుటకుగాను తాము వెనుక సీమగవర్నమెంటువారికి పెట్టుబడిపెట్టిన 1 కోటి 20 లక్షల రూపాయలను యిచ్చివేయవలసినదని కోరిరి. వెనుకముందు లాలోచించక, డబ్బునంతను తగులవేసి, ఊరక యుద్ధములు రేపెట్టి, దమ్మిడి లాభమురాని దిక్కుమాలిన దేశముల నన్నిటిని నెత్తిన కట్టుకొనుటవలన కుంపిణీవారికి చాల నష్టము వచ్చెను; వచ్చిన ఆదాయము ఖర్చుకు చాలక, లోటువడెను. ఈ లోటును పూర్తిచేసుకొనుటకు గాను తమ కింకొక కోటి 20 లక్షల రూపాయలను అప్పుగ కూడ యివ్వవలసినదని 1803 సంవత్సరము మార్చి 11 వ తేదీన కుంపిణీవారు సీమ గవర్నమెంటును కోరిరి. మహారాష్ట్రులను అనవసరముగ రేపెట్టి వారితో యుద్ధములు సాగించి తమ డబ్బు నంతను తగులవేసినందుకు సీమలోని కుంపిణీ డైరెక్టర్లు వెల్లెస్లీని తీవ్రముగ ఖండించుచు వ్రాసిరి. కాని యీ రికార్డును యిండియాకు పంపించకుండ సీమలో ప్రభుత్వపుబోర్డు అక్కడే నిలిపివేసిరి. అంతట కుంపిణీ భాగస్వాములు యావన్మంది సమావేశమై యిండియా పరిపాలన విషయములో తమ హక్కును, అధికారమును, స్థాపించుటకై డైరెక్టర్లు చూపిన జాగ్రత్తను, పట్టుదలను పొగడుచు, ఒక తీర్మానమును గావించిరి. ఈ తీర్మానమునకు అనుకూలముగ 928 మందియు, ప్రతికూలముగ 195 మందియు వోటు చేసిరి.

పరరాజ్యాక్రమణ గావించుట తమ ఆంగ్లజాతియొక్క
కోర్కెకు, గౌరవమునకు, నీతికి విరుద్ధమని లోగడ పార్లమెంటు
సభవారు ప్రకటించియున్నారు. కాబట్టి, పరరాజ్యములపై
దాడివెడలి వాని నాక్రమింపజూచు పన్నాగములనెల్ల నిరో
ధించుటకును, రాజ్యాంగ ద్రవ్యము దుర్వ్యయము గాకుండ
తగు కట్టుదిట్టముల చేయుటకును మా కుఁషిణీవారి కధికారము
గలదని సభరు భాగస్వాముల సభలో ఘంటాపథముగ
తీర్మానించిరి.



భ ర త ఖ ం డ ము న

ఆంధ్ర రాజ్య స్థాపన

18 వ అధ్యాయము.

కత్తియూరలో నుంచబడెను 1805—1813



మన దేశ లాభములకును, చట్టములకును విరుద్ధముగ దండయాత్రల గావించి, పరదేశముల జూరకొందమను ఆవేశోద్రేకములు దేశమెల్లడల వ్యాపించి యున్నవి. ఈ యావేశోద్రేకములలో పెద్దపెద్ద వారని, నిదానము గలవారని నేను తలంచుచుండిన పెద్దలందరు పడుటకూడ ఆశ్చర్యము. ఇందువలన కలిగిన విపరీతఫలితములగూర్చి నే నెంతయు నిరసించును. ఇట్టి వంచనకుగాని, కవ్వించి పరులపై దుముకుటకుగాని, యెంతమాత్రము అవకాశమివ్వక మిక్కిలి యుదారభావమును చూపవలెనను గట్టి మనోనిశ్చయముతో నేనీ పైన్యవ్యవహారములను నడిపెదను.

—కారన్ వాలీస్

వెల్లసీ యవలంబించిన “కవ్వించి పరులపైపడు” రాజ్యతంత్రమును సీమలో పట్టుమంత్రి యామోదించి, చాల మెచ్చుకొనెను. కాని సీమలోని రాజకీయపక్షములవారెవరు దీని

నామోడించలేదు. ఇది వారెవరికి యిష్టములేదు. ఈ సంగతి పట్టుమంత్రికి పూర్తిగ తెలియును. ఈరాజ్య తంత్రమును సమర్థించుటకు గాని, దాని నిక కొనసాగించుటకుగాని ప్రజాంగీకార మొత్తము లేదని పట్టుమంత్రి 1804 సం॥ శీతాకాలమునాటికి పూర్తిగ గ్రహించెను. కొత్త యెన్నికలై తిరిగి తాను రెండవపర్యాయము మంత్రిగ వచ్చినప్పు డిట్టి తంత్రము సంగీకరింపజేయుటకవకాశముండవచ్చునని పట్టు తలంచెను కాని, ఆతని తలంపు నెరవేరలేదు. ఈతడు రెండవపర్యాయము మంత్రిగ వచ్చినప్పుడు కూడ ప్రజలలో యీ విషయమై ఉత్సాహమేమియు కలుగలేదు. తన శరీరపాట వము క్షిణింపనారంభించెను. దేశమందంతటను మిక్కిలి సొకటస్థితి యేర్పడెను. సీమ ప్రభుత్వమువారికి అప్పులెక్కువై పోవుచుండెను. ప్రజలపై పన్నులును నానాట హెచ్చగు చుండెను. ఫ్రెంచివారి యధికారము పూర్వముకంటె మిక్కిలి హెచ్చగుచుండెను. దాని సణచుటకై తాము పూనుకొన్నగాని వీలులేనట్లు తోచెను. కాని, ఫ్రెంచివారి యధికారము పూర్వముకంటె మిక్కిలి హెచ్చగుచుండెను. కాబట్టి యింటివద్ద యేర్పడిన యిట్టి సొకటస్థితిలో హిందూదేశ విషయమై కొంచెము శాంతి వహించుట మేలనియెంచి, పట్టు మంత్రి నెమ్మదిగ యిండియాలోని పరరాజ్యాక్రమణ తంత్రమును మార్చి, కొత్తగ శాంతితంత్రమును నడుపుటకు నిశ్చయించుకొనెను. ఇందుకొరకై కారన్ వాలీస్ నే తిరిగి రెండవ సారి యిండియాకు వైస్రాయిగ పంపుటకును, ఆతడు యుద్ధములనన్నిటిని కట్టిపెట్టి శాంతి జేసికొనుటకును, ఆ శాంతినే

యికముందుకూడ పాటించుటకును, వలయు నేర్పాట్లను చేయుటకు పట్టుమఱియెట్టకేలకు ఒడంబడెను.

వయోవృద్ధుడగు కారన్ వాలీస్ తిరిగి రెండవ పర్యాయము వైస్రాయి పదవికి వచ్చినప్పుడిక్కడ యిండియాలో పరిస్థితులెట్లుండెనో ఆతడే వర్ణించుచు నీమకు జాబు వ్రాసెను. అందులో యిట్లున్నది. “మనమింక హోల్కారుతో యుద్ధము చేయుచునే యున్నాము. సింధియాతో శాంతి చేసికొనలేదు. నేనిప్పుడు తక్షణమే పై (ఉత్తర) రాజధానులకు పోయినగాని అక్కడ జరుగు యుద్ధములను త్వరలో పరిసమాప్తి నొందింపజాలను. అధవా ఒకవేళ మనకీ యుద్ధములో అన్భుతమగు విజయము కలిగినను, మనకు దానివల్ల వచ్చు లాభము కించిత్తయినను లేదు. కాబట్టి ఇట్టి యుద్ధమును మన మింకను కొనసాగించుటవలన మనకు కేవలము నష్టమేగాని వేరు ప్రయోజన మేమియునుండదు. దీనివలన కలుగు ద్రవ్యనష్టముల మనమీ జన్మలో కూడదీసికొనలేము. కాసిల్ రే ప్రభువుకు వ్రాసిన జాబులో కారన్ వాలీస్ ప్రభువు తానిచ్చటి కుంపిణీ వ్యవహారముల స్థితిగతులలో చూడగలిగిన ఆశ్చర్య విషాదముల నీరీతిగ వివరించెను. “ఇక్కడ కుంపిణీ ఖజానాయంతయు ఖాళీయైనది. కాశీ మున్నగు ప్రదేశములలో కుంపిణీవారి పరపతి పూర్తిగ చెడిపోయినది. దుబారా ఖర్చుదారుడగు వెనుకటి వైస్రాయి (వెల్లస్లీ) యీ ప్రదేశములం దెల్లడల కుంపిణీ తరపున తాత్కాలిక ఋణముల పెక్కింటిని చేసెను. గ్వాలియర్ కోటను నేను వదలిపెట్టినని సింధియా ఒక చెంప పట్టుపట్టుచుం

డగ దానిని నీకెట్లయిన యిప్పింతుననిచెప్పి వెనుకటి వైస్రాయియగు వెల్లస్లీప్రభువు రాణాకరత్ సింగ్ అనునతనితో బాసయిచ్చెను. దీనివలన అనేకచిక్కులు రానున్నవి. ” కుంపిణీవారికిగలిగిన చిక్కులనుగూర్చి పైన పల్కిన మాటలు అతిశయోక్తులుకావు..... జయపురంరాజగు జగత్ సింగ్ లోగడ కుంపిణీవారికి ఆశ్రితుడై యుండి వారిరక్షణయం దుండెను. కాని యిటీవల ఆతని ప్రవర్తనవలన ఆతడు కుం పిణీవారి రక్షణకు అనర్హుడైపోయెను. ఈ సంగతి కారన్ వాలీస్ కు తెలిసినప్పుడు “యారీతిగనే, గోహడ్ దేశపు రాణాను, యొకను మనపై ఆధారపడి మనకుబరువుగనున్న మనమిత్రులను, ఆశ్రితులనుకూడ వదలించుకుంటే మనకెంత హాయిగనుండునురా దేవుడా?” అని అతడనెను. కారన్ వాలీస్ వైస్రాయి పదవిలో ప్రవేశించు రోజుకు అప్పటికి అయిదు మాసములనుండి సిపాయిలకు జీతములు బకాయ పడినవి. సివిల్ డిపార్టుమెంటులలో యింతకంటె యెక్కువ అన్యాయములు జరిగినవి. దీనికి గతియేమి? కారన్ వాలీస్ న కేమియు తోచలేదు. అప్పుడు యింగ్లాండు నుండి చీనాకు యిర్సాలు చేయబడుచున్న రొఖద్రవ్యమును మార్గమధ్య మందు ఆపివేసి, యిక్కడవారికి జీత బత్తెముల సరిపెట్టుట తప్ప ఆతని కింకొక మార్గము కనిపించలేదు. అతడీ సందర్భ మందిట్లు వ్రాసెను. “మనకీ మధ్య గలిగిన యుద్ధ జయ ములవల్ల మనకు కావలసినంత బంజరుభూమి లభించినది. దీనిలో చిల్లిగవ్వైనను మనకురాదు. నిరర్థకులై మనకు బరు వులచేటగు మిత్రులు, ఆశ్రితులు, మనకు చాలమంది దొరికి

నారు. ” శాంతిని స్థాపించుటకంటే, యుద్ధములు చేయుటయే మేలను నభిప్రాయములు కలకత్తా నగరమందున్న రాజకీయోద్యోగుల కందరకును గాఢముగ నున్న సంగతి కారన్ వాలీన్ కు తెలియును. హోల్కార్ వంటివాడుకూడ సైనిక వలసల నేర్పరుపవలెనను కుతూహలముతో నుండెను. వాని కొరకై యీతడు స్కీములను తయారుచేసి సిద్ధముగకూడ నుంచెను. దీని వలన తాత్కాలిక కష్టములంతరించుటే గాక, భావికాలమందలి రాజ్యాక్రమణలకుకూడ మిక్కిలి అనుకూలమగు మూలాధారముగ నుండునని ఆతడనుచుండెను. కాని, యీ విషయమై కారన్ వాలీన్ ఆతనితో గట్టిగ యిట్లుచెప్పెను. “మహారాష్ట్రలతోడి యీ యుద్ధము మనకు చాల నష్టదాయకమైనది. ఇందులో మన కెంత జయము కలిగినను, మన నష్టముమాత్రము పూడదు. మనకు గౌరవహాని లేకుండ దీనిలోనుండి తప్పించుకొనుటకు యేక్షణమందు వీలైతే ఆక్షణమందే దీనిని వదలుకొనవలెను. అంతకుమించి యింకొక ఊణముపైగా మనము యుద్ధము చేసినామంటే మనము నష్టము నెన్నడును కూడదీసికొనలేము. షాలం చక్రవర్తిని, ఢిల్లీ నగరమును, రక్షింతుమని మనము పైనివేసుకొనియుండుట నిజముగ మనకెంతయు దురదృష్టము. అద్దెసేనలనిచ్చు ఒడంబడికలను హెచ్చుచేయుటకంటే, వానిని తగ్గించి, నిరసించుటకే యీ కొత్త వైస్రాయి కారన్ వాలీన్ పూనుకొనెను. వివేకవంతుడును, కరుణార్ద్రహృదయు డునునగు యీతడు ఈ విషయమై తనకుగల యభిప్రాయమును దాపరిక మేమియు లేకుండ యెల్లరకు తెలియ

జేసెను. మూడవ మైసూరు యుద్ధము ముగిసిన పిమ్మట, యీ యద్దెసేనల పద్ధతిని మహారాష్ట్ర రాజ్యములోకూడ జొప్పించవలయునని కారన్ వాలీస్ ప్రయత్నించినట్లును, దానిని మహారాష్ట్రలు తిరస్కరించినట్లును కొందరు అపోహ పడిరి. ఇది నిజముకాదని చెప్పట కీదిగువ చెప్పబోవు యుదంతమే నిదర్శనము. మైసూరు యుద్ధముందు విజయము గొన్న మిత్రమండలివారు (అనగ కుంపిణీవారు, మహారాష్ట్రలు, నైజామువారు) యుద్ధానంతరము సంతృప్తహృదయులై యెవరి యిడ్లకు వారు వెళ్లిపోవుచున్న సమయమందు “నైజాముతోపాటు మీకుకూడ అద్దెసేనల నిస్తాము. తీసికోండి, అని యేల మీరు పీష్వాతో అనలేదు” అని మహారాష్ట్ర పై న్యాధ్యక్షుడగు హరిపంతు కారన్ వాలీస్ నడిగెను. (చమత్కారముగ) “ఇట్టి యొడంబడికలు నాకెంతమాత్రము పనికిరావు. వీనివలన నేము అనవసరమైన యుద్ధాలలో— మాకు సంబంధించని యుద్ధాలలో దిగవలసి వస్తున్నది. ఈ నైజాముతోటి యొడంబడికైనను యెప్పుడో చాల సంవత్సరాల క్రిందట జరిగిపోయినది. అయిందేమో అయింది కాని, యికముందుమాత్ర మిట్టియొడంబడికల జోలికి నేను పోను” అని కారన్ వాలీస్ గట్టిగ చెప్పెను. తుదవరకు ఆ డిట్టి నిశ్చయములోనే యుండుటకు స్థిరపరచుకొనెను. అందు ముఖ్యముగ వెల్లస్లీ కాలములో ఆతడవలంబించిన తద్విరుద్ధపద్ధతి వలన గలిగిన యనుభవమునుబట్టి కారన్ వాలీసిప్పుడీ యకుటిల మార్గమునే యవలంబించి యుండుటకు కృతనిశ్చయుడయ్యెను. చతురమతియగు మహారాష్ట్ర యోధుడు హరిపంతు

తన నీ ప్రశ్న యెందుకు వేసినాడో, కారన్ వాలీస్ పైకి చెప్పడం గాని, మనస్సులో మాత్రము పూర్తిగ గ్రహించినాడని మన మనుకొనవచ్చును. ఈ యదంతము జరిగిన యనంతరము, (వెల్లెస్లీ కాలములో) బేసిక సంధికై పీషావ్తో రాయబారములు జరుగుచున్న కాలమందు, యీ సంధిషరతులనుగూర్చి పీషావ్ మంత్రులు జరిగించిన కర్మకాండనంతను బట్టిచూడగ వారు కుంపిణీవారుకోరిన షరతుల నెట్టి అసహనముతో, యెట్టి అసహ్యముతో చూచిరో నిస్సందేహముగ తెలియగలదు. పీషావ్ యేషరతులకు ఒప్పుకుంటే ఆతని రాజ్యములో అద్దె సేనల నుంచుదుమని కుంపిణీవారు చెప్పిరో, ఆ షరతులను గూర్చి విన్నప్పుడు వారికి యెంత యోరోతయు, అసహ్యమును పుట్టెను. ఆనాడు హరిపంతు, కారన్ వాలీస్ ను ఆ ప్రశ్న యెందుకు వేసినాడో తెలియునా? విజయోద్యోగముచే మైమరచియున్న సమయమందు యీ యద్దె సేన నిజతత్వము నేమైన చప్పున బయటపడవేయునేమో చూతమను తలంపుతో — ఆతని హృదయాంతరాళమందు గూఢముగ దాగియున్న నిజమును బయటికి లాగుదామనే తలంపుతో ఆతడి ప్రశ్న వేసెను. కుంపిణీవారితో మాట్లాడి, అద్దె సేనల కుదుర్పు విషయమందు నిజముగ హరిపంతు కేమియు అప్పుడు పీషావ్ అధికారమిచ్చి యుండలేదు. కాని, ఆకస్మికముగ వేసిన యీ చమత్కార ప్రశ్నచే, కారన్ వాలీస్ నొక వాయింపు వాయించి చూచి, ఆతని మనస్సులోనున్న నిజమును బయటికి లాగగలిగినచో యీ యద్దె సేనల గూఢార్థమును — యింకను యెట్లో తంబాలుపడి తమ స్వాతంత్ర్యమును నిలువబెట్టుకొన

గలిగిన రాజ్యములలో జొరబడి, వారి స్వాతంత్ర్యము నపహరించుటకే యీ యద్దెసేన లుద్దేశింపబడినవను నిజతత్వమును పైకి కుంపిణీవా రిదివరకు చెప్పని యీనిజోద్దేశ్యమును— యిప్పుడీ కారన్ వాలీస్ నోటిమీదగ హఠాత్తుగ పలికించగలిగినచో— బలే! నామంత్రము పారినదిరాయని మిక్కిలి సంతోషముతో చంకలు కొట్టుకొని గంతులు వేసెడివాడే. మరియు పరరాజ్యముల దిగమింగుటకే యీ యద్దెసేన లుద్దేశింపబడినవిసుమా, జాగ్రత్తయని తన పీష్వాతో ముందుగ హెచ్చరించి చెప్పెడివాడే. ఇట్టి హెచ్చరిక పీష్వా రాజ్యమున కెంతయు నమూల్యముగ నుండెడిదనుటలో సందేహము లేదు. కాని కారన్ వాలీస్ యీ తాంత్రికోద్దేశ్యమును బయటపెట్టక “నేనీ పద్ధతి నిక సాగించదలచలేదు” అని నిష్కల్మష చిత్తముతో హరిపంతు ప్రశ్నకు చెప్పిన జవాబు వలన, పునహలోని పీష్వా సంస్థానమువారికి కుంపిణీవారి యెడ అపనమ్మకము కొంతవరకు తగ్గుటకు కారణమయ్యెను. ఇంకొక పది సంవత్సరములవరకు దీని ప్రశంసయే రాలేదు. ఈ కారణముచే, మహారాష్ట్రులు కొంత అజాగ్రత్తస్థితి లోనికి జారుటకు కారణమయ్యెను. ఇతర రాజ్యములనెడి యడవి గుర్రముల పొగరణచి, వానిని స్వాధీనపరచుకొని, వానిపై నెక్కి స్వారి చేయుటకుగాను కలకత్తాలోని కుంపిణీవారెన్ని పన్నాగములను పన్నుచున్నను, యెన్ని జీనులను తయారు చేయుచున్నను, తమ విషయములో మాత్రము కుంపిణీవారిట్టి దురుద్దేశ్యములోలేరని మహారాష్ట్రులు పాపము నమ్మిరి! విచ్చలవిడిగ తిరుగు యితర రాజ్యములనెడి యడవి

గుర్రముల మూపులపై వేయుటకెన్నిజీనులను తయారుచేయు చున్నను తమనోటికి మాత్రము కుంపిణీవారు కళ్యాణముల తగిలించరనియు, తమ కంఠములకు పాశములబోసి వైస్రాయి యను కట్టుకొయ్యకు కట్టివేయరనియు— పాపము— మహారాష్ట్రులు నమ్మిరి. కారన్ వాలీసు, సర్ జాన్ షోరులు, గవర్నరుజనరలుగ నున్నంతకాలము యీ తాటస్థభావము సాగెను. కాని యెప్పుడైతే వెల్లెస్లీ వైస్రాయిగ వచ్చెనో అప్పుడే యీ పద్ధతి పూర్తిగమారిపోయెను. స్థిరత్వములేక యెప్పటికప్పుడు మారిపోవుచుండు యీ కుంపిణీవారి రాజనీతి దేశీయరాజులకు దుర్గాహ్యముగ నుండెను. “మీదేశీయ రాజ్యముల జోలికిరామ”ని మొదట కుంపిణీవారు 1792 సం॥ లో చెప్పిరి. కాని పదేండ్లయిన పిమ్మట తమరాజ్యాధికారపు కాడిని తీసికొనివచ్చి వదలించుకొందమన్నను వదలించుకొనుటకు వీలులేనిరీతిగ దేశీయరాజుల మెడలపై తగిలించిరి. దీనినిబట్టి, కుంపిణీవారికీ దురుద్దేశ్యము మొట్టమొదటినుండియు కడుపులో వుండివున్నది సుమాయని దేశీయ రాజులనుకొనుటలో ఆశ్చర్య మేమున్నది? 1805 సంవత్సరములో కారన్ వాలీస్ తిరిగి రెండవ పర్యాయము వైస్రాయిగవచ్చినప్పుడు తాను మొదట యేర్పరచిపోయిన యేర్పాటులన్నియు కేవలము తలక్రిందులై పోయినట్లు గ్రహించెను. మధ్య తాను లేని కాలములో— వెల్లెస్లీ కాలములో— జరిగిన దాని నంతను తానిపుడు తిరుగ చూడబూనుట దుర్ఘటముగ కనిపించెను. దుష్పరిపాలన మొక్క ఫలితమిదియేగద! దుష్పరిపాలన వలన గలిగిన దుష్ఫలి

లితములను కూడదీయుట — చక్కపరచుట — కేవలము సాధ్యము కానిపని. అట్లు చక్కబరుపజూచుట సులభమును కాదు — డేమమును కాదు ! ఒకవేళ దైర్యము వహించి చక్కబరుప దలంచినను దానిని సాధించుటకు అసలు మార్గములే కనిపించవు. నమ్మకమును మొక్కను ఒక్కసారి బలవంతముగ ఊడబెరికినచో, దానిని పిమ్మట యెంత జాగ్రత్తగా నాటినను, యెంతటి పశ్చాత్తాప బాష్పజలములబోసి బెంచినను, అది యెన్నటికిని బ్రతుక జాలదు. కారన్ వాలీస్ సరాగుడుకాదు ; కాని సంయత వృత్తిగలవాడు. న్యాయబుద్ధిగలవాడు. తాను మొదట వైస్రాయిగ నున్నప్పటికి, యిప్పటికి — యీ మధ్యకాలములో — కుంపిణీవారి రాజ్యనియత్యందును, క్షమా శీలములందును, దేశీయరాజులకు నమ్మకము పూర్తిగా చెడిపోయినది గదాయని పాప మీతడు చివరరోజులలో యెంతో దుఃఖపడెను. అతని జీవితముయొక్క చరమదశ యీ విషాదచ్ఛాయలచే నంధకారబంధురమయ్యెను.

పునహాలో పీష్వా రాజ్యములో ప్రతి శాఖయందును, అరాచకము ప్రబలి యుండెను. దీనిని గూర్చి ఆక్కడ కుంపిణీవారు రెసిడెంటుగ పెట్టిన కర్నల్ క్లౌజ్ అనువాడు చాల మందలించెను. ఆయా శాఖలలోగల ఉద్యోగస్థులను, తాబేదార్లను, కుక్షింభరులను, నయమునను, భయమునను యెన్నియోవిధముల మందలించి జూచెను. కాని ప్రయోజనము లేకపోయెను. ఎట్లుండును ? తన స్వాతంత్ర్యము గోల్పోయి, పరిభవభారముచే కుంగిపోయిన పీష్వా

చెవిలో నిరంతరము అనేక పుకార్లు వచ్చిపడుచుండెను. ఈ దుర్వార్తలను నమ్మకపోవుటకు వీలు లేకుండెను. తనను బలవంతపరచి తన స్వాతంత్ర్యమును చేతులారా ధారపోయించి, తన జాతి ధర్మముల నన్నిటిని మంటగలిపించి, తానెంత మితవ్యయము నవలంబించినను తన జన్మలో తీర్చుకొనుటకు వీలులేని ఋణములను, యితర బాధ్యతలను తన నెత్తికి చుట్టించి, తన నీ యధోగతిలోనికి తోయించినదీ కుంపిణీవారి ప్రభుత్వముకాదా? తన నీదిక్కుమాలిన స్థితికి దెచ్చిన యా పరప్రభుత్వపు ప్రతినిధి కాదా యీ యింగ్లీషు రెసిడెంటు!

ఒకవైపున తమ రాజ్యమే నశించిపోవుచున్నప్పుడు యిక దేశీయోద్యోగులందరు రాజ్యాభిమానముతో నుండవలసిన పనియేమి? రాజ్యాభిమానముకొరకై తమ సౌఖ్యములను, స్వలాభములను వదలుకొనవలసిన పనియేమి? వారిలో యీ సుగుణము లుండుట వలన యేమి ప్రయోజనము? కాబట్టి అయినకాడికి, వీలైనంతవరకు ముఖస్తుతుల చేతనో, అవినీతుల చేతనో, సొమ్ము దోచుకొనుటయే ఉత్తమపద్ధతి. పీషా రాజ్యమెట్లో నశించియే పోవుచున్నది. ఇది నిశ్చయము. దానినిక బ్రతికింపబూనుట నిరర్థకము. దీపమెట్లో ఆరియేపోవుచున్నది; యిక దానికొరకై ప్రాకులాడుట యెందుకు? ఆకాస్త దీప ముండగనే— అది పూర్తిగ ఆరిపోకముందే— యిల్లు చక్కబెట్టుకొనుట మంచిది— అని పీషా రాజ్యములోని యుద్యోగులు తలచిరనుటలో తప్పేమున్నది? “రాజ్యములో యేవైన దుష్కార్యములు జరుగుతూవుంటే, వానిని చక్కబరచవలసిన బాధ్యత

పీష్వా కేమున్నది? అంతా చక్కబరచేవారు కుంపిణీవా
 రున్నారుగా? మా కేజబాబుదారీ యున్నది?" అను భావము
 పీష్వాకుచు, పీష్వా రాజ్యములోనివారికిని క్రమక్రమముగ
 పట్టెను. సజీవమై, చైతన్యయుతమై సర్వకాల సర్వావస్థల
 యందును జాగరూకతతో, మెళకువతో, అప్రమత్తతో తన
 రాజ్యమందలి మంచిచెడ్డల నిరంతర మారసికొనవలసిన
 బాధ్యత జబాబుదారీగల దేశీయరాజ్యము— యీ కుంపిణీ
 వారి చల్లనిహస్తము నెత్తిన పెట్టబడుటతోడనే— అది
 నిర్జీవమై, చైతన్యశూన్యమై యింద్రియవ్యాపారమణి
 పోయి, కాళ్ళుచేతులు చల్లబడి మృతప్రియమైపోయెను.
 ప్రజలమొరలు, పెద్దలనీతులు, శ్రవణేంద్రియములు గ్రహింప
 జాలకుండెను. చక్షురింద్రియములు చూడజాలకుండెను.
 పరాధీనమను యీ విషము, పరరాజ్యరక్షణయను
 యీ విషము— పీష్వా రాజ్యాంగమందు నరనరము
 లకు యెక్కి అది చేయవలసినపని చేయనారంభించెను.
 దానితో యితరరాజ్యములలో గలిగిన దుర్గుణములే— రోగ
 ములే యిక్కడకూడ పుట్టెను. వీనినిచూచి పాపము కారణ
 వాలీస్యమోతోయేడ్చెను. దేశమంతయు సంచారముచేసి, అలసి
 సొలసి కలకత్తాకు చేరుకొని కొంచెము విశ్రాంతిగైకొనుచున్న
 సమయమందు యీ దుఃఖము నంతను సీమలోని రహస్య సం
 ఘమువారి యెదుట వెల్లబోయుచు వారికి ఉత్తరమువ్రాసెను.
 “మర్చలమై, దిక్కుమాలియున్న పీష్వారాజ్యపు ఆంతరంగిక
 స్థితినిచూస్తే నాకుయేడ్పు వచ్చుచున్నది. దక్కను సుబేదారు
 రాజ్యముకూడ యీ స్థితి కేవచ్చుచున్నది. ఉన్న దుర్గుణము

లేమో పైకి స్పష్టముగానే కనుపించుచున్నవి. కాని, వానికి మందుమాత్రము కనిపించడములేదు. ఇదియంతయు చాల దురదృష్టమైనసంగతి. మనము వారితో చేసుకొన్న ఒడంబడికలనుబట్టి చూడగ వారి యాంతరంగిక పరిపాలనయందు వారికే సంపూర్ణాధికారమున్నట్లు స్పష్టముగ కనుపించుచున్నది. ఈ సంగతిని నేనువారికి గట్టిగ తెలియచెప్పితిని. “ఇదిమీకు సంబంధించిన వ్యవహారము సుమా! ఇదిమీహక్కు. దీనిని మీరు గట్టిగ చలాయించు కోండయ్యా” అనినేను వారికెన్ని యోసార్లు నొక్కిచెప్పితిని. “వారిరాజ్యములోవారు వారి యధికారమును గట్టిగ చలాయించుకొనేటట్లు మీరు వారిని ప్రోత్సహపరచండి. ఇదిచాలా అవసరముసుమా! ఏల ననగ, అట్లయినగాని, వారిరాజ్యమునకు శ్రేయస్సు వుండదు; వారి ప్రజలకు భద్రతయుండదు —”

అని నేను యెన్నియో సార్లు అక్కడవున్న మన కుంపిణీ రెసిడెంట్లతో కూడ గట్టిగ చెప్పితిని. సంక్షుభితమై, క్షీణ దశ నొందిన, దేశీయరాజ్యపు ఆంతరంగిక కుట్రలలోను, ప్రజాపీడనలలోను కుట్రల తంత్రములలోను మనము కూడ దూరుట చాల సిగ్గు మాలినపని. ఇట్టి సిగ్గుమాలిన పని నుండి మనము నెమ్మదిగ తప్పుకొని బయట పడవలసియున్నది. కాబట్టి తామ్మిదివరకు వైనవేసికొనిన బాధ్యతలను నెమ్మది నెమ్మదిగ ఒకటొక్కటే వదలించుకొని — ముండ్లకంచెమీద వేసిన బట్టనుతీసికొనినట్లు జాగ్రత్తగబయటపడవలసినదని నేను పునహాలోను, హైదరాబాదులోను వున్న మన కుంపిణీ రెసిడెంట్లకు జాబులను వ్రాసియుంటిని. నేనేయైన యెడల

అసలు మొదట యీ బాధ్యతలను వారిపై పెట్టెడివాడనే కా" ననెను. ఈ మధ్య కొత్తగ జయించిన రాజ్యములో కుం పిణి సైన్యముల కధ్యక్షుడైయున్న లేక్ ప్రభువుకు కారన్ వాలీస్ యీరీతిగ వ్రాసెను. “భారతదేశమందింతటి యలవిగాని పెద్ద సామ్రాజ్యమును మనము నిలుపుకొనజూచుట కేవలము సాధ్యము కాని పనియని సీమ దేశములోని మంత్రులు, రాచకీయవేత్తలు మున్నగు పెద్దలేగాక సమస్త సామాన్యప్రజకూడ యేకరీతిని అభిప్రాయపడుచున్నారు. ఈ సామ్రాజ్యమువలన మనకు యేటేటా సీమ దేశమునుండి యెక్కడలేని సేనలను డబ్బును కూడ దిగుమతి చేసుకొనవలసి వచ్చుచున్నది. పోసీ, తుదకు దీనివలన ఫలిత మేమైనా వున్నదా యని చూచిన, వట్టి డాబు సరి ప్రకటనలు, గెజిటీలుతప్ప వేరు లాభమేమియు గాన్పించుటలేదు. మనవలన సమస్తమును గోల్పోయిన బీరారు రాజును, తదితర రాజులునుకూడ మనయెడ కించిత్తయినను, మిత్రభావము వహింతురనుట వట్టికల్ల. ఇక సామాన్యప్రజలన్ననో, వారి మనస్సులలో పెద్దమార్పు కలిగించినగాని,— మన యుద్దేశ్యములనుగూర్చి వారి మనస్సులలో గలిగిన భావములను తొలగించినగాని,— మనమిక్కడ శాశ్వతముగ, ప్రశాంతముగ, రాజ్యము చేయగలమను ఆశ నాకెంత మాత్రమునులేదు. మన కనేక రాజ్యములు యుద్ధజయము వల్లను, దానపత్రముల వల్లను సంక్రమించినవి. వీని వ్యవహారము లన్నియు బహు చిక్కుగ నున్నవి. వీనిలో మన వేవో, మనవికానివి యేవో చెప్పుట కెంతమాత్రము అవకాశము లేకుండా వున్నది. కాబట్టి పైకి మన గౌరవానికి

భంగము లేకుండా వుండేటట్టు చూచుకొని వీనిలో వీలైనన్ని మెల్లగ వదలివేస్తే బాగుంటుందని నాయభిప్రాయము. ”

ఈరీతిగ కారన్ వాలీస్ సూచించిన శాంతిమార్గము లార్డు లేక్ మున్నగువారి కెంతమాత్రము నచ్చలేదు. దీని వలన వారికి చాలా ఆశాభంగమయ్యెను. అంతేగాదు, యింక యెక్కువభావములుకూడ పుట్టెను. రణరంగమందు వ్యూహములు పన్ను నేర్పు, పట్టుదల, ధైర్యము మున్నగు లక్షణముల సమ్మేళనముచే తమ కిదివరకుగలిగిన జయములనుబట్టి, యింక ముందింతకంటె ఘనమగు జయములగాంచవచ్చునను ఆశ వారికి పూర్తిగగలిగెను. ఇట్టి విజయము లింకను యెక్కువగ గాంచక యింతటితో వదలివేసినచో, తామిదివరకు జయించిన జయముల లాభముకూడ పోవునని వారు గట్టిగ నమ్మిరి. తామిదివరకు జయించుకొన్న రాజ్యములను ఒక్కటొక్కటే తిరిగి యిచ్చివేయవలసినదని కారన్ వాలీసు సూచించినప్పుడల్లా వారికి నిరాశ మరింతహెచ్చెను. “ఎంతోధైర్య గాంభీర్యములతోనుండవలసిన రోజులలో, యీ దిక్కుమాలిన పిరికితనము, పీనాసితనము, యెక్కడవచ్చినదిరా బాబూ,” అని కుంపిణీతా బేదార్లందరనుకొనిరి. వెల్లెస్లీ చూపిన ధైర్యసాహసములు, ధృఢసంకల్పము, ఫలోన్ముఖముకానై యున్న తరుణమున, అయ్యో ! యీ దిక్కుమాలిన కారన్ వాలీసుయొక్క పిరికితనమువచ్చి, సర్వనాశనము చేసెగదా ! మహారాష్ట్రులను సగమే జయించితిమి. పూర్తిగ లొంగదీయలేదు. అట్టిచో వారు మన పిరికితనమును, దుర్బల సంకల్పమును చూచి, మనలను వెక్కిరింతురు. పరిహసించుదురు. మనమువారికి

అలునై పోదుము. పోయినరాజ్యములనన్నిటిని తిరిగి సంపాదించుటకు వారు యుద్ధమునెడతెగక సాగింతురు. మనసైన్యము లిది వరకు బహుజయోద్ధతితో గావించిన పనియంతయు, అయ్యో తుదకిప్పుడు బూడిదలోపోసిన పన్నీరై పోవును గదా! తిరిగి, రెడ్డివచ్చి మొదలాడె నన్నట్లు యిదంతయు మరల చేసికొనవలసి వచ్చునుగదా! ఇదంతయు తలచుకొన్నప్పుడు మనస్సున కెంత యో విచారము గలుగకమానదు! మహానీయుడు, ఆ వామనా కారుడు, ఆ వెల్లస్లీ ప్రభువేగనుక యింకొక్క యేడాదిపాటు కలకత్తాలోవుంటే, వహ్వ, సర్వము సంపూర్ణములయ్యేవిగదా! కాని, దిక్కుమాలినవాళ్ళు, ఆతడా యద్యోగము వదలుకొని వెళ్ళేవరకు ఆతనిని వేధించిచంపిరి. అట్టి మహానీయుని స్థానములో ఒక ముసలితొక్కును, శరీరపాటవము, బుద్ధిపాటవము పోయిన వానిని, యేపనికి యిక పనికిరానివానిని— తీసికొని వచ్చి పెట్టిరి! సర్కారు ఖజానాలో డబ్బులేదన్నమాట మాకు తెలియును. సిపాయిలజీతాలు నెలనెలా బకాయిపడుచున్న మాట మాకు తెలియును. కాని, యీ స్వల్పమైన యిబ్బందుల నన్నిటిని తీర్చుటకు ఒక్కటే సులభమైన మార్గమున్నది. ఆ మార్గము మాకు— యుద్ధమందు విజయముగొన్న మాకు— తెలియును. అదేమనగా :- మన ఖజానాలో తక్కువబడిన సొమ్మంతా చావగొట్టి మనశత్రువులనుండి లాగి కుంటేసరి! ఇంకా తాను ఓడిపోలేదని పొగరుబోతుతనమున తలయెత్తే శత్రువు నెత్తిమీదగొట్టి, వాడిఖజానా అంతా కాజేస్తేసరి. ఇట్టి పద్ధతిలోగల అయుక్తత, అన్యాయము మున్నగు సున్నితభావములు రణరంగమందు పాటింపబడజాలవు.

ఇక్కడ యిండియాలో వుండే పరిస్థితులు, లోతు పాతలు మాకు - చిర కాలమునుండి యిక్కడ వున్న మాకు— తెలియును గాని, నిన్న నేడు సీమనుండి దిగిన యీ ముసలాయన కేమి తెలియును? కాబట్టి, యిట్టి విషయములలో యెప్పుడేమి చేయ వలయునో మేము ఆయనకు సలహా చెప్పవలయునేగాని, ఆయన మాకు సలహా చెప్పగలడా? యీయనయా మమ్ముల నాజ్ఞాపించి నడిపించునది?” అని యారీతిగా కుంపిణీ సేనాధ్యక్షుడును, తదితర యుద్యోగస్తులును తలపోయసాగిరి. కాని, ఒక్క సంగతి మాత్రము వారెరుంగరు! ఇది చాలా ప్రధానమైనది. వెల్లెస్లీ యిండియానుండి వెళ్లిపోవునప్పుడు, ప్రస్తుత స్థితిని గూర్చియు, యికముందు జరుగవలసిన పనిని గూర్చియు, యీతడును, కారన్ వాలీసును, కూడ— ఉభయులు సంప్ర తించుకొనిరి. మహారాష్ట్ర రాజ్యముల విషయమున యిక ముందవలంబించవలసిన విధానమునుగూర్చి, సర్ జార్జి బాల్గో యనునత డొక విపులమగు రిపోర్టు వ్రాసెను. ఈ రిపోర్టులోని సూచనల కన్నిటికిని కొత్త పాత వైస్రాయి లిరువురు అంగీక రించిరి. వేయేల చేతికి రావీలైయున్న రాజ్యములనుకూడ పూర్తిగ వదలుకుని, యెట్లయినను శాంతి చేసికొనుటయేతప్ప, వేరు గత్యంతరము లేదని తోచెను. అప్పు డింటికి బోవు చున్న వెల్లెస్లీ ప్రభువుకుకూడ గట్టిగ తోచెను. అప్పటి పరిస్థితులలో, “శాంతి, శాంతి,” తప్ప వేరుమార్గము సాధ్యముకాదని గట్టిగా నచ్చెను.

ఇంతకు పూర్వము చేసిన యుద్ధములలో పూర్తిగా జయమబ్బెనేగాని, ఫలితము మాత్రము శూన్యమయ్యెను.

మహారాష్ట్ర) సైన్యముల నొక్కొక్కదానినే ఓడించి, చెదర
 గొట్టిరి. కాని, వెంటనే అవి యొక్కొక్కచోట కూడుకొనెను.
 తన సంస్థానములోనున్న ఇంగ్లీషు రెసిడెంటును చెరబట్టుటకు
 కూడ సింధియా సాహసించెను. దీని కారణము చెప్పిన కారణ
 మేమనగా:— తనతో లోగడ చేసికొన్న ఒడంబడికకు విరు
 ధముగ కుంపిణీవారు గ్వాలియర్ పట్టణమును స్వాధీన పరచు
 కొనిరట. ఆ కారణముచే ఆ పట్టణమును కుంపిణీవారు
 వదలివేసే వరకు యీ ఇంగ్లీషు రెసిడెంటును బంధించెదనని
 సింధియా చెప్పెను. ఏ కారణముచేతనైనా సింధియాతో
 బహిరంగముగ పోరాటము గలుగునేమోయను భయముచే
 “ఆత్మరక్షణ కొరకుతప్ప, నీ వాతని మీదకు పోవద్దు” అని
 కారన్ వాలీసు లేక్ సేనానికి ఖచితముగా నుత్తరువుల
 బంపెను. ఈ ఉత్తరువులు రాగానే, “ఛీ, యిక
 నేనీ సేనాధ్యక్షపదవిలో నుండను” అని విసుగుదలతో
 లేక్ సేనాని కత్తినావల పారవేసెను; తనపదవికి రాజీ
 నామానిచ్చెను. “తొందరపడవద్దు; నీనిశ్చయమును మార్పు
 కొనవలసినది; మన మిర్దురము చాలాన్నేహితులముగామా!
 నీవుచేసిన అపారమగు దేశసేవ నేనెరుంగనిదికాదు. తొంద
 రపడి సైన్యాధ్యక్షపదవి వదలుకొనవద్దు; మనమిర్దురము కలసు
 కుని, ముఖతః స్వయముగ, మనస్సులలోనున్న అభిప్రాయము
 లను ఒకరికొకరు బహిరంగముగ తెలుపుకుని, మాట్లాడుకొను
 వరకును, నీవా పదవిని వదలుకొనవద్దు” అని కారన్ వాలీసు
 లేక్ సేనానికి తిరిగివ్రాసెను. పాపమిదియే ఆతడు ఉద్యోగ
 రీత్యా వ్రాసిన ఆఖరు ఉత్తరము! ఏలననగ, మృత్యుదేవత

అప్పుడేవచ్చి గుమ్మములో సిద్ధముగా కాచుకుని కూర్చుండెను. అక్టోబరు 5 వ తేదీన కాశీరాజ్యములో చేరిన ఘాజీపురములో, కారన్ వాలీసు కాలధర్మమునొందెను.

తిరిగి ఇంకొకవైస్సాయి ఓడదిగేవరకు— యీమధ్య కాలములో— కౌన్సిలులో సీనియరుమెంబర్లైన సర్ జార్జి బార్లో ఆక్టింగు వైస్సాయిగనుండెను— కారన్ వాలీసు పద్ధతియే యీతనికి నచ్చెను. అందుచే ఆతనిమార్గమునే యీత డనుసరించెను. ఆంగ్ల సేనలన్నిటిని యుత్పాత స్థానములనుండి వివేకముతో వెనుకకు మరలించెను. చిల్లరరాజులతో సంధి చేసుకుని, దేశమందంతట శాంతినెలకొల్పు సంకల్పించెను. సరిహద్దురాజ్యములవారి తగాదాలలో తాను మధ్యవర్తిగ ప్రవేశించననియు, “మితంటాలు మీరేపడవలసినదనియు” గట్టిగ చెప్పివేసెను. “ఎవరితగాదాలు వారే స్వయముగా, యేతంటాలోపడి తీర్చుకునేటట్టు వదలివేయడం మనవిధి” యని ఆతడనెను. బార్లో అవలంబించిన యీ తాటస్థ్యభావము— యీయుదాసీనత— వెల్లెస్తీ పెట్టిన “బలాత్కార సంరక్షణపు” బడిలో చదువుకున్న పిదపబుద్ధులగు యువక తంత్రజ్ఞులకందరి కెంతయో నిరుత్సాహ జనకముగను, మనోవ్యధాకారణముగను గన్పట్టెను. ఇంతేగాక యీ తాటస్థ్యభావమువలన మరికొన్ని గొప్పనష్టములుకూడ గలుగునని వారు భయపడిరి. “ఇంతవరకు మనమవలంబించిన ప్రచండ దండనీతివలన రాజ్యముల పొలిమేరలలో చెలరేగుచుండిన, పోరాటములు, యుద్ధములు, కలవరములు, దోపిడీలు, యెక్కడివక్కడ మాటుమణిగి యుండెను.

కాని, యిప్పుడీ కారన్ వాలీసు, బార్లో మున్నగువార్లు అవలంబించిన సాధుపద్ధతివలన అణగిపోయినవనుకున్న ఆ పోరాటములు, ఆ కలవరములు, ఆ దోపిడీలు, అన్ని తిరిగి తలయెత్తును. ఇది అన్నిటికంటే చాలా అపాయకరమైనస్థితి. దేశమందు శాంతి భద్రతలు శాంతముగా నెలకొనవలెనంటే రెండే మార్గములున్నవి. తిరిగి తలయెత్తకుండ హోల్కారు పొగరణచుట మొదటిపని. ఆతనిని అసలే బాత్తుగా నాశనం చేస్తే మరీ మంచిది. హిందూస్థానమందున్న చిల్లర రాజులతో నేస్తము నెరపి వారిపై మనసర్వసహాధికారము శాశ్వతముగ నెలకొల్పుట రెండవ పని"—అని కుంపిణీయుద్యోగములోనున్న యువకులందరు తలంచుచుండిరి. ఈ విధముగ కన్పించి కయ్యమునకు కాలుత్రవ్వి పరులపై బడుదమను పద్ధతిలో చేరినవాడు మెట్ కాఫ్ అనునతడొకడుండెను. ఈతడు తదుపరి కొన్నాళ్ళు వైస్రాయిగకూడ నుండెను. చిన్నప్పుడీతనికుండిన యీ యభిప్రాయములు, యీతడు పెరిగి పెద్దవాడై నిజపరిస్థితుల నెక్కువగా తెలుసుకున్నప్పుడు చాలా వరకు మారిపోయెనని అతనే ఒప్పుకొనెను. ఇట్టివాడుకూడ హోల్కారునెడ జూపబడిన సహనభావమును ఆమోదించలేదు. అయినను అప్పుడారోజులలో అంతకంటే వేరుమార్గము కానుపించలేదని ఆతడే చెప్పెను.

అప్పటి కా సంవత్సర మొకను ముగియలేదు. ఈలోగా హోల్కారుకు, కుంపిణీకి సంధికుదుర్చుటకై తాను మధ్యవర్తిగా నుందునని రణజిత్ సింగ్ చెప్పెను. ఈ సంధికి కావలసిన ఉపక్రమణ మంతయు జరిగెను. ఈ సంధిలోని

షరతులన్నియు, కుంపిణీవారికి చాలా తలవంపులుగానున్నవని ఆంగ్ల సైనికోద్యోగులు లోలోన సణగుకొనిరి. కాని, అప్పటి స్థితినిబట్టి యివేచాలబాగున్నవని వైస్రాయియు ఆతని కౌన్సిలు వారును సంతోషించిరి. తనప్రజలు యుద్ధముచేసి విసిగి వేసారియున్నారనియు, యుద్ధమెప్పుడు ముగియునా యని వారలు 'బహుఆశ్రముతో' యెదురుచూచుచున్నారనియు, కాబట్టి, యుద్ధమిక ముగిసినదని తెల్పుటకు సూచకముగా తన ప్రజలకు తృప్తిగలుగునట్లుగ, తామొక ఆంగ్లరాయబారిని తన వద్దకు బంపవలసినదనియు హోల్తారు కోరెను. ఈజిప్టురావు హోల్తారుకు ఒక్కటేకన్ను. అందుచే యితనికి, "యేకాక్షి," లేక "ఏక్ - ఆక్షమ్ - ఉల్ - దాలా" యని మారు పేరుండెడిది. ఈతడు చాలా మోటుమనిషి, అనాగరికుడు అని మెట్ కాఫ్ మున్నగు కుంపిణీ యుద్యోగస్థు లనుకొను చుండెడివారు. కాని, నిజముగ యీతడు మోటుమనిషి కాడనియు, మంచి మర్యాద, పొందిక, నాగరికత గలవాడనియు, వారి కిప్పుడు తెలిసినచ్యును. యుద్ధభూమిగుండాతని శిబిరము ఆడంబర రహితమై, ఆతడు తన శిరీరముపై ధరించిన యమూల్యమైన యాభరణములుతప్ప తదితర ఐశ్వర్య చిహ్నములేవియు అందు కానబడెడివికావు. తనకున్న యైశ్వర్యమంతయు యెప్పుడు తనవెంట తన జీనులోనే మోసికొని పోవుచుందునని యాహోల్కారు యిటీవలనే, మంచి హుషారీగానున్న సమయమున ప్రగల్భము ప్రకటించుకొనెను. ఆతని రాజ్యములో చాలాభాగ మిప్పుడు తిరిగి ఆతనికి వచ్చి వేసెను. కొత్త గవర్నరుజనరలుయొక్క మెత్తదనమును

చూచి, సింధియాకుకూడా సంధిగుణము పుట్టెను. ఈ సమయములోనే కుంపిణీతో సంధి చేసికొనుట మంచిదని సంతోషించి, ఆతడు కుంపిణీతో సంధి చేసికొనెను. ఇంతటితో ఇదివరకున్న వ్యవహారపు చిక్కులన్నియు తీరిపోయెను.

శాంతి వలదని లేక్ సేనాని తాను చెప్పవలసి నన్ని విధముల చెప్పిచూచెను. కాని, తన మాటెప్పుడైతే సాగలేదో, అప్పటినుండి అతడి రాచకార్యముల జోలికి పోవుట మానివేసెను. ముఖ్యముగా “టాంకు” రాంపుర సంస్థానమును సింధియాకు యిచ్చివేయుట లేక్ సేనానికి యెంత మాత్రము యిష్టములేదు. ఏలనో సింధియాకూడ యిది తన కక్కర లేదనెను. తక్కిన సంధిషరతు లన్నియు ధృవపడిన పిమ్మట తుట్టతుదకు దీనినికూడ హోల్కారుకే— అతడు అడుగకుండగానే,— యిచ్చివేయుచున్నామని చెప్పి, ఆ సంధిపత్రములో చిట్టచివర యింకొక వాక్యమును చేర్చిరి. “సర్ జార్జి బార్లో రాజనీతి” యను పేరుతో 1806 సం॥ లో మెట్ కాఫ్ ఒక గ్రంథమును వ్రాసెను. దానిలో మన రాజ్యరక్షణకొరకై పోరుగు రాజ్యములలో కలహములను పెంచుచున్నాడను నేరమును ఆతడు బార్లోపై మోపుచున్నాడు. ఇది చాల అనాగరికము, అసమర్థ నీయము, పైశాచికముఅని మెట్ కాఫ్ నిందించి యున్నాడు. “ఇంతకంటె అన్ని రాజ్యముల నణచి, అన్నిటిపై మనమే సర్వంసహాధికారమును వహిస్తే బాగుంటుంది” దని అతని అభిప్రాయము. “ఇప్పటికి ఇండియాలో రెండే బలిష్ఠమైన రాజ్యాలు నిలిచియున్నవి. అవేవనగ —

ఒకటి కుంపిణీవారు ; రెండు మహారాష్ట్రలు. మన సర్వం సహాధికారమును స్థాపించలేనిచోట, అక్కడనున్న ప్రజల నందరను, పాపము మహారాష్ట్రల బారికి, వారి యిష్టమువచ్చినట్లు పీడించడానికి, బాధ పెట్టడానికి— నదలివేసితిమి ! కాని, మనమేమి చేయగలము ? అప్పుడు మన ఇంగ్లీషు గవర్నమెంటువా రనలంబింప నిశ్చయించుకొన్న రాజసీతి యిట్లుండెను ! యమునానదికి పశ్చిమభాగమందున్న మన భూములను, ఆశ్రిత రాజ్యములను, నదలివేయుటకై మనము నిశ్చయించుకొంటిమి. 1806 సం॥ లో చేసికొన్న యొడంబడికలలో యీ సిద్ధాంతము పొందుపరుబడియున్నది.

సల్లెజ్ నదికి ఉత్తరమందున్న రాజ్యముతోగాని ప్రజలతోగాని కుంపిణీవారెట్టి జోక్యము కలిగించుకోరాదని 1809 సం॥ డిసెంబర్ 25 వ తేదీని కుంపిణీవారును, పంజాబు మహారాజగు రణజిత్ సింగ్ ను చేసికొన్న ఒడంబడికలో నున్నది. తన రాజ్యముయొక్క ఆంతరంగికపరిపాలన కవసరమగు సేనలకంటె హెచ్చు సేనలను రణజిత్ సింగ్ సల్లెజ్ నదికి యెడమపార్శ్వము దుంచరాదనియు, చుట్లుపట్లనున్న చిల్లర రాజ్యములలో తాను జొరబడుటగాని, యితరులను జొరబడనిచ్చుటగాని, చేయరాదనియు కూడ ఆ యొడంబడికలో కలదు. ఈ రీతిగా, యమునా, సల్లెజ్ నదుల మధ్య నున్న భూభాగ మంతటిపైనను కుంపిణీవారు సర్వసహాధికారులని యిందు ప్రకటింపబడెను. ఈ భూభాగమందున్న రాజు లందరితోడను యిదివరకు కుంపిణీవారి కెట్టి సంబంధముండెనో యెక్కడను ఖచితముగ వివరింపబడి యుండలేదు.

కాని యిప్పుడీ సంధివలన యిదివరకు అనిర్ణీతముగా నున్న సంబంధములుపోయి, వాని స్థానమున వీరందరిపై కుంపిణీవారి సర్వసహాధిపత్యము స్థాపింపబడెను. తదనుగుణముగ సర్ హింద్, మాల్వారాజ్యములు కుంపిణీవారి రక్షణక్రిందికి వచ్చెనని వెంటనే ప్రకటింపబడెను. “ ఈ రాజులవల్ల మేమేమియు కప్పము కోరము. కాని, తమ రాజ్యములగుండా కుంపిణీవారి సైన్యములు నిరాఘాటముగా పోవుటకును, కోరినప్పుడు తాముకూడావచ్చి కుంపిణీవారితో చేరుటకును మాత్రము యీ రాజులు బాధ్యులై యుందురు ” అని ప్రకటించిరి. సర్వసహాధికారికి సామంతరాజుకు ఉండు సంబంధమునుబట్టియు, తమ యంతఃకలహములలో తక్కువ వాని తీర్పుపై యెక్కువ వానివద్ద అప్పీలుచేసికొనుటకు ప్రజలకుగల సహజమగు హక్కును బట్టియు, దేశములో శాంతినెలకొల్పవలసిన అని వార్యమగు బాధ్యతనుబట్టియు,— యిన్ని కారణములచే కుంపిణీవారు యీ సామంతరాజ్యముల ఆంతరంగిక పరిపాలనలో జోక్యము కలిగించుకోవలసి వచ్చిన సందర్భము లనేకములు అచిరకాలములోనే తలస్థించెను. ఈరీతిగ కొంతకాలము జరుగుచుపోగా, యీ రాజ్యములలో జోక్యము కలిగించుకొను హక్కు తమకుగలదనియు, అట్లు కలిగించుకొనుటకు తాము పూర్తిగ సంకల్పించుకొంటి మనియు, కుంపిణీవారు విధిలేక ప్రకటింపవలసి వచ్చెనట! ఈ రాజ్యములలో వారసత్వము నిర్ణయించు అధికారము మొదటిచుండియు సార్వభౌమాధికారులగు కుంపిణీవారికి గలిగియే యున్నదట! సామంతరాజులకు వారసులులేనప్పుడు ఆ రాజ్యములను సార్వభౌముడు

తన సామ్రాజ్యములో కలుపుకొనుహక్కు భారతవర్షములో
అనాది నుండియు ఉన్నదేగద! కాబట్టి, యిప్పుడుకూడ,
రాజకీయావసరములబట్టి, కుంపిణీవారుకూడ యీ సిద్ధాంత
మునే అమలు జరిగించవలసిన అవశ్యకతవచ్చినదట !

1806 సంవత్సరమందేర్పడిన సీమమంత్రివర్గములో
యిండియా వ్యవహారముల జూచుపని బర్క్-మిత్తుడగు సర్
గిల్బర్టు ఇలియట్ అనునతనికి వప్పగించబడెను. వారన్
హేస్టింగ్సుమీద కేసుపెట్టిన సందర్భములో నితడుకూడ నొక
ఫిర్యాదిగనుండెను. ఇతని మిత్రభావము, సామర్థ్యము తనకా
కేసులో యెంతవిలువగనుండెనో తెలుపుచు బర్క్-వాసిన
ఉత్తరములిప్పటికిని గలవు. 'ఇంపే' మీదకేసును నడిపించు
భారము ప్రత్యేకముగ నీతనిమీద పెట్టబడెను. కృతాప
రాధుడగునీ 'యింపే' పై యీతడొనర్చిన యభియోగవాదము
లు యీతని నెంతయు ప్రశంసాపాత్రునిజేసెను. సాధారణముగ
ప్రపంచములో యెవరిని మెచ్చుకొనని కఠిన విమర్శకులు సైత
మీతని సామర్థ్యమును చాలగ పొగడిరి. మధ్యధరాసముద్ర
ములోగల కాన్సికాలంకను కలుపుకొనుటకై రాయబారములు
నడపుట కీతనిని 1793 సం॥ లో సీమ గవర్నమెంటువారు పం
పించిరి. ఈ లంకకితడు చాలకాలము గవర్నరుగ నుండెను.
ఫ్రెంచివారి కనుకూలురగు మంత్రివర్గము అధికారమునకు
వచ్చిన పిమ్మట యితడా గవర్నర్ పదవికి రాజీనామా నివ్వ
వలసినవాడాయెను. తదుపరి యితడు సీమప్రభుత్వము తర
పున "వియన్నా" నగరములో రాయబారిగ నుండెను.
ఇప్పుడితడు "బోర్డుఆఫ్ కంట్రోలు"కు ప్రెసిడెంటుగవచ్చెను.

ఇతనికి యిండియావిషయమై చాల అనుభవముగలదు ; పర దేశములలో రాజ్యతంత్రముల నడపుటయందును చాల మెదిగి యున్నాడు. తన సహోద్యోగుల యనుమతితో యిండియాకు “లాడర్ డేల్” ప్రభువును గవర్నర్ జనరల్ గ నియమింప దలంచెను. కాని, కుంపిణీ డైరెక్టర్లు దీనికి యెంతమాత్రము సమ్మతింపలేదు. దీనికంటె, యిప్పుడున్న సర్ జార్జి బార్లోనే గవర్నర్ జనరల్ గ ఉండనిస్తే బాగుంటుందని వారనిరి. ఈ పేచీలతో కొన్ని వారములు గడచెను. తుట్టతుదకు బోర్డులో నున్న మింటోప్రభువే గవర్నర్ జనరల్ గ యిండియాకు వెళ్ళు నట్లును, బోర్డులో ఖాళీయైన యీతనిస్థానమందు “డండాస్” వచ్చునట్లును, ప్రస్తుతము తాత్కాలికముగ, యిండియాలో గవర్నర్ జనరల్ గనున్న సర్ జార్జి బార్లోను మద్రాస్ గవర్నర్ గ పంపునట్లును ఏర్పాట్లుజరిగెను. ఈ మింటోప్రభువు యిండి యాలో ఆరేండ్లు గవర్నర్ జనరల్ గ నుండెను. ఈతని కాలము శాంతముగ జరిగిపోయెను. కవ్వించి పరరాజ్యము లపై దాడివెడలుపద్ధతి లేకుండెను. ఈతని సహజస్వభావ మును బట్టియే యీతని కీపద్ధతి రుచించలేదు. ఈతడవలం బించిన యీ శాంతిపద్ధతి సీమలో—ఒక్కగ్రెన్ వెల్ ప్రభు వుకు తప్ప— తక్కినపెద్దలందరికిని రుచించెను. ఈతడు రాజ్యమునకు వచ్చుకాలమునకు కుంపిణీవారి ఆర్థిక స్థితి మిక్కిలి యధ్వాన్నముగ నుండెను. దీని నెట్లయి నను చక్కబరుచుటకే తన నిక్కడికి పంపించిరను సంగతిని మింటోప్రభువు చక్కగ తెలిసికొనెను. ఈ పనిని నిర్వహించుటకై వర్తకమును, పరిశ్రమలను, పెంపొందించుటయు

సివిల్ మిలిటరీ డిపార్టుమెంటులలో ఖర్చును తగ్గించివేయుట యును— అవసరమని ఆతడు నిశ్చయించుకొనెను. ఇట్లుండగ, 1808 సం॥ లో తిరువాన్కూరులో తిరుగుబాట్లు బయలుదేరెను. ఈ సంస్థానమున కారోజులలో నీతి నియమములు లేని పాపండుడొకడు దివానుగ నుండెను. రాజు పేరునకు మాత్రము రాజుగనుండి యావదధికారములను యీ దివానునకే వప్పగించి యూరకొనెను. ఈ దివానుని చెప్పుడు మాటలను విని, పాపము కొందరు ప్రజలు మోసపోయి, దేశమం దరాచకమును గల్పించి, అనేక కూరకృత్యములను, దోహపు పనులను గావించిరి. కుంపిణీవారి రాజ్యాధికారమును త్రోసివేయుట కీతడు కొచ్చిక్ మలబారు రాజులతో చేరి కుట్రలు పన్నసాగెను. ఎట్లయిననేమి, కొంత ప్రాణనష్టము జరిగినపిమ్మట దేశమందు తిరిగి శాంతి నెలకొల్పుబడెను. “దివాన్ చేసిన కుట్రల సంగతి నాకేమీ తెలియ” దని రాజు తప్పుకొనెను. తన ప్రజలు చేసిన దుర్మార్గకృత్యములకు చాల విచారమును గన్నరచెను. కాని, కుంపిణీవా రీతనిని 3, 4, యేండ్లవరకు ఊమించలేదు. 1813 సం॥ లో తిరిగి కొన్ని నిర్బంధములపెట్టి, తన రాజ్యమును తాను యేలుకోవచ్చునని చెప్పిరి. అప్పుడునుండి నేటివరకు దేశమం దల్లరులులేక శాంతముగనే యుండెను.

తిరువాన్కూరు రాజ్యములో ప్రజల్ని తిరుగుబాటు చేయుటకు రేపెట్టిన కారణములేమి? ఏమనగ:— క్రైస్తవ మిషనరీలవలన తమ సనాతనధర్మములు మంటగలియునేమో యను భీతియే వారి నిట్లు ఉద్రేకపూరితుల గావించెను. ఈ

మిషనరీలకు యింగ్లీషు గవర్నమెంటువారు వెనుకనుండి మద్దతు చేయుచున్నారని ప్రజలు తలంచిరి. ఇదిగాక, యింగ్లీషు రాజ్యమును కూలద్రోయుటకై మహారాష్ట్రులును, తదితర హిందూజాతులును యేకమై పెద్ద పన్నాగములు పన్నుచున్నారనియు, దానిలో తాముకూడ చేరవలసి యుండుననియు ఊహ ఒకటి వారికెట్లొ పుట్టెను. ఈ కారణములచే ప్రజలు తిరుగుబాటు చేసిరి. ప్రజలలో యిట్టి భావములుత్పన్నమగుచున్న సంగతి సూక్ష్మదృష్టియు, కుశాగ్రబుద్ధియు గలిగి అప్రమత్తులై యుండు కుంపిణీ వారికి తెలియకుండునా? ఒకదాని కొకటి సంబంధములేని భిన్నభిన్న స్వభావములుగల సామాగ్రితో వారీ సామాజ్య సౌధము నెట్లొత్పరత్పరగ, ఆత్రిముతో— పూసిపెట్టి నిర్మించుకొనిరి. ఇట్టి సౌధమునకు పునాదులు బహు దుర్బలముగనున్న సంగతి వా రెరుంగుదురు. పైకి డాబుగ కనిపించుచున్నదేగాని, లోపల నిజముగ బలము లేదను సంగతియు వా రెరుంగుదురు. “ప్రజల కందఱు మతసంబంధమగు అనుమానముగనుక మనమీద కలిగిందా అంటే, యిక మనపని వట్టిదే” అని వారు భయపడుచుండిరి. “లేదా, ప్రజలందఱు యేకమతస్థులైపోయినా మన రాజ్యమునకు మొప్పుమే” అని కుంపిణీవారు భయపడుచుండిరి. కుంపిణీ వారికి గల నిజమైన భయమిది. “రాచకీయ సంబంధమగు ఐకమత్యత ప్రజలలో ఎన్నడూలేదు. ఇకముందును కలుగబోదు.” కాబట్టి, యీ విషయమై భయములేదు. ఉన్న భయమంతా మతసంబంధమగు నైకమత్యములోనే వున్నది.

“ ఇండియాలోని ప్రజానాయకు లందరుగనుక క్రైస్తవులై పోయినారా అంటే మన రాజ్యము మరునాడే పోతుంది ” అని ఒక గొప్ప కుంపిణీ యుద్ధోగి వ్రాసెను. అదిగాక, క్రైస్తవ ఘోరీలువచ్చి ప్రజల నందరిని కిరస్తానీ మతములో కలుపుకొనుటనుచూచి ప్రజల కందరకు చాల భీతావహము గలుగుచున్నది. ఈ భీతావహము కూడ తుదకు మనరాజ్య మునకు ముప్పుదెచ్చిపెట్టవచ్చును.


ఈ మధ్య ఫ్రెంచివారితో గలిగిన యుద్ధమువల్ల కుంపిణీ వారి ఓడ వ్యాపారమంతయు నశించెను. ఫ్రెంచి యుద్ధనౌకలు మారిషస్, బోర్బాన్ లంకలనుండి ఫిరంగులతోడను, తదితర యుద్ధ పరికరములతోడను బయలుదేరివచ్చి కుంపిణీవారి వర్తకపుటోడల బాధించెను. ఈ వర్తకపుటోడల సంరక్షించుటకు తగు యేర్పాట్లు లేకుండెను. ఇట్టి బాధను తొలగించుకొనవలయునని కుంపిణీవారు చాల రోజుల నుండి యోచించుచుండిరి. 1809 సం॥ లో కెప్టెన్ రాలీ, కర్నల్ కీటింగ్ అనువారు కొలది సైన్యముతో సాహసించి ఆకస్మికముగపోయి బోర్బాన్ లంకమీదపడిరి. వారా లంకలో కాల్వాని నిలుచుటయేగాక, ఆలంకకు ప్రధాన నగరమగు “ సెంటుపాల్ ” అను పట్టణమునుకూడ స్వాధీనపరచుకొనగలిగిరి. అయినను, వారివద్ద తగినన్ని సైన్యములు లేనందున, అప్పటి కచ్చట స్థిరముగ పాదుకొనుటకు వీలులేక పోయెను. కాని, ఆపట్టణము మిక్కిలి బలిష్ఠమైనదని, దుర్భేద్యమైనదని, యిదివరకు అనుకొనెడివారు—కాని, దానిబలాబలము లిప్పుడు వీరికి పూర్తిగ తెలిసివచ్చెను. దానిబడాయి

లిప్పుడు బయటపడెను. ఈ ధైర్యముచే మరుసటి సంవత్సర మింకొక దండయాత్రను బంపి కుంపిణీవా రీలంకనేగాక, మారిషస్ లంకనుకూడ అవలీలగా స్వాధీనపరచుకొనిరి. ఇవి యిప్పటికిని యింగ్లీషువారి క్రిందనేయున్నవి. ఇంతకంటె ఘనమైనకార్య మింకొకటి చేయవలెనని 1811 సంవత్సరములో మింట్‌ఫోర్డు సంగల్పించెను. “(ఒలందా) హాలండు దేశ మిప్పుడు పూర్వమువలె స్వతంత్రరాజ్యముకాదు. అయినను వీరి తాలూకు బటేవియాలంక ఒకటి యింకను యీ వైపున మిగిలియున్నది. వారికున్నవానిలో యిదే చాలపెద్దది. ఇది మన కుంపిణీవారి రాజ్యమునకు చాలాచేరునలోనున్నది. కొండీసి, దీనిని మనశత్రువులెవరై నా పట్టుకున్నచో, మన రాజ్యమునకు చాలామొప్పుము. కాబట్టి దీనినెట్లయినను మనమే కలుపుకోవలెను” అని మింట్‌ఫో తలపోసెను. వెంటనే తగిన సన్నాహములగావించి, కెప్టెన్‌రాలీ యాధిపత్యము క్రింద ఒక యుద్ధనౌకాదళమును సిద్ధపరచి యీ లంకపై పంపించెను. ఇందులో ఆశ్చర్యమేమనగా, మెత్తనివాడనుకొనిన మింట్‌ఫోర్డు తానుకూడా స్వయముగా బయలుదేరి యీదండయాత్ర వెంట పోయెను. ఈతడెంతో మెత్తనివాడని, శాంతపురుషుడని అనుకొనినవారికందరికి ఆశ్చర్యమయ్యెను. ఈ లంకలో ఒకచోట శత్రురక్షితముగాక ఖాళీగానుండెను. కుంపిణీవారి సేనలిక్కిడ ఓడదిగి, యీ ఖాళీప్రదేశములో నిరాటంకముగా మకాముచేసి యుండెను. బటేవియా నగరము కూడ నిరాటంకముగ స్వాధీనమయ్యెను. కొండప్రదేశములో మాత్రము కొంచెము యుద్ధముజరిగెను. విశేషము.

రక్తపాతము లేకుండగనే, చిరకాలము డచ్చివారి స్వాధీనములోనున్న కోటలు, ఓడరేవులు— సమస్తము ఇంగ్లీషువారి స్వాధీనమయ్యెను. ఇవి యీమధ్యకు పరాసువీరు డగు నెపోలియనుకు వలస రాజ్యములుగ నేర్పడియుండెను. కాని, యిప్పుడు వీనిని కుంపిణీవారే స్వాధీనపరచుకొనుటచే, కుంపిణీవారికి నిర్భయమయ్యెను. యిండియాకు చుట్టుపట్టులనున్న సముద్రములో నెక్కడనుకూడ ఇంగ్లీషువారి మాటకు యెదురులేదు. వారి జెండా యెగురని చోటులేదు. ఈ బటేవియా లంకకు మూడేండ్లవరకు సర్ స్టామ్‌ఫోర్డ్ రాఫిలిన్ అనువాడు గవర్నరుగ నుండెను. యుద్ధానంతరము తిరిగి దీనిని సగౌరవముగ హాలండున కిచ్చివేసిరి. (ఇది సముద్రముమీది వ్యవహారము.) ఇక మెట్టను, యిండియాలో మాత్రము మింటో ప్రభువు శాంతి మార్గమునే అవలంబించెను. అప్పుడప్పుడు పిండారీలొనర్చు దోపిడులవల్ల కాని, ఘూర్కారాజుల గర్వ ప్రవర్తనను గూర్చి చుట్టుపట్టులవాకు తన కతిశయోక్తిగ చెప్పు మాటలవల్లగాని, మింటో ప్రభు వొక్కరవ్వయైనను తన శాంతి మార్గమునుండి మరల దలచలేదు. తన యధీనమునందున్న యీ దేశముయొక్క నిజస్థితి నాతడు గ్రహించునోలేదు. ఎన్ని విధముల జూచినను, దేశమునకు శాంతిమాంసశ్శకమని ఆతడు గట్టిగ నమ్మెను. ఇటు ఒకమూల యిదివరకే కుగ్రిగిపోవుచున్న ప్రజలపై కొత్త పన్నుల విధింపకుండ, అటు యింకొకమూల తన కుంపిణీ భాగస్వాములు కోరు ఉచితలాభమును, తన శక్తి వంచనలేక ప్రయత్నముచేసి ప్రభుత్వముయొక్క పరమతిని, నిలువబెట్టుటయే తన పనియని నిశ్చయించుకొనెను.

“మితవ్యయము, మితన్యయము” అను ఘోషయే ఆరోజులలో నెక్కువగానుండెను. ఒడలుమరచి పరరాష్ట్ర రాజ్యములపై పడురోజులు గతించినవి. ఇప్పుడు కొంచెము ఒళ్లుతేలిసి, ఖర్చుతగ్గించుకోవలసిన రోజులువచ్చినవి. నుబారా ఖర్చును తగ్గించుకోవలెను. పోనీ పాతఋణములు దీర్చలేక పోయినా, యికముందైనను ఆదాకు ఖర్చు సరిపెట్టి, కొత్త ఋణములు చేయకుండావుంటే అదేపదివేలు. నైస్యపుఖర్చు తగ్గించడానికి వీలులేదు; దీనిని తగ్గించుచున్నట్లు కనబడుటయు అపాయమే! భుజబలముచేత సంపాదించుకున్న దానిని, ఆ భుజబలముచేతనే నిలువబెట్టుకొనవలసియుండునని కుంపిణీ రాష్ట్రాధిపతులెల్లరు నిర్మోగమాటముగా, దాపరికమేమియు లేకుండా చెప్పివేసిరి. వీరందరు సమర్థులు, దూరదృష్టిగలవారు, మంచి అనుభవజ్ఞులు. “ఇక్కడ యిండియాలో మనస్థితి మొదటినుండి ఒడుదుడుకుగానే యున్నది. ఇప్పటికిని అట్లేయున్నది. సీమగవర్నమెంటువా రిప్పుడు మనపై విధించిన యీకొత్త శాంతి పరిస్థితివలన — యీ తప్పుపద్ధతివలన, మనపని యిప్పుడు యిదివరకుకంటె మరింత అభావన్నమైపోయినది. ఈపెద్ద మహాసామ్రాజ్యమును యిక్కడ మనము కొద్దిమంది యూరోపియనులమేయుండి — పాలింపవలసివచ్చుచున్నది. మనకాదేశమందింకను గట్టిపట్టు చిక్కలేదు; మనకు నలునైపుల బలవంతులును, రణోద్వేగశీలురును అగు శత్రువులు క్రిమ్మకొనియున్నారు. ప్రజలకా మనపై ద్వేషము, అసహ్యము పూర్తిగ లోలోపల సర్వత్రా పాదుకునియున్నవి. ఇట్టి సంకటస్థితిలో నైస్యముసంఖ్య నేమాత్రము తగ్గించినను

మనకు తప్పక ముప్పు వాటిల్లును ” అని సర్ చార్లెస్ మెట్ కాఫ్ అనునతడు వ్రాసెను. సైన్యపుఖర్చు తగ్గించుటకు వీలులేదు కాబట్టి, యిక యేమి చేయవలెను ? శివిల్ డిపార్టుమెంటులో ఖర్చు తగ్గించవలెను. కాని, దీనికిమాత్రా మెన్వరొప్పుకొందురు ? శివిల్ ఉద్యోగులు దీనికి ఒప్పుకోలేదు. కుంపిణీ వ్యవహారములలో కొంచెము పలుకుబడిగల సీమలోని పెద్దలందరు తమ యుద్యోగములు పోవుననే భయముచేత ఒప్పుకోలేదు. యిక్కడ యిండియాలోనున్న దొరలుకూడ దీనికి ఒప్పుకోలేదు. ఏలనన, దీనివలన తమకో, తమ స్నేహితులకో యేవో లాభములు వచ్చుచున్నవి ; ఈ లాభమును వారెల్లు వదలుకొందురు ? అయినప్పటికి, యిన్ని చిక్కులు అభ్యంతరములు వచ్చినను మింటో ప్రభువెట్లలో తంటాలుపడి కొంచెము పనిచేసి చూపించెను. తనకు ముందుండిన తక్కిన వైస్రాయిలవలెగాక, “ నా కాలములో కొత్త అప్పులేమి చేయలేదు ” అనేమాటకు మింటో ప్రభువు పాపము యెట్లొ దక్కించుకొన్నాడు.



భ ర త ఖ ం డ ము న

ఆంధ్ర రాజ్య స్థాపన

19 వ అధ్యాయము

సింధియా, హోల్కార్ 1814—1817



“ఇప్పుడున్న చిక్కులన్నిటికి ఒక్కటేచుందువున్నట్లు నాకు తోస్తుంది. అది యేమిటో యిక్కడ చెప్పట మంచిదనుకుంటాను. మనగవర్న మెంటు, వైకి ప్రకటించకపోయినా, క్రియకు సర్వసహాధికారియై యుండవలెను. ఈ సంకల్పము నెప్పుడు మనము దృష్టిలో పెట్టుకుని పని చేయవలెను. క్రింద రాజ్యాలున్నట్టివి, వైగాక పోయినా, అసలు నిజానికి మనక్రింద దాసానుదాసులై యుండేటట్టు చేసుకోవాలి. మొగలాయీ సామ్రాజ్యములోనున్న సామంతరాజ్యాలవలె కాదు—వీనికి సంపూర్ణమైన ఆంతరంగిక పరిపాలనాధికార ముండవచ్చును. మనమిచ్చు రక్షణకు, భద్రతకు ప్రతిఫలముగ యీ సామంతరాజ్యములు మనకు రెండు వాగ్దానముల నివ్వవలెను. ఒకటి — మనము పిలిచినప్పుడల్లా వారు తమ యావత్తు సైనికబలముతోవచ్చి మనకు సహాయము చేయవలెను. రెండు, తమలో తమకు తగాదాలు వచ్చినప్పుడు, ఒకరిమీద ఒకరుపడకుండా మన దగ్గరకువచ్చి చెప్పుకుని, మనముచెప్పు తీర్పును శిరసావహించు

వలెను. ఇవిగాక యింక కొన్ని చిల్లర షరతులను కూడ మనము వారిపై విధించవచ్చును. ఇందుకు ప్రతిఫలముగ, వారసత్వము వగైరా లలో వారికి కొన్ని మినహాయింపులను మన మివ్వవచ్చును— ఈ ప్రకారము మన మేర్పాటు చేసికొన్నయెడల అట్టే, వారికి స్వాతంత్ర్యమిచ్చినట్టా వుండదు; అట్టే, చిక్కులు పెట్టినట్టా వుండదు. సర్వము సంపూర్ణమగును.

—హేస్టింగ్సు ప్రభువు

మాయిరా ప్రభువు మంచిపొందికయగు నడవడిక కలవాడు; చక్కని మనోభావములు గలవాడు. పార్లమెంటు సభ్యునికి లక్షణమగు మెత్తనిబుద్ధిగలవాడు; అంతులేని ఋణ భారము మూపుపైగలవాడు. ఉద్యోగరీత్యా యితడు శిష్యా; వృత్తిచేత రాజాస్థానసభికుడు: చేసే పనులనుబట్టి అమిత వ్యయపరుడు. ఈత డొనర్చిన ఘనకార్య మొకటియు కంచుకాగడాలువేసి వెతకినను కనుపడదు; అయినను, యీతనికి రాచకీయవేత్తలలోను, గొప్పగొప్ప కుటుంబముల వారిలోను మంచిపలుకుబడిగలదు. ఈతని కిట్టి పలుకుబడి యెట్లు లభించినదా యనునది మిక్కిలి ఆశ్చర్యకరమైన సంగతి. స్వలాభమునకు, రాజకీయపక్ష సిద్ధాంతము లేవియు యీతనికి పట్టవు. యువరాజు తమ్మును మోసగించెనను అసహ్యముతో తక్కిన మిత్రులందఱు ఆతనిని నడలివేసినను, యీ మాయిరామాత్రము ఆతనినే అంటిపట్టి యుండెను. రీజెంటు కృతజ్ఞత యనున దెరుంగజాలడని చాలమంది యభిప్రాయము. కాని, యెవరినెట్లు నుపయోగించుకోవలెనో ఆతనికి బాగా తెలియును. మాయిరా చాల

నమ్మకమైన వాడని రీజెంటు తలచెను. అందుచే 1812 సం॥ లో రీజెంటు యీతనిని పిలిచి, మంత్రీవర్గము నిర్మింపుమని కోరెను. “కాని, తగిన మనుష్యులు లేనికారణముచే,— రాజయొక్క విశ్వాసమునకు పాత్రులగువా రెవ్వరును లేని కారణముచే,— యీ పని సాగలేదు. దానికి మాయీరా యేమి చేయగలడు?” అని రీజెంటు సమాధానము చెప్పెను. మాయీరా చేసిన ఘనకార్యమునకుగాను, తగిన ప్రతిఫలము మరుసంవత్సరమే లభించెను. (ఇతనికి యిండియా వైస్రాయి పదవి నిచ్చిరి!) ఈ పనికి యితడు తగిన మనిషికాడని, దానికి యిటువంటివాడు పనికిరాడని, యిండియా సంగతి తెలిసిన పెద్దలంతా చాలా అసంతృప్తితో నిట్టూర్పు విడిచిరి. కాని “యీ నియామకము మేము చేసినదికాదునుండి” అని కుంపిణీ డైరెక్టర్లు భుజములు యెగురవేయుచు బదులు చెప్పిరి. మాయీరా ఋణములలో మునిగియున్నాడని యిదివరకే చెప్పి యుంటిమిగదా. ఈతని ఋణదాతలందరు కలసి యీతనికి యుద్యోగ మిప్పించిరట! ఈతనికి ఉద్యోగమైన సంగతి విని ఆ ఋణదాతలందరు బహు సంతోషించి, తమ అదృష్టమును గూర్చి తామే అభినందించుకొనిరట! ఇంతేకాదు; “వద్దన్న కొద్దీ ముద్దవచ్చు” తమ ఋణస్తుని యోగక్షేమముల నారయుచు, ప్రతినెల ఆతనికివచ్చు వల్లిమాలిన జీతములో కొంత తమ ఋణములక్రింద తీసికొనుటకుగాను ఆతని వెంటనే యిండియాకు నక్షత్రకుని (సర్కారు రిసీవరును) పంపించిరట! అసాధ్యుడగు యీనక్షత్రకుడు యీ మాయీరా కంటెముందుగానే కలకత్తాకు వెళ్లి ఆతని రాకకై యెదురు చూచుచుండెనట! బలే!

మార్గమధ్యమందు మాయీరా మద్రాసులో దిగెను. కర్ణాటక నబాబుస్థితి అప్పటికే చాలహీనస్థితిలోనుండెను. “నీ స్థితి నింక అధ్వాన్నస్థితిలోనికి తీసికొనిరానులే- భయపడకు” అని మాయీరాప్రభువు నబాబుకు గౌరవానుగ్రహపూర్వక మగు మధురవాక్కులతో అభయహస్తమిచ్చెను. “మిమ్ములను గౌరవముగ కాపాడుటయే మాకు గౌరవము. కాబట్టి ప్రస్తుతమున్న ఒడంబడికలను మీకు అనుకూలమగురీతి నే అర్థము చేసెదను. భయపడవలదు” అనిచెప్పెను. ఈనవాబును చూచినప్పుడు “ఈతడెంతటి ఐశ్వర్యములలో తులదూగుచు, యెట్టిఅధికారమును లేక, నిర్వాప్యపారుడై యున్నాడు గద. ఇట్టినిర్వాప్యపారుని జీవితమెంత చేతనశూన్యమై, యెంత విసుగుదలను గలిగించనలెను?” అని ఆశ్చర్యపడెను.

“ఆహా! ఇంతటి మహోన్నత పదవి నలంకరించియున్న యీ మానవుడు పాప మెట్టిదుర్భరమగు నిర్బంధములలో కట్టువడి యున్నాడు! మృగయావినోదముకై పికారీవెల్లుదమన్నను యీతనికి స్వాతంత్ర్యములేదు— కుంపిణీవారి అనుజ్ఞకావలె నట! ఆతనిపై పెట్టిన అదుపుఆజ్ఞలు అంతకఠోరముగ నున్నవి! పూర్వమత్యంత మహోన్నతదశ సనుభవించిన కర్ణాటక నవాబు సంతతివానికా నేడిట్టిగతి! ఆపూర్వీకులు చేసిన పాప మేమి? వారు కుంపిణీవారితో యెడతెగక స్నేహముచేసిరి! (దీనికి ఫలితమిది.) ఆపాపమునకు ఫలితమిదియని ప్రజలు తలంచుచుండిరి.” ఈమాటలు మాయీరాప్రభువు తన ప్రయివేటు డైరీలో వ్రాసుకున్నవి. ఈడైరీని పూర్తిగ పరిశీలించి చూచినట్లయితే, యింకననేక చిత్ర విచిత్రములగు కొత్త

సంగతులు, భావగర్భితమగు ఒప్పుదలలు యెన్నో దొరకును. వైస్రాయిగా ఆతడవలంబించిన రాజనీతిసంగతి మనకేమి తెలియకుండ యీ ఒక్కడైరీ బట్టియే—ఆతడు తనలోతాను తనమనోభావములనుగూర్చి స్వగతముగ మాట్లాడు కొని నట్లున్న యీ ఒక్క డైరీలోని సంగతులను బట్టియే ఊహించి చూచినయెడల, దేశమందింక చిరకాలము శాంతియే ప్రబలియుండు భాగ్యమబ్బబోవుచున్నదా యేమియని ఆశపుట్టించు నదిగా నున్నది. కుంపిణీవారి వర్తకపుష్కా 1813 లో తిరిగి యివ్వబడినప్పుడు, దానివెంటనొక క్రైస్తవబిషప్ (ఫాదిరీ) నుకూడ యిండియాకు పంపిరి. ఈతడే యిండియాకు మొదటి ఫాదిరీ- మొదటి క్రైస్తవమతగురువు. ఈ మతగురువుపేరుతో నొక క్రైస్తవపీఠమును స్థాపించిరి. ఈపీఠముయొక్క జరుగుబాటుకై (పోషణకై) కొంత ధర్మాదాయము నేర్పాటుచేసిరి. ఈప్రకార మీపీఠము 50 యేండ్లుజరుగునప్పటికి, దీనికి రాజ్యాంగముపై కొంత పలుకుబడి యేర్పడెను. ఈ ఫాదిరీల మాటలకు కొంత గౌరవము చూపుచునే గవర్నమెంటువారు యేపనినైనను చేయుచుండిరి. ఏనుకీక్రైస్తవప్రభువు బోధలకును నిజమగు క్రైస్తవమత ధర్మములకును—మాయిరాప్రభువు తన ప్రయివేటుడైరీలో వ్రాసికొన్న నీతిమార్గములకును,— తదుపరి గవర్నమెంటు వారవలంబించిన చర్యలకు యెంతటి వ్యత్యాసముకలదో, భారతవర్షపు సంగ్రామోదంతములే చెప్పక చెప్పుచున్నవి. మాయిరాప్రభువు వైస్రాయిగావచ్చు నాటికి కుంపిణీవారి కలకత్తాఖజానాలో డబ్బులేదు. ఇది మాయూలేగదా— యీసంగతి వేరుగ చెప్పనక్కరలేదు.

సీమలోకూడ డబ్బులేనిసంగతి యితనికి జ్ఞాపకమువచ్చెను. వారూరక డబ్బుపంపించమని వత్తిడిచేయుచుండిరి— “సరే, తరువాతసంగతి యేమాత్రుందో చూచుకుందాం ; ముందు అటునుంచి నూక్కురమ్మన్నాడు ”— అన్నట్లుగ, యిక్కడ నున్న బంగారునవరసులు— మొహరీలు— అన్నీ మూటలు గట్టి, 30 లక్షల రూపాయల విలువగల నగదు సీమకుపంపించి వేసెను. దీనితో యిచ్చట నోటికిచేతికి అందకుండెను. అందుచే రణోద్వేగశీలురగు నేపాళదేశమువారితో రాయబారములు జరుపుచు మాయిరాహ్మభువు కాలక్షేపము చేయజూచెను. సింధియాతోడను, ఆవా (బర్మా) రాజుతోడను రాజీపడి తగాదాలను మాపుకొనెను. ఈయిరువురివల్ల తనకేమి భయములేనట్లు తోచెను. ఇట్టివారితో అనవసరపు చిల్లరపేచీల పెట్టుకున్నందువల్ల తనకంతగ వచ్చేలాభము కనుపించలేదు. “లాభములేకపోగా, యీచిల్లర కజ్జాలవల్ల, యిదివరకే మనచేత దెబ్బతినియున్న వీరందరి హృదయములలో మనపై ద్వేషము చల్లారకుండ అనవసరముగ యెప్పటికప్పుడు రగులొను నట్లు చేసినవారమగుదము ”— అని మాయిరాహ్మభువు తలంచెను.

మనచే దెబ్బతిని, అవమానితులై యుండియు, యింకను దర్పములోనున్న రాజులమనస్సులలో రగులొనుచున్న పరిభవాగ్నికణముల క్రమక్రమముగా చల్లార్చుటకై, వారికి యెప్పటికప్పుడు మనపై నమ్మకము, విశ్వాసము పుట్టించు అవకాశములు కల్పించుచుండవలెను. రాచకీయవిషయములలో మనము వారు కలసి సమానగౌరవముతో కనిచేయు

చున్నట్లు చూపవలెను— అట్లు పనిచేయుటకు అవకాశములు కల్పించవలెను. ఇట్టి యవకాశములు కల్పింపనిచో, వారికి మనయందు నిరంతరము అపనమ్మకము అనవసరముగ హెచ్చుచుండును. పరిభవాన్ని వారిమనస్సులలో చల్లారక యెప్పటికప్పుడు నిరంతరము— కలక వేయుచు నేయుండును.” అయితే వైస్రాయియు, ఓడిపోయి తలవంచుకునియున్న యీ రాజులును ఒకరి నొకరు కలసుకుని యేమి రాచమర్యాదల నడుపుకొందురు? ఒకరి మొగము నొకరెల్లు మర్యాదతో, గౌరవముతో చూచుకొందురు? వారు వీరు కలసి యేమి మాట్లాడుకొందురు? మాట్లాడుకొనుటకు మాటలే లేవే! ఇక రాచకీయాభిప్రాయములసంగతి వేరే చెప్పనే అక్కరలేదుగదా!

(వారి భావములు వారేమని చెప్పుదురు? వీరి భావములు వీరేమని చెప్పుదురు?) ఇకకాగా, పోగా ప్రజల చిల్లర యిబ్బందులను తీర్చుటకై యేవో కొన్ని చిల్లరపనులనుగూర్చి ముఖావముగా మాట్లాడుకోవలెను. యితే— యితకు మించి రాజులకేమియు పనిలేదు. కుంపిణీవారితో మాట్లాడవలసిన గొప్ప రాచకార్యాలేమియు లేవు. బాధ్యతలేమియు లేవు. అధికారములు అంతకు మునుపేలేవు. అట్లుగాక, వారినికూడ మనము మనఃపూర్తిగ మన రాచకీయాలోచన సభలోనికి తీసికొని, వారితో నిరాఘాటముగా సంప్రదించి, వారి రాజ్యములలోని ధనసాధన సంపత్తులను, ప్రజల శక్తిసామర్థ్యములను పెంపొందించుటకును, తద్వారా వారును మనమును క్షీరసీరమువలె కలిసి మిక్కిలి సోదరభావములతో భారతసామ్రాజ్యమును దిద్దుపరచి, పాలింపగడంగినచో, భారతవర్షస్థితి యిప్పుటి

కంటె యెంతభిన్నముగా నుండెడిదోగదా ! “ గతించిన రాజులే మంచిరాజులురాబాబు ” అని తన ప్రజలకును, మంత్రిపురోహి తాదిపెద్దలకును అనిపించే యేకించెత్తుపనిని చేసినను, దానిని తీసికొనిపోయి సార్వభౌమాధికారులగు కుంపిణీవారి చెవిలో వూది, “ చూచావా, యీ రాజుగూఢముగ యెంతపని చేస్తూన్నాడో ; యెల్లా మీపై యెదురుతిరిగి బెదరించడానికి చూస్తూన్నాడో చూడండి ” అని దుర్మార్గులు యెవడే కొండెపుమాట యెప్పుడు చెప్పనోయని ప్రతిదేశీయరాజు- తాను స్వతంత్రుడనని యనుకున్నవాడు, అనుకోనివాడుకూడ- భయపడుచుండేవాడు ; ఇట్లు భయపడుటకు తగిన కారణములుండెను. (కుంపిణీవారికి రాజులపై యింతటి అనుమానముండెడిదన్నమాట.) ఈ సంగతుల నన్నిటిని మాయీరాప్రభువు మిక్కిలి బుద్ధిసూక్ష్మతతో గ్రహించెను. వానిని తన మనస్సులో నిశ్చయపరచుకొనెను. “ మనబలమును, అధికారమును చూస్తే, దేశీయరాజులకు యీర్ష్య వుండవచ్చును. ఇది సహజమే. అయితే దానివల్ల మనకు అంతమొప్పుములేదు. కాని, ప్రతి చిన్నవిషయములోను మనము చుట్టునున్న రాజులందరితోను, అనవసరముగ జోక్యము కలిగించుకుని, వారిని సూదులుపెట్టి పొడిచినట్లు పొడుచుచున్నాము. దీనివల్ల మనకెక్కువనష్టము- యెక్కువ ఉపద్రవము వస్తుంది. జాగ్రత్త. ఈ సూదిపోట్లువల్ల కలిగేకోపములో సగమైనా వారికీ యీర్ష్యవల్ల కలగదు. ఈ సూదిపోట్లు భరింపలేక వారు మనపై చేసే కుట్రలలో సగమైనా, యీ యీర్ష్యవల్ల చేయరు. మనచే యిదివరకు పొందియున్న యవమానముల చే

దేశీయరాజులు లోలోన మండిపడుచున్నారు. మరియు, యిక ముందేయుపద్రవములు వచ్చునోయను అనుమానముచే, వారు మనదరికిచేరక బెదురుబెదురుగా, దూరదూరముగ నుండుచున్నారు. ఈ రెంటినిబట్టి చూడగ, యిక ముందే దై న కించిత్తు అవకాశము లభించినయెడల, యీ రాజులంద రేకమై మనపై పడుదమాయని కనిపెట్టుకొనియున్నట్లుగ స్పష్టముకాగలదు. బ్రిటిషురాజ్యపు సరిహద్దనందు రంజిత్ సింగ్వున్నాడు. ఈతని పలుకుబడి, చురుకుదనముచూచి, బ్రిటిషురాజ్యమున కేదైన అపాయంవస్తే యీతనివల్లనే రావచ్చునని వైస్రాయి (మాయిరాప్రభువు) ఊహించెను. కాని, యీ యూహ తప్పని తరువాత ఋజువయ్యెను. కాని, యీ యూహలో ఆతను పొరపడినను దేశమందు సర్వత్ర సర్వసామాన్యముగ వ్యాపించియున్న అపాయస్థితిని గుర్తించు టలోమాత్ర మాతడు మిక్కిలి బుద్ధిసూక్ష్మతను గనుపరచెను. “మన కొరడాదెబ్బలచే రోషకషాయితు లగునట్లు మనము చేతులార చేసికున్న రాజుల క్రోధాగ్నినొక్క దానినేగాదు మనము గమనింపవలసినది. ఇంక యింతకంటె విశేషముకలదు. మనచే దెబ్బలుతినని తక్కినరాజులందరు కూడ, ‘మనకుకూడ రేపీగతి పట్టవచ్చురా’ ” యని లోలోన అనుమానపడుచు, తమకండ్లయెదుట పరిభవింపబడి, వంచింప బడుచున్న తమ తోడిరాజులతో రహస్యముగ సానుభూతి జూపుచుండి యుండవలెను.

ఈ కాలమందు, అయోధ్యవజీరు కుంపిణీవారియెడ. తీవ్రకోపముతో మండిపడుచుండెను. 1801 వ సం॥ లో

యితడు తనరాజ్యములో సగభాగము కుంపిణీవారి కిచ్చివేసిన పుడు, తక్కిన తన సగభాగములో తనకే సంపూర్ణాధికార ముండుననియు, దానిజోలికి కుంపిణీవారు రామని వాగ్దానము చేసియుండిరి. కాని, వారీవాగ్దానమునకు విరుద్ధముగా, ఆతని సగభాగములోకూడ, కుంపిణీవారు కలిగించుకుని, ఆతని చేతులకు కాళ్లకు అడ్డముపోవుచుండిరి. దానితో ఆతనికి తీవ్ర మగు రోషమెత్తి, “యీకుంపిణీవారు ఆఖరుకు నన్నునిరాశుని జేసివేసిరి ” అని ఆ వజీరు బహిరంగముగ తనదర్బారులో యెలుగెత్తి చెప్పెను. ఇట్లే బీరారురాజును, మనతో పైకి స్నేహముగా నున్నను, లోలోన ఆతడు మనయుద్దేశ్యముల గూర్చి అనుమానపడుచునే యుండెను. అతడిట్లనుమాన పడుటకు తగినకారణమున్నదని తమపరి చరిత్రవలన తెలియ గలదు. “ చాలకాలము క్రిందటనే మనయద్దేశేనల తీసికున్న నైజామువంటి వాడుకూడ, తనకు మనయెడనున్న కటిక ద్వేష మును, అసహ్యమును, దాచియుండలేదు.” కాని, మన మాతని మెడమీదవేసిన కాడిని వదలించుకొనుటకు శక్తి లేక యేమిచేయుటకు చేతగాక— ఊరుకున్నాడు. అంతే ! సింధి యాకూడ తనసేనల నన్నిటిని ఒకచోట చేర్చియుంచుట మంచి దికాదని యెంచి, వాటిని యితరరాజ్యములలో అచ్చటచ్చట చేర్చి పెట్టుకొనుచున్నట్లు అనుమానమువేయుచున్నది. హోల్కారుకూడ సరిగ యిదేస్థితిలో నున్నాడు. ఈ విధముగ మనకు నలుప్రక్కల చుట్టుముట్టి యెండియున్న యీ నిబిడాటవియం దెప్పు డేక్షణమున నిప్పురవ్వపడి, మహాప్రళయాన్నిగ మండునో తెలియదు. అట్టి ప్రళయాన్నిజ్వాలలే గనుక

రేగిన యెడల, ఆ తప్పు మనదే యగునుగాని, ఒరులది కాజాలదు. మనకును, యీ దేశీయ రాజులకును గల సంబంధ మెట్టిదో మనకే తెలియదు. దీనిని యిదమిత్థమని ఖచితముగ మన మెన్నడు నిర్ణయించుకోలేదు— “ఇదిగో యంత వరకు మీ యధికారము— అంతవరకు మా యధికారము” అని యెన్నడు ఆ రాజులతో నిష్కర్షగా చెప్పలేదు. మన యధికార మెంతవరకుదో మనకు తెలియనప్పుడు, యిక వారితో మనమేమి చెప్పగలము? ఈవిధముగ ఖచితమగు నిర్ణయము లేమియులేక— అంతయు ముసుగులో గుడ్డులాటగ వుంచుటచేతనే, యిట్టి అపాయస్థితి— యిట్టి తీవ్రదావానల మెప్పుడో ఒకప్పుడు చుట్టుముట్టితీరును— మనము వారితో చేసికున్న ఒడంబడికలలో “మీరందరు స్వతంత్ర రాజులని” చెప్పి యొప్పుకుంటిమి. కాని, వెంటనే— నక్షత్రకులవలె— యింగ్లీషు రెసిడెంటులను పంపించితిమి. ఈ రెసిడెంట్లు కుంపిణీ వారికిని, దేశీయరాజులకును మధ్య సమాధానము కుదుర్చు రాయబారులుగ నుండుటకు బదులుగ, వీరు దేశీయ రాజులపై సర్వసహాధికారమును చలాయించసాగిరి. ప్రతి చిన్న ప్రయివేటు విషయములోను వీరు రాజునకు అడ్డును పోవుచుండిరి. వారిపై యవిధేయులగు ప్రజలను ఉసుకొలుపుచుండిరి; తమ యధికారమును బహుదర్పాతోపములతో ప్రదర్శించుచుండిరి.

కర్నూల్ నబాబు చనిపోయెను. ఆతని కుమారుడు రాజధాని స్వాధీనపరచుకుని, తాను రాజునని ప్రకటించుకొనెను. ఈతని అన్నగారాసమయమందు యింగ్లీషురాజ్యములో

నుండెను. “నీకురాజ్యమిప్పిస్తామని” యింగ్లీషువారీతనికి మద్దతుచేసిరి. దీనికతడు సమ్మతించెను. ఈ యొడంబడిక యైన తక్షణమే, అప్పుడే, మద్రాసు గవర్నమెంటువారు వైస్రాయికి యీవిధముగ వ్రాసిరి:— “మనసేనలు కర్నూలురాజధానిని ముట్టడించియున్న సమయమందే, మనరక్షణ యందున్న యీనబాబు పెద్దకొడుకును అడ్డముపుంచుకుని— మధ్యస్తునిచేసి— కర్నూలురాజ్యమును కాజేద్దామా?” అని సలహాచెప్పిరి. ఈ సలహావిన్నప్పుడు వైస్రాయిమండిపడి తిరస్కరించెను. “మనమతనికిచేసే సహాయమిదియా? మన మాతనికి దయాదాక్షిణ్యముతో వదలివేసే భాగముతప్ప, మిగతా రాజ్యాధిపత్యములో గాని, ఆదాయములోగాని, ఆతనియెడ యెట్టితప్పును నిరూపింపకయే, మనముకాజేయుట కూడనిపని” అని వైస్రాయిమందలించెను. వైస్రాయి నిర్వచించిన యీధర్మముకూడ, పూర్వమునుండి కుంపిణీవారవలంబించుచు వచ్చిన ప్రాతధర్మశేషమేగాని వేరొండులేదు— యీ ధర్మములోనుండే రహస్యమేమనగా— యిదివాటము వారీధర్మము— మనకువీలై నప్పుడు ధర్మము— వీలుకానప్పుడధర్మము. ఏదైనా రాజ్యములు కాజెయ్యడానికి, వీలు, సమయముకాకపోతే, యేమో అవసరములేకపోతే— అది అధర్మము— వీలుంటే ధర్మమే! ఇట్టి కుటిలధర్మము నవలంబించుట రాజనీతికాదని గ్రహించెను. “వారసత్వపు” హక్కును నిర్ణయించడానికి మనకే అధికారము వున్నది” అని చెప్పడంలో, మనము దేశీయరాజుల మనస్సునెంతో నొవ్వజేసినాము. ఏ యితరవిషయములలోకూడ వారికి

మనమింత నొప్పిని గలిగించలేదు. “రాజ్యాధికారము జ్యేష్ఠునికే వస్తుందనేమాటను మన యింగ్లీషుగవర్నమెంటు వారు గనుక బహిరంగముగ గట్టిగ ఒప్పుకుంటే, దానినే మహమ్మదీయులందురు కూడ శిరసావహిస్తారని మనమూహించినాము. కాని, మనఊహ కేవలము తప్పని నాకు గట్టిగ తోచుచున్నది. ఈపద్ధతికి మహమ్మదీయులెవ్వరును యెన్నడును ఒప్పుకొనరు. కాకపోతే సింహాసనమునకు రాగోరు జ్యేష్ఠుడెవడైనా వుంటే, వాడు వీలైనంతవరకు మన సహాయమును వినియోగపరచుకోవచ్చును. అంటే అంత వరకేదాని ప్రయోజనము. కాని, యీ విధముగ యీ పద్ధతివల్ల మనసహాయమును పొంది రాజ్యానికి వచ్చిన జ్యేష్ఠుడు తదుపరి, తన యనంతరము తన పిల్లలలో నెవరికి రాజ్యమివ్వవలెనను ప్రశ్న వచ్చినప్పుడు మాత్రము— యీసూత్రము, జ్యేష్ఠునకే రాజ్యము రావలెనను సూత్రము యెన్నటికిని అంగీకరింపబడదు. తన కాలములో తనకు ఉపయోగపడిన సూత్రమునెడగాని, మనయెడగాని, యెంతమాత్రము కృతజ్ఞతను చూపడు. తనపిల్లలలో తనయిష్టమువచ్చినవారికే రాజ్యమిచ్చెద ననునగాని, జ్యేష్ఠునికే యిచ్చెదననడు. ఇది నిజమైన, మహమ్మదీయ మతధర్మము. వారికి మతధర్మము నెడ గల అభిమానము ఖట్టదల అంతగట్టివి. దాని ముందర మనముచేసిన సహాయము జ్ఞాపకముండునా? తనకు సహాయపడిన సూత్రమునందు, పద్ధతియందు— విశ్వాసముండునా?” ఈ విధముగా, యీ వారసత్వపు సమస్య ప్రప్రథమమునుండియు కుంషిణీపరిపాలకుల మనస్సులలో మధింప

బడుచునే యుండెను. ఈ సమస్య రానురాను యిటీవల తీవ్రమై, భారతేతిహాస ప్రకారమునంతను తీర్చివేసెను.

ఘూర్కాలతో యుద్ధమువచ్చెను. ఇందు వైస్సా'యి తప్పేమియు లేదు. ఈ యుద్ధమాతడు కావలెనని కోరలేదు. అదేబలవంతముగ వచ్చి యితనిమీద పడెనని చెప్పవచ్చును. యుద్ధములేకుండా, యెల్లగై నా తప్పించుకోవాలని వైస్సా'యి బహు తంటాలుపడెను. చాలాఓర్పుతో చాలామందిరాజులను చూచెను. చిట్టచివరకు యీయన ఓర్పునుచూచి, తక్కిన కుంపిణీ ఉద్యోగస్తులందరికి కోపముకూడ వచ్చెను. ఈయన ఓర్పును, వివేకబుద్ధినిచూచి కుంపిణీవారు అశక్తులని, ధైర్య స్థైర్యములులేని పిరికిపందలని ఘూర్కాలుకూడ అపోహ పడజొచ్చిరి.

తమ రాజ్యము దూరముగ యెక్కడనో కొండలమధ్యనుండుటచే, యెవరికీ అందదనియు, తమ యుద్ధ వైపుణ్య మనన్యసామన్య మైనదనియు, సురక్షితమగు కోటలు తమ కసంఖ్యాకములుగ గలవనియు, వీని నెవరు ఛేదింపజాలరనియు, తమ రణోద్వేగ మజేయమనియు, ఘూర్కాలు గర్వించి మైమరచి యుండిరనుటలో సందేహములేదు. ఉక్కు తునకలవంటి యీ కొండజాతివారితో గలిగిన ఘోరపు పోరాటము,— యితటి విశాలప్రదేశముపై జరిగిన పోరాటము— ఇండియాలో యిదివర కెన్నడును జరుగ లేదు. నానావిధాయుధసమన్వితముగ లక్షకు పైగా కుంపిణీవారి సైనికులు రణరంగమునందు నిలచిరి. ఘూర్కా సైనికులు యితకు మిక్కిలియై యుండవలెను. కుంపిణీ వారి పదాతివర్గములు పలుసార్లు వెరుకకు కొట్టబడెను.

నై న్యదళములు పలుసార్లు పలాయనము లయ్యెను. కాని ఎట్టకేలకు మనకే (కుంపిణీవారికి) జయము గలిగెను. అయినను, యిదివర కెన్నడును కనివిని యెరుగనిరీతిని, కుంపిణీవారి కెంతయో జననష్టము, ద్రవ్యనష్టము కలిగెను. జయింపబడిన ప్రదేశము పెద్దదికాకున్నను, అది చాల ప్రాముఖ్యమైనది. దీనివలన మన యధికారము యమునానది మొదలు స్లెజ్ నదివరకు వ్యాపించెను. మాయీరా ప్రభువు యింతటితో సంతృప్తి పడియుంటే బాగుండేది. కాని యుద్ధశిబిరమందుండగా, అంటుజాడ్య మితనికికూడ అంటుకొనెను. రణవిజయకాంక్షనుగాని, చుట్టునున్నవారి స్తోత్ర పాఠములను, భళాభలులనుగాని, ఆతడు తోసివేయజాలక పోయెను. ఈ మోహము దాతడు పడెను. చాలాకాలము క్రిందటనేఆతడు మెట్ కాఫ్ మాటలనువినుటకు రుచిమరగెను. మెట్ కాఫ్ నై న్నాయిని పూర్తిగ వశపరచుకొనెను. నూతన రాజ్య సంపాదనరూపమగు నానావిధ మోహన చిత్తరువుల.

కూడ మన సైనికబలముపై ననే ఆధారపడియున్నది. ఈ పునాదిని గనుక మనము తీసినై చినామంటే, యీ సామ్రాజ్య స్థాపన కూలిపోవును. ఇండియాప్రజల ప్రేమవల్లను, దేశీయరాజులయెడ మనముచూపు సహనము, వితత్వము వల్లను, - యీ రెంటివల్లనే మన సామ్రాజ్యమునకు భద్రము కలుగునని కొందరుపెద్దలు భ్రమపడితే పడనీగాక ; కాని నిజ మాలోచించినయెడల, మన యీ రాజ్యాధికారమునకు పునాది కేవల మొక్క సైనికబలమేతప్ప రెండోదిలేదు, లేదు - ముమ్మాటికి లేదు - ఘంటాపథముగ నమ్మండి. కాని, యిట్టి మహోత్కృష్టమగు మన యీ సైనికబలమునకుకూడ యీ మధ్య కొంత దెబ్బతగిలినట్టుతోస్తుంది. నేపాలయుద్ధములో భరతపురం, కుళుంగ, కుమానో మున్నగుప్రదేశములలో మనకు గలిగిన స్పష్టమైన పరాజయమునుబట్టి చూడగా, మన భుజ బలము పూర్వమువలె అవారితము, అజేయముకాదని తోచు చున్నది. “మనల నెదిరించి, ఓడించేవారు లేరని, పూర్వము

దైర్యముగ యుద్ధము చేయుచున్నారు. యిక మన సైన్యములన్ననో
 వారికి పూర్వమున్న ధైర్యము లేకపోవుచున్నది. కుంపిణీ
 సైనికుల తెల్లమొగములను, యెఱ్ఱచొక్కాలనుచూచి,
 పూర్వము మనశత్రువులు గాబరాపడి పారిపోయేవారు. కాని,
 యిప్పుడాభయమంతా పోయినది. మన సైనికవ్యూహముల
 నడకసంగతి వారికి యిప్పుడు బాగా తెలిసిపోవుటచేతనో,
 మొట్టమొదట మన జయోద్ధతిని చూచి పడినగాభరా కాల
 క్రమేణా యిప్పుడు తగ్గిపోవుటచేతనో, లేక యితరకారణముల
 చేతనోగాని, మనమిప్పుడు పూర్వమున్నంత అజేయులముగ
 లేము. కాబట్టి మనరాజ్యము విస్తీర్ణత నొందుచున్నకొలది,
 మన సైనికసంఖ్యకూడ హెచ్చగుచుండవలెను." భారతవర్ష
 మందు మన సామ్రాజ్యము కత్తిబలముమీదనే ఆధారపడి
 యుండవలెనుసుమా! ప్రజల ప్రేమమీద అది యెన్నడును
 ఆధారపడి యుండదుసుమా! దానివేళ్ళు ప్రజలప్రేమలో
 పాతుకోలేదుసుమా! - " యను ప్రధానవిషయములు మెట్

యొక్కవ రాజ్యములు వచ్చుచుండును. కొత్త రాజ్యములు మనకు కలియుచున్నవి. యింకను యొక్కవ సేనయు చేర్చుకొనుటకును, వాని శిక్షణకును, పోషణకును వలయు సాధనములకును మన కెక్కవ అవకాశములు గలుగుచుండును. వేయేల, మెట్ కాఫ్ యొక్క సిద్ధాంత మొక్కటి ఏమనగ:— “మనము రాజ్యసంపాదనలో చాలదూరము పోయినాము. ఇక వెనుకకు తిరిగిన ప్రయోజనములేదు— ఈ స్థితిలో యిప్పుడు వెనుకకు తిరుగుటవల్ల అపాయముకూడ రావచ్చును. కవ్వించి పరులపైపడు తలంపును మన మిప్పుడు మానుకున్నయెడల, మన మొక్కక్షణమైనను, ప్రజల యసంతృప్తిని నిరోధింపజాలము. మన చుట్టునున్న శత్రువుల యుద్ధతి నొక్కక్షణమైనను ఆపజాలము. మన రాజ్యపు పొలిమేరల నానుకొని, బలవంతులగు శత్రువులు మూగియున్నప్పుడు, మనము వారిని యెల్లప్పుడు ఆవలకు వత్తి వేయుచుండవలెను. మన పొలిమేరలు యెప్పటికప్పుడు ఆవలికి వత్తబడుటకు వీలుగ నుండనలెను.

మంత యెక్కువగ చెప్పుకొనదగినదేదియు లేకనేపోయెను. మధ్యహిందూస్థానమందలి దోపిడిగాండ్రగు పిండారీలను బహుదూరము, బహురక్తముతో వెంబడించి, వేటాడి తుదకు హతమొనర్చిరి. వారి నాయకు డొక గుహలో తల తరుగ బడి పడియుండెను. మాయిరాప్రభువు గావించిన నష్టకర యుద్ధములలోనికెల్ల యిదే కొంచెము ఉపయోగకారియని చెప్పవచ్చును. ఘూర్ఖాలతో యింతకంటె కష్టతరమగు యుద్ధము జరిగెను ; వారి కోటలన్నియు నేలమట్టము గావింప బడెను. వారి రాజ్యములో కొంతభాగము యింగ్లీషువారు కలుపుకొనిరి. రణదర్శితులును, యోధాగ్రేసరులును నగు యీ కొండజాతివారితో అనేక యుద్ధములుచేసి, విసిగి, తుదకు వారితో యెట్లయినను సంధిచేసికొని, వారినిక విడిచి పెట్టదమని మాయిరాప్రభువు తలంచెను. ఇకమీద వారి మీదికి పోకుండ, వారిస్వేచ్ఛకు భంగము గలిగించకుండ, అంతటితో వదలివేసినందుకు ప్రతిఫలముగ, యీ ఘూర్ఖాలు తదుపరి ఇంగ్లీషువారికి కృతజ్ఞ తాపూర్వకముగ మంచి యుప కృతినే జూపిరి.

1816 సం॥ నాటికి మధ్యమభారతమందలి దేశీయ సంస్థానములస్థితి మహాగందరగోళముగ నుండెను. అవి విచ్ఛిన్నమై, అల్లకల్లోలపూరితముగ నుండెను. వీనిని జూచి మాయిరాప్రభువుకు నోరూరెను. వీనిలో జొరబడి, వీని నెట్లయిన కాజేయవలయునని ఆశ పుట్టెను. కొంచెము స్వతంత్రముగ బ్రతుకుచున్న మహారాష్ట్రప్రముఖులెల్లరు ఒకరియెడ నొకరు యీర్ష్యాభువులై యుండిరి. కాని వీరిలో

ప్రతివారికి కూడ నానాటికి పెచ్చుపెరిగి వచ్చుచున్న
 యింగ్లీషువారిపై కోధము కంఠగతముగ నుండెను.
 ఈ కుంపిణీవారిచే వీరందరు పదేండ్లకిందట వంచిప
 బడిరిగదా ! ఆ కోధ మింకను వారిలో ప్రతివాని
 యందును రగుల్కొనుచునే యుండెను. ప్రతిరాజు తన
 సంస్థానములో నుంచబడిన యింగ్లీషు రెసిడెంటునెడ అస
 హ్యము, బెదురుగలిగియుండెను. తమ కుంపిణీవారిచే
 లోగడగలిగిన పరిభవమునకు చిహ్నముగను, తమ ప్రస్తుత
 దౌర్బల్యస్థితికి సాక్షిభూతుడుగను, భావిసంఘర్షణకు కార
 కుడుగను యీ రెసిడెంటును ప్రతిదేశీయరాజు పరి
 గణించి, అసహ్యించుకొనుచుండెను ; కాని, బెదురుచుండెను.
 ఈ రెసిడెంటు నెట్లయిన తప్పత్రోవలో పెట్టుదమని
 చతురుడగు ప్రతిదేశీయోద్యోగియు చూచుచుండెను. ఆత
 నిని వ్యర్థునిచేసి కూర్చోపెట్టవలెనని యుక్తిపరుడును,
 సృష్టికి ప్రతిసృష్టి జేయజాలినట్టియు, ప్రతిదేశీయరాజ్యతంత్ర
 జుడును ప్రయత్నించుచుండెను. పెచ్చుపెరిగివచ్చుచున్న
 కుంపిణీవారు యీ రాజ్యములనుకూడ గబళించుటకై తంత్ర
 ములు పన్నుచున్నారను వదంతులు దేశీయసంస్థానములందు
 ప్రబలియుండెను. ఈ వదంతులకు ఆధారము లేకపోలేదు.
 ఇట్టి తంత్రము సాగకుండజేయుటకై దేశీయరాజులు, వారి
 మంత్రిలు యేమిచేసినను చేసినవారే. ఇక, కుంపిణీవా
 రన్ననో, తమ్మును కూలద్రోయుటకై మహారాష్ట్ర లేవో
 పన్నాగములు పన్నుచున్నారనియు, అందులకై వారేమిచేసి
 నను చేయవచ్చుననియు ప్రతిక్షణము అనుమానపడుచుండిరి.

“కాబట్టి వారిని— మహారాష్ట్రులను - పూర్తిగా నాశనము చేయవలెను ; లేదా వట్టిదుర్బలులనుచేసి కూర్చో పెట్టవలెను. మనకు దాసానుదాసులై, ఆశ్రితులై యుండు నట్లు చేసికొనవలెను. ఇట్లయినగాని మనకు శ్రేయములేదు.” కాని, యిదివరకే దుర్బలులై, మనకేమియు హానిచేయ జాలని సంస్థానములను సంరక్షించుట తెలివితేటలుగల రాజ్యముయొక్క లక్షణము ; ఔదార్యబుద్ధిగల రాజ్యాంగముయొక్క విధి ; న్యాయము. మన కేదైనా అపాయము వస్తే సింధియా, హోల్కారు, బీరారులవల్లనే రావలెను. కాని, వీరు మనకు (కుంపిణీకి) వ్యతిరేకముగ యేపనియు చేసియుండలేదే ! వీరిపై పోయిపడుటకు యేదో కొంచెము మిషనైననులేదే ! అయితే, ఒక్కసంగతి మాత్రమున్నది. వీరందరు పిండారీలకు తమరాజ్యములో ఆశ్రయ మిచ్చిరి. వారికి లంచము లిచ్చిరి ; వారికి జీతములిచ్చి అప్పుడప్పుడు సైన్యములలోకూడ చేర్చుకొన్నారేమో చెప్పులేము. ఈ పిండారీల నెట్లయిన అణచివేయుట తమ విధియని కుంపిణీవారు ప్రకటించిరి. వీరుండుటయే లోకమునకు రోత ! వీరిని శిక్షింపక విడిచిపెట్టుట మహాసామ్రాజ్యమని పేరుపెట్టుకొన్నవారికి అప్రతిష్ఠ ! మహారాష్ట్రరాజ్యములవారు కూడ పూర్తిగా తోడ్పడితేనేగాని, యీ పిండారీలను పూర్తిగా నాశనముచేయడానికి వీలులేదు. ఈ దోపిడిగాండ్రపై ధ్వజమెత్తుట కొక పతకము పన్నబడెను. దీనిద్వారా రాతగిన, లేక, వచ్చునట్లు చేసికోతగిన, యితరఫలితములనుగూర్చికూడ ఆ పతకమందు స్పష్టముగా వక్కాణించియున్నారు. దోపిడి

గాండ్రును, వేటాడ సాగించినప్పుడు, మధ్య ఫలానివారు అడ్డము వచ్చినారనిగాని, రాలేదనిగాని, పారిపోయే దొంగలకు సహాయము చేసినారనిగాని, చెయలేదనిగాని, యెవరు నిర్ణయించి చెప్పగలరు— (సందడిలో సడామియా) పక్కిరోజు, ప్రతిక్షణము, యేదో కలహకారణము వస్తూనేయుంటుంది. ఏ దోపిడిగాడైనా దాగుకుంటే, “ఇదిగో, యీ దొంగనుదాచావు” అని నేరము మోపవచ్చు; “ఇదిగో ఫలానిదొంగకు నీవు మద్దతుచేసావు; వాడితో షరీకైనావు” అని యెవనిబట్టిన వానిననవచ్చు. ఈ విధముగా లెక్కలేనన్ని కారణములు— లెక్కలేనన్ని నిప్పురవ్వలు— పుట్టవచ్చును. పరస్పరము అపనమ్మకము, ద్వేషము మున్నగు వాయువులవలన, యీరవ్వలన్నియు వృద్ధియై, ప్రళయాగ్నిజ్వాలలుగ చెలరేగవచ్చును. “పిండారీల వేటాడుటకై మీరాజ్యాలగుండా తోవయివ్వ వలసినది” అని మహారాష్ట్ర రాజ్యములవారిని అడగవచ్చును. “మేము యివ్వము” అనివారంటే, బలే, మరీ సంతోషము! వెంటనే యుద్ధము ప్రకటించవచ్చును. పిండారీల వేటాడు విషయములో సింధియా, హోల్కారు, బీరారు రాజులు మనకు సహాయము చేయకపోయినచో— కనీసము తటస్థముగ నైన నూరుకొనకపోయినచో— వీరందరుగాని, వీరిలో కొందరుగాని, మన పనికి అడ్డము వచ్చునెడల— మనము వారిని శత్రువులుగ భావించి, డీకొనుటయేతప్ప, మనకు వేరొండు గత్యంతరములేదు. యుద్ధపు ఖర్చులక్రింద వారి రాజ్యము నూడలాగుకొందము. అవియే యీ ఖర్చునకు తగిన ప్రతిఫలమగును; ఈ రాజ్యముమీద మనకు వచ్చు

అదనపు రెవిన్యూయే మనము పెట్టుకొను హెచ్చు సైన్యముల జీతబత్తెములకు పనికివచ్చును. కాబట్టి, యిట్టి విస్పష్టమగు వాక్యములతో, సందేహమున కెక్కడను తావులేని వాక్యములతో, పెద్ద సన్నాహములతో యుద్ధరంగమునకు బయలుదేరు తలంపు ప్రకటింపబడెను. ఈ యుద్ధ మేసంకల్పముతో, యెందుకొరకై చేయబడుచున్నదో, ఆ సంగతినికూడ దాపరిక మేమియు లేకుండ పాపము వారు ప్రకటించిరి.

యుద్ధకాండ సరిగ అనుకున్నట్లు జరుగలేదు. కాని, హిందూస్థానమందు మనము నిర్వర్తింపదలచిన సంకల్పము మాత్రము మొత్తముమీద నెరవేరినదనియే గట్టిగా చెప్పువచ్చును. పెద్ద పెద్ద దేశీయరాజ్యములచుట్టుచున్న పిల్లరాజ్యములతో స్నేహముకట్టుకొనుట చాల అవసరమని చుట్టుచున్నవారందరు చెనిలో నూదిరి. “మీ కందరికి మా సామ్రాజ్యరక్షణ యిస్తాము; అందుకు ప్రతిఫలముగ మాకు కొంత కప్పము కట్టండి. ఆ కప్పముతో కొత్త సేనలు నిర్మించి మీరాజ్యములో వుంచుతాము” అని కుంషిణీ వారందురు. ఈ యెత్తుకు సింధియా, హోల్కారులు సహజముగ ఒప్పుకొనరు. తమ చుట్టుచు యీ యాంగ్లేయాశ్రిత రాజ్యములనబడు చిచ్చును దరికొల్పుకొనుటకు వా రొప్పుకొందురా? ఒప్పుకొనకపోతే మరీమంచిది! కలహానికి యింకో కారణం దొరుకుతుంది; ఈ కలహముతో వారిని పూర్తిగ రూపుమాపవచ్చును! “వీరినందరిని జయించి, వీరి రాజ్యాల నన్నిటిని మన యింగ్లీషురాజ్యములతో కలుపుకోడానికి, మన మెల్లప్పుడు సర్వశక్తులమై యుండాలి. లేదా, యేడుస్తా వారుమన

క్రింద దాసులై పడియుండాలి; యీ ప్రకారముగ గాకున్న, వారిలో వారు ఒకరి నొకరు భక్షించుకొనేటట్లో, లేక వారంతట వారు క్రమముగా షీణించునట్లో వుండాలి" అని మెట్ కాఫ్ వ్రాసెను.

ఈ దురాగతపు చర్యలకు పాపము వారిలో నొక వ్యక్తి మాత్రము తీవ్రముగ ప్రతిఘటించెను. ఈతని పేరు సర్ తామస్ మనో! (యీతడెవరో తెలియునా? మైసూరు యుద్ధములో మనకు తగిలినాడు.) ఈతడు మొదటి రోజులలో కేవలము, యుద్ధమంటే యుద్ధమని ఉరికేవాడు. కాని ప్రజాపాలనలో కొంచెము మెదిగిన తరువాత, యీతని ఉడుకు అణగి, కొంచెము నెమ్మది, వివేకము, న్యాయము, దయా దాక్షిణ్యము అనేవి నేర్చుకున్నాడు. ఇది అసాధారణమైన విషయము. ఏమనగ, ప్రజాపరిపాలనలో మెదిగినవారు, సాధారణముగ అంతకంతకు కఠినులగుదురే గాని, సాధువు లగుట అరుదు. ఈ సమయమందు మనోవచించిన వాక్యములు భావగర్భితములై, యెన్నటికి మరువదగనివిగ నున్నవి. 1817 సం॥ లో వైస్రాయియగు మాయిరా ప్రభువు యిట్లు వ్రాసెను :— దేశీయ రాజ్యములు దుర్బలములై యున్నవి. వీనిని పాలించురాజులును దుర్బలులై యున్నారు. ఇదంతయు చూడగ యుద్ధమున కెక్కడను అవకాశ మున్నట్లు నాకు కనిపించడములేదు. మనలను దీర్ఘ కాల మెదుర్కొని నిలుచు వారంతకంటెలేరు. దేశీయ రాజ్యములలో ప్రజల యందెంత మాత్రము విధేయత యనునదే కన్పట్టదు. కాబట్టి, ఇట్టి అవిధేయ ప్రజలను పాలించాలంటే, మన యూరోపి

యన్ రాజ్యాలలో కంటే ఇక్కడ ఎక్కువ శక్తి యుక్తులు కావలెను. సింధియా యెప్పుడును — ఆతని ప్రతాప మెక్కువగ నున్నరోజులలో సైతము — అజేయుడై యుండ లేదు. ఇక హోల్కారు కూడ అంతకంటే దుర్బలుడు. లేక్ సేనానిపై ఆత డెదిర్చిన ఎదిరింపులు సింధియా యెదిరింపుల కంటే కూడ చాల బలహీనముగ నుండెను. అప్పటి కంటే కూడ ఇప్పుడు ఈ సింధియా హోల్కారు లిరువురి బలముకూడ తగ్గిపోయినది. కాబట్టి వీరుగాని, అమీర్ ఖాన్ గాని, పిండారీలనణచు విషయములో మనలను భుజబలముతో నెదిర్చి నిలువదలంతురనుట కల్ల. కాని, తమ రాజ్యములలో కొంత భాగమును గోల్పోయి అవమానితులైయున్న దేశీయ రాజులలో అప్పుడప్పుడు ఒక విధమగు ఆవేశము ఎగవేసి కొనివచ్చి, ఓడిపోతామని తెలిసియుండి కూడ, నిరాశతో “ఈ వున్న కాస్తకూడ పోతేపోనీ” అని మొండి దైర్యముతో తిరుగబడడముకన్దు.” దేశీయరాజ్యములతో బ్రిటిష్ వర్ష మెంటుకు ఉన్న సంబంధము ఈ 20 ఏండ్లమధ్య చాలా మారిపోయినది. మొదటిరోజులలో ఇంగ్లీషువారు కొద్దిసైన్యమునే యుద్ధ భూమిలోనికి తెచ్చేవారు. అశ్వదళములు బొత్తుగ ఉండేవే కావు. కాని ఇప్పుడో శత్రువులకంటే సంఖ్యలోను, గుణము లోనుకూడ యెక్కువై నట్టి అశ్వబలమును కాల్యలమునుకూడ యింగ్లీషువారు తెచ్చుచున్నారు. ఇట్టిచో యుద్ధపర్యవసానము చెప్పకయే తెలిసిపోవుచున్నది. ఊరికే సైన్యాలను తీసికొని వచ్చి, యుద్ధభూమిలో నిలువబెట్టితేచాలు; వేరేయుద్ధ మక్కరలేదు; తమయిష్టమువచ్చిన షరతులను శత్రువులపై

విధించి వారిచేత సంధిపత్రము వ్రాయించుకోవచ్చు; ఒకవేళ యేదైనా యుద్ధముజరిగినా, దాని పర్యవసానము క్షణములో తేలిపోతుంది. శత్రువునికిది కేవలము నిష్ఫలమైన యుద్ధము అని మనోవ్రాసెను. అద్దెసేనలపద్ధతిని విస్తరింపజేయుట కూడదని అతనివాదన. అంతకట “1805—6 సంవత్సరములో మనము సింధియా కిచ్చివేసిన జిల్లాలను తిరిగి మనకిచ్చి వేయమంటే బాగుంటుంది” అని మనో సూచించెను. “ ఏ రాజ్యమందైతే యీ అద్దెసేనలు కాలుపెడతవో— ఆదేశపు రాజు మహాఘనుడై తేతప్ప— సర్వసాధారణముగా ఆరాజ్యమంతా ధ్వంసమైపోతుంది. దానిచిహ్నములు— పాడైన పూళ్ళు, ప్రజానాశనము— వెంటనే కనబడితీరుతవి. ఈ పాడుచిహ్నములు పీష్వా, నైజాము రాజ్యములలో యిదివరకే చాలాకాలమునుండి బాగా కనబడుతున్నవి. యిక నైసూరు రాజ్యములోకూడ కనబడడము ప్రారంభించినవి. ఈ యద్దె సేనల ఫలితమేమంటే, దేశీయరాజ్యాల నన్నింటిని క్రమేణ తప్పకుండ యింగ్లీషువారి కాలిక్రిందికి తీసికొనివచ్చి పెడుతుంది. ” ఈ పని కర్నాటకనవాబు విషయములో యిదివరకే పూర్తిగ జరిగింది. పీష్వా, నైజాము రాజ్యాలలోకూడ, కొంత వరకు జరిగింది. ఇంకకొంత కాలానికి, యీరెండు రాజ్యాల గతికూడ నిస్సందేహముగ కర్నాటకపునవాబు గతికే వస్తుంది. పీష్వా బహుశః తిరిగి మనతోడిమైత్రికి భంగము కలిగించ వచ్చును. నైజాముకూడ ఆపనే చేస్తాడు. మనతో అంటి పెట్టుకొనివుండాలనే వీరికివున్నా, వీరి చుట్టునున్నవారు వూరుకోరు. మనతో సంబంధము విడగొట్టుకొనుమని వారికి

నిరంతరము పుల్లింగములు పెట్టుచుందురు. మహోదార సమన్వితమగు స్వాతంత్ర్యనిరతి యనునది దేశములో వున్నంత వరకు— పరుల యాధిపత్యమును సహింపక త్రొక్కివేయవలె నను స్వాతంత్ర్యకాంక్ష దేశములో యేమాత్రమైన నిలిచి వున్నంతవరకు— యిట్టి సలహాదార్లు, యిట్టి పుల్లింగములు పెట్టువారు— యెపుడూ వుండనేప్రారంభింపరు. ఇట్టి స్వాతంత్ర్య నిరతి భారతప్రజలలో యెన్నటికైన పూర్తిగ పోవునని నే నెన్నడును అనుకొనను. నాకు వారి సంగతి బాగుగ తెలి యును; నా కీవిషయములో వారియెడ మంచి యభిప్రాయమే యున్నది. ఈ అద్దెసేనల పద్ధతి— యిది ప్రాకిన-చోట్లనెల్ల దానిపని యది పూర్తిగ చేసియే పోవును; విడిచిపెట్టదు. దాని దుష్ఫలితములు దానివెంటనే వచ్చుచుండును. ఏ రాజ్యాన్ని అయితే రక్షిస్తానని అది బయలుదేరుతుందో, ఆ రాజ్యాన్ని అది సర్వనాశనం చేసిందన్నమాట. (ఇది భస్మా సురవరము.) అంతఃకల్లోలంవల్ల మనకేమి ప్రపద్రవం రాకుండా చేసికొన్నా, దేశాన్ని శాంతముగ అణచిపెట్టి యుంచినా, దేశప్రజలస్థితి, దేశీయ రాజులకిందకంటె మనకింద యెక్కువ సౌఖ్యవంతముగ నుంటుందనేమాట నాకు చాల సందేహాస్పద ముగ కన్పట్టుచున్నది. బ్రిటిష్ వారు తమ భుజబలమువల్ల యిండియాను జయించడంవల్ల వచ్చేఫలితము ప్రజల స్థితిని బాగుపరచి వారిని పైకి తెచ్చుటకంటె, వారిని యావన్ముదిని మరింత అధోగతిలోనికి త్రొక్కివేయుటయే యగును. కాని వేరొండుకాదు. ప్రపంచములో అనేక రాజులు పరరాజ్యాలను ఆక్రమించుకొన్నవారు వున్నారు. కాని, దేశీయ ప్రజ

లను యీరీతిగ— యీ యింగ్లీషు గవర్నమెంటువారు చేసినట్లుగ, రాజ్యపరిపాలనాధికారమునుండి పూర్తిగ వెళ్లగొట్టిన పాపమున యెవరును పోలేదు. దేశీయ రాజ్యములలో యెన్ని అల్లకల్లోలములున్నను, ప్రతివాడు పైకి రావడానికి నిరాటంకముగ అవకాశములున్నవి. కాబట్టి, వారిలో ఒకరినిచూచి ఒకరు నేర్చుకొనుటకు ప్రోత్సాహము, చురుకుదనము, స్వాతంత్ర్యనిరతి మున్నగు ఉత్తమగుణములున్నవి. మన ఇంగ్లీషువారి రాజ్యముక్రిందనున్న దేశీయప్రజలుచూపు నీచమగు దాస్యభావముకంటె ఈ యుత్తమ గుణము లెంతమేలు ! బ్రిటిష్ గవర్నమెంటువారి రాజ్యాధికార మిప్పుడు (1817) యెదురులేని ప్రతాపముతో వెలుగుచున్నది. ఎందరు శత్రువులు, యెన్నివిధముల యేకమై మనపైకి వచ్చినను, మనము భయపడవలసిన పనిలేదు. అద్దెసేనల పద్ధతి నిక విస్తరింపజేయ నక్కరలేకయే, మనల నెందరెన్నివిధముల వంచింప జూచినను, అవమానింపచూచినను, మనము లెక్కచేయవలసినపనిలేదు. ” కాబట్టి, యీ అద్దెసేనల పద్ధతి నిక విస్తరింపజేయవలదని నిరుత్సాహపరుచుచు సర్ తామస్ మనోమాయిరా ప్రభువుకు—యుద్ధమున కిక బయలుదేరబోవు సమయమందు— వ్రాసెను. కాని మాయిరాప్రభు వీ మాటలనన్నిటిని తోసివేసి, రణభేరి మోయించెను.



భ ర త ఖ ం డ ము న

ఆంధ్ర రాజ్య స్థాపన

20 వ అధ్యాయము

సీ ష్వా :—1818—1823



ఆంధ్రయుల యందు గట్టి షనోనిబ్బరముతో కూడిన ధైర్యము, అత్యంత జాగ్రత్తతో కూడిన దూరదృష్టి మిళితమై యున్నవి. తమ మిలిటరీ వ్యవహారము వచ్చినప్పుడు వారెంత జాగ్రత్త, యెంత ఆతురత చూపుదురో, అట్లే రైతుల యెడలను భూస్వాముల యెడలను కూడ అంత ఆతురత చూపితే,— భగవంతుని బిడ్డలగు వీర ప్రజలయెడల వీరంతటి ప్రేమను జాగ్రత్తను చూపితే—యిక లోకములో రాజ్యపాలనకు తగినవారు వీరంత వారింకెవరును వుండబోరు. కాని యీ దేశ ప్రజలయెడల వారు కించిత్తయినను శిర్దిగ్గ వహించుటలేదు ; వారి యోగక్షేమముల నావంతయు పాటించుటలేదు. అందుచే, వీరపాలన క్రిందనున్న ప్రజలు స్వత్రీదరిద్రులై దిక్కులేనివారై, అన్నమో రామచంద్రా యని యడలుచు, నానా యిడుములగుడుచుచున్నారు.

వైస్రాయి చుట్టు చేరిన సలహాదార్లందరు తమ మనస్సులలో యేమి తలంచుచున్నారో, మహారాష్ట్రులు తక్షణమే సులభముగ కనిపెట్టిరి. దీనిని కనిపెట్టుటకు పెద్ద తెలివితేటలు కావలెనాయేమి? “మీరు చేసినవన్నీ అవివేకపు పనులే—భీ” అని కుంపిణీవారు మాటిమాటికి చివాట్లు పెట్టుతూ వుంటే, అవన్నీ విని మెదలకుండ ఊరుకున్నంతవరకు మహారాష్ట్రులు మంచివారే! హతశేషమగు రాజ్యదర్పమును గాని, రాజ్యకాంక్షనుగాని మహారాష్ట్రులు యెన్నడైన పొరబడి పైకి కనబరచినప్పుడు కుంపిణీవారు, హుమ్మని హుంకరించి, కనుబొమ ముడిపెట్టి, దబాయించుచుండిరి. ఈ భూభంగవిక్షేపములకు మారుమాటాడక నోరుమూసికొని పడియున్నంతవరకు మహారాష్ట్రులు మంచివారే. అంతవరకు వారినిక కష్టనష్టముల పాలేయకుండ నూరుకుండవచ్చునట! కాని కుంపిణీవారు వీరిని నిరంతరము గిల్లి, యేదో చిల్లరకజ్జాలను దెచ్చిపెట్టుచుండిరి. తుచ్చుచు గునిట్టి నూడిపోట్లను మానవుడైనవాడెన్నాళ్ళు ఓర్పుతో సహించి యూరకొనగలడు? వీనిచే గలిగిన రోష క్రోధములచే, వారికొక్కొక్కప్పుడు డొడలుమండి కుంపిణీవారియెడ మర్యాదను, గిర్యాదను పాటింపక యేమైనాసరే రానీయని తిరుగబడుచుండిరి. దేశీయసంస్థానములలోను దర్బారులలోను యింగ్లీషు రెసిడెంటు చలాయించు సర్వసహాధికారమును అధికార గర్వోన్మత్త ప్రలాపపు ధోరణినిచూచి అచ్చట నున్న దేశీయోద్యోగులకు—అందు ముఖ్యముగ మిడిమిడి జ్ఞానముగలిగి, ముక్కోపులై వున్నవారికి—మరింత కోపకార

ణములగుచుండెను. (ఇట్టి గర్వోన్మత్తపు ధోరణిని చూపుట ఒక్కొక్కప్పుడు యింగ్లీషు రెసిడెంట్ల యుద్దేశము కాకపోయినను, యీ ముక్కోపులకట్లు తోచుచుండెడిది.) ఈ విధముగ రోషపూరితులై, అసంతృప్తులైయున్న తమ యుద్యోగుల గొణుగుళ్లను మనోనిబ్బరములేక దుర్బలులైయున్న రాజులు విన్నప్పుడు, వీరుకూడ కుంపిణీవారిఎడ విముఖులై వారితో చేసికొన్న యొడంబడికలయెడ అంత గౌరవమును పాటింపక వానిని తోసివేయుతలంపుచు మనస్సులో పెట్టుకొని తద్వారా తుదకు అపాయకరస్థితిలోకి వచ్చుచుండిరి. తమప్రజల యొక్క అసంతృప్తిని గొణుగుళ్లను విన్నప్పుడు, కుంపిణీవారి ఎడ యీ రాజులకెట్లు విముఖతగలుగకుండును? ఎవరికై నను గలిగితిరును. “బ్రహ్మకై ననుబుట్టు రిన్నుతెగు” లన్నట్లు యిట్టిమాటలు విన్నప్పుడు యెవరికై నను క్రోధము అసహ్యము పుట్టును. అట్లుపుట్టుటలో ఆశ్చర్యములేదు; పుట్టకపోవడమే ఆశ్చర్యము!

ముఖ్యముగ పూనాలో అశాంతిప్రబలెను. అక్కడ రెసిడెంటుగనున్న ఎల్ ఫిక్స్టన్ అనువాడెంత శాంతివాక్యముల బోధించినను నిరర్థకమయ్యెను. ఈ రాష్ట్రపు సరిహద్దులలో భయానకమగురీతిగ దండువిడిసియుండెను. పూనాదర్బారులో త్రియంబకరావు అనునాతడుండెను. ఈతడు కుట్రీపరుడు. క్రూరస్వభావము గలవాడు. మంచిచెడ్డల నాలోచింపక యేమి నచ్చినాసరేయని మూర్ఖముగ నిర్లక్ష్యముగ వర్తించువాడు. ఈతడు పీషావై అమితమగు పలుకుబడిగలిగి యుండెను. తుట్టతుదకు యీతడే పీషాకొంపతీసెను— పీషా

కూలిపోవుటకు యీతడే కారకుడయ్యెను. తన రహస్యము తెవరు కనుగొనలేరన్నట్లు యీ త్రియంబక రావు హోల్కారు, భాన్ స్లే, సింధియాలతో రహస్యముగ స్నేహము గట్టుటకు యత్నించెను. వీరందరు కలిసి అవసరమైతే శత్రువులపైకి పోవుటకును, లేకపోతే, శత్రువులెవరైనా తమపైకి వచ్చినపుడు అందరుకలసి యేకమై యెదిరించుటకును, యీ స్నేహము యొక్క ఉద్దేశము. కాని, యింగ్లీషు వారిచే బాగా మేపబడుచు, కంట్లోకనుపాపను తీసే గూఢచారి ముండావాండ్ల యెదుట యీ రహస్యములు దాగునా? ఈ రహస్యము బయటపడి, “యేమి నీ విట్లా చేయుచున్నావట, యేమి?” అని ముఖాముఖిని అడిగినప్పుడు ఆతడు కించిత్తయినను చలించక, “నే నెరుగనని” చెప్పెను. ఇట్టి నిశ్చలత్వము—యిట్టి గుండెలు తీసినబంటుతనము—యూరోపియను దేశములలోనైతే “బలేమంచిది, యిది సహజమైనది, న్యాయమైనది” అని పొగడేవారే. కాని, పాప మీతడు హిందూదేశస్తుడగుటచే, “ఛీ! ఛీ! యిది కేవలము పశుప్రాయమగు మృషాభాషణమని” ఆనాడు కుంపిణీవారెంతో అసహ్యించుకొనిరి.

తన స్వాధీనములోనున్న మొగలాయి చక్రవర్తిని కుంపిణీవా రెప్పుడైతే లాగికొని వెల్లినారో, అప్పటినుండి తానిక పీష్వాకు సొరక్షకుడనని చెప్పుకొనుటకు దౌలత్ రావు సింధియాకు మొగము చెల్లలేదు. ఏలననగ, తనకంటె బలవంతులగు కుంపిణీవా రున్నప్పుడు, యేక్షణమందు— వారు మొగలాయి చక్రవర్తిని లాగుకొని వెల్లినట్లుగ— యీ

పీష్వానుకూడ తన స్వాధీనములోనుండి, తన రక్షణలోనుండి లాగుకొని వెళ్లుదురో చెప్పలేము. అట్టి సందర్భములో “నేను పీష్వాకు సంరక్షకుడను— పీష్వాను సంరక్షిస్తాను” అని చెప్పినందువలన యేమి ప్రయోజనము? అందుచే, తాను పీష్వాకు సంరక్షకుడనను తలంపును సింధియా మానివేసెను.

తన స్వజనమగు తదితర మహారాష్ట్ర ప్రముఖులనుండి విడిపోయి, పిండారీలను వేటాడు విషయమై కుంపిణీవారికి సహాయము చేసెదనని సింధియా ఒప్పుకొనెను. కుంపిణీ వారితో చేరవద్దని పాపము పీష్వాబాజీరావు, సింధియా కెంతో ప్రాధేయపూర్వకముగా వ్రాసెను. “మితండ్రి మహాదాజీ సింధియా, మమ్ముల నెంతో భక్తివిశ్వాసములతో కొలిచియుండెను. నీవు రాజ్యానికి వచ్చినపిమ్మట నీవు ఇంగ్లీషు వారితో చేరినావు. ఇదియా నీవు హిందూస్థానమును పరిపాలించు పద్ధతి? ఇదియా నీవు మాయెడ కృతజ్ఞతను జూపుపద్ధతి? ఇంత కంటే నీవు గాజులు తొడిగించుకొని, ఆడుదానివలె యింట్లో కూర్చుంటే బాగుంటుంది. నా అధికారం పోయిన తర్వాత, నీ అధికారాన్ని మాత్రం వుంచుతారనుకున్నావా యేమిటి కుంపిణీ వారు” అని పీష్వాబాజీరావు సింధియాకు వ్రాసెను. ఇందుకు బదులుగ “అసలు మొట్టమొదటగ బేసిన్ వద్ద యింగ్లీషు వారితో సంధి చేసికొన్నది నీవు కావా” యని సింధియా పీష్వాను తిరిగి యెత్తిపొడిచెడివాడే. కాని, పీష్వా వ్రాసిన నిందాపూర్వకమగు యీ విజ్ఞాపనను చూచినప్పుడు సింధియా మనస్సు కరిగిపోయెను. ఆతడు తక్షణమే కుంపిణీవారితోడి పొత్తును విడగొట్టుకొనేవాడే! కాని, వీలులేకపోయినది—వల

ననగ, కుంపిణీవారితోడి వ్యవహారము చాల దూరమువరకు వెళ్ళిపోయెను ; తిరిగి వెనుకకుమరలుటకు వీలులేనిస్థితి యేర్పడెను. అందుచే పాపము, సింధియా యేమియు చేయ లేక పోయెను. అమిత సంఖ్యాకములగు శత్రుసేనలు దాడి వెడలివచ్చి సిద్ధముగనుండెను. అందుచే, సింధియా యేమి చేయుటకు — ఒక్క అడుగు యీవల పెట్టుటకు కూడ — వీలులేకపోయెను. తుదకు ఫలితమేమంటే కథ అడ్డము తిరిగెను. తనజాతికెల్ల బలవత్తముడగు రాజని భావించి, మహారాష్ట్ర లంద రీతనిపై యేక్షణమందైతే ఆశలు పెట్టు కొని యున్నారో, ఆక్షణమందే, వా రందరియాశలు నిరాశ లై యీతడు తన యావజ్జాతియొక్క శ్రేయమును భంగపుచ్చి, శత్రుపక్షమున చేరవలసినవాడయ్యెను. ” అని మాల్యామ్ అను నాంగ్లేయుడు వ్రాసెను. కాని, నిజమునకు, పెచ్చు పెరిగివచ్చుచున్న పరరాజ్యాధికారము నావలికి నెట్టుటకు ఆతడొక వేళ దీర్ఘకాలము పోరాడియుండినను, తుదకు ఫలిత మేమియు నుండెడిది కాదనియే చెప్పవచ్చును. కాకపోతే, పోరాట మింకొక కొంచెము దీర్ఘమయ్యెడిది — అంతే ! ఇది యిట్లుండ, “ మాతో శాశ్వతపు టాడంబడిక చేసికొన్న యెడల, మా సామ్రాజ్యైక్య తతోపాటు, నీ స్థానిక స్వాతంత్ర్యమును కూడ కాపాడుదు మ ” ని కుంపిణీ వారభయమిచ్చిరి. నిష్ప్రయోజనమగు పోరాటమును సాగించుటకంటె, “ వీరితో కలిసి, వీరి చల్లని సామ్రాజ్యపు నీడను నారాజ్యములో నేను హాయిగ, స్వతంత్రముగ వుంటే చాలదా ” అని సింధియా ఆశపడెను.

“నా ప్రజల కింతశాంతి, భద్రతలు, దక్కుతవి. వారు హాయిగ వుంటారు. నా యీ రాజ్య మేమాతుందో అనే దిగులు కూడ వుండదు” అని సింధియా తలపోసెను. ఈ ప్రకారముగ తలపోసి, సింధియా యెట్టకేలకు కుంపిణీవారితో బేరము కుదుర్చుకొనెను. ఆ బేరపు షరతులను అతిక్రమించకుండ, జాగ్రత్తగ నడుచుకొనుచుండెను. ఒక యాభై సంవత్సరములపాటు ఆతడును ఆతని సంతతివారును కూడ బ్రిటిష్ వారి యెడ భక్తి విశ్వాసములతోనే వుండిరి. మిక్కిలి కష్టపు రోజులలో కూడ వారు సంధి షరతుల నతిక్రమించకుండ, భక్తి విశ్వాసములతోడనే యుండిరి.

కాని, “లాపాయింటు” లను వాక్యార్థపు చెదపురుగులుపుట్టి, యీ యొడంబడికలోని షరతులను, ఈ సంధిపత్రములను యేరోజునైన ఆకస్మికముగ తినివేస్తే దిక్కేమిటి? అధర్మభీతిలేక, నిశ్చంకముగ, లోలచిత్తుడై తిరుగుచు “యిద్దరి ముగ్గురిని చంపిచూస్తే నేగాని వైద్యుడుకూడను” సామెత సార్ధకపరుచు కొత్తవైద్యు డొకడు బయలుదేరి, యీ యొడంబడికల నన్నిటిని పట్టి, రసాయనిక ప్రయోగముచే బట్టిపెట్టి నప్పుడు, వానిలోని అసలు ప్రాణవాయువులే యెగిరిపోయినచో యిక దిక్కేవ్వరు?

కొలుదూరుడు భూమికి చేసిన మరమ్మతుయొక్క ప్రయోజనము ఆతనికి కొలున్నంతవరకే యుండుగాని, తదనంతరముండదన్నట్లు, ప్రజలు రాజునెడ జూపు విశ్వాసమువలని ప్రతిఫలము ప్రజలకు కొంతకాలమువరకే— రాజచిత్తము ప్రసన్నముగనుండువరకే,— వుండునుగాని, తదనంతరము

వుండదని హఠాత్తుగ యెవరైనా ఒకరోజున ప్రకటించిన యెడల, యికప్రజలకు దిక్కెవరు? పురుషవారసులులేని యావత్తు రాజ్యములు— యిదివరకు యింగ్లీషువారి క్రింద వున్నాసరే లేకపోయినాసరే— యిప్పుడు బ్రిటిష్ వారికి సంక్రమించునని యిటీవల కొత్తగా లేవదీసిన ధర్మసూత్రము యొక్కతాత్పర్య మిదిగాక, మరియేమి? ఇట్టి బెదరింపు నోటీసుల నింకను గ్వాలియరు సంస్థానముపై కుంపిణీవారు జారీచేయని మాటవాస్తవమే. అయినను గ్వాలియరు సంస్థానము వారికి లోపలమాత్రము భయముగనే వుండెను. ఎప్పుడీ నోటీసు తమకు కూడవచ్చిపడునో యని వారు లోలోన అనుమానపడుచునే యుండిరి. కాని, ఆమాటపైకి అంటే యేమి అంకువచ్చునో అనుభయముచేత పైకేమియు మాట్లాడక ఊరకుండిరి. ఏ మాత్రము ప్రాముఖ్యతగల దేశీయరాజ్యము వారైనను యిట్టిభయముచే లోలోన కుళ్ళిపోవుచున్నారనియు, యీ భయకారణమునే మిషగగొని కుంపిణీవారిరాజ్యముల కాజేయుచున్నారనియు తలంచుటకు మనకనేక నిదర్శనములున్నవి. దేశీయరాజ్యములలో అనేక చోట్ల కుంపిణీవారు చేసిన, చేయజూచిన, చేప్టలనుబట్టి చూచినయెడల, దేశీయ రాజులకట్టి భయములేదని తలంచుట శుద్ధవెర్రి.

హోల్కార్లు మైనరుగనున్న రోజులలో 1817 సం॥ లో అతని యసంఖ్యాకములగు అశిక్షితసేనలు తిరుగుబాటుచేసెను. ఈతనికి గార్డియన్ అగు తల్లి తులసీబాయి సంస్థానమున కధిపతియయ్యెను. కాని, సంస్థానమందు వ్యక్తి ద్వేషములు, కలహములు మొదలై, దర్బారంతయు నానా

భీభత్సముగనుండెను. పీష్వాతో కలియుదమను ఉద్దేశము చాలవరకు ప్రబలియుండెను. కాని, శాంతిని నెలకొల్పుట కెవ్వరికిని సాధ్యముకాకుండెను. ఈ లోపుగ, యింగ్లీషు సేనలు బయలుదేరి, మహిమపురమువరకువచ్చెను. శీషా నదీతటమున సంకులసమరమయ్యెను. మహారాష్ట్రులు ఓడి పోయి ముందిసూరు పట్టణమువద్ద సంధిచేసికొనిరి. రాజ పుత్ర సంస్థానములన్నిటిపై మహారాష్ట్రులు తమ యాధిపత్యమును వదలుకొనిరి. జయపురభూములపై కూడ తమ యధికారమును వదలుకొనిరి. సాత్పురాపర్వతపాక్షికి దక్షిణమున నున్న దేశమంతటిని యింగ్లీషువారికిచ్చివేసిరి. ఇక పోగా మిగిలిన రాజ్యములు విచ్చిన్నమొనర్పక యీమైనదుకును, అతని సంతతివారికిని పారంపర్యముగ చెందునట్లు కుంపిణీవారు పూచీ పడెదమనిరి. అల్లకల్లోలము, భీభత్సముపోయి దేశమందు ప్రశాంతమగు పరిపాలనయేర్పడెను. చిరకాలమునుండి శత్రువులకు గుండెదడగనుండిన హోల్కారుసంస్థానపు అశ్వదళ మంతయు విచ్చిన్నమొనర్పబడి, ఆఖరుకు పూర్తిగ తొలగింపబడెను. ఆ రోజునుండి తిరిగి యిందూరురాజులు (హోల్కారు సంతతిరాజులు) యెవరును కుంపిణీవారిపై కత్తికట్టినలచిన పాపమునపోలేదు. (రెండురెక్కలు కొట్టివేయబడిన పక్షి వలె.) తనకు ప్రాపుగనుండిన సింధియా హోల్కారు రాజ్యములు రెండును నాశనమగుటచే, పీష్వా యింకేమిచేయగలడు? బేసిక్ సంధివలన కుంపిణీవారు తనపై విధించిన షరతుల నెట్లు తప్పించుకొనగలడు? ఈ సంగతి అక్కడ రెసిడెంటుగనుండిన ఎల్ ఫిన్ స్ట్రక్ కూడ సులభముగ కనిపెట్టెను.

కాని, పీష్వాకు మంత్రిగనుండిన, త్రియంబకరావుయొక్క పశ్చాత్తరన కుంపిణీవారికి చాల సహింపనిదిగనుండెను. “ఈతనిని వెంటనే రాజ్యమునుండి వెడలగొట్టవలసినది; లేదా యీ బేసిన్ సంధిషరతుల నమలుజరుపుటకు హామీగా యీతనిని మాకు వప్పగించవలసినది” అని కుంపిణీ వారు పీష్వాను కోరిరి. త్రియంబకరావు పారిపోయెను. “అతనినెక్కడికి పారిపోయినాడో నాకు తెలియదు” అని పీష్వా తెలియనట్లు నటించెను. సాయధముగ తిరుగుబాటు చేయుటకై ఆతడు కుట్రల పన్నుచున్నాడని తెలిసినప్పుడు కూడ, ఆతనిని కుంపిణీవారికి వప్పగించుటకు పీష్వా తిరస్కరించెను. ఈ త్రియంబకరావుకును, పీష్వా బాజీరావునకును జరుగుచున్న ఉత్తరప్రత్యుత్తరములు బయటపడెను. అంతట అప్పటి కింకను పూనాలోనే నివసించియున్న ఆతని కుటుంబమువారిని వప్పగించవలసినదని రెసిడెంటు పీష్వాను వత్తిడి చేసెను; మరియు, పట్టణమునకు చుట్టుపట్లనున్న కోట లన్నిటిలో అద్దెసేనల నింపుటకు అంగీకరించవలసినదని కూడ నిర్బంధించెను. దీనికి పీష్వా అంగీకరింపలేదు. “జాగ్రత్తయిది యుద్ధకారణముగ మేము యెంచుకుంటాము” అని కుంపిణీవారతనిని బెదరించిరి. పీష్వా కాలహరణము చేసెను. తక్షణమే కొత్త సంధిషరతులను వ్రాసి, వానికి “ఒప్పుకుంటావా, లేదా” యని ఎల్ ఫిన్ స్టన్ చేత పీష్వాకు అంత్య సందేశ ముపిరి.

అందులోని షరతులేమనగ :— అద్దెసేనల నెక్కువ చేయవలెను; వారి పోషణకై నాలుగు 30 లక్షల 40 వేల

నూపాయలు ఆదాయమువచ్చే రాజ్య భాగమును కుంపిణీవారి కిచ్చివేయవలెను. ఇతర సంస్థానములతో పీష్వారాయబారములు జరుపరాదు. మంత్రి త్రియంబకరావును కుంపిణీవారికి అప్పచెప్పి వేయవలెను. ఇక ఆఖరుషరతు యేమనగ :—ఇక మీదట పీష్వా మహారాష్ట్రసామ్రాజ్యమున కంతటికి అధిపతి ననుమాట శాశ్వతముగ వదలుకొనవలెను. ఈ షరతులు “అంగీకరిస్తావా, లేదా ” యని, బెదిరించుటకు గాను అద్దె సేనలను తీసికొనివచ్చి పీష్వా కోటగుమ్మమువద్ద నిలిపి, “24 గంటలలో జవాబివ్వవలసినది ” అని కబురంపిరి. తన యొక్క నిస్సహాయస్థితిని పీష్వాబాజీరావు అప్పుడు తెలిసికొనెను. మంత్రిలకుకూడ తత్తరము పుట్టెను. ఏ యధికారమునైతే యెదిరించవలసినదని నిన్నటివరకు యీ మంత్రిలు పీష్వాకు సలహాచెప్పుచుండిరో ఆ యధికారులవద్దకే (కుంపిణీవారివద్దకే) వారువచ్చి పీష్వాయెడ తుమాపణను దాక్షిణ్యమును జూపవలసినదని యెంతో ప్రార్థేయపడజొచ్చిరి.

“ఇదివరకు పీష్వాయితరులకు కొన్ని హక్కుల నిచ్చియుండుటచే, పీష్వాస్థితియిప్పుడు క్లిష్టమై పోయినది. దానిని మీరు కొంచెము గమనింపవలసియున్నది. విదేశీయ సైన్యములచే గలిగింపబడు నంచన శౌర్యవంతులగు రాజులకును, అమాయకులగు ప్రజలకును దుస్సహాయుగ నుండును. ఈసంగతినికూడ తాము కొంచెము గమనింపవలసి యున్నది. ఇంతటి నిర్దాక్షిణ్యముగ చూపుచు బరగించుటయు, యిత పరిభవకారణముగు కఠిన షరతులను విధించుటయు లోకము భరింపజాలదు. ఒక వేళ, పీష్వా వీనికి సమ్మతించినను, వీని నాతడు విశేషకాలము

పాటంపజాలడు. ఏలననగ, వీనిని పాటించుట కాతని కేమి యుండును? అధికారమా శూన్యమగును. గౌరవమా అంతకు మునుపే యుండదు— అట్టిచో, ఆతడిక పాటించునదేమి? ఈ రెండును పోయినపిమ్మట ఆతని రాజ్యమే పోయినట్లగును గద” అని యీరీతిగ మంతు లెంతయో చెప్పిరి. వీరు చెప్పినదంతయు సత్యమే. అందొక్క టియు పొల్లుమాట లేదని విన్నవారందరికి నచ్చెను. కాని, “యీ షరతులలో యేదీ కూడ వదలవద్దు ” అని ఎల్ ఫిక్స్టన్ యిచ్చిన యుత్తరువులలో నుండెను. ఇక తక్కినవా రేమిచేయగలరు? ఆతని వాక్యము అనుల్లంఘనీయము. బహుదీర్ఘ కాలము నిష్ఫలమగు వివాదము జరిగినపిమ్మట, కొంత సంధిషత్రిముపై పీష్వా సంతకము చేసెను. 1803 సం॥ లో పీష్వా వంట్లో యెక్కించిన విషము అది చేయవలసిన పనిని పూర్తిగ చేసివేసెను. ఆ విష మిప్పుడు మెదడుకుకూడా యెక్కి, దాని లక్షణములజూప నారంభించెను. పీష్వారాజ్య మిప్పుడు వంచితమై అంగవైకల్యమునొంది యున్నది. అది యింతటినుండి చేయు ప్రతి పనియు మెదడు చెడిపోయిన పిచ్చివాడు చేయు పనివలె నుండెను. దానికొక సందర్భముగాని, నేర్పుగాని లేకుండెను. సంధిషత్రిముపై సంతకము చేసిన మరుక్షణమునుండి ఆతడు విచారమును పశ్చాత్తాపమును బొందుచుండెను. దానిని కుంపిణీవారు బహిరంగముగ ప్రకటించినపుడు పీష్వాబాజీ రావు మనస్సు డోలాయమానముగ నూగులాడజొచ్చెను— “అయ్యో,” అని నిరాశచే కొంతసేపును— “ఆ! కసి తీర్చుకొందున ” ని కొంతసేపును,— యీరీతిగ పిచ్చియైతి న.

వానివలె పీషా ఉన్నాదావస్థయందుపడి కొట్టుకొన నారంభించెను. ఈ కాడిని ఆతడు తన చేతులతోనే యెత్తి తన మెడమీద పెట్టుకొన్నాడు; అయినప్పటికి అది బరువుగాకుండా వుండునా? నిరాశానాతుడై, పీషా సర్వత్యాగ మొనర్తుగాక యని కొంతసేపు కొట్టుకులాడియాడి, తిరిగి యేమైనను సరే కుంపిణీ రాజ్యమును కూలద్రోయుదుగాక యని పన్నాగములు పన్నదొడంగెను. దీనివలన కొలదిమాసములలోనే, తనకును, తన కుటుంబమునకును, తన సింహాసనమునకును, తీరని పరిపూర్ణ మగు వినాశనమును తెచ్చిపెట్టుకొనెను. అద్దెసేన లన్నియు వచ్చి, తన రాజధాని నాక్రమించుకొనెను. పట్టణమున కిరువైపులనుండి రెండు ఆంగ్లసేనలు వచ్చి ముట్టడి వేసెను. “ఈ పీషా రాజ్యమునంతా యింగ్లీషు రాజ్యములో కలుపుకొన్నామని 1818 సం॥ ఫిబ్రవరి 11 వ తేదీన కుంపిణీవారు ప్రకటించిరి. రెండు నెలలు యుద్ధము జరిపిన పిమ్మట, పీషా బాజీరావు సర్ జాన్ మాల్ కాంకు ఖైదీగ చిక్కెను. అప్పటినుండి తన యవసాన దశవరకు కుంపిణీవారిచ్చు 8 లక్షల మనువృత్తితో (పించనుతో) కాన్ పూరువద్ద నున్న ‘బిటూరు’ అనుచోట కాలమువెళ్లబుచ్చి, బాజీరావు కాలధర్మము నొందెను. పుత్రసంతతి లేనందున, తానిక కొలది సంవత్సరములకు చనిపోతాననగనే, ‘నానాసాహెబ’ ను ఒక కుమారుని బాజీరావు పెంచుకొనెను. మధ్యమ భారతవర్ష మందలి రాజవంశములలోనికెల్ల పేరు ప్రఖ్యాతుల గాంచి, ఒక శతాబ్దకాలమునకు పైగా, మహాప్రతిభతో వెలిగిన తనవంశకర్తయగు బాలాజీవిశ్వనాథుని వంశము అంత

టితో అంతరించిపోక శాశ్వతముగ నిలుచునను ఆశ చివరివరకు తన్ను వదలకపోవుటచే, బాజీరావు తన శరీరముపై నున్న సర్వాభరణములను—తన మనస్సులో కుంపిణీవారిపైనున్న కోరిధరోషములతో సహా— తన దత్తకుమారునికి వప్పగించి, వెళ్ళిపోయెను.

నాగపురాధీశ్వరుడగు అప్పాసాహెబ్ న్ భాన్ స్లేకూడ దర్పేద్ధతుడగు పీష్వాతోచేరి మొదటినుండియు రహస్యముగ పనిచేయుచునే యుండెను. ఈ యద్దెసేనల బాధనుండి తప్పించుకొనవలెనని యీతడుకూడ ప్రయత్నించుచుండెను. ఇందుకుగాను యింగ్లీషు రెసిడెంసీని హఠాత్తుగ ముట్టడించియు, అసంఖ్యాకమగు సేనల పోగుచేసి, సుశిక్షితమగు కుంపిణీ సేనల నోడించియు చూతమని భాన్ స్లే యత్నించెను. కాని, యీ యత్నము విఫలముకాగా ఆతడంతటితో పారిపోయి, సిక్కులలో దాగుకొనెను. ఈతని స్థానమున రఘోజీభాన్ స్లే మనుమని నొకనిని తీసికొనివచ్చి నాగపుర సింహాసనముపై కూర్చుండబెట్టి, వానితల్లి బంకాబాయిని గార్డీయన్ గ పెట్టిరి. కాని, పరిపాలనయంతయు రెసిడెంటుగు 'జెంకింసన్' చేతి మీదుగనే జరుగుచుండెను. ఈతడు దేశపు ధనమూలములను నృద్ధిపరచి, ద్రవ్యోత్పత్తి సాధనముల పెంపొందించెను. కొత్త రాజుకు మైనారిటీ వెళ్ళేవరకు, యీ దేశీయరాజ్యము యొక్క నామమాత్రపు టధికారమును కొంచెము నిలువబెట్టిరి. ఈ కుర్రవానిని పేరుకు రాజుగ కూర్చుండబెట్టెరేకాని, పరిపాలనాధికారమేమియు యీతనికిలేదు. “పరిపాలన యావత్తు పూర్తిగ మనచేతిలోనికే తీసికొన్నాము. ప్రతిజిల్లాలోను

సంపూర్ణాధికారములతో యూరోపియన్ ఆఫీసర్ల నేవేసినాము. రాజ్యపరిపాలన అంతయు కేవలము వీరివల్లనే నడుపబడుచున్నది. నేటివల పరిపాలన అనేది లేనేలేదు. మనమీ రాజ్యములో కలిగించుకొనే జోక్యము యెట్లావున్నదంటే, మన రెసిడెంటుకు యెదురులేదు ; ఆతనిమాటకు భిన్నము లేదు. సర్వ సంపూర్ణాధికారములు ఒక్కటికూడ నేటివల చేతులలో లేకుండ— సమస్తము మన రెసిడెంటు చేతులలో నేవున్నది” అని మెట్ కాఫ్ వ్రాసినాడు.

మధ్యమ భారతవర్షమును పాలించు సర్వసంపూర్ణాధికారములు 1818 సం॥ లో సర్ జాన్ మాల్ కామ్ అను వాని చేతిలోనికివచ్చెను. యుద్ధానంతరము దేశమందు పరిశ్రమాభివృద్ధి బహుత్వప్తిగ జరిగినదని యీతడు చెప్పుచున్నాడు. సింధియామొక్క శిక్షిత కాల్బలములు 26 వేలనుండి 13 వేలకు తగ్గించిరి. తక్కిన శిక్షితసేన నంతటిని పూర్తిగ తీసిపారవేసిరి. రెవిన్యూ పాతికవంతు హెచ్చించిరి. యుద్ధకల్లోలపు రోజులలో పారిపోయిన ప్రజలందరు తిరిగివచ్చి, దేశమందు శాంతి ప్రబలించుచు సంతోషించుచు, యెవరిగ్రామములకువారు, ఎవరియిడ్లకు వారు చేరుకొనిరి. హోల్కారురాజ్యమున కెట్టి కోల్కానుశక్తి గలదో తెలిసికొనుట కింకను నిదర్శనములు గలవు. అంతఃకల్లోలములవల్లను, బహుకాలము ప్రజలు సైన్యశిబిరములయందే యుండిపోవుటవల్లను, పంటలన్నియు బీడుపడిపోయెను. ఈ కల్లోలసమయమందు తమ సంస్థానాధీశులయందలి ప్రేమపాశముతప్ప, తక్కిన సాంఘికపాశములన్నియు ప్రజలయందు విచ్చిన్నమైపోయెను. కాని యిట్టి

సమయమందుకూడ, రాజు అమితమగు పన్నుల విధించలేదు. ఒకరి నొకరు దోచుకొనుటకు బదులుగ, నెమ్మదిగ యెవరి పంటలనువారు పండించుకొనుచుండిరి. యుద్ధములచే విసిగి వేసారియున్న యిట్టిప్రజలు, తిరిగి తమ తమ వృత్తులను శాంతముగ చేసికొనుట కవకాశము చిక్కి సంతోషించుచుండిరి. ఇదివరకు సాలుకు 4 లక్షలు వచ్చుచుండిన రెవిన్యూ, యిప్పుడు 1820 సం॥ లో 16 లక్షలు వచ్చినది. అశాంతి, అభద్రతలు పోయి, దేశమందు తిరిగి శాంతిభద్రతలు నెలకొను చిహ్నములు కన్పట్టసాగెను. ఇంతవరకు బాగానే వున్నది. దీనిని బట్టి యేమి తెలియుచున్నది? సర్వం సహాధికారము వహించిన (షర) రాజ్యాంగమందు కూడ ప్రజలకు సంతృప్తి, దేశ సంపదకు అభ్యుద్ధి — కొన్ని పద్ధతుల ప్రకారము నడచినచో — వుండివచ్చునని యేర్పడుచున్నది. ఆ పద్ధతులే మనగ :— ఆ యధికారమును సహనబుద్ధితోను, వివేకముతోను, వినియోగించవలెను. ఇది మొదటిషరతు. మరియు ప్రజలలో ఆత్మగౌరవముండుట సహజము. తమ సనాతన ధర్మములందును, అనుశ్రుతాచారములందును, గ్రామములలో యెన్నికవలన యేర్పడిన పంచాయితీ వగైరా స్వపరిపాలనా సంస్థలయందును, ఉన్నతరాజ్యాంగమున వంశక్రమానుగతముగ వచ్చు రాజవంశీకుల పరిపాలనయందును, వేయేల తమ స్వదేశీయ రాజ్యపరిపాలనయందును ప్రజలకు యెక్కువ అనురాగము, అభిమానము ఉండుట సహజము. ఇది ప్రకృతిస్వభావము. ఇట్టి అనురాగమును అనవసరముగ భంగపుచ్చుకుండ— దానిని బలాత్కారముగ పెరికి

వేసి వారి మనస్సులకు నొప్పి కలగించకుండ— చూడవలెను. ఇది రెండవ షరతు— ఈ రెండు షరతులు— యీ పద్ధతులు — నెరవేరినచో, సర్వసహాధికారము వహించిన (పర) రాజ్యాంగము దేశశ్రేయమునకు విరుద్ధముగ నుండవలసిన పనిలేదు. కాని, యీ పని యెంతవరకు జరుగును ? ఈ పద్ధతులు— యీ షరతులు యెంతవరకు నేర వేరును— అనునది గొప్ప సమస్య. “మనిషి అన్నములేక చావడు, మనిషి ఒక్క అన్నమువల్లనే బ్రతుకడంలేదు ” అనివెద్దలు చెప్పుదురు. ఒక్క మనషికి వర్తించిన యీ సూత్రమే దేశములకు, జాతులకు కూడవర్తించును. మాళవరాజ్యము— యిదివరకు చెప్పినట్లుగ— దేశీయపరిపాలన యందు సుభిక్షితముగ నుండెను. ప్రజలు సంతృప్తులైయుండిరి. విదేశీయ పరిపాలనలో కూడ మాళవరాజ్యము సుభిక్షితముగనే యుండెను. కాని, ప్రజలకు సంతృప్తిలేదు. భయములేని రోడ్లు, అభివృద్ధినొందు చున్న వ్యవసాయము, పెంపొందు ధరలు; తగ్గిపోవుచున్న నేరములు, సర్కారుకు వచ్చుచున్న హెచ్చురివిన్యూ,— యివన్నీకూడ నిస్సందేహముగ కొవ్వ చిహ్నములే. ఏవస్తువైనా కొనుక్కొనువానికిగాని, అమ్మకొనువానికిగాని, బరువే ప్రధానమగు నెడల, ఎముకలకంటే కొవ్వే యెక్కువ లాభము. ఈ కొవ్వకు ప్రశాంతమే కారణముగను, ఫలితముగను కూడ వుండును. దీనిని బట్టి అంతయు సంతృప్తిగ నున్నదని చెప్పుదురు. సరే, యివన్నియు వప్పుకొన్నను,— ‘అయితే, యికముందేమి’ అని చరిత్రమాత్రము ప్రశ్నించును ?

ధిల్లీనుండి బ్రిటిష్ రెసిడెంటు మెట్ కాఫ్ వచ్చెను. గవర్నర్ జనరల్ వచ్చి తన నొకసారి దర్శనముచేసి వెళ్లునట్లు ప్రోత్సాహపరచుటకై మొగలయి చక్రవర్తి పాలం యెన్ని ప్రయత్నములు చేయుచున్నది యీతడు గవర్నర్ జనరలుకు చెప్పెను. ఇంగ్లీషు గవర్నర్ జనరల్ వచ్చి తనను దర్శించుటకు ఒక్కటే యిబ్బండి యున్నదని యింగ్లీషునా రతని కనేక సార్లు చెప్పియుండిరి. “భారత సామ్రాజ్యపు చక్రవర్తిగ నీవు కోరుచున్న అధికారమును మేము ప్రత్యక్షముగగాని, పరోక్షముగగాని ఒప్పుకొనము. ఇండియాలో ఇంగ్లీషువారి స్వాధీనములో నున్న యావత్ప్రదేశములపై సర్వం సహాధికారము ఇంగ్లీషు చక్రవర్తిదే. కాని, యింకెవరిది కాద” ని 1813 సం॥ పార్లమెంటు ఆక్టులో స్పష్టముగ వక్కాణించియుండిరి. కాబట్టి, యిందుకు విరుద్ధముగ, యిక్కడ యిండియాలోనున్న యేపూర్వవంశీకుల యాధిపత్యమునుగాని అంగీకరించుచున్నట్లు కనబడే యేపనినిగాని ఆంగ్లచక్రవర్తికి ప్రతినిధిగ యిక్కడనున్న వైస్రాయిచేయరాదు. అట్లుచేయుట సదరుఆక్టులోని ప్రకటనకు విరుద్ధముగ నుండును” అని పాలం చక్రవర్తితో చెప్పియుండిరి. అదిగాక, ఈ పాలంచక్రవర్తి కొడుకు జహంగీరు మంచి సాహససామర్థ్యములు గలవాడు.

యీతడు త్వరలో— తన తండ్రియనంతరము—రాజ్యమునకు రానున్నాడు. ఇంగ్లీషువారి రాజ్య మీహిందూస్థానమందుండుట ఆతనికెంతమాత్రము గిట్టదని తెలియుచున్నది. మన మిప్పుడు యీతని పారంపర్యపు హక్కును గనుక ఒప్పుకున్నామాఅంటే, ఆసందుచూచుకొని, ఆతడు ముస

1. ల్యాంక్ రాజ్యముల వారినందరిని తిరుగదీసి, మనపై కత్తి కట్టించు
 వచ్చును. అట్టిచో, మనసిద్ధాంతమున కనుగుణముగ, మన
 - స్థితిని వాదించి సమర్థించుకొనుట మిక్కిలి కష్టమగును. అది.
 గాక, క్రియాభాగములో కూడ — అనగ యుద్ధములో కూడ —
 మనము జయించుట కష్టమే కావచ్చును ” అని వైస్రాయియగు
 మాయిరాప్రభువు తలంచెను. పడేండ్లనుండియు తనమన
 స్సులో పెట్టుకొనియున్న ఆశలన్నియు పాలంచక్రివర్తికి ఒక్క
 పెట్టున శాశ్వతముగ నిరాశలై పోయెను. మహారాష్ట్రలో
 చెరనుండి తనను విడిపించెద మని కుంపిణీవారు చెప్పినమాట
 లన్నియు కేవలము వారు 1802 సం॥లో జరుపదలచిన యుద్ధ
 మునకు మిషలేగాని వేరొండుకావు. తనను మహారాష్ట్రలో
 చెరనుండి విడిపించినప్పుడు, పాషము, తనకిక స్వాతంత్ర్యము
 వచ్చినదని పాలంచక్రివర్తి మురిసెను. “ రాష్ట్రములు రాష్ట్ర
 ములు నాసామ్రాజ్యములో నుండి పోనీగాక, నారెవిన్యూ
 అంతయు తగ్గిపోయిన పోవునుగాక, ఢిల్లీనగరపు పేరు ప్రతి
 స్టలు లోకములో మాసిపోవునుగాక, ఢిల్లీయొక్క సామ్రాజ్య
 దర్పము భగ్నమైన అగుగాక; అక్బరు, ఔరంగజేబుల సింహాస
 నము మిగిలితే అంతేచాలు ” అని పాలంచక్రివర్తి తలపోసెను.
 ఆ ఢిల్లీ సింహాసనముపై కూర్చున్నవారిలో యీతడు 33 వ
 వాడు. విశ్వాసహీనులగు సామంతరాజులు కప్పములు కట్టక
 మరచిపోవుదురుగాక; తానును, తనతండ్రియు, యుద్ధరంగ
 మందోడించిన నాయకులు అనువర్తనపాశముల ద్రోంచుకొనిన.
 ద్రోంచుకొందురుగాక; అయినప్పటికి, యావద్భారతవర్షము
 లోని మహమ్మదీయుల కెల్లరకు యీతడే కండ్లకు కనిపించు

నేతగ గన్నట్టుచుండెను. మహమ్మదీయ ప్రజలెల్లరు యీతనినే యొకను తమ నాయకునిగ భావించి, అంగీకరించుచుండిరి. ఉత్పాతములు, యుద్ధములు, జయాపజయములు మున్నగు యీ కాలచక్రభ్రమణ మందెప్పు డేముప్పు వచ్చునో యెవరెరుంగుదురు. ఈ చక్రభ్రమణ మందీతని సంతతివారు తిరిగి పూర్వవైభవ దర్పాధికారములతో ఢిల్లీ సామ్రాజ్యమును పాలితురేమో యెవరుచెప్పగలరు? దుర్మార్గులగు హిందువులీతనిని చెరయించుచిరి; పుణ్యాత్ములగు క్రైస్తవులు వచ్చి విడిపించిరి; కనీసము, యీ పసికోసము యుద్ధానికి వెళ్లుతున్నామనియైనా అన్నారు. “అంతమాట క్రైస్తవులు అన్నప్పుడు, వారిమాటలను నేను నమ్మకుండా యెట్లావుండేది? మొట్టమొదట వీరీ దేశమునకు వచ్చినప్పుడు వీరిక్కడవుండి వర్తకం చేసుకోడానికి మాతండ్రి అనుజ్ఞ యివ్వలేదా? తరువాత భూములు, యితర అధికారములు యివ్వలేదా? తరువాత మూడు పెద్దరాష్ట్రములపై పన్ను వసూలు చేయు అధికారమివ్వలేదా? తదుపరి, యింకా చాల ప్రదేశములపై రాజ్యాధికారమునే యిచ్చివేయలేదా? వీరు నాతోను, మాతండ్రితోను ప్రమాణ పూర్వకమగు ఒడంబడికలను చేసుకొనలేదా? నన్ను మొన్నటివరకు పొంగి పొరలు భక్తివిశ్వాసపూర్వకవాక్యములతో నా సార్వభౌమాధికార మనుదర్పమును మన్నించలేదా? నా దర్బారునందు తమ విశ్వాసపాత్రుడగు రెసిడెంటును రాయబారిగ వుంచలేదా? ఇదంతయు వట్టి మాయమని, బూటకమని నేనెట్లు అనుమానపడేది?” అని పాపము పాలం చక్రవర్తి

తలపోయుచుండెను. బంగారము తోడను, నవరత్నముల తోడను పొదిగిన తన జైలుఖానా తలుపులను కుంపిణీవారు తెరచినమాట వాస్తవమే; కాని “తలుపులైతే తెరచినాము గాని, నీవు మాత్రము దానిలోనే వుండు. బయటికి రావడానికి వీలులేదు” అని కుంపిణీవారు చెప్పిరి! ఈ మాటలు మొట్టమొదటవారు నెమ్మదిగ చెప్పిరి. రాను రాను దబాయించి చెప్పదొండగిరి. ఈ జైలుఖానా తలుపుదగ్గర మేము కాపలా వుండి, దుర్గాదులగు ఘూర్కాలుగాని, మహారాష్ట్రులుగాని, నీ మీదికి రాకుండా కాపాడుదుము. నీవు అందులోనేవుండు. బైటికిరాకు. బైటికివస్తే పిల్లియెత్తుకు పోతుంది; ఈ పంజరములో కూర్చుని, తింటూ, తాగుతూ, హుక్కా పీల్చుకుంటూ హాయిగా దాల్లో కూర్చోలేవు? నీకేమి తీపరమా? హాయిగ నీవు దాల్లో కాలుమీద కాలువేసుకొని కూర్చుని, నీ పరివారానికంతా రోజూ హుకుములు జారీ చేయిస్తూవుండు; సాయంత్రంపూట మక్కావైపుతిరిగి సమాజుచేసుకో; చంచలమగు యీ దిక్కుమాలిన రాజ్యలక్ష్మినిగూర్చి నీ కొడుకుకు వేదాంతం చెప్పుకో— మహారాజువు నీకేమితక్కువ !

నీకు కావలసినంతమంది నౌకర్లను, చాకర్లను యిస్తాము; ఈ ఢిల్లీ నగరము చుట్టు సస్యశ్యామలములగు పంటచేలు,— శాలిక్షేత్రములు— ఉద్యానవనములు— తోటలు, తోపులు,— సమస్తము వైభవోపేతముగ నున్నవి. ఇవన్ని నీ కోసము, నీ భోగముకొరకు జాగ్రత్తగ అట్టేపెట్టినాము. హాయిగ భోగపరుడవై, సంతతవిహారలీల లనుభవించుచు, యిచ్చాను

గుణముగ, యింద్రియసుఖముల ననుభవించుచు, అలరుచుండుము. వీని యన్నిటిపై వచ్చు శిస్తును, పంటను, నీకోసము మేముజాగ్రత్తగ వసూలుచేసి యివ్వడానికి పూచీ పడతాము. ఆబాధంతా, ఆ అవస్థంతా మేమే పడతాము. నీవుమాత్రము హాయిగ కాలిమీద కాలువేసికుని కూర్చుని అనుభవిస్తూవుండు అంతే- అని కుంపిణీవారనిరి. కుంపిణీ వారొకప్పుడు యీ షాలంచక్రివర్తికి అత్యంత ప్రియమిత్తులు. యిప్పుడు మాత్రంకారాయేమి? అయితే, యింతద్గిరలో వున్నప్పుడు వైస్రాయి ఒకపర్యాయము వెళ్ళి, పాపము, తన దర్శనంకోసము అఘోరిస్తూవున్న ఆముసలాణ్ణి— తమ ప్రాణమిత్తుని- షాలంచక్రివర్తిని ఒక్కసారి చూచిరారాదా? ఒక్కమాట మాట్లాడిరారాదా? తన నోటిముత్యాలు రాలి పోతవా? అతడు చక్రివర్తికాడని అతని బిరుదునెవరును తిరస్కరించలేదే? పాపము ఆతడుకూడ, యింగ్లీషువారు కష్టపడి కత్తితోజయించుకొన్న రాజ్యాలపై “మీకధికారం లేదని” యెప్పుడు అనలేదే! భారతసామ్రాజ్యమున కంతటికీ ఢిల్లీరాజధానియై యుండెను. భారతసామ్రాజ్య మంతయు పోయినది. ఈ ఢిల్లీనగరముకూడ తనకికనుండి జైలుఖానా యయ్యెనుసుమా యని గ్రహించుటకు--తన భ్రమవీడుటకు-- పాపము ఆముసలివానికి--షాలంచక్రివర్తికి--పదేండ్లుపట్టెను.

షాలం చక్రివర్తికి కాపలాపెట్టిన యింగ్లీషు రెసిడెంటు పాపము కొంచెము మెత్తని మనస్సు గలవాడు; నెమ్మదియైనవాడు; పాపభీతికలవాడు. ఆత డీదిక్కుమాలిన జైలుకాపలా పనిచేయుటకు యెంతో జంకెను. ఈయవస్థయందున్న చక్రి

వర్తియొక్క మనోభావముల నాతడెట్లు గ్రహింప జాలకుండును? “మనము అత్యంత శ్రద్ధతో, ఆదరణతో, యీ చక్రివర్తిని చూచినంత మాత్రమున మన గౌరవమునకు లోపమగునా? చిన్నచిన్న చిల్లర విషయములలో మన మాతని యిష్ట ప్రకారమేల పోకూడదు? ఆతని భావమునేల గౌరవించరాదు? ఇంత మాత్రముచే మనకేమి కొంప మునుగును? చిల్లర విషయములలో మనమాతని యిష్టప్రకారమే పోయినచో, అవసరమైతే, పెద్ద పెద్ద విషయాలలో ఆతని మాట సాగకుండ, మన యిష్టప్రకారమే పోవచ్చునుగా! చిల్లర విషయాలలో కూడ, అనవసరముగ ఆతనిని మనమేల అగౌరవపరచవలెను?” అని యీ యింగ్లీషు రెసిడెంటు తలంచెను. కాని, మెట్ కాఫ్ అన్యథా తలంచెను. “రెక్కలు తీసి పంజరములో వుంచిన యీ పక్షి మనచేతికింద వట్టిపిండి బొమ్మవలె వుండవలెను. తానింకా చక్రివర్తి ననేభ్రమలో వీడున్నాడు; ఈ భ్రమను తక్షణమే విడగొట్టడము ఆతనికి మంచిది. అట్లుగాక కేవలము అబద్ధమగు దొంగగౌరవమును మనమాతని యెడ జూపుచున్నట్లు నటించుచు, ఆతడింకను యీ భ్రమలోనేపడి కొట్టుకొనేటట్లు చేయడము పాపమాతని యెడ దొంగప్రేమను, దొంగదయను జూపినట్లగును. మనమీ దొంగగౌరవమును చూపుచున్నంత కాలము “నేనింకా చక్రివర్తిననే భావము వీడిమనస్సులో చావక కలక వేయుచునే యుండును; ఈ ప్రకారముగ, యీ భావము వానిమనస్సులో కలక వేయనివ్వకూడదు. దానిని తక్షణమే చంపివేసి, శాశ్వతముగ, తిరిగియెన్నటికి తలయెత్తకుండ

దీర్ఘనిద్రపుచ్చవలెను” అని మెట్ కాఫ్ తలంచెను. తాను రెసి
డెంటయిన తక్షణమే—ఒక్క తక్షణమైననువృథపుచ్చకుండ—
అమలులో పెట్టెను. చక్రవర్తిభ్రమను ఒక్కతక్షణములో విడ
గొట్టెను. ఢిల్లీనగరపుచ్చునున్న భూములను, తోటలను,
తన స్వాధీనములోనికి తీసికొనెను. ఢిల్లీనగరములోపల తన
పోలీసు దళములను కాపలాపెట్టెను. స్థానిక న్యాయపరిపాల
నాధికారమును చక్రవర్తినుండి తొలగించి, తానేవహించెను.
ఇవన్నియు ఒక్కటొక్కటేజరిగెను. ఇవన్నియు యింకను
ఆ పేరుతో నిలిచియున్న ఢిల్లీ సంస్థానములో ఆంగ్లరాయబారి
చేయవలసిన విధులట! కొన్నిరోజులగునప్పటికి— “ఒహో
హో, ఖర్చు యెక్కువైపోతోంది, నామమాత్రావశిష్టమగు
యాముసలిచక్రవర్తియొక్క రాచరికపు ఆడంబరమున పోషిం
చుట కింతఖర్చుయెందుకు? తగ్గించండి, తగ్గించండి, అను
గగ్గోలు పుట్టెను. ఈ రాచరిక చచ్చుటకు యెంతోకాలము
పట్టెను. ఇది ఆఖరుకు చావలేక చావలేక— యెంతో
మరణవేదనపడి చచ్చెను. ఆ మరణవేదనను చూచుట దుర్భర
మయ్యెను. “ఇన్నాల్లిట్లు వేదనపడి, తీసుకు, తీసుకు,
చావడంకంటె, మొట్టమొదటగ మెట్ కాఫ్ చెప్పినట్లు ఒక్క
సారి, ఒక్కదెబ్బతోనే—చంపేసేస్తే బాగుండేదిరా” అని అది
చూచిన ప్రతివారికి అనిపించింది.

వరసగ నాలుగు దండయాత్రలకొరకు ఖర్చుచేసిన
డబ్బుకొరకై గవర్నర్ జనరల్ యేకాడికై నాసరే ఒకచోట
అప్పుచేయవలసి వచ్చెను. ఖజానా దివాళాగా వున్నప్పుడు
అప్పుయిచ్చువాడెట్టి షరతులవిధించునో వేరుగ చెప్పనక్కర

లేదు. చాలసొమ్ము అయోధ్యవజీరునుండి అప్పతీసెను. ఇతరహామీలేమియు పెట్టుటకు లేకపోయినందున యీమధ్య ఘూర్కాలనుండి లాగికొనిన దేశమును అయోధ్యవజీరుకు అమ్మివేసెను. సాపము — అయోధ్యవజీరు — వెర్రిముండా వాడు — యీక్రియం తనకు చెల్లుతుందనుకున్నాడు! అమ్ము తున్నానని పేరుపెట్టి యిచ్చినకుంపిణీవాడు, రేపుప్రతిఫల మేమియు లేకుండానే, గోల్లాడగొట్టి లాకుంటారని గ్రహించ లేకపోయినాడు! దేశములను, అందలి ప్రజలను కూడ కేవలము విక్రయవస్తువులుగ భావించినాడు — యీమహాను భావుడు మాయీరాప్రభువు! ఈత డితరులవలెగాక, గౌరవము, రసజ్ఞత, ఉదారత గలవాడగుటచే కాబోలు, తనయిచ్చ వచ్చినరీతిని మెలగజొచ్చెను! హైదరాబాదులో “పామర్ అండ్ కంపెనీ” అను నొక వర్తకపుకంపెనీ యుండెను. ఈకంపెనీవారు నైజాముకు అప్పుపెట్టి, విపరీతమగు వడ్డీలులాగు చుండిరి. ఈవ్యాపారము అపరిమితమగు ఘోరకలిగనుండెను. ఈ ఘోరకలిని చూచి, సీమలోని కుంపిణీడై రెక్కర్లుగూడ అసహ్యించుకొని, మందలించిరి. “సమస్త మర్యాదలను, నీతిని, అతిక్రమించి వీరు నడుచుచున్నారని” డైరెక్టర్లు ఖండించిరి. ఇట్టి ఘోరవ్యాపారమొనర్చు కంపెనీలో తన దగ్గరబంధువు నొకని యీ మాయీరాప్రభువు భాగస్వామిగ చేర్చెను. కొత్తగ ప్రభుబిరుదము లభించిన యీ మాయీరాప్రభువు యీ పామర్ కంపెనీవారిని వెరుక వేసి కొనివచ్చెను. “ఈకంపెనీవారిని అక్రమముగ, అన్యాయముగ, అవమానము చేశారు. కావలిస్తే, వీరి లెక్కలన్నీ పరీక్ష

చేసి చూసుకోండి ” అని సవాలు చేసెను. లెక్కలలో తప్పు కనబడేటట్టు చేసుకుంటారా తెలివిగలవాళ్లు! “డబ్బుంటే మన మాయిరాకు లక్ష్యము లేదండి; ఈ వెధవడబ్బు వాడికి కావలెనా? హైదరాబాదులో పామర్ కంపెనీవారు చేసిన సిగ్గుమాలిన పనులలో వీనికేమీ జ్యోత్యములేదు; పాపము, దానికొసము వీనిని నిందించడము న్యాయముకాదు ” అని నైస్రాయికి మిత్రులగువారందరనుకొనిరి. “వాడిడబ్బు వాడే తగలేసుకున్నాడు; ఒకడి డబ్బు వాడికికావాలా యేమిటి? పైగా, తన ఋణదాతలందరికి డబ్బు యెగబెట్టకుండ యెట్లాగైనా కష్టపడి, వాళ్ల ఋణము తీర్చుకుందామని చెప్పి, పాపమీతడు యిండియా పరిపాలనా భారమంతయు నెత్తిమీదవేసుకొని మోస్తున్నాడు. ఇంతకంటే ఉత్తమ కార్యము, మహోన్నతాదర్శము, యేదైనకలదా? దీనినిబట్టి ఆతడు “మిక్కిలి ఘనతజెందిన ” ప్రభువని చెప్పుటకేమైన ఆక్షేపణ వున్నదా? నిజమే, యీ పామర్ కంపెనీవాళ్లంతా జేరి, నైజామును పూర్తిగ గొరిగినమాట వాస్తవమే; యీ కంపెనీలో, యీ జట్టులో, మన మాయిరాప్రభువు చుట్టము కూడ ఒకడు వున్నమాట నిజమే. కాని, యీ జట్టులో జరిగిన దుండగమంతా పాపము మాయిరా కేమితెలియును? తన చుట్టముమీద పాపమీ మాయిరా కెంతో నమ్మకము, ప్రేమ. కాబట్టి ఆతడి దుండగపుపని చేస్తాడని యెట్లా అనుకుంటాడు? ” కాబట్టి, యెట్లాగై తేయేమి, మెటుకు నైజాముకు పూర్తిగ క్షవరమైంది! మాయిరాప్రభువు యింటికి వచ్చేవాడు— అంతే— అంతటితో ఆఖరు. ఇతని

అనంతరము 1823 సం॥ లో 'అమహారెస్టు' ప్రభువు వైస్రాయిగ వచ్చాడు. ఇతడు నాల్గవజార్జి చక్రవర్తి బడిలో చదువు కొన్న నాగరక పురుషుడుకాడు. ఇతడు యేదోకొంచెము నిజాయితీమనిషి. ఇతడు వైస్రాయిగ రాగానే మొట్టమొదటగ చేసినపని యేమంటే:— నైజాముకు డబ్బుయిచ్చి, “పామర్ కంపెనీ కివ్వవలసిన ఋణములన్నీ తీర్చుకో” అని చెప్పెను. అయితే ఒక్కషరతుమాత్రము విధించెను. ఇక మీద యీ కంపెనీతో నైజాము యెట్టి వ్యవహార సంబంధము పెట్టుకోరాదని గట్టిగాచెప్పెను. నైజాము కాతా ప్రోగానే, కొద్దిరోజులకే, ఆ కంపెనీవారు వ్యాపారము యెత్తి వేసికొని లేచిపోయిరి! ఘూర్కాలను, మహారాష్ట్రలను జయించిన విజేత, మాయిరాప్రభువు, తిరిగి లండనునగర వీధులలో యథాప్రకారంగా చేతిలో దమ్మిడిలేక, అల్లాడుచు తిరుగుచుండెను. తైమూరులంగ్ వంశీకులదగు ఢిల్లీనగర సింహాసనమును పట్టుకొని, కొలదికాలము ఆనడమంత్రపు భోగమచుభవించిన యీ మానవుడు, తన చరమదశ నెట్లా వెళ్లదీయుటకై, తేరగ పనియేమియులేక పింఛనువలెవచ్చు జీతముతోకూడిన మాల్యాగవర్నర్ పదవి దొరకినదే చాలు గదాయని సంతోషముతో నంగీకరించెను.



భ ర త ఖ ం డ ము న

ఆంధ్ర రాజ్య స్థాపన

21 వ అధ్యాయము

బెంటింకు ప్రభువు:—1824—1835



ఇండియాను పరిపాలించుటకై గవర్నర్ జనరల్ గ సీమనుండి యెవ్వరైతే వత్తురో, ఆ మనిషియొక్క నడతననుసరించియే యిండియాప్రజలు సీమ ప్రజలయెడ గణ్యతనుఁతురు. ఇండియాను పరిపాలించుటకై సీమనుండి గవర్నర్ జనరల్ గ వచ్చిన బెంటింకుప్రభువు యిక్కడ వెనుక మొగలాయి ఫాదుషాలెక్కిన సింహాసనమందు కూర్చుండియున్ననూ, ఆ ఫాదుషాలవలె తానును డాబు దర్పముల ప్రదర్శింపక, శుద్ధ అలౌకికచాందస బ్రాహ్మణుని వలె ప్రవర్తించుచున్నాడు. అఖండ భారతసామ్రాజ్యమునకు సర్వసహాధి కారియయ్య యీతడు సామాన్య మానవునివలె చంకను గొడుగుపెట్టుకొని వీధులవెంట నడచిపోవును ; వెంట పరివార మెవరులేక సాధారణ వస్త్రముల ధరించి గుఱ్ఱమెక్కి వెళ్లుచుండను. ఇదంతయుచూచి గవర్నర్ జనరల్ అగువానియొక్క యిట్టి అలౌకిక ప్రవర్తనవలన బ్రిటిష్ సామ్రాజ్యపటిమ విచ్చిన్నమై పోవుచున్నదని భ్రమించువారు చాలమంది గలరు. అమెరికా స్వాతంత్ర్యమును సఁపాదించిన వాషింగ్ టన్ వలె యీ బెంటింక్ ప్రభువును

అనేక యుద్ధములలో పాల్గొనెను. ఇట్టి రక్తపాతములలో, కల్లాలములలో మునిగి తేలినవారికి సున్నితమును, సహజమునునగు మానవస్వభావము సాధారణముగ నశించిపోయి, వారియందు రాక్షసత్వము ప్రవేశించును. కాని, యీ బెంటింకు ప్రభువును వాషింగ్టన్ వలెనే— తానెన్ని యుద్ధములలో తిరిగినను, తన మానవత్వమును మాత్రము గోల్పోవక, దానిని జాగ్రత్తగా కాపాడుకొన గలిగెను. కుటిల రాజతంత్రమును అగ్నిపరీక్షనుండి అకుటిల మనస్సుతో నిర్మలాంతఃకరణతో, ఋజుప్రవర్తనతో యీతడు బయటపడెను.

బర్మాదేశీయులు చేసిన కొన్ని మడంగములకై వార్షిక సిరీర్సుకొనుటకుగాను యింగ్లీషువారు యుద్ధమునకు సిద్ధమైరి. ఈ యుద్ధము సరియగు సన్నాహములు లేకుండగనే తలపెట్టబడెను. అందుచే ఇది 1823 సం॥ మొదలు 1826 వరకు యీడికగ జరుగుచునే యుండెను. తుద కెట్లో 1826 సం॥ లో ఉభయములకు సంధి జరిగి యుద్ధము పరిసమాప్తమయ్యెను. ఈ సంధి షరతుల ననుసరించి “ఆవా” (బర్మా) రాజు కోటి రూపాయలను, పదకొండు సముద్రతీరపు పరగణాలను కుంపిణీవారి కిచ్చివేసెను. ఈ యుద్ధమువలన కుంపిణీవారికి విశేష ధననష్టము, ప్రాణనష్టము కూడ కలిగెను ; ఇంత నష్టపడి సంపాదించిన దేశమైనను సారవంతమైనదికాదు. అందుచే, సీమ ప్రజలకీ యుద్ధమంతమాత్రము గిట్టకుండెను. సీమ ప్రజలలో యెవరు కూడ దీని నామోదించలేదు. అయితే నేమి ? యీ యుద్ధమునకు కారకుడైన అమహారెస్టు ప్రభువునకు మాత్రమింకొక బిరుదుమును తగిలించిరి. కుంపిణీవారి కేంద్ర బుణము లక్షలకొలది పెరిగిపోయెను. బర్మాలో

ఐరావతీనదీ తటముల తమ ప్రాణముల నర్పించిన వీరుల భార్యలకు, బిడ్డలకు కుంపిణీవారి ఆదాయమునుండి శాశ్వత మనువృత్తి యీయవలసి వచ్చెను.

“ 1826 సం॥ లో జరిగిన యాబర్మా యుద్ధము న్యాయమైనదే ” యని యెట్లొ సమర్థింపబూనువారు కూడ, “ ఆవారాజునుండి బలాత్కారముగ లాగికొని కలుపుకొన్న ప్రదేశము లప్పుడంత విలువయైనవిగ నుండలేదని ” తప్పక ఒప్పుకొందురు. అదిగాక, యింకొక విశేష మేమనగ :— “ మనం కలుపుకొన్న రాజ్యములోని ప్రజలు మనవలన తాము రక్షణపొందుతామని కలలోనైనా అనుకొనలేదు. పైగా మన మా దేశములో పాదం పెట్టగానే, అచ్చటి జనము యావత్తు నశింపై పోయినది. ఏండ్ల తరబడి ఆ ప్రదేశము లన్నియు నిర్మానుష్యములై, నిష్ఫలవంతములై, యెడారులై పోయెను. ఆ ప్రదేశములను సంపాదించుటకై మనము ఖర్చుపెట్టిన డబ్బులో ఒక్క చిల్లిగవ్వయైనను ప్రతిఫలము మనకు ముట్టలేదు. ఇదివరకు చేసిన యుద్ధముల ఖర్చుకును, కొత్తగ జయించిన యీ దేశములను ఫలవంతమొనర్చుటకై పెట్టిన పెట్టుబడికిని, కుంపిణీవారు కోటి తొంభైలక్షల పానులు అప్పుచేసిరి. ఈ మొత్తములో కొంత చిల్లర ఋణముల తీర్చుటకై వినియోగించిరి. సాలీనా ఖర్చులు శాశ్వతముగ పదిలక్షల పానులు హెచ్చయ్యెను. ఉపరి, యిరువదియైదు లక్షలపానులు యింగ్లాండులో “ రాష్ట్రఖర్చుల నిమిత్తమని ” పేరుపెట్టి చెల్లించిరి.

ఈమధ్యలో, బర్మాయుద్ధమునకై సేనలనన్నిటిని తీసికొని వెళ్ళుటచే మధ్య యిండియాలో కుంపిణీవారి పై న్యబలములు చాల నీరసస్థితియందుండెను. అందుచే, ఆంగ్లసామ్రాజ్య ప్రభుత్వమువారు తమ అంగబలము నంతటిని యీ యుద్ధమునకే వినియోగించినారనే వదంతి పూర్తిగ దేశమందంతటను ప్రాకిపోయినది. అనేకచోట్ల అల్లకులు బయలుదేరెను. ఎట్లయిననేమి బహుకష్టముతో వీని నణచివేసిరి. “కాని, దేశీయరాజులకును, ప్రజలకునుకూడ కుంపిణీవారియందు పూర్తిగ అసంతృప్తి పెరిగిపోయెను. పాలకపాలితులమధ్య యొత్తమాత్రము సానుభూతిలేకుండెను. ఈ ప్రభుత్వమెప్పుడు కూలిపోవునా? ఈ పతనమును మనమెప్పుడు కన్నులు చల్లగా చూతుమాయని ప్రజలెంతో యాతురతను జూపుచుండిరి.

ఇట్టి స్థితిగతులలో యిండియాకు గవర్నర్ జనరల్ ను నియమింపవలసివచ్చెను. ఇది అప్పుడు సీమలో ప్రధాన మంత్రిగనున్న కానింగ్ ప్రభువు చేతిలోనిపనిగ నుండెను. ఈ కానింగ్ ప్రభువుకు వెల్లసీ ప్రభువుతో చాలస్నేహము. పైగా యీ కానింగ్ ప్రభువు కంట్రోలు బోర్డుకు అధ్యక్షుడుగ నున్నప్పుడు, యిండియాలో మహారాష్ట్రలను నేపాలదేశస్తులను జయించివచ్చిన హేస్టింగ్సునున్న ఆతనిపై న్యమునున్న పార్లమెంటు మహాసభయెదుట యెంతో ఘనముగ పొగడియుండెను. ఈ సందర్భములను బట్టి, కానింగ్ ప్రభువుకు కూడ పరరాజ్యాక్రమణత్పష్టగలదని యనుకొనుటకు కారణముగలిగినది. కాని, యిది శుద్ధ తప్పుఅభిప్రాయమని ఆయన 1827 సం॥లో చేసిన గవర్నర్ జనరల్ నియామకమునుబట్టి

తేటతెల్లమైనది. అప్పుడుతనకు పార్లమెంటులో గల కష్టపరిస్థితులనుబట్టి తన యెదిరికక్షివారి నెట్లయిన సంతృప్తిపరచి తనకష్టముల బాపుకొనుటకై తనచేతిలోనున్న యీ గొప్ప యుద్యోగమును వారిలో యెవరికై నా యిస్తే బాగుండునని అతడనుకొనుట కప్పుడనేక అవకాశములుండెను. కాని, ఆతడిట్టి యూహలలో పడలేదు. ఇట్టిపద్ధతి ఆతనికి నచ్చలేదు. భారతవర్షమందు శాంతి భద్రతల నెట్లయిన నెలకొల్పుటయే ఆతడుప్రధానకార్యముగ పెట్టుకొనెను. అంతేగానితనయెదిరిపార్టీ వారిగోల నెట్లయిన నణచి తానుభద్రముగ తనయుద్యోగమందుండుటయే తన ప్రధానాశయముగ ఆతడు పెట్టుకొనలేదు.

అందుచే పరరాజ్యాక్రమణయందు విముఖత్వముగల వాని నొకని (విలియం బెంటింక్ ప్రభువును) యిండియాగవర్నర్ జనరల్ పదవికి నియోగించెను. విలియం బెంటింకుకు పరరాజ్యాక్రమణయం దెంతమాత్రము యిష్టములేదని కానింగ్ ప్రభువుకు పూర్తిగ తెలియును. బెంటింక్ యిదివరలో యిండియాలో పనిచేసెను. ఈతడు వెల్లూరులో నున్నప్పుడు సిపాయిలు తిరుగుబాటుచేసిరి. మతావేశముచే వారిట్టి తిరుగుబాటుచేసిరని గ్రహించి బెంటింక్ వారిని దండించక వదలి వేసెను. ఇందువల్ల, పై యుద్యోగస్తుల కీతనిమీద కోపము వచ్చెను; అంతట బెంటింక్ యీ యుద్యోగమును వదలుకొని సీమకు వెళ్లిపోవలసివచ్చెను. తిరిగి యిట్టివాని కిప్పుడు కానింగ్ ప్రభువు గవర్నర్ జనరల్ ఉద్యోగమిచ్చినాడంటే “వారికి వారికిగల చుట్టరికముచేతను, యితర అభిమానములచేతను యిచ్చినాడని” సీమలో అప్పుడుచాలమంది అనుకొనిరి. నిజ

ముగ యితడు తనకు చుట్టమనే అభిమానముచేతనే కానింగ్ ప్రభువీతని కీడుద్యోగమిచ్చియుంటే, అది కేవలము కానింగ్ ప్రభువుయొక్క స్వార్థబుద్ధిని, స్వలాభాపేక్షను, సూచించును. కాని, యీ యుద్యోగనియామకమందు కానింగ్ ప్రభువుకు యెంతమాత్రము స్వలాభాపేక్షలేవని చెప్పట కొక్కటే ప్రబలనిదర్శనము కలదు. కొంచెములోతుగ ఆలోచించిన యెడల సర్వము తేటతెల్లముకాగలదు. ఈ తనికీ యుద్యోగమివ్వక పోవుటవల్ల, తనకువచ్చే గొప్ప ఉపద్రవమేమియులేదు; ఇచ్చి నందువల్లవచ్చే మహా లాభమేమియులేదు;—ఈతనికీ ఉద్యోగ మిచ్చినందువల్ల కానింగ్ కు పార్లమెంటులో తుదకొక్క వోట్లైనను యెక్కువరాదుగద. కానింగ్ ప్రభువు నిజముగ తన లాభమునే చూచుకొనేవాడే అయితే,— యిచ్చినందువల్ల మహాలాభమునుగాని, యివ్వనందువల్ల మహానష్టమునుగాని, పొందజాలని యీ యుద్యోగమును బెంటింక్ నంటివాని కేల యిచ్చును? కావున కానింగ్ ప్రభువు నిజముగ తనలాభమునే చూచుకొనియుండియున్నట్లయిన, యీ యుద్యోగమును బెంటింక్ కు యిచ్చుట కెంతయో జంకెడివాడన్నమాట. కాబట్టి కానింగ్ ప్రభువు బెంటింక్ న కీయుద్యోగమును స్వలాభాపేక్ష చేతకాక, కేవలము హిందూదేశ భద్రతకొరకే యిచ్చెనని స్పష్టపడుచున్నది.

ఈ రీతిగ నియమింపబడిన బెంటింక్ ప్రభువు యిండియాకు బయలుదేరకమునుపే, సీమ మంత్రీవర్గమందు మార్పు గలిగెను. వెనుకటివారుపోయి, కొత్తమంత్రులు వచ్చిరి. తన యుద్యోగ మీ కొత్తమంత్రుల కిష్టమగునో కాదోయను

ఉహతో “మీకిష్టము లేకపోతే, నేనీ యుద్వ్యోగమును వదలుకొందు” నని బెంటింక్ కొత్తమంతురిలకు చెప్పెను. కాని, కొత్త ప్రధానమంత్రియగు వెల్లింగ్టన్ కు మన బెంటింక్ సంగతి బాగుగ తెలియును. ఈతని విలువను ఆతడు పూర్తిగ గుర్తించెను. రాచకీయముగ యిరువురకు చాల భేదాభిప్రాయము లున్నప్పటికిని, “నీయందు నాకు నమ్మకముగలదని” చెప్పి, కొత్తమంత్రి (వెల్లింగ్టన్) మన బెంటింక్ నకు యీ యిండియా గవర్నర్ జనరల్ ఉద్వ్యోగమును ఖాయపరచెను. నిజానికి, వెల్లింగ్టన్ కు యెప్పుడూకూడ అంత తీవ్రమైన పరరాజ్యతృష్ణలేదు. ఉంటే కొద్దిగా—మితముగ—వుండవచ్చునుగాని, అంత అమితదాహముమాత్రమాతనికి లేదు. ఇండియాలో కుంపిణీవా రవలంబించుచు వచ్చిన పద్ధతుల కీతడు మొట్టమొదటినుండికూడ అభ్యంతరములు చెప్పుచునేయుండెను. వియన్నా పట్టణమందును, ప్యారిస్ పట్టణమందును జరిగిన యూరోపియన్ రాజుల మహాసభలో కూడా—యీతనినోటివెంట యేమి మాటలు వచ్చునోయని మహాయాతురముతో యీతని ముఖవిలాసమును వీక్షించుచు నెదురుచూచుచున్న రాజులకందరకు సిగ్గు వచ్చునట్లు “యుద్ధము లెంతమాత్రము పనికిరావు; వానివలన మహానర్థములు వాటిల్లు”ననిచెప్పి యీ వెల్లింగ్టన్ నే నిర్మోగమోటుముగ, దేశాభిమానపూరితమగు నిగ్రహబుద్ధితో పనికియుండెను. ఇండియాలో కూడ పరరాజ్యాక్రమణ యందతని కంత యిష్టము లేకుండెనని ముందు మనము చూడగలము. విలియం బెంటింక్ యిదివరలో సీమలో రెండు మూడుసార్లు

మంత్రిపదవి నధిష్టించియుండిన పోర్టుండు డ్యూక్ యొక్క రెండవ కుమారుడు. బెంటింక్ ప్రభువు యుద్ధవీరుడు. ఈతడు యిటలీ, సువర్నో యుద్ధములందు పాల్గొనెను. స్పెయిన్ దేశమందు తాను ప్రత్యేకమొక సిపాయిదళమునకు నాయకత్వము వహించెను. తరువాత మద్రాసు గవర్నరుగనుండి సైన్యాధిపతులతో విభేదము గలుగగా యింగ్లాండునకు పిలిపింపబడెను. తిరిగి స్పెయిన్, సిసిలీలలో సైన్యాధిపత్యము వహించి అచ్చటి వారి మన్ననలకు, ప్రేమకు పాత్రుడయ్యెను. ఇప్పుడీతడు యిండియాకు గవర్నర్ జనరల్ గా చాలమంచి యుద్దేశములతో బయలుదేరెను. ఆతని యుద్దేశములు సఫలమగుటకు మంచి అవకాశములుకూడ ఆతనికి లభించెను. ఇంతకుముందు అధికారము వహించిన వారికిట్టి సదుపాయములు తక్కువగ నుండెను. కాని, యిప్పుడీతని కాలములో స్థితిగతులు చాల అనుకూలముగ నున్నవి. దేశములో శాంతి ప్రబలెను. హిందువులు అణగదొక్కబడి ఉత్సాహము లేకుండనుండిరి. మహమ్మదీయులు తమ “నశీబు” నకు విధేయులై పోయిరి; సరిహద్దు ప్రాంతములలో విరోధులను వారెవరు లేకుండిరి. సిక్కులు, ఆఫ్ఘనులు తప్పితే బలవంతులని చెప్పదగిన జాతియే యిండియాలో లేకుండెను. కాని, యీ రాజ్యాధిపతులుకూడ తమ మామూలుపద్ధతికి భిన్నము లేకుండ శాంతముగనే యుండిరి. ఈ పరిస్థితులవలన మన గవర్నర్ జనరల్ కు దేశములో రాజ్యాంగపద్ధతిని సాగురించి, శాంతిపరిస్థితులను పూర్ణముగ నెలకొల్పుటకు విశేషమైన సావకాశము లభించెను. ఇతని పరిపాలనను గురించి యీతని

నద్ద చాలకాలము పనిచేసిన ఒకానొకయుద్యోగి యితనిని గూర్చి యిట్లు చెప్పుచున్నాడు:- “గవర్నర్ జనరల్ పదవి నధిష్టించిన వారిలో కెల్ల బెంటింక్ ప్రభువు ఉత్తమోత్తముడని చెప్పటకెట్టి సందేహమును లేదు. ఆపదవిలో చాలమంది మంచివారును గొప్పవారునుకూడ నుండి యుండిరి. కాని, యీయనకుసాటి యెవ్వరును లేరని చెప్పవచ్చును. హిందూదేశవాసులయెడ తన పరమధర్మమును నెరవేర్చి వారికి మేలుచేయవలెనను ఉద్దేశ్యము ఆతని మాటలయందును, చేతలయందును కూడ ప్రకటితమయ్యెను.” ఇదిచాల గొప్ప పొగడ్త. కాని, యిట్టిగొప్ప పొగడ్తకీతడు తగినవాడని చెప్పక తప్పదు.

బెంటింక్ తన పరిపాలనలో మొట్టమొదటగ ఆలోచించిన విషయము “సతి” లేక “సహగమనము” అను కూరపుటాచారమును రూపుమాపుట. ఇదివరలో యీ చారమును మాన్పించవలెనని కారన్ వాలీస్, వెల్లెస్లీ మున్నగువారు ప్రయత్నించియుండిరి. కాని, దీనివలన ప్రజలలో అనవసర ఆందోళన బయలుదేరునేమోయని భయపడి వా రా ప్రయత్నములను పూర్తిగ కొనసాగింపక మానుకొనిరి. కాని, బెంటింక్ ప్రభువన్ననో ముందుగా నీ విషయమై చాలజాగ్రత్తగ విచారణ సలిపెను. దేశీయుల యొక్కయు, పాశ్చాత్యులయొక్కయు అభిప్రాయముల కనుగొనెను. ఈ మూఢాచారమును తొలగించుటకు జేయు ప్రయత్న ఫలితమునుగూర్చి పలువురు పలువిధములుగా అభిప్రాయముల వెలిబుచ్చిరి. చివరకు తనకొన్నిలు సమ్మతితో,

“ వితంతువులను వారి సమ్మతినిగాని, బలవంతపరచిగాని చితిపై హత్యగావించుట నేరమగున ” ని ప్రకటించెను. ఇట్టి ఆత్మహత్యకు తోడ్పడినవారిని కోర్టుల కీడ్పించవలెనని పోలీసు డిపార్టుమెంటున కనుమతినొసంగెను. బంగాళమునం దీ కూర కర్మము ప్రబలముగానుండెను. కొంతకాలమునరకు మాత్రము అచ్చటి ప్రజలు సణగుచుండిరి. ఈ చట్టమును తప్పించుకొన వలెననిగూడ ప్రయత్నములు జరిగినవి. కాని దీని నెదిరించుటకు మాత్ర మెవ్వరును సాహసించలేదు. ఇతర రాష్ట్రము లలో నొక్కచోట మాత్రము పోలీసుల లెక్కచేయకుండ “ సతి ” కావింపబడెను. మధ్య రాష్ట్రమునందును, ఉత్తరము నందును యీ దురాచారమంతగా ప్రబలియుండలేదు. ఆ కారణమున యీ చట్ట మెంతమాత్రము అలజడికలిగించలేదు. దేశములోని యితర రాజులుగూడ యీ పద్ధతినే అవలంబించి తమతమ రాజ్యములలో యిట్టి అమానుషకృత్యము జరుగకుండ ఫర్మానాలను జారీచేయించిరి. విదేశప్రభుత్వమువారు కలుగజేసికొని యిట్టి దురాచారమును రూపుమాపుటచేత ప్రజల యందు కొంతవరకు విశ్వాసము కుదిరెను. వారియం దెట్టి అనుమానమునుగాని లేకుండెను. వైస్రాయిచేసిన యీ గొప్పమార్పునకు అతని ప్రతికర్షులుగూడ నతని నభినందించిరి. దీనికి సంబంధించినదే మరియొక చట్టమును 1832 సంవత్సరములో గవర్నరుజనరలు ప్రకటించెను. మనుస్మృతి ననుసరించి హిందువులు తమ ధర్మమును వదలి యితరమతములలో కలిసినప్పుడు వారి యావదాస్తిలోను వారి కొక్క చిల్లిగవ్వ యైనను దక్కుటకు వీలులేకుండెను. దీనిని రద్దుపరచి అన్య

మతస్వీకారులగు వారికికూడ తమ ఆస్తియందు హక్కును యీ చట్టము కలుగజేసెను.

ఎంతోకాలము దుష్పరిపాలనకు లోబడిన సంఘము లందు మార్పులు కలుగజేయుట యనునది చాలకష్టము. అట్టిపరిపాలన కలవాటుపడినవారు మంచిపరిస్థితులను కలుగజేయబోవునప్పుడు వాటిని హానికరముగా తలంచుట నిజము. ఈ సందర్భము లట్టి ప్రయత్నములు జేసినవారికి గాని బోధపడవు. అయినప్పటికి, విలియంప్రభువు సదుద్దేశ్యములకు కొంతవరకు ఫలితము కలుగకపోలేదు. యితర విషయములెట్లున్నను, దుబారాఖర్చులు, అధికారదుర్ణయములు మొదలైన వానియందు ప్రజలలో ఏవగింపు కలిగెను. రాజ్యాక్రమణావసరము లేకుండగను, యితరులపై దండెత్తనక్కర లేకుండగను చక్రవర్తి యధికారమున కెట్టి న్యూనతగాని కలుగకుండ కాపాడవచ్చునని మన బెన్టింకు ప్రభువుయొక్క ఋజుమార్గప్రవర్తన తేటపరచెను. సామాన్యముగా నధికారవర్గమునందు లంచగొండితనము, అనవసర దుబారాతనము హెచ్చుగానుండెను. దీనిని నాశనము చేయుటకు ప్రయత్నము జరిగినప్పుడు కుంషిణీ ఉద్యోగులు కోపగించుకొనిరి. కాని యీతడు వీరిని లక్ష్యపెట్టక దుర్వ్యయముల తగ్గించి ప్రభుత్వపు ఆదాయన్యాయముల సరిపెట్టవచ్చునని రుజువుపరచెను. సామ్రాజ్యపు భద్రత కెట్టిభంగము లేకుండగను, పాశ్చాత్యులకు హానిలేకుండగను దేశీయులకు కూడ చాల ముఖ్యవిషయములందు న్యాయము కలుగజేయవచ్చునని ఆతని మంచితనము తేటపరచెను. మతముపై

దండెత్త నవసరములేకుండగ, ద్వేషభావములు తలయెత్తకుండగ, హిందూమతమునందలి దురాచారములు రూపుమాపి, క్రైస్తవమతసంజనితములగు సదాచారముల నెమ్మదిగ నెఱకొల్పవచ్చునని ఆతడు నిరూపించెను. పైకి ఆర్భాటము లేకుండ, డాంబికదర్పముల నిరసించి, ప్రజాభిప్రాయముల నణగదొక్కుటద్వారా తన చర్యల సమర్థించుకొనుట నీచ కార్యమని గ్రహించు నుద్యోగి ప్రజల గౌరవమునకు, ప్రేమకు పాత్రుడుకాగలడని బెంటింక్ ప్రభువు నిరూపింప గలిగెను.

మైసూరురాజ్యమందు ద్రవ్యసంబంధమగు చిక్కులు హెచ్చుగనుండెను. ధనముకొరకు ప్రజలు పీడింపబడుచుండిరి. అందుచే 1831 సం॥ లో తిరుగుబాటు జరిగెను. రాజుకును, ప్రజలకును మధ్య రాజీకుదర్పవలెనను సదుద్దేశముతో మదరాసు కుంపిణీవా రీ వ్యవహారమందు జోక్యము కలిగించుకొనిరి. కాని, రాజీ కుదురలేదు. ఎట్లయినను ప్రజలకు రాష్ట్రమునందు భద్రతను కలుగజేసి వారివ్యాపారాభివృద్ధికి తోడ్పడవలెనని కుంపిణీవారు తలపెట్టిరి. మైసూరు రాజునకు దిట్టతనముగాని, పట్టుదలగాని లేకుండెను. చెప్పుడు మాటలనువిని రాజ్యవ్యవహారములు పాడుచేయుచుండెను. అతనికి కుమారులులేరు. ప్రజలలో యీతనియం దపనమ్మకము అసహ్యతకలిగెను. అందుచేత అతనిని నెమ్మదిగా రాజ్యము వదలుకొనునట్లు చేసిరి. పరిపాలనకు కమిషను ఏర్పాటుచేసి ఆంగ్లరాయబారిని రాష్ట్రాధ్యక్షునిగా జేసిరి. రాష్ట్రాదాయమునం దైదవవంతు రాజునకగు వ్యయ

మునకు ప్రత్యేకించిరి. ఇందునుబట్టి మైసూరు ప్రభుత్వపు రాజ్యావ్హత కెట్టి భంగమును కలుగలేదు. ఆర్థిక, న్యాయ, నైన్యాధికారములన్నియు రాష్ట్రప్రజల చేతులయందే ఉండెను.

గవర్నరుజనరలు ఒక్కసారిమాత్రమే హిందూ రాజుల పరిపాలనయందు జోక్యము కలుగజేసికొనవలసివచ్చెను. “కూర్గు” (కొడగు) రాజ్యమునేలిన రాజులలో వీరరాజేంద్రుడు చివరవాడు. ఈ రాజులు హైదరాబాద్ నణగద్రొక్కబడి, కూర్గురాజ్యము మైసూరునందు కలుపుకొనబడెను. తిరిగి యింగ్లీషువారి సహాయమున కూర్గు విడదీయబడి రాజున కిచ్చివేయబడెను. వీరరాజేంద్రుడు పరమదుర్మార్గుడని విషయాసక్తుడని పేరొందెను. అతనికి పిచ్చికూడ కలదట. రాజేంద్రుడనేక దుర్ణయములు చేయుచున్నప్పటికి గవర్నరు జనరలు చాలఁపికపట్టెను. అనేకవిధముల నయమున బోధించిచెప్పెను. అంతయు బూడిదపోసిన పన్నీరయ్యెను. తుదకు వీరరాజేంద్రుడు తిరుగబడుటకు సిద్ధమయ్యెను. పదిరోజులలో యీ తిరుగుబాటు అణచివేయబడెను. సులభముగా కోటస్వాధీనమయ్యెను. రాజు బందీకృతుడై కాశీపట్టణమునందు ఖైదీగా ఉంచబడెను. కాని, రాజకుటుంబమునందు మగవారెవ్వరు రాజ్యార్హులు లేకుండిరి. స్త్రీ వారసుల హక్కులను బెన్టింకు ప్రభువెందులకు గమనించలేదో కారణము తెలియదు. రాజ్యము బ్రిటిషువారి ఆక్రమణకిందకు తీసికొనిరాబడెను. తరువాత రాజ్యమునందు మామూలు నెమ్మది నెలకొల్పబడెను. ప్రజలు మందులై ఉత్సాహములేక యంత్రములవలె కాలమును పుచ్చుచుండిరి. నైన్యాధికారి నొకని “కలక్టరు-జడ్జి”

గా నియమించిరి. అతడు తెలివైనవాడు, మంచిఉద్దేశ్యములు గలవాడైనప్పటికి ప్రజలతో వ్యవహార విషయములందు తప్పు యితర సాధనములేక ఒంటరిగా నుండుచువచ్చెను. దేశీయు డొక్కడు మాత్రము న్యాయాధికారిగా నుండెను. సామాన్య విషయములందు తప్పు విశేష వ్యవహారములందతడు జోక్యము పుచ్చుకొనకుండెను. ఇంగ్లీషువారు కాఫీతోటలవలన డబ్బుచేసికొనుచుండిరి. తమ తగాదాల “కలక్టరు—జడ్జి” తీర్మానము తృప్తికరముగాలేదని తోచినప్పుడు చెన్న పట్టణము సుప్రీము కౌన్సిలుకు అప్పీలు చేయుచుండిరి. కూర్గు నివాసులకు మాత్రము తమకు అన్యాయము జరిగినప్పుడు 600 మైళ్ళు పోయి న్యాయము సంపాదించుకొనుటకు శక్తిగాని, కాలముగాని, నమ్మకముగాని లేకుండెను. వారి గతులను కనిపెట్టువారు కూడ లేకుండిరి.

ప్రభుత్వము చాల అప్పులలోనున్నట్లు బెంటింక్ ప్రభువు కనిపెట్టెను. అధికవ్యయమును సరిపెట్టుటకు తరుచు అప్పు జేయబడుచుండెను. కాని బెంటింక్ ధైర్యముగా ఖర్చులను తగ్గించుటకు మొదలుపెట్టెను. జీతములు, అల్లవెన్నులు, బహుమానములు అన్నిటిలోను కోతలుపెట్టెను. కాని మామూలుగా ఖర్చునకు అప్పులకు అలవాటు పడియుండుటచే యీ తెగ్గోతలంతగా ఉద్యోగులకు నచ్చలేదు. సైన్య న్యాయ శాఖలందుండు ఉద్యోగులు యీతడు ఖర్చు తగ్గించుటకుప్రయత్నించుచున్నాడని బెంటింక్ను యెప్పుడూ నిందించుచుండిరి. పన్నులు ఎక్కువచేసి యొకను అప్పుచేయవలెనని వారికోరిక. బెంటింకుప్రభువు యీరెంటిలో ఒక్కదానికి

కూడ యిష్టపడలేదు. బంగాళమునందున్న ఉద్యోగుల జీతములు చాల హెచ్చుగానున్నవని ఆతడు తలంచెను. ఈ ఉద్యోగులు సాలీనా 97 లక్షల రూపాయలు సంపాదించుచుండిరి. ఈ మొత్తమును 91 లక్షలకు తగ్గించి 416 మందికి పంచి పెట్టెను. హెచ్చుజీతము లనుభవించువారి అల్లవెన్నులను, సోమరిపోతుల వృధావ్యయములను తగ్గించగా యింకను సగటున ఒక్కొక్క ఉద్యోగికి 25,000 రూపాయల ఆదాయముండెను. యిందుకై యీతడు పొందిన శాపనార్థములకు మితిలేకుండెను. దీనినిగూర్చించి ఒకచిన్న కథకూడా చెప్పెదరు. సర్కిటుచేసే న్యాయాధికారి ఒకడుండెడివాడట. ఆతడు మహా డాంబికుడు; కూడా లెక్కలేని నౌకరులను తీసికొని పోవుచుండెడివాడు. ఆతడు పల్లకీదిగగానే నడచుటకు రత్నకంబళ్లు పరవవలసివచ్చెడిది. ఒక రాయనను “నీవు బెంటింక్ దొరసానికి బంధువువుకావా” అని అడిగిరి. అందులకాతడు “కాదండీ దురదృష్టవశాత్తు ఆపశువుకే (అనగ, బెంటింక్ కే) బంధువుడనని” చెప్పెను. బెంటింక్ పశువునెడ ప్రతివానికి అంత ద్వేషముండెడిది. అయితే దీనికేమియు వైస్రాయిలెక్కచేయలేదు. ఆమాదిరిగాఖర్చుతగ్గించుకురాగా ప్రభుత్వపుదుబారాతగ్గుటయేగాక, ప్రభుత్వవిధానమునందు అసమర్థత, ఆలస్యము సోమరితనము పూర్తిగా నశింపుజేసెను. ప్రజలకు న్యాయముకలుగజేయవలెనను తలంపుతోనే ఆతడు బయలుదేరెను. ఒకరిచేతులలో బొమ్మగా ఉండుటకుగాని, ఒక కులమువారి లాభమునకు పరిపాలించుటకుగాని ఆతడిష్టపడనట్లు చూపించెను. పైగా తనకు సలహాల నిచ్చుటకు తన తప్పుల నిరూపించి దిద్దుబాటు

చేయుటకు, అన్నిజాతులవారికి అన్ని తరగతుల ఉద్యోగులకు పేలుగలదని నిరూపించెను. తన వాగ్దానములను పూర్తిగా చెల్లించెను. ఏడాదిలో కొన్ని నెలలు తన విస్తార రాజ్యములోని కొన్ని జిల్లాలలో గడుపుచుండెడివాడు. అందుచే మామూలుగా తెలిసికొనుటకు సాధ్యముగాని ప్రజల సాంఘికపరిస్థితుల నతడు సులభముగా తెలిసికొనగలిగెను. ఇది గాక స్థానిక వ్యవహారములగురించియు, వ్యక్తులను గూర్చియు, మామూలుగా కలకత్తాకు పంపబడు రిపోర్టులేక గాక, తనకు ప్రత్యేకముగా రహస్యపు రిపోర్టులను పంపుటకు తన తాబేదార్లకు ఆజ్ఞాపించెను. దీనివలన అధికారులు సాధారణముగా తెలియజేయు విషయముల కెంత విలువనీయవలెనో గవర్నరు జనరల్ నిర్ణయింప గలిగెను. పైకిరావలెనని ప్రయత్నించుచున్నవారి యోగ్యతా యోగ్యతలను కూడ నీతడు తెలిసికొనెను. తాను మామూలుగా చేయు పనులకు యిది మరింత కష్టమును కలుగ జేసెను. అదేగాక, దీనివలన ఉద్యోగులలో ద్వేషభావము కూడ వృద్ధిచెందెను. యీ విధముగా యిదివరకెన్నడు నిర్బంధములకు లోబడియుండని కారణమున, సోమరులు అసమర్థులును నగు ఉద్యోగులకు నైస్రాయి చర్యలు కంటకములుగా నుండెను. “మాపై గూఢచారులను నియమించి మా చర్యలకు కనుపెట్టుచున్నార”ని చాలకాలమునుండి పనిచేయుచున్న విశ్వాసపాత్రులగు నౌకరులు గూడ మొరబెట్టుకొనుచుండిరి. కాని బెంటింగ్ అవలంబించిన పద్ధతియందు నీచమగు యీ పొలీసు విధాన మొంత మాత్రము లేకుండెను. దురహంకారులగు అధికారులు బలము

హీనులయెడ చేయు దుర్ణయములకు వారిని పెట్టు బాధలకు కొంత రక్షణ కలుగవలెనన్న, బాధల నొందు వారినుండి వివరములు తెలుసుకొనుట కంటె వేరుమార్గము లేదని పరిపాలకులు నిర్ణయించిరి. స్వపరిపాలన ననుభవించు దేశములలో తమ కష్ట సుఖములను ప్రజలు యధేచ్ఛగా తెలుపుకొనుటకు వీలున్నది. పాలక పాలితల మధ్య సుహృద్భావములేక, ఏకజాతివారు గాక, ఒక్క ఆశయము గలవారుగాక నిరంకుశముగా ప్రభుత్వము నడచు హిందూదేశమువంటి రాజ్యములో తమ కష్టసుఖములను యిబ్బందులను ప్రధానాధికారులకు తెలుపుకొను సావకాశము కలిగించుట నిశ్చయముగా ఉదార భావజనితమనుటకు సందేహములేదు.

ఈ సమయమందే పత్రికా స్వాతంత్ర్యముకూడ కలుగజేయవలెనని తలపెట్టిరి. ప్రాతఉద్యోగస్తు లెవ్వరును యిందుల కిష్టపడలేదు. బెన్టింకు ప్రభువునకుకూడ పత్రికా స్వాతంత్ర్య ఫలితమును గూర్చి అనుమానము కలుగలేదు. తప్పక దేశములో గొప్ప ప్రభోధము గలిగి తమ బ్రిటిష్ రాజ్యాధికారమునకు కూడ అపాయము గలుగవచ్చునని ఆతడెరుగును. మెట్కాఫు మాత్రమెట్లు తలంపలేదు. మొత్తము మీద యిట్టి సంస్కరణ ప్రవేశపెట్టుటకు సమయము వచ్చినదని అందరును సమ్మతించిరి. “ప్రజలలో ప్రభోధము కలుగుటవలన సామ్రాజ్యమునకు అపాయము కలుగగలదని భయపడవలసి వచ్చిన యెడల, అట్టి ఫలితమునకు మనము తప్పక సంతోషించ వలసినదే. అట్టి స్థితిని తప్పించుటకు మనము ప్రయత్నించుట కూడనిపని. అట్టి ప్రయత్నము చేసినను

అది ఎంతమాత్రము కొనసాగదని నమ్మవలెను ” అని మెట్లాపు చెప్పెను. పత్రికా నిర్బంధమును తొలగించు అవకాశమును, ఆ కీర్తిని తన తరువాతవచ్చు వైస్రాయికి విలియం ప్రభువు వదిలివేసెను.

1830 సం॥ లో మెట్లాపుప్రభు విట్లు చెప్పెను. “ మన విపరీత ఖర్చులకు తగినట్లుగా, ప్రజాసౌఖ్యముకూడ వృద్ధిపొందినదా యని నన్నడిగినయెడల, నా నమ్మకమును బట్టి లేదనియే చెప్పవలసి వచ్చుచున్నది. మనది విజాతీయ ప్రభుత్వము. మనయందు దేశీయులకు విద్వేషము సహజము గనే కలుగుచున్నది. మనము దౌర్జన్యమువల్లనే దేశమును ఏలకలుగుచున్నాము. ఈ దౌర్జన్యము వల్లనే దీనిని కొనసాగించ వలెను. ” ఇట్టి దారుణ సిద్ధాంతముయొక్క నిజస్థితిని, అవసరమును విలియం బెన్టింకు ప్రభువు గుర్తించలేక పోయెను. ప్రపంచములో తాను ఒక గొప్పజెయిలుఅధికారిగా తలపబడుట ఆతనికి నిజముగనే విచారమును కలిగించెను. తాను, తనసీమదేశముకూడ, భారతప్రజలచే నిజముగ ప్రేమింపబడి, గౌరవింపబడుటకే అతడు కోరుకొనుచుండెను. అందుకొరకే ఆతడు ప్రయత్నించుచుండెను. ఇతడు తన పరిపాలనయందు ముఖ్యమై, గమనింపదగిన సంస్కరణలను ప్రవేశపెట్టెను. సివిలు ఉద్యోగములందు దేశీయులకు ప్రవేశము గలిగించెను. లార్డు కార్ణవాల్లీసు అధికారమునందుండగ యిట్టి ఉద్యోగములు దేశీయులకు లభింపకుండ కట్టుబాటు చేసెను. వారి సపర్యలకు ప్రతిఫలముగ నాదిట్టి ఆశను పొందుటకు గూడ సందులేకుండ జేసెను. ఆతని తరువాతకూడ

దేశీయులకు ఉద్యోగముల నీయకూడదను సిద్ధాంతమే అనుసరింప బడెను. ఈ నిర్బంధమును తొలగించుటకు బెన్టింకు ప్రభువును ఆతని కౌన్సిలు సభ్యులును నిశ్చయించిరి. వారి అనుభవమువలన పైపద్ధతి ఎంతహానికరమో తెలిసికొనిరి. యిది శుద్ధ అన్యాయమని వారికి రుజువుపడెను. అందుచే వీరు ఒకరితరువాత ఒకరిని నమ్మకమైన పనులలో ప్రవేశ పెట్టుచువచ్చిరి. యింతమాత్రముచేతనే దేశీయుల మనస్సులలో పాదుకొనియున్న ద్వేషభావములు తొలగిపోవునని గవర్నరు జనరలు అభిప్రాయపడియుండలేదు. నమ్మకము ఉంచుటచేత యిదివరకు వ్యక్తుల మనస్సులలో నున్న రాజద్వేష భావములు తొలగిపోవునని కూడ ఆతడనుకొనలేదు. దేశీయులయందు అపనమ్మకము తొలగించుటకు గట్టి ప్రయత్నములు చేసినమీదటకూడ దోహతులు కృతఘ్నులు ఉండగలరనియే ఆతడు తలంచెను. అందులకని తాను చేయవలసిన ధర్మమును నెరవేర్చుకుండ నుండలేదు. ఎప్పటికైనను చివరకు మంచికలుగునని ఆతడు నమ్మెను. పాలితులయెడ పాలకులు నిర్వర్తించవలసిన ధర్మమును గుర్తించి, దుష్ఫలితములు కలుగునను భయములేకుండ ప్రవర్తించెను. దేశీయులసామర్థ్యమును, విజ్ఞానమును తమదేశముకొరకు వినియోగపడునట్లు చేయుటవలననే, హిందూదేశమునందు తమపలుకుబడిని వృద్ధిచేసుకొనుటకు సరియైన మార్గమేర్పడునని బెన్టింకు ప్రభువు కనిపెట్టెను.

ఆతడు పరిపాలించిన ఏడుసంవత్సరములలోను తాను నిర్మూలించదలచుకొన్న దుర్మార్గములను పోదోలుట కౌత

నికి శక్తి చాలలేదు. కేంద్రప్రభుత్వమునకు ప్రజలలో బలుకు బడి లేకుండుటకు అసమానమైన హెచ్చుపన్నులే కారణమని తెలిసికొనెను. కాని దీనిని సరిచేయుట కాతనికి మార్గము కనుపించలేదు. దేశీయ సైన్యము నమ్మతగినదిగాదని అభిప్రాయపడి “యింత పనికిమాలినదియు వ్యయకారియు నగు సైన్యము ప్రపంచమున మరిచూడబోము” అని వ్రాసి పోయెను. శాంతిమార్గముల పరిపాలనచేయుటవలన ప్రజా హృదయములయందు మార్పుగలిగి తమ ప్రభుత్వమునందు భయద్వేషములకు బదులు ప్రజలకు నమ్మకముకలుగునని ఆతడు ఆశించి ఆప్రకారము చేయుటకు ప్రయత్నించెను. ఇండియాలో బ్రిటిషు ప్రభుత్వము పశుబలముమీద నాధారపడి యున్నదని ఆతడు పూర్తిగా గ్రహించెను. తమ సైన్యములు విశ్వాసముతో నున్నంత కాలమే యీ బలప్రయోగము చెక్కుచెదరకుండ నుండగలదనియు, దేశీయులకు ప్రభుత్వము నందు విశ్వాసముగాని నమ్మకముగాని లేదనియు నమ్మెను.

కుంపిణీ ప్రభుత్వము ప్రారంభించిన తరువాత యీతని కాలమందు మాత్రమే ఆంగ్లదేశమునందు హిందూ దేశము కొరకై చేయబడిన రుణము కొంతవరకు తీర్చబడెను. తన పూర్వీకులు చేసిన దుష్పరిపాలన ఫలితముగ యుద్ధములు మొదలగు వానికైన మూడుకోట్ల పౌనుల ఋణమును తన సత్ప్రవర్తిక సత్పరిపాలనలో రెండుకోట్ల అరవైతొమ్మిది లక్షల నలభైఏడువేల పౌనులకు తగ్గించ గలిగెను. ఆ సమయమున పరిస్థితులు కూడ ఆతనికి అనుకూలముగ లేకుండెను. 1833 సంవత్సరమున కంపెనీవారి హక్కులను తగ్గించి, దేశ

ములో అందరికిని వర్తక హక్కులను హెచ్చు చేయుట వలన కలకత్తాలో చాలమంది యింగ్లీషు ధనాధ్యులు దివాళాతీసిరి. తత్ఫలితముగ పరిశ్రమలకును, వర్తక సౌఖికిని చాలనష్టము కలిగెను. అప్పటికిని పదునైదు సంవత్సరముల క్రిందట ఎంత ఆదాయముండెనో యిప్పుడును దానికి సమానముగనే యుండెను. ఖర్చులు పదిహేను లక్షలకు పైగా తగ్గింప బడెను. చివరకు హిందూదేశాదాయవ్యయ పట్టికయందు లోటునకు బదులు రాబడి హెచ్చుగా కాన్పించెను.



భ ర త ఖ ం డ ము న

ఆంధ్ర రాజ్య స్థాపన

22 వ అధ్యాయము

ఆష్టనుస్థానము:—1835—1841



గవర్నరుజనరలు తొక్కిన మార్గమునకు అగత్య మెంతమాత్రమును లేదు. ఆతని పద్ధతులయందు న్యాయముకూడ కాన్పించదు. సాధారణ హేతునియమములు కూడ నాతడుల్లంఘించెను. సిమ్లాప్రభుత్వ ఫర్మానా ప్రకటించుటకు నాకభ్యంతరములేదు. కాని, దానిలోని వ్రాతలకు మాత్రము నాకభ్యంతరము కలదు. అదిప్రకటించబడిన విధమునకు అభ్యంతరము లేక పోయినను అందు ప్రకటించబడిన విషయమునకు తప్పక అభ్యంతరముగలదు ”

—లాన్డ్ బూర్గామ్.

విలియం బెన్టింకు ప్రభువు గవర్నరుజనరల్ పదవి చాలించుకొనిన తరువాత, యింగ్లాండులోని అధికారులు మరి యొకరిని నియమించువరకును, కౌన్సిలునందు మొదటి సభ్యుడగుటచే సర్ సి. మెట్రూపు, ఫోర్టు విలియమునకధికారము వహించెను. యిదివరకే పరిపాలనయందు పూర్తిగా అనుభవముగలవాడగుటచేతను, మంచి చెడ్డ వివక్షత బాగుగా

నెటిగినవాడగుటచేతను, తాను పరిపాలనయందున్న కొలది కాలములోను భవిష్యత్తునందు తనపేరు బాగాజ్ఞాపక ముండునటుల ప్రవర్తించి ఒక్కఘనకార్యమును చేయగలిగెను. ఈతడు కంపెనీవారికి వ్రాయుచుండు వ్రాతలను బట్టి మాత్రమే మెవ్వరును ఈతడిట్టి ఘనకార్యమును చేయగలడని నమ్ముటకు సావకాశము లేకుండెను. ఈతడెప్పుడును బలప్రయోగమువలన తప్ప యూరపియనులు సామ్రాజ్యమును విస్తరింప జేసికొనుటకు మార్గములేదని ఘట్టినమ్మకముతో నుండెడివాడు. ఆతని వ్రాతలు తమ రాచకీయకౌర్బల్యముతోడను, దానిని బలపరచు విధానములతోడను నిండుచుండెను. అట్టివాడు హిందూదేశమున పత్రికా స్వాతంత్ర్యము నెలకొల్పుటకు సమకట్టెను! కౌన్సిలునందు న్యాయశాఖాసభ్యుడుగనున్న మెకాలే యితనికి అండగా నిలచెను.

కాని, కంపెనీఆఫీసువారు దీనికొప్పుకొనక ప్రతిఘటించిరి. హిందూదేశపు గవర్నరు జనరలుగ నుండమని డైరెక్టరులు మాంటు స్టూఆర్టు ఎల్ఫిన్స్టన్ ను కోరిరిగాని, ఆతడు తనఆరోగ్యస్థితి చెడినదను నెపమున ఒప్పుకొనలేదు. సర్ రాబర్టుపీల్ హౌటెసుబరీ ప్రభువుచు నియమించెను. ఆతడు ప్రయాణమునకు సిద్ధమగునప్పటికి బ్రిటిష్ ప్రభుత్వమునందు మార్పుగలిగి, 1835 ఏప్రిలు నందు విగ్గులు అధికారమునకు వచ్చి యీతని నియోజకమును రద్దుచేసిరి. రద్దుచేయుట న్యాయమేనా అని వారిని ప్రశ్నింపగా వారిట్లు సమాధానమును చెప్పిరి. “గవర్నరు జనరలు నియామకముచాల ప్రాముఖ్యమైనది. అట్టి స్థానము నాక్రమించువారి రాచకీయాభి

ప్రాయములందును, వ్యక్తి గుణగతములందును మంత్రులకు సంపూర్ణ సమ్మకముండవలెను. ఎవరియందైతే అట్టి సమ్మకము గలదో వారినే నియమించుటకు మంత్రులకు హక్కుగలదు." గ్రేన్ విల్లు ప్రభువు యీ హక్కును చట్ట బద్ధముగ జేసెను. కానింగు ప్రభువుకూడ, గవర్నరు జనరలు పదవి కాలీవచ్చినప్పుడు, యింగ్లాండునుండి రాజుగాఁగి ప్రతినిధిని పంపవలసియున్నదని చెప్పుచుండెను. దానివలన, సామ్రాజ్యము యొక్క అధికారము ఏకముఖమున నడచుచున్నట్లు స్పష్టపడగలదని ఆతడ నెను.

విలియం బెంటింకు ప్రభువు యింగ్లాండుకు తిరిగివెళ్ళే వరకు యీ విషయమై ఏమియు నిర్ణయింప బడలేదు. అప్పుడు ఆక్లండు ప్రభువును నియమించినట్లు తెలియజేయబడెను. ఈ నిర్ణయము చాలమందికి ఆశ్చర్యము కలిగించెను. ఆక్లండు నియామకము వట్టిపనికిమాలినదని చాలమంది అభిప్రాయము. కొంతమందికి మాత్రము దీని అసలు రహస్యము తెలియును. ఇది కేవలము అభిమానజనితమని గమనించిరి. మెట్రాఫునకు మాత్రము చాల పరిభవమయ్యెను. తాను చిన్నతనమునుండియు పనిలోనుండి అనుభవము గడించి యీ గొప్పపదవి నధిష్ఠించుటకు తగియుండగా ఎంతమాత్రము అనుభవములేని క్రొత్తవానిని నియమించుట బాగుగా లేదని ఆతడ నెను. అయితే అభిమాన గ్రస్తుల మార్గము లెవ్వరు కనుగొనగలరు? ఆక్లండు ప్రభువునకు పశ్చిమార్ధగోళమును గురించి బొత్తిగా తెలియదు. అం

దుచే మొదట “జమైకా” కును తరువాత “కనడా” కును గవర్నరుగా బంకబడెను.

ఆంగ్లో యిండియాలో నిస్థబ్ధత ప్రబలెను. ఎన్నదగిన కార్యము లేవియు జరుగకుండెను. నిద్రామత్తుగల జడ్జీలకును, పనిలేని కలక్టరులకును అప్పుడప్పుడు స్వదేశ సంస్థానములందు కలుగుచు వచ్చిన వారసత్వపు హక్కుల గూర్చిన తగాదాలు కొంచెముగా ఆతురతను కలుగ జేయుచుండెను. ఎదురు లేని నిరంకుశ ప్రభుత్వము అడ్డులేకుండ జరిగిపోవుచుండెను. విజయోత్సాహము చల్లబడెను. యిదివరకు కలిగిన విజయము హెచ్చైనను తృప్తికలుగలేదు. కొత్త ఆహారము కొరకు వెదకులాడవలసి వచ్చెను. ఎముకలు కొరికి తినుట కవకాశము మాత్రము లభింపకుండెను. ఏ కొండ జాతివారైనను ఎదిరించుటకు వత్తురేమో యని ప్రతి ఖిల్లాయు యెదురు చూచుచుండెను. కాని ఏమిలాభము? ఘూర్ఖాలు నెమ్మదిగా కాలము గడుపుచుండిరి. సిక్కులు ప్రేమాస్పదులైరి. బర్మీయులు మిన్నకుండిరి. సమరోత్సాహము చనిపోయెనా ఏమి? రాచకీయోత్తేజము గల ఒక్కయువకుడైనను ఏదోసాకుబెట్టి కజ్జాకు కాలుదువ్వుటకు సంసిద్ధతను చూపలేకుండెను. ఆలెగ్జాండరు బరన్సు తన ఉత్సాహమును వెల్లడించుపని కల్పించుకొనుట కేదైన సావకాశము చిక్కునాయని తల్లడిల్లుచుండెను. గవర్నరుజనరలగు ఆక్లండుప్రభువున కేమియు నవసరములేకుండెను. ఆతని అలక్ష్యభావము నుండి మేల్కొల్పుటకు బరన్సుకు సావకాశము చిక్కియుండెడిదే కాదు. కాని, యింతలో, యింగ్లాండుదేశము నందలి

రాచకీయవేత్తలలో గొప్పకలవర ముదయించెను. రషియా దేశపు చక్రివర్తియగు జారు తమ ప్రాగ్దేశముల నాక్రిమించ వలెనని ప్రయత్నించుచున్నాడను భయోత్పాతమును పుట్టించిరి. మధ్యఆసియాలో సరిహద్దులనున్న అన్ని సంస్థానములలోను రషియా రాయబారులుండి కుట్రసల్పుచున్నట్లు వదంతులను పుట్టించిరి. పర్షియాకు లంచమిచ్చి, సింధు కాంధ హారు దేశములపై దండెత్తుటకు ప్రోత్సహించుచున్నట్లు చెప్పుకొనిరి. ఆఫ్ఘనులతోకలసి రషియనులు కుట్రసలుపుచున్నట్లు అనుమానపడిరి. రంజిత్ సింగు రాజభక్తి ననుమానించుటకు సావకాశములేనప్పటికి ఆతనిని నమ్మకుండిరి. ఇండియాలోని ఇంగ్లీషుసామ్రాజ్యమునకు సింధునది సరిహద్దుగా దైవముచే ఏర్పాటుచేయబడినదేనని భావించిరి. అయితే దాని దగ్గరకు చేరుకొనుట యెట్లనునదే యిప్పుడు ప్రశ్న. శాంతముతో ప్రజలు కాలముగడుపుచుండిరి. ఈ ప్రశాంతస్థితిలో వారినియుద్ధమునకు పురికొల్పుట కష్టముగా నుండెను. వ్యాపారసరళిని యీ వ్యవహారమును కదలించవలెనని బరన్సు సలహానిచ్చెను. సింధునదీ ముఖద్వారమునుండి పై వరకును నావికాయాత్రకెట్టి యభ్యంతరములేక అందరకు స్వేచ్ఛయుండవలెనని నారడిగిరి. ఏదో నాలుగుడబ్బులు చేసుకొని ఎవ్వరికి అపకారమనేదిలేకుండా తోచినంతమట్టుకు ఉపకారంజేసి కాలం వెళ్లబుచ్చుకుందామని వచ్చినవారు కాబట్టి యీలా అడగడంవల్ల తాము దురుద్దేశ్యముతో నున్నామని అనుమానపడుటకు వీలులేదని వారుతలచిరి. పైగా కేవలము పరోపకారబుద్ధియు ఉదారాశయములే యిట్లుడుగుటకు కారణములట.

అనాగరకులును, అనుమానగ్రస్తులునగు జాతులు ఇంగ్లీషువారి నిస్సావధానపు అభిప్రాయముయొక్క విలువ తెలిసికొనలేక పోవచ్చును ! కాని, వారు గ్రహించేటట్టు చేయవలెను ! ఎప్పుడైతే కొంచెముకాలు త్రొక్కుకొనుటకు సావకాశము చిక్కినదో యిక మిగిలినదానికి ఆలోచించ నక్కరలేదు. ఒక వంక రషియా తన ప్రతినిధిరాయబారులద్వారా క్రమంగా ఎవ్వరికి తెలియకుండా సింధునది ప్రాంతాలకు వచ్చిపడుచుండెను. సింధునదిదాటి ఆవల నిలువదొక్కుకొన్న తప్ప రషియనుల నడ్డగించుటకు మార్గములేదు. ఏడాదినుండి పరిషియను ప్రభుత్వమువారు హీరతును ముట్టడించియుండుట వలన యీ దురాలోచనలు మరింత బలపడుటకు కారణమయ్యెను.

1837 సం॥లో కాబూలు, సింధు, హైదరాబాదు నబాబులవద్దకు వర్తకసదుపాయముల నిమిత్తము రాయబారములు పంపబడెను. కాని అందువల్ల ఏమియు ఫలితము కలుగలేదు. ఆఫ్ఘనుస్థానము నేలుచున్న దోస్తుమహమ్మదు షిషావరు పట్టుకొనవలెనని పరితపించుచుండెను. ఈతనికి ముందు ఆఫ్ఘనుస్థానమునేలుచుండి, రాజ్యభ్రష్టుడై, అడవులపాలైన షాసుజా షిషావరును రంజితుసింగునకు కలిపివేసెను. షిషావరును లాగుకొనుటకు బరన్సు దోస్తుమహమ్మదుకు సహాయము చేయలేననెను. పర్షియనురాయబారి సహాయము చేయించెదననెను. అందుకై ఆఫ్ఘనునబాబు హీరతు ముట్టడియందు పర్షియాకు సహాయపడుట కొప్పుకొనెను. ఈసమయమందే ఇంగ్లీషురాయబారియగు “యమ్సీలు” తాను టెహరాను

వద్ద అవమానింపబడితినని ఫిర్యాదుచేసెను. రాజ్యభ్రష్టుడైన
షాసుజా తనసింహాసనమును తిరిగి పొందుట కేమిచేయ
మన్నను చేయుటకు సిద్ధముగానుండెను. రంజితుసింగు పిషా
వరు కొరకై ఏషరతులకైన ఒప్పుకొనుటకు సిద్ధపడెను.
అదృష్టదేవత అన్నివిధముల అనుకూలపడినది. ఇక నెందులకు
యోచన? 1838 సం॥ జూను 26 తేదీని లాహోరువద్ద
ముగ్గురునుకలసి సంధిపత్రము సంతకముచేసిరి. దీనినిబట్టి
ఆక్లండుప్రభువు బ్రిటిషునైన్యమును ఆప్టనుస్థానమునకు బంపి,
షాసుజాకు సింహాసనము స్వాధీనముచేయుటకు ఒప్పుకొనెను.

సిక్కు-సింహామగు రంజిత్ సింగ్ కు సింధునది కుడిప్రక్కనున్న
కొంతరాజ్యమును యిప్పించుటకును యీ ముగ్గురుకలసి ఎల్లప్పు
డును స్నేహభావముతో నుండి, పరరాజ్యములు కుట్రపన్ని
తమమీదికి దండెత్తివచ్చినప్పుడు కలసిపారదోలుటకును ఏర్పా
టుచేసికొనిరి. తక్షణము యుద్ధసన్నద్ధులగుటకు అనుజ్ఞ ఒసంగ
బడెను. అన్నివైపుల ఉత్సాహమునకు పట్టపగ్గములులేకుండెను.
ఇన్నాళ్లకైనను నిస్తేజము వదలి సమరోత్సాహ ప్రకటన కవ
కాశము కలిగినదిగదాయని సంతోషము ప్రబలెను. ఈ పన్ను
గడ విషయమై యింగ్లాండులో ఏమిమాయచేసినను,
హిందూదేశమునందు మాత్ర మనుమానము లేకుండెను.
1838 సం॥ అక్టోబరు 1 వ తేదీని సిల్హా నుండి గవర్నరు జన
రలు చేసిన ప్రకటనలో ఆప్టను నైన్యమునకు మన సైనికు
లను సహాయమిచ్చి కాబూలు సింహాసనమునకు న్యాయమైన
హక్కుదారుని రాజుగాజేసి, మనసైనికులను వెనుకకు మర
లించెదమని వాగ్దానము చేసెను. అప్పుడుగాని, దానికి తరు

వాతగాని, ఎవరున్ను దోస్తు మహమ్మదు యొక్క నిపుణులగు సైనికులచు సింధుదేశ సరిహద్దులలో మనచేతగాని కొత్త సైన్యము ఎదుర్కొనుటకు తగియుండుననిగాని, రాజ్యభ్రష్టుడై చాలకాలము క్రితమే మరచిపోబడి మనవైస్రాయిచే నభిమానింపబడిన షావద్ద మన సైన్యపు ఖర్చుల కిచ్చుటకు లక్ష రూపాయి లున్నవనిగాని ఊహించి యుండలేదు. 1839 సం॥ పు షార్లమెంటు సభాసమావేశమునందు అబ్ద్నీను, ఎల్లెనుబరో, భూభాముప్రభువులు సిల్హా ప్రకటనను పూర్తిగా ఖండించిరి. ఆ ప్రకటనను సమర్థించుట కనేక కాగితములు ప్రభువులసభ ఎదుటను కామన్సుసభఎదుటను దాఖలు చేయబడెను. వానిలో ప్రార్థేశములనుండి ఆంగ్లేయ రాచకీయవేత్తలు 1837 సం॥ ములో వ్రాసిపంపిన రహస్యపు టుత్తరువులుండెను. ముఖ్యముగా సింధునదీ ప్రాంతములలో రషియావారు కుట్రపన్ని మనలను కూలదోయుటకు ప్రయత్నించుచున్నారని బరన్సు వ్రాసియుండెను. ఇందుతో తృప్తి పొందక యీ విషయమై తరచితరచి అడిగినమీదట మెల్బోరను ప్రభువు చెప్పినదేమనగా “సెంటుపీటర్సు బర్గ్లోవున్న మన మంత్రిద్వారా రషియను ప్రభుత్వమువారి నీ కుట్ర విషయమై సంజాయిషీ యిమ్మని కోరినాము. వారి జవాబు సంతృప్తికరముగా నున్నది.” కాని, రషియావారిమీద నారోపింపబడిన నేరములతోబాటు వారి సంజాయిషీకూడ షార్లమెంటు సభకు తెలియజేసిన బాగుండెడిదే. ఈ సంజాయిషీ కప్పిపుచ్చి వారి నేరములనుమాత్రము బయలుపెట్టి అవి ప్రజల మనస్సులలో బాగుగా పాదుకొనుటకు తగినంత అవ

కాశమిచ్చి హిందూదేశమునుండి ఆష్టనుముట్టడి ఫలితమునకు ఎనురు చూచుచుండిరి. ఈలోగా పార్లమెంటు సభకు కొంచెము కొంచెముగా నివేదింపబడిన జాబులు కలకత్తాకు చేరినవి. జారు చక్రవర్తిమీద నేరములమోపిన ప్రధానపురుషుడే తాను తెలియజేసిన సంగతులకును, ప్రకటింపబడిన వానికిని కొండంత తారతమ్యముండెననియు, తా నెప్పుడుకూడ తెలియజేయుని సంగతులు నిజమైనవానిగా ప్రకటింపబడుట తనకు మరింత ఆశ్చర్యమును కలుగజేయుచున్నదనియు చెప్పెను.

ఇట్టి శుద్ధతప్పులన్నిటిని తాను ఎల్లరకు తెలియనటుల సరిచేసెదనని ఆక్లండు ప్రభువుతో బరన్సుచెప్పెను. అట్లు చేయుటకు వైస్రాయి ఎంతమాత్రమును ఒప్పుకొనలేదు. “ఇప్పుడు మనదేశము బ్రహ్మాండమైన ఎత్తుమీద నడచుచున్నది. ఆ పద్ధతికిక తిరుగు ఉండకూడదు. ఇప్పుడు వారిఉద్దేశ్యములు సరియైనవి కావని నీబోటి నమ్మకమైనబంటు అనుచూచుమును కలిగించుట రాజద్రోహకరమగు సంగతి” అని వైస్రాయిబరన్సునునిరోధించెను. ఈ అబద్ధములన్నియు కావాలని సృష్టింపబడినట్లతడనుకొనలేదు. “అంతా మంచికే వచ్చినది. మంచితోనే ముగిస్తుంది. చరిత్ర ప్రసిద్ధమైన విషయాలు తప్పని, సర్దిగ్ధాలేవని చెప్పి తను బాధపడి, యితరులను బాధపెట్టటంకంటె ఆష్టనుస్థానములో రాచకీయవ్యవహారాలు సరిచూచుకోవడం మంచిద”ని ఆతడభిప్రాయపడెను. ఆ సమయానికంతయు జయసూచకముగా నుండెను. సైన్యసహాయమువల్లను రాచకీయచతురతచేతను కలిగిన ముఖ్యమగు మార్పులకు తానుకారకుడని తనపేరు చిరస్థాయిగా నుండగలదని బరన్సు ఆశించెను.

తాను ముందుగా యింగ్లాండుకు బంపిన రహస్యపుటత్తరములలో ముఖ్యమైన వాటిలో కావలసిన దిద్దుబాట్లుచేసి ఇంగ్లాండులోని తన స్నేహితులకు పంచిపెట్టుకొనుటకు లోపాయి. కారీని అచ్చువేయించుకొనెను. యీవిధమైన ఆధారములవల్ల చరిత్ర వ్రాయబడుచున్నది ! నిజస్థితులెవ్వరికి తెలియగలవు? ఆరోజులలో ఏవిషయమైనను నిజమో అబద్ధమో ఋజువుచూచి, సరిచూచి, దిద్ది, నిజమును వెల్లడించడానికి అవకాశములే లేకుండెను. ఇంగ్లాండులోని ప్రజలకు యీ తగాదా ఎందులకు వచ్చినదో తెలిసికొనుటకు ప్రభుత్వముద్వారా గాని, ప్రతికలద్వారా గాని మార్గములేకుండెను. కేవలము తమ విజయోత్సాహమును ప్రకటించు శతఘ్నుల మోతలను విని తమ జాతీయజండాకు గలుగుచున్న గౌరవమునకు సంతోషించుచు సుఖముగా నిద్రించుచుండిరి. అంతేకాని, తమ పేరిట ఎట్టిదుర్మార్గములు జరుగుచున్నవో వారు తెలియలేకుండిరి.

గొప్ప సిక్కుదళ మొకటి సర్ విల్క్లీచికాటన్ ఆధిపత్యము ననున్న బ్రిటిషు సైన్యమును ఫిరోజుపురమువద్ద కలిసికొనెను. ఇద్దరును కలిసి “బోలాను” కనుమగుండా నడచి “క్వెట్టా” వద్ద “సర్ జానుకీ” యొక్క ముఖ్యసైన్యాధి పత్యమున నున్న సైన్యముతోకలిసి కాంధహారు పై దండెత్తిరి. 1839 మేలో “షాసుజా” ను రాజుగా ప్రకటించిరి. తరువాత “ఘజ్ని” కోటను ముట్టడించి, దానిని పట్టుకొనిరి. దోస్తు మహమ్మదు తనరాజధానిని వదలిపెట్టి పారిపోయెను. ఆగష్టు 7 వ తేదీని బ్రిటిషు బలప్రదర్శనముతో “షాసుజా” ను

కాబూలు సింహాసనముమీద కూర్చుండబెట్టిరి. కొన్ని నెలల వరకు దోస్తుమహమ్మదు యీ తని అధికారమునకు కొంత అడ్డంకు కలిగించెను. కాని “పుర్వాక్” యుద్ధముతో దోస్తుమహమ్మదు నిరాశజెంది లోబడిపోయెను. ఆతనిని కల కత్తాకుబంపి అచ్చట ఆతని దృఢాకు తగినట్టుగా ఆదరించుచుండిరి. ఇంతటితో ఆంధ్రనుస్థానము లొంగిపోయినట్లు కనుపించెను. “సర్జానుకీను” నకు ప్రభువిరుద మొసంగబడెను. సర్ విలియం మెక్నాటెను పడినశ్రమను ఆతనికి బొంబాయి గవర్నరు పదవినొసంగి నివారింపబూనిరి. ఆతడు కాబూలువదలి బొంబాయికి ప్రయాణసన్నాహమునం దుండెను. బ్రిటిషు సైన్యమునందు కొంతభాగము ఆంధ్రనుస్థానమునువదలి మరలిపోయెను. కొత్త ప్రభుత్వపక్షమునకు సహాయముగా జనరలు ఎల్ఫిన్స్టన్ ను మాత్రము 5000 భటులతో ఉండిపోయెను. కాంధహారులో శాంతిపరిస్థితుల నెలకొల్పుటకు “నాట్టు” నాయకత్వమున ఒకదళము నివాస మేర్పరచుకొనియుండెను. ఇంతశ్రమపడి సామ్రాజ్యప్రభుత్వము క్రిందకు తీసికొనివచ్చిన యీ దేశములో సర్ అలెగ్జాండరు బరన్సు రాయబారిగా నియమింపబడెను. ఈ పదవి నధిష్ఠించుట కాతడు సిద్ధముగానుండగా దేశముయొక్క లొంగుబాటు మంచు విడిపోయినట్లు విడిపోయి అతడున్న ఆతనిజాతి వీరులున్న తిరిగి తలఎత్తుకుండా నశించిపోయిరి. ఆంగ్లేయులు ఆంధ్రనుస్థానము నాక్రమించిన రెండుసంవత్సరములలోను దేశము నిరంకుశత్వమునకులొనై చెప్పరాని బాధల ననుభవించెను. దేశములో అల్లకల్లోలము లుదయించెను. ప్రభుత్వమునందు

పట్టరానికోపాగ్ని ప్రజ్వరిల్లెను. అనేకచోట్ల కుట్రలు బయలుదేరెను. అవి తెలిసికొనబడి అణచివేయబడుచుండెను. తిరిగి తల ఎత్తుచుండెను. వీనిసంగతి కనిపెట్టుచు ప్రజలలో గలిగిన అలజడిని గమనించుచున్న కొందరు, రహస్యముగా ప్రభుత్వమునకురానున్న అపాయమునుగూర్చి హెచ్చరించుచు వచ్చిరి. కాని ౬0 సంవత్సరములనుండి కలిగిన అడ్డులేని అధికారాహంకార మమత వారిహృదయములయందు నాటుకొనిపోయెను.

ఎదిరించువారు పుట్టబోరని వారు నమ్మిరి. ఇట్టినమ్మకము నుండి వారినెవ్వరు మేల్కొల్పుగలరు? తోలుబొమ్మయగు “షాసుజా” మనస్సురంజింపజేయుటకు “బాలాహిస్సార” ను బలమైనకోటను జనానాక్రింద మార్చివేసిరి. ఇతరవిషయములన్నిటిలోను చాల అజాగ్రత్తగా సంచరించుచు వచ్చిరి. వచ్చే శీతకాలమునకు తగినసామగ్రి నిల్వజేసికొనుటగాని, చుట్టుప్రక్కలనున్న దుర్గములలో నైస్యపుష్పర్పాట్లుజేసి భద్రతకాపాడుకొను ప్రయత్నములు గాని చేయబడలేదు. నవంబరు 24 తేదీని ఏకారణముగాని, అవకాశముగాని లేకనే, ప్రజాసమూహము తుపాకులతో రాయబారియగు సర్ అలగ్జాండరు బరన్సు కచేరిని ముట్టడించి ఎంతగా మొరలిడుచున్నను వినక వానిని, వాని ఉద్యోగులను నిర్దాక్షిణ్యముగా చంపివేసిరి. ఈప్రదేశమును ఆక్రమించుటకు పంపబడిన చిన్న సిపాయిదళమును వీధులలో అడ్డగించి కదలకుండజేసి అనేకమందిని చంపివేయగా మిగినవారు పారిపోయిరి. అధికారులకు దారి తెన్నలు తెలియకుండెను. ఆసమర్థత, పిరికితనము ప్రబలిపోయెను. “జలాలాబాదు” లోనున్న “సేలు”నకును, కాంధహారులో

నున్న “నాట్టు”నకును తక్షణము సహాయమురమ్మని “మెక్కా
 టెను” కబురుపంపెను. ఇతనిసమాచారములు కొన్ని వారి
 కందనేలేదు. చివరకు యీ అపాయకరస్థితిని తెలుసుకొన్న
 “సేలు” శీతకాలమందు శత్రుదేశముగుండా పోయి సహాయము
 చేయుటకు తగినంత సైన్యదళముగాని మందుగుండుసామాను
 గాని తనవద్దలేదని జవాబుచెప్పెను. ఆరువారములు నిష్క్రియ
 జనమైన రాయబారములతో గడచెను. ఆహారము కరవయ్యెను.
 చలిబాధ మిక్కుటమగుచువచ్చెను. దినదినము చుట్టిమట్టివచ్చు
 చున్న శత్రుసైన్యములు పెరిగిపోవుచుండెను. దానితోవారి నా
 యకులు అడుగుచున్న షరతులుకూడ ఒప్పుకొనుటకు అవమాన
 కరములగుచు వచ్చెను. తుదకు పరిస్థితులు భయంకరమయ్యెను.
 తిరుగుబాటుదారుల నాయకుడగు “అక్బరుఖాను” మాట
 లాడుటకు రమ్మని కబురుబంపి బ్రిటిషురాయబారిని పిలిపించి
 మోసపుచ్చి వానిమీద నొక్కుమ్మడి విజృంభించి నరికివేసెను.
 దీనికి ప్రతీకారము సల్పుటకేమియు ప్రయత్నము జరుగలేదు.
 కొన్ని దినములైన తరువాత ఇరువైపులవారు కొన్ని షరతుల
 కంగీకరించిరి. ఆస్థాన తిరుగుబాటుదారులకు పదునాల్గు లక్షల
 రూపాయలు అపరాధము చెల్లించి, ఆరుతప్ప తక్కిన ఖరం
 గులుయిచ్చివేసి తమసైన్యములు తక్షణము పూర్తిగా ఆస్థాన
 దేశము వదిలివెళ్లువరకు ఆరుగురు అధికారులను హామీడించు
 టకు బ్రిటిషుఅధికారులు ఒప్పుకొనిరి. ఇంతజేసినను వారికి
 అపాయస్థితి తప్పినదికాదు. సైన్యములు తమ స్థానములను
 వదిలి తిరుగుమాఖము పట్టగానే శత్రుసేనలు వారిపైబడి దును
 మాడ మొదలిడినవి. మూడవరోజున మాత్రము అక్బరు

ఖాను యీ దోహమును ఖండించినట్లు నటించి అధికారుల కుటుంబములను తనకు ఒప్పగించినఎడల రక్షింతునని చెప్పెను. తిరిగిపోవుచున్న సైన్యము కొండజాతుల మధ్యనుండి పోవలసి యుండుటచే యిట్లుచేసినగాని వారిని కాపాడుటకు తాను సమర్థుడనుగానని తెలియజేసెను. వీని సహాయమున పదిరోజులకు ఎల్ఱినుస్టను సైన్యాధిపతియు, కొందరు ఉద్యోగులును, స్త్రీలును బ్రతికి బయటపడిరి. నాలుగు వేల సైనికులు, పదకొండువేల నౌకరులును జలాలాబాదు చేరుకొను ప్రయత్నములో నామ రూపములులేకుండ నశించిరి. ఒక్క అధికారిమాత్రమీ దుఃఖసమాచారమును తెలుపుటకో యనునట్లచటికి చేరకలిగెను. పాపము, కైపు, వెలస్తీల దేశీయుల కిట్టి దుర్ఘటన ఎప్పుడును సంభవించి యుండలేదు! ఈ సమాచారము తెలిసినచోట భయోత్పాతమును కలిగించెను. ఇప్పటికి ఆక్లండు పరినాలనా కాలముకూడ ముగిసెను. తన దౌర్భాగ్యపు పద్ధతివలన కలిగిన దురవస్థను తొలగించు బాధ్యత నితరుల కొప్పగించిపోవుట కాతడు కడుసంతసించెను.

ఎల్లెనుబరో ప్రభువును వైస్రాయిగా నియమించిరి. సర్ రాబర్టుపీలు యీఆప్టును వ్యవహారము తక్షణము గౌరవమునకు లోటుకలుగకుండ ముగించవలెనని వైస్రాయికి తెలియజేసెను. వైస్రాయి రాగానే జలాలాబాదును రక్షించు ప్రయత్నములో వైల్డుసేనాని దళము చాల నష్టముతో పరాజయము పొందెనని మొదటి వర్తమానము తెలిసెను. ఈ పరాజయముతో ఘుజ్ని లొంగిపోయెను.

కాంధహారులో 'నాట్టు' నకు సహాయపడబోయిన " యింగ్లండు " సేనాని పరాజితుడయ్యెను. ఇట్టి కష్టములలో " ఎల్లెనుబరో " ప్రభువు జాగ్రత్తతో సంచరించెను. " నాట్టు " " పోలకు " ల క్రింద కొత్త సైనికులను బెట్టి అక్బరుఖాను నోడించి, కాబూలునుండి తరిమివేసిరి. అది తిరిగి పట్టుకొనబడి, చివరకు వదలివేయబడెను. " షాసుజా " యీ యుద్ధములో చనిపోయెను. ఆతని వంశమును గురించి ఆలోచించు వారే లేకపోయిరి. దోస్తుమహమ్మదును వదలివేయగా ఆతడు ఆష్టమస్థానమును ఏబాధలులేకుండ ఇరువదిసంవత్సరములు రాజ్యమేలెను. ఇంతధనము వెచ్చించి, యంతరక్షమును ధారవోసె, యిన్ని అవమానములను దుఃఖములను భరించినందుకు యిండియా ప్రభుత్వమువారికి సోమనాథదేవాలయపు తలుపులుతప్ప వేరులాభము లేకుండెను. ఘజ్నిలో మహమ్మదుయొక్క గోరీకి తలుపులుగా ఉన్న ఎనిమిదివందల సంవత్సరములనాటివగు వీనిని మన సైనికులు విజయ చిహ్నముగ ఊడదీసికొని వచ్చిరని " ఎల్లెను బరో " ప్రభువు ప్రగల్భములను బల్కుచుండెడివాడు. తీరాచూడగా ఆతడు చెప్పినట్టివి సోమనాథదేవాలయపు అసలు తలుపులుకావనియు, కాబూలునందు దొరకు టేకుకలపతో ఆ మాదిరిగా చేయబడిన నవీన పనితనపు తలుపులనియు తేలినది !

భ ర త ఖ ం డ ము న ఆ ం గ రా జ్య స్థా ప న

23 వ అధ్యాయము.

సింధుదేశపు అమీరులు 1843—1844



“ మన హిందూసామ్రాజ్యమున జరిగిన విషయములలో అమీరులవడ మనము జరిపినంత అవమానకరమైనదియు, ఘోరమైనట్టియు చర్య మరియొకటి లేదని నేను ఘట్టిగా చెప్పగలను. ఆ సంగతి వినినప్పుడెల్ల నాకు ఒడలు మండుకొని పోవుచున్నది. ఏ విధముగా ఆలోచించినను మనగౌరవమునకు విశ్వాసమునకు గలిగిన మచ్చ తుడిచివేయగలదారి కనుపించదు. అట్టి భక్తి గల దేశమువిషయమున యితరులందరికంటెను నేను బాగుగా తెలిసినవాడ నగుటజేసి నా ఆభిప్రాయములను పూర్తిగా వెల్లడించుటకు నాకు సంపూర్ణ మైన హక్కుగలదు. నా విచారమును అసహ్యతను వెల్లడించుటకు సరి యైన మాటలుకూడ నాకు కనుపించుటలేదు.

—సర్ హెన్రీపాటింగరు

ఆఘనుస్థానమునుండి బ్రిటిషుప్రదేశమునకు తిరిగి వచ్చుచున్న నైనికులకు ఫిరోజ్పూరువద్ద రంజితుసింగు కుమారుడు విందుజేసెను. చివరకు శాంతిపరిస్థితులు నెలకొల్పుబడి నందుల కొకరి నొక రభినందించుకొనిరి. ఇకను యద్ధావ సరము కలుగకూడదని శపథమునుబట్టిరి. అయినప్పటికి ఖడ్గముల నింకను ఒరలలోనికి పూర్తిగా దింపనేలేదు. పత్తి

చోటను మొన్న తమకు జరిగిన అపజయమునకు, పరిభవమునకు ప్రతిక్రియ జరుగవలెనను తీవ్రమైన తలంపులు బయలుదేరెను. ఎల్లెననుసరే తాము విజేతలమను గౌరవము స్థాపించుకొనవలెనని పట్టుదలగలిగెను. తెలియకుండగనే యింకొక్క యుద్ధమునకు ఏర్పాటులు జరుగుచుండెను. ఆష్టను పరాజయమును మరపించుటకు మరియొక విజయము కలిగితిరవలెను. 1839 సంవత్సరములో సర్. జె. కీను, సర్ విలియం కాటనుల సైన్యములు “కచ్చి”, “సింధు” రాష్ట్రములలో తదాస్థాధిపతుల అనుమతిలేకుండగనే దండు విడియుచు వచ్చెను. ఆ దేశములను సైన్యాధికారులు “అమీరుల” ను పేరిట రాజ్యమేలుచుండిరి. ఇంగ్లీషుసైనికులు ఆష్టనుస్థానముపై యుద్ధముజరుపుటకు తమ రాష్ట్రములో స్థానమేర్పరుచుకొనుట వారికెంతమాత్రమును గిట్టలేదు. ఇందులకు తమ అయిష్టతనుకూడ ప్రకటించిరి. వీరికి ఆష్టనులయందేమియు యిష్టముండికాదు. మనవలనరాబోవు యిబ్బందులకు వారు భయపడిరి. దేశమునందు మనదాడికి పూర్వమునుండియు నివాసముగా ఉన్నవారీ అమీరులవిషయమై మంచిగనే చెప్పుచున్నారు. వ్యవసాయకులు, చేతిపనులవల్ల జీవనము చేయు పరిశ్రామికులు వీరివలన బాధలులేకుండ సుఖజీవనము చేయుచుండిరి. అమీరులు యుద్ధసమయములలో తమ బెలూచిస్థానపు అనుచరులతో బయలుదేరుచుండిరి. శాంతి సమయములలో మోటుగాను బాధ్యతలేకుండగాను ప్రజలకు న్యాయనిర్వహణ మొనర్చుచుండిరి. యూరపు రాజ్యములు చిల్లర రాజులచే నేలబడుకాలములో (ఘృడలు

తైమ్మనో) ఏ మాదిరిగా నుండెనో వీరి వ్యవహారము కూడ ఆలాగున నున్నదని చెప్పుటలో వ్యత్యాసము లేదు. వీరిది వ్యక్తి నిరంకుశత్వ పద్ధతి. ఈ నిరంకుశత్వము వ్యక్తులకు గలుగుకీడును తొలగించుటలో చాల తీవ్రరూపము దాల్చి తగిన ప్రతీకారము కొరకు నిరీక్షించెడిది. ఇస్లాము మతధర్మము ననుసరించి చట్టదృష్టిలో మనుజులందరు సమానులను అభిప్రాయము ప్రబలియుండుటచే యీ నిరంకుశాధికారము చాలవరకు తగ్గుటకు కారణమైనది. ఆవేశపరులై కత్తి దూసినను కొట్టుటకు జంకుచుండిరి. సాధారణముగా ఒరలోనుండి సగము కంటే పైకి కత్తి రానివ్వబడునది కాదు. వచ్చినప్పు డిక రెండుతునకలు కావలసినదే. వైరుపూరు ఖాజి కుమార్తె “మహమ్మదుఖాను తాల్పూరు” యొక్క జనానాలో స్త్రీలకు కురాను నేర్పెడిది. ఆమె చాల అందకత్తె. మహమ్మదుఖానుడు వ్యామోహితుడై ఆమెను చెరిపెను. ఆమె తండ్రి యీ అక్రమమునుగూర్చి ఎవ్వరితో నేమియు చెప్పకుండ తిన్నగా అమీరు కూర్చున్న చావడిలో ప్రవేశించి వాని అనుచరులు చూచుచుండగనే రెండుముక్కలుక్రింద ఖండించెను. ఇతర అమీరులు వీనిని దుడించుటకు మారుగా అపాయము కలుగకుండ రక్షించిరి. “తాల్పూరు” చేసినపని భరింప శక్యముగానిదనియు, దాని కతడు పొందినశాస్తి తగినదేననియు వారు తలంచిరి. న్యాయనిర్వహణమునం దీ యమీరులు చాల దయతో ప్రవర్తించుచుండెడివారు. రక్తపాతములే వారికి పరమఅసహ్యత. కొండజాతులు మాత్రము వీరికి లొంగుబాటులో నుండెడివికావు. అనుచరులు సంతృప్తితో

నుండెడివారు. యూరపియను రాష్ట్రప్రజలకంటె వీరి స్థితి గతులు బాగుగనున్నవని చెప్పుట కెంతమాత్రమును సందేహములేదు. హిందువుల స్థితికూడ బాగుగనేయుండెను. ఐర్లాండులోని “ క్యాతలిక్కులకు ” ను, యింగ్లాండులోని “ డిస్సెంటర్ల ” కును ఏబది సంవత్సరములక్రితము ప్రభుత్వమునెడ నెట్టి సంబంధముండెడిదో హిందువులకును తమ మహమ్మదీయ పరిపాలకులఎడ నెట్టి సంబంధమే యుండెడిది. ఏతములతో నిండిన దట్టమైన వరిచేలు, చెరుకుపంటలు, ప్రజాసమూహముయొక్క పరిశ్రమ, సౌఖ్యము, భద్రతలను చెప్పకయే చెప్పుచుండెను. అమీరుల విషయమై మరియొక గొప్ప సంగతికూడ చెప్పవలసియున్నది. రాచకీయముగా శిక్షింపబడినవా రెవ్వరైననుసరే తమ శరణుజొచ్చిన ఎడల వారిని నిర్భయముగా నాదరించుచుండెడివారు. నాగరికతాగ్ర ధర్మములఎడ గౌరవాధిక్యత గలదని గొప్పజెప్పుకొను పాశ్చాత్య ప్రభుత్వములలో కొన్నిటి విషయమున యీవిధముగా చెప్పుకొనుటకు నోచుకొనలేదు.

పాశ్చాత్యులు తమ వ్యవహారములలో జోక్యము కలుగజేసికొనుట అమీరుల కెంతమాత్రము యిష్టములేనట్లు చాలకాలమునుండియు తెలియజేయుచుండిరి. 1775 సంవత్సరములో “ టట్టా ” నగరమున స్థాపింపబడిన ఫ్యాక్టరీ 1792 లో వదలివేయబడి, తిరిగి 1799 లో స్థాపించుటకు ప్రయత్నములు జరిగెను. కాని, ఆ ప్రయత్నములు ఫలించలేదు. 1809 సంవత్సరమున ఎంతో కష్టముమీద మింట్‌ప్రభువు అమీరులను తనతో సంధిజేసికొనుటకు ప్రోత్సహించెను. వీరిరు

వురు స్నేహభావముతో నుండి, అమీరులు పరాసు వారితో ఎట్టి వర్తక వ్యవహారములుగాని, రాచకీయ సంబంధములు గాని పెట్టుకొనకుండునట్లు ఏర్పాటుజరిగెను. దీని తరువాత 1820 లో కొంతవరకు వర్తక హక్కులు గలిగిన సంధిజరిగెను. 1831 సంవత్సరములో అలెగ్జాండరు బరన్సు సింధునదీ ప్రాంత దేశములను చూడబోయినప్పుడు ఆతనిని కలసికొన్న సయ్యదు “సింధునదిని యింగ్లీషువా రెప్పుడైతే చూచినారో అప్పుడే సింధుదేశము మా చేతినుండి జారిపోయినదన్నమాట. సింధు దేశమును జయించుటకు మార్గమీనదిని జూచుటవల్ల తేట తెల్లమై పోయినది” అని చెప్పెను. మరుసటి వత్సరము పాటింగరు అమీరులతో వర్తకపు టొడంబడిక జేసికొనెను.

దానివలన ఇంగ్లీషు వర్తకులకు దేశములోని పట్టణములకు సముద్రతీర ప్రదేశములకు ప్రవేశము లభించెను. ఏ ప్రదేశమునందును వీరు స్థిరనివాస మేర్పరచుకొన గూడదనియు, తమపని నెరవేర్చు కొనగనే దేశమును విడచిపోవలయుననియు, నదులుగాని, రహదారులుగాని, యుద్ధవ్యవహారములకు ఉపయోగింపబడకూడదనియు నిర్ణయింపబడెను. ఇంకొక విషయముకూడ దానిలో చేర్చబడెను. సింధుదేశములో నీయవలసిన టోలుగేటుపన్నులు, సుంకములు, బ్రిటిషు ప్రభుత్వమువారి అభిప్రాయములో హెచ్చుగానున్నవిడల తగ్గింపబడవలెనని యుండెను. 1838 సంవత్సరములో అమీరులు తమ రాజధానిలో నొక బ్రిటిషు రాయబారిని శాశ్వతముగా నుంచుకొనుట కొప్పుకొనిరి. సిక్కు-ఆఫ్ఘను-ఆంగ్లేయ టొడంబడిక జరిగిన తరువాత అమీరులు “షాసుజా”కు

ప్రముఖుని గూర్చి తాను మధ్యవర్తిత్వము జరి
సప్రభువు చెప్పెను. సింధు ఒకప్పుడు ఆప్తును
కొందిన రాష్ట్రముగుటచే యీ కప్పము చెల్లించ
నని చెప్పబడెను. ఈ మధ్యవర్తిత్వమునకు
కొప్పుకొనెదరో లేదో అడిగినవారేలేరు. తామెంత
దీనిని చెల్లించవలసిన అవసరములేదని వారనిరి.
సజరు ఔట్రాము బలవంతపర్చగా ఆప్తురాజునకు
లోగడ చాలసొమ్మునిచ్చి తమ బాధ్యతల నన్నిటిని యిది
వదలించుకొన్న ఏర్పాటును బయటపెట్టిరి. ఔట్రాముకు
నీ నేమి చెప్పటకు తోచకుండెను. “దీనిలో నుండి తప్పించు
టనుకు నా కేమియు మార్గము కనుపించుటలేద” ని ఆతడు
కలకత్తాకు వ్రాసెను. దురదృష్టవశాత్తు దీనికి జవాబు ప్రభు
త్వపు సహజధోరణిలో నుండెను. “అమీరులు చెప్పిన
కారణముల నిజస్థితి తెలిసికొనుటకు బ్రిటిషుప్రభుత్వమువారి
కట్టిబాధ్యతయు లేదని గవర్నరుజనరలు అభిప్రాయపడు
చున్నాడ” ని కబురు పంపిరి.

ఈ సమయమునందే నాయకుడొకడు “ఔహెరను”
ప్రభుత్వముతో నుత్తరప్రత్యుత్తరములు జరుపుచున్నట్లు
తెలియజేయబడెను. ఇది కుట్ర, దోహదమునని ఖండింప
బడెను. ఈతనిచర్యకు తక్కిన అమీరులందరు బాధ్యులుగా
నెంచబడిరి. తక్షణమే దేశములో బ్రిటిషుసైన్యదళమును
ప్రవేశపెట్టుట కంగీకరించవలెనని రాయబారిచే కబురు చేయ
బడెను. ఆప్తుస్థానముపై దండెత్తుటకు సింధుసైన్యమునంతటిని
తయారుచేసి పంపవలెననిరి. సైన్యములన్నియు షికారుపూరు

వద్దచేరగనే అమీరుల కొకసంధిపత్రముసంగ
 వద్ద శాశ్వతముగా నొక బ్రీటిషుపటాలము
 ననియు, గవర్నరుజనరలు యిష్టానుసారము
 సిపాయిలసంఖ్య నిర్ణయింపబడుననియు, దీనికగు
 కొంతభాగము అమీరులు చెల్లించవలసి య
 దానిలో వ్రాయబడెను. ఇదివిని అమీరు లో
 పొందిరి. వారిలో నొకడు పాతబడంబడికలు బట్టి
 “వీటిగతి ఏమికావలె” నని అడిగెను. “మొట్ట
 సంధి జరిగినప్పటినుండి ఏదో ఒకటి కొత్తది పుడు
 ఉన్నది. మీతో ఐకమత్యముగా ఉండవలెననియే మా
 రిక. కాని యీ విధముగా మీరు బాధపెలుతూఉం
 భరించలేము. మారాష్ట్రములోనుండి మీ సిపాయిదళము
 లకు దారి యిచ్చియున్నాము. అప్పుడే వాటిని మా దేశ
 ములో స్థిరముగా ఉంచవలెననుచున్నారు!” అని అమీరు
 అడిగెను. కాని పరిస్థితులన్నియు వారికి వ్యతిరేకముగా నుం
 డెను. అనేకవిధముల తమ అసమ్మతిని వెలిబుచ్చియు చివరకు
 పట్టుదలలేక లొంగిపోయిరి. కాని, కరాచి రేవుపట్టణమును
 బ్రీటిషువారు తమకుగల తక్షణఅవసరము తీరిపోగానే, విడిచి
 వెళ్ళిపోవలెనని అమీరులు షరతుపెట్టిరి. ఈ షరతులతో ఒడం
 బడికను ఔట్రాము గవర్నరుజనరలుకు పంపెను. దానిలో
 బ్రీటిషు ప్రభుత్వమువారు తమ రాష్ట్రములో నుంచదలచు
 కొన్న పటాలము ట్టానగరములోనే ఉండవలెననికూడ
 అమీరులు కోరిన షరతు ఉండెను. ఈ రెండు షరతులును
 ఒడంబడికనుండి కొట్టివేయబడెను. బ్రీటిషువారి యుద్దేశ్య

ములో క రాచి పట్టణమును తిరిగియివ్వవలెనని ఎప్పుడూ లేదు. పటాలముకూడ హెచ్చించుటకుగాని, ఒక చోటినుండి మరి యొక చోటుకు మార్పుటకుగాని వీలుకలుగవలెను. ఈ విధముగా అమీరులను యిబ్బందిపెట్టి పరిభవించుచున్నను, వారు మన భంగపాటు సమయమునకూడ విరోధభావము పూని యుండలేదు. వీరెప్పుడైనను కొంత చిరచిరలాడినను దాని వలన మన కపాయమేమియు నుండబోదని ఔట్రాము తెలియజేసెను. కాని వారు తమకు జరిగిన అన్యాయములకు నష్టములకు నాగరకులుగాని, అనాగరకులుగాని ఏవిధముగా అనుకొందురో ఆవిధముగానే వీరును అనుకొనుట వైస్రాయి కోపమునకు కారణమయ్యెను. సింధు యుద్ధచరిత్రను వ్రాసిన సర్ విలియం నేపియర్ యీవిధముగా వ్రాసెను. సింధు దేశములో నాయకత్వమునహించి ఘనకార్యములు చేసిన సర్ చార్లెసు నేపియరు అన్నగారే యీయన. “అమీరుల స్వాతంత్ర్యమును హరించుట కిది మొదటి ప్రయత్నము. ఈ అన్యాయము కాదనుటగాని, లేదనుటగాని అసంభవము. వారి రాష్ట్రమును హరించుట కిది జబర్దస్తీ ప్రయత్నముగాక మరేమి? అమీరుకున్న ఆప్టను సుల్తానుకున్న మధ్యవర్తిత్వము చేసెదమని చెప్పుట వట్టిమోసమును, అవినీతికరమునై యున్నది. లాభమును పొందుటే వారి ముఖ్యాశయము. పైకిమాత్రము సింధుదేశము యొక్క స్వాతంత్ర్యము సంగీకరించుచు, సృహృద్భావము, న్యాయము, శాంతికొరకు పాటుపడుట తప్ప మరొక ఉద్దేశ్యములేదని చాటుచుండిరి.

1842 అక్టోబరులో ఎల్లెనుబరో ప్రభువు సింధుదేశ సైన్యాధి పత్యమును వహించుటకు సర్ చార్లెసు నేపియరును ఆజ్ఞాపించెను. అమీరులలో నెవరైనను తన అధికారమును త్యజింకరించి ఎదురుతిరుగుటకు ప్రయత్నించినారేమోనని విచారించి తనకు తెలియజేయవలసినదిగా చెప్పెను. “ఎవరైనను అట్టి ద్రోహచింతగలవారున్న ఎడల అట్టివారికి గవర్నరు జనరలు, యితరులందరికి బుద్ధివచ్చునట్లు, తగినదండన విధించుటకు నిశ్చయించెనట. అమీరులతో జరిగిన ఒడంబడిక నుండి ఏమాత్రమైననుసరే వ్యతిరేకముగా ప్రవర్తించినట్లు తోచినఎడల వాటినన్నిటిని నేపియరుకు నివేదించవలెనని ఔట్రాము ఆజ్ఞాపింపబడెను. అందుచే ఒకరిద్దరు తమకుగలిగిన పరిభవములచే చేసిన అనపాయకరములగు చేష్టలను ఆతడు తెలియజేయవలసి వచ్చెను. రాయబారిగానున్న తన అభిప్రాయములో వారిచేష్టలు దండనార్హములు కావనికూడ చెప్పెను. మొత్తముమీద ఎక్కువమంది విశ్వాసపాత్రులుగా నుండిరనియు, చాల అపాయకరస్థితులందుకూడ వారు ప్రతికూలభావము వహించలేదనియు కలకత్తాలోని ప్రభుత్వమునకు తెలియజేసెను. సర్ చార్లెసు నేపియరు ఈతని అభిప్రాయముతో నేకీభవించలేదు. అమీరులఎడ సాదరభావముతో వర్తించి, పరిపాలనా విధానమునందు మంచిమార్గములు వారికి నేర్పవలెనని ఔట్రాము నేపియరుకు బోధించెను. అమీరులమీద మోపబడిననేరము వారు సుంకములను వసూలుచేయుచున్నారని! అదియైనను యింగ్లీషు వారివద్దనుండికాదు, దేశీయులవద్దనుండి వసూలుచేయుటవలన

వర్తకవ్యవహారములు మందగించుననియు, అందుచే అవి విధింపబడకూడదనియు చెప్పబడెను. ఒడంబడికలో యిందుకు సంబంధించిన నియమములు అమీరులకు చూపించగా వాని అర్థము అదేయని వారికి తెలియలేదనియు, తెలిసియుండిన ఒడంబడికసంతకము చేసియుండెడివారము కామనియు వారు బదులుచెప్పిరి. రాయబారి నీవిషయమై అడుగగా తాను అమీరులుచెప్పినదే సరియైనట్టుగా నెంచుచున్నానని చెప్పెను. కాని, సర్వాధికారియైన నేపీయరు ఔట్ట్రాముచెప్పినది కొట్టి వేసి, అమీరులు తాను చెప్పినట్టుగా విని తమ అహంభావ త్వము తగ్గించుకొనవలయుననియు, లేనిఎడల తనకోపమునకు గురియగుదురనియు గద్దించెను. వారు తనతో క్రొత్త ఒడంబడిక చేసికొని, సాలీనాతమకు చెల్లించవలసిన మూడులక్షలకు బదులు నదీతటములనున్న ప్రదేశము తమకు కలుపవలెనని నేపీయరు వారినడిగెను. ఏవిధముచేతనైనను కొంతరాష్ట్రమును భావల్పారుఖానునికి బహుమానముగా నీయవలెననెను. అమీరులలో ముఖ్యుడును, భాగ్యవంతుడును, వృద్ధుడైన “మీరు రుస్తుం” జనరలు నేపీయరుతో మాట్లాడుటకు సావకాశమిప్పింపగలందులకు కోరుకొనెను. కాని, వీలులేదని చెప్పబడెను. ఎల్లప్పుడు బ్రిటిషువారికి నమ్మకమైన స్నేహితుడుగా నీతడుండెను. వృద్ధుడైనను మంచి తెలివితేటలును పలుకుబడియు కలిగియుండెను. “తిరస్కరింపబడిన యీ అమీరుగాని యితరులుగాని బ్రిటిషులనుచరులలో నొక్కని తలవెండుకై నను అపాయమొనర్చి యుండలేదు. పైగా మనముఖ్యావసర సమయములందు తమ దేశమును, తమ సర్వస్వమును

మనవశము చేసియుండిరి. ” దీనికి ప్రతిఫలము వారిప్పుడనుభవించ వలసియుండెను. డిశంబరు 6 వ తేదీని కొత్త ఒడంబడిక యొకటి వారిసంతకమునకై పంపబడియెను. దానిలో వైషరతులేగాక, సింధునదిలోపోవు యింగ్లీషు స్త్రీమరులకు కావలసిన కట్టెలు అమీరులు సరఫరా చేయవలెననియు, లేని ఎడల వారి అనుమతి అవసరము లేకుండగనే దాపుననున్న అడవులలోనుండి తీసికొనెదమనియు, అమీరు ప్రభుత్వమువారు యికముందు తమ స్వంతనాణెములు ముద్రించ కూడదనియు, వైస్రాయి నాణెములు ముద్రించి దానికొక ప్రక్క ఇంగ్లాండు రాణిబొమ్మను వేయవలెననియు షరతులు వ్రాయబడెను. ఈ షరతులకు అమీరులు ఒప్పుకోని ఎడల తాను తక్షణము పైనవ్రాసిన రాష్ట్రముల నాక్రమించెదనని నేపియరుజనరలు తెలియజేసెను. తన పత్రములోని విషయములు అమీరులు కప్పిపుచ్చి ప్రకటించరేమోనని, తనకు కలుషవలసిన రాష్ట్రములలో సంవత్సరాదినుండియు కొత్తపన్నులు గాని, యిప్పుడున్న సుంకములుగాని వసూలు చేయబడకూడదని చాటింపించెను. ఈవిధముగా సంధిపత్రములోని విషయములు చర్చించుటకు కూడ సావుకాశము లేకుండ జేయబడి, రాయబారము జరుపుకొను హక్కులు కూలద్రోయబడెను. అమీరులతో ఒడంబడిక జరుపుకొనుచున్నామని చెప్పినది కేనలము పరిహాసాస్పదముగ పరిణమించెను. ఔట్రాముమాత్ర మిపద్ధతుల నామోంచలేదు. కాని ఏమిచేయగలడు? నిష్ప్రయోజనమై, నిష్ఫలమగు విరోధభావమును బూనవద్దని అమీరులకు తెలియజేయుట తన

విధియని తలచి వారిలో చాలమంది యీ అవమానకరమగు సంధిపత్రముపై సంతకము చేయునట్లు ప్రోత్సహించెను. తమ ఆవేశపరులగు అనుచరులు యీ నియమములకు ఒప్పుకొనుట చాల కష్టమనియు, రాజధానివైపునకు యింగ్లీషు సైన్యము ఉపక్రమించుట మాననిఎడల వారిని అణచియుంచుట అసాధ్యమగుననియు సంతకము చేసిన అమీరులు చెప్పిరి. ఇది వరలో అమీరుల దుండగములగూర్చి అనేక కథలు అల్లబడెను. దేశములోని ప్రజలు భరింప శక్యముగాని బాధల ననుభవించుచున్నారనియు, వీరి బారినుండి ఎప్పుడు తప్పించుకొనగలమా యని నిరీక్షించుచున్నారనియు, చెప్పబడెను. ఈ కథలలో ఒక్కటైనను నిజమేయైనయెడల తమను రక్షింప బూనుకొన్న యింగ్లీషు వారిఎడల అభిమానము లేకపోయినను తమ కష్టములు గట్టెక్కినవిగదా యని ఒక్కరైనను సంతోషించి యుండవలసినది. ఏ సంఘముగాని, జాతిగాని మనయందు విశ్వాసముగాని, మనము కలుగజేసికొన్నందులకు కృతజ్ఞతగాని, మన సైన్యములు దగ్గరకు వచ్చుచున్నవని సంతోషముగాని ప్రకటించియుండలేదు. ఈ దాడి నెవ్వరును ఎదిరించలేదు. కాని, బెలూచిసిపాయిలు మాత్రము, ఔట్రామే తమ నాయకులను భంగపర్చుటకు కారణభూతుడని నమ్మి వాని యింటిపై బడిరి. ఆతడు పారిపోయి నేపియరుసేనాని మరుగుజొచ్చెను. ఫిబ్రవరి 17 వ తేదీన “మీసీ” వద్ద కలిగిన విజయము సందర్భముల స్థిరపరచెను. ఈ యుద్ధములో దయాదాక్షిణ్యము లనునవి ఏ వైపునను కనుపించలేదు. అపారమైననష్టము కలిగెను. అచ్చట చూపబడిన

శౌర్యపరాక్రమములగూర్చి చాల వాఁయబడియెను. రాత్రి యగుసరికి ఆరువేలమంది బెలూచినైనికులు యుద్ధభూమిని చచ్చిపడియుండిరి. “పారిపోవుదున్న నై న్యసమూహములు హెచ్చుగానుండుటంజేసియు, ఏమాత్రమును సందివ్వక పట్టుదలతో నడచుచుండుటచేతను, వారిని తరుముకొనిపోవుటకు ప్రయత్నము జరుగలేదు. ”

అనేకసంవత్సరములనుండియు భగ్నమగుచువచ్చిన ఆశలు, నేపియరుజనరలుకు యిప్పటికి ఫలించినవి. శౌర్యవంతములగు సిపాయిదళమునకు నాయకత్వమువహించి, అనేకములగు శత్రు సేనల దునుమాడి యీ గొప్పయుద్ధమును నేపియరు జయించెను. కీర్తికాముడై హిల్లుప్రభువు హిందూదేశమునందు సేనానాయకత్వ మిచ్చెదననగనే సంతోషముతో స్వీకరించెను. “ఎల్లెనుఁబరో ” ప్రభువుకు వాఁయువ్రాతలలోకూడ తాను గొప్పవేరు సంపాదించుప్రయత్నములే వర్ణించుచుండెను. చివరకు ఆతని ఆశ తృప్తి జెందెను. కాని యిట్టిఘోరరక్తపాతము లేకుండగనే ఆతడు తన ఆశయము నెరవేర్చికొని యుండి యుండగలడు. విశ్రాంతికి ముందు యుద్ధభూమికేగి చనిపోయిన శత్రుసేనలమధ్య తిరుగాడుచు అప్రయత్నముగా “నట్టి భయంకరదృశ్యమునకు, నాశనమునకు తాను కారకుడ నాదునా ” యని భగవంతుని ప్రశ్నించెను. ఆతని అంత రాత్మ “కాదు ” అని బదులిడినట్లతడు చెప్పుచున్నాడు. అర్థరాత్రిసమయమున ఆత్మసంశయనివారణ కాగానే, ఆతడు సుఖముగా నిద్రించెను. ఈ యుద్ధము నాతడు తప్పింపగలిగి యుండెను. తప్పించలేనప్పటికి యీ ఘోరములనై నను తగ్గించి

యుండగలడు. యిట్టి సంశయము లాతని మనమునం దెన్ని మారు లుదయించెనో ఎవ్వరు చెప్పగలరు? ఒక్కన్యాయమును మాత్రము ఒప్పుకోవలసియున్నది. ఈ యుద్ధానంతరము తాను కలిగించిన నాశనమునకు, నష్టమునకు తగిన ప్రతీకారమునుజేయుట కాతడు జాగ్రత్తతో కష్టపడి ప్రయత్నించెను. దేశముయొక్క సర్వనాశనమునకు శాంతిభద్రతలు తగిన ఉపకారమైయెనడల సింధుదేశమును శవప్రాయముగ జేసినతరువాత ఆహారపానీయములనిచ్చి నిద్రబుచ్చినందుకు ప్రజలు సంతృప్తి జెందియుండిరని మనము నమ్మవచ్చును. బెలూచీలు తమ శత్రువులతో సమాధానపడుటకు ఎంతమాత్రము యిష్టపడని సంగతి చరిత్రకారుడు రెండు వాక్యములలో చూపించెను. “మీనీ” యుద్ధానంతరము గాయపడినవారిలో ముగ్గురింకను జీవించియున్నారు.

మరుసటి ఉదయమున రాజధానిని తనకు వశపరచవలెనని నేపీయరు కబురుపంపెను. ఏ షరతులమీదనని అడుగగా “ప్రాణముల రక్షించుపద్ధతినే” యని ఆతడు బదులు చెప్పెను. ఆరుగురు అమీరులు ఆతని గుడారమునకుబోయి లొంగిపోయిరి. హైదరాబాదు (సింధు) ఖజానాలో నాలుగు లక్షలపానులును, యింకను అనేకవిధములగు విలువగల వస్తువులును అన్నియు బ్రీటిషువారి పరమయ్యెను. కొద్దివారములలో “షేరు మహమ్మదు” 25 వేల సైనికులను ప్రోగుజేసి బ్రీటిషువారి నెదిరించెను. కాని త్వరలోనే ఆతడు పరాజితుడయ్యెను. దాని తరువాత నెవ్వరును ఎదుర్కొనుటకు ప్రయత్నించలేదు. షేరుపురము, ఒమరుకోటయున్న లొంగి

పోయెను. దేశమంతయు నణచివేయబడెనని నేపియరు తెలియజేసెను. అంతటితో సింధుదేశము బ్రిటిషుపరిపాలన క్రింద కలుపుకొనబడినదని ప్రకటింపబడి, సింధుదేశ గవర్నరు పదవితో నేపియరు బహుకరింపబడెను.

బొట్రాము యింగ్లాండుకు తిరిగిపోయెను. ఆతడచ్చట చెప్పిన సంగతులనుబట్టి సింధుదేశముపైకి దండెత్తుట అకారణమనియు, దానిని కలుపుకొనుట శుద్ధఅన్యాయమనియు ధృవపడెను. పార్లమెంటుమాత్రము వైస్రాయిని, నేపియరుజనరలును, సైన్యములను అభినందించెను. హిందూ దేశపరిస్థితులు సరిగా తెలిసినవారును, వాటికష్టములను గుర్తెరిగినవారును చాలమంది తమకు జయము కలిగినప్పటికి ఎల్లెను బరో ప్రభువు షద్ధతులకు విచారమును వెలిబుచ్చిరి. “మనము అమీరులతో చేసికొన్న ఒడంబడికలన్నియు వారు సంధిచేసి కొనుటకెట్టి కారణములు కనుపించుటలేదని నిరూపించి తమ అసమ్మతిని వెలిబుచ్చుచుండగనే జరిగినవని జ్ఞాపకముంచుకొనవలెను. స్వాతంత్ర్య దేశములగుండ, వాటిప్రభువుల కిష్టము లేకుండగనే సైన్యముల నడిపించుట; అడవులలో కలపకొట్టించుట; సుంకములు ఎత్తి వేయుట; కోటలలో సైన్యముల ప్రవేశపెట్టుట; వానిలో నిలవయున్న పశువులను, ధాన్యములను కొనివేయుట—యివన్నియుకూడ యూరపులో అంతర్జాతీయ చట్టములకు వ్యతిరేకమని తప్పక తలంచబడును. సింధువిషయమున మాత్ర మెంతమెరుగుపూసినను తలచినంత మాత్రముననే ఒడలు జలదరించునట్టి అన్యాయము జరిగినదని జ్ఞాపకముండకతప్పదని చెప్పుచున్నాను.” ఈ మాదిరిగా సింధుదేశ

ములో 1831 మొదలు 1841 వరకు రాయబారిగానుండి వారిభాష, వారి ఆచారములు తెలిసి, వారి మంచిచెడ్డలను గుర్తించగలిగిన ఔట్రాము చెప్పుచున్నాడు. సర్ చార్లెసు మెట్రూఫునకు, మాంటు స్టూఆర్డు ఎల్ఫిన్స్టన్ కు వ్రాయుచు “సింధుదేశము మన నిరంకుశత్వమునకును, పొగరుబోతు తనమునకును, గురియైన దేశమని” చెప్పియుండెను. ఆప్టు ని స్థానములో జరిగిన పరిభవము తర్వాత సింధుదేశ వ్యవహార మెట్లున్నదనగా, “వీధులలో తన్నులుతిని, చేయునది లేక, యింటికిపోయి, కసితీర్చుకొనుటకు భార్యను మర్దించిన వాని కథను జ్ఞాపకము తెచ్చుచున్నది.”

సింధునదీ ప్రాంతముల కలిగిన యీ విజయమున కుప్పొంగి గవర్నరుజనరలు సంవత్సరము ముగియక పూర్వమే సులభసాధ్యములును, చేతగానివియునగు ప్రదేశములను జయింప సమకట్టెను. ఇరువదియైదు వత్సరములనుండియు గ్వాలియరు సంస్థానము నేలుచున్న మహారాష్ట్ర ప్రభువులు బ్రిటిషు ప్రభుత్వముతో చేసికొన్న ఒడంబడికకు భంగము లే కుండగా రాజ్యమేలుచుండిరి. యిప్పుడైనను వారు నెరవేర్చ వలసిన విధులను భంగమొనర్చినట్టులేదు. మహారాజు చని పోవుటచేతను, ఆతని పెంపుడుకుమారుడు చిన్నవాడగుట చేతను, ఆతనికి సంరక్షకుని ఏర్పాటుచేయవలసి వచ్చెను. పరిపాలనా విధానములో సంరక్షకుడగు “మామాసా హెబు” నకును, వితంతువగు రాణీసా హెబునకున్న కక్ష లేర్పడునట్టులుండెను. వీనికి కారణములనుగాని, వివరములుగాని, ఫలితము లుగాని యిచ్చట వివరించుట అనవసరము. గ్వాలియరులోని

రాయబారి జోక్యముకలుగజేసికొని, సమాధానపర్చ జూచెను గాని లాభములేక పోయెను. చివరకు దేశీయ సైనికులను అల్లరిమూకల నణచవలసినదిగా ఆజ్ఞాపింపగా వారు అవిధేయ తతో క్రవర్తించి ఆజ్ఞల నుల్లంఘించిరి. “కలొనలు నేపి యరు” ఆజ్ఞోల్లంఘనజేసి తిరుగుబాటొనర్చిన వారిని శిక్షింప వలయుననియు, అందులకు తానొక దళమును పంపెదననియు చెప్పెను. అందులకు గ్వాలియరు రాజప్రతినిధి ఒప్పుకొన లేదు. దానివల్ల దేశములో అసూయ, కలతలు పెరిగిపోవు ననియు, యితరవిధములుగా తాను వారిని శిక్షింతుననియు చెప్పెను. దురదృష్టవశాత్తు, ఆతని సంకల్పము నెరవేరలేదు.

ఆతని పలుకుబడి తగ్గిపోయెను. అందుచే నాతడు ప్రభుత్వ స్థానమును వదిలివేయవలసి వచ్చెను. ఒకటి తరువాత నింకొకటిగా అల్లరులు ప్రబలిపోయెను. అందుచే ఆగ్రావద్దను యింకను యితర చోట్లనుండెన్న బ్రిటిషు సైన్యములు అల్లరులు జరుగు ప్రదేశములకు నడిపింపబడెను. ముఖ్యసైన్యాధ్యక్షుడగు “సర్ హాఫ్ గఫ్” యొక్క విడిదికి గవర్నరుజనరలు వెళ్లి అచ్చటనుండి యీ విధముగా ప్రకటించెను. “గ్వాలియరు సంస్థానమునందు జరుగుచున్న అల్లరులవల్లను తిరుగుబాటులవల్లను దగ్గరనున్న రాష్ట్రములలో శాంతికి భంగము సంభవించునట్లు కనుబడుచున్నది. తిరుగుబాటును అణచివేసి సింధియాప్రభుత్వ అధికారమును నెలకొల్పుటకు సైన్యముల బంపుచున్నాను.” మహారాష్ట్రనాయకులు తొందరపడవద్దని గవర్నరు జనరలును కోరిరి. ఈ అల్లరులు తాత్కాలికమైనవనియు యింకను వ్యవహారము తమ చేతిలోనుండి

మిగిలిపోలేదనియు తెలియజేసిరి. ఎన్నివిధములు చెప్పుకొన్నను వినక సైన్యము ముందుకుపోవుటకు ఆజ్ఞయిచ్చిరి. మహారాజపూరు వద్దకు పోవుసరికి సైన్యాధ్యక్షుడు తలవని తలంపుగా బ్రిటీషుసేనలను సింధియా సైన్యము లెదుర్కొనెను. డిశెంబరు 29 తేదీని అచ్చట భయంకరయుద్ధము జరిగెను. దానిలో ఇంగ్లీషువారికి జయముకలిగినను వారినష్ట మపారముగ నుండెను. వైస్రాయి క్రొత్త ఒడంబడిక నొకటి ఏర్పాటుచేసెను. దాని ప్రకారము గ్వాలియరులో నుంచినపటాలమును హెచ్చించుటకును, దానికగు శిర్పులను భరించుటకుగాను కొన్ని జిల్లాలను బ్రిటీషునారికి కలుపుటకును నిర్ణయింపబడెను. యువరాజునకు పదునెనిమిదవ ఏట రాజ్యావస్థ కలుగునట్లును, ఈ లోగా రాజ్యవ్యవహారములు ప్రతినిధిసంఘమువల్ల జరుపబడుటకును, వీరన్నివిషయములలోను ఇంగ్లీషురాయబారి సలహాననుసరించి నడుచుకొనుటకును, యీ తదు గవర్నరుజనరలు వద్దనుండి ఎప్పటికప్పుడు సలహా బడయుటకును ఏర్పాటుజరిగెను. మహారాణికి నామకః ఉన్న అధికారము తొలంగించినందులకుగాను సాలీనా మూడు లక్షలు మనువర్తి ఏర్పాటుచేసి ఆమెకండ్లనీళ్లు తుడిచిరి. పది సంవత్సరములపాటు రాజ్యవ్యవహార మంతయు గ్వాలియరుకు బదులుగా కలకత్తానుండి నడుపబడినదని చెప్పుటలో అతిశయోక్తి ఎంతమాత్రమునులేదు. ఈ దేశమును కలుపుకొనుటకు చేసిన ప్రయత్నములలో నిది మొదటిది. తరువాత అనుకొనని పరిస్థితులు ఏర్పడబట్టిగాని లేకపోయిన గ్వాలియరు బ్రిటీషువారిచేతులలో పూర్తిగా పడిపోయెడిదే.

ఇంగ్లాండులోని డైరెక్టరులు ఎల్లెనుబరోప్రభువు
 రాజ్యపద్ధతికి పూర్తిగా తమ అసమ్మతిని వెల్లడించి, యింగ్లాం
 డుకు పిలిపించవలెనని తీర్మానించిరి. వెల్లింగ్టన్ దుమ్మాకు వీరి
 చర్యను ఖండింపగా ఆతని సంతృప్తి పరచుటకై తత్క్షణము
 హార్డింజి ప్రభువును గవర్నరు జనరలుగా నియోగించిరి.



భ ర త ఖ ం డ ము న

ఆంధ్ర రాజ్య స్థాపన

24 వ అధ్యాయము

పంజాబు, పెగు (బర్మా): 1845—1852



ప్రపంచములోని అన్ని జాతులవారు తమంతట తాముగవచ్చి నిజమగు యీ క్రైస్తవ మహాసామ్రాజ్యపు రెక్కలనీడను చేరుటవలన, తత్సామ్రాజ్యమీ లోకమందెల్లెడల సర్వసహాధికారము వహించి ప్రఖ్యాతిగాంచునని అనేకులు తలంచుచున్నారు. కాని, కుంపిణీవా రవలంబించు నిట్టి పద్ధతుల వల్లమాత్రము యింగ్లండుదేశ మీ భారతవర్షముపై సర్వాధికారము వహింప గలదో లేదో చూడవలసియున్నది. ఏది యెట్లున్నను మనముమాత్రము మంగళప్రదమగు శుభశకునములతో ప్రారంభింపలేదని నా యభిప్రాయము. సరే, మంచి వృత్తితో మనమిక సంపాదించేది లేనేలేదు. పోనీ, యే దుర్వృత్తితోనో, యే అన్యాయార్జితముగనో, సంపాదించుకొన్నదానినైనా మరీ దుర్వృత్తికిపోయి పోగొట్టుకొనకుండా నిలుపుకుంటే అంతేచాలు! క్రైస్తవులమని పేరుపెట్టుకొనిన విజేతలమగు మనము భారతదేశీయులను గొడ్డమందలవలె దాస్యపు బందెలలోనికి తోలుకొనిపోవుచుండగ, వారు మనపై అనేక కాపవాక్యముల గురిపించుచున్నారు. “సర్వేశ్వరుడగు

భగవంతుడు తిరిగి అవతారమెత్తి వస్తే నేగాని మనకీ ఘోర కలిబాధ వదలి న్యాయము జరుగదురా, తండ్రి, " యని వారు మనపై దుమ్మెత్తి పోయి చున్నారు. ఘోరమగు యీ కళంకమును తుడిచివేసికొనుటకు మన మొక్క ఊణమైనను ఆలస్యము చేయరాదు.

—షాఫ్టుబరీ ప్రభువు

హార్దింజిప్రభువు యిండియాకు చేరునప్పటికి సిక్కులు మిక్కిలి కలవరస్థితిలోనుండిరి. వారి మహారాజగు రంజిత్ సింగ్ నెవరో హంతకులు రహస్యముగ చంపిరి. పదేండ్ల పిన్నప్రాయముగల ఆతని తమ్మునొకని సిక్కులు వారసుగ నంగీకరించిరి. ఈతడు ముందు మంచివాడగునను ఆశలు మొడుగ నుండెను. శిక్కుసర్దారులందరు తమలో తమకెన్ని మనస్పర్థలున్నను అపాయకరస్థితిలోనున్న యీ శిక్కు సింహాసనమును కాపాడు విషయములోమాత్ర మేకగ్రీవులైరి. వీరి కెంత చదువు రాకపోయినను, యెంతనిర్లక్ష్యులైనను తమకు ముందురానున్న అపాయమును గుర్తింపలేకపోలేదు. కుంపిణీ వారు అన్యాయముగపోయి ఆఫ్ఘనిస్థానముపై పడిరి. ప్రజలు బహుపట్టుదలతో యెదిరించుటనుబట్టి వారు బ్రతికిరిగాని, లేక పోతే యీపాటికి ఆఫ్ఘనిస్థానము కుంపిణీవారి నోటపడెడిదే గద. తమప్రక్క జరుగుచున్న యీ సంగతినంతను శిక్కులు కండ్లారచూచుచునే యుండిరి. అంతకంటె, యిటీవలనేగద కుంపిణీవారు సింధుదేశమును బెదరించి, దానిమీదపడి, దానిని పూర్తిగ తమక్రింద బానిసత్వములోనికిదింపిరి. ఈ యుదంతమునుకూడ శిక్కు లొకప్రక్కనుంచి చూచుచునేయున్నారు. ఈ రీతిగనే, తమవంతుకూడ యెప్పుడువచ్చునోయను జాగ

రూకతతోనే శిక్కులుండిరి. ఇట్టిస్థితిలో తాముమాత్రము భద్రముగ నుండగలమని శిక్కులలో యెట్టిశాంతిప్రియుడైనా, యెట్టి వెర్రినమ్మకముగలవాడైనా, నమ్మనా ? వీరిని లొంగ దీయువిషయమై పార్లమెంటు వారిదివరకే నిశ్చయపరుచుకొన్నారు. ఇక యెప్పుడాయనునది మాత్రమే చర్చనీయాంశముగ నుండెను. “సింధుదేశాన్ని వశపరుచుకొన్న రెండేండ్లలో పంజాబుదేశముకూడ మనదై పోతుంది” అని కొందరప్పుడే జోస్యముచెప్పిరి. ఈమాట ఉద్యోగస్తులు తమనోటి మీదుగ అనలేదులెండి. వారంత బహిరంగముగ చెప్పుట వారికి మామూలులేదు. అప్పుడు యిండియామంత్రిగనున్న “పీలు” గారు పార్లమెంటువారి అనుశ్రుతాచారమునే అవలంబించెను. కాని, యీ విషయమై “రోబిన్” అను యింకొక మెంబరుచెప్పిన జోస్యము కాదనిమాత్రము పీలుమంత్రి అనలేదు. హార్డింజ్ ప్రభువు లోగడ సైన్యములో చాలకాలము పనిచేసి ప్రఖ్యాతిగాంచెను. ఈతని నిప్పుడు యిండియాకు వైస్రాయిగ పంపుటకు నిశ్చయించిరి. ఈతని నిట్లు యిండియాకు పంపునప్పుడు తోడియుద్యోగస్తు లీతని చెవిలో నేమి యూదిపంపిరో తెలియదుగాని, యిట్టి శిషాయాలలో పనిచేసిన వానిని వైస్రాయిగ పంపుటనుబట్టిచూడగ, శిక్కుల అనుమానములు శాంతించునని నమ్ముటకు వీలులేకుండెను. తానిండియాకువచ్చిన నింతత్వరలోనే శిక్కులతో ఘర్షణ పెట్టుకొనకుండా వుండుటకు వైస్రాయి యిష్టపడేవాడే. ఆతడు న్యాయబుద్ధిగలవాడనియు, ఉదారస్వభావము గలవాడనియు, అనవసరముగ ఘోరమగు—రక్తపాతయుతమగు—యుద్ధమొన

ర్చి పేరుప్రతిష్ఠలు, బిరుదులు, సంపాదించుకొండమను దురాశ-
లేనివాడనియు, ఆతని మిత్రులు తలంచవచ్చును. ఇందులో
కొంత నిజముకూడ వుండవచ్చును. యుద్ధమంటే యెంత
ఘోరమైనపనియో యీతడు చూచియుండెను. అందుచే,
అట్టియుద్ధములిక “వద్దురాబాబు” అని అనుకునే స్వభావము
గలవాడు. ఆకాలమందు శిక్కులలోనే గనుక అత్యున్నత
మేధాశక్తియు, వ్యవహారదక్షతయుగల పెద్దనాయకు డెవడైన
నుండియుండినయెడల, “అరే, మీరెవరు భయపడవద్దు,
మరేమీ ఫరవాలేదు” అని తక్కినవారి కందరికి భయమును
పోగొట్టి, వారియుద్దేశమును చక్కగ అదుపులో వుంచే
వాడు. వారిశక్తి సామర్థ్యముల నన్నిటిని బలపరుచుకొని,
తొందరపడకుండ, ముందువ్యవహారము లెల్లురానున్నవో మెళ-
కువతో నిరీక్షించుచుండెడివాడు. అట్లు జరిగియుండినచో,
కుంపిణీవారిత త్వరలో శిక్కులజోలికి వచ్చెడివారుకారు;
శిక్కులింత సులభముగ లొంగిపోయేవారును కారు. కాని,
దైవగతి వేరుగనుండెను. సాయుధపాణులగు శిక్కుల
“ఖాలా” సైన్యము బహు భయంకరముగ విజృంభించెను.

ఈ విజృంభణ నణచుట యిండియాకప్పుడే కొత్తగవచ్చిన
హార్డింజికి మొదటిపనియయ్యెను. ఖాలాసైన్యములు నానా
టికి కుంపిణీయెడ విశ్వాసమునుగోల్పోయి, మరింత గందర
గోళము చేయసాగెను. వారికిట్టి అపనమ్మకము గలుగుటకు
తగు కారణములు లేకపోలేదు. ఈ విధముగ విజృంభించిన
సైన్యముల యుద్ధతిని ఆపుట, రాణికిని ఆమె మంత్రియగు
“లాల్ సింగు” కును బహుకష్టమైపోయెను. కుంపిణీవారి

కొత్తనైస్యములు నానాట పెచ్చు పెరిగివచ్చి “సట్లెజ్” నది కావల బలిసి విడియుచున్నవను వార్తలు రోజురోజు యీవలికి చేరుచుండెను. “భవల్పూరు” మున్నగు చిల్లర, దుర్బల సంస్థానములను చదరంగపాళినుండి తుడిచివేయుటయే కుంపిణీవారికముందు వేయబోవు యెత్తులని చాలమంది యనుకొనుచుండిరి. లోగడ, భవల్పూరురాజు తమకు చేసియున్న సహాయమునకు బహుమతిగ కుంపిణీవా రాతనికి సింధురాజ్యములోనుండి పగులగొట్టినముక్క నొకదానిని యిచ్చియుండిరి. కాని, “కుంపిణీవారిచ్చిన దానమును తిరిగి కుంపిణీవారే తీసుకుంటార” ను సంగతి వారి చరిత్రయందవిచ్చిన్న పారంపర్యముగ వచ్చుచునే యున్నది. “నైతాను తమ్ముడగు సర్ చార్లెస్ నేషియర్ కూడ యింకను సింధుదేశములోనే యుండెను. ఆతఁడొక్కడొనర్చియున్న ఘనకార్యములకు పార్లమెంటు వారెంతయో సంబరపడి ఆతనిని మెచ్చుకొనలేదా?” నా సైన్యాలకు భుజములతీట యింకను వదలలేదు. యింక యేపనినై నా చేయడానికి సిద్ధముగవున్నవి. (యేదై నాపని చూపించండి) అని ఆతడని యుండలేదా? కాని, తదనంతర చరిత్రనుబట్టిచూడగ ఆతడింతటి ప్రగల్భములు కొట్టుటకు నిజముగ తగియుండలేదని స్పష్టమైనది. అవి యన్నియు శుష్క ప్రగల్భములుగ పరిణమించెను. అయినప్పటికి, తదుపరి శిక్కులతో జరిగిన ఘోరయుద్ధ మీతని తీవ్రరణోన్మాదము చేతనే ప్రేరేపింపబడినట్లు స్పష్టముకాగలదు. ఎనుబదివేలమంది సిక్కుయోధులు సపరివారముగ తమమహారాజగు రణజిత్ సింగ్ యొక్కగోరీవద్ద సమావేశమైరి. తమయనుశ్రుతాచారము

ననుసరించి శిక్కుగురువప్పుడు వారి వేదగ్రంథమునుండి తత్కాలోచితమగు ఋక్కులను పఠించెను. వారి విధివిహితముననుసరించి గురువు వారికందరికి రొట్టెను, ద్రాక్షాసవమును పంచియిచ్చెను. ఇట్టి ప్రసాదమును పుచ్చుకొని ప్రతివాడు పాంచాళసింహమగు రణజిత్ సింగ్ గోరీపై కప్పిన వస్త్రపు అంచును స్పృశించి, “మేము చచ్చినను, బ్రతికియున్నను సరే, మేమునీతమ్ముడగు యీ బాలమహారాజునెడ భక్తి విశ్వాసములతోనుండు” మని గంభీరముగ ప్రతిజ్ఞావాక్యముల బల్కుచు గోరీ కద్దరినిపోయి నిలుచుండిరి. 1845 సం॥ డిశెంబరు 4 వ తేదీన శిక్కువీరులందరు స్లైజ్ నదిని దాటి రణభేరి మోయించిరి. “మాక్రిందనున్న రక్షిత రాజ్యములన్నియు వచ్చి సహాయపడవలసినద” ని హార్డింజిప్రభువు పెద్దప్రకటన గావించెను. 32 వేలమంది సైనికులు— చాలమంది యూరోపియన్ దళముతో సహా— యిదివరకేవచ్చి మీరత్ పట్టణము వెలుపల విడిసియుండిరి. ఇతరచోట్లనుండికూడ సైన్యములు బయలుదేరుటకు సిద్ధముగనుండెను. నాలుగు ఘోరసంకులసమరములు జరిగెను. ఈ నాల్గింటియందును శిక్కులు తమ నిర్భయయుక్తమగు శౌర్యప్రతాపముల కీర్తిని చెక్కుచెదరక నిలుపుకొనిరి. తమశత్రువుల కెంతయో ఘోరమగు నష్టమును గలిగించిన పిమ్మటగాని, “సోబరాన్” రణక్షేత్రమందుకూడ సిక్కులుపూర్తిగ ఓడిపోలేదు. “గోలాబ్ సింగ్” అను ఒకానొక శిక్కునాయకుడు మాత్రము యీ యుద్ధమందు ప్రవేశించక దూరముగనుండెను. తనతోడి దేశస్తులందరు వెనుకముందు చూడక,

గుడ్డిరణోన్మాదముతో పరుగెత్తుచుండిరని యీతని
 యభిప్రాయము. కావున, ఆంగ్లసేనాధ్యక్షుడగు “సర్
 హ్యూగో” కాసూరులోనుండగ ఆతనివద్దకు రాయబారిగ
 వెళ్ళి యీతడు ఉభయపక్షములకు సంధిగుదుర్ప జూచెను.
 సంధిజరిగెను. బీయాన్, స్లైజ్, నమలమధ్యనున్న రమ్య
 ప్రదేశమగు జలందర్ పరగణాయావత్తు కుంపిణీవారి కిచ్చి
 వేయబడెను. దీనితోపాటు యిదివరకే కుంపిణీవారి యధీన
 ములోనున్న మరికొన్ని పరగణాలునుకలిసి యావత్తు “మా
 కుంపిణీరాజ్యములో కలుపుకొన్నామ” ని ప్రకటించిరి.
 కోటిన్నర రూపాయలు యుద్ధపుజరిమానాగా శిక్కులపై
 విధించిరి. కాని, లాహోరు ఖజానాలో సొమ్ములేనందున
 కాశ్మీరరాజ్యమును గోలాబ్ సింగుకు అమ్మి శిక్కులు యీ
 జరిమానాను చెల్లించిరి. లాహోరుసంస్థానములో ఒక బ్రిటిష్
 రెసిడెంటును వుంచుకొనునట్లును, స్లైజ్ నది కావల పదివేల
 మంది కుంపిణీసైన్యమును వుంచుకొనునట్లును షరతుల విధిం
 చిరి. ఈ సైన్య మెందుకట ! కుర్రవాడగు దిలీపసింగ్ మహా
 రాజు డేమముకొరకై ఆతని రాజ్యములో శాంతిని కాపాడుట
 కట ! శిక్కుసంస్థానముల ప్రత్యేకవ్యక్తిత్వమును, స్వాతంత్ర్య
 మును అంగీకరింతుమని కుంపిణీవారు యీ సంధిషరతులలో
 ఒప్పుకొనిరి. దిలీపమహారాజు మైనారిటీలో నున్నంతవరకు తా
 మాతనికి రాచకీయసంరక్షకులుగ (గార్డియనులుగ) నుందుమని
 బొసయిచ్చిరి. ఈ షరతు దిలీపమహారాజునకు పదునారేండ్లు
 వచ్చుటతోడనే— లేక 1854 సం॥ సెప్టెంబరు 4 వ తేదీతో
 —అంత మొదవలయునని విధింపబడెను. గార్డియన్ పదవిని

గూర్చిన యీ షరతు యొక్క వ ఒహిరంగముగ దేశమంతటను తెలియపరచవలసినదని హర్షింజిప్రభువు కోరెను. ఏలననగ, యీతడు సైనికుడేగాక, రాచకీయవేత్తకూడాను. ఈతని హృదయమందు భూతదయ యుండెను. నిజాయితీగ, గౌరవముగ నుండవలయునను బుద్ధి యీతని కుండెను. “బియాస్ నది కావలనున్న మా శిబిరమున కొకసారి మీ మహారాజువచ్చి మాకు దర్శన మివ్వవలయును; తదుపరి, యీ సంధిపత్ర మంగీకరింపబడిన పిమ్మట, నేనుకూడ మీ మహారాజు దర్శనార్థమై లాహోరునగరమునకు వచ్చి మీత్ర భావము నెరపుదునని నేను శిక్కుసర్దారులతో యేర్పాటు చేసికొన్నాను” అని హర్షింజిప్రభువునకు. ఈ విషయమై తదుపరి చేసిన ప్రకటనలో గవర్నర్ జనరల్ యిట్లుచెప్పెను.

“పసివాడగు మహారాజునకు విద్యాబుద్ధులు గలపుటలోను, ఆతని సంరక్షించుటలోను నాకతనియందు పితృవాత్సల్యమున్నది. ఈతని రాజ్యములో శాంతి భద్రతల నెలకొల్పుటయే నామనస్సునందున్న పరమసంకల్పము. ఈతని రాజ్యమును సుస్థిరమొనర్చి, యీ మహారాజు యొక్కయు, అమాత్యుల యొక్కయు పేరు ప్రతిష్ఠలను, గౌరవమును, నిలుపుటయే నా మనస్సునందు నేను పెట్టుకొనిన పరమసంకల్పము.” ఈ విధముగ గవర్నర్ జనరల్ గారిచే నిర్వచించబడిన సంరక్షణాధికారకాలమందు విక్టోరియా మహారాణీ ప్రతినిధిని పేరు పెట్టుకొన్న యీతడు యీ శిక్కు రాజ్యములో తన యిచ్చవచ్చినచోట, తన యిచ్చవచ్చిన వారిని నిలుపుటకును, రాజ్యపు పోలిమేరల నాక్రమించుకొనుటకును అపూర్వముగ

యీ సంతక్షణాధికార భారమును తాను నిర్వహించుటకు
గాను లాహోరు పట్టణమును తనకవసరమని తోచు సైన్య
మును నిలుపుటకును, అవసరమయ్యెనట. శిక్కురాజ్య పరి
పాలనకు యావత్తు అక్కడనున్న యింగ్లీషు రెసిడెంటు సర్వాధి
కారి. మహారాజా సంతక్షణ కొక చిన్న కౌన్సిలు (సభ)
యొకటి యేర్పరుపబడెను. ఈ కౌన్సిలు వారే మహారాజా
యొక్క గృహకృత్యముల నన్నిటిని పరిపాలించుట కధికారు
లట. ఈ కౌన్సిలుకు యింగ్లీషు రెసిడెంటు ప్రెసిడెంటుగ నుం
డునట! ఇక యీ రెసిడెంటు చేతికి అడ్డేమి! మనిషి అనే
వాడు యీ లోకములో కోరదగిన యావత్తు అధికారములు
మన యింగ్లీషు రెసిడెంటు చేతిలో నుండెను. హార్డింజి నిర్ణయించిన
షరతులలోని భావమేమియో అతడే స్వయముగ
నిర్వచించి యుండెను. రెసిడెంటు అక్కడ యేకీతిగ
నడచుకొనవలెనో అతనికి సలహాచెప్పెను. “నేటిపులతో
నున్న కౌన్సిలు సభవారు నీతోకూడ అనుసరించి మెలగే
టట్లు చేసుకోవడం రాజనీతి. నీ వెల్లప్పుడు యీ ప్రకారం
చేయుమండవలెను” అని హార్డింజి లాహోరులోనున్న
యింగ్లీషు రెసిడెంటును మందలించెను. “కావలిస్తే,
అందులోనుంచి నీ వెవరినై నా తీసివేయవచ్చును. కొత్త
వాళ్లు చేర్చుకోవచ్చును. పీలననగ, వారందరు పూర్తిగ
నీ చేతిలోనే— నీ అధికారములోనే— వున్నారు” అని
హార్డింజి వ్రాసెను. ఇక, మిలిటరీ వ్యవహారములలో చెప్ప
వలసినదే లేదు— ఈ రెసిడెంటు సర్వాధికారి. ఈతని
అధికారమునకొక మితమంటూ లేనేలేదు. హార్డింజిప్రభువు

లోగడ సీమలో మంత్రీవర్గములో పనిచేసియుండెను. అక్కడ మంత్రీవర్గములో ఒక్క పద్ధాన మంత్రీయే సర్వాధికారి; అతను తలుచుకుంటే తక్కిన మంత్రుల నందరిని డిస్మిస్ చెయ్యవచ్చును. కాని, అంతమాత్రముచేత తక్కిన మంత్రులందరు గడగడ వణుకుచు, నోరుమూసుకొని, కుక్కినపేనుల వలె, పడియుండవలయునను భావమా మంత్రీవర్గ సభా నిర్మాణమందు లేదను సంగతి యీ హృద్దీంజకి పూర్తిగ తెలియను. రాజ్యాంగపు మంత్రులతో కూడుకొన్న యీ మంత్రీవర్గ సమాలోచనాపద్ధతి చెడ్డదికాకపోగా, పైగా, రాజ్యపు స్థిరత్వమునకును, పటిష్టతకును, చాల ఉపకరించునను సంగతి హృద్దీంజకి అనుభవమువలన పూర్తిగ తెలియను.

ఈ పద్ధతి ప్రకారము కొన్నాళ్లు లాహోరులో రాజ్యపరిపాలనచేసి చూడగ యిది నిష్ప్రయోజనముకాక, చాల పనికి వచ్చేటట్లే కనిపించెను. “న్యాయముగ, సహేతుకముగ తాను పొందదగిన సహాయమునంతను శిక్కు దర్బారు వారు మన యింగ్లీషు రెసిడెంటుకు చేయుచునే యున్నారు. ఈతని నుండి తప్పించుకొని, తామే యధికారుల మగుదమని వారప్పుడప్పుడు కొంచెము నెమ్మదిగ ప్రయత్నించుచుండిరి. కాని, యీ పనిని మన రెసిడెంటు సాగనిచ్చేవాడు కాదు. అతడీ పనిని పైకి వారందరితోను బహుమర్యాదగ వుండే చేస్తూవుండేవాడు. ఇప్పుడిప్పుడు యీ కన్సిలులోని మొంబర్లందరు క్రమక్రమముగ మన దోవలోకి వస్తూవున్నారు.” ఘరవాలేదు. ఇదొక మాదిరిగ నయమే. సార్వభౌమునకును, ప్రామంతరాజునకును మధ్యగల సంబంధమును న్యాయముగ

నిర్ణయింపబూనుటకిది యొక నిజాయితీయైన ప్రయత్నమని మాత్రము చెప్పవచ్చును. అంతే. ఇది అచ్చముగ, కేవలము, ఆదర్శప్రాయమైన ధర్మకార్యమని చెప్పుటకు వీలులేదు. ఆట్టే లోతుగదిగి విచారించిచూస్తే యిది కేవలము నిర్దుష్టమైన కార్యమని చెప్పుటకు వీలులేకపోవచ్చును. దీనికి అంతు యెక్కడికి? రాచకీయతత్వశాస్త్రరీత్యా చర్చపెంచితే పెద్దగ్రంథ మౌతుంది. కాబట్టి, అంతదూరముపోయి ప్రయోజనములేదు. ఏదో సంసారపక్షముగ,—అతి ధర్మలేశములు వెతకకుండా—చూస్తే, యిదే కొంచెము గుడ్డిలో మెల్లగనయముగ—కనిపించుచున్నది. తెలుసుకోదగిన వారందరికి యిది సులువుగ అవగాహన అవుతుంది. (ఆట్టే లోతుకుడిగితే యెవరికి తెలియదు). దీనివల్ల మనకు చేలోకువైన రాజ్యాల వారిఆత్మగౌరవమును కాపాడి వారి విశ్వాసమును సంపాదించుకొన్నట్టూవుంటుంది; మన సామ్రాజ్యపు శాంతిభద్రతలను కాపాడుకొని, దానిని బలపరుచుకొన్నట్టూవుంటుంది. (ఉభయత్రీలాభముగ వుంటుంది). కాని, అదేమి కర్మమోగాని, యీ పద్ధతి రుచించనివారు ఉభయపక్షములందును వుండిరి. చివరికెట్లైతేనేమి వీరందరుచేరి యీ పద్ధతిని చెడగొట్టిరి.

“ఎదురులేని సర్వసహా కేంద్రాధికారము యథేచ్ఛగ విహరించే పద్ధతివుంటేనేగాని యిండియాలో యేపనీ సాగదండి” అని చెప్పేవారికి మరింత అలుసైనది. కాని, వక్రగతినొందని సత్యమునుమాత్రము పరిశీలించి చూచినయెడల పైయభిప్రాయము సరికాదని తెలియగలదు. ఏదేశముగాని తప్పులు చేయకుండా, విఘ్నములు రాకుండా, రాజ్యాంగ నిర్మాణ

మును నేర్చుకొనలేదు. అయినను, జీవితములో యితర పాఠములన్నిటికన్న, యిదే యెక్కువగ నేర్చుకొన దగినదై యున్నది.

చంచలయగు అదృష్టదేవతయొక్క వక్రగతులచే వంచి పబడక, నిశ్చంచల దేశభిమానముతోడను, అజేయమగు ధీరతతోడను నిండి యీ భరతఖండమందనేక వీరాధిపతులను, వీరమాతలను కన్న సుప్రసిద్ధ శిక్కు-వంశమందు జన్మించినది యీరాణీ “చందాదేవి” — రణజిత్ సింగ్ నృపాలుని అర్ధాంగి. ఆంధ్రరాజ్యాధిపత్యమునకు విరోధమగు పాఠముల నీతడు (దిలీప్ సింగ్) చిన్నప్పడే నేర్చుకొన్నట్లు సూచనలగు పించెను. ఈపాఠముల నీతనికెవరు నేర్పిరో సులభముగ గ్రహింపవచ్చును. బ్రిటిష్ రాజ్యమును త్రొక్కివేయు పన్నాగ మొకటి బయటపడినదని చెప్పి, దీనినొక మిషగపెట్టి, తల్లిని కొడుకును విడదీసిరి. రాణీనితీసికొనిపోయి “శికాపురము” కోటలో విడిగనుంచిరి. రాజ్యాధికారమును లాగివేసి, చుట్టు యంత ఘరావేసినను, ఆమెధీరత్వము పౌరుషము మాత్రము అణగిపోలేదు. ఆమెవిడుదలకై అనేకవేల రహస్యమంత్రాంగములక్కడ నిత్యము జరుగుచుండెను. ఈ పాతాళహోమముల కన్నిటికి శికాపురపుకోట కేంద్రస్థానమయ్యెను. పైకి చిల్లర అలలెన్నిలేచినను ప్రవాహము మాత్రము ప్రశాంతముగ, నిశ్చంచలముగ, సాగిపోవుచున్నట్లే కనుపించెను. తాను యిండియాను విడిచి వెళ్లిపోయేరోజున హార్డింజి ప్రభు వేమని ప్రగల్భములు కొట్టెను? “పంజాబు దేశమంతయు మాటు మణగి చాల ప్రశాంతముగనున్నది” అని వ్రాసెను.

ఈతడింత ధైర్యముతో, నమ్మకముతో, వ్రాయుట కింకొక హేతువేమనగ:— “ సప్లైజ్ నదీ లోయయందు ఆయువు పట్లవంటి చోట్ల ఖాయముగ 50 వేల యింగ్లీషు సైన్యమును 60 ఫిరంగులను నిలిపినాము. ఇక సిక్కు బలమో నాలుగేండ్ల క్రిందట 85 వేల సైన్యమును, 350 ఫిరంగులును గలిగినది యిప్పుడు అక్కడక్కడ చెదరిపడియున్న మొత్తము 24 వేల మందితోను, 50 ఫిరంగులతోను మాత్రముండి మన యింగ్లీషు రాజ్యపు పొలిమేరకు రెండురోజుల ప్రయాణపు దూరములో నున్నది. ”

హార్డింజి పరోక్షముందు డాల్హౌసీ ప్రభువు యిండియాకు వైస్రాయిగ వచ్చెను. ఈతడు కలకత్తాలో కాలుపెట్టగానే అన్ని తరగతులవారు యీతని నెంతయో ఘనముగ కీర్తించిరి. ఒక పత్రిక యీతని నిట్లు ప్రశంసించెను. “ డాల్హౌసీ మంచి అనుకూల తరుణములో యిండియాకు వచ్చినాడు. ఇండియాదేశమును సంపూర్ణముగ, తిరిగి లేవకుండ, నిద్ర పుచ్చటానికి యిదివరకు ఒక్కటే ఆటంకముండెను. ఆ యాటంక మిప్పుడు తీరిపోయినది. మనకు కొంచెము భయమును కలిగించే ఆ ఆఖరుసేన—శిక్కుసేన— కూడ నశింపైపోయినది. దేశమందు శాంతి శాశ్వతముగ, గట్టి పునాదులమీద, నాటుకొని పోయినది. (ఇక భయములేదు). ఏ దేశీయరాజుల స్వాతంత్ర్యనిరతియు, మన యెడ వారికి గల విరోధభావమును, వెనుకటి వైస్రాయిల మనస్సులకు కలవరకారణముగ నుండెనో— ఆ రాజులందరిని యిప్పుడు మనము నిరాయుధుల గావించితిమి. ఇటు సింధునది మొదలు అటు కన్యాకుమారి


అగ్రమువరకు మనపై ఒక్క ఫిరంగివేటునుకూడ పోల్చు
వాడిక కానరాదు ” అని “ ఫ్రెండు ఆఫ్ యిండియా ” యను
పత్రిక వ్రాసెను. రాచకీయవాతావరణము బహుప్రశాంతముగ
నుండెను. ఒక్కపిల్లగాలియైనను యటులటుకదలుటలేదు. కాని,
యీ శాంతి ప్రజాసంతృప్తితో కూడిన శాంతికాదు—తుపాను
రేగే ముందువుండే శాంతియిది. అత్యంత పౌరుషశాలురగు
శిక్కులు తమకు వెనుక సోబరాన్ రణక్షేత్రమందు గలిగిన
పరాజయముచే—అందువలన తమపై విధింపబడిన దాస్యశృం
ఖలములచే—మిక్కిలి వంచితులై వాని నెట్లయిన బలాత్కా
రముగ త్రొంచివేయుటకై లోలోన నిశ్శబ్దముగ తగు
సన్నాహముల గూర్చుకొనుచుండిరి. ఈ ప్రశాంతము
నకు కారణమిది. లాహోరులో కుంపిణీవారు నిలవ
యించిన షదివేల బాకులును, కూతవేటు దూరములో
నున్న అంతకు మూడురెట్లు బాకులునువచ్చి దేశీయులకు
యీ ఫరంగీరాజ్యముపైగల కోధమును అదిమిపెట్టియుంచ
వచ్చును. ఈ ఫరంగీలు తమ తురకనౌకర్లచే హిందూప్రజ
లపై గావింపించు అత్యాచారములను వారు కొంతకాలము
సహించునట్లు అణచిపెట్టియుంచవచ్చును. కాని, యీ
కోధము నెన్నడును వారు పూర్తిగ నశింపుచేయలేదు.
రాజ్యపరిపాలన యింకను బాలుడగు దిలీపమహారాజు పేర
టనే జరుపబడుచుండెను. శిక్కుప్రముఖులతో కూడుకొనిన
రీజెన్సీకౌన్సిలుసభయే దేశీయుల దృష్టిలో పైకిగాన్పించు
రాజ్యాధికారముగనుండెను. నిజముగ, అసలు రాజ్యాధి
కారమును చలాయించుచున్న విదేశీయాధికారమునకు పైకి

దేశీయబురకాను తొడిగిరి. “దేశీయప్రముఖుల అధికారములను తీసివేస్తాము” అని యింకను బహిరంగముగ అనలేదు. కాని, మొదటిరోజులలో కుంపిణీవారు బంగాళాదేశములో చేసినట్లుగ ప్రజలనుండియు రాజులనుండియు అపారమగు ధనమును మాత్రములాగి, వారిని పరమదౌర్భాగ్యులనుగ జేయుచుండిరి. ప్రజారంజకుడగు రాజయొక్క అధికారగౌరవముల నెప్పుడుపట్టిన నప్పుడు తీసివేయుదుమను అభిప్రాయములు బహిరంగముగ తెలియుచుండెను. ఈ కారణముచే ప్రజలలో నిదివరకే నివురుగప్పిన నిప్పువలె నణగియున్న కోరిధానలమును విననకర్తతో వినరి మహాజ్వాలగ రాజేసినట్లయ్యెను. ముల్తాన్ రాష్ట్ర పరిపాలకుడగు మూల్ రాజనునతడు లాహోరు దర్బారు వారికి 18 లక్షలరూపాయ లివ్వవలసియుండెను. తన కీ షదవి యిచ్చి నందుకుగాను యీ సొమ్మును— నజరానాను— లాహోరు దర్బారువారి కిచ్చుట కీత డంగీకరించెను. ఈ సొమ్ము తక్షణమే చెల్లించవలసినదని దర్బారు తరపున కుంపిణీ రెసిడెంటు మూలరాజు నడిగెను. ఆ ప్రకారము మూల్ రాజు సొమ్ముయావత్తు చెల్లగట్టెను. ఇది చాలక సాలుకు అతడు 9 లక్షల పైక మిచ్చుచుండునట్టుకూడ యేర్పాటు చేసిరి. ఈ మొత్తమును “నే నిచ్చుకొనజాల” నని అతడు కొన్నిదినములైన పిమ్మట చెప్పుకొనెను. కాని, యీ మార్పుకు రెసిడెంటు ఒప్పుకొనలేదు. ఇక వీరితో తాను తగవులాడుట కిష్టములేక, “పోనీలెండి, నాకీ ముల్తాన్ గవర్నర్ షదవి వద్దు. నేను వదలుకుంటాను; అనుకూలమైన

వారిని యింకెవరినైనా నియమించుకొనండి; నా మనువృత్తికై యేదైనా చిన్న జాగీరు యిచ్చి నన్ను వదలివెయ్యండి. నేను వెనుకటి బాకీయావత్తు చెల్లించివేసినట్లు నాకు రజీదుయిచ్చి పంపివెయ్యండి ” అని మూల్ రాజు చెప్పెను. కాని, రెసిడెంటు అతని నింకను బహు కఠినముగ పిండవలెనని తలచెను.

ఇది బహు కఠోరమైన ప్రవర్తన. “ కావలిస్తే, మూల్ రాజు తన ఉద్యోగమును వదలుకొని వెళ్ల వచ్చును; అంతే గాని, అతనికి పింఛను, గింఛను, యివ్వడానికిమాత్రం వల్ల కాదు; అదిగాక, పదేండ్లనుండి ఆత డివ్వవలసిన లెక్క యావత్తుయిచ్చి మరీ కదలవలెను ” అని కర్కోటక షరతుల విధించెను. “ ఆ పాతకాగితాలన్ని— మా తండ్రినాటి కాగితాలు— నా కిప్పు డెక్కడ దొరుకుతవి? అవన్ని చదలు తినివేసినవి; ఒక వేళ, యెక్కడైనా యేవైనా మిగిలినా, అందులో యీ లెక్క లేమికనుపించును? వానివల్ల ప్రయోజనమేమికలుగును? ” అని రెసిడెంటుయొక్క భూభంగములచే తాడితుడగు మూల్ రాజు మనవిచేసికొనెను. “ వీరి చేతిలో చిక్కి యున్నాను; వీరు నన్నెట్లును నాశనము చేయువరకు విడిచి పెట్టరు; గావున, యిక పెనగులాడి ప్రయోజనమేమి? ” యని మనస్సులో అనుకొని, “ ఇక మీ చిత్తము; మీ చేతిలో చిక్కి యున్నాను ” అనెను మూల్ రాజు. ఈ మాటలకు “ నా ఉద్యోగాన్ని వదలుకొన్నాన ” ని అర్థమట! నీ “ ఉద్యోగం తీసివేసి, నీ స్థానములో యింకొకరిని నియమించినాము ” అని అతనికి మెంటనే నోటీసు నిచ్చిరి!

668 (A)



రంజిత్ సింగ్ (సిక్కు సింహము)



(658)

ది లీ వ సింగ్

(రంజిత్ సింగ్ తమ్ముడు — బాలమహారాజు)

668(b)

1848 సం॥ యేప్రిల్ 14 వ తేదీన కొత్తగవర్నరు గారగు సర్ దార్ ఖాన్ సింగును వెంటబెట్టుకొని యింగ్లీషు రెసిడెంటును, యింకొక యింగ్లీషు యేజెంటును ముల్తాన్ నగరమునకు విచ్చేసిరి. నగరము వెలుపలనే పదభిష్టుడగు దివాన్ తో యేమేమో ముచ్చటించిరట. 19 వ తేదీన రాజమందిరమును స్వాధీనపరచుకొని, తాళపుచెవులను కొత్త గవర్నర్ గారిగు సర్ దార్ ఖాన్ సింగుగారికి వప్పగించిరి. పాత పారావ్యాప్తను తీసివేసి కొత్త వ్యాప్తను పెట్టిరి. పదభిష్టుడైన మూల్ రాజును అతనిపరివారమును కోటగుమ్మము దాటి వెలుపలనున్న తమశిబిరమునకు వచ్చుచుండగ శిక్కుల ప్రధమ సంక్షోభము కన్నులయెదుట పొడగట్టెను. కొందరు శిక్కులు చెలరేగి యింగ్లీషు ఆఫీసర్లపైబడిరి. వారికి బాగుగ గాయములు తగిలెను. కాని, యెట్లెట్లో తప్పించుకొని పారిపోయి తమ గుడారములలో దూరిరి. “మీరందరు యీకొత్త గవర్నర్ గారి ఆజ్ఞలప్రకారం నడుచుకొనవలసిన దొహలో” యని యింగ్లీషు రెసిడెంటు ముల్తానులోనున్న ప్రజాప్రముఖుల కందరికి వర్తమానముపంపెను. “మూల్ రాజెమాకు నాయకుడు; మేమందరము—హిందువులము, శిక్కులము, ముసల్మానులము— మా పవిత్ర వేదగ్రంథములగు, “గురుగ్రంథము” పైనను, “కొరాను” పైనను ప్రమాణముచేసి యిదే చెప్పుచున్నాము—మేము మా మూల్ రాజుపక్షముననే నిలిచి పోరాడుదుము” అని ముల్తాన్ ప్రముఖులందరు వెంటనే రెసిడెంటుకు ప్రత్యుత్తరముపంపిరి. ఇక్కడ శిక్కులు తిరుగబడ్డ సంగతి అప్పుడే లాహోరుమున్నగు చోట్లకు వర్తమానములు

పంపబడెను. ఇతర-చోట్లనుండి సహాయము వచ్చువరకు యిక్కడ యిద్దరు యింగ్లీషువారుండి యెల్లెట్లో ఖాన్ సింగు సహాయముతో ఆత్మరక్షణ గావించుకొనుచుండిరి. కాని అసంతృప్తియను అంటుజాడ్యము వీరికి పారాయున్న 500 మందిలోకూడ వ్యాపించెను. సాయంకాల మగునప్పటికి యీ 500 మందికూడ వీరిని వదలిపెట్టి పోయిరి. ఇక వీరికి యింటి లోనున్న కొలదిమంది నౌకర్లును, 5,6, గురు శిష్యాలును తప్ప యింకవరును దిక్కులేకుండిరి. ఎవరైనా వచ్చిమీద పడితే వీరిపని వట్టిదే. ఈపనియు త్వరలోనే జరిగెను. మహోద్రేకముతోనున్న శిక్కుగుంపులు గాయపడియున్న యింగ్లీషువారియొక్క గదులలో ప్రవేశించి, వారినిచంపి, వారితలలను నరికి, ముల్తానులోనున్న రాజమందిరములోనికి కొనిపోయిరి.

మొదటి తిరుగుబాటులోగాని, తదుపరి జరిగిన యీ మారణ కృత్యములోగాని, మూల్ రాజుకు కించిత్తయినను సంబంధమున్నట్లు చెప్పుట కెక్కడను సావకాశములేదు. అది గాక, యీ విషాదవృత్తాంతము జరిగిన పిమ్మట తిరుగుబాటు దార్ల నాయకులు వ్రాసియిచ్చిన స్టేటుమెంటును బట్టి చూడగ యీ కుట్రలో మూల్ రాజున కెంతమాత్రము జోక్యములేనట్లు స్పష్టపడుచున్నది. శిష్యాలును, మరికొందరు శిక్కు గురువులును కలిసి యీ కుట్రపన్నినట్లే తెలియుచున్నదిగాని, యిందు మూల్ రాజున కేమియు సంబంధమున్నట్లెక్కడను కానరాదు. తమ నాయకుడగు మూల్ రాజును పదభ్రష్టుని గావించుటచే శిష్యాలులకు చాలక్రోధముగలిగెను. పైపెచ్చు, ఆతనిస్థానము

దొకానొకని— యింగ్లీషువారి మోచేతికింది నీళ్లు త్రాగే
సన్యాసినొకని— యిద్దరు ఫరంగీ వెధవలు వెంటబెట్టుకొని
వచ్చి, యెప్పుడైతే తమ మూల్ రాజు కూర్చునే తక్కుమీద
కూర్చుండ బెట్టినారో అప్పుడే శిక్కు గురువులకును, శిష్యా
లకును పట్టరాని వెరిక్రోధము పుట్టుకొనివచ్చెను. ముల్తాన్
లో గలిగిన యీ శిష్యాలు సంక్షోభమువలన లాహోరులో
మరికొన్ని అనుమానములు పుట్టుటకు కారణమయ్యెను.
పైదులో నున్నరాణియు, దర్బారులోనున్న ప్రతిసర్దారును
కూడ— వీరందరుకలిసి యేదో గొప్ప కుట్ర చేయుచున్నట్లు
కుంపిణీవారు ఉలికిపడిరి. “రాణీమీద బహిరంగముగ
యేదైనా చర్యతీసుకుంటే మనకొంప మునుగుతుంది. ప్రజ
లలో దేశాభిమానము పొంగి పొరలి మనలను ముంచివేస్తుంది;
యీ పద్ధతి మనకెంతయు ఉపద్రవకరము. కాబట్టి, యీమెను
రహస్యముగ గొంపోయి యెక్కడైనా దాచుదాము” అని
కుంపిణీవారూహించిరి. ఆమెను ఆకస్మికముగ ఒకనాడు యెవ
రికి తెలియకుండ రహస్యముగ యెత్తుకొనిపోయి కాశీ పట్టణ
ములో— అపాయములేనిచోట— దాచిరి. ఇక్కడి లాహోరులో
తక్కిన చిల్లర ప్రముఖులను కొందరిని పట్టుకొని,
లాహోరు కోట గుమ్మమువద్ద ఉరిదీసి, ప్రజల కెల్లరకు భయ
కంపమును గలిగించిరి.

మొట్టమొదట ముల్తాన్ లో శిక్కు-శిష్యాలు తిరుగపడుట
కును, తదనంతరము వారు యింగ్లీషువారిని చంపుటకును మధ్య
గల కొలదికాలములో సదరు యింగ్లీషువారెట్లో యీవార్తను
లాహోరు రెసిడెంటుకును, సింధునదిమీద ఫ్రేజర్ ఖాన్

పట్టణములోనున్న తమ సైన్యాధ్యక్షుడగు ఎడ్వర్డుకును పంప గలిగిరి. ఈవారతనకు చేరినవెంటనే ఎడ్వర్డు తన దేశస్తులను సంరక్షించుటకై పరుగుపరుగున ముల్తాన్ కు సైన్యసమేతముగ వచ్చెను. కాని, ఆతడు వచ్చునప్పటికే యిక్కడ సర్వము ముగిసెను. తనదేశీయులగు యింగ్లీషువారు మడిసిరి. శత్రుసేనలు అసంఖ్యాకములుగ నుండుటచే ఆత్మసంరక్షణార్థమై ఎడ్వర్డు యెట్లో కొంతకాలము పోరాడవలసివచ్చెను. ఇంతలో, యింగ్లీషువారికి మిత్రుడగు భవల్పూరున బాబువచ్చి యీతనికి తోడ్పడుటచే ఎడ్వర్డు మూల్ రాజును “కి నెయూర్” వద్ద ఓడించగలిగెను. తదనంతర మొకనెలయైన పిమ్మట “నుదాసెర్” అనుచోట మూల్ రాజు మరల ఓడిపోయి ముల్తాన్ నగరములో దాగెను. ఈ ఎడ్వర్డు యొక్క అత్యద్భుతమేధాశక్తి సామర్థ్యముల వలననే పంజాబులో యింగ్లీషువారి గౌరవము, పలుకుబడి, నిలిచినది. శిక్కులలో తిరుగుబాటు కలుగగనే, తనకు వెంటనే సహాయము పంపవలసినదని చెప్పి లాహోరులోనున్న రెసిడెంటు కలకత్తాలోనున్న గవర్నర్ జనరలున కెంతయో ఆతురతతో కబుర్ల మీద కబుర్లుపంపెను. లాహోరులో తనవద్దనున్న యూరోపియను శిపాయిల నందరిని ముల్తాన్ పంపివేస్తే, యిక్కడ లాహోరులోనున్న యింగ్లీషువారిగతి యేమాత్రుందో అని రెసిడెంటు భయపడెను. లాహోరులోనున్న యింగ్లీషువారి నందరిని దేశీయుల దయాదాక్షిణ్యములకు నమ్మి వదలుటకు వీలులేదని రెసిడెంటు భయపడెను. పోనీ, శిక్కు శిపాయిలనే ముల్తాన్ కు పంపుదామాలంటే, వీరంతా పోయి

శత్రుప్రక్షములో చేరుతారేమో అని భయము! ఇది మరింత అధ్యాన్నముగ నుండునుగద. కాబట్టి, కలకత్తానుండి తక్షణం సహాయము పంపిస్తేనేగాని వీలులేదని రెసిడెంటు వ్రాసెను. ఈ అవమానమునకు తగిన ప్రతీకారం మనము చేస్తేనేగాని—అందులో వెంటనే చేస్తేనేగాని—వీలులేదు. లేకపోతే, అటువైపునుండి ఆఫీసునులు వచ్చి సింధు నదిమీద పీఠము వేసికొని కూర్చుంటారు. స్లైజ్ నదికి అద్దరినున్న జాతుల వారందరు తిరుగబడతారు. వేలకొలది శిక్కులు వచ్చి మూల్ రాజుతో చేరుతారు. “శిక్కు రాజ్యమును తిరిగి యీతడు పునఃప్రతిష్ఠిత మొనర్చునని శిక్కు గురువులు జోస్యము చెప్పుచున్నారు. ఈ జోస్యమును నిజ మొనర్చుటకై వేలకొలది శిక్కులు ఆవేశముతో వచ్చి మూల్ రాజుకు మద్దతు చేయుదురు” అని రెసిడెంటు యెన్నియో విధముల వ్రాసెను. కాని, కలకత్తాలోనున్న సైన్యాధ్యక్షుడు అప్పుడు యుద్ధకార్యములకై పూనుకొనుటకు సాధ్యపడదని చెప్పెను. సైన్యముల నిప్పుడు పశ్చిమోత్తర పరగణాలకు పంపవలసినంత అవసరమేమియు కాన్పించదని సైన్యాధ్యక్షుడు చెప్పెను. ఈ అభిప్రాయముతో గవర్నర్ జనరలును యేకీభవించెను.

తమ స్వదేశీయులగు శిక్కులను ఉరిదీయుట, దేశము నుండి వెడలగొట్టుట, ప్రతివారిమీద బహిరంగముగ అనుమానపడుట,— యీ మున్నగు కార్యము లన్నియు యిదివరకే అసంతృప్తులైయున్న శిక్కుప్రముఖులను, శిపాయిలను, మరింత రెచ్చగొట్టెను. వెనుకటి యొడంబడికలను, వాగ్దానములను,

కుంపిణీవారు మంటగలిపి, దేశీయాచారముల నావలికి తోసి వేసి, తమయిచ్చవచ్చిన రీతిని చెలరేగి చేయుచున్న పనుల నన్నిటిని బట్టిచూడగ, శిక్కు-వంశమును, శిక్కు-రాజ్యమును పూర్తిగ కూలద్రోయుటకై కుంపిణీవారు సంకల్పించుకొన్నట్లు స్పష్టమైనది. ఇదిగాక, తమరాణిని రహస్యముగ గొంపోయి యెచ్చటనో దాచుటవలన శిక్కులకు మరింత కోర్కె ముగలిగెను. ఇదివరకు యేపక్షమునను చేరక అటుయిటు ఊగులాడుచున్న మహాబలవంతులగు శిక్కు-సర్దారులందరు స్వప్రజాపక్షమున చేరుటకు ఒక్కు-మ్మడిగ నిశ్చయించుకొనిరి.

“మహారాణిని తనబిడ్డకును, ప్రజకును యెడబాపి మనము రహస్యముగ గొంపోయిననాటినుండి శిక్కు-ప్రజలలో మహాతీవ్రమగు కోపానలము చెలరేగుచున్నది. పైకికనబరచు దానికంటె లోలోపల నెంతయేని కోర్కెజ్వాలలు రగుల్కొనుచున్నవి.” దీని విషయమై అసంతృప్తుడైన షేర్-శింగ్ అను ఒకానొక శిక్కు-సర్దారుచేసిన ప్రకటన నిర్మొగ మోటముగను, నిరాతంకముగను యీ సంగతిని యావత్తు వెల్లడించుచున్నది. ఆతడి ప్రకటనయందిట్లువ్రాసెను:— “మహారాజా రణజిత్ సింగ్ గారి అర్ధాంగియగు మన మహారాణిని యీ ఘరంగీలు యెంత దౌర్జన్యముతో, యెంత క్రౌర్యముతో, పీడించి, హింసించి, అవమానపరచిరో సజ్జనులగు శిక్కు-ప్రజల కెల్లరకు— వేయేల లోకమునకంతకు— తెలిసియేయున్నది.

ఈ మనదేశ ప్రజలపై యెన్ని క్రూరఘాతుకకృత్యము లొనర్చి వదిలూడ యెల్ల రెరింగియేయున్నారు. మన ప్రజల కందరకు కన్నతల్లియగు యీ మహారాణిని చెరసాలయందు దోసి,

అమె నెచ్చటికో పంపివేసిరి. ఇది కుంపిణీవారు మనలో చేసి
కొన్న ఒడంబడికకు కేవలము విరుద్ధము. ఈ ఒడంబడిక నీ రీతిగ
భంగపుచ్చుట కుంపిణీవారు చేసిన మొదటితప్పు. కుంపిణీవారి
క్రూరపరిపాలనవలన మనయీ శిక్కుజాతి పడరాని యిడుముల
పాలైనది. అందుచే, మన మతధర్మములకే భంగమువచ్చెను.
మన మతధర్మముల నన్నిటిని కుంపిణీవారు పెరికివేసిరి. ఇది
రెండవతప్పు. ఇదిగాక, మన శిక్కురాజ్యఖ్యాతిని లోకమందు
రూపుమాపిరి. ఇది మూడవతప్పు. ”

కుంపిణీ వారీ రీతిగ మహారాణిని దేశాంతరములపాల్జేసి
గావించిన నిరంకుశ చర్యవలన దేశప్రజల మనస్సులందెట్టి
తీవ్రభావములు— కుంపిణీ రాజ్యమున కపాయకరములగు
భావములు— ఉత్పన్నములయ్యెనో లాహోరునందు రెసిడెం
టుగనున్న యింగ్లీషువాడే కలకత్తాలోనున్న గవర్నర్ జనరల్
కు వ్రాసెను. దానివలన కుంపిణీవారి శిబిరమందున్న
శిక్కు శిపాయీలలో తిరుగుబాటు పుట్టెను. “మా మహా
రాణీ పోయినది; బాలుడగు మా మహారాజు మీ కుంపిణీ
వారి చేతులలో చిక్కియున్నాడు. ఇక మేము మా మూల్
రాజు నెదిర్చి యేమి ప్రయోజనము? కాబట్టి, యీ కుంపిణీ
పై నికోద్యోగులనందరిని పట్టి పల్లార్చి మా మూల్ రాజుతో
పోయి చేరుదుము” అని కుంపిణీ కొలువులోనున్న శిక్కు
శిపాయీలందరు యెదురుతిరిగి బహిరంగముగ ప్రకటించిరి!
ఈ సంగతులను యావత్తు యింగ్లీషు రెసిడెంటు కలకత్తాకు
వ్రాసెను. “శిక్కులు రోజురోజు మహా అసంతృప్తు లగుచు
న్నారుసుమా! జాగ్రత్త” అని యింగ్లీషువారికి స్నేహితుడును,

కాబూల్ పరిపాలకుడును అగు దోస్తు మహమ్మద్ కూడ లాహోరులోనున్న రెసిడెంటుతో హెచ్చరించి చెప్పెను. “అందు ముఖ్యముగ, మీరు మహారాణీయెడ గావించిన అత్యాచారమే శిక్కులను మరింత రేపెట్టుచున్నదినుమా” యనికూడ అతడు చెప్పెను. వారి గృహముల యెడలను, స్వదేశమునెడను, శిక్కులకు అత్యంత అభిమానము గలదు. ఈ దేశాభిమానమును ఉన్మాదము వారి మనస్సులకు గట్టిగ పట్టుకొని యున్నది. కాబట్టి, రాజకీయ నేరములకై దేశము నుండి వెడలగొట్టుట యను శిక్ష వారికి మరణదండనకంటె హెచ్చుగ నుండును. కాబట్టి, “యిట్టి శిక్ష చాల నీచ మనియు, ఆక్షేపణీయమనియు శిక్కులు భావించురు. దీని కంటె మరణదండన విధించిన మేలని శిక్కులలో గొప్పవారు కొద్దివారుకూడ భావించురు” అని దోస్తుమహమ్మదు యింగ్లీషు రెసిడెంటుకు వ్రాసెను. దేశీయ రాజులతో వ్యవహరించునప్పుడు ధర్మము, న్యాయము అను మాటలను బొత్తుగ పాటింపకుండ కుంపిణీవారు మొట్టమొదటినుండి యెట్లు ప్రవర్తించుచువచ్చిరో యనుదానికిది మరియొక నిదర్శనముగ నున్నది. ఇది బ్రిటిష్ యిండియా చరిత్రయందు పరిపాటై పోయినది. రణజిత్ సింగ్ భార్య మొదటినుండియు పంజాబులో యింగ్లీషువారి రాజ్యమునకు విరోధురాలనుమాట నిశ్శంశయముగ నిజమే. అందులో సందేహమేమియులేదు. కాని, ఆమె తక్కినవారితో కలిసి కుట్రచేయకుండ కుంపిణీవారు యెక్కువ జాగ్రత్తగ బందోబస్తు చేసికొనివున్నట్టయితే క్రమక్రమముగ ఆమె పలుకుబడి తగ్గిపోయెడిది. “ఆవిడ అజ్ఞానిని

తుపాకి బుజానపెట్టుకొనే శిపాయి ఒక్కడూలేడు ” అని ఆ రోజులలో దేశీయుల మనోభావములను బాగుగ గుర్తించిన ఒకానొక పెద్దమనిషి వ్రాసెను. “ కాని, తమకు మహారాణీయను నామె ఒక తెవున్నదను సంగతిని మాత్రము ప్రజలు మరచిపోలేదు. ఏలననగ, ఆమె వారికి మరచుదమన్నను మరపునకురాదు. ఇట్టిస్థితిలో రెసిడెంటుచేసిన అవివేకపుపని వలన ఆమె తన స్వదేశముకొరకై కష్టము లనుభవించుచున్న వీరమాత యను నభిమానముద్ర శిక్కులందరి మనస్సులందును గాఢముగ నాటుకొనెను. ” గాఢమగు అనుమానమునకు కారణమున్నను, తీరా, కోర్టులో, “ లా ” ప్రకారము ఋజువు పరచమంటే ఆమెమీద సాక్ష్యమేమియు దొరకను. “ అయినను, మనపై రాజద్రోహము చేయుచున్నారని అనుమానమున్న వారినందరిని తగురీతిగ శిక్షించి, మన బ్రిటిష్ గవర్నమెంటుమొక్క గౌరవమును, స్థిరత్వమును, కాపాడుకొనుటకు మనమిప్పు డెంతమాత్రమును వెచుకముందు లాలోచింపవలసిన రోజులు కావివి ” అని రెసిడెంటు వ్రాసెను. అయితే, కుంపిణీవారికి పంజాబులో యీస్థితి, — యీ రాజ్యాధికారము — యెట్లు లభించినది? దేశీయ సర్దారులతోమాడ కలిసి జాయంటు ట్రస్టీలుగ దేశమును పరిపాలించవలయునని కాసూరు మున్నగు చోట్ల చేసికొన్న ఒడంబడికలను బట్టికాదా వీరి కీస్థితి పంజాబులో లభించినది? ఇంకొక విధముగ వారిచ్చట ప్రవర్తించుటకు వీలే లేదుగద! రాజ్యాధిపత్యమునకు నిజముగ హక్కుదారుడు మైనరుగనున్న దిలీపసింగు. ఈతడు మేజరు కాగానే, యితని రాజ్య మితనికి యిచ్చివేయవలసియే యున్నదిగద.

కాని, మహారాణిని రాజ్యమునుండి వెడలనడచు హుకుముపై రీజెన్సీ కౌన్సిలులోని మెంబర్లందరు సంతకములు చేసిరి. వీరిలో ఒకడు రాణికి గర్భశత్రువని అందరెరింగిన విషయమే. మిగత యిద్దరు భిన్నమత శాఖకు చెందినవారు. అధికసంఖ్యాకు లీ హుకుముకు ఒప్పుకొన్నారని పైకి చూపించుటకుగాను వీరిలో నొకని తమ్ముడగు యింకొకనిచేతకూడ సంతకము చేయించిరి! కాని, యీ హుకుముకు మతలబు వ్రాసిన దేశీయుడు మాత్రము తన ఉపోద్ఘాతమును బహుచమత్కారముగ వ్రాసి యీ దొంగనటనను బయలుపుచ్చెను. “సర్ ఫ్రెడరిక్ కర్రి, ఫకీర్ నూరుద్దాలాగార్ల సలహావల్ల యీ హుకుము జారీచేయడమైనది ” అని ఆతడు ఉపోద్ఘాతములో వ్రాసెను. వీరిలో మొదటివాడు యింగ్లీషు రెసిడెంటు; రెండవవాడు రెసిడెంటుకు ఆంతరంగికుడగు మహమ్మదీయుడు. “సరియైన విచారణచేసి, ఆమె శిక్షార్హురాలని చెప్పుటకు తగు సాక్ష్య మెక్కడను దొరకదని ” రెసిడెంటు చెప్పినమాట నిజమే. ఏల ననగ, రెసిడెంటుఉత్తరువు ప్రకారము ఆమెయింటిని, పెట్టెలను, కాగితములను సోదాచూచినప్పుడు అందు అనుమానాస్పద మగు కాగితమొక్కటియు దొరకలేదు. తనపైమోపిన నేరమును తగురీతిని విచారించి, ఋజువుపరచి, మరి శిక్షించనలసినదని ఆమెకోరెను. కాని, ఆమెమాటల నెవరు విందురు? తామేముందుగ గిల్లికజ్జాకల్పించి, ఉసుగొలిపి, రేపెట్టి, నాశనముచేయుట కుంపిణీవారికి ఆచారమైపోయినది. ఈ అనుశ్రుతాచారము ననుసరించి, కుంపిణీవా రామె యాస్థినంతను దొంగిలించిరి; ఆమెవంటిపైనున్న నగలనన్నిటిని ఒలుచు

కొనిరి. ఆమెకిచ్చు మనువృత్తిని యెగబెట్టిరి. మొట్టమొదటి ఒడంబడిక ప్రకారము ఆమెకు సాలుకు లక్ష 50 వేల రూపాయల మనువృత్తి యిచ్చుటకు కుంపిణీవారు ఒప్పుకొనిరి. పిమ్మట, యీమెను శికాపురపుకోటలో బంధించిన పిమ్మట, యీ మొత్తమును 48 వేల రూపాయలకు తగ్గించిరి. తిరిగి యిప్పుడు 12 వేలకు తగ్గించిరి.

ఈ కారణములచే శిక్కులలో చెలరేగిన కోరికభావములు యింగ్లీషు యేజెంట్లు చేసిన మరికొన్ని నిరంకుశ చర్యలవలన మరింత తీవ్రరూపము దాల్చెను. హజారారాష్ట్ర పరిపాలకుడగు సర్దారుచుత్తర్ సింగ్ యొక్క కూతురును, సిక్కురాజైనై న్యమున కధిపతియగు షేర్ సింగ్ యొక్క చెల్లెలును అగు కన్యను మహారాజగు దిలీపసింగునకిచ్చి వివాహముచేయునట్లు శిక్కుప్రముఖులును రాజబంధువులును నిశ్చయించిరి. మహారాజుకు గార్డియన్లుగనున్న యింగ్లీషువారీ వివాహమునకు తాము జూపు అంగీకారానంగీకారములనుబట్టి వారి మనోభావములు గ్రహించుట కొక పరీక్షగనుండునని పైనుదహరించిన శిక్కుసర్దారు లిరువురు తమలో అనుకొనిరి. పెండ్లికొరకొకరోజు నిర్ణయించ వలసినదని కోరుచు వీరు లాహోరులోనున్న యింగ్లీషు రెసిడెంటుకు అర్జీపంపిరి. అప్పుడక్కడ సేనానాయకుడుగ నున్న ఎడ్వర్డుస్— సునిసితమగు రాజ్యతంత్రజ్ఞత్వమును, రణకౌశలమును గలిగినవాడు— ఈ అర్జీని మంజూరు చేయవలసినదని శిఫార్సుచేయుచు ఒక ఉత్తరమును వ్రాసి, ఆయర్జీతోకూడ పై వారికి పంపించెను. ఈ విషయమై తానిదివరకు శిక్కురాజ్య సైన్యాధ్యక్షుడగు షేర్ సింగ్,

తో గావించిన ప్రసంగధోరణి నాతడి యుత్తరములో వివరించెను. “ఈమధ్య శిక్కుపైన్యములు చేసిన తిరుగుబాటును, అల్లరులను ఒకసాకుగగొని మన బ్రిటిష్ గవర్నమెంటువార మీ పంజాబు దేశమునంతను కలుపుకొను దురుద్దేశముతో నున్నామను భావమొకటి పంజాబు దేశమందంతటను విరివిగ వ్యాపించియున్న సంగతి నిస్సంశయము. కాబట్టి, యీవివాహవిషయమై మనము సంపూర్ణాంగీకారమును తెలియపరచుచు శిక్కుప్రజకు మనయెడ గలిగిన అపోహను తొలగించుకొనుట కిదియే మంచియదను. మనము వారితో వెనుకచేసికొన్న ఒడంబడికలకు భంగముకలిగింప నుద్దేశింపలేదని యీ రూపముగ బహిరంగముగ ఋజువుపరచి వారికి మనయెడ గట్టినమ్మకము పుట్టునట్లు చేసికొనుట వివేకము— రాజనీతి. అట్టిరాజనీతిని, రాజ్యతంత్రమును, నడుపుటకిదియే మంచితరుణము. మన మిప్పుడిట్లు చేసినయెడల పంజాబుప్రజల మనస్సుల కెంతయో శాంతిగలుగును. వారి యుద్దేశము చల్లారి మనస్సులు స్థిమితపడును.” ఈ జాబునకు యింగ్లీషురెసిడెంటుగు ఫ్రెడరిక్ కర్రీయిచ్చినజవాబు యిదమిత్థమనిలేదు. ఈ సందిగ్ధపు జాబు వలన శిక్కుప్రజల అనుమానములు మరింత హెచ్చుగుటకే తోడ్పడెనుగాని, తగ్గుటకు తోడ్పడలేదు. “దర్బారువారందరితో సంప్రతించి చెబుతాను; వధూవరుల యొక్కయు, ఉభయకుటుంబముల వారియొక్కయు యోగక్షేమములు, గౌరవములు పెంపొందించుటయే బ్రిటిష్ గవర్నమెంటువారియొక్క పరమసంకల్పము. కాని, యిప్పుడి మహారాజుపెల్లికి మనము ఒప్పుకోదానికిని, యీ పంజాబురాజ్య పరిపాలనా విషయమై

యిప్పుడుగాని, యికముందుగాని మనమవలంబింపబోవు రాజ్య తంత్రమునకును సంబంధమేమిటి? ఈ రెంటికి సంబంధమున్నట్లు నాకు కనిపించడములేదే” అనికూడ ఒకవిషయమాటను చివరచేర్చెను. శిక్కు-ప్రముఖులు ఋజుమార్గముగ కోరిన కోర్కెకు యింగ్లీషు యేజెంటు చెప్పిన యీ వంకరజబాబు వలన వారిమనస్సులలో గట్టిగ అనుమానములు పుట్టెను. దీనికితోడు పెండ్లికూమార్తె తండ్రియొక్క రాష్ట్రముగు హజారా రాష్ట్రములో యింగ్లీషు రెసిడెంటు గావించిన దుర్నడతవలన యీ అనుమానములు మరింత హెచ్చయ్యెను. ఈ ఇంగ్లీషు రెసిడెంటు (కర్నర్ ఆబట్) అదేమికర్మమోగాని ప్రతిదేశీయప్రముఖునితోను, ప్రతి చిన్నవిషయములోను, విరోధించుచుండెను. అట్లయ్యును అతని నీ సందిగ్ధసమయమందింకను ఆ యుద్యోగమందే యుండనిచ్చుట నిశ్చయముగ దురదృష్టమే. ఈ కథ జరుగుటకు చాలకాలము క్రిందటనే యీతని ప్రవర్తనను గూర్చి సర్ హెన్రీలారెన్సు యిట్లు వాసియుండెను. “అదేమి ఖర్మమోగాని, ప్రపంచములో వానిదృష్టికి ప్రతిది చెడుగనే— ప్రతిదీ యేడుపుగొట్టుగనే— కన్పించును. వానిదృష్టి తిమి రావృతమై తుమ్మలలో పొద్దు గుంకినట్లుండును. దివాన్ జౌలాసాహే కతడు అనుద్దేశపూర్వకముగ యెంతయో హాని చేసెను. ఈ దివాన్ చాలమర్యాదస్తుడు. మిక్కిలి సామర్థ్యముగలవాడనుటలో సందేహములేదు. “ముల్తాన్లో మొట్టమొదట శిషాయాల తిరుగుబాటు జరిగినప్పుడు హజారా పరిపాలకుడగు యీ చుత్తర్ సింగ్ కూడ మూల్ రాజుతోచేరి యింగ్లీషురాజ్యాన్ని కూలద్రోయడానికి ప్రయత్నిస్తున్నట్లు

అన్యాయముగ యీ రెసిడెంటు అనుమానపడెను. ఈ అనుమానమును కడుపులో పెట్టుకొని యీతడు వారియెడ అవమానకరముగ ప్రవర్తింపసాగెను. ఇదిచూచి పై ఆంగ్లేయోద్యోగులే యీతనిని గట్టిగా చివాట్లు పెట్టేటంతవరకు కూడ వచ్చినది. “ఈ రెసిడెంటు (కర్నల్ ఆబట్) చుత్తర్ సింగునెడ యింత ఒహిరంగముగ అనుమానమును చూపుచుండుటచే చుత్తర్ సింగ్ కుకూడ యీ రెసిడెంటునందు అసహ్యముపుట్టెను. ఇది సహజమేకద. ఈ చుత్తర్ సింగ్ రాజద్రోహము కరగిపోసిన బొమ్మయని ఆబట్ యొక్క అభిప్రాయము. “తనను, యీ యావత్తు శిక్కునైన్యమును సమయము చిక్కినప్పుడు నలిపి నాశనముచేసి పారవెయ్యవలె నను దుర్వృత్తితో యీ ఆబట్ ఉన్నాడ” ని చుత్తర్ సింగ్ గట్టిగ అనుమానపడుచుండెను. ఈ రీతిగ యింగ్లీషు రెసిడెంటుయొక్క అనుమానమునకు గురియైన చుత్తర్ సింగ్ వయోవృద్ధుడను, అందుచే దుర్బలుడనునై యుండెను. ఈతనికి శిక్కురాజవంశముతో సంబంధముండెను. అందుచే, దానినిబట్టియైనను యీతడు మన(కుంపిణీ) యెడ అంత అనురాగముతో కాకపోయినను మనమంటే కొంచెము జాగ్రత్తగ ఒడలుదగ్గిర పెట్టుకొని, సావధానముతో సంచరించుచుండునని నమ్ముటకొక హామీగానున్నది. “మతిపోయిన ముసలి తొక్కు; వీడు మననేమి చేస్తాడు?” అని మరియొక ఆంగ్లేయోద్యోగి యీతనినిగూర్చి నిరసనగ చెప్పెను. కెప్టెన్ ఆబట్ యితనితో స్వయముగ యెట్టిజోక్యము పెట్టుకొనక పట్టణమునకు దూరముగ— 35 మైళ్ల దూరములో— తన శిబిరమేర్ప

రుచుకొనెను. ఒక అశ్వదళము తిరుగుబాటు చేసినప్పుడు దాని నాయకుడగు చుందాసింగ్ పెద్దకుట్రలో చేరి పనిచేయుచున్నాడని యీ రెసిడెంటు అనవసరముగ అతనిమీద నింద మోపెను. “ఛీ, ఛీ, అనవసరముగ లేనిపోని యిట్టి ప్రేరేపణలను పెట్టుకుము; ఇట్టి నింద కెంతమాత్రము ఆధారము లేదుపోవు”ని యింగ్లీషుయేజెంటు కఠిన్యను నతడితనిని గట్టిగ చివాట్లు పెట్టెను. “ఈ శిక్కునాయకుడు చుందాసింగువలన యెంతమాత్రము తప్పులేదు. నేనిచ్చిన ఉత్తరువుల నన్నిటిని అతడు తు, చ, తప్పుకుండ అనుసరించినాడు. ఈ కెప్టెన్ ఆబట్టుకు యెక్కడచూచినా కుట్రలు, రాజద్రోహాలు, రహస్యమంత్రాంగములే కనబడతవి. ఇదుగోపులి అంటే, అదుగో తోక అంటాడు. ఎవరైనా వీటిమాట చెప్పితే చప్పున నమ్ముతాడు. ఇది యితని స్వభావమైపోయింది. ఇతనికి అందరిమీద— దగ్గరవాడిమీద, దూరంగా వున్నవాడి మీదకూడ—అనుమానమే. తన యింట్లో నౌకర్ల నే నమ్మలేదు. తాననుకొన్నదే నిజం, తక్కిన వాళ్ళదంతా అబద్ధం. అనే పిచ్చు అహంకార మీతనికి బాగా పట్టుకుంది. తన అభిప్రాయం సరికాదని యెన్నిసార్లు ఋజువైనా యీతనికి పిచ్చు మాత్రం వదిలిందికాదు ” అని సర్ ఫ్రెడరిక్ కర్ని గవర్నర్ జనరలుకు వ్రాసెను. చుత్తర్ సింగ్ యింటివద్దనున్న చిన్న పైస్యదళ మొకటి ముల్తాన్ లో తిరుగుబడ్డ శిపాయిలతో “మేము కూడాపోయి చేరుతామ ” ని కొంచెము అభిప్రాయమును కనబరచిరి. కాని, వీరిసంఖ్యయెంత? బహుస్వల్పము. ఈ అభిప్రాయమును పై యుద్యోగులెవరును అంగీరించలేదు.

ఈ తిరుగుబాటు స్వభావమును అణచడానికి వీరు ప్రయత్నించి యుండిరికూడాను. చుత్తూర్ సింగ్ యీ తిరుగుబాటు స్వభావమును అంగీకరించి నాడనిగాని, ప్రోత్సాహపరచినాడనిగాని అనుకొనుట కెక్కడను అవకాశమేలేదు. అయినను, “ముల్తాన్ తిరుగుబాటులో వీరుకూడ చేరినట్లే” అని అర్థముతీసి, కెప్టెన్ ఆబట్ వీరిపైకి మహమ్మదీయ శిపాయిలను ఉసుగొల్పెను. భిన్నమతస్తులగు మహమ్మదీయ శిపాయిల మతపిచ్చును రేపెట్టి జిల్లాలోనున్న మహమ్మదీయు లందరువచ్చి చుత్తూర్ సింగ్ కాపురమున్న హరిపురముపై పోయిపడునట్లు ఉసుగొల్పెను. ఈమూకలువచ్చి యీరీతిగ తనపట్టణమును ముట్టడించి, నానాగోల చేయుచుండుటచే, తనపైపడు ధాటిని మరలగొట్టుటకుగాను చుత్తూర్ సింగ్ విధిలేక తన శిపాయిలను వీరిమీద ప్రయోగించుటకేర్పాటు చేసికొనవలసి వచ్చెను.

చుత్తూర్ సింగ్ యొక్క ఫిరంగిదళమునకు “కనోరా” యను అమెరికా దేశస్తుడొకడు నాయకుడుగ నుండెను. తక్కిన తనసేనతోపాటు యీ ఫిరంగిదళమును కూడ మూకలపై నడిపించుకొని పోవలసినదని చుత్తూర్ సింగ్ ఆజ్ఞాపింపగ, “ఆబట్ యొక్క ఆజ్ఞ లేనిది నేనునడవన”ని యితడు తిరస్కరించెను. “ఈమూకలువచ్చి యీ ఫిరంగులనన్నిటిని యెత్తుకొని పోయేస్థితిలో నున్నారచుసంగతి ఆబట్ కేమి తెలియును. కాబట్టి, నీవు ఫిరంగులతో మూకలమీదికి నడవవలసినది” అని చుత్తూర్ సింగ్ రెండవసారి తన అమెరికన్ నౌకరగు “కనోరా”కు కబురంపెను. కాని, యీ రెండవయాజ్ఞకూడ అవిధేయుడగు నా యుద్యోగుని కదలించలేకపోయెను.

అంతట చుత్తర్ సింగ్ తనయుత్తరువుల ప్రకారమములు జరుపుటకు గాను రెండు శిక్కుకాల్బలములను “కనోరా” యున్న వైపునకు పంపించెను. “కనోరా” అప్పుడు తన ఫిరంగులలో మందుకూరి తనవైపువచ్చుచున్న శిక్కుకాల్బలముల మీద కాల్బవలసినదని తన ప్రకటనను నేటిపుహవల్దారుల కాజ్ఞాపించెను. “మేము కాల్బము పొమ్మ”ని యీ హవల్దారులనిరి. అంతట “కనోరా”కు షట్టరాని కోపమువచ్చి తక్షణమే అందొకనిని కత్తితోనరికివేసి, ఫిరంగిలోకూరిన మందుకు తానే స్వయముగ నిప్పుంటించెను. కాని, యేలనో నిప్పుంటుకొనలేదు. ఈలోగా యితనిపైకి వచ్చుచున్న శిక్కుకాల్బలముల ఫిరంగివేటులచే నీతడు నేలగూలెను. చనిపోవు లోపల యీతడెట్లో యిద్దరు శిక్కుఆఫీసర్లను తన పిస్తోలుతో కాల్చెను. తన అవిధేయతకు తగిన శిక్షను “కనోరా” పొందినాడనుటలో నిష్పాక్షికులగువారికెల్లరకెట్టి సందేహమును వుండదు. కాని, యీ యుదంతమున కంతకు యేదో రంగుపూసి “చుత్తర్ సింగ్ కనోరాను బుద్ధిపూర్వకముగ, ఘోరముగ, చంపించెన”ని ఆబట్ లాహోరుకొక రిపోర్టు వ్రాసిపంపించెను. కాని, నిజముగ జరిగిన సంగతినంతను చుత్తర్ సింగ్ తానుకూడ ఒకరిపోర్టునువ్రాసి లాహోరుకు పంపించెను. ఈరెండు రిపోర్టులలోనున్న నిజానిజములను లాహోరులోనున్న ఆంగ్లేయాధికారి గ్రహించెను. మదోద్రేకియగు తన తాబేదారుడు చేసిన యిట్టిపనికై ఆతనిని గట్టిగ తలవాయునట్లు చివాట్లుపెట్టుచు లాహోరులోని ఆంగ్లేయాధికారి ఆబట్ కు తిరిగి జాబువ్రాసెను. ఈచివాట్లు

బహు తీక్షణముగనున్నను న్యాయముగనే వున్నవి.
 “చుత్తార్ సింగ్ కనోరాను నీచముగ చంపించినాడని చెప్పి
 ఆతనిపై అన్యాయముగ— వట్టిపుణ్యానికి— నేరముమోపుట
 శుద్ధ పనికిమాలినపని. తన పైయధికారియగు చుత్తార్ సింగ్
 యొక్క సక్రమముగ ఆజ్ఞలను ఉల్లంఘించినందువలన
 గలిగిన సందర్భములలో ఆతడు— కనోరా— న్యాయముగ
 హతుడు కావలసివచ్చెను. అందు అన్యాయమేమున్నది?”

అని లాహోరులోని ఆంగ్లేయాధికారి వ్రాసెను. హజా
 రారాష్ట్రములో అవివేకబుద్ధితో ఆబట్ రేపెట్టిన అంతః
 కల్లోలమును గూర్చి యీ యాంగ్లేయోద్యోగి చాలవిచార
 పడెను. “హజారారాష్ట్రములో సేనల సమకూర్చమని
 నీ కెవరు చెప్పారు? జీతాలిచ్చి శిపాయిదళాల నిర్మించమని
 నీ కెవరధికారమిచ్చారు? ఇటువంటి అవసరాలక్కడ
 కలుగుతవని నే నెన్నడు అనుకోలేదే? నీకీ పనులు
 చేయమని నే నెన్నడు అధికారం యిచ్చివుండలేదే? పరి
 పాలనా విషయాలలో చుత్తార్ సింగుతో మాట్లాడ
 కుండ దూరముగ (35 మైళ్ళదూరం) పోయి కూర్చుం
 డమని నే నెన్నడు నీకు చెప్పలేదే! నీ మట్టుకు నీవిట్ల
 తనితో మాట్లాడుట మానివేసి ఆతడేవిషయమైనా నోరెత్తి
 మాట్లాడినా, మాట్లాడక మానమువహించినాకూడ, నీయి
 ట్టము వచ్చినట్లు నీ వాటము ననుసరించి అతనిమీద తప్పు,
 ఒప్పు, పెడదామనియూ నీ ఉద్దేశము? నీవుచేసే యిట్టి పను
 లకు నేనెన్నడు అనుమతించజాలను. రాజధానీ నగరమునుండి
 నీ క చేరిని అప్పుడే యెత్తివేసి యెక్కడో దూరముగ పెట్టు

కున్నావు. ఈ పని నిన్నే వరుచెయ్యమన్నారు ? చుత్తర్ సింగ్ తో
 స్వయముగ యేవ్యవహారమునుకూడ జరిపించడమానివేశావు.
 పైగా, “నీయజమానిమీద నాకేమీనమ్మకం లేదని” చుత్తర్
 సింగ్ యొక్క వకీలుతో చెప్పావు? కాబట్టి, యిట్టి సందర్భము
 లలో పౌరుషశాలియయ్య దుర్బలుడై యున్న రాజమనస్సుకు
 కష్టముతోచి మనమంటే అతనికి లోపలకోపము, అసహ్యము
 కలిగిందంటే ఆశ్చర్యపడవలసిన దేమున్నది? ” అని ఆ యాంగ్లే
 యోద్యోగి ఆబట్ ను చివాట్లుపెట్టుచు వ్రాసెను. ఇంగ్లీషు
 గవర్నమెంటుకు తాబేదార్లగు చిల్లరయ్యద్యోగస్తుల ప్రవర్తన
 కిది యొక్కటే నిదర్శనముకాదు. ఇంక యిట్టివెన్నియో
 యున్నవి. మన కుంపిణీ యేజెంట్ల అనవసరపు అనుమాన
 ములవల్లను, వారి రాజ్యాధికార మదాంధతవల్లను శిక్కు
 ప్రముఖులకు ఒడలుమండి, తుట్టతుదకు వారు బహిరంగముగ
 మనమీద తిరుగబడుటకు కారణమయ్యెను. ఇందుకు కావలసి
 నన్ని నిదర్శనములు ఆ కాలపు రికార్డులలో కుప్పతిప్పలుగ
 నున్నవి. “ దీనికంతటికి మొట్టమొదటగ రేపెట్టినవాడు మన
 కెప్టెన్ ఆబట్టే ! ఈతడుపెట్టిన ప్రేరేపణను పైయ్యద్యోగస్తు
 లెవరు తగురీతిగ మందలించి అణచలేదు. అట్లు మందలించక
 పోగా పైపెచ్చు, “ నీరాజ్యాన్ని, నీ రాజబిరుదాన్ని ఊడలాగు
 కుంటామ ”ని చెప్పి, చుత్తర్ సింగును మాటిచూటికి బెదరిం
 చిరి. ఆఖరుకు అతనికి విసుగెత్తి తనవలెనే అవమానితులై
 పరిభ్రవాగ్నిచే దహించిపోవుచున్న తన తోడిదేశీయులతో
 పాటు కలిసి, మన కుంపిణీ రాజ్యముపై బహిరంగముగ
 తిరుగబడెను ” అని సర్ ఫ్రెడరిక్ కర్రీ వ్రాసెను. ఈతని

కుమారుడు షేర్ సింగ్ తనకు మన కుంపిణీయెడ గల భక్తి విశ్వాసములను ఋజువు పరచుటకును, తన సేనలు తిరుగబడ కుండ వుండుటకును, తన శాయశక్తులా— పాపము— తంటాలు పడెను. తన తండ్రి వ్రాసిన ఉత్తరముల నన్నిటిని యీతడు ముల్తాన్ మకాములో యింగ్లీషు సేనానియగు ఎడ్వర్డుకు చూపించెను. “ఈ విషయముల నన్నిటిని ఆతడు మంచి సద్బుద్ధితో నాతో చర్చించెను” అని ఎడ్వర్డు సే ఒప్పుకొనెను. “ఇటువంటి సందర్భములో నాతండ్రి ఆబట్ ను యెదిరించక యేమిచేస్తాడు చెప్పండి? ఇది యెంతయు సహజము గద. ఇందు నాతండ్రి తప్పేమున్నది మీరే చెప్పండి. ఎవడుగాని ఆఖరుకు యెదురుతిరగకుండ తన్ను చంపించుకోడానికి ఒప్పుకోడుగదా?” అని షేర్ సింగ్ ఎడ్వర్డుతో చెప్పుకొనెను. “ఆగస్టునెల ఆఖరువరకుకూడ షేర్ సింగ్ యింకను మనయెడ విశ్వాసముతోనే వుండెను. తన శిష్యులలో యెంత మాత్రము మనయెడ ద్రోహబుద్ధి పుట్టకుండా వుండడానికి యే పని చెయ్యమన్నా చెయ్యడానికి సిద్ధముగానే వుండెను” అని యీ ఎడ్వర్డు సే ఒప్పుకొనెను. కాని, సెప్టెంబరు మొదటివారములో యితనికి తండ్రినుండి జాబులువచ్చెను. తనకు కుంపిణీవారు చేయుచున్న అవమానములను, అక్రమములనుగూర్చి నిరాశను దెలుపువాక్యము లా జాబులందుండెను. ఈ జాబులు చూచుకొన్న పిమ్మట ఆతని మనస్సు మారిపోయెను. “నేనిక మనతండ్రితోచేరి, మన మత రక్షణార్థమై పాటుబడుటకు నిన్ననే నిశ్చయించుకొన్నాను” అని చెప్పి

యితడు సెప్టెంబరు 14 వ తేదీన లాహోరులోనున్న తనసోదరుడగు గులాబ్ సింగ్ కు జాబువ్రాసెను.

మొట్టమొదట కేవలము శిష్యాలు అసంతృప్తి వలన గలిగిన చిన్నతుంపర రానురాను బ్రిటిష్ ఉద్యోగు లవలంబించిన వక్రీతంత్రమువలన చిలికి చిలికి బ్రహ్మాండమగు గాలి వానగ పరిణమించెను. జులై నెలనకు కూడ “ సర్దారులందరు మనస్ఫూర్తిగ మనపట్టుననే యున్నార ”ని రికార్డులను బట్టి తెలియగలదు. ఈ శిష్యాలు తిరుగుబాటునునది సేనల యందంతటను సర్వత్ర వ్యాపించకుండ నివారించుటకై వీరెంత శ్రమపడినది కూడ తెలుపుటకు కావలసినంత సాక్ష్యమున్నది. 18 వ ఆగస్టు తేదీన “ జనరల్ విష్ ” అధ్యక్షతకింద కొంత బ్రిటిష్ సేనవచ్చి ఎడ్వర్డు స్కూ సహాయముచేసెను. అంతటితో ముల్తాన్ ముట్టడి ప్రారంభమయ్యెను. కాని, షేర్ సింగ్ సెప్టెంబరులో యింగ్లీషువారిని వదిలి వెళ్లుటచే యింకను ముట్టడి సాగించుట అపాయకరముగ గన్పట్టెను. అందుచే, సెప్టెంబరు 15 వ తేదీన ముట్టడి విరమించబడెను. ఈరీతిగ, యింగ్లీషువారిని విడిచి వెళ్లిన షేర్ సింగ్ ను ముల్తాన్ ప్రజలు నమ్మలేదు. ఇంతకాలమునుండియు యింగ్లీషువారి పట్టున నున్న యితడేదో దురుద్దేశముతో యిటువచ్చినాడని ప్రజలనుమానపడజొచ్చిరి. వీనికితోడు యింగ్లీషువారి శిబిరము నుండివచ్చిన కొన్ని దొంగ ఉత్తరములవల్ల కూడ ప్రజల కీతనిపై అనుమానము మరింత హెచ్చయ్యెను. ఈరీతిగ తన ప్రజలు తన్నునుమానించుటచే షేర్ సింగ్ కు విసుగుతోచి మూల్ రాజు పై న్యాయమును విడిచి తన తండ్రియగు చుత్తర్,

సింగ్ సేనతో చేరుటకు వెళ్లెను. డిశంబరులో యింగ్లీషు వారికి బొంబాయినుండి సైనిక సహాయము వచ్చెను. అంతటితో డిశంబరు 26 వ తేదీన ముల్తాన్ ముట్టడి తిరిగి ప్రారంభమయ్యెను. ముల్తాన్ నగరము 1849 సం॥ జనవరి 2 వ తేదీన యింగ్లీషువారి వశమయ్యెను. కాని, కోట యొకను మూల్ రాజు స్వాధీనములోనే యుండెను. మూల్ రాజు యీ కోటలో విడిసియుండెను. దీనినికూడ యింగ్లీషు వారు ముట్టడించ నారంభించిరి. మహాధీరతతో పెక్కు దినములు పోరాడి మూల్ రాజు 22 వ తేదీన యెట్టి షరతులు లేకయే యింగ్లీషువారికి లోబడెను. “నన్ను తక్షణము ఉరి దీసివేయవలసినదేగాని, దేశమునుండి వెడలగొట్టవద్దు. సముద్రముమీద ద్వీపాంతరవాసమునకు పంపవద్దు” అని మూల్ రాజు ప్రార్థించెను. రామ్ నగర్, సుదాల్ పూర్ మున్నగుచోట్ల యింగ్లీషువారి సేనలు అపారమగు నష్టమును పొందెను. దీనిని బట్టి రణోత్సాహ కౌశలము లొక్క యింగ్లీషువారి సొమ్మే కాదుసుమా యని ఋజువయ్యెను. షేర్ సింగు సైన్యమిప్పుడు 30 వేల మందితోను, 60 ఫిరంగుల తోను వుండెను. ఇతని తండ్రి చుత్తర్ సింగ్ పిషావర్, అటక్ మున్నగు ఉత్తరప్రాంతముల కిప్పుడు నాయకుడై యుండెను. ఈతడిప్పుడు తనవద్దనున్న సైన్యముతో తన కుమారుని చేర వచ్చుచుండెను. “నీవిక యెంతమాత్రము ఆలస్యము చేయక తక్షణమేపోయి శత్రువులమీదపడి దెబ్బకొట్ట వలసిన ద”ని హత్య ప్రభువుకు ఉత్తరువులు వచ్చెను. 13 వ జనవరి తేదీన ఘోర సంగ్రామము “చిలియన్ వాలా”

క్షేత్రమందు జరిగెను. అందులో మన కుంపిణీవారికి చావు దప్పి కన్ను లొట్టవోయెను. పరాజయ, పలాయనములు దాదాపు మనపాలబడునట్లు వచ్చెను. షేర్ సింగ్ శత్రువుల కనుగప్పి నిరాఘాటముగ తన సేనలనెల్ల విజృంభింపజేసి గుజరాతులో నున్న తన తండ్రిసేనతో వచ్చికలిసెను. ఈ యుభయసేనలు చేరి 40 వేల వరకుండెను. వీరక్కడ నొక బలిష్ఠస్థాన మాక్రమించుకొని 60 ఫిరంగులతో కాపు వెట్టుకొని యుండిరి. ఇక అటు ముల్తాన్ లో పని తీరిక యైన సేన “జనరల్ విష్” అధ్యక్షత క్రిందవచ్చి హ్యూప్రభువుసేనతో చేరెను. ఈ యిరువురి సేనలు కలిసి 25 వేల మందియు, 100 ఫిరంగులును వుండెను. ఈ యుభయపక్ష సేనలకు ఫిబ్రవరి 21 వ తేదీన యుద్ధము జరిగెను. ఉదయము ప్రొద్దు పొడిచినది మొదలు మధ్యాహ్నము రెండు జాములవరకు ఫిరంగుల ద్వంద్వయుద్ధము ఘోరముగ చెలరేగెను. బ్రిటిష్ వారి ఫిరంగులు బలిష్ఠములును అధిక సంఖ్యాకములును నగుటచే క్రమక్రమముగ శిక్కు ఫిరంగులమోత నణచి, వానిని వెచుకకు మరలింప గలిగెను. బ్రిటిష్ కాల్బలములును తమ తుపాకుల బలముతో శిక్కుసైన్యమును బలిష్ఠస్థానములనుండి చలింపజేయ గలిగెను. ఇంగ్లీషువారి అశ్వదళముల ధాటితో శిక్కు సైన్యముల చీకాకును, పలాయనమును పరిపూర్తియయ్యెను. ఈ గుర్రపుదాడియందు హ్యూప్రభువుకూడ స్వయముగ పాల్గొనెను. ఇంగ్లీషువారికి వెచుక చిలియన్ వాలాలో గలిగిన పరాజయము యిప్పు డీ గుజరాతులో గలిగిన విజు

యమువలన మాసిపోయెను. ఇంతటితో రెండవశిక్కు యుద్ధము ముగిసినట్లే చెప్పవచ్చును. చెదరిపోయిన శిక్కు సేనల వెంబడించుటకై వేగవంతముగ సైన్యదళము లంపబడెను. అందులో ముఖ్యముగ దోస్తు మహమ్మద్ అధ్యక్షత క్రింద వచ్చిన ఆఫ్ఘన్ అశ్వదళమును ఖట్టుకొని నాశనము చేయుటకుగాను యీ సైన్యము పంపబడెను. కాని, ఈ ఆఫ్ఘన్ అశ్వదళ మెట్లో చెల్లాచెదరగాక, ఉన్నది ఉన్న పాతముగనే యుద్ధరంగము నుండి నీచముగ పలాయనమై కైబర్ కొండకనుమలో దూరెను. మార్చి 14 వ తేదీన రావల్ పిండివద్ద చుత్తార్ సింగ్ షేరుసింగు లిరువురు హ్యూప్రభువుకు లోబడి విశ్వాసపూర్వకములగు నజరు లర్పించిరి. మరి 35 గురు చిన్న సర్దారులును తమ కృపాణముల క్రిందపడవై చిరి. వీరి పరివారమును బారులుతీరియున్న ఆంధ్ర సేనలమధ్యనుండి నడచిపోవుచు తమ కత్తులను, కవచములను విజేతలపాదముల కడ గుట్టలుగ పేర్చుచుపోయిరి.

ఈ విజయవార్తను తక్షణమే లాహోరు రెసిడెంటుకు చేర్చుచు శిక్కులు యీ రీతిగ ఓడిపోయి తమ పాదములకడ దాసానుదాసులై యున్నారనువార్త రీజెన్సీ కౌన్సిలుకు తెలుపవలసినదని ఆతనికి హుకుము పంపిరి. రాజ్యకబళమును గుటుక్కున నోటవేసికొనుటకు డాక్టాసీ ప్రభువుకు యిదే మొట్టమొదటి అవకాశము. నోరూరజేయు యీ ప్రథమ కబళమును నోటిలోవేసికొనుటలో గల అపరిమితానందము నాతడవ్వారిగా అనుభవించుచు పంజాబుదేశమును సీమరాణి రాజ్యములో కలిపివేసెను. పంజాబు రాష్ట్రమును ఆంధ్ర

రాజ్యములో కలుపుకొన్నామనిచెప్పు రాజశాసనము నెదిరింప నెవరైన సాహసించినచో అట్టి వారిని తక్షణమే అణచివేయుటకుగాను ఒక సైన్యదళమును లాహోరుకు పంపిరి. గవర్నర్ జనరల్ కు శైక్రటరీ అయిన “ ఇలియట్ ” అను నాతడు గవర్నర్ జనరల్ యొక్క ప్రతినిధిగ లాహోరు దర్బారునండునట్లు యేర్పాటు గావింపబడెను. ఇకముందు పంజాబు రాష్ట్రము నేరీతిగ పరిపాలించవలయునను విషయమై ఇండియా గవర్నమెంటువారు చేసికొన్న నిశ్చయమునుగూర్చి పంజాబు రాష్ట్రీయప్రభుత్వమునకు తెలుపవలసిన తరుణమువచ్చినది. ఈ నిశ్చయముతో శిక్కుదర్బారువా రేకీభవించిన మంచిదే. ఆ నిశ్చయమేమిటి ? “ పంజాబురాష్ట్ర పరిపాలనాధికార బిరుదుములను తాము శాశ్వతముగ వదలుకొన్నామని శిక్కుదర్బారు వారు బాలుడగు మహారాజు తరఫున అంగీకరించినచో తమకును మహారాజుకునుకూడ తగిన హాగీరులను పింఛనులను యిత్తుము. అట్లుగానిచో యిగ్లీషు గవర్నమెంటువారు తమ యిష్టమువచ్చిన ప్రకారమే చేసికొందురు. దర్బారులో వారికి గాని, మహారాజుకుగాని, పింఛనులు గింఛనులుయేమి వుండవు. ఈ రెంటిలో శిక్కుదర్బారువారి కేదియిష్టమో కనుగొనవలసినదని లాహోరులోనున్న రెసిడెంటుకు వ్రాసిరి. దర్బారులోనున్న యెవమండుగురు సర్దారులలో ఆరుగు మొట్టమొదట ముల్తావద్ద శిపాయిల తిరుగుబాటుజరిగిన నాట నుండి నేటివరకుకూడ బ్రిటిష్ వారినుండ భక్తివిశ్వాసములతోనే వుండిరి. ఇదంతయు ఉర్దూ, గాంగ్రి, అంత్యపుత్రైయున్న యేకొలదిమంది శిపాయిలో చేరిన అల్లరేగాని, అంత

శిక్కువేమియు కాదనియు, మొట్టమొదటలోనే దీనిని తుగ్గించివేయుటకు కొంచెము గట్టిచర్య తీసికొన్నయెడల యీ అల్లరి అణగిపోవుననియు యీ సర్దారు లభిప్రాయపడిరి. కాని, బ్రిటిష్ యేజెంట్ల నిర్లక్ష్యమువల్లను అనవసరపు అనుమానములవల్లను, బుద్ధిపూర్వకముగ చేసిన పొగరు తోతు తనమువల్లను యీ అల్లరి శిక్కునైనయమందంతటను పోకెను. తమ మనస్సుల కెంతమాత్రము యిష్టములేక పోయినను విధిలేక యిద్దరుశిక్కు ప్రముఖులు మాత్రము తాముకూడ యీ అల్లరిలో పడవలసివచ్చెను. ఇట్టిస్థితిలో యిప్పుడు పంజాబుపరిపాలన విషయమై యిండియాగవర్న మెంటు చేయదలచుకున్నచర్య చాలా అన్యాయమనియు, అక్రమమనియు శిక్కుదర్బారులోని ప్రముఖులు యిండియాగవర్న మెంటువారు పంపిన రాయబారితో గట్టిగ చెప్పిరన్నచో ఆశ్చర్యమేమి? అదిగాక, గవర్నమెంటు వారిప్పుడు చేయబూనిన యీచర్యకొక మిషగ యేర్పడిన యీయుద్ధమును— యీ యుద్ధమునకు దిగుటలో ఉభయపక్షములు చూపిన అతి తొందరను— కూడ వారు నిర్మోగమోటముగ ఖండించిరి. మహారాజును, దర్బారుసహితముగ దేశమునుండి వెడలనడచుపని మానవలసినదని వారందరెంతో ఆవేశముతోను, ఆతురతతోను వాదించిచెప్పిరి. “వారు రాజమందిరమును, అందుండు నియమములను వదలివెళ్ళినచో వారు అవినీతిమార్గములబడి రణజిత్ సింగ్ మహారాజుకీర్తికి కళంకము దెత్తురు” అని శిక్కుదివాన్ ఆగు “దీననాథు” డెంతయో చెప్పెను. అందుకుబదులుగ, “మీ మహారాజును దక్కను పంపుదుము”

అని యింగ్లీషుయేజెంటు చెప్పెను. “ఆతనినక్కడికి పంప రాదు. ఏలననగ, అక్కడి ప్రజలు హిందువులో మహమ్మదీయులో మాకు తెలియదు ; భగవంతునికే తెలియవలెను. పోనీ, పంపిస్తే కాశీకిపంపించండి ” అని తేజసింగ్ చెప్పెను. “పవిత్రమగు గంగానదినుండి బహుదూరము తీసికొని వెళ్లములే” అని యింగ్లీషురెసిడెంటు వాగ్దానము చేసెను. తుద కెంత ప్రార్థించినను, యెంత యెదిరించినను లాభములేదని తెలిసికొన్నవారై దర్బారులోని శిక్కుప్రముఖులు రాజ్యపరిత్యాగ పత్రముపై తమ హస్తాక్షరుల నుంచిరి. భారతవర్షచారి త్రమం దాంగ్లేయులిక నూతనాశ్వాసమును ప్రారంభించట కొక ఊమైనను వృథపుచ్చలేదు. మరునాడు (1849 సం॥ మార్చి 29 వ తేదీన) శిక్కుప్రముఖుల ఆఖరు దర్బారు లాహోరు రాజమందిరమున జరిగెను. ఇదియే దేశీయ రాజ్యాధికారపు ఆఖరుదర్బారు. వారి రాజ్యాధికార మింతటితో సరి రెసిడెంటుగ మరలవచ్చిన సర్ హెన్రీ లారెన్సును, బలిష్టమగు అశ్వదళముచే పరివేష్టించబడిన గవర్నర్ జనరల్ యేజెంటుగు ఇలియట్ను కోట గుమ్మమువద్దకు రాగానే బాలుడగు దిలీప్ మహారాజు వారికెదురుగబోయి వారిని ఉభయులను సపరివారముగ రాజమందిరములోనికి గొనిపోయెను. తన మహారాజునెడ యింగ్లీషువారు గావించు కౌతన్యమును తగ్గింపవలెనని దివాన్ అగు దీననాథు డిచ్చటకూడ మరియొకసారి— కడసారి— ప్రయత్నించెను. “ఫ్రెంచివీరుడగు నెపోలియన్ పతనానంతరము ఫ్రెంచిదేశమును ఫ్రెంచి ప్రజలు క్లుప్త తిరిగి యిచ్చివేసినారో ఆప్రకారమే పంజాబుదేశమును తిరిగి మా దేశీయ పరి

పాలకులకే యిచ్చి వేయవలసినద ” ని ఆత డెంతయో దూరము చెప్పెను. కాని, యీ వాక్యములు వారి మనస్సుల కెక్కునా? ఈతడు చెప్పు వాక్యముల నెంతమాత్రమును పాటింపక, వజ్రసన్నిభమగు కఠిన్యమును నహించి, “యీ రాజ్యపరిత్యాగ షత్రుముపై, నీ హస్తాక్షరి నుంచుము ” ని పసి బాలుడగు దిలీపమహారాజును యీ యింగ్లీషుసర్దారులు కోరిరి. కర్మకాండ అంతటితో పూర్తియయ్యెను. ఆంధ్ర రాయబారులీ పత్రమును చేతపుచ్చుకొని రాజమూడిరమును వీడ్కొనిచనుసమయమందే ఆంధ్రరాజ్యపతాకము (యూనియన్ జాక్) కోటగోడపై నెగురవేయబడెను. “ నేటి నుండి పంచనద దేశమగు యీ పంజాబు రాష్ట్రము మా ఆంధ్రరాజ్యములో చేరిపోయినదహో ” యని లోకమున కెరుకపరచుటకోయన ప్రళయకాలమేఘగర్జ్వారవముల ననుకరించు ఫిరంగి మ్రోతలు మిన్నముట్టెను. దేశీయప్రజలు మూకలుగ కూడిరి. ఈ సభాసమావేశపు టుద్దేశమును ప్రజలకు తెలియజెప్పుటయను కపటనాటకము యథావిధిగ నడచెను. రణజిత్ సింగ్ మహారాజు చనిపోయిన నాటినుండి నేటివరకు యింగ్లీషువారికిని, శిక్కులకును మధ్యనడచిన వ్యవహారములనెల్ల— తమ యింగ్లీషువారి దృష్టికి గోచరించిన రీతిని— ప్రజాసమూహముల కెల్ల తెలియునట్లు యింగ్లీషు, ఫార్మ్, హిందూస్థానీ భాషలలో చెప్పించిరి. పరాజయము నొంది, స్థబ్ధులై పడియున్న శిక్కులు సత్యాభాసములగు యీ కపటతాంత్రికపు వాక్యముల విమర్శించుటకుగాని, వానివలన కోర్కొద్దోద్రిక్తులగుటకుగాని అశక్తులై యుండిరి.

బలవంతముగ పండవేసిన అన్యాయార్జిత విజయఫల మీ రీతిగ చెట్టునుండి యెంతమాత్ర మాలస్యము లేకయే కోసికొన బడెను. “పంజాబు రాష్ట్రము నేటినుండి ఆంగ్ల రాజ్యములో నొకభాగమై పోయెన” ను ప్రకటన మార్చి 30 వ తేదీన ఫిరోజుపురమునుండి యిండియా యు దంతటను ప్రకటింపబడెను. దిలీపమహారాజుకు సాలుకు 5 లక్షల పింఛనును, పదభ్రష్టుడగు రాజుకు చూపవలసిన మామూలు మర్యాదలును కలుగజేయు రాజ్యత్యాగ పత్రమును యేప్రిల్ 5 వ తేదీన గవర్నర్ జనరల్ ధృవపరచెను. ఈ రీతిగ పంజాబు దేశమును, రాజ బీరుదమును, దిలీప మహారాజు నుండి హరించుటతో యింగ్లీషువారి ఆశతీరలేదు. శిక్కు రాజ వంశీకులు సీమ రాణియగు విక్టోరియా రాణికి విధేయులమని చెప్పుకొనుటకుగాను చిరకాలమునుండి శిక్కురాజవంశీకుల తలపాగలో శిరోరత్నముగ వెలుంగుచున్న “కోహినురు” వజ్రమును సదరు రాణికి యిచ్చివేయ వలయునని సదరు పత్రములో వ్రాసిరి. ఈ వజ్రపు చరిత్ర మహాద్భుతము; మహాశృర్యము. ఇది అమూల్యమగుమణి. దీనికి కోహినుర్— అనగ “వెలుతురుకొండ” (తేజో నగము) అనిపేరు. ఇది భారతకాలముదు అంగరాజగు కర్ణుని స్వాధీనములోనున్నట్లు విచుచున్నాము. దీనికొర కనేక దండయాత్రలు యుద్ధములుజరిగి, యిది కొంతకాలము మహమ్మదీయులవద్దను, కొంతకాలము హిందువులవద్దను, మరికొంత కాలము ఆఫ్ఘనులవద్దనున్నాడి తుదకిప్పుడు శిక్కులవద్దకు చేరినది. ఈ మణిని ధరించినవారిలో చాలమందికి విషమో,

ఫిరంగిగుండో, ఖడ్గధారయో, బందిఖానాయో, పరా
జయమో గతియైనట్లు దీనిచరిత్రనుబట్టి తెలియుచున్నది.
కాబట్టి, దీనిని ధరించినవారికి తప్పక కీడుమూడునను మూఢ
నమ్మకమొకటి భారత దేశీయులకు కలదు. దీని వెనుకటి చరి
త్రనుబట్టి చూచినట్లయితే, వీరినమ్మకము చాలవరకు నిజమని
తెలియుచున్నది.

పంజాబుదేశములో కుంపిణీవారు గావించిన యావత్తు
చర్యను కేవలము దిజ్మాత్రముగ సూచించినప్పటికి— లేక
దానిని సమర్థించుట కెంతటి చాకచక్యముతో పూతపెట్టినప్ప
టికి— సువిచారమనస్కులగు పాఠకులకు మాత్రమిందు
విషయమై గొప్పఅనుమానములు పుట్టకమానవు. చరిత్రలో
పైకి ప్రధానాంశములుగ గన్నడు అంశము లనేకములున్నవి.
కాని, వీనినన్నిటిని సూత్రప్రాయముగ కలిపి, వీనికి యేక
వాక్యతనిచ్చు సంగతు లనేకము లింక గవర్నమెంటు రికార్డు
లలోను ఉద్యోగస్తులు ఒకరికొకరు వ్రాసికొన్న జాబులలోను,
ప్రయివేటు ఉత్తరములలోను అణగి యెవరికితెలియకుండ పడి
యున్నవి. వీనినన్నిటినిత్రవ్వి పైకితీసి పరిశీలించినగాని, పైకి
అక్కడక్కడగాన్పించు ప్రధాన చారిత్రాంశములలోని నిజ
తత్వమును, అందుపాత్రలై నటించిన మానవుల గుణశీలము
లను, లోకమున కెరుకబడవు. సత్యమగు, సంపూర్ణమగు
పాంచాల రాజ్యాపహరణచరిత్ర అప్పుడుగాని బయటపడదు.
లోకములో మన మేన్మాయసూత్రము ననుసరించి చూచినను
దిలీపమహారాజు నీరీతిగ రాజ్యభ్రష్టునిగావించి, అతనిరాజ్య
మును దిగమింగుట యెంతమాత్రము న్యాయముగ సమర్థింప

గల కార్యముగ గన్పట్టదు. అతడు^{కి} పసిబాలుడు ; మైనరు ; కాబట్టి, రాజకీయ కార్యముల కితడెన్నడును స్వయముగ బాధ్యుడు కాజాలడు. ఈతని మైనారటీకాలములో రాజ్య పాలనను కొనసాగించుటకుగాను రీజెన్సీకొన్నిలు నేర్పరచిరి. ఆ కొన్నిలుకు యింగ్లీషురెసిడెంటు అధ్యక్షుడు. శిపాయిల తిరుగుబాటు చెలరేగుచున్నప్పుడు యీ రెసిడెంటు చేయు రాచకార్యముల కెవరును, యేక్షణమందుగాని, అడ్డు రాలేదు. రాజధానీ నగరమగు లాహోరులో యెట్టి కల్లోలమును జరుగ లేదు. పోనీ, ప్రజాసామాన్యము తిరుగబడ్డారను పల్లెత్తు మాటనైన యే యింగ్లీషువాడును, యెన్నడును, కలలోనైన అనలేదు. రాణీ యెక్కడనో కాశీలో వెయ్యిమైళ్ల దూరములో బందిఖానాలో వున్నది. అత్యంత బలవంతుడును, ధనాధ్యుడును అగు గులాబ్ సింగ్ మన యింగ్లీషువారి పక్షముననే చెక్కుచెదరక నిలిచియున్నాడనుసంగతి యింగ్లీషువారందరు ఒప్పుకొన్నదే. బ్రిటిష్ సేనలకు అలవిగాకుండ తిరుగబడినది ఒక్క ముల్తాన్ పట్టణమే. దానినెట్లో యింగ్లీషువారు స్వాధీనపరుచుకొననే పరుచుకొనిరిగద. హత భాగ్యులగు నా నగరవాసులు గావించిన నేరమునకై కుంపిణీ వారు వారిమీద పూర్తిగ కసితీర్చుకొననే తీర్చుకొనిరిగద. ఇక కావలసినదేమున్నది. ఇక మహారాజును పదభ్రష్టుని గావించవలసినంత అవసర మేమివచ్చినది? ఈ తిరుగుబాటులో దౌర్జన్యము చేసిన శిపాయిలను శిక్షించుటకును ప్రజలకు ప్రభుత్వమునకు కలిగిన నష్టమును కూడదీసికొనటకును కొంత కాలమువరకు ప్రజలకు సాధారణ శిక్షిల్ హక్కులను నిలిపి

వేసి, “మార్షలుల్” ను (మిలిటరీ పరిపాలనను) ప్రకటించి, తిరుగుబాటుచేసిన సేనలను చెదరగొట్టివేసి యుండి యున్నయెడల, నిక్కచ్చియగు న్యాయము అందరికి జరిగెడిది గద. ఇంతకు మించిచేసిన యావత్తు పనులు కేవలము దొంగల దోపిడియని నిష్పాక్షికమగు లోకచారిత్రము ఘోషింపక మానదు.

క్రొత్తగవచ్చిన పంజాబుదేశమును తనయబ్బ సంపాదించిపెట్టిన సొంతయెట్టేటుగ భావించి డాక్ట్రాసీప్రభువు దాని కెన్నియోరీతుల అలంకారములు— తోటలు, దొడ్లు, రోడ్లు, మున్నగునవి— విలాసముగ చేయించుచుండగ, యిటు అకస్మికముగ తనవిశాల సామ్రాజ్యపు ఆవలికొసనుండి యొకొక విజయాహ్వానమువచ్చుట చే ఆతడు తక్షణమే కలకత్తాకు పరుగెత్తుకొనివచ్చెను. బర్మాదేశములోని “చిట్టగాంగు” పట్టణమునుండివచ్చిన యింగ్లీషువారి వర్తకపుటోడయజమాని తన సరంగుపై క్రొర్యమొనర్చెనను అన్యాయపు అపవాదము మీద రంగూనులోని అధికారులచే వెయ్యిరూపాయలు జరిమానా విధింపబడెను. అట్లే యొకొకయోడ కెప్టాన్ తన నౌకర్లను హింసించెనను నేరముపై రంగూన్ అధికారులచే శిక్షింపబడెను. తమవారినిట్లు అక్రమముగ శిక్షించినందుకు గాను రంగూన్ అధికారులు తమకు నష్టపరిహార మివ్వవలసి యుండునని యింగ్లీషుగవర్నమొలువారు కోరిరి. ఈ కోర్కెను అమలుజరుపుటకు గాను బర్మాదేశములోని ఐరావతీ నదీ ముఖ ద్వారముపైకి యింగ్లీషువారు రెండు యుద్ధనౌకలను పంపించిరి. బర్మాగవర్నరును తీసివేసి, ఆతని స్థానము దింకొకరిని నిలి

పిరి. ఈతడు యింగ్లీషువారు చెప్పినట్లు ఒప్పుకొనుటకు సిద్ధముగ నుండెను. కాని, యీలోగా అల్పమగు వేవో ఆస్థాన మర్యాదలలో—నడవళ్లలో—యిరుపక్షములకు అపోహలు గలిగెను. దీనినొక మిషగ గొని, “కత్తివాడి చూపుట కిదియే మంచి సమయము”ని కమాండర్ లాంబర్టు తలం చెను. అంతట రంగూన్ పట్టణములో నున్న యావన్మంది యింగ్లీషు ప్రజలను రేవులోనున్న రెండు ఓడలపైకి తక్షణమే వచ్చివేయ వలసినదని ఆజ్ఞాపించిరి. పిమ్మట జనేవరి 6 వ తేదీన యీ యింగ్లీషు కమాండర్ ఐరావతీ నదిలో యెవరు కాపలా లేకుండ వున్న బర్మారాజు ఓడను అర్థరాత్రివేళ పోయి పట్టుకొనెను— ఎవరికి చెప్పకుండ యీ రీతిగ దేశ శాంతికి భంగము గలుగజేయుట బర్మావారికి సహింపరాని దయ్యెను. ఇది సహజమేగద. అంతట బర్మారాజు కోట నుండి ఫిరంగులు ప్రేల్చబడెను. దీనికి ప్రతీకారముగ యింగ్లీషువారి యోడలనుండి వినాశకరమగు ఫిరంగిగుండ్లు వచ్చి పడెను. ఈ రీతిగ యేదోమిష కనిపెట్టుటకైనను యెంత మాత్రము వ్యవధిగాని, కష్టముగాని అవసరము లేకుండ గనే— అపూర్వమగు రీతిని— బర్మావారితో రెండవసారి యుద్ధము ప్రారంభమయ్యెను.

బర్మావారు కుంపిణీవారికేవో అవమానములు, ఉప ద్రవములు, మనకేశములు, మున్నగున వేవేవో చేసిరని చెప్పి పెద్దజాబితానొకటి చదివి వారిపై యీదోషారోపణలను శరపరంపరలుగ గురిపించిరి. ఈ దోషారోపణలను లోకము వినుటకు యిదేమొదటిపర్యాయము. “తేరగావచ్చే

“టట్టయితే మావాడింకొక డున్నాడన్నట్లు” దేశముపేరిట పరుల నుండి నష్టపరిహారము లాగికొనుట కవకాశమున్నప్పుడు, “నాకునష్టము కలిగిందంటే, నాకునష్టము కలిగిందని” యెగ బడేవారు చాలమంది బయలుదేరుతారు. “సువర్ణపాదము”ను ప్రఖ్యాతిగాంచిన బర్మారాజ్యప్రజల కింతటి అహంకారమున్నందుకు తగురీతిగ వారికిబుద్ధిచెప్పి, నాగరకరాజ్య సిద్ధాంతముల గూర్చి వెనుక వీరికి చెప్పిన పాఠమును తిరిగిజ్ఞాపకము చేయ వలసియుండెను. బర్మాప్రభుత్వమువారు తామొనర్చిన అక్రమ ప్రవర్తనకు బహిరంగముగ క్షమాపణకొరి, నష్టపరిహారము క్రింద పదిలక్షలరూపాయలిచ్చి, రంగూనులో శాశ్వతముగ యింగ్లీషు రెసిడెంటును వుంచుకొనుటకు ఒప్పుకొనవలెననిరి.

ఈ షరతులకు బర్మావారు అయిదువారములలోగా ఒప్పుకొననియెడల, యింక యెక్కువ పరిహారమును యితరవిధముల బలాత్కారముగ లాగికొందుమనిచెప్పిరి. ఈ షరతులకు బర్మావారెట్లును ఒప్పుకొనరను సంగతి అందరికి తెలిసినదే కాబట్టి, మదరాసు బొంబాయిలనుండి సేనలను రప్పింప నారంభించిరి. సముద్రముమీద ప్రయాణముచేయుటకు శిపాయిలు ఒప్పుకొనలేదు. “మమ్ములను మెట్టప్రదేశములలో ఉపయోగించుటకే చేర్చుకొన్నారుగాని, సముద్రముమీద పంపుటకుకాదు” అని శిపాయిలనిరి. అందుచే ఓడలలో యెక్కవలసినదని ఆజ్ఞాపించినప్పుడు వారు “మే మెక్కమ” ని నిరాకరించిరి. ఎంతచెప్పినను వారు వినలేదు. అందుచే వారిని మెట్టదారిని డక్కామీదుగ పంపించిరి. డక్కాలో అప్పుడు కలరా విశేషముగ రేగుచుండెను.

చాలమంది శిష్యాలు జాడ్యముచే నశించిరి. మిగిలిన సేనల నెట్లో నెమ్మదిగ ఓడలెక్కించి బర్తాలో దింపిరి. ఈ వ్యవహారమందు గవర్నర్ జనరలుగ జాన్ డాన్లీ అత్యుత్సాహముతో - పట్టరాని సంబరముతో - దిగెను. ఏలననగ, “ సామ్రాజ్య సౌందర్యమును ” పొందికగ దిద్దుటయందీతని కెంతయో ఉత్సాహముండెను. ఆ ఉత్సాహమును— ఆ ఉబలాటమును— తీర్చుకొనుటకిప్పుడు మంచి అవకాశము చిక్కెను. తనరాజ్యముచుట్టు యీతడొక యెర్రని గుండ్రని గీతగీసెను. ఈ గీతకు యే పరాయివారిరాజ్యము అడ్డమువచ్చినా, యీ గీతలోపల యే పరాయిరాజ్యమైనావుండి దానివల్ల మొరికి యేర్పడి అందము చెడగొట్టినా, అట్టిరాజ్యములనెల్ల మెదలకుండ తన రాజ్యములో కలుపుకొని యూరకుండుట కతడు నిశ్చయించుకొనెను ! ఇంగ్లీషువారికిచెందియున్న అరెకాన్, మోల్క్లీఫ్ రాష్ట్రములమధ్య వెక్కిరించినట్లుగ పరాయి దేశస్తులదగు “ పెగూ ” రాష్ట్రమున్నది. “ దీనినికూడ ఇంగ్లీషువారు కలుపుకుంటే చక్కగ అందముగ, ఇంగ్లీషువారి రాజ్యమంతా యేకఖండముగ వుంటుంది. కాబట్టి, దీనినెందుకు కలుపుకోకూడదు ? విధిగ కలుపుకొని తీరవలసినదే ; సందేహములేదు. సరే, అయితే పదండి, “ పెగూ ” ను కలుపుకుందాము ” అని బయలుదేరినారు కుంపిణీవారు. కోటి రూపాయలు, వృధాగా కలకత్తా ఖజానాలో మూల్గుచున్నవి. దీనికేదై నా వినియోగ ముండవద్దూ ? బర్తాదేశములో కోస్తా వెంబడి కావలసినంత ఆడవిప్రదేశమున్నది. ఈ యడవిలో అనేక రకములగు ద్వీపాద, చతుష్పాద జంతువు లున్నవి. వీని ముందు

గతి యెట్లుండవలెనను విషయమై వీనితో సంప్రదింపవలసిన పని లేదు. అవి సంప్రదింప నర్హములుగావు. ఇట్టిప్రదేశమునుకలుపు కొనుటకై పెట్టుబడి పెట్టుటకంటె యీ కోటి రూపాయలకు యింకొక విధముగ సద్వినియోగ మేమికలదు? బర్మావారు చేసినారన్న నష్టముకంటె, యిప్పుడు కుంపిణీవారు తత్ప్రతి కారముగ చేసిన నష్టమే హెచ్చుగ నుండెను. అదిగాక, బర్మావారు తమకు నష్టపరిహార మిచ్చువరకు హామీగా కుంపిణీవారు బర్మారాజు ఓడను తమవద్ద నుంచుకొనిరి. కాబట్టి, యిట్టిస్థితిలో, యెవరికైనా అక్రమము జరిగిందంటే, బర్మావారికి జరిగిందికాని, కుంపిణీవారి కేమియు జరుగలేదు— అయితేయేమి? డల్హౌసీకి పెగూ దేశము కావలసివచ్చినది; తక్షణమే యుద్ధపుటోడలు బయలుదేరెను— ఇంతే— పెక్కుమాట లెందుకు? మార్బాన్, రంగూన్ నగరములు విశేషనష్టమేమియు లేకుండగనే ఏప్రిల్ లో కుంపిణీవారి వశమయ్యెను. వర్షకాలములో యుద్ధ మాపుదలచేయబడుట వలన అక్టోబరు నెలవరకు “పోమ్” పట్టణమును ముట్టడించలేదు. పిమ్మట,— కొద్ది గంటలమాత్రము యెదిరించిన పిమ్మట— యీ పట్టణముకూడ కుంపిణీవారి వశమయ్యెను. కుంపిణీ సేనలో లెక్కకొక్క శిపాయి మాత్రము నష్టమయ్యెను. కుంపిణీవారికి అప్పు డక్కడనున్న శీతోష్ణస్థితివలననే యెక్కువ ఉపద్రవము గలిగినది కాని, శత్రువులవల్ల యేమియు కలుగలేదు. ఇదియే వారి కెక్కువ శత్రువై బర్మావారి పక్షమునజేరి ఘోరముగ పోరాడెను.

అకారణఃల్పితమును, అపకీర్తికరమును నగు యీ బర్తా దండయాత్రవల్ల యెంత ద్రవ్యనష్టము కానున్నదో డల్హాసీకి తెలియకపోలేదు. బర్తాలో నింక యెక్కువగ రాజ్యసంపాదన జేయబూనుట, “యద్ధాపజయముకంటె యెక్కువ ఆపత్తును తెచ్చిపెట్టునని” అతడే మొట్టమొదట ఒప్పుకొనుచున్నట్లు నటించెను. మరియు, ప్రోము పట్టణము వశమైనదని తెలిసినపిమ్మట, “అంత దూరములో అట్టి దేశమధ్యమందు 20 వేల మంది సైన్యమును పోషించుట శుద్ధదండుగ; దీనివలన యిండియా గవర్నమెంటువారి నిల్వరొక్కముతగ్గి, తిరిగి వారు అప్పుల పాలగుటయే తటస్థించునుగాని, వేరొండులాభము లేదు” అని అతడే ఒప్పుకొనెను. ఇదంతయు తెలిసినవాడు యింతద్రవ్యనష్టమును ప్రాణనష్టమును గలిగించు యీ దండయాత్రనేల పంపినాడు? బర్తావారేదో కుంపిణీయుద్యోగస్తులకు చేసినారని చెప్పిన కించిత్తు అమర్యాదకు పరిపూర్ణముగ కసితీరునట్లు వారి వల్ల నష్టపరిహారమునుపొందిన పిమ్మటకూడ, ‘పెగు’ రాజ్యమును యేమైనాసరే దిగమింగవలయునని యీ డల్హాసీయేల వట్టుపట్టెను? ఈప్రశ్నలకీతడు చెప్పిన యీ క్రింది సమాధానమును లోకచారిత్ర మొప్పుకొనునా? “పరదేశముల నాక్రమించుకొందమనుకోరై నిజముగ మనకెంతలేకపోయినను, మన కోరైకుకేవలము విరుద్ధముగ విధి మనలను బలాత్కారముగ ముందుకుతోస్తూవుంటే మనమేమిచేస్తాము? విధియాజ్ఞప్రకారము మనమువెళ్లి మనపైయాతడు పెట్టిన విధాయక కృత్యమును నెరవేర్చకతప్పునా? కాబట్టి, మనమాతనియాజ్ఞ

ప్రకారమువెళ్లి మనవిధిని నెరవేరుద్దాము, రండి” అని డక్టర్‌సీ తాను చేసినపనుల కన్నిటికి సమాధానము చెప్పుకొనుచు న్నాడు ! ఇదినిజమైన సమాధానమేనా ? దీనిని లోకమొప్పు కొనునా ?

ఇది కేవలము హుళకీ సమాధానము. ఆలోచనా రహితమగు మిథ్యావాదము. తానొనర్చినపని తప్పని ఆతడే ఒప్పుకొనెనుగద. ఇక యీశుష్క-సమాధానములవల్ల ప్రయోజనమేమి? వీనినెవరు నమ్ముదురు ? “మనము చెప్పిన యీ సమాధానము మనము నిజాయితీబుద్ధితో— దేవుని ముఖముచూచి— చెప్పినదేయని లోకమును నమ్మిపజూచినచో, యిక దీనియందిమిడియున్న మనరాజ్యతంత్ర నిపుణతను గూర్చి లోకమేమను కొనవలసియుండు?” నని రిచ్చర్డుకాబ్లెన్ అనునతడు నిర్మోగమోటముగ అడుగుచున్నాడు. “విధి కృతము, మనమేమి చేయగలము?” అను వెరిసిద్ధాంతమును నేను ఒప్పుకొనను. “ఈ వెరిసిద్ధాంతము మహమ్మదీయుల ఎదుటను, హిందువులయెదుటను పనికివచ్చునేమోగాని మన క్రైస్తవులముందుమాత్ర మిట్టి కుంటిసమాధానము సాగదు. కేవలము మనస్వార్థముకొరకు కానిచో బర్మాను కలుపుకోవలసినంత అవసరమేమి కలిగినది? “శత్రురాజ్యము లలో కొంతైనా కలుపుకోకపోతే వారు మనలను తేలికగ చూస్తారని” కొందరొక సమాధానము చెప్పుచున్నారు. అంటే యేమన్నమాట?— మూడులక్షల సైన్యసమూహము తోడను, యావద్బ్రిటిష్ సామ్రాజ్యసర్వాధికారసన్నాహములతోడను బలిసియున్న యిండియా దొరతనమువారీ రీతిగ

స్వవినాశకరమగునిట్టి అన్యాయమార్గ మవలంబింపనిచో వారికి బర్మావారిదృష్టిలో న్యూనత కలుగుననియా భావము? బలేసమాధానము!” అని రిచ్చర్డుకాబ్డెన్ వ్రాసెను. “రు 9,900 లును, ఒక క్షమాపణ యిస్తే చాలునని ” బ్రిటిష్ సామ్రాజ్య చక్రవర్తినియగు విక్టోరియా మహారాణి గారి ప్రతినిధి ఒకానొక బర్మాపట్టణ పరిపాలకుని మొదటకోరెను. ఇందలి న్యాయాన్యాయముల గూర్చి కొంచెమాలోచించుటకై నను అవకాశ మివ్వకుండ తక్షణమే, “పదిలక్షల రూపాయ లును, బర్మా రాజ్యమునేలు రాజునుండి క్షమాపణయు ” కావలెనని యీ రాణీ ప్రతినిధి కబురంపించెను. “దీని విషయమై రాయబారులద్వారా మాట్లాడుకొని ఫైసల్ చేసు కుందాము ” అని బర్మారాజు మర్యాదగ వ్రాసిన ఉత్తరము నకు సమాధాన మేమియు పంపకపోగా, హఠాత్తుగ కుంపిణీ సేన నాతని దేశముపైకి పంపించి— నష్టపరిహారాలు, క్షమాపణలు మున్నగు మాటల నటుంచి— ఆతని రాజ్యములో విశాల భూభాగమును కొంత కాజేసి పైపెచ్చు యీ యుద్ధపుఖర్చులు నీ వివ్వకపోతే, నీ రాజ్యములో యింకా కాజేస్తానని బెదరిస్తాడా— యీ పెద్దమనిషి— సీమ మహారాణీ ప్రతినిధినని పేరుపెట్టుకొన్న యీ డబ్బాసీ! బుద్ధి పూర్వకముగ యింతపనిచేసిన యీ పెద్దమనిషి, “ఎబ్బెబ్బె, యిదంతా చెయ్యడం నా మనస్ఫూర్తిగ యిష్టములేదండి; విధిలేక, ఆత్మరక్షణార్థమై, బలాత్కారముగ చేయవలసి వచ్చింది ” అని చెప్పి లోకమును నమ్మించి మోసపుచ్చవలెనని చూచుచున్నాడా యీ పెద్దమనిషి! యుద్ధము

చేయవలసి వచ్చినంతగ యెంతమాత్రము యెంత మండ
బుద్ధి గలవానికినికూడ కనుపించని యేవో హేతువులను
శుష్క-మిషలను సిగ్గువిడిచి బహిరంగముగ యేకరువుపెట్టుచు,
“యిక యింతటినుండి కోస్తాపరగణాయగు ‘పెగూ’
రాష్ట్రమునుకూడ మా యింగ్లీషు రాజ్యములో కలుపుకో
డానికి మంత్రిమండల పరివేష్టితుండగు బర్మా గవర్నర్ గారు
నిశ్చయించినారవో” యని చెప్పి, 1852 సం॥ డిశంబరు 20 వ
తేదీన బర్మా ప్రజలకెల్ల తెలియునట్లొక పెద్ద ప్రకటనను
గావించిరి. అందులో బర్మా రాజునుకూడ యీవిధముగ బెద
రించిరి:— “నీవు పూర్వమువలెనే, యింగ్లీషువారితో స్నేహ
ముగ వుండకుండ, మమ్ముల నీ పెగూ రాజ్యవిషయములో
తగాదా చేసినావంటే, జాగ్రత్త. మా గవర్నర్ జనరల్ గారి
చేతిలోనున్న యావత్తు బలమును నీమీద మరల ప్రయో
గించి, నిన్ను, నీ రాజ్యాన్ని, నీ కుటుంబాన్ని యావత్తు
కూలదొోసి, నిన్ను, నీ వంశమువారిని దేశమునుండి వెళ్లగొడ
తాము, జాగ్రత్త ” అని బెదరించిరి. కాని, తమకెంతటి వం
చన గలిగినను, అపజయమును కూడదీసికొనుఆశ పూర్తిగ
పోయెననిగాని, తమ రాజ్యమును పగులగొట్టి కుంపిణీవారు
శాశ్వతముగ తీసికొందురనిగాని, పాపము, బర్మా రాజుగాని,
ఆతని మంత్రిలుగాని తలంచియుండలేదు. “ఇప్పు డాక
మించుకొన్న దేశమును వదలివేసి, పూర్వమున్న సరిహద్దుల
లోపలికి మరలిపోయినచో, యీ యుద్ధపు ఖర్చుల నన్నిటిని
నేనిచ్చుకొందున”ని పాపము, బర్మారాజు కబురు పంపించెను.
దీనికి బదులుగ మన కుంపిణీవా రేమిచేసిరి? పెగూ రాజ్య

మును మాత్రము వదలిపెట్టకుండ, “ శాశ్వత మిత్రత్వమును, ప్రశాంతభావములను ” తెలుపు మామూలు పాటతో ఒక ఒడంబడిక పత్రమును వ్రాసి “ కెప్టెన్ ఫెర్రే ” యను వానిచేతికిచ్చి బర్మారాజువద్దకు పంపించిరి. కాని, దీనిపై బర్మారాజు సంతకముచేయలేదు. ఇప్పటి కీ కథజరిగి 20 యేండ్లైనది. కాని

పెగూరాజ్యమును కుంపిణీవారికి యిచ్చివేసినట్లుగ దెలుపు పత్రము— బర్మారాజు దస్కతుతోనున్న పత్రము— యీ రోజువరకు లేదు. “ బందిపోటు చేస్తామనే బెదరింపులను ఫలానికాలములోపల అమలుజరుపవలెను— లేకపోతే, దానికి లిమిటేషన్— కాలదోషము— పట్టిపోతుంది ” అనిచెప్పే శాసనము (ఆర్డు) యేదైనావున్నదా? లేదా? బర్మావారింకను మూర్ఖముగా నేవున్నారు. కాబట్టి, యిదొకమిషగపెట్టి వారి రాజ్యాన్ని యికపగులగొట్టి పంచుకుంటామని కుంపిణీ వారు అనదలచుకొన్నారా?



భ ర త ఖ ం డ ము న ఆంధ్ర రాజ్య స్థాపన

25 వ అధ్యాయము.

జు లు ము : — 1849-1853



మనయెడ ననురాగముతోనుండు దేశీయరాజులను తీసివేయకుండ నిలుపుటవలన మనకు భద్రత యెక్కువగు నేగాని తగ్గదు. పరదేశ శత్రువు లెవరైనావచ్చి యిండియామీద పడినప్పుడుగాని, లేక, యింగ్లండుకేదైన యితరచోట్ల యిబ్బడిగలిగి, యాయసాధారణభారమునంతను యిండి యాయే భరించవలసినప్పుడుగాని, మనకు ఈదేశీయరాజ్యములు పెట్టనికోట లుగ నుండును. కాని, వారీరీతిగ, మనకు మంచి యండగ నుండవలెనంటె మనము వారిని, వారిక్షటుంబములవారిని యెంతోమర్యాదగ, జాగ్రత్తగ ఉదారభావములతో చూడవలెను. వారికి, లోపలమనస్సులో యెంత అనుమానమున్నను, అట్టి యనుమానమునకు తావులేదనియు, “మీస్వాతంత్ర్యమునకు మేము భంగంకలిగించమనియు, యేదోసండుచూచి మీరాజ్యాలను మా యింగ్లీషురాజ్యంలో కలుపుకోడానికి మేము చూడడంలేదనియు” యీ దేశీయరాజులకు చక్కగ నచ్చునట్లు బోధించవలెను.

—కానింగ్ ప్రభువు

సామ్రాజ్యసంపాదనాసాధము గిలాబాతోసహా పూర్తియైనది. ఈ సాధములో నింకను అక్కడక్కడ పాత రంగులు, పాతరూపములు నిలచియున్నవి. ఇవన్నియు యీ నూతన సామ్రాజ్యపు పూతతో గిలాబాతో సరిపోక వెక్కిరించినట్లుగ వున్నవి. కాబట్టి, వీని ముఖముమీద కూడ కొత్తరంగులు— కొత్త గిలాబా— పూస్తేనేగాని, పని యావత్తు పూర్తియై, సాధమునకు అందమివ్వదు. ఇప్పుడీపని యొక్కటే కురదలాగా వున్నది. యావద్భారత వర్షములోను మూడింట రెండువంతులు మనచెప్పచేతలలో నున్నది. తక్కిన ఒక వంతుకూడ మనలను ధిక్కరించే స్థితిలో లేదు. చాలామంది హిందూమహమ్మదీయ రాజు లింకను అక్కడక్కడ మిగిలియున్నారు. వీరు తమ ప్రజలపై సర్వాధికారములను— ప్రాణముల నిచ్చుటకును, తీసివేయుటకునుకూడ అధికారములను— గలిగియున్నారు. తమ రాజ్యములలో పన్నులవేసికొనుటకును, సైన్యదళముల సమకూర్చుకొనుటకును, దర్బారుల సాగించుటకును, రాయబారుల సంపుటకును, తమ రాజవంశమునకు అనాదినుండియు వచ్చుచున్న గౌరవప్రతిష్ఠల ప్రజల వల్ల రాబట్టుకొనుటకును,— యీ రాజులందరు యింకను అధికారముగలవారై యున్నారు. కాని, వీరి రాజ్యములన్నియు నిరంతరము పెచ్చుపెరిగివచ్చుచున్న షర రాజ్యాధికారమనబడు మహాసముద్రజలములచే నలుముఖముల నావరించబడి, తమ్ము నీసముద్రజలములెప్పుడు ముంచివేయు నోయను భయముతోనున్న చిన్నలంకలవలెనున్నవి. నిన్నటి

వరకు తమవలెనే మహాస్వాతంత్ర్య వైభవములతో తుల
తూగుచున్న తమ తోడిదేశీయరాజ్యములన్నియు నేడువిచ్చి
న్నమైపోయి, వాని తాలూకు పగిలిపోయిన ముక్కలన్నియు,
తమచుట్టు చిందరవందరగ విరజిమ్మబడియున్నవి. నామ
మాత్రపు స్వాతంత్ర్యమును నిలువబెట్టుకొన్న రాజ్యములలో
ఒక్కటికూడ, సంపూర్ణ స్వాతంత్ర్యమునకై పెనగులాడు
చుండుటలేదు. అవి యీ పెనగులాటను మానివేసి, నోరు
మూసికొని పడియున్నవి. ఈ మహాసామ్రాజ్యపు వలలో
నుండి తప్పించుకొని బయటపడుదమను నాశవారికి స్వప్నసదృశ
మయ్యెను. ఇదివరకు మహారాష్ట్రలకిందనో, మహమ్మదీయుల
కిందనో, పడియున్న చిల్లరరాజ్యములన్నియు నేడు నోరెత్త
కుండ బ్రిటిష్ సామ్రాజ్యపు సార్వభౌమాధికారమునకు జోహా
రులొనర్చుచుచు పడియున్నవి. మరికొందరురాజులు లోలోన
సణుగుకొనుచు, “మనఖర్మమురాబాబూ!” అని విలపిం
చుచుండిరి. కాని, పైకిమాత్రము నోరెత్తి సార్వభౌమాధి
కారమును ధిక్కరింపజాలకుండిరి. వీనికిని, సార్వభౌమాధి
కారమునకును గల సంబంధములు ప్రతి రాజ్యమువారితోను
చేసికొన్న ఆయా ఒడంబడికలలో నిరూపింపబడియున్నవి.
ఆ యొడంబడికలు యిప్పటికిని నిలచియున్నవి. ఈ
యొడంబడికలలో ప్రతిదానిలోను స్పష్టముగ నిరూపింపబడి
యున్న ప్రధానసూత్ర మొకటిగలదు. అదేదనగా:—ప్రతి
దేశీయరాజ్యముయొక్క ప్రత్యేకవ్యక్తిత్వము అంగీకరింపబడి
యున్నది; మరియు, అప్పుడు రాజ్యముచేయుచున్న రాజు
నకు వంశపారంపర్యాధికారము తీసివేయకుండ అప్రతి

హతముగ నుంచుదుమని కుంపిణీవారు హామీయిచ్చిరి. వారసత్వపుహక్కు యేసూత్రములపై ఆధారపడియున్నదని గాని, దానికేవల నా మినహాయింపులుంటే ఆ మినహాయింపు లేమియనిగాని, యితరసందర్భములం దేవల నా హక్కులు నిర్ణయింపవలసివస్తే, వాని నేసూత్రప్రకారము నిర్ణయింపవలెననిగాని యంతమంది వైస్రాయిలు, యంతమంది రాజులతో, యిన్నేండ్లనుండి చేసికొన్న యిన్నియొడంబడికలలో ఒక్కదాని యందైనను వివరముగ నిరూపింపలేదు. ఇట్టి వివరములగు నియమములను మరి యేయితరరాజ్యాంగములైనా, యేకాలమందైనా, యిట్టి దస్తావేజులలో వ్రాసికొన్నట్లుగాని, వ్రాసికొను నాచారమున్నట్లుగాని లోకములో యెవరైనా, యెప్పుడైనా విన్నారా? లేదు. ఈయొడంబడిక దస్తావేజులు చాలవరకు ప్రపంచములో అనాదినుండియు క్లుప్తమగు భాషలో వ్రాయబడు నాచారముకలదు. ఇందలి షరతులు సర్వసామాన్య నియమములుగ వ్రాయబడి, ఉభయపక్షములవారి ఒప్పుదలలను, ఉద్దేశములను సామాన్యముగ నిరూపించునేగాని ముందు రాగలవని ఊహించదగినట్టియు, ఊహించరానట్టియు సమస్త సందర్భములను— ఒక్కచీమ దూకు సంఘటన లేకుండ— అన్ని సందర్భములను యేకరుపు పెట్టజాలవు. ఏ పద్ధతులపై ఉభయపక్షములవారు శాంతిని, సమాధానమును పొందియుండ దలంచిరో ఆ పద్ధతులలోని సర్వసామాన్య నియమములను— విశాలభావములనుమాత్రము అక్షిప్తవాక్యములతో సంధిపత్రములు నిరూపించును. ఇందలి షరతులను ముందు వచ్చే ప్రతి యే కొత్తసందర్భమునకు వర్తింపజేయుటలో

ఉభయపక్షములవారు కలిసి అంగీకరించే పద్ధతినో, లేక, నిష్పక్షపాతులగు మధ్యవర్తులు చెప్ప పద్ధతినో వర్తింపజేయ వలసి యుండుననునది యిట్టి సంధిపత్రములలో సర్వసామాన్య ధర్మమైయున్నది.

ఇదియే సంధికి ఒడంబడు ఉభయపక్షములవారి యుద్దేశ మని గ్రహించవలసి యున్నది. విస్పష్టమగు నిట్టి అంతర్జాతీయ ధర్మసూత్ర ప్రకారమాలోచించి చూచినచో, యీ సంధివరతులందు దేశీయరాజులకు వంశపారంపర్యపు హక్కు నిస్సందేహముగ అంగీకరింపబడినట్లును, దానిని ఉభయులు ఆప్రకారమే అర్థముచేసికొనునట్లును నిస్సందేహముగ ఋజువు కాగలదు. ఎవరైతే క్రమముగ వారసునని ఋజువుపరచు కొనగలడో వానికే యీ రాజ్యాధికారము, రాజబిరుదము, వహోదా, సమస్తము సంక్రమించును. ఏ “లా” ప్రకారము, యేధర్మసూత్రప్రకార మీవారసత్వము నిర్ణయింపబడవలెను? ఈ ఒడంబడికకు పార్టీలైన విదేశీయుల ధర్మసూత్రము ననుసరించికాదు. ఏరాజ్యమునకైతే యీసంధి వర్తించునో, యే రాజ్యపుస్థానికాధికారమును రక్షించుట కీ యొడంబడిక పుట్టినదో— ఆరాజ్యపు స్థానికధర్మసూత్రములననుసరించి వారసత్వము నిర్ణయింప బడవలెననుట సామాన్య, సహజధర్మమై యున్నది. ఈ సంధిచేసికొనిన కాలమందు ఉభయపార్టీలు యీ సహజధర్మమునే ఉద్దేశించినట్లు స్పష్టముకాగలదు. విజయ పరివేష్టనము ఒక చుట్టు పూర్తిగ తిరిగి వచ్చువరకు యీ ధర్మసూత్రముయొక్క నిజాయితీని గూర్చి యెవరుగాని పల్లెత్తుమాటయైన పలుకలేదు. పురుష

సంతతిలేని కారణముచే కొడగు రాజ్యమును లోగడ యింగ్లీషువారు కలుపుకొని యుండిరి. కాబట్టి, ఆ ప్రకారమే తక్కిన రాజ్యములనుకూడ యేల కలుపుకొనరాదని కొందరు వాదింపజొచ్చిరి. కాని, కొడగురాజ్య సందర్భమునకును— తక్కిన వానికిని యేకోశమునను పోలికలేదు. ఈ రాజ్యములలో గలిగిన సందర్భ మేమనగ:— దత్తత వలనగాని, తదితర కారణములచేగాని యేర్పడిన వారసులకు రాజ్యాధికారము కలదా లేదా యనునదే యిటీవల ప్రబలినప్రశ్న. ఇట్టి వారసులకు రాజ్యాధికారము తప్పక వచ్చితీరుననునది భారతీయుల ప్రాచీనాచారమైయున్నది. ఈ విషయమై భారత ప్రజలయందెట్టి సందేహమును యేకోశమందును, కించిచ్చెనను లేదు. 1818, 1819 సం॥ లో సతారా రాజ్యముతో చేసికొన్న ఒడంబడికలో, తద్రాజ్యమునకు పారంపర్యపు హక్కుగలదని యంగీకరించినను, యిప్పుడదేశపు రాజు పురుషసంతతి లేకుండ చనిపోయినాడు గాన, అది సార్వభౌమాధికారులమగు బ్రిటిష్ వారికే సంక్రమించునని డిక్టాసీ ప్రభువు అర్థముచెప్పెను. ఆరాజు ప్రతాపసింగు అను కుర్రవానిని దత్తతచేసికొనెను. అయినను, యీ ప్రతాపసింగు ఔరసపుత్రుడు కాడుగాన, యీ తనికి రాజ్యమురాదని డిక్టాసీప్రభువు వాదించెను. ఎంత ఆశ్చర్యము ! ఇంతకంటె లజ్జాహీనమగు, దురంతమగు రాజ్యాపహరణ కార్యమేముండను ? ఇంతకంటె, “ యీ ప్రతాపసింగు “పిట్టులు,” “ గాలలు ” మున్నగు యింగ్లీషురాజ వంశములకు చెందినవాడు కాడుగాన, యీతనికి సతారారాజ్యము.

రాదు పొమ్మ"టే బాగుండేది ! హిందూధర్మశాస్త్రప్రకారము హిందువులకు దత్తతాధికారము కలదనుట అనాది సిద్ధము ; సర్వోత్క విదితము. ఇంగ్లీషు లాప్రకారము, యింగ్లాండులో, ప్రతివాడు తన స్వంత ఆస్తిని నిరాటంకముగ అమ్ముకొనుటకు యెట్టి హక్కు, — యెట్టి నిరాక్షేపణయగు హక్కు — అనాదినుండియు కలదో అట్లే యిక్కడ యిండియాలో ప్రతి హిందువునకుకూడ దత్తత చేసికొను హక్కు నిరాక్షేపణముగ అనాదిసిద్ధముగ గలదు. ఆస్తినిగూర్చియు, తదితర హక్కు విశేషములను గూర్చియు, వివిధరాజ్యములలో వివిధాచారము లుండియుండవచ్చును. కొంత కాలమునకు మహమ్మదీయులుకూడ కొన్ని హిందూధర్మ సూత్రములను తమ ధర్మసూత్రములలో చేర్చుకొనసాగిరి. వానిలో ప్రధానమైనది దత్తతాధికారము. రాజ్యపాలకుడగు నవవాబుగాని, మహారాజుగాని, జీవించి ఆరోగ్యవంతముగ నున్నానాళ్లు, తన కింకను సంతతి కలుగునని ఆశించుచుండును. అందుచే, తన తదనంతరము రాజ్యము ఫలానివానికి పోవలెనని ముందుగా పరాయివాని కెవనికిని యిచ్చివేసిడివాడు కాదు. ఏలననగ, అట్లు యిప్పుడే యిచ్చివేసినచో తన యవసానదశయందు — తన వార్ధక్యముందు — వాడు తనను సరిగా ఆదరించి, పోషించునో లేదో యనియు, తన వార్ధక్యదశయందు వాడు చెలరేగి తనను రాజ్యభ్రష్టుని చేయునేమో యనియు భయపడుచుండును. కాని, తన యవసానదశ నచ్చుచున్నదని తనకు తెలిసినప్పుడు, సంతానహీనుడగు రాజు తన యనంతరము తన రాజ్యభారమును వహించుటకును, తన

కిన్నినీళ్లు చల్లుటకును, ఒక పుత్రుని దత్తతచేసికొనవలెనని తప్పక కోరును. ఇట్టికోర్కె పత్తి భారతీయుని హృదయమందును తప్పక కలిగితిరును. ఇట్లు దత్తతచేసికొనబడిన కుర్రవాడు పసివాడో, దుర్బలుడో, లేక దుర్మార్గుడో అయిన యెడల ఒక్కొక్కప్పుడు మరియొకడు తాను వారసుడనని బయలుదేరి, ప్రజానురాగమును సంపాదించి దత్తునిపై దండెత్తివానిని రాజ్యభిష్టునిజేసి తాను సింహాసనమెక్క జూచుచుండును. జ్యేష్ఠునికే రాజ్యాధికారము గలదని నిస్సంశయముగా నంగీకరింపబడిన యూరపు ఖండమందలి కైస్తవ రాజ్యములలో యిట్టి పోరాటములులేవా? “జ్యేష్ఠుడు రాజ్యార్హుడుకాడు, నేనే సింహాసనమునకు వారసుడను” అని యూరపుఖండమందు కొందరుచెలరేగి పెంచినపోరాటములసంగతి మనమువినలేదా? విప్లవమునకును, ధర్మశాస్త్రమునకును, సంబంధమేమి? అవిరెండును పరస్పరవిరుద్ధములు. విప్లవమనునది ధర్మశాస్త్రములో భాగముకాదు. దానికది కేవలము విముఖము, విరుద్ధము. ధర్మబాహ్యముగు నిట్టి విప్లవమును కల్పింప సంకల్పించిన బ్రిటిష్ గవర్నమెంటుకు న్యాయముగు వారసులతో, ధర్మశాస్త్రప్రకార మేర్పడిన వారసులతో పనిలేదు. ఎవడుబలవంతుడై చెలరేగి గెలిస్తే యేదొంగవారసుడు చెలరేగి నిజమైన వారసునోడించి వానికి కొక్కుపెడితే— వాడే బ్రిటిష్ గవర్నమెంటుకు కావలెను. వాడే బ్రిటిష్ గవర్నమెంటుకు అండ. వానినే బ్రిటిష్ గవర్నమెంటువారు మద్దతు చేస్తూవుంటారు. కాబట్టి, ధర్మశాస్త్రమును పాటింపక, కేవలము దౌర్జన్యమే ప్రధానముగ చేసికొని, వారసత్వమును నిర్ణయింప బూనిన

పుడు యిక దొంగవారసులకు కొరతయేమి ? ఈ అధర్మభూతముయొక్క కోరలలోనుండి యెంతమందియైనను పుట్టుకువస్తారు. మృత్యుదేవత యెవరినిగాని మన్నించదు. దానికొక వేళాపాళాలేదు— రోగి యే నిద్రలోనో వుండగావచ్చి హఠాత్తుగ వానిని యెత్తుకొనిపోవును. కావున, తన పరోక్షమందు తనకు వారసుడు ఫలానివాడు అని నిర్ణయించి చెప్పకొనుటకు—(దత్తత చేసికొనుటకు) అతనికి అవకాశముండదు. అయినను, అతని యభిప్రాయములు అతనిభార్యకు— రాణీకో, బీగముకో— తెలిసియుండును గాన, ఆపనిని ఆమెయే నిర్వర్తింపవలయునని బ్రాహ్మణ పురోహితుడును, మహమ్మదీయ ముఫ్తీలును నిశ్చయించుచుండిరి. ఇట్లనేక సందర్భములందు జరిగినట్లును, దానివలన ఉపద్రవములేమియు రానట్లును ఋజువు పరుచుటకు అసంఖ్యాకములగు నిదర్శనములు కలవు. ఒకొక్కప్పుడు పిన తండ్రియో, లేక సన్నిహితజ్ఞాతియో, దురాశావత్తుడై చెలరేగి యీ దత్తునితో పోరాడుటయు గలదు. ఇట్టి పోరాటములు యింగ్లీషు దేశచరిత్రలోకూడ కలవు. వార సత్వాధికారములేని “ట్యూడర్” వంశస్తుడొకడు బయలుదేరి వెనుక చనిపోయిన రాజుయొక్క దత్తతకుమారుని తొలగించి, వానిని శిరచ్ఛేద మొనర్చి, తాను తక్కువెక్కి కూర్చున్న యుదంతము మన మెరుంగమా ? వెనుకటిరాజుచే మరణశాసనమందు నిరూపింపబడిన “నార్మన్” వంశస్తుడొకడొచ్చి, అదిపరకే సంహాసనము నాక్రమించుకొని కూర్చున్న “శాక్సన్” వంశస్తునొకని క్రిందికి పడలొగి తాను తక్కు

నెక్కి కూర్చుండలేదా? కాని, యిట్టి అధర్మకార్యములు అప్పుడప్పుడు యేదేశమందైన జరుగుచున్నను— అంత మాత్రముచేత— ఆ దేశపు అసలు ధర్మశాస్త్రము మారిపోయినదని ఎవరైన ఎప్పుడైన అనగలిగిరా? ఇట్టి సందర్భములు కేవలము ధర్మమును, బాహుబలమును,— రెంటినికూడా— అతిక్రమించి జరిగిన విఘ్నకార్యములు— సంక్షోభములు. ఇట్టి సంక్షోభము యేదేశమునకైనగాని నిత్యధర్మమై యుండజాలదు. ఈ సంక్షోభము అణగిన తరువాత మామూలు ధర్మశాస్త్రము యధాప్రకారముగా సాగుచునేయుండును. ఆస్థియొక్కగాని, రాచరిక క్రమముయొక్కగాని, ఆకారముమాత్రము మారకుండెను. పురుష సంతతి లేనప్పుడు, స్త్రీ సంతతిద్వారా వారసత్వమువచ్చుట యూరపుఖండమందును, హిందూస్థానమందునుకూడ, యుగయుగములనుండి అనుశ్రుతాచారమై యున్నది. భూములను, రాజ్యాధికార గౌరవ విరుదములను, తదితరహక్కులను, స్త్రీలు కొంతకాలమనుభవించినంత మాత్రముచేత అవి అన్యక్రాంతములై పోవనుమాట సూర్యుడస్తమించు పశ్చిమఖండములందెంత ప్రబలముగ నుండెనో, సూర్యుడుదయించు ప్రాక్ఖండములందుకూడ అంతప్రబలముగనే యుండెను.

ఇన్ని ప్రబలనిదర్శనములు కనిపించుచున్నను, వీని కన్నిటికి విరుద్ధముగ పోవలెననుబుద్ధి యిండియా వైస్రాయికి పుట్టెను. ఈబుద్ధి పుట్టగానే అతడు హిందూ మహమ్మదీయుల వారసత్వపు ధర్మశాస్త్రములకు అర్థము చెప్పుటకు

తనకే అధికారము కలదని ప్రకటించెను. ఈతడు అహంకరించి తనకుతా నారోపించుకొనిన యీ యధికారమందు నైతికమగు నట్టిగాని, చట్టసమ్మతమగునట్టిగాని సత్యమావంతయేని లేదు. ఇట్టి అహంకారముతో నాతడు బయలుదేరి, యిటు భారతధర్మ శాసకులగు, మను, మహమ్మదు, అక్బరులకుగాని, అటు యూరోపియను ధర్మశాసకులగు “ఆల్ ఫ్రీడ్,” “మూడవ ఎడ్వర్డు,” “ఎలిజబెత్తు,” “క్రామ్ వెల్” మున్నగు వారికి గాని, యెన్నడు తోచని కొత్తవ్యాఖ్యానముల నల్లెను. వారసులు లేరను మిషపెట్టి యీ రాజ్యముల నన్నిటిని కాజేయుటకై తాను తలపెట్టిన యీ రాజ్యతంత్రముయొక్క రహస్యమునంతను డల్ హాసీ ప్రభువు తానుసీమకు మొదటిరోజు లలోవ్రాసిన ఉత్తరములలో విపులముగ వివరించియుండెను.

“కొత్త రాజ్యములను, రెవిన్యూను యెక్కువగ సంపాదించు కొనుటకు మనకు మంచి సరియైన అవకాశములు అప్పుడప్పుడు వచ్చుచుండును. అట్టి అవకాశములు వచ్చినప్పుడు మనము వానిని యెంతమాత్రము వదలివేయరాదు. ఇది వివేకవంతమును, నిర్దుష్టమునునగు రాజ్యతంత్ర లక్షణము. ఈవిధముగ మనకు చేలోకువైయున్న రాజ్యములను సందుచూచి మన రాజ్యములో కలుపుకొనుటకు మనకు అవకాశములు అనేక విధములుగ రావచ్చును. ఎట్లనగ:- ఆరాజ్యములకు యేవిధమగు వారసులు లేకపోవడం ఒక అవకాశము. ఆదేశపు రాజునకు ఔరసపుత్రులు లేకపోవడం యింకొక అవకాశము. (ఈరెండు అవకాశములవల్ల మనమీరాజ్యాలను కాజేయవచ్చును.) ఔరసపుత్రులు లేకపోతే మనయింగ్లీషు గవర్న

మెంటువారు అనుజ్ఞయిస్తేనేతప్ప తమ హిందూలాప్రకారం చేసుకునే దత్తత చెల్లనేరదని గట్టిగ చెబుదాము. కాబట్టి, మనమీప్రకారము గట్టిగ పనిచేసితీరాలని నానిశ్చితాభిప్రాయము.” ఒక్కపెట్టున రాజ్యాలనన్నిటిని దిగమింగే సుడిగాలివంటి యీసూత్రమును అమలులో పెట్టుటకు 1848 సం॥లో సతారాసంస్థానములో మొట్టమొదటగ సందు దొరికెను.

1818 సం॥ లో పీష్వా పడిపోయినప్పుడు, “శివాజీ సంతతివారిని పదభిష్టులగావించి, క్రమముగ రాజ్యమునకు వచ్చిన యీ పీష్వాపరిపాలన నంతమొందించితిమి. ఇక శివాజీవంశమునకు న్యాయముగ వారసుడగు వానిని తీసికొని వచ్చి యిప్పుడు సింహాసనముమీద కూర్చుండబెట్టి, అతని రాజ్యమును, వంశగౌరవమును నిలుపుటకు తగినంత రాజ్యము నతనికిచ్చి, ఆరాజ్యము నాతడు సర్వస్వతంత్రుడుగ పరిపాలించు కొనేటట్లు చేయుచున్నాము” అని బ్రిటిష్ గవర్న మెంటువారు ప్రకటించిరి. ఈప్రకటన ప్రకారము 1819సం॥లో అప్పుడు వైస్రాయిగనుండిన “మాయిరా” ప్రభువు శివాజీ వంశములోని వాడగు “ప్రతాపసింగ్” అను వానినొకనిని తీసికొనివచ్చి, సతారాసింహాసనముపై కూర్చుండబెట్టి “యీ రాజ్యమును నీకును— నీవారసులకును— ఔరసులకుగాని, దత్తులకు గాని— శాశ్వతముగ యిచ్చివేయుచున్నా”నని హామీ పూర్వకముగ ప్రకటించెను. ఇన్నిరకముల వారసులను కూర్చి చెప్పిన పార్షీ పదములు ప్రతాపసింగుకు యిచ్చిన పత్రములో స్పష్టముగ వక్కాణింప బడియున్నవి. ఇవి సరియై

నవి కావని యెవరు, యెన్నడు, ప్రతిఘటించి యుండలేదు. కాని, యింగ్లీషు వారివద్దనున్న యింగ్లీషు నకలులో మాత్రమీ పదములు అంతకంటే క్లుప్తముగను, సామాన్యముగను నున్నవి. 17 సంవత్సరములు యీ ప్రతాపసింగు యింగ్లీషువారికి బహువిశ్వాసపాత్రుడగు భక్తుడుగ నుండెను. ఈసంగతిని యింగ్లీషు వారందరు ఒప్పుకొనియేయున్నారు. ఈతడు చాల యోగ్యుడని, సమర్థుడని, నిజాయితీగలవాడని అక్కడ రెసిడెంటులుగ నుండిన యింగ్లీషువారందరు యేకరీతిగ సాక్ష్యమిచ్చుచునేయుండిరి. ఈతని యకుంతిత భక్తి స్నేహములకు మెచ్చి 1835 సం॥ లో కుంపిణీ డైరెక్టర్లరతనికి రత్నఖచితమగు ఖడ్గము నొకదానిని బహుమతిచేసిరి కూడాను. తరువాత కొన్నిజాగీర్ల వారసత్వపుహక్కునుగూర్చి యితనికిని బొంబాయి గవర్నమెంటువారికిని యేదో కొంచెము వివాదము ప్రారంభమయ్యెను. తనవారసత్వపుహక్కును స్థాపించుకొనుటకై ప్రతాపసింగ్ బొంబాయి గవర్నమెంటువారి కెన్నియో సార్లు చెప్పుకొనెను. కాని, వారు వీని మొరల నన్నిటిని పెడచెవిని పెట్టిరి. అంతటితో యితని మనస్సుకు కష్టముతోచి, పీష్వాపతనానంతరము తనకీరాజ్యము నిప్పించిన 'ఎల్ ఫిన్ స్టన్' దొరగారితో చెప్పుకుంటే యేమైనా లాభముంటుందేమో అనే ఆశతో, ఆతని మధ్యవర్తిత్వమునకు అంగీకరింతునని చెప్పుకొనెను. దీనికికూడ బొంబాయి గవర్నమెంటువారు సమ్మతించలేదు. ఈ విధముగ కాలము వృధాగా గడచిపోవుచుండెను ; ప్రతాపసింగుకు విసుగుదల, నిరాశ, పుట్టుచుండెను. దీనినుండి క్రమక్రమముగ అనుమాన ముత్పన్న

మయ్యెను. ఈయనుమానమునుండి క్రోధరోషములు ప్రజ్వరిల్లసాగెను. “సరే, ఆహా, నాస్థితి వీరుదాటిన తరువాత తెప్పతగులవేయు చందమునకువచ్చెను. నావల్ల యీ కుంపిణీ వారు, తమ తాత్కాలిక ప్రయోజనమును గడుపుకొని, యిప్పుడు అవసరము తీరగానే, నన్ను, నా రాజ్యమును కూడ దిగమింగడానికి చూస్తున్నారుకాబోలు—హా! హతవీధి!—” అని ప్రతాపసింగ్ తలపోయసాగెను. ఇతని యుపాలంభనముల తీవ్రతను చూచి బొంబయి గవర్నమెంటువారికి కొంచెము కోపావేశము గలిగెను. రానురాను యీ కోపమెక్కువై వారు అధర్మమార్గముల బట్టసాగిరి. వీరు పట్టిన మార్గములు యెంతమాత్రము న్యాయమని సమర్థించుట కెక్కడను సాధ్యముకాదు. మూడేండ్లు యితనిపై రహస్యపుదోషారోపణలు చేయసాగించిరి. ఇతనిపై గూఢచారులను ప్రయోగించి, దొంగల కదలికలను రహస్యముగ కనిపెట్టినట్లు కనిపెట్టుచుండిరి. ఎంతనీచమైనపని ! ఈ పనిని చూచి సీమలోని కుంపిణీ డైరెక్టర్లుకూడ అసహ్యించుకొనిరి. “ఇదంతా శుద్ధ దండుగ ; అనవసరపు కాలహరణము ; మనగవర్నమెంటు యొక్క పేరు ప్రతిష్ఠలకు యెంతో భంగకరము—” అని డైరెక్టర్లనిరి. అయినప్పటికీ, బొంబయి గవర్నమెంటువారు మాత్రమీ పనిని మానలేదు. “నామీద దోషాలేమిటో నాకుచెప్పండి” అని ప్రతాపసింగు అడిగెను. కాని, వారుచెప్పరైరి. అంతట ప్రతాపసింగు ఒకనాడు బయలుదేరి బొంబయి గవర్నరువద్దకు ఒంటరిగవచ్చి “నేను మీహవాస్తీలో వుంటాను ; నానిర్దోషత్వము ఋజువగువరకు నేను నారాజ్యాన్ని యావత్తు వదలుకొని,

మీవద్ద ఖైదీగా వుంటాను, వుంచుకోండి ” అని చెప్పెను. దీనికి కూడ గవర్నర్ ఒప్పుకోలేదు. “ నేను తప్పుచేశాను ” అని ఒప్పుకుంటూ కాగితం వ్రాసి యిమ్మన్నారు! “ ఛీ, నే నెందుకు వ్రాసియిస్తా ” నన్నాడు ప్రతాపసింగు. ఇతడు సింధియాతోను, నైజాముతోను, దొంగతనముగ కుట్రచేస్తున్నాడని యితని సంస్థానములో రెసిడెంట్లుగనుండిన “ స్టూఆర్ట్స్ ” “ మెట్ కాఫ్ ” అనువారొక అబద్ధపు పుకారును పుట్టించిరి. అంతటితో పరస్పరము అనుమానములు హెచ్చయిపోయెను. పోనీ, యిక్కడ వీరు వినకపోతే, యింగ్లండులో కుంపిణీడై రెక్టర్, పార్లమెంటువారో తన గోడువిని, తనకు న్యాయం కలుగజేస్తారనే ఆశతో పాపము ప్రతాపసింగు తన యేజెంటు నొకనిసీమకు పంపించెను. “ చూశావా, వీడు పైకి మనతో యిక్కడ మాట్లాడుతున్నట్లేవుండి, రహస్యముగ మనమీద చాడీలు చెప్పడానికి సీమకు రాయబారం నడుపుతున్నాడని ” యిక్కడ బొంబయి గవర్నమెంటువారు అనుమానపడ జొచ్చిరి. ఆఖరుకు అర్థరాత్రివేళ ప్రతాపసింగును అంతఃపురములో నిద్రించుచుండగ పట్టుకొని, యెక్కడికో బహుమూరము గొంపోయిరి. తన కత్యంత ప్రీయమై, సకల శ్వర్యములతో తులదూగుచున్న తన మాతృభూమినిక ప్రతాపసింగు చూచుకొన నోచుకొనలేదు. అదే ఆఖరుచూపు.

ఖాళీయైన సింహాసనము నేమి చేయవలెను? “ అసలు మొదట సతారాను స్వతంత్ర రాజ్యముగ నుండనిచ్చుటయే తప్పినది. ఏలననగ, బ్రిటిష్ రాజ్యమవిచ్చిన్నముగ యీ కొననుండి ఆ కొనవరకు యేకరీతిగ— యేక ఖండముగ

నుండకుండ— మధ్య యీ దేశీయరాజ్యముండుట వలన, మన బ్రిటిష్ రాజ్యములో వెక్కిరించినట్లు మొరికి యేర్పడినది. వెనుకటి తప్పును సవరించి, అందవిహీనమగు యీ మొరికను తీసిపారవేయుట కిదియే మంచిసమయ ” మని కొందరు కుంపిణీ యుద్యోగస్తులు సలహాచెప్పిరి. పూర్వ మిట్లు చేసిన దృష్టాంతములు లేకపోలేదు. “మీ గౌరవమును పెంపొందింతుమనియో, లేక మా సంరక్షణ నొసంగి మిమ్ము కాపాడుదుమనియో చెప్పి, క్రమక్రమముగ అనేకమంది దేశీయరాజులను నెమ్మదిగ మన కాలిక్రిందికి తీసికొని, ఆఖరుకు వారిని, వారి రాజ్యములను కూడ “సహేంద్రతక్షకాయ న్వాహ”యని గుటుక్కున మింగివేసిన యుదంతములు బ్రిటిష్ యిండియా చరిత్రయందు కుప్పతిప్పలుగ పడియున్నవి.” అయితే, మొదట యీసతారా రాజ్యమును కూడ యేలమింగలేదని కొందరడుగవచ్చును. ఏలననగ, అప్పటి పరిస్థితులను బట్టి వీలు చిక్కకపోయెను. అప్పటి సంగతिसందర్భములలో అట్లు చేయుట అంతమంచిది కాదని తోచినది. అందుచే, దానిని మింగక అట్లే యుంచిరి. “తప్పేమియు రాజుచేసియుండలేదే” అని ప్రజలు అనుమానపడతారు. కేవలము మనస్వలాభముకొరకే ఉపకరించేలాగున మనము రాజును శిక్షించినామంటే, ఆతడు తప్పు చేసినాడన్నమాటను ప్రజలు మన మెంతచెప్పినానమ్మరు. మా రాజును మీఅవసరము వచ్చినన్నాళ్లు ఉపయోగపరచుకొని యిప్పుడు మీఅవసరం తీరగానే, వీనిరాజ్యం కాజేయడానికి బహువాటముగ వున్నదిరా అనే ఉద్దేశముతో,

మీరిన్నాళ్లనుంచి కడుపులో పెట్టుకునియున్న యీ దురంతపు టుద్దేశ్యమును— యిప్పుడేదో మిషపెట్టి సాగించుకోడానికి చూస్తున్నారా” అని ప్రజలు మనకెదురెత్తుగ వాదింతురు. ఈ దురుద్దేశ్యముతో మనమారాజుమీద యేదో నేరముల బనాయించితిమని ప్రజలు వాదింతురు. ఈ వాదనను లోక మంతా బహుసులభముగ నమ్ముదురు” అని 30 జనవరి 1837 సం॥లో “సర్కారుబద్ధుగ్రాంటు” అనునతడు కొన్నిలు ప్రోసీడింగులలో వ్రాసెను. ఇండియాకప్పుడు వైస్రాయిగ నున్న “అక్లండు” ప్రభు వాసమయమందు ఆఫ్ గన్ స్థానము పైకి దండయాత్ర వెడలబోవుచున్నాడు. కాబట్టి, ఈసమయములో యిక్కడ బొంబాయిరాజ్యములో కూడ అనవసరముగ గిల్లి కజ్జాలు పెంచుకోవడము యెందుకని తలంచెను. కాబట్టి, సతారారాజ్యమును కేవలము తామే కాజేయడంకంటె, అప్పాసామెబను ఒకనిని తీసికొనివచ్చి సింహాసనం మీద కూర్చుండ బెట్టితే బాగుంటుందని అక్లండు ప్రభువు నిశ్చయించుకొనెను. పదభిష్టుడైన ప్రతాపసింగు తమ్ముడే యీ అప్పాసామెబు. ఈతనిని సింహాసనముపై కూర్చుండ బెట్టి, యిదివరకు తన అన్నతో తగాదాలు పడుచున్న జాగీరులపై హక్కుపూర్తిగ వదలుకొనేటట్లు ఆతనిచేత ఒప్పించిరి. అప్పాసామెబు తన తదనంతరము తన జ్ఞాతికొకనికి రాజ్యము వచ్చునట్లుగ నియోగించి చనిపోయెను. జ్ఞాతియే అప్పాసామెబు మరణానంతరము అతనికి ఉత్తరక్రియలు కూడ చేసెను. పిమ్మట యెట్టితగాదాలు లేకుండ, శాంతముగనే, రాజ్యమునకు కూడ వచ్చెను. కాని, యితనికి పోటీగ “నాకి

రాజ్యము రావలె" నంటూ యింకొకడు బయలుదేరెను. ఇతడెవరనగ, పదభ్రష్టుడైన ప్రతాపసింగుని పెంపుడు కొడుకు. ప్రతాపసింగు చనిపోవుచు మూడేండ్ల కిందట ఒకమరణ శాసనమును (విల్లును) వాసిపోయెనట. అది యిప్పుడు బయటపడినది. ప్రతాపసింగు 1847 సం॥లో చనిపోయెను. కాబట్టి, ప్రతాపసింగు అప్పాసాహెబు అను యాయిద్దరన్న దమ్ములచే పెంచుకోబడిన యాయిద్దరు జ్ఞాతులలో రాజ్యమెవరికి రావలెననునదే ప్రశ్న. ఈ సమస్యను గూర్చి సతారాలో అప్పుడు రెసిడెంటుగ నుండిన “ఫెర్రీ” యనునతడు వైస్రాయియగు డల్ హౌసీ ప్రభువు కిట్లు వ్రాసెను:— “ఈ దత్తులిరువురుకంటె తమకెవరికి యెక్కువ హక్కు వుండజాలదని తక్కిన సన్నిహిత జ్ఞాతులందరు అనుకొనుచున్నారు. ఏలననగ, యీ దత్తతలు సక్రమమైన వనియు, అందుచే తాము దూరపు వారసులమై పోయినామనియు, తక్కిన జ్ఞాతులందరు గట్టిగ నమ్ముచున్నారు. ఈ దత్తతలే లేకపోయినయెడల, వీరందరు తమ వారసత్వపు హక్కుకై గట్టిగ పోట్లాడేవారే. ఇప్పటికి కూడ, మనమీ దత్తతలను రద్దుపరచినామన్న మాటను— ఆ ముత్యమంత మాటను— వారుగనుక కాస్త విన్నారాంటే, ‘నాది వారసత్వము, నాది వారసత్వము’ అని పరుగెత్తుకు వచ్చేవారు చాలమంది వున్నారు. ఈ దత్తతకుమారులుగాని, సంత తేనివారి కందరికీ మేమే వారసులమంటూ ఇటీవల బయలుదేరిన మన యింగ్లీషుగవర్న మెంటు వార్లముగాని, మధ్య లేకపోతే, యీ జ్ఞాతులందరు వెనుకటి రాజగు ప్రతాపసిం

గుకు రక్తసంబంధీకులగు సన్నిహితజ్ఞాతులమనియు తద్వారా తమకే యీ రాజ్యము న్యాయముగ రావలెననియు, మీరు యే కోర్టునందైనను సరే గట్టిగ ఋజువు పరచుకొన గలరు. దానికి తగినంత సాక్ష్యమున్నట్లు నా వద్దనున్న రికార్డునుబట్టి తెలియుచున్నది. ఔరససంతతిలేనివారి కందరికి మేమే వారసులమంటూ మనమిప్పుడు కొత్తగ లేవదీసిన యీ నూతన సిద్ధాంతము తప్పితే, న్యాయముగ, మన మిది వరకు చేసికొన్న ఒడంబడికనుబట్టి చూస్తే, మనమీ రాజ్యమును కాజేయుటకు ఇంకొక హక్కు యెంతమాత్రము లేదు. ”

హిందూసంఘమందు సర్వత్రావ్యాపించి యున్న దత్తతాధికారమును మన మిప్పుడువచ్చి కాదనుట కేవలము పరిహాసాస్పదము. ఇంతకంటె పరిహాసాస్పదమైన విషయమింకొకటి యుండబోదు. సంతతిలేనివారు దత్తతచేసికొనవలసిన విధి లేదనుట కేవలము సనాతన ధర్మములలోని ధర్మాధర్మ నియమముల భ్రష్టమొనర్చుటయేయగును. కేవలము ఆస్తికి వారసుని తెచ్చుకొనుటకేకాదు, దత్తతచేసికొనుట. తన తదనంతరము తన యాత్మశాంతికై తనకిన్ని తిలోదకములు వదలుటకే ముఖ్యముగ హిందువుడగువాడు పుత్రుని దత్తతచేసికొనును. పుత్రసంతతి లేనివానికి—పుత్రునిచేతి తిలోదకములకు నోచుకొననివానికి—పున్నామనరకముతప్పదని ప్రతిహిందువుడును భయపడుచుండును. ఔరససంతతిలేనివాని రాజ్యము—ఆస్తిగవర్సమెంటుకు పోతుందని మధ్య నడమంత్రముగ మనము కల్పించిన యీ దిక్కుమాలిన సూత్రముకంటె బుద్ధిమాలిన

సూత్రము యింకొకటిలేదు. ఇంతకంటే దేశీయుల మనస్సులకు అవమానమును, నొప్పిని కల్గించు సూత్రమింకొకటి యుండ బోదు. దీనివలన వారిమతమునకేమి, నైతికసాంఘిక, రాజకీయాది సాంప్రదాయ భావములకేమి, భంగముకలుగుచున్నది. సతారా విషయములో యింకొక విశేషమేర్పడుచున్నది. ప్రతాపసింగు సింధియా, నైజాములతో రహస్యముగ కుట్రచేయుచున్నట్లు 1837 సం॥ లో యింగ్లీషు రెసిడెంట్లొక పుకారును పుట్టించిన సంగతి మనమిదివరకు చూచియున్నాము. ఇట్టి పుకారు పుట్టించి అప్పుడింత గందరగోళము చేయుటకుగల నిజకారణమేమో మనకిప్పుడు స్పష్టమగుచున్నది. సతారాను యింగ్లీషురాజ్యములో కలుపుకొన్న సందర్భము యూరోపియను జాతులవారికికూడ అసహ్యము పుట్టించి, “యిదిచాల అన్యాయమని” యనిపించిన సందర్భమింకొకటిగలదు. అదేమనగా:— శివాజీవంశీకుడైన యీ ప్రతాపసింగును తీసికొనివచ్చి తిరిగి యీ సతారాసింహాసనముపై ప్రతిష్ఠించుచున్నాను. నేనెంతఘనకార్యము—న్యాయమైన కార్యము— చేయుచున్నానో చూడండవో! ” యని మాయిరాప్రభువు లోకమంతను చాటబంపెను. అయితే, యీ ప్రతాపసింగు శివాజీకి ఔరంగజీవరీత్యాగాక, దత్తతరీత్యానే వారసుడైనాడన్నసంగతిని నెవరు మరచిపోగలరు? ఏదత్తత సూత్రమైతే చెల్లదని యిప్పుడు డిక్టాసీ ప్రభువు నిరాకరించుచున్నాడో, ఆదత్తత సూత్రరీత్యావచ్చిన యీ ప్రతాపసింగునే యేల వెనుక మాయిరా ప్రభువు గొప్పగ తీసికొనివచ్చి సతారా సింహాసనముపై పునఃప్రతిష్ఠతము గావించెను?

శివాజీవంశము రెండుసార్లు నిస్సంతుకాగా, దత్తతరీత్యాదానిని రెండుపర్యాయములు నిలువబెట్టుకున్నారు. ఆఖరుపర్యాయము, యిటీవల మొన్నమొన్న నే 1777 సం॥ లో శివాజీవంశ మంతటితో అంతరించకుండ దత్తతవలన— సహజమగు, న్యాయమగు, యిదివరకెన్నడు వివాదగ్రస్తముకాని యీ దత్తతాధికార సూత్రమువలన— నిలువబెట్టుకొన్నారు. ప్రతాప సింగుతమ్ముడు అప్పాసాహెబు మంచి బుద్ధిమంతుడగురాజు. తన రాజ్యాదాయములో నూటికి యెనుబది రూపాయలు— ప్రజోపయోగకార్యములకై వినియోగించుటకు గాను, ప్రత్యేకించి యుంచెడివాడట! ఈతని పరిపాలన బాగుండ లేదని పల్లెత్తుమాట యన్నవా రారోజులలో యెవరును లేరు. ఇట్టి రాజ్యమునెల్లెన కాజేయుటకుగాను యే తప్పు, యే మిష, దొరుకునాయని కుంపిణీవారు నిరర్థకముగ నిరంతరము చేయుచున్న అసహ్యకరమగు వెదకులాట— పడుచున్న దేవులాట— యెట్టివారికైనను— అబ్బబ్బ— రోత పుట్టక మానదు. ఇట్టి అసహ్యకరమగుపని రాజ్యధర్మమునకు గాని, వ్యక్తులహక్కులకు గాని కేవలము భంగకరము.

మాలావ, రాజపుత్రస్థానము లందంతటను యీవార్తలు విస్మయవిద్యేషముల గల్గించెను. కుంపిణీవారు పెట్టిన యీ కొత్త సూత్రములవలన యెవరికెప్పుడెట్టి ముప్పులు, దేశమందెంతటి బహుళధర్మ విప్లవములు రానైయున్నవో యెల్లరికి స్పష్టమయ్యెను. తమ వంశమందు సర్వస్వతంత్ర హక్కులతో అనాదినుండియు యున్నభూములు యెప్పుడేక్షణమొక పోయి గవర్నమెంటులో కలిసిపోవునో యెవరికెరుక! యుక్తాయుక్త

వివేకములు, శాస్త్రనియమములు, అనుశ్రితాచారములు, మంచీమర్యాదలు,— సమస్తము ఒక్క దెబ్బతో తుడిచిపెట్టుకొని పోవుచున్నవి. “మనయందు దేశీయరాజ్యములకు నమ్మకము చెడిపోయిన”దని “సర్ జాన్ లో” అను యింగ్లీషు రెసిడెంటాకడు వ్రాసెను. “ఈ వారసత్వ సమస్యను గూర్చి సింధియా మున్నగు హిందూరాజులెల్లరు చాల ఆదుర్దా పడుచున్నా”రని గ్వాలియర్ సంస్థానమందున్న రెసిడెంటు వ్రాసెను. “సతారాకేసులోని తీర్పు హిందూదేశమందంతటను గొప్ప కలవరమును, విస్మయమును గల్పించెనని” బెంగాలు కౌన్సిలు మెంబరాకడు వ్రాసెను. “పెంచుకొనుటకు సార్వభౌమాధికారులఅనుజ్ఞ అవుసరముగాన, అసలు పెంచుకునే హక్కుసామంతరాజులకు లేదని గాని, పెంచుకొనినవానికి రాజ్యాధికారమునకు హక్కులేదనిగాని, వాదించుటకేవలము కువాద”మని ఆతడు ఖండించెను. ఏలననగ సార్వభౌము డామోదించినగాని, ఔరసుడైనను సింహాసనముపై కూర్చుండజాలడు. కావున, దీనినిబట్టి ఏమి తెలియుచున్నదనగ:- సార్వభౌమునికి గల అధికార మెంతవరకంటే, సామంతరాజు నియమించుకొన్న వానినిగాని, ఔరసునిగాని, తానుకూడ ఆమోదించి, ధృవపరచి, అతనికి రాజ్యాభిషేచన సంస్కారము గావించునంతవరకే సార్వభౌముని అధికారముగాని, అంతకుమించి అతని కెక్కువ అధికారములేదు. ఇట్టి రాజ్యాభిషేచనాధికారము పూర్వమునండి, సార్వభౌములకేమి, మతాధికారులకేమి ఉండనేవున్నది. కాని, అంతమాత్రము చేత, “నీయిష్టమువచ్చిన వానిని పెంచుకోవద్దు,

నాయుష్టమువచ్చిన వానిని పెంచుకో, " అని వంకలు దిద్ది చెప్పడానికి గాని, రాజమరణవేదన యందుండగా దొంగ విల్లులను సృష్టించి, తద్వారా తాను వారసుడనని బయలు దేరు మోసగాండ్రను, దుర్ణయపగులను, అసమర్థులను తీసికొనివచ్చి, బలాత్కారముగా సింహాసనముపై కూర్చుండబెట్టుటకు గాని, సార్వభౌముని కెన్నడును అధికారము లేదు. బుద్ధివివేచనలేక, సమస్త రాజ్యములను దిగమింగుదుమను తలంపుతో, సార్వభౌముడు గనుక యిట్టి పనికిమాలినపనిని చేసినట్టయితే, అసలు అతని సార్వభౌమాధికారమునకే మోసమునచ్చును. అతని సార్వభౌమాధికారమే అంతమగును. ఔరసుని కెంతరాజ్యార్హత యున్నదో, దత్తునికి కూడ అంతరాజ్యార్హత యున్నదనియు, సార్వభౌముడు ఔరసుని అర్హతనంగీకరించుట యంతధర్మమో, దత్తుని అర్హతను కూడ అంగీకరించుట అంతధర్మమే యనియు, సర్ జార్జి క్లార్కు అనునతడు మాటిమాటికి అనేక పర్యాయములు చెప్పియుండెను.

రాజపుత్రస్థానములోని 'కొలీ' యను చిన్నసంస్థానము చొకదానిని యీసిద్ధాంతముపై కాజేయవలెనని 1852 సం॥లో వైస్రాయి తలపెట్టెను. కాని, 'సర్ ఫెక్రిక్, కర్రే' మున్నగు కొన్ని మొబర్లు తీవ్రముగ ప్రతిఘటించిరి. ఈ విధముగ బెదిరింపబడుటకు రాజపుత్రస్థానములో నిదియే మొట్టమొదటి రాజ్యము. ఆనాడు దానిని నిజముగా ఇంగ్లీషు గవర్నమెంటు వారు కాజేసియున్నయెడల, రాజపుత్రస్థానములో నెంతయో భీతావహముపులిలెడిది. తదనుగుణముగ ఇంగ్లీషు గవర్న

మెంటుపై చెప్పురానంత అసహ్యము, రోత, పుట్టెడిది. ఈ రీతిగ ఇండియాలో గవర్నమెంటు చర్యలవలన గలుగబోవు ఉపద్రవములను గూర్చి సీమకు కబురువెల్లెను. ఈ కృత్రిమ సిద్ధాంతములోని అన్యాయ అవివేకములను “యిండియా రిఫారము అసోసియేషన్” వారు బహిరంగముగ, నిర్మొగ మాటముగ ప్రజలకు తెలియచెప్పిరి. వైస్రాయిపై పార్లమెంటులో అభిశంసన తీర్మానమును పెట్టెదనని బ్లాకెట్ అను మెంబరు బెదరించెను. తమ పార్టీలోనివాడగు వైస్రాయిపై ఇట్టి తీర్మానము వచ్చినయెడల, తమ పార్టీకి అప్రతిష్టవచ్చునని భయపడి “పీలు” మంత్రివర్గమువారు “యికముందీపని మానివెయ్యి” అని యిండియా వైస్రాయికి కబురుపంపిరి.

ఈ విధముగ “కరోలీ” సంస్థానమెట్లో యింగ్లీషువారి నోటబడక, బయటపడెను. అనేక మాసములు యేమియు తేలక, డోలాయమానస్థితియందుండి, తుట్టతుదకు “మదన పాల్” అను నతని దత్తతకు గవర్నమెంటువారు అంగీకరించిరి. అప్పటినుండి ఆరాజ్య మాతని పాలనకింద హాయిగ, శాంతముగ, నడచుచుండెను. సరే, సర్ ఫెడ్రిక్, కర్రేమున్నగువారి బలవంతముమీద యెట్లయిననేమి యీ యుపద్రవము అప్పటికి గడచినది. కాని, యెల్లకాలము వీరుందురా? వీరు వెళ్లిన తరువాత తిరిగి యీకథయే ప్రారంభమైనచో దిక్కేమి? రేపేమి యుపద్రవమువచ్చునో ఎవరేమి చెప్పుగలరు? మహారాష్ట్ర రాజ్యములవారికి—గొప్పవారికి కొద్దివారికి—తగిలిన యీదెబ్బలు వారెన్నడు సులభముగ మరువజాలనివిగ నున్నవి. “వీరిలో సంతతులేనివారున్నారు. మన

మీ సిద్ధాంతమును బయలుదేరదీసినప్పటినుండి,— నా గతి యేమగునోయని— నావంశము నాతోనే అంతరించును కాబోలు అని—వారందరు యెంతో భయపడజొచ్చిరి. వారిలో నీవిధమగు ఆందోళన, భీతావహము పుట్టెను.

ఒకప్పుడు బలిష్ఠరాజ్యముగ నుండిన బీరారుసంస్థానము,— 1805 సం॥ నాటి విభాగానంతరము పోగా మిగిలినది (నాగపురభాగము) భాన్ స్లే సంతతివారికి వదిలివేయబడెను. 1818 సం॥ లో మహారాజును పదభ్రష్టుని గావించి, దేశమునుండి వెడలగొట్టిరి. ఆతని స్థానమున వెనుకటిరాజు యొక్క జ్ఞాతినొకని సదరు సంస్థానప్రముఖులు తీసికొనివచ్చి నాగపురసింహాసనముపై కూర్చుండబెట్టిరి. దీనికి బ్రిటిష్ గవర్నమెంటువారును పూర్తిగ అంగీకరించిరి. వారసత్వమునుగూర్చి యెవరుగాని, యెట్టి తగాదాగాని చేయనేలేదు. అప్పు డక్కడ రెసిడెంటుగనుండి రాజునకు మంచి విశ్వాసపాత్రుడుగ నుండిన “ జెంకిన్సు ” అను నతడు కూడ “ నాగపురరాజ్యము యిండియాలోని గొప్ప రాజ్యములలో నొకటియై తన పూర్వపు గణ్యతను తిరిగి పొందె ” నని చెప్పెను. ఇట్టిచో, “నాగపురసంస్థానమును మేము నిలువబెట్టి నాము గనుక, అవసరము వచ్చినప్పుడు, దానిని తీసివేయ దానికి కూడ మాకే ఆధికారమున్న ” దని గవర్నమెంటువారు వాదింపజూచుట కేవలము సీచత్వము, అల్పత్వము. 1854 సం॥ లో యీ నాగపురరాజు నిస్సంతుగ మరణించెను. కాని, ఆతని కొక దత్తపుత్రుడుండెను. రాజ్యమీ దత్తపుత్రునకే రావలయునని వారి వంశము వారందరును కోరుటసహజము. దీనికి

సార్వభౌమాధికారులగు యింగ్లీషు గవర్నమెంటువారుకూడ ఆమోదింప వలసినదని వారు రెసిడెంటుద్వారా తమకోర్కెను తెలియపరచిరి. ఇదిచాలా న్యాయమైనకోర్కెయని రెసిడెంటుకూడ గట్టిగ నిస్సంశయమగు వాక్యములతో వ్రాసెను. “మనము దేశీయులయెడ యంతమాత్రిము సానుభూతి చూపడంలేదని—అందు ముఖ్యముగ కులీనులగు రాచవంశములవారియెడ బొత్తుగ చూపడంలేదని— దేశములో నలుముఖముల ఘోష యెక్కువగనున్నది. దేశీయరాజుల యభివృద్ధి మన చేతులలోనే వున్నదనియు, వెనుకటి రాజ్యములలోనున్న చెడుగులన్నిటికి కొంతవరకు సార్వభౌమ ప్రతినిధులమగు మన యొక్క అనాదరణయే కారణమనియు, శ్రీజలెంతో నిష్ఠురముగ ఘోషించుచున్నారు ” అని ఆ రెసిడెంటు వ్రాసెను. ఈ వ్రాతలనుచూచి వైస్రాయియు, అతని మంత్రివర్గమును, యెంతో చీదరించుకొనిరి. “ఇక పీకెడబాయించు, యిక, నీవిట్టి సలహాలుమాకు చెప్పనక్కరలేదులే ” అని చెప్పి అతని యుద్యోగము వెంటనే యూడగీసిరి ! రాణులకు వెంటనే పింఛనులను కోసివేసిరి. వారి జవాహరీ (నగలు) యెంతెంత ఖరీదుగలవి వున్నవో అవి యన్నియు జాబితాలు వ్రాయించిరి. రాజ్యలక్ష్మిని, రాజ్యదర్పమును గోల్పోవనున్న వీరికి నగలొందుకనిరి ! ఇకవీరికివి వంశక్రమానుగతమగు రాజలాంఛనములుగ నుండవీలులేదని అన్నిటిని ఒలిపించి అక్కడ పెట్టింపదలంచిరి. దత్తతకుమారుడగు “ జస్వంత అహిరావు ” తండ్రికి ఉత్తరక్రియలు నెరవేర్చెను. సంస్థానప్రముఖులు ఉద్యోగులు పరివేష్టించియుండ జస్వంతరావు వంశక్రమానుగత

మగు నాగపురసింహాసనముపై పట్టాభిషిక్తుడయ్యెను. దీనికప్పు డెవ్వరును యెట్టి అభ్యంతరమును సూచనగనైన నెఱ్ఱియుండ లేదు. ఇట్లుండగా ఆకస్మికముగ అక్టోబరు నెలలో ఒకనాడు యింగ్లీషు సేనలువచ్చి రాజమందిరమును ముట్టడివేసెను. కోటిరూపాయలు ఖరీదుగల రాజ్యాభరణములను, రత్నఖచితభూషణములు గల మందసములను పట్టుకొని తీసికొనిపోయిరి. పిమ్మట వీనిని వైస్రాయిపేరట బహిరంగ వేలమువేసిరి. రాణులను వారిపరివారమును ఖైదీలుగ పట్టుకొనిరి. అంతఃపురమునకు వెలుపలివారితో వీరెవరుమాట్లాడకూడదని ఒక కమిషనరును— నిన్నటివరకు మనకు మిత్రుడుగనున్న వానిరాజ్యమును కాజేయుటకై నేడు ప్రయోగింపబడిన ఒక కమిషనరును— అక్కడ కాపలాపెట్టిరి! “వెనుకటిరాజుకు పురుషసంతతిలేని కారణముచే యీ నాగపురరాజ్యము మా యింగ్లీషురాజ్యములో కలిసిపోయినదవో!” అని డల్ హౌసీపీఠభువు పెద్ద ప్రకటన చేసెను. “అంతఃపురస్త్రీలను, పరిచారికాజనమును, రాచవంశపు పసిపిల్లలను యిట్లు నిర్బంధించుట పాడిగాదని,— పాపము— వయోవృద్ధురాలగు మహారాణీ బంకాబాయి తమపై కాపలాయున్న శూరమృణ్యులగు కాపలావార్లతో యెంతయో వాదించెను. కాని, నిరర్థకమయ్యెను. ఇదివరకు కుంపిణీవారెంతో పైకి గౌరవమును నటింపుచు, మర్యాదగ చూచుచున్న పెద్దలను— యిదివరకు యెంత మాత్రము కించిత్తైనను అనుమానము లేనట్లుగ నటింపుచు గౌరవింపుచున్న పెద్దలను— కొందరిని తమ గోడును గూర్చి కలకత్తాలోని వైస్రాయితో చెప్పుకొనుట కనుజ్ఞ యివ్వ

వలసిదని ఆమె యెంతయో ప్రార్థేయపడెను. కాని, యిదియు నిరర్థకమయ్యెను.

ఈ కమిషనరుద్వారాతప్ప, యింకొక విధముగ బయటికి కబురు వెళ్లకుండ నెలలతరబడి నిర్బంధించిరి. ఇట్టి నిర్బంధమునుండి తప్పించుకొనుటకు చీమదూరు సందుకూడ లేకుండ బిగించిరి. దురదృష్టవశాయందున్న యీ రాణులకు భక్తి పూర్వకముగ తగుసహాయ మొనరింతమని నాగపురమునకు బయలుదేరి వచ్చుచున్న “కర్నల్ బేస్తీ” యను వానిని నాగపురము చేరకుండ దోవలోనే పట్టుకొని బంధించివేసిరి. మరియు, వీరి విడుదలకు వలయుసాము నిచ్చి, యీ రాణుల నెట్లైన విడిపింతమను భక్తి విశ్వాసములతో బయలుదేరి వచ్చుచున్న “మహాజరు” లనబడు షాహుకార్లనుకూడ తాము రాణులయెడ జాలిచూపిన పాపమునకై యిట్లే పట్టుకొని బంధించి చెరసాలలో తోయించిరి.

విలువగలిగిన వస్తువుల నన్నిటిని కోటదాటించి తీసికొని వెళ్లిన యనంతరము, —పట్టణములో సంక్షోభముగాని ప్రతిఘటనగాని యికరాజులదని ధైర్యముచిక్కిన యనంతరము, —వైదీలుగ బంధింప బడియున్న ప్రముఖులను కొందరిని కొల్లగొట్టబడిన ధనాగారముచేంతకు తీసికొనివచ్చి, వాతమూలకముగ మహారాణీతో మాట్లాడనిచ్చిరి. భర్తృవిహీనయై, పదపడి రాజ్యవిహీనయై, పాపమా మహారాణీ గుండెపగిలిపోయి యుండెను. “నీ వంశమువారికి రాజ్యాధికారము పోయినదనిగాని, నీ దేశము పరరాజ్యములో కలసి పోయినదనిగాని, యేమైననుసరే నీ వెన్నడు ఒప్పుకోవద్దనుమా”

యని వారు నిస్సహతో అతిదీనముగ రాణీని ప్రార్థించిరి. సీమలో తమ కేమైన న్యాయము జరుగునను వ్యర్థపుటాశతో పాపమామె యెట్లో తంటాలువడి కొందరు యేజెంట్లను సీమకు పంపించెను. సీమనుండి జవాబు వచ్చువరకు వేచి యుండలేక పోయినదా? యెట్లుండగలదు? “ఈ రాజ్యమును వదలుకున్నట్లుగ,— నీవు కాస్తమాట అంటే— ఆ ముత్యమంతమాట అంటే— చాలు. అట్లా వదలుకున్నట్లుగ, యిదిగో యీ కాగితంమీద కాస్త సంతకంచేస్తే చాలు. నీకు, దిక్కులేని నీ చుట్టాలకు, నీ ఆశితులకు కావలసినంత ఫింఛను యిస్తాము” అని కమిషనరు వత్తిడి చేయుచుండెను. ఆమెకు ధైర్యమును, సలహాను చెప్పవారెవరు దగ్గరలేదు. తెలివిగలవాడు, మంచి సరియైన సలహాచెప్పేవాడు యెవడైనా యెక్కడైనావున్నాడేమో అని కొంచెము అనుమానంతోస్తే వాడి నల్లా పట్టి చెరసాలలో బంధించివేసిరి. మంత్రి యీ పరిభవమును భరింపలేక, రోషమును పట్టజాలక మరణించెను. ఇక పాపమీ ముదుసలి యాడుకూతు రేమిచేయగలదు? వయోవృద్ధురాలగు ఆమె హృదయమందు కుంగిపోవుచున్న ఆత్మగౌరవము, రాజ్యదర్పము, అప్పుడప్పుడు తరంగితమై నిప్పురవ్వలు లేచుచుండెను. కాని, ఎనుబది సంవత్సరముల వయస్సు చెల్లిపోయి, ఆసన్నమృత్యుముఖమునుండి హిమశీతలవాయువు లొక్కపెట్టున వీచుచుండగ, నిరాశాహతిచే కుంగిపోయియున్న ఆమె హృదయమందీ నిప్పురవ్వలెట్లు మహాజ్వాలగ ప్రజ్వరిల్లగలవు? ఈ మృత్యు శీతలవాయువులు వచ్చి, ఆ కొంచెపు నిప్పురవ్వలను జ్వాలకాకపూర్వమే ఆర్చి

వేయుచుండెను. ఒకప్పుడు దుజ్జేయుడై, శత్రుభీకరుడై, మహాప్రతాపశాలిగావెలిగిన రఘోజీభాన్స్లే మహారాజు యొక్క ధర్మపత్ని నేడు తుదకు ఒకానొక విదేశీయుని చెప్పుచేతలలో తగిలియుండి, “నా రాజ్యమును నాసర్వస్వమును వదలుకొన్నానని” చెప్పి, దుఃఖాతిరేకమున శరీరము కంపించుచుండగ, కన్నీరు కాల్యలుగట్టగ, వాడు చెప్పినట్లెల్లా వ్రాసియిచ్చి దణ్ణముపెట్టవలసిన దౌర్భాగ్యస్థితికి వచ్చినదిగదా— హా! హతవిధి! ఇట్టి అత్యంత ఘోర దుర్దశయందుకూడ జస్వంతరావు దత్తుడగుటచే రాజ్యాధికారమున కర్హుడుకాడను మాటను ఒక్కడుకూడ అన్నవాడు లేడు. నగరమునకు కాపున్న పూర్వపు రక్షకభటులు తొలగింపబడిరి. వారి స్థానమున కుంపిణీవారికి నమ్మకమగు సేనలువచ్చి, హరింపబడిన యీ నాగపుర రాజ్యపు నలుముఖముల— ప్రతి ముఖ్యస్థానమందును— కాపుండెను. కుంపిణీవారియెడ నింకను రోషము విడువక, మనస్సునందు పెట్టుకొనియున్న ప్రతి ప్రముఖుని చర్యను పరిశీలించి చూచుటకు వారివెంట నమ్మకమగు గూఢచారులను నియమించిరి. దేశముయొక్క సివిల్ పరిపాలన యంతయు కలకత్తానుండి వచ్చు హాకుముల ప్రకారము మార్చివేయబడెను. అనేక యుగములనుండి ప్రబలియున్న నాగపుర స్థానికస్వతంత్రపరిపాలన ఒక్కపెట్టున మాయమయ్యెను. అంతయు ముగిసెను.

లేదు, లేదు, అంతయుముగియలేదు. ఈ ప్రతాప కార్యములో జూరగొన్న విజయచిహ్నముల నింకను లోకమునకు ప్రదర్శింపవలసియున్నది. దోచుకొన్ననగలనన్నిటినీ

అమ్మకొని యింకను డబ్బుచేసికొనవలసియున్నది. ఆ 1855 సం॥ అక్టోబరు 12 తేదీగల “మార్నింగ్ క్రానికల్” అను కలకత్తాపత్రికలో యీ క్రింది ప్రచురణ కాననగును. దాని నిజభావముల నదియే విస్పష్టముగ చెప్పనమర్థమైయున్నది గాన దానిలో నొకపొల్లునైనను విడిచిపెట్టుట పాడికాదు. కాన, దాని నిటపూర్తిగ నుదహరింతుము.

—♦ గొప్ప బహిరంగవేలము —

నాగపురం నగలు

హమిల్ టన్ అండ్ కంపెనీ

నాగపురి ఆభరణములను బహిరంగముగను, నిరాటంకముగను వేలమువేయుటకు దొరతనవారు దయతోమాకు అనుజ్ఞ నొసంగిరని యిందుమూలముగ ప్రకటించుచున్నాము.

శోభాయమానమగు మంచినగలు—ఆభరణములు—ఇంతఘనమైనవి, అమూల్యమైనవి, కలకత్తాలో యిదివరకెన్నడు ప్రదర్శింపబడలేదు— ఇట్టివిప్పుడు కలకత్తాలో హమిల్ టన్ కంపెనీవారి ప్రదర్శన భవనములందు కానవగును. ఎల్లరువచ్చి చూడవచ్చును.

—♦ వా ని వి వ రం ♦—

రవ్వలు :- గొప్పపరిమాణము, తూనికగలవి ; సుప్రసిద్ధమైనవి; నిర్మలమగు కాంతిగలవి ; దండకడియములలోను, మురుగులలోను, ఉంగరములలోను, వివిధమగు తూనికలుగల

పెద్దజంపులుగను పొదిగియున్నవి. పేరెన్నికగన్న “దరియా-ఇ-నూర్-” అను రవ్వకన్న పెద్దరవ్వ ఒకటి వీనిలోగలదు.

ముత్యాలహారములు :— మిక్కిలి పెద్దవి ; అపరూపమైనవి ; ఒక వరుసవి ; రెండు వరుసలవి ; నాలుగు వరుసలవి కూడ గలవు. రవల జిగినీలతోను, లోలకులతోను— “దూక్ దూక్ ” లతోను వున్నవి.

పెద్ద పచ్చలహారములు :—చక్కగ తరణిపట్టినవి ; మెరుగైనవి.

వేలలాడు బిందురూపమైన రవ్వలు, యితరహారములు కావలసినన్ని వున్నవి.

హిందూస్థానీ దుద్దులు :— మిక్కిలి రమ్యమైనవి. రవలతోను, ముత్యములతోను పొదిగినవి. అనేకములగు రత్నములు, కెంపులు, పచ్చలు మున్నగువానితో గూడినవి. జీగాలు, సర్పళలు, గోషి ఫేక్కులు, రాజేష్యులు, శిరోభరణములు, మిక్కిలి మనోహరమైన రవలతో చెక్కిన తోరాలు, శిరోవేష్టనాలంకరణములు;— అనేకప్రకారముక్తాహారములు గలవి.

అట్టివే అనేక ముత్యాల ఆభరణములు.

ఒక చార్కోబు, లేక రాజుగారి కోటు :—ఇది యంతటను రవ్వలు, ముత్యాలు, కెంపులు, పచ్చలు,— వేయేల నవరత్నములతో కుట్టబడియున్నది. బంగారు మలము పూసిన గుర్రపుసామాను :—గుర్రమునకు వేసే ఆభరణములు ! రవ్వలు, ముత్యాలు, కెంపులు, వైడూర్యములు,

పచ్చలు—మున్నగు వానితో చెక్కియున్నవి. గుందాలు ; హైకూలు ; కుల్ గీలు ; గుర్రముల తలలకు వేసే పుష్పాకారములు గల ఆభరణములు ; రవలతోను, పచ్చలతోను, ముత్యాలతోను కట్టబడిన గుర్రపుజీనులు, చార్మాజాలు, జీనులపై వేయు వస్త్రములు.

మిక్కిలి అందముగ కన్నుల కింపుగానుండు బంగారు పూతపూసిన అంకుశములు. ఏనుగులతోలుటకు గజ్ బాగులు—రవ్వలు, కెంపులతో చెక్కబడినవి. నవరత్న ఖచిత మైన డాలులు, బాకులు. మేలి బంగారు పూతపూసిన అత్తరు పాన్ దానులు ; పన్నీరుబుడ్లు ; సుగంధద్రవ్యపు మందసములు ; చందుగా పెట్టెలు. సురాయిలు ; నీటి కూజాలు, కలందాన్లు ;—అంతటను స్వచ్ఛమగు అచ్చపు రవ్వలతో, నవరత్నములతో ఖచితమైయున్నవి. మిక్కిలి అందమైన బంగారుపూతపూసిన హుక్కాపాత్రలు, గొట్టములు ; చుట్టు నంతటను చక్కని పెద్ద శుద్ధమగు రత్నములతో చెక్కబడినది—చిల్లం, గిన్నె, సర్పొజు, నోటిపీకె, కిరేనా—యివన్ని రత్నఖచితమైనవి. ముత్యాలు, కెంపులు, పెద్ద వేలాడు పచ్చలకుచ్చులు, కుట్టిన ఒక పెద్ద పామువంటి హుక్కాగొట్టము సహా—బంగారు, రవ కెంపులతో చెక్కిన అనేకరకముల కత్తులు ; ఖడ్గమృగచర్మములు ; డాల్లు ; బాకులు ; బల్లెములు ; విశ్కంబులు ; బాణములు ; శరాసనములు మొదలైనవి. మిక్కిలి విలువగల కత్తిపటకాలు ; ముడులు ;—రవలు ; కెంపులు ; ముత్యములు ; పచ్చలు గలవి ; కేవలనువ రజిత ఆభరణములు ; పాన్ దానులు ; అత్తర్ దాన్లు ; పన్నీరు

బుడ్లు ; సుగంధద్రవ్యము లుంచుకొను భరిణలు ; గిన్నెలు ; కూజాలు.

బంగారునగలు:— మురిడీలు, మురుగులు, గొలుసులు, హారములు, దండకడియములు, వడ్డాణములు, నడుముపటకాలు, చంద్రహారములు, దుద్దులు, కడియాలు, మట్టెలు, మంగళసూత్రములు వగైరాలు.

కవచములు:— ఉక్కుకవచములు, శిరస్త్రాణములు, తనుత్రాణములు, యీటెలు, గొడ్డళ్లు, పరశుపట్టిసములు, కందములు, కత్తులు, డాళ్ళు,—వీనిలో అనేకములు లోపల బంగారు పూతగలవి.

పట్టెములుగల పెట్టెలు:- యింగ్లాండునందు చేయబడిన వెండి గిల్లుసామగ్రి; పింగాణీ భోజనసామగ్రి- నూరుమంది భోజనంచేయుటకు సరిపోయేవి.

భారతసామ్రాజ్యమున కంతకు రాజధానియగు కలకత్తానగర వీధులలో యీరీతిగ తమసాటివాడై ఆతడు బ్రతికే యున్నన్నాళ్లు కుంషిణీవారికి భక్తిపరుడగు మిత్రుడైయున్న ఒకానొక మహారాజుయొక్క స్వంతవస్తువులను— అన్నము తినే కంచముగిన్నెసహా— తీసికొనివచ్చి యీ రీతిగ బహిరంగ వేలము వేయుచుండగ చూచినప్పుడు, తక్కినరాజుల కందరికీ మనస్సులలో యెట్టిభావము లుత్పన్నములయ్యెనో వేరుగచెప్పువలెనా? ఈ బహిరంగవేలపు ప్రకటనను చూచిన ప్రతివారు దానిని బజారులలో తిట్టి దుమ్మెత్తి పోయఁచుండిరని చెప్పుటలో సందేహమేమి? ప్రతిరాజాంతఃపురస్త్రియు దానిపేరుచెప్పిన మండిపడుచు, శాపవాక్యముల నుచ్చరించుచుండెననుటలో

సందేహమేమి ? నిరంకుశాధికారమనెడు దొంగతాళపుచెవిచే కుంపిణీవారు సిగ్గులేక తమసొత్తుల నన్నిటిని దొంగిలించుటకు- దోచుకొనుటకు- సిద్ధముగనున్నారు సుమాయని బెదరించుట కదా యీప్రకటన యొక్క అర్థము? కాబట్టి, రేపు యేరాజు కేగతిపట్టునో,— యేరాజు చెంబు తెప్పాలాలను, వంటిమీద ధరించిన రాజాలంకరణములను కుంపిణీవారు నిలుపున నిలువ బెట్టి వలుచుకొనిపోయి వేలము వేయుదురో యెవరుచెప్ప గలరు ? ఫ్రెంచివీరుడగు నెపోలియన్ చెలరేగి ఆకస్మికముగ నొక్కపెట్టున, అప్పుడు ఫ్రాన్సుదేశము నేలుచున్న బోర్బన్ రాజవంశము వారిపైబడి, వారి నంతమొందించి, “ బోర్బన్ వంశీకుల రాజ్యమింతటితో అంతరించిన ”దని లోకములో ప్రకటించిన యుదంతము చాలఘోరముగ నున్నదని యింగ్లీషు చరిత్రకారులు విసుగులేక మాటిమాటికి శ్రీరంగనీతులు పలుకుచుందురు. అట్లే దుర్బలుడగురాజు నొకనిని బలాత్కరించి, వానిచేత “ నారాజ్యం వదలుకున్నా ”నని అనిపించి, ఆ రాజ్యమును నెపోలియన్ తాను అన్యాయముగ కాజేసి నాడని చరిత్రకారులు విసుగులేక నిందించుచున్నారు. అట్లే “ ఎస్కూరియల్ ” రాజమందిరమునుండి బలాత్కారముగ లాగికొనిపోబడిన చిత్తరవులను గూర్చియు, ‘ సాన్మార్కు ’ లోని “ పియజ్జా ” నగరమునుండి గొంపోబడిన లోహపు గుర్రపు విగ్రహములను గూర్చియు చరిత్రకారులు నిందించుచున్నారు. న్యాయమే! ఇట్టి ఘోరకృత్యములు నిందార్హములే. కావని యెవరును అనరు. కాని, నెపోలియన్ తన పాలబడిన వారి ఒంటిమీద నగలను, కట్టుబట్టలనుకూడ వలుచుకొని,

అమ్మకొని తిన్నాడని యెవరును అనలేరు. ప్రష్యాదేశపు రాజగు ఫ్రెడరిక్ యొక్క రాజదండమును నెపోలియన్ హరించుట తప్పే—అంతవరకుతప్పే—ఆతప్పుచాలును. కాని, నెపోలియన్ యెంతపాపభీతిలేనివాడైనను, సదరు ప్రష్యా రాణియొక్క మెడలోని హారములను, నగలను, చేతివ్రంగరములను, మట్టెలను, మంగళసూత్రములనుకూడ నిలువున ఒలుచుకొని, తద్రాజధానీనగరపు బజారులలో బహిరంగ వేలము వేయుటకు యెంతో లజ్జించెడివాడని చెప్పవలసియున్నది. ఇంతటి సిగ్గుమాలిన నీచకార్యమునకు ఒడిగట్టుకొనుటకు నెపోలియన్ యెంతటిపాపభీతిలేనివాడైనను జంకెడివాడు.

అధర్మకార్య మొకవేళ జరిగినను, దానియందు నీచతయనునదెంతమాత్రము లేకుండావుంటే, ఆ అధర్మకార్యము యొక్క వికారరూపము సగము తగ్గిపోవునని పెద్దలు చెప్పుదురు. అట్లయినయెడల యుద్ధమనువేర ప్రజలపై గావించు దౌర్జన్యము నికృష్టమగు దురాశచే కళంకితమైనయెడల, అది మరింత హేయమగునని చెప్పవలసియున్నది. ఒకమూల యొక్కడ యిండియాలో విష్టోరియా రాణిగారి ప్రతినిధియగు డల్హౌసీప్రభువు దారిద్ర్యపిడిగాడై, తాను దోచుకువచ్చిన సొత్తునంతను యేక్షణమందైతే వేలమువేసి అమ్మకొనుచున్నాడో, ఆక్షణమందే అక్కడ యొకొకమూల, సీమలో రాణిగారి విదేశాంగమంత్రీ రష్యాచక్రవర్తికి శీరంగనీతులు బోధించుచుండెను!— ఏమని? రష్యాలో కొందరు ప్రముఖులు రాజద్రోహకరమగు కుట్రలలోచేరి రష్యాచక్రవర్తిని

పడగొట్టవలెనని చూచుచున్నట్లు అనుమానపడి, సదరు చక్రవర్తి వారియాస్తులను లాగిపారవేయవలెనని ఆలోచించుచున్నాడట!— చక్రవర్తి యిట్లు వారి యాస్తులను లాగిపారవేయుట తప్పుట! ఈ తప్పుపని, యీ అధర్మకార్యము చేయవద్దని మన యింగ్లీషు రాజ్యాంగమంత్రీ రష్యాచక్రవర్తిని మందలించుచుండెను! ఆహా! “ఓ వైద్యుడా, నీరోగాన్ని నీవు నయంచేసికోవోయి!” అని రష్యాచక్రవర్తి మంతులు మన ఆంగ్లమంత్రిని తిప్పికొట్టితే బాగుండేది!

ఈ కాలమందు జరిగిన యింకొక రాజ్యాపహరణము జాన్సీ రాజ్యమునకు సంబంధించినది. ఈ రాజ్యాధిపతి మొదట పీష్వాకు సామంతుడుగ నుండెను. తదుపరి యింగ్లీషువారికి సామంతుడయ్యెను. 1835 సం॥ లో జాన్సీ రాజరఘునాథరావు చనిపోవుచు, ఒక కుమారుని దత్తతచేసికొనెను. కాని, యీతడు తన దత్తతను స్థిరపరచుకొనలేక పోవుటచే, యీతని పినతండ్రి యొకడు సింహాసనమునకు వచ్చెను. దానికి ప్రజలుగాని, యింగ్లీషు గవర్నమెంటు వారుగాని యేమియు అభ్యంతరపెట్టలేదు. ఈతడి విధముగ క్రియకు రాజగుటచే— లా ప్రకారముకూడ రాజైనట్లు ఊహించి అప్పుడు గవర్నర్ జనరలుగనున్న బెంటింకు ప్రభువు అంగీకరించుటచే, దీని నాధారముగ చేసికొని “దత్తుడగువాని రాజ్యాధికారపు హక్కును తీసివేయుటకు నాకు అధికారముగలదు. ఇదిగో, వెనుక రఘునాథరావు దత్తతకొడుకు విషయములో బెంటింకుచేసిన పనియే యిందుకు దృష్టాంతము— చూడండి” అని 1853 సం॥ లో డక్టర్


ప్రభువు తన సూత్రమును సమర్థించుకొనుట కొక ఆధారము దొరికినట్లుగ నటించుకొనెను. దత్తుని యధికారము త్రోసివేసి రాజ్య మెవరికివ్వవలెనని? రక్త సంబంధీకుడగు సన్నిహిత వారసునికికాదు; ప్రజలచే యెన్నుకోబడిన ప్రజానురంజకుడగు యింకొకనికికాదు; మధ్య తాను— తన యింగ్లీషు గవర్నమెంటు— కాజేయవలయునని డెల్టాసీ ప్రభువుకు బుద్ధి పుట్టెను. రాజ్యమెవరికిరావలెనను తగాదా జ్ఞాతులలో కలిగినప్పుడు, సార్వభౌమాధికారు లా తగాదాను తీర్చ వచ్చును; తీర్చకుండ పోవచ్చును. అంతేకాని, మధ్య యేదో సందు జూచుకొని, జ్ఞాతులలో యెవరికో, ఏదో సరియైన హక్కులేదని మిషపెట్టి న్యాయముగ హక్కుదారులగు తక్కినవారినందరిని త్రోసిపారవేసి, మధ్య అంతయుతామే వేసికొనజూచుట సార్వభౌమునికి ధర్మముకాదు; న్యాయము కాదు. కాని, డెల్టాసీప్రభువు చేసినపని సరిగయితే. 1853 సం॥ లో జాన్సిరాజ్యమును పాలించుచున్నరాజు ఆనందరావును కుర్రవానిని విధ్యుక్తముగ దత్తతచేసికొనెను. ఆరాజు చని పోవుచు, “యీ కుర్రవానిని మీరుదయతోను జాగ్రత్తతోను చూచుకొనుచుండవలసినది. నా తదనంతరము నా భార్య యీ కుర్రవానికి మైనార్టీ కాలమందు గార్డియన్ గనుండునట్లు అంగీకరించవలసినది” అని గవర్నర్ జనరల్ అగు డెల్టాసీకి గౌరవపూర్వకముగ వ్రాసెను. మరియు, యీ సందర్భ మందు తనకును యింగ్లీషు గవర్నమెంటువారికిని లోగడజరిగి యున్న యొడంబడికలోని రెండవవరితునుగూర్చి వివరించెను. అందేమున్నదనగ :— “ఈ రాజ్యమును నీకున్న

నీ వారసులకును — ఔరసులకుగాని, దత్తులకు గాని—
 పారంపర్యముగ శాశ్వతముగ చెందునట్లు హామీ
 యిచ్చుచున్నాము ” అని కుంపిణీ వారందువాగ్దానము చేసి
 యుండిరి. కాబట్టి యీ షరతుప్రకారము “ నేను మీయెడ
 యెల్లప్పుడు చూపుచునచ్చిన భక్తి విశ్వాసములకు ప్రతిఫలముగ
 మీరీకుర్రవాని పై తమయనుగ్రహమును చూపుదురని విశ్వ
 సింఛుచున్నాను ” అని పాపమారాజు డల్హాసీకి వ్రాసెను.
 నేటివులుచూపు భక్తి విశ్వాసములు యింగ్లీషువారికి జ్ఞాపక
 ముండునను పిచ్చినమ్మకముతో కంపెనీవా రాతనిని చచ్చిపోవ
 నిచ్చిరి! ఇంగ్లీషుగవర్నమెంటు మహాబలిష్టముగ యిండియా
 యందు ప్రేల్లుపాతుకొనిపోయినది. కాబట్టి కలకత్తాలోని
 విలియంకోట కథినాథుడై కూర్చుండియున్న సర్వంసహా నిరం
 కుశాధికారి డల్హాసీప్రభువు యేమనితలంచెను?— “ఈ నేటి
 వులు చూపేభక్తి విశ్వాసాలు మనము జ్ఞాపకముంచుకోకపోతే
 యేమి ? వీనిలెక్కయేమి_ వీనిని మనము మరచిపోవచ్చును,
 మనకేమిఫరవాలేదు”- అని తలపోసెను. రాజమరణానంతరము
 “ యీ కుర్రవానికి రాజ్యాధికారములేదు, పో పొమ్మని ”
 డల్హాసీ ప్రభువనెను. రాణి లక్ష్మీబాయి కొకమేడయిచ్చి,
 అందులోనుండి కదలవద్దని చెప్పిరి. అదే ఆమెకు జైలు
 ఖానాయయ్యెను. జాన్సీ రాజ్యాన్ని మా యింగ్లీషురాజ్యంలో
 కలుపుకొన్నామొహో యని మరునాడు లోకమంతట
 చాటింపు వేయించిరి. రాణి లక్ష్మీబాయి ఘోరముగ శోకిం
 చెను. కుంపిణీవారి దుర్ణయము నామె యెన్నడు తుమింపలేదు-
 జన్మలో మరచిపోలేదు. 1857 సం॥ లో సైనిక విప్లవపు



అప్పాసాహెబు (నాగపురాధీశ్వరుడు)

584 శ్రీజీ చూడుడు.



నానాసాహెబు (అఖిరుపివ్వ
బాజీరావు యొక్క పెంపుడుకొడుగు
ప్రైవిక విప్లవనాయకుడు. 583 శ్రీజీచూడుడు)




జాన్సీరాణీ లక్ష్మీబాయి

[పైనిక విప్లవనాయకురాలు. రణరంగమందు ఆపరసత్యభామ]

(748—749 పేజీలు చూడుడు)

పిలుపు వినబడగనే, ఆమె పురుషవేషము ధరించి, అశ్వా
రూఢయై నెలలతరబడి గుర్రముమీదనే స్వారిచేయుచు,
సైనికదళములకు, వ్యూహములకు నాయకురాలై వానిని
నడిపించుచు తుట్టతుదకు యావన్మహారాష్ట్రసైన్యమునకు
అధినాయకియై అరిభీకరులైచరించు తన చమూసమూహము
లకెల్ల నుత్సాహమును రెట్టింపజేయుచు, అపర సత్యభామయో
యనునట్లు మహాఘోరసంకుల సంగ్రామము సాగించెను.

ఆ విప్లవనాయకులలో యెవరుకూడ యింగ్లీషుసేనల
కీమె గలిగించినంతటి యిబ్బందిని, ఉపద్రవమును గలిగించి
యుండలేదు. పోరు యంతఘోరముగను, నిరాశగను గంటల
కొలది యున్నను ఆమె రణరంగమును వీడిపోదే ! పరాజయపు
కలవరమందు యే ప్రక్కనుండియో చెదురుగ వచ్చిపడిన
భిరంగి వ్రేటుచే లక్ష్మీబాయి నేలకొరగెను. కాని, ఆమె తన
వంశమునకు, దేశమునకు గలిగిన యవమానపరంపరలకు
తగిన ఘోరప్రతీకార మొనర్చినపిమ్మటగాని ఆమె మరణించ
లేదు.



భ ర త ఖ ం డ ము న ఆంధ్ర రాజ్య స్థాపన

26 వ అధ్యాయము.

రాజ్యముల దిగ్విజయము : — 1853-1856

తీరరాని రాజ్యత్పిష్టచే, మన మీ రాజ్యముల దిగ్విజయము, దాని వలన వచ్చు ఉపద్రవములను గమనించక, కండ్లు మూసికొని, ఊరకపోవుచు నున్నయెడల, ఎప్పుడో ఒకరోజున దేశప్రజల భ్రమ హఠాత్తుగ వీడి, ఒక్క పెట్టున మనపై—మన యార్థిక సౌధముపై—గొప్ప విడుగుపడును. అప్పుడు కాని, మన కండ్లు తెరిపిడిపడవు.

—రిచర్డ్ కాడ్జెన్

మన రాజ్యాపహరణమువలని వత్తిడి హిందువులకు శిక్కులకుకూడ బహు భారమయ్యెను. తానింటికి వెళ్లేలోగా, తన ముద్రను మహమ్మదీయరాజ్యములమీదకూడ వేసి వెళ్ల వలెనని డిక్టానే నిశ్చయించుకొనెను. మహమ్మదీయ రాజ్యములప్రభ నాడే తరిగిపోయెను. కాని, దాని మిణుకుమిణుకు మను కాంతి యింకనుపోక, ప్రాకులాడుచుండెను. చీకట్లు యిదివరకు చాలకాలముక్రిందటనే వానిమీద ప్రసరింప

జొచ్చెను. ఒక మహాకవి చమాత్కారముగ వర్ణించినట్లు “అది చీకటికాదు, అంతరించిన వెలుతురట!” ఒకప్పుడు మహాప్రతిభావంతముగ వెలిగిన తేజస్సంతయుపోయి, కనీస మీపాటి మిణుకుమిణుకుమను వెలుతురైనను వున్నదిగదా యను ఆశకూడ లేకుండ— వెనుకటి ప్రతిభ తలంచుకొని ఒకమూలగుండెపగిలి విలపించుచు, యింకొకమూల పోనీ యీ కాస్త వెలుతురునై నా చూచుకొని యూరడిల్లుదమను ఆమా త్రపు ఆశకూడ లేకుండ— సర్వమును కంపెనీవారు నాశన మొనర్చిరి. సర్వనాశకులగు యీ బ్రిటిష్ నిరంకుశాధికారులు దేశీయరాజ్యములను కూలద్రోయుటతోడనే సంతృప్తి చెందక, తమ కంటికి యింపుగా గాన్పించిన పురాతన రాజ్య చిహ్నముల నన్నిటిని నామనిశానీలుకూడ లేకుండ రూపు మాప దలంచిరి. పూర్వపు రాజ్యములను పదభిష్ట మొనర్చి తామాస్థానముల నాక్రమించి కూర్చున్నది చాలక, బానిసత్వమందుపడి దుఃఖాతి రేకము చేతను, పరిభవాగ్ని చేతను సంతప్తులగు నారాజుల తాపోపశమనకై ఒక్కవాసోదకపు బిందువునై నను వారికి దక్కనీయకుండ, దానినికూడ వారే దిగ్వింగుటకై నాలుకలుజాప మొదలిడిరి. తమకక్కరలేని వానినికూడ, తామేవేసికొనవలెనని తహతహలాడుచుండిరి. ఒక శతాబ్దములోపల నాలుగు మహమ్మదీయరాజ్యములు యెప్పటికప్పుడు యింగ్లీషువారికి సహాయముచేయుచు వారికెంతయు బలము చేకూర్చుచువచ్చెను. తుదకు యీ నాలిగింటిలో ఒక్కదానినికూడ మిగల్చుకుండ, అన్నిటిని యింగ్లీషువారు నాశనముచేసిరి. అవన్నియు యిప్పుడు కుంపిణీవారికి పాదా

శాంతములైవున్నవి. వైస్రాయియగు డల్హౌసీకి అనేకమంచి గుణములున్నవి; కాని, వానిలో దయయనుగుణము మాత్రములేదు. ప్రపంచములో నాతడెవరియెడలను దయయనుదానిని జూపిన పాపమునపోలేదు.

మొట్టమొదట మలబారు కోస్తాలో యింగ్లీషువారి వర్తకమునకు దిక్కులేక యల్లాడుచున్నప్పుడు, వారికి రక్షణ నొసంగినవారిలో మొట్టమొదటివాడు కర్నాటక నబాబు. అప్పుడు నబాబుకు ఫ్రెంచివారికి తగాదావచ్చినప్పుడు కుంపిణీ వారతనికి సహాయమొనర్చిరి. అందుకు ప్రతిఫలముగ నబాబు వారికి కొంత నివేశనస్థలమును, సరుకులకొట్లకు కొంత అవకాశమును యిచ్చెను. కుంపిణీవారి అధికారము వృద్ధియైన కొలది, నబాబుపని క్షీణింపసాగెను. నబాబు కత్తి తుప్పుపట్టుచు రాగా, కుంపిణీవారి బాకు మెరయజొచ్చెను. తుదకీ కర్ణాటక రాజ్యమెట్లు క్రమక్రమముగ హరింపబడెనో, ఆ కథనంతను తిరిగి యిప్పుడిక్కడ యెవరూ యేకరువుపెట్ట నవసరములేదు. కుంపిణీవారికిని, కర్నాటక నవాబుకును గల ఒడంబడికను పునర్నిర్మాణమొనర్చుటకై వెల్లసీపేట ప్రభువు పూనుకొన్న కాలమునకు, అప్పటికే, “కర్నాటక రాజ్యము మన స్నేహమును వలలో తగులొకనెను; మన సంరక్షణయను పురితాటిలో యిరుకుకొని యుండెను” అని, ఆర్నాట్టు అను యింగ్లీషువాడు వ్రాసెను. కాని, వెల్లసీపేట ప్రభువు అల్పపీడన మొనర్చు తుచ్చబుద్ధిగలవాడు కాదు. ఈ రాజ్యపు బలహీనస్థితినిజూచి వెనుకటి ప్రమాణములు, ఒడంబడికలు, రద్దయి పోయినవనిచెప్పి తప్పించుకొనజూడలేదు. కర్నాటక

నబాబగు అమదుతుల్లా ఉమా మైసూరు ప్రభువగు టిప్పు సుల్తాన్ తో చేరి కుట్రపన్ను చున్నట్లు అప్పుడు కుంపిణీవారు అనుమానపడిరి. అతనికొడుకు ఆలీఖాన్ సేన్ కూడ తనతండ్రివలెనే కుంపిణీవారియెడ ద్రోహబుద్ధితో నున్నట్లు అనుమానపడిరి. కాని, దీనిని కారణముగ పురస్కరించుకొని వెనుకటి యెడంబడికలను రద్దుపరచుటకుగాని, వారికిచ్చెదమని యిదివర కనే కపర్యాయములు వాగ్దానము చేసియుండిన రెవిన్యూను తాము లాగికొనుటకు గాని, కుంపిణీవారప్పుడు పూనుకొనలేదు. కాని, కర్నాటకరాజ్య వారసత్వమును నిర్ణయించుటకును, తద్రాజ్యపు సివిల్ మిలిటరీ పరిపాలనయావత్తు తామే వహించుటకును, కుంపిణీవారు కర్నాటక నబాబగు అజీండ్ల దౌలాతో క్రొత్త ఒడంబడిక నొకదానిని చేసికొనిరి. రాజ్యపు ఆదాయములో అయిదింట నాలుగువంతులు కుంపిణీవారికిని ఒక వంతు నబాబుకును శాశ్వతముగ చెందునట్లు ఆ సంధిపత్రికములో నాల్గవపేరలో వ్రాసికొనిరి. ఈ గౌరవములను, డాబుదర్పములను యీతని కొడుకు 1853 సం॥ లో తాను చనిపోవువరకు అనుభవించెను. అంతటితో కర్నాటకరాజ్యముపై కృతజ్ఞత చూపుచున్నామని చెప్పు దొంగనటన— ఈ దొంగనాటకము— నింక చాలించుటకు తెరదింపి నాటకము. నింక కట్టివేయుటకు కాలమాసన్నమైనదని డెల్టాసీప్రభువు తలంచెను. సీమలోని మంత్రివర్గమువారును, కుంపిణీ డైరెక్టరును కూడ, డెల్టాసీ అభిప్రాయముతో నేకీభవించిరి. వెంటనే “నీవింక కర్నాటకనబాబు అను బిరుదు వహించుటకు వీలులేదు ” అని డెల్టాసీ ప్రభువు వెనుకటి నబాబు

కొడుకగు అజీంషాతో నిర్మొగమోటముగ చెప్పివేసెను. “నీ కిచ్చే అయిదింట ఒకటవవంతు రెవిన్యూనుకూడ నీ కివ్వము పొమ్మనెను.” దీనికాతడు చెప్పిన కారణమేమనగ:— సార్వభౌముడు సామంతరాజులతో “శాశ్వతముగ” ఒడంబడిక చేసికొన్నాడంటే, దాని అర్థమేమి? శాశ్వతమనే మాటకు అర్థమేమి— శాశ్వతమనగ, సార్వభౌమునికి అవసరమని తోచే వరకే! అంతకంటె యెక్కువకాలమీ వరతులకు సార్వభౌముడు బద్ధుడు కావలసిన అవసరములేదు! ” అని డష్టాసీ వాదన. అనగ, ఒడంబడికలను విశ్వాసముతో ననుసరించ వలసిన బాధ్యత ఒక్క పక్షమువారికే గాని, రెండవ పక్షము వారికి లేదన్నమాట. ఏలననగ, “నిజమగు రాజ్యాధికార మించుకైననులేక, వట్టి రాచరీవినటించుట వెక్కిరించినట్లుం దును. ఇట్టి నటన చాల దుష్టమైనది. ఇది వుండకూడదు. దీనిని వెంటనే తీసి పారవేయవలెను ” అని డష్టాసీ భావన ! కర్నాటక నబాబు యొక్క రాజమందిరమగు “చీపాక్ భవన ” పుకీర్తి యొకమూలనుండి యస్తమించి పోవుచుండగ, యింకను తదభవనమందున్న నబాబుకు రాజ్యాధికారము లున్నట్లు పైకి నటించజేయుట కేవలము సాహసము. భారతవర్ష దుష్పరి పాలనోదంతమం దింతకంటె ఆశ్చర్యకరమగు,—పరిహాసాస్పద మగు— విషయ మింకొకటి యుండబోదు. నబాబువంశము ఉచ్చదశయందున్న రోజులలోకూడ, నిజమగు రాజ్యాధికారము వీరికెన్నడునులేదు. ఏలననగ, యీ నబాబెన్నడును సర్వస్వతం త్రుడు కాడు. ఈతడు నైజాముకు సామంతుడై యుండెను. ఈ నైజామైనను సర్వస్వతంత్రుడుకాడు. ఈతడును ఢిల్లీపాదు

పాకు లోబడినవాడే. అయితే, స్థానికాధికారమును మాత్రము
యీ నబాబువంశమువారు గతనూరేండ్లనుండి అనుభవించు
చున్నమాట నిజము. అయితే, స్థానికాధికారము వేరు,
రాజ్యాధికారము వేరు. ఈ రెంటికి సంబంధములేదు. కొద్ది
యో, గొప్పయో,— ఉన్న ఆకాస్తరాచరికము కూడ—
దేశమందు లేకుండ శుభ్రముగ తుడిచిపెట్టుకు పోయినది.
ఎక్కడికి పోయినదో మద్రాసు, కలకత్తాలలోని “రికార్డు
రూములు” తెలుపగలవు. అయితే, రాచరికము పోయినను,
తదాజ్యపు ఆదాయమును, గౌరవగణ్యతలను కుంపిణీవారు
మొన్నటివరకు యెట్లో మన్నించుచువచ్చిరి. ఏలననగ, వీని
నన్నిటిని మన్నించెదమని వెనుకటి ఒడంబడికలలో కుంపిణీవారు
బహిరంగముగ చెప్పి ఒప్పుకొనియుండిరి. ఇవి ఆ యొడంబడికల
యందు షరతులుగ యేర్పడియుండెను. కాని, యిప్పుడా రోజు
లన్నియు గతించినవి. ఇప్పుడా సంధిపత్రములను ముక్కలు
ముక్కలుగ చింపివేసి, గాలికి తూర్పారబట్టిరి. రాజబిరుదము
లను పీకిపారవేసిరి. “మిరింక యీ బిరుదులు వహింప
రా”దని హుకుముల బంపిరి. నబాబుల కిచ్చుచుండిన ద్రవ్య
మునంతను యిచ్చుట మానివేసిరి. దేశముమీద వచ్చు ఆదా
యమును బలాత్కారముగ తామే కాజేయుచుండిరి.

దేశీయరాజులయెడ డబ్బాసీ చేసిన నిరంకుశచేష్టితము
లొక్క వారసత్వ విషయములోనేకాదు. తాను ప్రతినిధిగ
నున్న యీ బ్రిటిష్ సామ్రాజ్యముయొక్క అభీష్టమునకుగాని,
అధికారమునకుగాని యెదురుచెప్పువా రెవరును లేరుసుమా
యని దేశీయుల మనస్సులలో గట్టిగ నాటునట్లు చేయుట కాత

డెట్టి యవకాశమునూ జారవిడువలేదు. బంగాళా నబాబు యిండియాలో మన కంపెనీవారికున్న స్నేహితులలో చాల మొట్టమొదటివాడు. అట్టివానియెడ యీ డల్హౌసీ నెరపిన ప్రవర్తన “అత డింతకుమున్ను పెక్కు-లుద్దండత తాను జేసిన విధంబులకెల్ల మెఱుంగుపెట్టినట్లుండెను.” బ్రిటిష్ సామ్రాజ్య మను యీ యింటికి బంగాళాదేశము వెనుకదొడ్డిగ నుండెను. 1757, 1760, 1763 సంవత్సరములలో మీర్జాఫర్, మీర్జా సీములతో జరిగిన ఒడంబడికలవల్ల మనకు (కుంపిణీవారికి) ఇచ్చట కాలూని నిలుచుటకు తావును, మొట్టమొదటి రాచ కీయాధికారములును లభించెను. 1765, 1767, 1770 సం వత్సరములలో వారి సంతతివారితో చేసికొన్న ఒడంబడికల వల్ల మనము క్రమక్రమముగ దేశీయరాజుల రాజ్యాధికార మును ఆక్రమించుకొనుట కవకాశ మేర్పడెను. హేస్టింగ్సు కారన్ వాలీసు, మున్నగువారలు చేసిన రాచకీయాధికార ప్రయోగములవలన దేశీయరాజ్యముయొక్క నామరూపములు కూడ మూర్ఛిదాబాదు నగరమునందు లేకుండ పోయినవి. కాని, బంగాళానబాబుల దర్జాను, రాచరీవిని, సాంఘిక మర్యాదలను మేము మన్నించెదమని కుంపిణీవారు అయిదు సంధిపత్రములలో ఒప్పుకొనియుండిరి. ఈ పూర్వరాజుల పోషణకై తగు ఆదాయమును కుంపిణీవారు వీరికి శాశ్వత ముగ యిచ్చునట్లు ఆ పత్రములలో విధింపబడియున్నది. ఈ శాశ్వతవిధియును మాటల కర్థమేమో దేవునకే యెరుక. మీర్జాఫర్ సంతతివారందరు సిద్ధాంతభాగములో యెట్లున్నను, క్రియలో నిజముగ రాజులేయని ప్రతిగవర్నర్

జనరలును సీమకువ్రాయు ప్రతియుత్తరములోను స్పష్టముగ నుదహరించుచునేవచ్చిరి. ఒకరు తమ రాచకీయాధికారములను వదలుకొని, యింకొకరిచేతులలో పెట్టుటయను కార్యమీ యిండియాలో యీ సందర్భములో కత్తిబలముచే జరుగలేదు; దౌర్జన్యముచేగాని, యుద్ధవిజయముచేగాని జరుగలేదు. “ ఇదిగో, నేనీరాజ్యాధికారమును వదలుకొనుచున్నా ” నని యెవరును వ్రాసియివ్వలేదు; చెప్పలేదు. కాని, యీరాజ్యపరివర్తనకార్యము—యీమార్పిడి—యెట్లో నెమ్మదిగ, నిశ్శబ్దముగ, జరిగిపోయినది. పరరాజ్యాభివృద్ధి నెమ్మదిగ, యేకరీతిగ, జరిగిపోయినది. దేశీయరాజులు తమసైన్యములపై నను, ఖజానాపైనను అజమాయిషీచేయు నధికారమును మొట్టమొదటగ కుంపిణీవారికిచ్చిరి! ఇదేకుంపిణీవారి రాజ్యాధికారమునకు మొట్టమొదటి అంకురము. పూర్వము కొందరు మంత్రులు రాజకంటె బలవంతులై, నిజమగు రాజ్యాధికారమునంతను రాజునుండి లాగివేసి, తామే సర్వాధికారములను చెలాయించుచు మెలంగినరీతిగ యిప్పుడి కుంపిణీవారుకూడ చేతిలోనికి కావలసినంత డబ్బు, సైన్యమువచ్చినందున నిజమగు అధికారమునంతను దేశీయరాజులనుండి లాగివేసి, తామే క్రియకు సర్వాధికారులై, రాజునెడ పేరునకుమాత్రము గౌరవలాంఛనముల నెరపుచుండిరి. మీర్జాఫరుసంతతిలో ఆఖరువాడగు ముబారక్-ఉల్-దౌలా రాజ్యమునకు వచ్చునప్పటికి మైనరైనందున, కుంపిణీవారు విజృంభించి తమ రాజ్యాధికారమును సుప్రతిష్ఠితమునర్చుకొనుటకును, దేశీయరాజ్యాధికారమునంతరింపజేయుటకును మంచి యవకాశము చిక్కెను.

నబాబుయొక్క యీ మైనారటీకాలములో నిశ్శంకముగ తమ
 చేతిలోనున్న రాజ్యాధికారమును దిట్టపరుచుకొనుటకు గవర్న
 రుకున్నా, అతని కౌన్సిలుకును బలేవాటమైన సందుదొరికినది.
 నబాబుమైనారిటీ వెల్లినతరువాత, న్యాయముగ అతని రాజ్యా
 ధికారము నతనికిచ్చివేయుట కెంతమాత్రమును యిష్టపడక
 కుంపిణీవారు దాని కనేక తిప్పలుపెట్టిరి. అదిగాక, దేశీయ
 ప్రజలును యింతకాలమునుండి విలియంకోటనుండి వచ్చు
 యింగ్లీషువారి హుక్కుములకు అలవాటుపడినవారగుటచే,
 యిప్పుడా హుక్కుములను తిరస్కరించి, మూర్ఖిదాబాదు కోట
 నుండివచ్చు నబాబు హుక్కుములను మన్నించుట యెట్లొ
 యెరుంగజాలకుండిరి. కుంపిణీవారి నిరంకుశచర్యను నబాబు
 ప్రతిఘటించెను. కాని యీతనిమాటలను కుంపిణీవారు
 చెవినిపెట్టలేదు. అధవా యెప్పుడైన చెవినిబెట్టినను, వానికి
 తగినసమాధాన మివ్వక యేవో తప్పుకునే మాయమాటలను
 చెప్పి కాలక్షేపము చేయుచుండిరి. ప్రతిగవర్నర్ జనరలు
 ప్రతి నబాబును యెక్కడలేని మర్యాదలతో, మహాగౌరవ
 ములతో మన్నింపుచునూ వచ్చెనేగాని, ఒక్క అంగుళము అధి
 కారమునైనను వదలుకొని నబాబులకిచ్చిన పాపమున ఒక్క
 గవర్నరుజనరలైననుపోలేదు. ఈ సంధిపత్రములు చెల్లదగి
 నవి కావనియైన ఒక్క గవర్నర్ జనరల్ కూడ పల్లెత్తుమాట
 అనియుండలేదు. మీర్జాఫర్ సంతతివారి రాజ్యాధికారము
 లను, గౌరవదర్పములను, మేము మన్నింతుమని యీ సంధి
 పత్రములలో కుంపిణీవారు నిష్కర్షగ ఒప్పుకొనియుండిరి.
 విజమగు రాజ్యాధికారము నంతను మేము లాగికొ

న్నను, నబాబుల దర్జాలుగాని, దానికి సంబంధించిన హక్కులుగాని, ఆ కుటుంబమువారికి లేవని యింతవరకు యెవడుకూడ అనలేదు. అదిగాక, ఈ సంధిపత్రికములవల్ల హామీ యివ్వబడిన హక్కులను ఒప్పుకొనుచు, వెల్లెస్లీ, మింటో, హేస్టింగ్సు, అష్టరస్టు, హార్డింజి, ఆఖరుకు యీ డెల్టాసీకూడ సీమకు అనేక ఉత్తరములను వ్రాసియుండిరి. ఈ హక్కులను, దర్జాలను, గౌరవములను, తదితర అధికారములను మన్నింపుదుమను వాగ్దానములుకూడ ఆ జాబులందు స్పష్టముగ గలవు. మీర్జాఫరు సంతతిలో ఎనిమిదవవాడగు “సయ్యదుమున్ సూర్ ఆలీఖాన్” అనునతడు మైనారిటీలో నుండగ 1838 సంవత్సరములో రాజ్యమునకు వచ్చెను. పట్టాభిషేక మహోత్సవములను, ప్రకటనలను, అభినందనములను, యధావిధిగ కుంపిణీవారు పూర్వమువలెనే నడిపించిరి. “సయ్యద్ముర్షూరు ఆలీఖాన్ గారు తమ వంశక్రిమాగతమగు నబాబుగిరికి, దానికి సంబంధించిన గౌరవవిరుదములతో సహా వచ్చియున్నారు. దీనికి సంబంధించిన అధికారములను, దర్జాలను, హక్కులను, వారు ఇదే పొందుచున్నారాహా! ” అని కుంపిణీవారు లోకమందంతటను చాటంబంపిరి. ఈ పట్టాభిషేక మహోత్సవమును గౌరవపూర్వకముగ ప్రకటించుటకు గాను 19 ఫిరంగులను, మూడు వరసలు తుపాకులబార్లను కంపెనీవారు మోగించిరి. 1770 సం॥ లో జరిగిన ఒడంబడిక వలన నబాబున కిచ్చునట్లు హామీపడిన వార్షికమూల్యములో కొంతభాగముయొక్క వినియోగమును గూర్చి వచ్చిన యభిప్రాయభేదముతప్ప, పూర్వపు నబాబులకును కుంపిణీవారికిని గల

పొత్తును కలవరపరచు సంఘటనలేవియు సంభవించియుండలేదు. తమకు హాయిగ గలిగిన రాజ్యవిశ్రాంతిలో నబాబుల కత్యంతప్రియతమమగు హక్కు ఒకటి యుండెను. అదేదనగ:- 'అదాలత్తు' లకుగాని అనగా (దేశీయమగు కోర్టులకుగాని) కుంపిణీవా రేర్పరచిన సుప్రీముకోర్టులకుగాని, ఈ నబాబులను విచారించు అధికారములేదు. కాని, 1794 సం॥ లో యీ కోర్టుల కిట్టి అధికారముల నిచ్చుచు కుంపిణీవారు ప్రత్యేక మొక శాసనమును నిర్మించిరి. నబాబు కుటుంబములోవారికి గాని, సంస్థానములోవారికి గాని, పరివారములోవారికి గాని యేవైనా తగాదాలవస్తే, వానిని విచారించి పరిష్కరించు హక్కు యీకోర్టు కివ్వబడెను. నబాబుకును కుంపిణీ వారికిని అధికారరీత్యా జరుగు వ్యవహారములు యేరీతిగ జరుపబడవలెనో నిర్ణయించు శాసనములు యిటీవల 1805, 1806, 1822 సంవత్సరములలో నిర్మింపబడెను.

ప్రాగ్దేశముల యాచారముల ననుసరించి, ఉన్నత రాచకుటుంబమునకు చెందిన నబాబువంటి వానిని వాదిగగాని, ప్రతివాదిగగాని, కోర్టులకు తీసికొనివచ్చుట మర్యాదకాదు గావున, యిట్టి కేసులలో ఆరిని తరపున నబాబు సంస్థానమందున్న కుంపిణీవారి యేజంటే కోర్టుకు హాజరుకావలయునని కుంపిణీ వారేర్పాటుచేసిరి. నబాబునకిచ్చిన యిట్టి హక్కులలో కొన్నింటిని తీసిపారవేయవలెనని 1834 సం॥ లో కొందరు స్థానికాధికారులు ప్రయత్నించిరి. కాని, దీనికి కలకత్తాలో నున్న వైస్రాయిప్రభుత్వము వారు అంగీకరించలేదు. ఈ సందర్భమందు "సర్ చార్లెస్ ఫ్రెవెలియన్" అను మెంబరు

యిట్లు వ్రాసెను:— “నబాబును స్వతంత్రరాజుగ మన గవర్నమెంటువారము అంగీకరించియున్నాము. ఈతనికి గౌరవములో యే మాత్రమైనను తగ్గించునట్టిగాని, భంగపుచ్చునట్టిగాని, యేపనియు చేయమని మనము మనజాతిగౌరవము పేరట వాగ్దానము చేసియున్నాము. కాబట్టి, యీ బంగాళానబాబుపై యెట్టి అధికారము చలాయించుటకుగాని, మన సుప్రీముకోర్టుకు హక్కులేదు. కాబట్టి, సుప్రీము కోర్టువారు కోరు యిట్టి హక్కును ప్రతిఘటించుటకు అడ్వకేటు జనరల్ గట్టిగ ప్రయత్నించవలసినది. జిల్లా కోర్టులో వీరి స్వంతగౌరవమునకు గాని, ఆస్తులకుగాని, యెట్టి అమర్యాదయు జరుగకుండుటకుగాను 1825 సంవత్సరచట్టము ప్రత్యేకముగ నిర్మింపబడినది. దీనినిబట్టి నబాబును విచారించుటకు సుప్రీముకోర్టుకు అధికారములేదా యని వాదింపరాదు. ఏలననగ, యిట్టి వాదన అంగీకరించినచో, మనము మనజాతి గౌరవముపేరట నబాబుకు వాగ్దానము చేసియున్న మర్యాదలన్నియు క్రిమిక్రిమముగ హరించిపోవును. ఈ సందుచూచుకొని, ఒక్కొక్క మర్యాదనే మనవారు లాగిపారవేయుదురు. ఇండియాలో మనకీ ప్రాంతముల మిత్రులగు వారిలో యీతని వంశమే బహుపురాతనమైనది. ఇట్టి పురాతన మిత్రవంశ ప్రతినిధికి మనము న్యాయముగ జూపవలసిన మర్యాదల నిట్లు లాగిపారవేయుట మనకు గౌరవము కాదు. ”

ఈ రీతిగ డెల్టాసికి పూర్వమున్న కూంపిణీయుద్యోగస్తులందరు నబాబుయొక్క రాజ్యాధికార గౌరవముల మన్నించుట తమ విధియని మనస్సాక్షిపూర్వకముగ నమ్మియుం

డి. ఆరీతిగ, ఖండితముగ, వ్రాసిపెట్టిపోయిరి కూడాను. కాని, సర్వరాజ్యముల నొక్కపెట్టిన నాపోశన పట్టుదమను నహంకారముతో వచ్చి కూర్చున్న డత్తాసీకి యీ వ్రాత లన్నియు రుచించునా? వెనుకటి యొడంబడికలన్నియు తత్కాలముల కనుకూలముగ నిర్మింపబడిన లాంఛనమాత్ర పత్రములనియు, అవసరమైనప్పుడు— బ్రిటిష్ సామ్రాజ్య విద్యుంభణకవి అడ్డమువచ్చినప్పుడు— నిర్మోగమోటముగ వానిని తీసి దూరముగ పారవేయవచ్చుననియు, డత్తాసీ తలంచెను. తన బ్రిటిష్ జాతి గౌరవమును కాపాడుకొనుట కంటె, “భారతీయులను భయముచే హడలగొట్టితి” నను పేరు సంపాదించుకొనుటయే ఆతని కెక్కువగ నుండెను. తన జాతివారు చేసిన వాగ్దానములను నిలిపి వారికి మంచిపేరు తెప్పించుటకన్న, పరజాతులను వంచించి, అవమాన పరచుటయే ఆతని కెక్కువ ఘనకార్యముగ గన్పట్టెను. డత్తాసీ యొక్క మదోదగ్రతను స్పష్టముగ కండ్లకు గట్టినట్లు తెలుపు యుదంత మొకటి 1853 సం॥ లోజరిగెను. అదేదనగ 1853 సం॥ మార్చి నెలలో నబాబు వేటకై వెల్లెను. అప్పుడు నబాబు కొజ్జాలలో ఒకని నగలపెట్టెను ఏవరో దొంగిలించుకొని పోయిరి. ఇద్దరు హిందూబాలురపై అనుమానము తగు లగా, నబాబు నొకర్లు యీ యిరువురు బాలురను పట్టు కొని చావగొట్టిరి; ఆ బాలురిరువురు చచ్చిరి.

ఈ దుష్కృత్యము నిస్సందేహముగ ఘోరమైనదే. ఈ కేసును బహుకాలము దీర్ఘముగ విచారించి నబాబునొక ర్లకు తగుశిక్ష వేసిరి. ఈ కఠినశిక్షకు నిజముగ యీనొకర్లు

పాత్రులే. న బాబుయొక్క ప్రిధానోద్యోగి అమన్ ఆలీని, యింకా కొంతమంది గొప్పకుటుంబీకులను కూడ మొదట యీ కేసులో ముద్దాయిలుగ చేర్చిరి. కాని, చాలదూరము విచారించిన పిమ్మట వీరునిర్దోషులని చెప్పి సగౌరవముగ విడుదల చేసిరి. న బాబుకుకూడ యిందులో యేమాత్రమైన జోక్యమున్నట్లు రవ్వంత సాక్ష్యమైన లేదు. ఈ కేసు రెండుకోర్టులలో ఇద్దరు ఇంగ్లీషు జడ్జీలయెదుట బహుకాలము విచారింపబడి పై పర్యవసానములు తేల్పబడెను. అట్టి సందర్భములో నిర్దోషులని సగౌరవముగా విడుదలచేయబడిన అమన్ ఆలీ మున్నగు తన నౌకర్లను న బాబుతిరిగి తన కొలువులో చేర్చు కొనుటలో తప్పేమున్నది? కాని యీపని గవర్నర్ జనరల్ అగు మన డబ్ల్యూ. సీకి యెంతో కోపకారణమయ్యెను. రెండుకోర్టులలో యిద్దరు ఇంగ్లీషుజడ్జీల యెదుట తేలిన పర్యవసానము నెంతమాత్రము లక్ష్యపెట్టక, డబ్ల్యూ. సీ మూర్ఖి దా బాదులో న బాబు దర్బారులోనున్న తన ఇంగ్లీషు రెసిడెంటు కీరీతిగ మండిపడుచు వుత్తరము వ్రాసెను!— “ న బాబు కండ్లారా చూస్తూవుండగా, ఆతని కళ్లయెదుట యీ దుర్మార్గకార్యము జరిగింది. ఇట్టి దుష్కార్య మీరీతిగ దాదాపు నీకండ్లయెదుటనే జరుగుచుండగా, నీవెందుకు చూస్తూ వూరుకున్నావు? నీ అధికారము వినియోగించి, యీ దుష్కార్యము నేల ఆప లేకపోయినావు? దీనికి నీవేమి సమాధానం చెబుతావు? ” అయితే యిక్కడ యింకొక సంగతి చెప్పవలసియున్నది. దురదృష్టవంతులగు యీ హిందూబాలురపై గావింపబడిన క్రూర కృత్యముల సంగతి పాపము న బాబున కెంతమాత్రము తెలియ

దనియు, యీ బాబురు నవాబునొకర్లుకొట్టిన దెబ్బలవల్లగాక, కలరావల్ల చనిపోయినదియు, యీ కేసులో విఫలముగ యిద్దరు యింగ్లీషు జడ్జీలచే విచారింపబడిన సాక్ష్యమునుబట్టి నిష్పక్షపాతబుద్ధులగు యెట్టివారికైనను రూఢికాగలదు. అట్లయ్యును “యీ కేసులో నీప్రవర్తననుగూర్చి తగు సంచాయీషీ చెప్పవలసినద”ని డెల్టాసీ నవాబును కోరెను. మరియు, “యీ కేసు విషయములో గవర్నమెంటువారికి గలిగిన అభిప్రాయమును దృష్టాంతముగ నిరూపించుటకుగాను తగుచర్య తీసికొనవలసియుండును. ఇట్టి పను లిక ముందు జరుగకుండుటకుగాను తగు కట్టుదిట్టముల నేర్పరుపవలెను” అని డెల్టాసీ నిశ్చయించుకొనెను. ఈ రీతిగ కోర్టుతీర్పుకు అతీతముగ డెల్టాసీగావించిన కట్టుదిట్టములేమి ?

(1) నవాబు గౌరవార్థ మిదివరకు 19 ఫిరంగులను మోయించుచుండిరి. వీనినిప్పు డతనికి వంచనగ 13 ఫిరంగులే మోయించవలసినదని డెల్టాసీ ఆజ్ఞాపించెను. (2) నవాబు కాలుకదల్చి యెక్కడికి వెళ్లకుండ ఆతని ప్రయాణమున కనుజ్ఞ తీరస్కరించబడెను. (3) ప్రయాణపు ఖర్చులు పూర్తిగ తీసివేయబడెను. (4) నవాబు వెళ్ళినచోటకల్లా ఆతని వెంట నొకపోలీసు ఉద్యోగస్తుని కూడ పంపునట్లేర్పాటు చేయబడెను. (5) ఇదిగాక, “నీ యింట్లో అనుమాన ప్రవర్తన యున్నట్లూహింపబడిన నొకర్లందరిని తీసివేయవలెను. నీ వికవారితో మాట్లాడకూడదు” అని డెల్టాసీ కఠినముగ వుత్తరువు చేసెను. (6) నవాబును కోర్టులో విచారించుటకు వీలులేదని యిదివరకేర్పడియుండిన చట్టములన్నిటిని డెల్టాసీ

ప్రభువు కొన్నింటులో రద్దుపరిపించెను. ఏలననగా:—న్యాయ నిర్వహణమున కీ చట్టములు చాల ఆటంకముగ నున్నవట ! ఎంత నీరసమైనవాదన ! ఈ విధముగ నీతికి, న్యాయమునకు, హేతువాదమునకు, యింగితజ్ఞానమునకు కేవలము విరుద్ధముగ కుంపిణీవారిచే అవమానింపబడి, పీడింపబడిన యీ నబాబు తదనంతరమువచ్చిన శిపాయీల తిరుగుబాటుకాలములో యింగ్లీషువారికి సహాయము చేయక నిజముగ మూతిముడుచు కొని కూర్చుండియున్నను మనమాశ్చర్యపడవలసిన పని మేమియు నుండనవసరములేదు. కాని, కుంపిణీవారిచే యింత అవమానింపబడియు యీ నబాబు వారికి సహాయము చేయకుండ మూతిముడుచుకొని కూర్చుండలేదు. తక్కిన దేశీయరాజులతోపాటు ఆ శిపాయీల తిరుగుబాటు రోజులలో ఆత డింగ్లీషువారి కెంతో సహాయము చేసెను. ఈ తిరుగుబాటు రోజులలో ఆతడు మొదటినుండి చివరివరకు మన యెడ చలింపని భక్తితోనే ప్రవర్తించెను. “ శిపాయీల తిరుగుబాటు ” అను యీ తుపానులో బ్రిటిష్ రాజ్యము కంపి తమయ్యు యెట్లో శిథిలము మాత్రముగాక, బ్రతుకుజీవుడాయని బయట పడినప్పుడు—(చావుతప్పి కన్ను లొట్టపోయి బయటపడి నప్పుడు) “ నీవు మాకొనర్చిన అపూర్వ సహాయమునకుగాను నీ కెంత ఖర్చయినదో చెప్పవలసిన ” దని కుంపిణీ వారడిగిరి. “ ఎంత ఖర్చయితే నేమిలెండి. యీ ఖర్చును నేను తిరిగి మీవల్ల పుచ్చుకొను. ఏలననగ :—నేను నా విధిని మాత్రము నెరవేర్చితిని. అంతకంటె నేనెక్కువ సాయ మేమియు మీకు చేయలేదు. నా పూర్వపు వంశీకులు

మీతో నొనర్చిన ఒడంబడికలలోని షరతులను మాత్రమే నేను నెరవేర్చితినిగాని, నేనంతకంటె యెక్కువ ఘనకార్య మేమియు చేయలేదు ” అని నవాబు యెంతోమహోదార భావముతో బదులుచెప్పెను. ఇంతకు పూర్వము 97 యేండ్ల క్రిందట, యీతని పూర్వ వంశీకుడొక డట్లే కుంపిణీ వారిని మెత్త మెత్తగ చీవాట్లు పెట్టెను. ఏమని— “ మీ మాటను మీరు తప్పుట మంచిదనుకున్నారేమో గాని, నా మాటమాత్రము నేను తప్పును ” అని. ఇప్పుడి నవాబు కూడ యిదేరీతిగ, కేవలము మాటలలో గాకపోయినను, క్రియలలో కుంపిణీవారికి సిగ్గువచ్చేటట్లు చేసినాడు. ఈ విధముగ అపకార మునకు ఉపకారముచేసిన యీ నవాబుయొక్క మహోన్నత గుణమును గవర్నమెంటువారేదో రీతిగ అంగీకరించుట మర్యాద—పెద్దమనిషితరహా. కాబట్టి, తిరిగి యీతనిగౌరవార్థమై “ యథాపూర్వకముగ 19 ఫిరంగులను కాల్యవలసినది. యీ తనివెంట నిఖావేసిన పోలీసు ఉద్యోగిని తీసిపార వేయవలసినది. ప్రయాణపు ఖర్చులు యెప్పటివలెనే యిచ్చుచుండ వలసినది ” అని గవర్నమెంటువా రుత్తరువుచేసిరి. ఇంతే. తక్కిన విషయములలో డిక్టాసీచేసిన అపకారములన్నియు— ఆతడు హరించిన హరింపులన్నియు— అట్లేయుండెను. వానిలో నొకచిల్లిగవ్వయైనను తమకింత మేలుచేసిన నవాబుకు తిరిగి యివ్వలేదు. నవాబుకును కుంపిణీవారికిని గల లావాదేవీలన్నియు—లెక్కలన్నియు గవర్నమెంటు యేజెంట్లు మప్పరి పాలనవలన చాలచిక్కులలో పడిపోయెను. ఈ లెక్కలచిక్కులనన్నిటిని సవరించి న్యాయమగు లెక్కతేల్పువలసినదని నవాబు

అనేక పర్యాయములు మొత్తుకొనెను. వారసత్వేనా తనకు న్యాయముగ రావలసిన కొంత ద్రవ్యమును తనకిప్పించ వల సినదనియు నబాబుకోరెను. కాని, యీతనికోర్కెల నన్ని టిని గవర్నమెంటువారు తిరస్కరించిరి. వెనుక యీతనివంశము వారితో చేసికొన్న ఒడంబడికలన్నియు పాతబడిపోయినవట ! యిప్పుడవి పనికిరావట ! ఈ ఒడంబడికలెట్టివి ? నూరేండ్ల క్రిందట - యింగ్లీషువారికిచ్చట కాలూని నిలుచుటకు అంగుళ మేని తావులేకుండెను. ఈ ఒడంబడిక లే ఆనాడు వారికిచ్చట యింత నిలువనీడనిచ్చినవి. అట్టియొడంబడిక లిప్పుడు కుంపిణీ వారికి పనికిరావట ! అవి పాతబడిపోయినవట ! తమకానా డిచ్చట నిలువనీడనిచ్చిన ఆనబాబుయొక్క సంతతివాడగు యీతని వంశగౌరవమును, రాజబిరుదమును, అంత మొందించెద మని మాటిమాటికి గొణుగుకొనుచు చెప్పుచుండిరి.

1854 సం॥ లో మరిరెండు రాజ్యములు యింకొక మార్గముగుండవచ్చి కుంపిణీవారి నోటపడెను.

నైజామునెత్తిమీద పెట్టిన అద్దెసేన చాల హెచ్చుగ నున్నదని, ఆతడు పాపము చాలరోజులనుండి మొత్తుకొనుచుం డెను. “ ఇంత హెచ్చుసేన నాకుండవలసిన అవసరమూలేదు. అదిగాక, యింతఖర్చు నేను భరించనూలేను ” అని నైజాము మొత్తుకొనుచుండెను. ఈ సేన చాల అనవసరముగ హెచ్చుగ నున్నదని డల్హౌసీకూడ ఒప్పుకొనెను. ఈ శిబ్బందిని యేమైనా సరే తగ్గించవలసినదనికూడ అతడనెను. కాని, నబాబు యిందు విషయమై యిదివరకే 75 లక్షలు బకాయపడియుండెను.

పోనీ, యెంతకైనా లోబడి— నూటికి సాలుకు 30 రూపాయలవడ్డీ యిచ్చెదనన్నను— యెక్కడ ఋణముపుట్టేమార్గము కూడ నైజాముకు కనుపించలేదు. కాబట్టి, దీనికొక చక్కని మార్గమును డల్హౌసీచూపించెను. “మాకివ్వవలసిన పాత బాకీ తీరిపోవడానికిన్నీ, యికముందు అద్దెసేనలకర్చుకు హామీగా వుండడానికిన్నీ కూడా, సరిపోయేటట్లుగ చక్కని ప్రతిపంతు పండుచు కృష్ణా, తుంగభద్రా నదులమధ్యనున్న రాయచూరు ప్రాంతమును, బీరారుమండలములను, యింక మరికొన్ని భూములను మాకిచ్చి వేస్తే చాలు, మేము ఒప్పుకుంటాము” అని డల్హౌసీ నైజాముకు కబురుపంపించెను. ఈ షరతులుగల సంధిపత్రమున కంగీకరించవలసినదని చెప్పి, చిత్తు నకలును నైజాముచేతిలో పెట్టినప్పుడు ఆతడు నిశ్చేష్టితుడై “అరవై యేండ్లనుంచి అవిచ్చిన్నముగ జూపుచువచ్చిన స్నేహభావ మిప్పుడీరీతిగ అంతమొందవలసి వచ్చెనా— హా!” యని నైజాము నిట్టూర్పువిడిచెను. “నా కీ అద్దెసేనవద్దో, మొర్రో అని చెప్పాను; వైస్రాయి మొగమోటంచేత,— ఆయనమాట తీసివేయలేక— నేనీ సేనను వుంచుకుంటున్నానుగాని, లేక పోతే యిది నాకెందుకు? దీనివల్ల నాకేమిప్రయోజనము? కావలిస్తే వైస్రాయిగారీ సేనను తీసికొని వెళ్ళిపోవచ్చును. లేదా అనవసరమైన సంఖ్యను, విపరీతపుబత్తెములను కోసి పారవేయవచ్చును. అంతేగాని దీనికోసం నారాజ్యంలో మూడోవంతు వదలుకోమనడం యేమిధర్మము? ఇట్లుచేయుట నన్ను వంచించి, నా ప్రజలయెదుట చిన్నబుచ్చుటకాదా? నన్నింత కఠినముగ, యింత నిర్దాక్షిణ్యముగ చూడడానికి

నేనేమిపాపము చేసినాను ; నేను దీని కెట్లా ఒప్పుకునేది ” అని నైజామెంతయో యేడ్చెను. ఎట్లా ఒప్పుకునేదేమి ? ఒక్కకొనక నేమిచేస్తాడు. ఆఖరుకు ఒప్పుకుతీరినాడు. ఒప్పుకున్న కొద్దిరోజులకే చచ్చిపోయినాడు. “ ఈ రాజ్యాన్ని యిక నీ యిష్టము, యెట్లా యేలుకుంటావో యేలుకో ” అని తన కొడుకుకు చెప్పి నైజాము చనిపోయెను. కుంషిణీ వారికి 1853 సం॥ లో వచ్చిన నికరాబాయమంతయు దూది, నల్లమందుతో నిండియుండెను. ఏలననగ, కొత్తగ చేర్ప బడిన బీరారు, రాయచూరు మండలములలో యీ రెండు పంటలు చాల సమృద్ధిగ పండును.

డల్హౌసీ ప్రభువుయొక్క ఆఖరు కబళము— యెన్నడు మరువరాని ఆఖరుకబళము—దగ్గిరకువచ్చినాము. క్లెవునాటి నుండి నేటివరకు అయోధ్యరాజ్యము స్వతంత్రరాజ్యమనియే ప్రతియింగ్లీషువాడు ఒప్పుకొనియున్నాడు. కుంషిణీవారి రాజ్యముపైకి అనేకపర్యాయములు దండెత్తి వెళ్లిరి. ఈ రాజ్యమును అనేకపర్యాయములు దోచుకొనిరి; కొల్లగొట్టిరి; విచ్చిన్న మొనర్చిరి. ప్రక్కరాజ్యములవారికిని, ఒకప్పుడు ఆరాజ్యప్రజలకును ఉపద్రవము గల్గించుటకుగాను అయోధ్య వజీరుకు కుంషిణీవారు తమ సేనలను అడ్డకిచ్చిరి. పొరుగు రాజ్యములలో కొన్ని భాగములను హరించి, కుంషిణీవారు యీ అయోధ్య వజీరుకు కట్టబెట్టుచు, ఆతనిని కొంచెముసేపు ఉబ్బవేయుచుండిరి; తదుపరి, మరికొంత కాలమైనపిమ్మట “మేము కట్టబెట్టిన రాజ్యాన్ని మాకే యిచ్చివెయ్యి; దానిని అసలువారికి యివ్వ

డానికి వీలులేదు" అని బెదరించి దాని నాతనినుండి లాగికొనుచుండిరి. అట్టి సమయములందు యీ వజీరేమిచేయుటకును చేతగాక, సిగ్గుచే, అవమానముచే, తలవంచుకొని యూరకొనుచుండెను. తప్పించుకొందమన్నను వీలులేని యీ బలాత్కారపు అద్దెసేనల పద్ధతివలన దేశీయరాజ్యముల అధికారమును నిర్దాక్షిణ్యముగ మట్టిపాజ్జేయుచు పోయిరి. అయోధ్యవజీరుకు తన రాజ్యాంగవ్యవహారములలో నానాటికి యెట్టి జోక్యమును లేకుండ చేయుచువచ్చిరి. అందుచే సతడు తనచుట్టుచేరిన పరాన్నభుక్కులగు స్తోత్రపాఠకుల చేతులలో —పాపము—చిక్కుకొనిపోయెను. వీరందరుచేరి అతని ద్రవ్యమునంతను పాడుచేయుచుండిరి. ప్రజల స్థితిగతులు వజీరుకు తెలియనీయకుండ చేయుచుండిరి. ఎవరైనా వజీరుతో చెప్పుకొనుటకువస్తే వారి నాతనిదరికి చేరనీయకుండ జేయుచుండిరి. తాలూకాదార్లను అదుపుఆజ్ఞలలో నుంచు వారెవరు లేనందున వారి దురాశ మితిమీరిపోయి, తమ యిష్టమువచ్చినట్లు సంచరింపమొదలిడిరి. అందుచే, వీరివల్ల ప్రజలు చాలా బాధలు పడుచున్నమాట వాస్తవము; సందేహములేదు. ఇందువలన, యీ తాలూకాదార్లకిందనున్న ఫలవంతములగు భూములలో కొన్ని పాడై బంజరుపడిపోయెను. రాజ్యాంగము బిగువువీడి, యెక్కడిదక్కడ విచ్చి పోవజొచ్చెను. ఈ దుష్పరిపాలననుగూర్చి యింగ్లీషు రెసిడెంట్లు అప్పుడప్పుడు ఖండించుచునేయుండిరి. పోనీ, వీనిలో కొంత దుర్బుద్ధితో కూడిన అతిశయోక్తి యున్నదని యనుకొన్నను, మొత్తముమీద వీరి ఖండనవాక్యములకు తగు ఆధార

ములు లేవని చెప్పటకు వీలులేదు. రాజ్యాంగములో ప్రతి శాఖను బాగుపరుచుట అవసరమయ్యెను.

ఈవిధముగ ప్రతి శాఖను బాగుపరచవలసినదని సార్వభౌమాధికారులగు కుంపిణీవారు గట్టిగ కోరుటలో తప్పేమియు లేదనికూడ చెప్పవచ్చును. కాని ద్రవ్యాశచే దేశీయాధికారముల నాక్రమించి కూర్చున్నవారి దుశ్చేష్టితములచే పాడైన స్థానికసంస్థలను బాగుపరుచుటకును, సామ్రాజ్యాధికారులచే విషముపెట్టి చెరుపబడిన స్థానిక రాజ్యాంగముయొక్క ఆరోగ్యమును పునస్థాపితమొనర్చుటకును స్పష్టమగు మార్గములద్వారా పట్టువీడక అంతఃకరణశుద్ధిగ ప్రయత్నములు చేసినట్లు ఋజువైన పిమ్మటగాని, వానిపై నిరంకుశముగ మరణదండన విధించుట కెంతమాత్రమును న్యాయమగు కారణము గన్పట్టజాలదు. ఈ సంస్థలను బాగుపరచు అధికారము మన కుంపిణీవారి చేతులలోనే యున్నదనియు, దానిని వినియోగించి దానిని బాగుపరచవలసినదనియు, మంచి విజ్ఞానముకలిగి, యిందలి లోతుపాతులనెల్ల నెరింగి, అంతఃకరణశుద్ధిగల పెద్దలెల్లరు గట్టిగ వాదించియే యుండిరి. కాని, యీ పనిని మాత్రము మొదటినుండి చివరివరకు కుంపిణీవారెన్నడు గట్టిగ యత్నించిన పాపమున బోలేను. అందుచే, దేశీయ రాజ్యాంగవ్యవహారములు నానాటికి చెడిపోవజొచ్చెను. కాని, దేశీయ రాజ్యాంగమిట్లు కుల్లి చెడిపోవుచున్నను, కుంపిణీవారు తమ నిర్బంధపు వసూళ్ళచు మాత్రము మానలేదు. చిట్టచివరకు 1856 సంవత్సరములో దుష్పరిపాలన యను పాపఫలము పండెను. దేనికి ? సామ్రాజ్యాధికారమును కత్తెరచే దుర్మూస

మును కత్తిరించి రాజ్యాంగమునకు తగు చికిత్స చేయుటకు గాదు— కేవలమా రాజ్యాంగమునే పరరాజ్యగ్రాసనమును గొడ్డంటితో నిర్దాక్షిణ్యముగ నరికి పారవేయుటకు !

మహారాష్ట్ర యుద్ధముతో కుంపిణీవారి బొక్కసమంతయు ఖాళీయయ్యెను. ప్రజలలో పరపతి నిలుపుకొనుటకు గాని, శిషాయల జీతములిచ్చుకొనుటకుగాని ఖజానాలో ఒక్క రూపాయికూడ లేకపోయెను. “మాయిరా ప్రభువు” అయోధ్య వజీరుకు నిరర్థకపు రాజబిరుదమును లంచముగ నిచ్చి ఆతని సొంత ద్రవ్యమునుండి పదిలక్షల రూపాయలు తీసికొనెను. ఆఖేళుకయుద్ధకాలములో కొత్తసాధన సామాగ్రి కావలసివచ్చినప్పుడు అప్పుడువైస్రాయిగనున్న అక్లండు ప్రభువు అయోధ్య వజీరు రాజ్యములో సగభాగము తీసికొని కొత్తసేనల నిర్మించుట కేర్పాటుచేసెను. ఈ విధముగ ప్రతి పర్యాయము కలకత్తానుండి జారీచేయబడి అయోధ్య వజీరుపై విధింపబడిన రాచతంత్రపు టొడంబడికలలో ప్రతిదానియందు అయోధ్య వజీరుయొక్క రాజ్యాధికారము నంగీకరించుచు, వారి వంశగౌరవమును అమోఘముగ కీర్తించుచు యెంతో మాయావటనను జరిపిరి. తుట్టతుదకు ఒక్కవేటైన సమస్తము తుడిచి పెట్టురోజువరకు కుంపిణీవారు యీ వజీరునెడ అత్యధిక గౌరవ ప్రేమలు ఒలుకుచున్నట్లు నటించుచుండిరి. ముఖస్తుతులచే నుబ్బవేయుచుండిరి.

అయోధ్యరాజ్యమును హరించి, తమలో కలుపుకొనుటకు యెట్టకేలకు కుంపిణీవారు నిశ్చయించుకొనిరి. కాని, దీనినే విధముగ కలుపుకొనుటకు బయలుదేరవలెనను విషయమై

కుంపిణీ కౌన్సిలులో భేదాభిప్రాయము లేర్పడెను. వైస్రాయి ధర్మచింత నటించెను. “ 1837 సం॥ లో వజీరు కుంపిణీ వారితో చేసికొన్న ఒకబడికలో నిరూపింపబడిన రీతిగ ఆతడు తనరాజ్యమును సరిగ పాలించుటలేదుగాన యీతనిరాజ్యమును లాగికొనుచున్నాము ” అని చెప్పుదమని వైస్రాయి యనెను. “ ఈ మిషమీద అయోధ్యనుండి మన సైన్యమును తీసివేయుదము. అప్పుడు అయోధ్యాపురమును, అంతఃపురమునుకూడ దొంగలకు, దోపిడిగాండ్రకు వశమగును. ఈ విధముగ విప్లవము, అరాచకము ప్రబలి, చుట్టుపట్టుల రాజ్యములవారికందరికి భీతావహముకగ్గును. అప్పుడు రాజువచ్చి మన సైన్యరక్షణ కోరును. అప్పుడు మనము వెళ్ళి,—ఒకవేళ రాజు అడగకపోయినా సరే—మన సైన్యములతో అయోధ్య రాజ్యములో ప్రవేశించవచ్చును ” అని వైస్రాయి సలహాచెప్పెను కాని, యీ పద్ధతి చాల చుట్టుతోవగ నున్నదేమో యనుఅనుమానముకూడ వైస్రాయికి తట్టెను. “ ఇంతకంటె సులువైన మార్గమున, దగ్గిరతోవను, యీ రాజ్యమును కాజేస్తే బాగుంటుంది— తక్కువ అశ్రమంగా వుంటుంది ” అని తక్కిన కౌన్సిలుమెంబర్లు సలహా చెప్పిరి. “ ఈ రెంటిలో యేపద్ధతి బాగుందో మీరు నిర్ణయించి చెప్పండి ” అని యీ రెంటిని సీమలోని డైరెక్టర్లకును, బోర్డుఆఫ్ కంట్రోలుకును పంపించిరి. “ మా కేమీ తెలియకు; మేమేమియు చెప్పము; వైస్రాయి తన యిష్టమువచ్చిన పద్ధతి నవలంబించవచ్చును ” అని వారనిరి. ఈ గొప్ప ధర్మసందేహము దాటడం యెట్లు? వైస్రాయి చాలమార మాలోచించి ఆఖరుకు తన


సహోద్యోగులు చెప్పినచొప్పున సూక్ష్మములో మోక్షము వచ్చే సులువైన మార్గమునే— దగ్గిరతోవనే— అనుసరించెను. “అబ్బాయి, నిన్ను పరీక్షచేసి చూశాము; ఫెయిల్ అయినావు; కాబట్టి, నీరాజ్యం పోయింది” అని అయోధ్య వజీరుతో చెప్పవలసినదని వైస్రాయి అయోధ్యలోనున్న తన యింగ్లీషు రెసిడెంటుకు కబురంపించెను.

ఈ రాజ్యపహరణచర్యను సమర్థించు పెద్దలేమనుచున్నారుంటే:— “దేశీయరాజుగనుక సరిగ పరిపాలించలేక పోతే, ఆ రాజ్యాన్ని యింగ్లీషువారు లాగికొనవచ్చుననే మాట 1837 సంవత్సరపు టాడంబడికలోనే వున్నది. కాబట్టి, యిప్పడిందులో తప్పేమున్నది” అని అనుచున్నారు. ఈ మాటలలోని కొంటెతనమును మేజర్ బెల్ అనునతడు బయట పెట్టుచున్నాడు. “డల్హౌసీ తన యిష్టమువచ్చినట్లు చేయవచ్చునని 1837 సంవత్సరపు సంధిపత్రిములో లేదు. అయోధ్య రెవిన్యూలో ఖర్చులుపోగా మిగిలినడబ్బు డల్హౌసీ తన యిష్టము వచ్చినట్లు ఖర్చుపెట్టకొనుటకు హక్కులేదు. దానికి సరియగు జమాఖర్చు లెక్కను అయోధ్య సంస్థానమునకు చెప్పి తీరవలసిన బాధ్యత డల్హౌసీపై నున్నది. దేశీయ పరిపాలనను స్వాధీనపరచుకొనవచ్చుననుమాట వున్నమాట వాస్తవమే— అయితే యెందుకు? యెంతకాలము? దానిని బాగుపరుచుటకై తాత్కాలికముగ— కొలదికాలము మాత్రమే స్వాధీనపరచుకొనవచ్చునని యున్నది. ఇట్లు స్వాధీనపరచుకొన్నను దేశీయల ప్రాచీన ప్రతిష్ఠాపనలను, రాజ్యపద్ధతులను చెడగొట్టకుండ కాపాడవలసినవిధి కుంపిణీవారిపై నిష్కర్షగ గలద్యుక్తులు

దేశీయ రాజ్యపద్ధతులను, ప్రతిష్ఠాపనలను యిట్లు కాపాడి
వానిని బాగుపరచి, తిరిగి వారిని వారి కిచ్చివేయుటకు వీలుగ
నుండునట్లు చేయవలయుననికూడ సదరు సంధిపత్రమందు
నిర్ధారణగ గలదు. ” ఈ మాటలలోని సమంజసతను, వత్తి
డిని, వైస్రాయికూడ గ్రహించెను. కాని, తన కననుకూల
ముగనున్న యీ మాటల నెట్లయిన దాటుకుపోవలెనని ప్రయ
త్నించెను. “ 1837 సంవత్సరపు టాడంబడికలో విధింపబడిన
రీతిగ అయోధ్యరాజు మనకు యెక్కువ సేనలను సప్లయిచేయ
నక్కరలేదులే” అని లోగడ సీమడై రెక్టర్లు చెప్పియున్నారు గనుక
ఆ యొడంబడికలోని షరతులన్ని యావత్తు రద్దుపడిపోయినట్లే”
అని డెల్టాసీవ్యాఖ్యానము చేయుటకెంతయో తికమకలుపడెను.
ఇంతకంటె అన్యాయమైన— అసత్యమైన— కార్య మింకొకటి
యుండునా ? 1837 సంవత్సరపు టాడంబడికను సదరుసంవత్స
రము సెప్టెంబరు 18 వ తేదీన కుంపిణీవారు తమ విలియం
కోటలో యధావిధిగ నంగీకరించి, ధృవపరచియుండిరి.
అప్పుడు సీమరాణియగు విక్టోరియా రాణిగారి ప్రభుత్వము
వారుకూడ దానినెప్పుడును తిరస్కరించియుండలేదు. సీమ
డై రెక్టర్లను దానిని త్రోసివేయలేదు. ఈసంధికి వారి
యామోదముకూడ అవసరములేదని అప్పుడు కుంపిణీవారు
భావించిరి. అయోధ్యరాజ్యము నెట్లయిన దిగమిగ్గి, దాని
రెవిన్యూనంతను కాజేయవలెనను దుర్బుద్ధి డెల్టాసీకి పుట్టు
రోజువరకు యీసంధిపత్రము చెల్లదగినదనిగాని, యిది
మామీద బైండింగుకాదనిగాని, యిడియాలోనున్న యేకుం
పిణీ యుద్యోగస్తుడుకూడ పల్లెత్తుమాట అనియుండలేదు.”

అయోధ్యరాజ్యములో సౌప్తవమగునట్టి— న్యాయ మగునట్టి,— పరిపాలన నెలకొనునట్లు చూడవలసిన బాధ్యత, అధికారము, కుంపిణీవారికి కలదని లారెన్సు, స్లీమన్ మున్నగు పెద్దలు ఒప్పుకొనియే యున్నారు. “మీరాజ్యాధికారము లను మీరుగనుక సరిగ నిర్వర్తింపలేక పోయినచో అవిమీకు తీసివేస్తామునుమా” అని 1847 సం॥లో వైస్రాయిగనున్న హార్డిజిప్రభువు కూడ గట్టిగ మందలించియుండెను. అయితే, “రాజ్యాధికారములు మీకు తీసివేస్తాము” అంటే, “మీ రాజ్యాన్ని మేము కాజేసి, మాలో కలుపుకుంటాము” అని యా అర్థము? దుర్వ్యయము చేయువాని పింఛనును— మను వృత్తిని— ఆపివేసినామంటే వాని ఆస్థినంతను మేము వేసికుంటామనియా అర్థము? విలియంబెంటింక్ మెత్తనిహృదయము గలవాడు; న్యాయబుద్ధిగలవాడు. ఇతడు వెనుక వైస్రాయిగ నున్నప్పుడు అయోధ్యపరిపాలనను బాగుపరచి, అందు యెక్కువ న్యాయమగు, సౌప్తవమగు, పరిపాలనా సూత్రముల ప్రవేశపెట్టు తలంపుతో తాత్కాలికముగ జోక్యము కలుగ జేసికొనవలెనని యూహించెను. అవసరమైతే యిట్టి జోక్యము కలుగజేసికొనుటకు తగు అనుజ్ఞను కూడ సీమడైరెక్టర్ల నద్దనుండి తెప్పించి యుంచు కొనెను. కాని, యిప్పుడు 1856 సం॥ లో డబ్బాసీ చేసి నటువంటి దురంతకార్యమున కాతడు తలపెట్టినాడని యెవరన గలరు? ఈ విషయమై బెంటింకు యేమిచేయదలచినదియు ఆతడే స్పష్టముగ నిర్వచించియున్నాడు:— అయోధ్య రాజ్య పరిపాలనను నీ పైకి తీసుకుంటే, నీవేమి చేయదలచి

నావు; యేవిధముగ పరిపాలిస్తావు; యెంతకాలము యీ అధికారమును నీ చేతులలో వుంచుకుంటావు — అని నన్నడుగు తావేమో. దీనికి నేను చెప్పే జబాబు యేమిటంటే, మనము యీ రాజ్యమునకు గార్డియన్లుగను, ట్రస్టీలుగను వుండి కేవలము దేశీయమగు పద్ధతిని రాజ్యాంగ ప్రణాళికను నిర్మించ వలెను. ఈ రాజ్యాంగమును నడుపు వ్యక్తులేమి, సూత్రము లేమి, ప్రస్తుతాభివృద్ధికేగాక, భవిష్యత్కాలమందుకూడ ఉత్తమరీతిని ఉపకరించునట్లు యేర్పాటు చేయవలెను. ఈ రాజ్యాంగమందు యూరోపియను లెవరైనా వుంటే, వారు కేవలము పై అజమాయిషీకేగాని, వారిని రెండోపనికి పెట్టరాదు; అదియైనను, దేశీయరాజ్యాంగము పూర్తిగ బాగు పడువరకే గాని, తరువాత అక్కరలేదు.



భ ర త ఖ ం డ ము న

ఆంధ్ర రాజ్య స్థాపన

27 వ అధ్యాయము.

నేడు—రేపు

“ ఏండ్లతరబడి పన్నులు నానాట వృద్ధియగుచున్నవి. దీనివలన ప్రజలలో ప్రతివారికి—యూరోపియనులకు, దేశీయులకు కూడ—చాల అసంతృప్తి ప్రబలియున్నది. ఈ అసంతృప్తిభావమే యీరీతిగనే ప్రజలలో పెరుగుచు పోయినయెడల, మనరాజ్యమునకే పెద్ద మొప్పమువచ్చును. ఇంతింతని యూహించుటకు వీలులేని మొప్పమువచ్చునని నాభయము. దేశీయ సైన్యము నుండి తీసివేయబడిన శిపాయిలలో ఒకవేళకలుగుఅసంతృప్తి ప్రజలలో సర్వత్ర వ్యాపించిన యీ అసంతృప్తిముందు ఒకలెక్కగ కనిపించదు. ప్రజలలో సర్వత్ర సర్వకాలములందు ప్రశాంతి ప్రబలియుండునని మనమనుకొనుటకు వీలులేదు. దేశీయసైన్యములో మనము కొంత తగ్గింపదలచుకొనినందువలన శిపాయిలలో కలుగుఅసంతృప్తికంటె పన్నులవిషయమై యిప్పుడు ప్రజలలో కలిగిన అసంతృప్తియే చాల హెచ్చై, దానివల్లనే దేశములో అల్లకల్లోలములుపుట్టి, మన రాజ్యమున కెక్కువ మొప్పమువచ్చునని నా నమ్మకము. ఈ రెండు చెడుగులలో, తక్కువదానినే నేనేరుకొందును. ”

—మేయోప్రభువు

1858 సం॥ లో పార్లమెంటు సమావేశమైనప్పుడు యిక యిండియాను చక్క-బరుచుకొను మార్గములేమియాయను యూహలే ప్రతివానిమనస్సులోను తాండవమాడుచుండెను. ఒక శతాబ్దపు దుష్పరిపాలనవలన యిండియా యందొక భయంకర విప్లవము పుట్టుటకు కారణమయ్యెను. ఈ భయంకర విప్లవమునుజూచి మహాదైర్యశాలురగు యోధానయోధులుకూడ గడగడ వడంకజొచ్చిరి. దానిపేరు తలుచుకుంటేనే వారికి భయముచే ఒడలు గగుర్పొడుచుచుండెను. బుద్ధిశాలురును, ప్రతిభావంతులునునగు రాచకీయ వేత్తలెల్ల దానినిగూర్చి యెక్కువగ మాట్లాడుకొనక పోవుటయే వివేకమని తలంచుచుండిరి. ఈ భయంకరవిప్లవములో నిజముగ జరిగినసంగతులింక బయటపడనివి యెన్నియోయున్నవి. భయానకరూపమగు నిట్టిసత్యములు బహుశః యిప్పటిలో బయటపడవనుకొందును. కాని, యంతవరకు బయటపడిన సంగతులేచాలు. వీనివల్లనే సీమలోని అన్నిపార్టీల వారికి యిండియావిషయమై గొప్పకలవరము, ఆతురతపుట్టి, “యికముందిట్టివి జరుగకుండుటకుగాను, యిండియాలో మన రాజ్యపాలనాపద్ధతి మార్పుకుంటేనేగాని వీలులేదని” అందరి మనస్సులకు గట్టిగతోచెను. “అబ్బాయిలూ ! మీరోజులింతటితో తీరిపోయిన”వని చెప్పి, సీమగవర్నమెంటువారు యీస్టిండియా కుంపిణీవారికి నోటీసునిచ్చిరి. సీమగవర్నమెంటువారును, కుంపిణీవారును కలసిచేయు యీ ద్వందపరిపాలన అధ్వాన్నముగనుండెను. దీనివలన రాజ్యపరిపాలనయందు జరుగు మంచి చెడ్డల కెవరును బాధ్యతవహింపక, యెవరిమ్మకువారు

తప్పించుకొన జూచుచుండిరి. ఎవరి ఆశ్రితులనువారు పోషించుకొనుటకే చూచుచుండిరిగాని, పరిపాలనా సౌష్టవమును చూడరైరి. ఈ రీతిగ యీ ద్వందపరిపాలనా పద్ధతి బాగు పడేమార్గము కనిపించడములేదని చాలమంది యెన్నాళ్లనుండియో అనుకొనుచుండిరి. కుంపిణీవారి దుష్పరిపాలనవలన రాబోవు విపత్తులనుగూర్చి ఆనాడుఫ్రాన్సిస్, బర్క్, ఫాక్సు మున్నగువారు బహుదూరదృష్టితో చేసిన ఖండన సత్యమైనదేయని సీమప్రజలిప్పుడు గ్రహించి వారిఖండనను ధృవపరుచు కాలమిప్పుడువచ్చెను. ఒకానొక జాయింటుస్టాకు కంపెనీ డైరెక్టర్ల రహస్యపుసంఘ మొకటి బయలుదేరి అఖండ భారతసామ్రాజ్యపు పరిపాలనను, పరిపాలకులను నియమించు నధికారమందు బ్రిటిష్ సామ్రాజ్య మంత్రీవర్గముతో పాటు సరిసమాన భాగస్వాములై యుండుటెంతయు కూడనిపనియనియు, యిక ముందీ పద్ధతిని సాగనీయరాదనియు, సీమ ప్రజలు యిప్పటికైనను ఖండితముగ నిర్ధారణచేసికొన గలిగిరి. ఇండియా విషయమందేమి, తక్కిన తదితర చిన్న సామ్రాజ్య భాగముల విషయమందేమి, పార్లమెంటువారు తమవిధిని సక్రమముగ నెరవేర్చి తీరవలెనని బ్రిటిష్ ప్రజలు సీమ పార్లమెంటువారి నాజ్ఞాపించిరి. “హిందూదేశమును మన మే విధముగ సంపాదించినప్పటికి సీమరాణి తన తక్కిన ప్రజల నెల్ల నేవిధముగ జూచుకొను చుండెనో, యిండియా ప్రజలను కూడ నదే విధముగ చూచుకొనవలసిన బాధ్యత ఆమెపైగల” దని సీమలో అన్ని పార్టీలవారు యేక గ్రీవముగ నంగీకరించిరి. భారతవర్ష పరిపాలన నంతను కుంపిణీ

వారి నుండి తొలగించి, దానిని సీమరాణీయే నేరుగ, సర్వ సంపూర్ణ హక్కులతో నహించునట్లేర్పాటుచేయు సందర్భమందు యీ పైవాక్యములనే అప్పుడు యిండియా మంత్రిగ నున్న ప్లాస్సీ ప్రభువు చిరస్మరణీయమగు “రాణీ ప్రకటన” యందు వ్రాయించి, ఆమె నోటిమీదుగ పలికించెను. భారత దేశపు యావత్పరిపాలనాధికారమును, అఖండ శారవమును సీమరాణీకే గలదని బ్రిటిష్ పార్లమెంటువారు శాసనాధికారముగ నంగీకరించి ధృవపరచి యున్నను, అంతమాత్రముచే యిక్కడ యిండియాలో సీమ రాణీపేరట నిత్యము జరుగు వ్యవహారముల కన్నిటికి తగు సంజాయిషీ నిక్కచ్చిగ న్యాయముగ కనుకొని, దానిని సక్రమమార్గముల నడిపించ వలసిన బాధ్యత—అధిక బాధ్యత—తమకు లేదని పార్లమెంటువారెన్నడును అనలేదు— అన్నట్లు నటించను లేదు. ఈస్టిండియా కంపెనీవారి వర్తకపు పట్టాను అంతమొందించుచు 1858 సం॥ లో సీమ పార్లమెంటువారొక చట్టమును నిర్మించిరి. ఆ చట్టముందే యీ విధమగు ప్రకటననుకూడ చేసిరి:—

“యిక ముందునుండి జాతిమతాధిక్య రూపములగు నహంభావములు సహింపబడవు. “లా” దృష్టిలో యీతడు కులీనుడనిగాని, కులహీనుడనిగాని వుండదు. భారతవర్షమందలి అన్నిజాతులు, అన్ని తెగలు, నిర్భయముగ నిలువబడి తమయొక్క సంపూర్ణ హక్కులను నిర్భీతిగ కోరవచ్చును. ఇట్టి హక్కులను భారతప్రజలు న్యాయముగ కోరినప్పుడుగాని, తమకు గలిగిన యన్యాయములను తొలగించవలసినదని కోరినప్పుడుగాని, వారి మొరల నాలకించి వారికి తగు న్యాయము చేయుటకు

సీమరాణియు, ప్రభువులును, కామన్సు సభవారును సదా సిద్ధముగనుందురని వాగ్దానము చేయుచున్నాము. ”

ఇకనుండి క్రొత్త రాజ్యములను కలుపుకొనుపద్ధతి మాని వేసేస్తాము— (తూ, నాబొడ్డు తుంబాలు)—అని 1858 సం॥ నవంబరు 1 వ తేదీన సీమరాణి చేసిన ప్రకటనలో యింగ్లీషు వారు ఒట్టుపెట్టుకొని యున్నారు.

“ఇంతవరకు మాతరపున ధర్మకర్తలుగనుండి (ట్రీస్టీలుగనుండి) గౌరవనీయులగు యీస్టిండియా కుంపిణీవారు పరిపాలించుచున్న యిండియా రాజ్యమును యిప్పు డనేక బలవత్తర కారణములచే మేమే వహించుటకు నిశ్చయించుకొంటిమి గావున, సదరు రాజ్యభారమును మే మిందుమూలముగ వహించుచున్నామని భారతప్రజల కెల్లరకు ప్రకటించుచున్నాము. మా పరిపాలనక్రిందనున్న రాజ్యములలోని ప్రజలెల్లరు, మా యెడలను, మా వారసుల యెడలను, మా యనంతరము రాజ్యమునకువచ్చువారి యెడలను, (మా యుత్తరాధికారుల యెడలను) నిజమగు భక్తివిశ్వాసములు గలిగి యుండవలసినదని యిందుమూలముగ ఆజ్ఞాపించుచున్నాము. “ గౌరవనీయులగు ఈస్టిండియా కుంపిణీవారు మీతో చేసికొన్న ఒడంబడికలనెల్ల మే మంగీకరించుచున్నామని మేమిదే యిండియాలోని దేశీయరాజుల కెల్లరకు ప్రకటించి చెప్పుచున్నాము. ఈ యొడంబడికలను, మేము తు, చ, తప్పకుండ మన్నింతుము; దేశీయరాజులు తాముకూడ యీ యొడంబడికల నిష్టే గౌరవించవలెనని కోరుచున్నాము. మారాజ్య విస్తీర్ణము నిక పెంచుకొనవలయునని మేము కోరము. ఇతరులు మారాజ్య

ముపైకివస్తే మాత్రము మేము ఊరుకొనము. ఇతరుల రాజ్యము పైకిపోయి దాని నాక్రమించుకొనుటకు మేమెవరికి అనుజ్ఞ నొసంగము. దేశీయరాజుల హక్కులను, దర్జాలను, గౌరవములను, మావిగనే చూచుకొని మన్నింతుము.”

“మేము మాతక్కిన ప్రజలనెల్ల నెట్టి బాధ్యతతో చూచుకొనుచుండుటకు బద్ధులైయున్నామో అట్టి బాధ్యతతో నే యిండియా ప్రజలనందరిని కూడ చూచుకొనుచుండుటకు బద్ధులమగుచున్నాము. ఇట్టి బాధ్యతలను మేము— పరమేశ్వరుని యాశీఃప్రభావముచే— భక్తివిశ్వాసములతోను, మనస్ఫూర్తిగను పాటింతుము.”

దేశీయరాజులీ రాణీగారివాగ్దానములను విని సంతుష్టి చెందిరి. కాని, యిక్కడ యేమవేల మైళ్ల దూరమందున్న రాణీగారి యేజెంట్లు వానిసమగతి నెంత వరకను సరింతురో గ్రహింపజాలని అసమర్థస్థితిలోనుండిరి. వెనుకటి చరిత్రనుబట్టి చూడగ ముందుకుకూడ వారికాశలేమియు గన్పట్టకుండెను. ఏలననగ:— రాణీకి మంతులెవరుండవలెనో, యిండియాకు వైస్రాయిల నెవరిని పంపవలెనో మున్నగు విషయములనెల్ల పరిష్కరించునది పార్లమెంటు వారే యనుసంగతి యీరాజులకెవరో తెలియజెప్పిరి. (ఇక్కడ ఈగుట్టు కాస్త రాజులకెవరో చెప్పిరి.) యిండియాలో తమపై నియమింపబడిన అధికారుల పొగరుబోతు ప్రవర్తననుగుర్చి వెనుక తమ తాతతండ్రిలు సీమవారి కెంత చెప్పుకొన్నను, వారితో యెంత మొత్తుకొన్నను, నిరర్థకమగుచువచ్చెనేగాని కించిత్తయినను ప్రయోజనము లేకపో

యెనను సంగతికూడ యీ రాజులకు జ్ఞాపకమున్నది. కాని, కొంతకాలమైనపిమ్మట కానింగ్ ప్రభువు వైస్రాయిగవచ్చి దేశీయరాజవంశములలో అనుశ్రుతముగ వచ్చుచున్న పూర్వపు దేశీయవారసత్వపు హక్కుల నికనుండి అంగీకరించుటకే గవర్నమెంటువారు నిశ్చయించుకొనుచున్నారని చెప్పినప్పుడు పాపమీరాజులకు కొంతఆశపుట్టెను. “సత్పరిపాలనను, దేశ శాంతిని నెలకొల్పుటకుగాను యిప్పుడు నిలిచియున్న దేశీయ రాజవంశముల నంతరింపజేయక, వానినట్లేయుండనిచ్చుట మంచి” దని గవర్నమెంటువా రప్పుడు తీర్మానించుకొనిరట. “గవర్నమెంటువారు చేసికొనిన యీ తీర్మానమును నేను ప్రకటించినప్పుడు గ్వాలియర్ సంస్థానమందెంతటి సంతోషము —సంబరము— పుట్టెనో చెప్పతరముకాదు— నాకెంతో ఆశ్చర్యమైనది! రాజుగారికి కొడుకుపుట్టితే యెంతసంతోషము, యెంతసంబరం కలుగుతుందో, అంత సంబరంకలిగింది. నా కాశ్చర్యమైనది” అని వైస్రాయియగు కానింగుప్రభువు వ్రాసెను. “అనేక సంవత్సరములనుండి నా మొగముపై తీవ్రముగ మంచుగాలి విసరి కొట్టుచుండెను. కాని యిప్పుడా బాధ పోయినది”— అని సింధియారాజు తనవద్దనున్న రెసిడెంటుతో చెప్పెనట! కాని, అయ్యో యీ సంబర మంతయు— అప్పుడే— తక్షణమే మాయమైపోయెనే! “చూస్తూ, చూస్తూ వుండగానే ఉదయించుచున్న ఆ వెలుతురంతయు ఒక్క క్షణంలో— ఒక్క రెప్పపాటులో మాయమై పోయెనే! తిరిగి యెన్నటికి కనిపించకుండ మటు మాయమయ్యెనే! దత్తతాధికారమునుగూర్చి కానింగ్ వ్రాసిన

అక్షరములలోని సిరా యింక యెండకమునుపే గవర్నమెంటు వారు గిరుక్కున వెనుకకు తిరిగిరి. కొత్త తంత్రమును,— పూర్వపుదానినలెనే అన్యాయమగు నొక కొత్త తంత్రమును— పన్ని, తిరిగి యధారీతిగ రాజ్యముల దిగమింగు పద్ధతికి గడంగిరి. “నీ తండ్రిగారి బిరుదములు, అధికారములు, అన్ని నీకు తీసివేసేశాము” అని హఠాత్తుగ ఒకరోజున కుర్చీవాడగు థాన్ సంస్థానాధిపతికి హుకుము పంపించిరి! ఒక నేరస్థాపనలేదు; విచారణలేదు, ఏమీలేదు. “నీ రాజ్యాన్ని మా రాజ్యంలో కలుపుకొన్నాము, పొమ్మ”ని ఒక్కటే హుకుము జారీచేయించిరి. కారణమేమిటట— శిపాయిల తిరుగుబాటు కాలములో యీ థాన్ సంస్థానపు శిపాయిలలో కొందరు తాముకూడ తిరుగుబాటు చేసిరట!

ఈ సంస్థానాధిపతి వారిని అణచిపెట్టి సరియైన అదుపులోనికి తీసికొని రావడానికి ప్రయత్నంచేస్తే వారు చెప్పినమాట వినకుండ యెదురుతిరిగినారట! ఇది ఆ సంస్థానాధిపతి చేసిన నేరము! “తమ శిపాయిలను తగు అదుపులో వుంచుకోడానికి తమకు శక్తి లేకపోయినా, ఉంచడానికి తాము యిష్టపడక పోయినా, దానివల్లవచ్చే నష్టమున కంతకు మీరే జబాబు దారీసుమా యని యిటువంటి చిల్లరరాజుల కందరికి బుద్ధి చెప్పడానికే నేనీపని చేశా”నని వైస్రాయియగు కానింగు ప్రభువు చెప్పెను. దీనినిగురించి పార్లమెంటు సభలో యెవరో ప్రశ్నించినప్పుడు “యీ పద్ధతి పనికిరాదు; దీనికి నేను ఒప్పుకొనలే”దని అప్పుడు యిండియామంత్రిగనున్న స్టానీ ప్రభువు నిర్మోగమోటముగ జబాబు చెప్పెను. “మన శిపాయిలను

మనమే అదుపులో వుంచుకోలేకపోయినప్పుడు, యిక పాప
 మా చిల్లరరాజులు తమ శిష్యాులను అదుపులో వుంచుకో
 లేకపోయినారని మన మేమొగము పెట్టుకొని నిందింతుము.
 కాబట్టి, యీ థార్ సంస్థానమును తిరిగి వారిది వారి కిచ్చి
 వేసేటట్టు చూస్తాను” అని స్టానీ ప్రభువు బదులు చెప్పెను.
 నిజమునకేపాప మెరుగని ప్రజలపై విధింపబడిన యీ యన్యాయపు
 శిక్షను తప్పించవలసినదని యాజ్ఞాపించుచు స్టానీప్రభువు
 యిండియాకు వ్రాసిన లేఖను కానింగ్ ప్రభువు బుట్టదాఖలు
 చేసెను. “నీ రాజ్యమును మా రాజ్యంలో కలుపుకొ
 న్నాము. నీ ఖజానా, నీ జవాహిరీ, నీ ఆస్తి— అంతా నీ
 కోటముందర నొకరిచేసే శిష్యాుల కందరికి బహుమతులుగ
 పంచిపెడతాము” అని రాజాతో చెప్పవలసినదని కానింగ్
 ప్రభువు ఇందూరులో రెసిడెంటుగనున్న సర్ రాబర్టు హామి
 ల్ట్ కు హుకుముల బంపెను. “మీ రాజ్యం విషయమైన
 పై సలాతీక్సు గవర్నమెంటువారు తదుపరి ప్రకటించెదరు.
 కాని, యీ రాజ్యంమాత్రం తిరిగి మీకు వస్తుందని
 యెప్పుడు అనుకోవద్దుసుమా” యని దైవోపహతుడగు నా
 రాజాతో చెప్పవలసినదనికూడ కానింగ్ వ్రాసెను. ఈ
 సంస్థానపు నిజపరిస్థితులు కానింగ్ కంటే అచ్చట చాలకాలము
 నుండి రెసిడెంటుగనున్న హామిల్టన్ కు యెక్కువ బాగుగ
 తెలియును. ఈతడు న్యాయబుద్ధిగలవాడు. నిర్భీతిగలవాడు.
 కాబట్టి, యీ రాజ్యముపై “యిట్టి అన్యాయము చేయవల”
 దని ఆతడు గట్టిగ వాదించెను. “థార్ సంస్థానపు రాజులు
 ప్రజలుకూడ మనకు మొట్టమొదటినుండియు విశ్వాసపాత్రు

అగు మిత్రులుగ నుండిరి. శిష్యాలు తమగుబాటను తుపాను ప్రచండముగ నలుముఖముల చుట్టుముట్టి రేగుచున్న రోజులలో, నైజామురాజ్యములోని శిష్యాలు కొందరు హద్దు మీరి సంచరించుచు ఉపద్రవకరముగ కనబడుటచే వారినక్కడ నుండి తప్పించి తీసికొనివచ్చి, యీ థార్ రాజ్యముపై విచ్చల విడిగ వదలివేసిరి. ఇది మనము చేసినతప్పే. అప్పుడు థార్ సంస్థానాధీశుడు మైనారిటీగోనుండుటచే రాజ్యపాలన మంతయు ఒకానొక గార్డియన్ చేతిలో నుండెను. ఈ యవకాశమును జూచుకొని కొందరు మొరకులు బయలుదేరి రాజద్రోహమును పురికొల్పిరి. ఈ సమయమందు అక్కడనున్న మన యింగ్లీషు రెసిడెంటు ప్రతిక్షణము రాజాతో ఉత్తర ప్రత్యుత్తరములు జరుపుచునే యుండెను. “ఆతనిలోగాని, ఆతని బంధువులలోగాని, సలహాదార్లలోగాని యెట్టి లోపము వున్నట్లు కనిపించలేదు.” కాబట్టి, యిట్టి విశ్వాసపాత్రుని రాజ్యమును కాజేయుట అన్యాయముని హామిల్టన్ యంతయో వాదించెను. “ఒకవేళ మీరీ రాజ్యమును కాజేసినను ఆతని స్వంత ఆస్తిజోలికి (నగలు, యింటిలో చెంబు తప్పేలాల జోలికి) మాత్రము పోవద్దు” అని ఆతడెంతయో మొత్తుకొనెను. సీమమంత్రి పెట్టిన చివాట్లచే కానింగ్ ప్రభువును శృంగభంగ మయ్యెను. “ఈ చివాట్లకు తగిన సమాధానము నీవు చెప్పి పంపు” మని చెప్పి, ఆ పనిని కానింగు ప్రభువు తన సేనాని యగు కర్నల్ డ్యూరాండుకు వదలివేసెను. థార్ రాజ్యమును సమస్త సంపదలతో సహా హరించు వైస్రాయియొక్క శాసనము నిర్దాక్షిణ్యముగ నమలు జరిగించబడెను. తరుపడి

జరిగిన పార్లమెంటు సభలో “బ్రైటు” అను మెంబరు పటిష్టమగు తన పలుకుబడి నంతను వినియోగించి, యీ వ్యవహారమును న్యాయముగ పరిష్కరింప జూచెను. వెనుక యిండియామంత్రిగనున్న స్టానీ అప్పుడు లేడు. అతని స్థానమందు “ఉడ్డు” అనునత డింకొకడు వచ్చెను. ఈతడీ వ్యవహారము నేదోవిధముగ సర్దిపారవేయవలెనని జూచెను. రాజాకు మైనారిటీ వెళ్లగానే రాజ్య మిప్పించివేసెదనని యితడు వాగ్దానము చేసెను. రాజాను శిక్షించుటకుగాను అతని రాజ్యాదాయములో 5 వ వంతు గవర్నమెంటువారు శాశ్వతముగ లాగికొనవలయుననికూడ అతడు చెప్పెను. పిమ్మట, యిది జరిగిన రెండేండ్లకు “థార్ రాజవంశమువారి నగలను, రత్నములను,— బహిరంగముగ వేలమువేయచున్నామహో” యని మాళవదేశమం దంతటను చాటింపు వేయించిరి. ఈవిధముగ వేలమువేసిన “థార్ దోపిడి” సొమ్ము రి లక్షల రూపాయల విలువగలిగి యుండెను. తదనంతరముకూడ యీ కుర్రవానికి రాజ్యమివ్వక, “ఆత డింకను పరిపాలనకు తగడని” యేమేమో మిషలు చెప్పుచు— బహుసంవత్సరములు కాలయాపన చేసి, చేసి, తుట్టతుద కెట్లయితేనేమి యెంతో బ్రహ్మాండము మీద ఆతనిరాజ్య మాతనికి యిప్పించినారన్న మాటను సీమలో యీతని హక్కు లేమగునోయని యెంతో ఆదుర్దా పడుచున్న యీ రాజామిత్రుల చెవిని పడెను.

అదేమి పాపమోగాని, మరలకొన్ని సంవత్సరముల నుండి “పరరాజ్యాపహరణ మను ఉన్మాదపు” రోగము యిండియాప్రభుత్వము వారికి తిరిగి పుట్టెను. ఇక్కడ

ఒక్కసంగతిని మాత్రము మరచిపోరాదు. “1857 సంవత్సరపు కష్టపురోజులలో, సకాలమునకెంతో ఉపయోగకరమగు మనుష్య సహాయము, ద్రవ్యసహాయముకూడ చేసినవారు దేశీయరాజులే— ఇట్టిసహాయము దేశీయరాజులలో ప్రతి తెగవారు చేసిరి. ఇట్టి సహాయము చేయని రాజెవడును లేడను సంగతిని మనమెన్నడును మరువరాదు.” వీరు చేసిన అత్యంతోపయుక్తమగు సహాయమునకెంతయు వైస్రాయియగు కానింగుప్రభువు వీరిలో చాలమందికి బహిరంగముగ వందన శతంబు లాచరించెను. “ఈ చిన్నచిన్న చెక్కలుగనున్న చిల్లరదేశీయ రాజ్యములుకూడ అక్కడక్కడ అడ్డమునిలిచి, ప్రచండముగ రేగుచున్న శిపాయీల తిరుగుబాటు తుపాను యొక్క వేగమంతయు ఒక్కసారిగ మనమీదవచ్చిపడి, మనను తుడిచివేయకుండ కాపాడినది. ఈ చిన్నచిన్న రాజ్యములే మధ్య లేకపోయినచో, ఆ తుపాను మననీపాటికి ఒక్కదెబ్బ లో తుడిచివేసెడిదే” అని కానింగువ్రాసెను. ఇదివరకు కుంపిణీవారిచే పీడింపబడి, వారియెడ బహు అపనమ్మకముగ నున్న దేశీయరాజు లీ మాటలను విన్నప్పుడు వారిమనస్సులందెట్టి భావములుపుట్టెను? “ఇక ఘరవాలేదు; వీరిలోవుండే కఠిన్యమంతా పోయింది— మృత్యుదేవత తనకఠిన్యతను విడిచిపెట్టినది” అని సంతోషించిరి. దుష్ట సాంప్రదాయములు—దుర్గుణములు—యెంతకాల మెన్నిచీవాట్లు పెట్టినను—పోవు. అవితిరిగి మెల్లమెల్లగ యెవరికి తెలియకుండ కూడుకొని, అవిచేయవలసిన చెడుపనుల నవి చేయుచున్న

యందును. అపాయముగడవగానె, తిరిగి గవర్నమెంటు వారికి పరరాజ్యముల హరింపుతృష్ట బయలుదేరెను. మైసూరు రాజ్యమును రెండుసార్లు పగులగొట్టి పంచుకొన్నను, అక్కడ తమ రక్షణకిందనున్న రాజనొకని నింకను నిశానీగ అట్టె పెట్టిరి. శ్రీరంగపట్టణము పడిపోయిన పిమ్మట మైసూరు రాజుతో చేసికొన్న ఒడంబడికనుగూర్చి సేనానియగు వెల్లస్లీ తనయన్నయు, వైస్రాయియనగు వెల్లస్లీప్రభువుతో నీ విధముగ ఒహు దూరదృష్టితో హెచ్చరించి చెప్పెనట:— “మన మిప్పుడిక్కడ పునఃప్రతిష్ఠిత మొనర్చిన యీ రాజుతో చేసికొన్న ఒడంబడికలో, మన స్నేహము శాశ్వతముగ, సూర్య చంద్రాదులున్నంతకాలము వుండునని మనము ప్రమాణపూర్తిగ వ్రాసియిచ్చినను అందులోనుండి వేరే అర్థముతీయుటకు కావలసినన్ని సందూలున్నవి. మనకువీలైనప్పుడు, యీ రాజ్యమును మనము లాగుకొనవచ్చునను అర్థముయిచ్చే మాటలు అందులోవున్నవి. మనము యిదివరకు యిండియాలోనడిచిన ప్రవర్తననుబట్టి మనము యెప్పుడో ఒకప్పుడు యేదో సందుచూచుకొని, అన్యాయముగ ప్రవర్తించుటకు జంకమను సంగతి యిదివరకే దేశీయులకు బాగా తెలిసిపోయినది ” అని అతడు వ్రాసెను. ఈ వ్రాతలు వ్రాసిన వెల్లస్లీ చనిపోయిన పిమ్మట, యీతని మాటలలోని అర్థమును పైకి తీసిరి. మైసూరురాజుతో చేసికొన్న సంధిపత్రములో యీ రాజ్యము “ నీకుయిస్తామని వున్నదేగాని, నీ వారసులకు, నీ అనంతరంవారికి యిస్తామని యెక్కడాలేదు ”— అని అండామని గవర్నమెంటువారు యెత్తువేసిరి. “ ఈ రాజుగనుక

పిల్లలులేకుండా చచ్చిపోతే ప్రాచీనరాజ్యమగు యీ మైసూరు రాజ్యములో గౌరగగా మిగిలియున్న ఆ కాస్త కూడా మన రాజ్యములో తక్షణమే కలుపుకోవలసినదని " సలహాచెప్పుచు డల్హాసిప్రభువు రికార్డులో వ్రాసిపెట్టిపోయెను. ఈ సలహా ప్రకారమే చేయుటకు యిండియా గవర్న మెంటువారు 1865 సం॥ లో పూనుకొనిరి. రాజకు సంతతిలేనందున ఆతడు ఆ సంవత్సరమే దూరపు జ్ఞాతినొకనిని దత్తతచేసికొనెను. ఈ దత్తహోమ కాలమందు యింగ్లీషుగవర్న మెంటు యేజంటును, సంస్థాన ప్రముఖులునుకూడ హాజరై యుండిరి. ఇట్లు దత్తత జరిగినట్లు యేజంటు గవర్నర్ జనరలుకు తెలియపరిచెను కూడాను. కాని, అప్పుడు గవర్నర్ జనరల్ గనున్న లారెన్సు యీ దత్తత చెల్లకూడదని పట్టుబట్టెను. దీనికి సీమలోనున్న యిండియా మంత్రికూడ మద్దతుచేసెను. కాని, కౌన్సిలులో నున్న తక్కిన అయిదుగురు మెంబర్లు తీవ్రముగ ప్రతిఘటించిరి. వెనుక వెల్లస్తీ సూచించిన దురాగతపు అపార్థములను కల్పించి 1799 సంవత్సరపు టాడంబడికను తలక్రిందుచేయు జూచుట "మన కెంతమాత్రము గౌరవప్రదము కాదని" వారంద రొక్కమాటగ యనిరి. ఇంగ్లండుయొక్క గౌరవమును, యిండియాయొక్క చిత్తశాంతిని కాపాడుటకుగాను, అదృష్ట వశాత్తు అదేసమయమం దింకొక మహానుభావుడు కోర్ధరస మందః ముంపబడిన తన ప్రచండలేఖనీ ప్రభావముచే యీయ న్యాయమును దూరముగ గొట్టివేసెను. ఈమహానుభావునిపేరు " మేజర్ యిహ్ స్పెన్సెల్." ఈ కేసులోని యావత్తు చరిత్రను ఆతడు త్రవ్వెత్తి సమస్తమును విపులముగ సీమప్రజలకు

విప్పిచెప్పెను. మైసూరురాజ్యాపహరణమునకై గవర్నమెంటువారు పన్నిన సీచమగు యీదిక్కుమాలిన పన్నుగడను— యీ దౌర్భాగ్యపుపనిని— ఖండించుటకెంతయో సాక్ష్యము పోగుచేసి సీమకుపంపించి, యీ యన్యాయమును వారింప వలసినదని కలకత్తా కౌన్సిలునుండి సీమప్రజలకు వినబడు నట్లు మొరవెట్టెను. “ఈ పని విశ్వాసఘాతక” మని మాంటుగోమేరీ యనునత డతితీవ్రముగ ఖండించెను. “ఈ పని అన్యాయము; “లా” కు విరుద్ధము” అని సర్ కరీ యనునతడు బల్లగుద్దిచెప్పెను. “ఈపని కేవలము ఘోర మైన అన్యాయము, అక్రమము” అని సర్ విల్లోబియను నతడు చెప్పెను. ఎవరోచెప్పిన విపరీతపు సలహాలను నమ్మి మీరీపని చేస్తున్నారు; ఈ సలహాలలో కించిత్తయినను నిజాయితీగాని, పెద్దమనిషితరహాగాని లేదు” అని సర్ జార్జిక్లార్కు పలికెను. “మనసంధిషరతుల బట్టి చూచినను, యిండియాలోని న్యాయశాస్త్రములను, ఆచారములను బట్టి చూచినను, మనము చేసేదానిలో యెంతమాత్రము న్యాయము కనుపించదు” అని కాప్టెన్ యీస్టువిక్ అనునతడు వ్రాసెను. ఈవిధమగు సాక్ష్యముల నన్నిటిని యేకరువుపెట్టి “నిజంగా, మీరు చేసిన పని న్యాయ మేమో చెప్పండి” అని యివాన్సుబెల్లు గవర్నమెంటుమీద సవాలుదీసెను. అదృష్టవశాత్తు, అప్పుడు యింగ్లాండులో నుండిన పార్టీచిక్కులవల్ల కూడ యిండియా గవర్నమెంటు వారు వేసిన యెత్తు పారుటకు వీలులేకపోయెను. ఈ కారణములచే, యెట్లయిన నేమి, యింకొక దేశీయరాజ్యము గవర్నమెంటువారి నోటపడకుండ తప్పిపోయెను. బ్రిటిష్

సామ్రాజ్యము యొక్క ఐశ్వర్యము, సక్రమపాలన, శాంతి, యావత్తు దేశీయరాజ్యముల స్థిరత్వముపైననే ఆధారపడి యున్న సంగతి యింగ్లీషువారి కందరికి తెలిసియే యున్నదిగదా. అట్టిచో, “మా యిష్టమువచ్చినప్పుడు మీ రాజ్యములు లాగికొంటామని బెదరించి, వాని బ్రతుకు “దిన దినగండం నూరేండ్లాయుస్సు” అన్నట్లు అస్థిరము చేయజూచుట” యేటి మాట? (యేటిరాజనీతి?) ఇవన్నీ చూచి తక్కిన దేశీయ రాజులందరు యేమనుకుంటారు? “ఓరి, మన మీ గవర్న మెంటుయందు యెంత భక్తి విశ్వాసములతో నున్నా ప్రయోజనం లేదురా” అని పైకి అనకపోయినా, మనస్సునైనా తప్పుక అనుకుంటారు. ఇది సహజము. పార్లమెంటుసభ జరిగినప్పుడల్లా, ప్రతి పర్యాయము యిండియా నుండి యేవో కంప్లెయింట్లు— యెవరి రాజ్యాన్నో కాజేశారనో, కాజేస్తామని బెదరించారనో— యేవో చిల్లర పేదీలు వచ్చుచునే యుండెను. ఇవన్ని విచారించలేక పార్లమెంటు మచ్చమాస్తోంది. ఉద్యోగములలోలేని పెద్దలు బయటవారు కొందరీ సంగతుల నన్నిటిని విచరముగ విచారించి, యిటువంటి దుష్కార్యముల నన్నిటిని— (యీ పనులు చేసిన దుర్మార్గులను కాక పోయినా)— ఖండించుచుండిరి. కాని, యెవరెంత చేసినను, కొసకు ప్రయోజన మేమియు కన్పట్టకుండెను. రాచకీయ సంబంధమగు మూకతోకూడకొన్న యిటువంటి కామన్సు సభ (పార్లమెంటుసభ) యేమిచేయగలదు? వారన్ హేస్టింగ్సు అయోధ్య రాచబూబులకు చేసిన అన్యాయమును గూర్చి ప్రభుసభవారు 1795 సం॥లో యెంత న్యాయముచేసి

యేడిశారో యిప్పుడీ కామన్సుసభవారు కూడ అంతే న్యాయముచేస్తారు ! అంతకంటే తక్కువే చేస్తారని కూడ చెప్పవచ్చును. అంతకంటే అధ్వాన్నముగ నున్నది యిది ! ఇటువంటి కేసులను విచారించుటకు తగు సాధనములను కని పెట్టువరకు, దేశీయ రాజుల మనస్సులకు శాంతి యుండదు.

ఇదివరకు జరిగినదానినిబట్టియు యిప్పుడు మన కండ్లయెదుట జరుగుచున్నదానిని బట్టియు విచారించి చూచి, తాము అన్యాయము చేస్తున్నామని గ్రహించి, — గ్రహించికూడ అన్యాయము చేయుచున్నామే యను సిగ్గును కూడ పడకుండ విడిచి పెట్టి, దేశీయులకు న్యాయము గలుగజేయుటకు తగు కట్టుదిట్టముల నేర్పరుపక అశ్రద్ధగ పదలివేసినచో, పార్లమెంటువారు చేసే పాపమునకు ప్రాయశ్చిత్తమనునది యుండదు. బ్రిటిషు జాతి గౌరవమును కాపాడుటకన్న, విచ్చలవిడిగ స్వైరవిహార మొనర్చు తమ యధికారములను కాపాడుకొనుటయే ఘనముగ చూచుకొను అధికార గర్వోన్మత్తులును, తమోగుణ ప్రవిష్టులును, ఉపేక్షాపరులు, నగువారెల్లరు దీనికి న్యతిరేకముగ వాదింప వచ్చును. సార్వభౌమునకును సామంతునికిని మధ్య హక్కులు, ఆదాయములు, గౌరవములు, రాజ్యాధికారములు మున్నగు చిల్లర తగాదాల నన్నిటిని తీర్చి దిద్దుటకొక పార్లమెంటరీకోర్టు నేర్పరుచుట సాధ్యముకాని పనియట ! సాధ్యము కాని పనికాకపోయినను అపూర్వమట ! అపూర్వము కాక పోయినను విప్లవకరమట ! ఇది వీరి వాదన ధోరణి ! సాధ్యముకాదనే వాదనను గూర్చి ప్రతివాదన చేయుట అనవసరము. ఏలననగ, చేయతగ్గపనుల ననేకములను చేయ

సాధ్యముకాదని రాజకీయోద్యోగులు వాదించుట మనమెరుగమా? పాపము, వారి కండ్లకవి అసాధ్యములుగ గన్నట్టును కాబోలు! దానికి మనమేమి చేయుదుము? క్యాతలిక్కులకు స్వాతంత్ర్యమిచ్చుట, ధ్యానపు చట్టములను రద్దుపరుచుట, ప్రతి కుటుంబమువారికి వోటు హక్కు నిచ్చుట మున్నగు కార్యము లెన్నియో సాధ్యముకానిపనులని పెద్ద పెద్దలే మొట్టమొదటవాదించి యుండలేదా? కాని, ఆఖరుకు ఆ పనులు అయితీరలేదా? ఈ పనులు జరిగితీరినంత మాత్రమున ఆకాశమూడి క్రింద పడలేదే? లోకమున కేమియు ప్రళయమురాలేదే! వానివల్ల యెవరికిని యెట్టిఉపద్రవములును రాలేదే? అదిగాక, వైపెచ్చు, వీనివల్ల అనేకమందిమి బాగు పడినామని సంతోషించుచున్నారే! ఇక ఇట్టి యేర్పాటు అపూర్వము; యిట్టిది ప్రపంచములో యిదివరకెక్కడను లేదే" యనువాదనకు సులభముగ జబాబు చెప్పవచ్చును.

ఏమనగ :— ఇండియా విషయమే చాల అపూర్వమైనది. (ఇండియావంటి గొప్పదేశము, యింగ్లండువంటి చిన్నదేశం పాలబడుట యనునదే ప్రపంచములో విద్మూర్త్యమైన సంగతి) ఇది చాలఅపూర్వమైన విషయము— యిట్టిది ప్రపంచములో యిదివరకే యుగమందును జరిగియుండలేదు. కాబట్టి, దీని విషయమై చేయవలసిన యేర్పాటులు కూడ, చాల అపూర్వముగనే, విద్మూర్త్యముగనే వుండవలసి వచ్చును. (ఇందులో ఆశ్చర్యమేమాన్నది?) నిజమునకు దీనిలో గొప్ప విద్మూర్త్య మేమియులేదు. ఏలననగ, ఇదివరకే తరచి వరిష్కరింపబడి అనాదిసిద్ధముగ వచ్చుచున్న ధర్మ

సూత్రములనన్నిటి నొకచోట చేర్చి, వానిని కొంచెము జాగ్రత్తతోను, వివేకబుద్ధితోను పరిశీలించిచూచినయెడల ప్రస్తుతపరిస్థితుల కేయేయేర్పాటులు అవసరమగునో అవి వానియంతట అవియే బయటికివచ్చును. మనంతట మనమే వానిని సులభముగ గ్రహించవచ్చును. వానియంతట యవియే మనకు తట్టును. ఇక యీ యేర్పాటు విప్లవకరమని చెప్పు కొంటెమాట నంతగ పాటింపవలసిన పనిలేదు.

సామ్రాజ్యసంరక్షణ, ప్రజలసంతృప్తి యనునవే మనకు ప్రధానోద్దేశములైనప్పు డిక యిట్టి కొంటెమాటలతో పని యేమి? వట్టిసలహాలు చెప్పువా రెంతమందియైన నుండ వచ్చును. కాని, వానిని ఆచరణలోపెట్టి, వాని యోగ్యతను నిరూపింపగలవారు కావలెను. ఇండియాకు పార్లమెంటువారు ప్రమాణపూర్తిగ చేసినవాగ్దానములను సక్రమముగ చెల్లించుటకును, యిండియా ప్రజలకు సీమరాణి యిచ్చిన అభయహస్తమును న్యాయముగ పాలించుటకును, భారతవర్ష ప్రజలకు మనయెడ నిజమగు, నిశ్చించలమగు ఆశ, విశ్వాసము, సుస్థిరముగ నాటుకొనుటకునూ, యెవరైనాసరే, యే మార్గమునైనాసరే చూపించినట్లయితే చాలు. ఇంకదాని కెవరే కొంటెపేర్లు పెట్టినను— దాని నెవ రెంతవిప్లవకరకార్యమని యాక్షేపించినను లెక్కచేయనవసరములేదు. ఏలననగ :—

యిట్టిమార్గమును చూపెట్టినవాడు లోకములో విప్లవముల నన్నిటిని పారదోలుటకుగాను యెవరియూహకు అందని మహాఘన కార్యము నొకదానిని లోకమునకుచేసి చూపినవాడగుచున్నాడని నిశ్చయముగ నమ్మండి.

ఇండియాలోని సామంతరాజు లెవరై నా తమకు అన్యాయము జరిగినదనిగాని, తమకు ఫలానిహాక్కు వున్నదనిగాని, సరిగ బుజువుపరుచుకొని చెప్పుకొనుటకు సిద్ధముగ నున్నప్పుడు దానిని విచారించుటకు ఉభయపార్లమెంటు సభలనుండి చెరిముగ్గురు సభ్యులనుయేరి ఒక జాయింటు కమిటీగ యేల యేర్పరుపరాదు? చౌర్యాగ్యపు పార్టీస్పర్థలు మనస్సులో పెట్టుకొనని నిష్కల్మషచిత్తులగు ముగ్గురేసి సభ్యులను ఉభయ పార్లమెంటు సభలనుండి యెన్నుకొనుట అంతకష్ట మేలకావలెను? అంతదుస్సాధ్య మేలకావలెను?

డబ్బువిషయములోనేమి, నైతిక సాంఘిక విషయములలోనేమి, యెంతో గొప్పవియగు, యెంతో క్లిష్టమగు సమస్యలనెల్ల నెట్టి న్యాయబద్ధమగు విధులులేకయే పార్లమెంటుమెంబర్లలో యేనలుగురినోచూచి పరిష్కరించవలసినదని చెప్పి వారిపై నిర్లక్ష్యముగ ప్రతియేటా మన మేలపారవేయవలెను? నే నిప్పుడు సూచించిన జాయింటుకమిటీని యేర్పాటుచేసినట్లయితే, దాని నొక న్యాయబద్ధమగు కోర్టుగ నియమించి, దానికి తగిన న్యాయశాస్త్రవిధులనెల్ల విధించినదిపించవచ్చునుగద. ఈ కోర్టు నెట్లునిర్మించవలెనో, దానినే యే సూత్రములప్రకారము నడిపించవలెనో - మున్నగువిషయములనెల్ల బొందుపరుచుచు పార్లమెంటువా రొక శాసనమునే నిర్మించవచ్చునుగద. ఈ ఉభయపార్లమెంటు సభల యధికారమును సమన్వయపరుచుటకుగాను, యీ కోర్టునకు చక్రవర్తి ప్రతినిధి నొకరిని అధ్యక్షునిగనో, అసెసరుగనో యేల నియమించరాదు? అంతర్జాతీయసమస్యల పరిష్కరించుట

యందు చిరకాలానుభవముగలిగి యిదివరకు హైకోర్టులందు
 ఛీఫ్ జడ్జిగనో, ఛాన్సులరుగనో వున్నవారి నేల యీ యధ్య
 క్షస్థానమున నిలిపి, యీ కోర్టును సక్రిమమార్గమున నడిపింప
 రాదు? ఒకవంక సర్వంసహసార్వభౌములై వెలయుచు,
 అందుచేతనే, తమచు ప్రమాదావస్థయందుపడుట కెక్కువ
 అవకాశములున్నట్టి బ్రిటిష్ చక్రివర్తికిని, యింకొకవంక దిక్కు
 లేక యల్లాడుచు, అందుచేతనే సదా అసంతృప్తితోను, అప
 నమ్మకముతోను దేవులాడు సామంతనృపాలురకును— మధ్య
 తాము న్యాయతీర్పరులుగ నుండుటకుగాను తమ తోటిసభ్యు
 లచే నెన్నుకొనబడుట తమ కెంతయో మహోత్కృష్టశౌరవ
 మని ఉభయపార్లమెంటు సభలలోని అనుద్యోగీయ సభ్యులేల
 తలంచుకొని గర్వపడరాదు? ఈ కోర్టు యెల్లరికి పరమప్రమా
 ణపు కోర్టుగనుండి (Court of Record) దీని తీర్పులనబడు చక్రని
 చెక్కడపు రాళ్ల చే తీర్చిదిద్దినట్లు కట్టబడిన బలిష్టమగు “ధర్మ
 రక్ష” యను కోటగోడ క్రింద సమస్త ప్రజలు, రాజులు
 కూడ హాయిగ, భద్రముగ, గుండెమీద చెయ్యివేసికొని
 నిద్రపోవుటకును—యెవరి ప్రేక్ష్యముగాని, యెవరి బెదరింపు
 గాని లేక, రాజులెల్లరు తమ పూర్వపు ఆత్మశౌరవమును
 రాజతీవిని, తిరిగి నిర్భీతిగ ప్రకటించుకొనుటకును యేల
 యేర్పాటు చేయరాదు?

1858 సం॥ పు చట్టప్రకారము విద్యావంతులును,
 భాగ్యవంతులునునగు దేశీయులను, రాష్ట్ర సభలలోనికి తీసి
 కొనుచుండిరి. ఇది మంచిపద్ధతే. దీని నెవరును ఆక్షేపించ
 రాదు. కాని, దీనివలన రాచకీయ ఫలితమంత యెక్కువగ

నుండునని భ్రమింపరాదు. కలకత్తాకు చుట్టుపట్టులనున్న ముగ్గురు నలుగురు రాజులను అప్పుడప్పుడు గవర్నర్ జనరల్ కబురంపించి పిలిపించి, తన యూరోపియన్ సభ్యులతోపాటు సంప్రదించుచుండెను. అంతకంటె తక్కువరకపు ప్రముఖులను మద్రాసు, బొంబాయి గవర్నరు లిట్లే పిలిపించుచుండిరి. కేవలము విదేశపరిపాలనయే సాగించుచున్నామని అనకుండ, మీ దేశీయులతోకూడ సంప్రదించియే చేయుచున్నామని చెప్పుట కిది పనికివచ్చును. అంతవరకు మంచిదే. కాని, రాజ్యాధికారమందు దేశీయులును విదేశీయులును సరిసమాన భాగస్వాములుగ నుండిరని చెప్పుట కెట్లు వీలగును? ఈ మాట నెవరు నమ్ముదురు? కాన్సిలులో నల్లవారెంతమంది యున్నారు, తెల్లవారెంతమందియున్నారు—అనునది ప్రశ్న కాదు. వట్టి సంఖ్యలనుబట్టి లెక్కజూచుట బడిపిల్లకాయ పని. ఏయే విషయములపై వోట్లు తీసికొనవలెనో ఆ విషయములనెల్ల ముందే పై వారెవరో—వోటర్లపై వారెవరో—నిశ్చయించినప్పుడిక వట్టి వోట్లవల్ల నేమి ప్రయోజనము? ఏదైన గవర్నమెంటు ఉత్సవములలో “మీరందరు గుర్రములెక్కి స్వారిచేస్తూ దర్జాగా రావలసినది” అని యే గవర్నరో చెప్పితే, తమ్ముచు కేవలము గుర్రాలను మాల్చిసు చేసేవాళ్లనుగ భావించుచున్నారనే మాటను మరచిపోయి, యీ రాజాలు, యీ జమీందార్లు “మమ్ములనేగదా గవర్నర్ గా రింతమర్యాదచేస్తున్నా” రని ఉబ్బితబ్బిబ్బులై బహు సంబరముతో గుర్రము లెక్కివత్తురు; గవర్నమెంటు విందులలో తీవిగ కూర్చుండురు. గవర్నరులు మున్నగువారు

మర్యాదనటించుటకుగాను తమ యింటిలో రాచకీయపరిచార కులుగనున్న యీ రాజులను రాచకీయవాతావరణమును గూర్చి అప్పుడప్పుడు మాటవరుసకు “మీ అభిప్రాయమేమి” యని అడుగుచుండుటయు కద్దు. వారెంతో భయభక్తులతో, వినయపూర్వకముగ విన్నవించుకొను నభిప్రాయములతో గాలికి, వాసకు, యోడకు, దర్బారులోధరించు దుస్తులరంగులకు సంబంధించినంతవరకు గవర్నమెంటువా రంగీకరించి, ఆరాజుల అభిప్రాయముల ప్రకారము పోవుచున్నట్లు మన మప్పుడప్పుడు వినుచుందుము. — ఎంత గొప్పసంగతి? ఎంత గొప్పవరప్రసాదము! నిజముగ రాజ్యాధికారమునకు సంబంధించని యిట్టి చిల్లర, అల్పవిషయములలో సహితము రాజుల అభిప్రాయములను చెవియొగ్గి వినుటయే — వినుట కంగీకరించుటయే — మహామేర్పాదీనమైనప్పుడు, — మహావరప్రసాదమైనప్పుడు — యిక యీ రాజులను — వాకిట కనిపెట్టుకొనియున్న యీ గుర్రపు నౌకర్లను — మహా మంత్రి శేఖరులని చెప్పిన యెవడునమ్మును? ఎట్టి పిచ్చివాడైనను నమ్మునా? ఇదివరకు తమ చేతులలోనున్న అధికారమును తమ చేతులలోనే వుంచుకొని, దానిని కించిత్తయినను విడువకుండ, ఊరక అధికారోత్సవములలో మాత్రము పాల్గొనవలసినదని అనుగ్రహించినచో, అది కేవలము పైపై మర్యాదల నటించుచు, లోలోన తమ అధికారమును మరింత దిట్టపరుచుకొనుటకే పనికివచ్చునుగాని, యింకొకటేమియు లేదు.

ఇంతకంటె తక్కువహోదాలో గవర్నమెంటు వారింకొక పని చేసిరి. దీనివల్ల నిజముగ దేశీయులకు రాజ్యాధి

కార మిచ్చినట్లే పైకి గాన్పించును. అదేదనగ, చిల్లర నేరములు శిక్షించుటకు మ్యాజిస్ట్రేటుపనులు. మనవారి కీ మ్యాజిస్ట్రేటు అధికారములు యిచ్చినారంటే ప్రజలు మొదట నమ్మలేదు; తరువాత “నిజంగా యిచ్చినారా” యని కొంచెము ఆశ్చర్యముతో నవ్వజొచ్చిరి. తరువాత “మేము నమ్ముము” అనిరి. చిల్లరవిషయాలలో తన యిరుగుపొరుగు వాండ్రపై అధికారం చలాయించి, “చూడు నిన్ను దండిస్తా నని భయపెట్టడానికి వీలుగవుంటుందనే ఉద్దేశముతో యీ పెద్దవాళ్లంతా పై వాళ్లకు లంచాలిచ్చి యీ అధికారాలు తెచ్చుకొన్నారు” అని ప్రజలకు క్రమక్రమముగ తోచి పోయెను. ఈ యాచారమునే యింకాకొంచెము విస్తీర్ణ మొనర్చి, సీమదేశములో వున్నట్లుగ, అక్కడక్కడ స్థానిక ముగ మంచి మర్యాద, పలుకుబడి, ఆస్తివున్న పెద్దల కందరికి— సంపన్న గృహస్తులకందరికి—రాచకీయాధికార మిచ్చుచున్నా మను మెహర్యానీగగాక వారి సాంఘికస్థితినిబట్టి న్యాయ ముగ వార్జిట్టి హక్కును పొందుట కర్హులను ఉద్దేశముతో వారికి మ్యాజిస్ట్రేటుమున్నగు అధికారముల నొసంగి, వానిని తమ యిచ్చవచ్చినరీతినిగాక శాస్త్రబద్ధమగు సూత్రముల ప్రకారము తక్కిన తన తోడివారితో పాటు చలాయించుచుండవలయుననిగనుక మనము (యింగ్లీషు గవర్నమెంటువారము) అన్నయెడల, ప్రజలకు అప్పుడు మనపై మంచినమ్మకము కలుగును. తమ సీమదేశ ములోనున్న మంచినమ్మకములనే, పేరునకు మాత్రముగాక, నిజమునకుకూడ— యిచ్చట నెలకొల్పవలయునను సదుద్దేశ

శములోనే గవర్నమెంటువా రున్నారునుమాయని ప్రజలకు మనవై కొంతకు కొంతయైనను సమ్మకము కలుగవచ్చును. స్థానికాధికారమును దేశీయుల కిచ్చు యీ పద్ధతి యిప్పుడిప్పుడే తాత్కాలికముగ నేర్పాటు గావింపబడినది. దీని భావి ఫలితము లెట్లుండునో యిప్పుడే చెప్పటకు వీలులేదు. ఈ మ్యాజిస్ట్రేటు పనులొసంగబడినవారు చాలాజిల్లాలలో చాల తక్కువగనున్నారు. తీవ్రవివాదమునకు కారణమైన అంశములను నిష్కర్షగ పరిష్కరించుటకు చాలమంది నేటివు మ్యాజిస్ట్రేటులు జంకుచున్నారట.

సక్రమమగు రాజ్యాంగపు తేర్పాట్లొకను గావింపబడని రాష్ట్రములలో (non-regulation provinces) న్యాయనిర్వహణమొకను చాలవరకు యూరోపియనుల చేతులలోనేవున్నది. మొట్టమొదట సంపాదించబడిన రాష్ట్రములలో హిందూ, ముసల్మానులే సబార్డినేటు కోర్టులలో మొదటనుండియు జడ్జీలుగ నుండిరి. ఈ ఉద్యోగాలకు పోటీపరీక్షలు పెడితే బాగుంటుందని యీమధ్య చాలమంది పట్టుదలగ చెప్పుచున్నారు. ఈ ఉద్యోగాలకు పరీక్షలెంతమాత్రము అవసరము లేదని యీవిషయమందు చాల అనుభవముగల పెద్దలు చెప్పుచున్నారు. ఏదియెట్లున్నను “ఒకవిషయము మాత్రము మనకు గట్టిగ కనబడుచున్నది. వై పెద్దకోర్టులలోనుండు జడ్జీలలో ఒక్కడుకూడ యీ యిండియా దేశములో పుట్టి పెరిగినవాడు లేడు. ఈరీతిగ యిండియా ప్రజలస్థితిగతులెంత మాత్రము తెలియనివారందరువచ్చి, వారి తగాదాలతీర్పుటకును, తమ యిష్టమువచ్చినట్లు వారిని వైదుచేయుట

కును, కొరడాదెబ్బలు కొట్టించుటకును, జరిమానాలు వేయుటకును, తదితరవిధముల నిర్భాగ్యులను చేయుటకును పూనుకొనుచున్నారు ! జడ్జీయగు వాడు కేవలము “లా” ను తెలిసికొనుటమాత్రమే గాక, న్యాయాన్యాయవివక్షణ, ధర్మచింత కూడ గలిగియుండవలెను. ఈ ధర్మచింత యనునది వానికి వాని యంతరాత్మనుండియే కలుగవలెను. ఇక “లా” యనునది కేవలము బహుగహనముగ నుండును. ఈ “లా”లు, యీ ధర్మశాస్త్రములు— కొన్ని వ్రాసిపెట్టియున్నవి; కొన్ని వ్రాయకుండ ఆచారములుగనున్నవి; కొన్ని అటు యిటు కాకుండ మధ్యస్థముగ నున్నవి. కొన్ని యిటీవల పుట్టినవి; మరికొన్ని అనాదినుండి యున్నవి. వీనికొక తలయు తోకయు కానిపించదు. కొన్ని తుప్పుపట్టి, పాచిపట్టి, యెక్కడో యే పాతపుస్తకములలోనో, యే ముసలమ్మల బుర్రలలోనో వున్నవి. అవసరమైనప్పుడెల్ల వీనిని పైకి త్రవ్వితీసి, పై మురికియంతయు తుడిచి, తోమి, పరీక్ష చేయవలసి వచ్చుచున్నది. అప్పుడుగాని, వీనిలోని ప్రాచీన లక్షణములు బయటపడుటలేదు. ఇంగ్లాండునుండి కొత్తగ ఓడ దిగివచ్చి జడ్జీగ కూర్చున్న కుర్రవాడు సూక్ష్మబుద్ధిగలవాడై, కష్టపడి నిజమును కనుగొందమను ఆసక్తిగలవాడైతే, పార్టీలు చెప్పేవానిని యింగ్లీషులో తర్జుమా చేసి చెప్పేవాడొకడు మధ్య వుంటే, వానిద్వారా కొంతకాలమయ్యేవరకు కేసుగొడవ యేమిటో కొంచెము తెలుసుకుంటాడు; చదువురాని రైతులు, దొంగసాక్షులు, అబద్ధాలుచెప్పే తహశీలుదార్లు, ధాన్యము హరించే షాహుకార్లు-వీరందరు ఒకరిమీదఒకరు యేమేమి చెప్పు

కుంటారో కొంచెము కొంచెము ఆ కుర్రజడ్డికి తెలుస్తుంది. కాని, తాను న్యాయమని ఊహించేదానిలో నిజముగ యెంత వరకు న్యాయమున్నదో యీ సాక్షులు, స్త్రీడర్లు కుట్రచేసి తనను కండ్లుకప్పి నిజముగ తనను యెంతవరకు టోపీవేసి, అయోమయావస్థలోకిదింపారో, కనుక్కోడానికి ఆకుర్రవానికి చాలాకాలంపడుతుంది. ఇట్టి అయోమయావస్థలో ఆ కుర్రజడ్డి తప్పుచేశాడంటే తప్పేమున్నది? దాని కారణానిని నిందించి ప్రయోజనములేదు. దాని కారణ దేమిచేయగలడు? కింది కొద్దిజడ్డి తప్పుతీర్చుచెప్పితే, పైకొద్దికు అప్పీలులేదా? అని అడుగవచ్చును. నిజమే, అప్పీలుకొద్ది యెప్పుడూ తెరిచే వుంటుంది— కల్లుదుకాణం వలె! కావలసినవారు—దానికి కావలసిన డబ్బుఖర్చుపెట్టుకోగలవారు—తమ మనస్సు తృప్తి కొరకు దానిలోకి నిరభ్యంతరంగా వెళ్ళవచ్చును. కాని, యీ అప్పీలు చేసికొనువాక్కు కూడ అందరికి సులభముగ అందుబాటులో లేదు; దానిచుట్టు లెక్కలేనన్ని ముళ్ళ కంచలు వున్నవి. ప్రతిచిన్నపనికి లెక్కలేనన్ని స్టాంపు డ్యూటీలు, రుసుములు, ఫీజులు పార్టీలు యిచ్చుకొనలేక వారిమచ్చ మాయుచున్నది. ఇవి పార్టీలు భరింపలేనంత భారముగ నున్నవి. విదేశీయపరిపాలకులు విధించిన యీ దిక్కుమాలి విదేశీయార్థిక విధానముచేతనే యిట్టి భారమగు స్టాంపుడ్యూటీలు విధించుట అవసరమైనది. పార్టీలు తమ గ్రామము విడిచి యెక్కడనోనున్న కొద్దికొరకై బహు దూరము ప్రయాణముచేసి పోవలసివచ్చుచున్నది. తీరా యింతశ్రమపడి వెళ్ళితే అక్కడ కేసు త్వరలోతేలక, వాయి

చాలు పడిపడి, దీర్ఘ కాలము యీశికక్రింద పడిపోవుచున్నది. ఈ యిబ్బందుల నన్నిటిని తీర్చుమార్గ మెచ్చటను కన్పింపదు. ఇప్పటికిని చాల జిల్లాలలో కలెక్టరే జడ్జిగకూడ వుంటున్నాడు. ఈతడు సాధారణముగ నై న్యములో పనిచేసిన సిపాయిగ నుండును. ఏదో తనబుద్ధికి న్యాయమని తోచిన దానిని చేద్దామనే వీనికి వుంటుంది. కాని, నిజముగ జడ్జిఅనేవాడు యేమి చేయవలెనో వీనికి తెలియదు. ఏపనిచేస్తే నలుగురు నవ్వుతారో, యేపనిచేస్తే నలుగురు విచారపడతారోకూడ వానికి తెలియదు. ఇవాళ్ల అక్కరుకాలపు ఆచారముననుసరించి ఒక కేసులో తీర్పు చెప్పవలసివస్తుంది; రేపు కలకత్తా వర్తకుల ఆచారముననుసరించి దివాళా కేసులలో తీర్పు చెప్పవలసి వస్తుంది; ఎల్లుండి మరియొక కేసులో బ్రాహ్మణాచారముల ననుసరించి వారసత్వము నిర్ణయించవలసి వస్తుంది. నై న్యములో వుండే కాల్బూటునొకని తీసికొనివచ్చి, లండనులో హైకోర్టుజడ్జిగ కూర్చోపెడితే, లండన్ వారంతా యేమనుకుంటారు? ఫిరంగి కాల్చడంలో నై నై నవాణ్ణి తీసికొనివచ్చి, లండన్ లో పెద్ద క్రిమినల్ శెషన్సు కోర్టుజడ్జిగ కూర్చోపెడితే లండన్ ప్రజలేమనుకుంటారు? కాని, యిండియా విషయములో మాత్రము, — హిందూదేశ ప్రజలనందరిని మేము రక్షిస్తామని చెప్పి, అధికారగర్వోన్మత్త ప్రలాపములు మనమెన్నిపలికినను, న్యాయము, భూతదయ, ధర్మాధర్మపరిశీలన మున్నగువిషయములలోమాత్రము యిండియాకు యేమివంటివాడైనను పనికివస్తాడని — తెల్లమొగమువాడై తేసరి, వాడికి చదువు వున్నాసరే లేకపోయినాసరే — బుద్ధి వున్నాసరే లేకపోయినా సరే —

పనికివస్తాడని మనము (యింగ్లీషువారము) అనుకుంటున్నాము.

సుప్రీముకోర్టులలో దేశీయులగు స్ట్రీడర్లను జడ్జీలుగ యిప్పుడిప్పుడే చేర్చుకొనవచ్చునన్నారు. ఈ మధ్య కొంత మందిని చేర్చుకొన్నారు కూడాను. వారు యెంతగౌరవముగ, యెంత ఉపయోగకరముగ వుంటారో, వారి ప్రక్కను కూర్చున్న యింగ్లీషుజడ్జీలే దాపరికమేమియు లేకుండ ఒప్పుకొన్నారు. ఇంతవరకు కొంచెమునయమే. ఈ పని రాజధాని పట్టణములలోనే గాకుండ దేశమందంతటను కూడ వ్యాపించేటట్లు చేస్తే మరీబాగుంటుంది. మీరు యే “లా” పెట్టినప్పటికి యెక్కడికేను లక్కడ స్థానికముగ ఫైసలయితేనే అవి చాల చవకగ, తేలికగ, త్వరగ, ఫయిసలవుతవి. లేకపోతే కావు. అనాదినండియు నున్న పంచాయతీలను తీసివేసి, వానికిబదులుగ జీతములిచ్చి పెట్టిన జడ్జీల నెప్పుడైతే యేర్పాటు చేసినారో, అప్పుడే వ్యవహారము చెడినది. ఈ జడ్జీలకు ప్రజల ఆచార వ్యవహారములలో గల అసంఖ్యాకములగు వివరములలో ఒక్కటికూడ తెలియదు. కాబట్టి, వీరు స్థానికముగను, న్యాయముగను ప్రజలపై తమ పలుకుబడిని వినియోగించి, వారిని మంచి తోవలోనికి తీసికొనివచ్చుటకు కేవలము అశక్తులై పోవుచున్నారు. ఈ విధముగ ప్రవర్తింప జేయబడిన అధ్వాన్నపు “లా” ను మన్నించుటకు ప్రజలు బుద్ధిహీనులై యుండవలెను. పాపము, దీనికి జడ్జీ లేమిచేయగలరు? వారిని నిందించ పనిలేదు. తమ చేతిలో నైవారు యే “లా” ను పెడితే, ఆ “లా” నే

తమకు భగవంతుడిచ్చిన బుద్ధియొక్క యోగ్యతాయోగ్యతలనుబట్టి ప్రయోగింతురు. అంతే! (సరే, గతంనాస్తి, ఇది వరకు అయిపోయినదేమో అయిపోయినది.) కాని, యిక ముందు మాత్రము పార్లమెంటువారు జాగ్రత్తగ నుండవలెను. ప్రజాప్రాతినిధ్యములేని మహాసామ్రాజ్య పరిపాలనమునొక దానిని పార్లమెంటువారు మెడకు తగిలించుకొన్నారు. న్యాయ నిర్వహణమును సరియైన పద్ధతులపై పునఃప్రతిష్ఠితమొనర్చి కొంతవరకైనను భారతప్రజల మనోవాంఛిత ప్రకారము దానిని నడిపింపనియెడల పార్లమెంటువారు తాము పూనుకొనిన యీ విధిని సక్రమముగ నెరవేర్చినవారు కాజాలరు.

దేశీయ రాజ్యాధికారమును భ్రష్టమొనర్చి దానినంతటిని ఒక్కచోటనే కేంద్రీకరించుటవలన ప్రజలలో నిశ్చయముగ అసంతృప్తి, అవినీతి కలిగినను, దానివలన లభించు భౌతికసౌఖ్యములు యీ అసంతృప్తిని, అవినీతిని కప్పివేయునని కొందరు చెప్పుచున్నారు. అధికారులు యిచ్చవచ్చిన రీతిని చెలరేగి, ప్రజలనుండి నిర్బంధపువసూళ్లను గావింపకుండ తగు కట్టుదిట్టములు చేయుటకును, దేశమం దంతఃకల్లోలములవలన ప్రజలకు, వారివృత్తులకు, యిబ్బందికలుగకుండ భద్రముగ కాపాడుటకును హిందూదేశ చరిత్రలో మొట్టమొదటగ ప్రయత్నముచేసినది యీ కుంపిణీవారేనట! ఇట్టి సౌఖ్యము, భద్రత అనుభవించుటకు యిండియాయొక్క జన్మలో యిదియే మొదటిసారియని వీరు వాదించుచున్నారు. పూర్వము శత్రులు యెల్లప్పుడు తేలికగ ఉండియుండక పోవచ్చును; ప్రజలు సంతోషముగ, తమంతటతాము యిష్టపడి

పన్నులిచ్చుటయు సహజముగ సకృతు. కాని, యేదియెట్లున్నను పూర్వము పన్నులు యేకరీతిగ, మితముగ నుండవలెనను సూత్రముననుసరించి విధింపబడుచుండెను. మరియు యీపన్నులు దర్బారు ప్రదర్శనములకొరకును, పొలిమేరల దండయాత్రల కొరకును వినియోగింపబడెడివికాదు. దేశము మీదవచ్చు మొత్తము ఆదాయమును జనసంఖ్యచే భాగించి చూడగ, సగటున మనిషి ఒక్కొంటికి యిండియా ప్రజలు యింగ్లీషు గవర్నమెంటుకు 7 పిల్లింగులే (3½ రూపాయలే) చెల్లించుచున్నారు. కాని, యింగ్లండు మున్నగు యూరపు దేశప్రజలన్ననో తమతమ గవర్నమెంటులకు యంతకంటె 3,4 రెట్లెక్కు వ సొమ్మునే యిచ్చుచున్నారు. ఒక్క యింగ్లండు దేశమును చూచినట్టయితే అక్కడి ప్రజలు తమ గవర్నమెంటుకు మనిషి ఒక్కొంటికి సగటున 60 పిల్లింగులు (30 రూపాయలు) చెల్లించుచున్నారు. ఈ లెక్కలనుబట్టి చూచినట్టయితే యిండియా దేశము యూరోపియన్ దేశములన్నిటికంటె యెక్కువ భాగ్యవంతులముగ నుండవలసినదేగద ! కాని, అట్లు లేదు. ఈ అసందర్భమునకు కారణమేమనగ :—అంతఃకల్లోలములనుండి ఉపద్రవమురాకుండ ప్రజలకు సంరక్షణ, భద్రత నొసంగుట మంచిదే. ఇవి ప్రజల కత్యంత లాభకరములనుటకూడ నిస్సందేహమే. కాని, యిది సరియైన సంరక్షణకాదు. ఏలననగ, దోపిడిగాండ్రు దుర్ణయమునుండియు, తూర్పుగాలి యొక్క వాడినుండియు, తప్పించుకొనుటకు 20 అడుగుల యెత్తుగల జెయిలుగోడ మనకు సంరక్షణనొసంగదా ? అంత మాత్రముచేత యెవరై నా జెయిలులోనికి బుద్ధిపూర్వకముగ

వెళ్ళి కూర్చుందురా? బాగుగ డబ్బు సంపాదించవచ్చునుగదా యని యెవడైనా జెయిలులో వెళ్ళి కూర్చుంటుంటే కిష్టపడునా? కేవల భౌతిక ప్రయోజనముల గలిగించువారు వట్టి కృతజ్ఞతకు మాత్రమే అర్హులగుదురు— అంతకెక్కువ అర్హులుగారు. ఆ కృతజ్ఞతకైనను యెట్టి సందర్భముం దర్హులగుదురు? వారు కలిగించు ప్రయోజనమునకు ప్రతిఫలముగ వారు ప్రజల నుండి తిరిగికోరు వెల ఉచితమైన దైనప్పుడే వారర్హులగుదురు. తాము కలిగించు ప్రయోజనమునకు మించిన విపరీతపు వెలను గనుక వారు ప్రజలనుండి లాగినయెడల యీ కించిత్తు కృతజ్ఞతకైనను వారు అర్హులుకారు. ఇంగ్లీషు గవర్నమెంటువారు యిండియా ప్రజలకు ఫలాని మేలు చేసినారా లేదా యనికాదు యిప్పుడు ప్రశ్న. ఇది కేవలము అర్థశూన్యమైన ప్రశ్న. యుద్ధకార్యములందేమి, తదితర ప్రశాంతవ్యాపారములందేమి ప్రజలకెంతమాత్రము ప్రవృత్తి లేకుండజేసి, వారి మనోదేహాది యిండియవ్యాపారములనెల్ల స్థంభింపజేసి, వానికి పక్షవాత రోగము, అపస్మారము, మూర్ఛ వచ్చునట్లుచేసి పడవేసినారా లేదా యనునదేప్రశ్న. ఈ యింగ్లీషుగవర్నమెంటువల్ల ప్రజలు తమకేదో కలిగినదని యనుకొని మురియుచున్న ఆకొంచెపు మేలును అనవసరముగా యితటి విపరీతపు ఖరీదును పెట్టి కొనుక్కున్నారా లేదా యనునదేప్రశ్న! ఈ మహాబ్రిటిష్ సామ్రాజ్యమును బందెలదొడ్డిలో మనస్థానిక, దేశీయ వృత్తులు బ్రతికి బాగుపడగలవా? దేశసంపదలు పెంపొంది, అందలి లాభములు తిరిగి ప్రజలకు చెందునట్లు చేయగలశక్తి సామర్థ్యములతో యీ బ్రిటిష్ సామ్రాజ్యము మనభారత ప్రజలకై

పాటుబడునా? వడుకు, నేత పరిశ్రమలను, ఖనిజముల త్రవ్వకములను వ్యాపారమును, తదితర వాణిజ్యాదివృత్తులను ప్రజలకు మేలగురీతిని పెంపొందించుటకు యీబ్రిటిష్ సామ్రాజ్యము పూనుకొనునా? భారతప్రజలు యీ యింగ్లీషు గవర్నమెంటులో నానాటికి భాగ్యవంతులగుచున్నారా? లేక పేదలగుచున్నారా! వారు చెల్లించుపన్నులు నిజముగ తేలికయైనవా? లేక భారమైనవా? ఇండియా ప్రజలు గవర్నమెంటుకు చెల్లించు రెవిన్యూను యిండియా జనసంఖ్యతో భాగించగ వచ్చేలబ్ధము యింగ్లండుదేశప్రజ లిచ్చుకొనుదానికంటె 9 రెట్లెక్కువగ నున్నది. కాబట్టి యిండియా ప్రజలు సీమప్రజలకంటె తక్కువపన్నులే చెల్లించుచున్నారనియు, కాబట్టి యిండియాదేశము యింగ్లండు దేశముకంటె భాగ్యవంతమే యైయుండవలెననియు చెప్పుమాటలు నిజముగ నిజమా? లేక అంకెలచే గలిగిన భ్రాంతియా?

ఎవరెక్కువపన్ను లిచ్చుచున్నారు, యెవరు తక్కువ పన్ను లిచ్చుచున్నారు అని పోల్చిచూచుట కాధారమేమి? పన్నుల భారాభారములను నిర్ణయించుట కేమైన పద్ధతి యున్నదా? ప్రజలిచ్చు పన్నుల మొత్తములను ప్రజాసంఖ్యచే భాగించి పన్నుల భారాభారములను నిర్ణయించుటకంటె గుర్రములు, కుక్కలు, మున్నగు చతుష్పాదజంతువుల తోకల పొడవుల నన్నిటిని కొలిచి, దామాషావేసి, మనష్యరూపములోనున్న ద్విపాదజంతువుల వెన్నెముకల నన్నిటిని కొలిచి యింకొక దామాషాచేసి, యీ రెండు దామాషాలను పోల్చి చూచి యేవి పొడుగై నవో నిర్ణయిస్తే బాగుంటుంది! ఆశ్చర్య

ములలో కెల్ల ఆశ్చర్యమైన విషయమేమనగ :— పెద్దపెద్ద ఉన్న
తోద్యోగములలోనున్న పెద్దలందరు యిట్టి వెర్రి మొర్రి
లెక్కల నెట్లు నమ్మి రంట ! పన్నులను యెముకలు నెత్తురు.
రూపముగ యిస్తే, అప్పుడు యిట్టి దామాషాలెక్కలను వేసి
చూస్తే, కొంతవరకై నా అర్థము, సబబు వుండేది; కాని డబ్బు
రూపముగ యిచ్చు పన్నులలో యిట్టి వట్టి దామాషా లెక్క
లలో యెంతమాత్రము అర్థములేదు. ఏలననగ—ఈ పన్నుల
భారాభారములను నిర్ణయించుటలో ముఖ్యముగ గమనింప
వలసిన ప్రధానాంశములిందు వదలివేయబడినవి. పన్నులను
నవి మనుష్యుల శరీరములనుండి కోసి తీసికొనే ముక్కలుకావు;
మనుష్యుల డబ్బుసంచులనుండి తీసుకొనే భాగములు. మను
ష్యుల డబ్బుసంచులు ఒహుచిన్నవైనప్పుడు, అవి దాదాపు
ఖాళీగానున్నప్పుడు, ఒక్కరూపాయి పన్ను వేసినను అది ఆమని
షికి యెంతో భారమేయనిపించును. కాని, డబ్బుసంచి లావుగ,
దిట్టముగ, నిండుగ వున్నప్పుడు, అందులోనుండి రు 50 లు
తీసికొన్నను అది యతనికి భారమేయనిపించదు. అది ఆతనికొక
లెక్కగనుండదు. ఇండియా యిచ్చే రెవిన్యూ 50 కోట్లై;
యింగ్లండు యిచ్చే రెవిన్యూ 72 కోట్లు. పైకి చూస్తే, యిం
డియా చాల తక్కువపన్ను యిస్తున్నట్లుగానే కనిపిస్తున్నది
కాని, యీ రెండు దేశములకు వచ్చు ఆదాయములకూడ
పరిశీలించవలసియున్నది. తమకువచ్చే యెంత ఆదాయము
నుండి యీ రెండు దేశములు వైదుదహరించిన యీ రెండు
మొత్తములను యిచ్చుచున్నవో విచారించవలసియున్నది.
ప్రధానమగు యీ సంగతిని విచారించకుండవేయు లెక్క

లన్నియు వట్టి దండుగలెక్కలు. దీనినిబట్టి చూడగ, మన కేమి తేలును? ఇండియా యొక్క మొత్తము ఆదాయము సాలుకు 300 కోట్లకు లోపుగ నుండుననియు, యింగ్లండు యొక్క ఆదాయము సుమారు 900 కోట్లుండుననియు, ఆర్థిక వేత్తలు నిశ్చయించి యున్నారు. దీనినిబట్టి చూడగ యిండియా దేశము తనకు వచ్చు ప్రతి పదిరూపాయలలో రు 1—2—8 లు సర్కారుకు పన్నుగ యిస్తూవుంటే, యింగ్లండు దేశము రు 0-13-4 లే యిస్తూవున్నట్లు స్పష్టపడుచున్నది. ఈ రెంటికి గల తేడా యికొక విషయమునుబట్టి మరింత హెచ్చగుచున్నది. ఏమనగ:—సీమప్రజలిచ్చుకొను పన్నులలో యిరువదింట పందొమ్మిది భాగములు (19/20) తిరిగి సీమదేశములోనే, సీమప్రజల లాభముకొరకే ప్రతిసంవత్సరము ప్రతి కోటి, వేయేల ప్రతిక్షణము, అక్కడిగవర్నమెంటుచే ఖర్చు పెట్టబడుచున్నది. కాని, మనయిండియాయందన్ననో, మనము సర్కారుకు యిచ్చుకొను పన్నులలో చాలభాగము యేటేటా సీమకు— సీమప్రజల భోగలాలసముల కొరకు— యెగుమతియై పోవుచున్నది. ఈవిధముగ తూర్పువైపు చేలలోని బంగారమువంటి యెరుప్రను తీసుకొనిపోయి, పడమర వైపు లంకతోటలలోనికి తోలుకొనుచున్నారు. ఇండియా గవర్నమెంటువారు సీమదేశములో చేసిన అప్పులపై యేటా యిచ్చుచుండు వడ్డీగాక, కేవలము యింగ్లీషు దొరలవల్ల యేటా యీ దేశమునుండి కొనిపోబడు ద్రవ్యము దాదాపు 8 కోట్లవరకుకూడ వుండునని పెద్దలు లెక్కవేసిరి. ఈరీతిగ, యిండియాదేశమును శరీరమునుండి యేటా కారిపోయేనెత్తురు.

కొంచెముగ, నెమ్మది నెమ్మదిగనే, కారిపోవుచుండ వచ్చును. కాని, తుట్టతుదకుమాత్రమిది యిండియాప్రాణము తీయు ననుట నిశ్చయము. తెలివితేటలచేత, కొత్తకొత్త మందుల చేత, జాగ్రత్తయైన పోషణచేత, మనమెన్నియో విధముల యీ రోగమునకు, యీ రక్తసాహివమునకు, ప్రతికీయచేయ యత్నింపవచ్చును. ఈ మందులను సదా, తప్పకుండ, వాడుచుపోయిన యెడల, యీ మందులయొక్క గుణములను కూడ మనము కనిపెట్టవచ్చును. కాని, ప్రయోజనమేమి? పోనీ, యీ మందులనైన జాగ్రత్తగ వాడుదమను ప్రయత్న మునైన చేసిన పాపమునపోయిన వారెవ్వరైన యింతవరకు గలరా? యిప్పుడైన నున్నారా? లేరు. భారతదేశప్రజలను, రాజులనుకూడ మనము (యింగ్లీషువారము) గొప్పపన్నుల భారముక్రింద పడవేసి యణచినాము. ఒక నూరేండ్లపాటు అనేకరకములగు ప్రయోగములనుచేసి చూచినాము. మనము వేయుపన్నులకు మితమే లేకపోయెను; ఆఖరుకు వారిప్పుడు యెంతకోసినను యిచ్చుకోలేక పోవడమనునదే మనకిప్పుడొక మితముగ యేర్పడినది.

“బ్రిటిష్ సామ్రాజ్యము విధించుపన్ను చాలపెరిగి పోయినది. వీనిని తగ్గించవలెను” అని ఒకప్పుడు వైస్రాయిగనుండిన మింటోప్రభువు స్పష్టముగ వ్రాసెను. 1856 సం॥ లో గవర్నమెంటుచేసిన ఖర్చు 33 కోట్ల చిల్లర. 1870 సం॥ లో 50 కోట్ల చిల్లర. అనగ, 14 యేండ్లలో 17 కోట్ల పై చిలుకు హెచ్చు కర్చయినది. అయితే యీ 14 యేండ్లలో ప్రజలగతి యెట్లుండెను? ప్రజలు అతి నీచమగు దారిద్ర్య

వస్థలో పడి, చావునకు మొగము వాచియున్నారు. కాల మానస్థితి బాగుండి కొంచెము పంటలు పండినప్పుడును, కాల మానస్థితి బాగుండక పంటలు పండకపోయినప్పుడును—రెండు విధముల కూడ— రైతుగతి దుర్గతిగనే యుండెను. ఆతని దారిద్ర్య మాతని వెన్నంటియేయుండెను. దైవిక కారణములచే పంటలు పండెనప్పుడు రైతుకు పూర్వరాజ్యములలో యెంతకంటువుగనుండెనో, యిప్పుడు నాగరక ప్రభుత్వమని చెప్పుకొను యీయింగ్లీషు రాజ్యములోకూడ అంతకంటువుగనే యుండెను. అఖండ సామ్రాజ్యమని చెప్పుకొను యీమహా బ్రిటీష్ సామ్రాజ్యపు రాజధానీనగరమగు కలకత్తా నగరమునకు మున్నూరుమైళ్ల దూరములో ఆరులక్షల జనము తిండికి లేక అన్నమోరామచంద్రాయని యడలుచు చచ్చిపోయి యిప్పటికి అయిదేండ్లయినను కాలేదు.

ఇప్పటి పన్నులలో యింకను సగమెక్కువ జేసినను, గవర్నమెంటు ఖర్చుకు చాలడంలేదు. ఈమధ్యను “ఇన్ కంట్లాక్సు” అనే వింతపన్నొకటి కొత్తగ విధించారు. యింత అన్యాయమైనది— యింత దురాగతమైనది— యింత మోసకారణమైనది యింకొకపన్నులేదు. ఇట్టి దురాగతపు పన్ను విధించుటకు ఒడిగట్టినను గవర్నమెంటుఖర్చుకు చాలడంలేదు. ప్రతియేటా లోటువచ్చుచునే యున్నది. ఈ లోటును భర్తీ చేయుటకు యేటా గవర్నమెంటువారు అప్పుచేయుచునే యున్నారు. ఇన్ని పన్నులు వేసి, యిన్ని ఋణములు చేసి, గవర్నమెంటువారు యీ సొమ్మునంతను యెందుకుగాను ఖర్చుపెట్టుచున్నారు? ఈ ఖర్చుతయు ముఖ్యముగ నైనయము.

కొరకును, రైల్వే మున్నగు పబ్లిక్ వర్కుస్ కొరకును అగు చున్నది. శిష్యాుల తిరుగుబాటు జరిగినప్పటినుండి యూరోపియను శిష్యాుల సంఖ్య శాశ్వతముగ హెచ్చుచేయబడినది. ధరలు పెరుగుటవలన వారి పోషణకగు ఖర్చుకూడ విపరీతముగ హెచ్చెను. రైల్వే కంపెనీలకు ప్రాంతానామిచ్చుట గవర్నమెంటువారికొక రాజ్యతంత్రమై పోయినది. వ్యవసాయమును ప్రోత్సహించుటకును, సరుకులు సులువుగ సరఫరా చేయుటకును, నీటికాల్వల నెక్కువగ త్రవ్వించుట అవసరమయ్యెను. వీనివల్ల చాలా లాభములున్నవని వేరుగ చెప్పనక్కరలేదు. రైలురోడ్డు వేయుటకయ్యే ఖర్చులో ఆరోవంతు పెడితే కావలసినన్ని నీటికాలువలు త్రవ్వించవచ్చును. ఈ పని గోదావరి ప్రాంతములలో సులువుగ చేయవచ్చును. ఈ కాల్వలమీద పెట్టినడబ్బు తిరిగి వచ్చుటయేగాక ప్రజల కెన్నివిధములనో సౌఖ్యమొనగూర్ప వీలగును. మొదట అనుకొనినంత విరివిగ ప్రత్తిపంట వ్యాపింపలేదు. “యుద్ధతంత్రము ననుసరించి రైల్వేలు మన స్వాధీనములో నున్నంతవరకే మనకు ఉపయోగకరముగ పరిణమించగలవు. కాని, మనమిప్పుడు రైల్వేలను స్థాపించుట వలన, పూర్వపు రవాణాపద్ధతులు తారుమారై, తగ్గిపోవును. మన యుద్ధపుపనులకు అత్యవసరమైనప్పుడు, తిరిగి దానిని ఒక్కక్షణములో, నిర్మించుకొనుట కష్టసాధ్యమగును” అని యింగ్లీషుసేనాని చెప్పెను. సరే యేదియెట్లున్నచు, లోకమంతటికి ఆవిరియంత్రములు పరిపాటియైపోయినవి. వానినిప్పుడు తీసివేయుటకు సాధ్యపడదు. లోకమందలి వాణిజ్యము,

ప్రయాణము, అన్ని యీ ఆవిరియంత్రములద్వారానే జరుగుచున్నవి. మనము (ఇంగ్లీషువారము) రాజ్యాధికారమున కెగబ్రాకుటలో భారతదేశపు ప్రాచీనమార్గములను, ప్రాచీనసభ్యతాచిహ్నములను సగము నాశనము చేసినాము. కాబట్టి, యిప్పుడు మనము వారికి కనీసము చేయతగ్గ ఉపకారమొకటేవున్నది. యంత్రసాధనవల్ల మనమిప్పుడు పొందుచున్న లాభములలో, వారికికూడ కొంతకలుగునట్లు చూడవలసియున్నది. ఎంతఖర్చయినను కానీయండి, వారికి, రైల్వే కాకపోయినను, కనీసము కాల్యలనైనను త్రవ్వించి యివ్వవలెను. తమరాజ్యాధికారములను గోల్పోయి, ఆశాభంగముచే కుంగిపోయి, తరతరములనుండి తమవృత్తులవల్ల సంపాదించుకొనియున్న సమస్త సంపదలను పరదేశస్తులకు ధారవోసి, అతిదీనావస్థయందు పడియున్న ప్రజలు యిట్టి పనులను తమంతతాము పూనుకొని చేసికొనుస్థితిలోలేరు.

వారి సాహసోత్సాహములను కుంగదీసి, వారికాళ్లు చేతులను విరుగగొట్టి పడవేసినాము. ఇక వారెట్లు లేవగలరు? వారు లేవవలెనన్నచో, మనము వారి కాళ్లచేతులకు కట్టుకట్టి, చంకలకింద పోటీకర్తలనుపెట్టి లేపినగాని లేవలేరు. ఈపని కొంతవరకు జరిగినదని చెప్పవచ్చును. ఎట్లనగ:—
“ధనమును వెచ్చించి యెవరైనా రైల్వేవేస్తే, వారు పెట్టిన డబ్బుమీద కొంతవరకు వడ్డీగిట్టేటట్లు మేము హామీ పడెద”మని యిండియా గవర్నమెంటువారు వాగ్దానము (గ్యారంటీ) చేసియుండిరి. సరే, యింతవరకు బాగానేవున్నది. కాని, రైల్వే యేదైన యింకొకపనికి డబ్బు కావలసివస్తే, గవర్న

మెంటువారు మెందులోనుండి ఖర్చుపెడతారు? ఈ ఖర్చంతా తమ సామ్రాజ్యము విచ్చిన్నముగాకుండ దానిని భద్రముగ నిలుపుకోడానికి బ్రిటిష్ సామ్రాజ్యమువారు చేయవలసిన ఖర్చేకాబట్టి, దీనిని బ్రిటిష్ సామ్రాజ్యపు కాతాకు ఖర్చు పోయవలసి వుంటుందని “లేయింగ్” అను ఒక ఆయన చెప్పెను. “ఈ ఖర్చు యిండియా మెంతమాత్రము భరించే స్థితిలోలేదు. మనము యీ భారతదేశపు శక్తుల నన్నిటిని కుంగదీసివేసినాము. శరీరములోని రక్తమంతయు కారిపోయి, దేశము నిర్వీర్యమై, నిరుత్సాహమై పడిపోయియున్నది. అది గాక, యీ యిండియా దేశమును నిలుపుకొనవలసిన బాధ్యత మన యింగ్లీషువారిమీదనే వున్నది. కాబట్టి, యీ ఖర్చంతా యింగ్లీషువారే— యింగ్లీషు సామ్రాజ్యమువారే— భరించ వలసి యుండునని ఆత డెంతయో ధర్మబుద్ధితో వాదించెను. కాని, సీమలోని బ్రిటిష్ సామ్రాజ్యమువారివాదనను త్రోసి వేసిరి. తన వాదనకు విరుద్ధమగు తప్పుపద్ధతిని, ప్రజాపీడాకరమగు పద్ధతిని, తాను తన చేతులమీదుగ సీమ గవర్న మెంటువారి బలాత్కారముమీద అమలు జరుపుటకు యిష్టము లేక ఆతడు తన యుద్యోగమునకు రాజీనామా యిచ్చి వేసెను. గవర్న మెంటుకు యేటేటా కలుగుచున్న పెద్ద పెద్ద లోట్లను,— యీ నెరియలను— పూడ్చుటకు తదుపరివా రెన్నియో ఉపాయములను పన్నిరి. కాని, యంతవరకు సార్థకము కనిపించలేదు. ఈ “లేయింగ్” చెప్పిన అభిప్రాయముతో “మాసే” యను మెంబరుకూడ యేకీభవించెను. కాని, యీ పద్ధతిపై యితడు తయారు చేసిన

ఆయవ్యయపట్టికను (బడ్జెట్టును) సీమ గవర్న మెంటువారు ఒప్పు
కొనలేదు. తనపద్ధతి సరియైనదని ఋజువు చేయుటనుగాను
యీతఁడాక పనిచేసెను. యుద్ధములేనిరోజులలో మామూలు
పన్నులతో యెంత ఆదావచ్చునో, అంత ఆదాయమునకు సరి
పోయే అత్యవసరపు ఖర్చుపద్ధులనుమాత్రమేవేసి, మిగతా
వానిని అట్టేయుంచి చూపించెను. ఈ మిగతా పద్ధులేమనగ:-
ఆఫీసుఖర్చులు, శిపాయిలుండు బారకీచులు, కాలువలు,
మున్నగునవి. వీనివల్లనే ప్రతియేటా లోటువచ్చుచున్న
దనియు, యీ లోటును పూడ్చుటకే యిండియా గవర్న మెంటు
వారు ఋణములు చేయవలసివచ్చుచున్నదనియు, లేదా ప్రజ
లపై విపరీతమగు, పీడాకరములగు పన్నుల విధించవలసి
వచ్చుచున్నదనియు ఆతడు నిరూపించెను. పెద్దపెద్ద శిపాయిల
బారకీచులను శాశ్వతముగ కట్టుటకై వినియోగించిన ద్రవ్య
మంతయు బూడిదలోపోసిన పన్నీరుచందమయ్యెనని యిప్పటి
కందరికి తెలిసివచ్చినది. ద్రవ్యమునంతను యీరీతిగ సంగ్ర
హించి, యిట్టిదండుగ పనులకై వినియోగించుట యూరోపి
యను రాజ్యములలోనే నష్టదాయకముగ పరిగణింపబడు
చున్నది. అట్టిచో యిండియా విషయమై వేరుగ చెప్పనేల?
ఇండియావంటి బీదరాజ్యములో యిట్టిపనులు రాజ్యాంగము
నకు మృత్యుసదృశముగ నుండును. ఇట్టిదండుగమారి పనులు
ఒక్క బంగళాదేశములోనేగాక, పశ్చిమోత్తర పరగణాలలో
కూడ గావింపబడినవి. ఇవన్నియు అధికారధూర్వహలుగావి
ంచిన తప్పు పనులకు నిదర్శనములుగ నేటికిని నిలిచియుండి
తేరగ తమ చేతికి వచ్చిన ప్రజల ద్రవ్యమునంతను తమ స్వలా

భములకై యీకీతిగ అధికారధూర్వహలు మర్వినియోగ
పరచియుండిరి గదా యని నేటికిని పన్నులభారముచే కుంగి
పోవుచున్న ప్రజల మనస్సులకు తోపజేయుచున్నవి. ఇన్
కంటాక్సు వృద్ధిచేయరాదని ప్రతిఘటించుచు 1870 సం॥ మే
నెలలో బొంబాయి వర్తకులొక అర్జీని సీమలోనున్న యిండి
యామంత్రికి పంపించిరి. దానిలో నిట్లున్నది :—“ ఇట్టి పెద్ద
కట్టడములను కట్టుటకు కావలసిన ద్రవ్యమునంతను సర్కారు
వారు ప్రజలు యేటా యిచ్చు పన్నులలోనుండిగాక,
వాయిదాబందీ అప్పులుగ యెక్కడనైనా తెచ్చి కట్టితే, ప్రతి
యేటా గవర్నమెంటు బడ్జెటులో యీ లోట్లు వుండవు ” అని
వారు చెప్పిరి. ఇది చాల సబబుగ వున్నది. కాని, యీ
సబబును గవర్నమెంటువారు అంగీకరించలేదు. ఇన్కంటా

క్సుపద్ధతి యెంత అన్యాయముగను, యెంత మోసముగను పని
చేయుచున్నదో నానాటికి బయట పడజొచ్చెను. ప్రజ
లలో బహు సంఖ్యాకుల కీ వత్తిడి కలుగనిమాట నిజమే. కాని
బహు సంఖ్యాకులను, ప్రజా సామాన్యమందరిని బాధించు
టకు ఉప్పుపన్ను వున్నదిగా! సముద్రమునకు దగ్గరగ కాపుర
మున్నవారో లేక ఉప్పు కొఠారుల దగ్గరగ నున్నవారో తప్ప,
యింకెవరును యీ పన్నునుండి తప్పించుకొనలేదు. ఇది
ప్రతి మానవునకు కావలసిన వస్తువే. ఇది అక్కరలేని
వారెవరువుండదు. సముద్రమునకు దగ్గర కాపురమున్న
వారు యీ ఉప్పు పన్ను నుండి తప్పించుకొనుటకై తమ అన్న
మును సముద్రపు నీటితోనే ఉడక బెట్టుకొందురు ! ఉప్పుకొఠా
రులవద్ద నున్నవారు ఉప్పుపలుకులతో కలిసినమట్టిని తమ

అన్నములో కలుపుకొనుచున్నారు ! సర్కారుకు వచ్చే రాబడికి సరిపోయే ఖర్చే చేసికోవలెనని ఆర్డర్ ప్రిభువు 1869

సం॥ లో వైస్రాయి కౌన్సిల్ వారికి గట్టిగ నొక్కిచెప్పెను. మిలిటరీ ఖర్చు తగ్గించవలసివుంటుందని మేయో ప్రిభువు కూడ అదేరీతిగ చెప్పెను. ఈ విశాల భారతవర్షమందు

శాంతిభద్రతల కాపాడుటకు ప్రధానముగ బాధ్యుడై నట్టి వైస్రాయియగు మేయో ప్రిభువు కూడ యేమని చెప్పినాడు ? “ మన ఖజానాలో డబ్బుకు తొందర

లేనప్పుడునైతము అనివార్యమని ఋజువుపరచగలదాని

కంటె ఒక్కచిల్లి గవ్వయైనను యెక్కువగ మిలిటరీ మీద ఖర్చుచేయుట ధర్మముకాదు. ఏటావచ్చే ఆదాకు, ఖర్చుకు

యెట్లు సరిపెట్టుదమాయను ఆలోచన ఒక్కటేకాదు మనము

చూడవలసినది; మిలిటరీ ఖర్చుతగ్గిస్తే, యీ శిపాయిలందరు

యేమై పోతారాయను ఆలోచన ఒక్కటేకాదు మనము

చూడవలసినది. ఇట్టి యాలోచన లన్నిటికంటె మహోత్కృ

ప్తమైన ధర్మసూక్ష్మ మిందింకొకటికలదు. అనవసరముగ

మిలిటరీమీద ఖర్చుచేసే ప్రతిదమ్మిడియు, మనము న్యాయ

ముగ ప్రజల నైతిక, ఐహిక, పురోభివృద్ధిలకై ఖర్చుచేయ

వలసిన ద్రవ్యమునుండి తగ్గించివేయుచున్నామనుసంగతిని

యెన్నడు మరువరాదు. ఈ స్థితియందున్న దేశములో యింత

అపారమగు సేన నేలనిలుపవలెను? పరదేశమునుండి దండ

యాత్రభయమాలేదు; అధవా ఒకవేళవచ్చినను, యిప్పుడున్న

రైల్వేలు, టెలిగ్రాములు మున్నగువాని సహాయమున వాని

నెదిర్చి మరలించుటకు యిప్పుడున్న సేనలో సగముచాలును.

పోనీ దేశములోనుండియే అపాయము పుట్టుకురావచ్చునని యందుమా— యిక అట్లయినచో రాజ్యాధికారము నంతను విదేశీయులు తమగుష్పెళ్లలోనే బిగించుకొని కూర్చుని దేశీయులగు రాజులను, ఉన్నతవంశీకులను, ప్రముఖులను, వణిక్కి ఖామణులను, భూస్వాములను— వీరినందరిని వెలిగానుంచి నచో యిది మనసామ్రాజ్యమునకే గొప్ప అపాయముకాదా? దేశీయులకు గొప్ప అన్యాయముకాదా? మనరాజ్య తంత్రమందు గొప్ప లోపముకాదా? దీనివలన మనకు నేడుగా కున్న రేపైనను గొప్ప విపత్తురాదా? ఈ సంగతుల నన్నిటిని పూర్తిగ ఆలోచించుకొనవలసిన తరుణమిప్పుడు పార్లమెంటువారికి రాలేదా?

రాజ్యకోశమే యీ సమస్యకంతకు ఆయువుపట్టు. దీనిని పార్లమెంటువారు తమ చేతులలోనికి తీసికొని గట్టిగపట్టుకొనినగాని, లాభములేదు. అట్లయినగాని యిండియాదేశ మభివృద్ధిగాంచుటకు నిరాఘాటమగు మార్గమేర్పడజాలదు. విపరీతపు సైన్యముం టేనేగాని, దుష్పరిపాలన సాగదు. దుష్పరిపాలన వుంటేనే గాని, విపరీతమగు సైన్యపుఖర్చు వుండదు. కుంపిణీవారు పరరాజ్యాక్రమణకు గడంగినది మొదలు, విపరీతముగ సైన్యముల పెట్టుకొనుచుండిరి; సత్పరిపాలనచేయు రాజ్యాంగమే అయినయెడల, యిట్టి వల్లమాలిన సైన్యము నెన్నడు వుంచుకొనేదేగాదు. ఇంతేగాక, మిలిటరీఖర్చును మిషమీద ప్రతివానికి యేదో పేరుపెట్టి ఉద్యోగా లిచ్చుచుండిరి. సత్పరిపాలనచేయు రాజ్యాంగమే యైనయెడల యిట్టి తేరబత్తెములను, తేరజీతములను యిచ్చి, అడ్డమైనవాడికి యెన్నడు యిట్టి

ఉద్యోగాలిచ్చేదికాదు; ఇట్టి పనులు చేయడానికి ఒప్పుకొనేది కాదు; ఇట్టి పనులు చేయడానికి దానికి అవసరముండేదే కాదు. భారతీయుల వృత్తులను నాశనము చేయుటమూలమునను, తదితరవిధములను సీమదొర లిక్కడనుండి దోచుకుపోయి తమ యిండ్లలో సొంత ఉపయోగముకొరకై దాచిపెట్టుకొనియున్న అపారమగు ధనరాసులుగాక, చాలవరకు యూరోపియనుల చేతనే నిండియున్న వల్లమాలిన మిలిటరీ సిబ్బందీల జీతబత్తెములక్రింద, తిండిఖర్చులక్రింద, యేటాయీ భారతదేశమునుండి అపారమగు ధనము మంచిస్థితి ప్రియముగ కాలువలుగట్టి ప్రవహించిపోవుచున్నది. గత శిషాయీల తిరుగుబాటు అణగిపోయి యిప్పటికి 15 సంవత్సరములైనను యింకను యిండియాను అణచిపెట్టుటకై నిలువజేసియుంచుకొనిన పైన్యము యిండియాగవర్నమెంటు కిప్పటికిని యేటా 16 కోట్ల రూపాయలఖర్చుకు కారణమగుచున్నది. ఈ ఖర్చు శిషాయీల తిరుగుబాటుకు పూర్వమున్నఖర్చుకంటె జాస్తిగనున్నది. ఇటీవల యీజాస్తిగ చేర్చుకొనబడిన శిషాయీలందరు యూరోపియనులే; వీరిజీతబత్తెములకే, వీరిసాధనసామగ్రికే యీఅదనపుఖర్చుంతయు అగుచున్నది. పైన్యపుఖర్చు తగ్గించవలసినదనిచెప్పిన యిండియామంత్రిమాటలను కొంతవరకమలుజరుపుదమను ఉద్దేశముతో యిక్కడ వైస్రాయిగనుండిన మేయోప్రభువు కొంత ప్రయత్నించెను. నేటిపు శిషాయీలను 7, 8 వేల మందిని తగ్గింపజూచెను. దీనివలన సాలుకు 64 లక్షల రూపాయలఖర్చు తగ్గునని అంచనావేసెను. కాని, “నేను చేయబూనిన యీ పనికి మిలిటరీ అధికారులు తీవ్రముగ ప్రతి

ఘటించుచుండేమో” అని అతడు భయపడెను. కాబట్టి,
 “నేఱునిన యీ పనికి సీమగవర్న మెంటువారు నన్ను గట్టిగ
 మద్దతుచేస్తే నేతప్ప, లేకపోతే, నేనిక్కడ చేసేపని నిష్ఫలమై
 పోతుంది” అని అతడు సీమఅధికారులకు వ్రాసెను. మొత్తము
 సైన్యమంతా కలిపి రెండులక్షలుంటే చాలు; వీనిలో
 మూడోవంతు యూరోపియను లుండవచ్చును. ఈ కొద్ది
 మార్పునుకూడ యెట్లుచేయవలెనను చర్చతో రెండేండ్లన్నర
 జరిగెను. దీనివిషయమై జరిగిన రికార్డునంతను పరిశీలించి
 చూచినయెడల పెద్దపెద్దవారికే లోపల యెంతలేసి అనుమాన
 ములు, భయములు వుండెనో స్పష్టముకాగలదు. ఇట్టివానిని
 గూర్చి యేశాసనసభకూడ నిర్లక్ష్యముగ వదలివేయరాదు.
 “ఇప్పుడున్న సైన్యమును తగ్గించుటకు యెంతమాత్రము
 యత్నింపనై సరాదు. ఇదిమనకు భద్రముకాదు” అని
 లారెన్సు, మాన్సుఫీల్డు, అనువారు తమ నిశ్చితాభిప్రాయ
 ముగ తెలియబలికిరి. ఇప్పుడున్న సై నాధ్యక్షుడుకూడ యీ
 యభిప్రాయముతోనే పూర్తిగ నేకీభవించుచున్నాడు. అత
 డేమనుచున్నాడు? “మనకు యిండియాలో గలిగిన యా
 వత్తు అనుభవమును బట్టిచూడగ దేశములో యెల్లప్పుడు
 ప్రశాంతమే ప్రబలియుండునని నమ్మరాదు సుమా! ఈ విష
 యమై మనమెల్లప్పుడు అప్రమత్తులమై హెచ్చరికగలిగి యుం
 డవలెను. మనమెన్నడు కలలోకూడ అనుకొనని సమయ
 ములందే యెక్కడనుండియో హఠాత్తుగ అల్లకల్లో
 లములు పుట్టుకొని వచ్చును. ఒక్కచోట యీ అల్లకల్లో
 లము పుట్టినప్పుడు, దానిని గనుక మనము సకాలములో

అణచి వేయకపోతిమా, అది దేశమంతట ఊణములో వ్యాపించును ; ప్రతిచోట యిట్టి గల్లంతులే బయలు దేరును. దేశీయరాజులందరు యెవరిమట్టుకు వారు మనతో స్నేహముగనే యుండవచ్చును. కాని వారి క్రింద నున్న అపారమగు సేనలను మాత్రము మనమెన్నడు నమ్మరాదు. అవి మనకు వ్యతిరేకముగపోయి, మనశత్రువులతో చేరవు—అని మనము గట్టిగ నమ్ముటకు వీలులేదు. ” ఇక ముందు యిండియాలో యేయే ప్రదేశములలో గల్లంతులు, ఘర్షణలు రావచ్చునో కూడ యీతడు పూసగుచ్చినట్లు వివరించి యున్నాడు.

అందు ముఖ్యముగ, 1857 సంవత్సరపు శిపాయి తిరుగుబాటు రోజులలో యింగ్లీషువారికి విశ్వాస పాత్రములుగ నుండిన పెద్ద పెద్ద దేశీయరాజ్యములే తుదకు యింగ్లీషువారిపై తిరుగుబాటును సుమాయని యీ సైన్యాధ్యక్షుడు నిర్మోగమోటముగ దాపరికమేమియు లేకుండ చెప్పివేసెను. నిస్సంతులైపోయిన రాజ్యములను తమలో కలుపుకోవచ్చునని కొందరును, కలుపుకోకుండా దత్తతాధికారమువల్ల ఆయా రాజ్యముల స్థానిక స్వాతంత్ర్యముల నిలుప వచ్చునని మరికొందరును హోరాహోరి ముప్పదేండ్లు వాగ్వాదనల గావించుకొనియుండిరి. కాని, యీ ముప్పదేండ్ల వాగ్వాదనలలో యీ విషయమై తత్తద్రాజ్య ప్రజల యభీష్టము లెట్లుండెనని వారితో కించిత్తయినను సంప్రతించిన పాపమున పోయిన వాడొక్కడైనను కానరాదు ! వారి భావములను గూర్చి సర్ చార్లెస్ మెట్ కాఫ్, ఫెర్రె, సదర్ లెండు— మున్నగువారు అప్పుడప్పుడు యేదో మాటవరుసకు అనుచుండెడివారు. “ ప్రజలభావము లిందు

విషయమై మనకు వ్యతిరేకముగనే వుంటవి. వానివల్ల మనకు అపాయముకూడవస్తే రాచ్చును "అని సర్ క్లాడ్ వేడ్ మున్నగు వారు అప్పుడప్పుడు బెదురు బెదురుగ మాట్లాడుచుండిరి. వీరందరు కల్మషరహితమగు దూరదృష్టి, ధర్మచింతగలవారు ; రాజ్యపరిపాలన యెక్కువ న్యాయమార్గముల, యెక్కువ వివేక బుద్ధితో జరుగవలెనని కోరువారు. కాని, అట్టికోర్కె వీరి కొక్కరికి వున్నందువలన ప్రయోజనమేమి ? వీరి పైయధి కారుల కందరికి తద్విరుద్ధమగు అభిప్రాయము లున్నప్పుడు పాపము వీరేమిచేయగలరు ? ఇట్టి విరుద్ధాభిప్రాయములు తమ పైయుద్యోగస్తులలోనేగాక, తమ చుట్టునున్న తమ తోడియుద్యోగస్తులందరిలోకూడ, విరివిగ దట్టముగ, ప్రబలి యున్నప్పుడు, వీరి ధర్మోపదేశముల నచట పాటించువాడెవడు? అందుచే వీరు యిట్టి వాతావరణమధ్యమందు తమ నోరువిప్పి గట్టిగ మాట్లాడుట నిష్ప్రయోజనమనిచెప్పి, తమ సుభాషితములనెల్ల తమ భావములందే జీర్ణముజేసికొని యూరుకొనవలసిన వారగుచుండిరి. తాము నోరువిప్పి యిట్టి ధర్మవాక్యముల బలుక నారంభించినయెడల తక్కిన వారందరు "యివన్ని పెరివెంగళప్పు వేదాంతా" అనిచెప్పి నవ్వి పరిహాసముచేయుదురనియు, "యివన్నియు తుద్రమగు హృదయచౌర్యల్యముచే చెప్పే విపరీతప్రలాపము" అని నిందితురనియు భయపడి, పాపము వీరందరు నోరుమూసికొని కూర్చుండెడివారు. నిజాయితీ బుద్ధిగలవాడు, ధర్మచింతగలవాడు, యిట్టి సంకటస్థితిలో నుండుట బహుకష్టము. ఇటు ఒకవంక దుర్బలులగు వారికి బాధకలుగకుండ వారింపవలసియున్నది. అటు యింకొకవంక

తన జాతిగౌరవమునకు కళంకమురాకుండ కాపాడుకొనవలసి యున్నది. పరస్పర విరుద్ధములగు నిట్టి రెండుధర్మములసందున యిరకటములో పడికొట్టుకొను వానిగతి యెట్లుండును ? అది గాక, యీ అధర్మమార్గములనుండి తన పైయధికారులను తాను మరలింపలేకపోగా, పై పెచ్చు, యీ అధర్మకార్యమును వారు తనచేతనే నిర్బంధించి చేయింతురేమోయనికూడ భయముకలుగును. ఒకవేళ తానిట్టి అధర్మకార్యము చేయ నని తిరస్కరించి, ఆ యుద్యోగమునుండి తాను వెళ్ళిపోయినను తనస్థానమందింకొకడు — పాపభీతి యెంతమాత్రములేని మరి యొకడు — వచ్చి కూర్చుని ఆ అధర్మకార్యము నెట్లయినను సాగించితీరునుకదా ! ఇక తాను బయటపడి ప్రయోజనమేమి ? కాబట్టి, యిట్టిసందర్భములలో ధర్మచింత, న్యాయబుద్ధిగలవారు కొందరు తమ మనస్సులలోనున్న దుఃఖమును, కోపమును, — అంతరంగికముగ మాట్లాడుకొనునప్పుడు తమమనస్సులలోనుండి పొంగి పొరలివచ్చు దుఃఖమును, కోపమును — లిఖితపూర్వకముగ గవర్నమెంటు రికార్డులలో వ్రాసిపెట్టియుండకపోయినచో అది వారి తప్పుకాదు. దానికి వారిని మనము నిందించ వలసిన పనిలేదు. పై యధికారులకు తమ యభిప్రాయమే సిద్ధాంతముగద. ఈ రీతిగ తన మాటయే వేదవాక్యమును నహంభావముతో కూర్చున్న పై యధికారులకు క్రిందియధికారి ధర్మోపదేశము చేయజూచుట కేవలము నిష్ప్రయోజనముగద. నిష్ప్రయోజనమేగాదు, అంతకంటె చేటుకూడ కలుగవచ్చును. అదిగాక, తనను తక్కినవారందరు వట్టి నిరర్థకునిక్రింద — వట్టి వెర్రి వెంగళప్పక్రింద — కట్టివేయ కుండ

కొంచెము గౌరవముతో చూచుచుండినట్లు చేసికొన్న నే గాని — తన ఆత్మగౌరవము కొంచెము నిలుపుకొన్న నే గాని — తన మాటనైనను తక్కినవారు పాటింపరుగద ; కర్తవ్య మింకను నిర్ణయింపబడక, తాను యింకను అటుయిటు ఊగులాడుచున్నప్పుడు, ధర్మమువైపు తనమాటయొక్క బరువును వేసి, కార్యనిశ్చయమును ధర్మమార్గమున చేయించుటకు అప్పుడుగద తనకు అవకాశముండును. కనికరముచేగాని, దూరదృష్టిగల రాజనీతిచేగాని, తన మనస్సునం దెప్పటికప్పుడు తరంగములవలె నుద్భవించుచుండు సుహృద్భావముల నెల్ల గుటుక్కున మింగివేయవలసినదేగాని, పైకి చెప్పుటకు వీలులేదుగద. అట్టిభావములను తెగించి పైకిచెప్పినచో, పై అధికారులందరు “వీడా, మనకు ధర్మోపదేశము చేయునది” అను సహంకారముతో మండిపడుచు, “ఛీ, అపశకునపుషక్షీ! ఎవడవురానీవు, ముందెప్పుడో ఏదోఅపాయం వస్తుందనే అపశకునపు మాటలుచెప్పి, మమ్మల నిప్పుడే వేధించవచ్చావా? పోపో; ఇట్టికుశ్చంకలు, అనుమానములు తలచుకొని యిప్పుడే యేడవడం యెందుకు? అంతగావస్తే అప్పుడేచూచుకొందాములే; అసలు వస్తయ్యో రావో! వానికోసం ముందుగా యిప్పుడే అఘోరించడం యెందుకు? — పోపో” అని విసరికొట్టుదురు. ఈ చీవాట్లు పడవలసివస్తుందనే భయముచేత పాపము, యోగ్యులగు అనేక మంది అంగ్లేయోద్యోగులు విసుగుదలచే తమ హృదయములోని భావములను, లోలోననే అణచిపెట్టుకొవలసి వచ్చెను. “ఇట్టి సంకటస్థితియందు నోరు మూసికొని యూరకుండుటయు ధర్మముగ కనిపించదు.

అట్లూరకొనుట పిరికితనమును, స్వార్థబుద్ధిని చూపించునుగద ; ఊరకొనక చేయునదియు కనిపించలేదు. ఎట్టి ధర్మసంకటము నుండి తప్పించుకొనుట ? ఆదాయమును మించిచేయు ఖర్చు లకై ప్రజలను పీడించి లాగు విపరీతపు ఆర్థిక దుర్వినీతివలనను, అక్రమపు పరరాజ్యాక్రమణలవలనను, భారతదేశమందు నిత్యము తన కండ్లయెదుట జరుగుచున్న దుర్భర దుష్ఫలితము లిట్టి ధర్మచింతగల ఆంగ్లేయోద్యోగుల నాలుకలపైసను, లేఖ నుల పైసను పగటివేళ బహుభారముగ తాండవమాడు చుండును ; రాత్రివేళనవి పాప మా ధర్మాత్ములకు నిద్రపట్టనీయక మనస్సులలో కలచి వేధించుచుండును.

సంతృప్తి, విశ్వాసము, కృతజ్ఞత మున్నగు సద్బీజ ములనాట తానుత్సహించిన యీ భారతక్షేత్రమందు తనకండ్లయెదుటనే అవిశ్వాసము, కోధము, అసహ్యము, మున్నగు విషవృక్షము లుద్భవించి, దీనికంతకు కారకులైన వారిపై కసితీర్చుకొనురోజు యెప్పుడువచ్చునాయను తీవ్రరోష ముతో లోలోన కుములుచు మహామౌనదీక్షతో “ఆదినము” నకై నిరీక్షించుచున్నట్లు కానవచ్చుచుండెను. ఆ యుదోగస్తుడు నిజమైన ధర్మచింతగలవాడేయైనయెడల, — తనజాతిగౌరవ మును, తన ధర్మగౌరవమును, తన దేశగౌరవమును, నిశ్చయ ముగ పాటించువాడేయైనయెడల— వానికిగలుగు దుఃఖముల లోనికెల్ల దుఃఖమేమి ? తానెంతపొర్లాడినను, తన యభీష్టమున కింత విరుద్ధముగ తాను తన చేతిమీదుగనే యీ విషబీజముల చెదజల్లవలసివచ్చెగా; మంచివిత్తనములుచల్లుభాగ్య మీచేతుల కబ్బలేదుగా—హా— ” అని యెంతో దుఃఖించును.

అపహృతస్వరాజ్యలై, తమ సర్వస్వమునుగోల్పోయిన కోట్లకొలది ప్రజలదృష్టికీ రాజ్యాపహరణకార్య మెట్లుగాన్నిం చెనో యను విషయమునుగూర్చి ఆ వివాదపురోజులలో యెవరుకూడ నోరెత్తి ప్రసంగింపకుండుటకు కొంతవరకు పై నుదహరించిన యసందర్భస్థితియే కారణమని చెప్పవచ్చును. యిండియాలోని రాజ్యాక్రమణలను గూర్చి సీమలో స్వతంత్ర రీతిగ వ్రాసిన విమర్శకులును, నీతిశాస్త్రజ్ఞులునుకూడ యిక్కడ యిండియాలోనున్న ధర్మాత్ములగు తమతోడిదేశీయులుపడిన యవస్థలోనే పడవలసినవారైరి. దత్తతాధికారము నిలుపవలసినదేయని చెప్పు మిక్కిలి సమర్థనీయమగు వాదములెన్నియో బయలుదేరెను. అట్లేదత్తతాధికారమును అంగీకరించరాదనిచెప్పు మిక్కిలి సూక్ష్మమగువాదములును బయలుదేరెను. ఈ వివాదములన్నియు సార్వభౌమసామంతాధికారముల తారతమ్యము పైననే తిరుగుచుండెను. “ ఏమైననుసరే బ్రిటిష్సామ్రాజ్యాధికారమును నిలువబెట్టి దానిని వ్యాప్తినిొందించుటయే పరమ ఆదర్శ ” మని ఒక పక్షమువారు గట్టిగ వాదింపజొచ్చిరి. వారుచెప్పు ప్రతి వాదనను యీ యభిప్రాయమును దోహద మొనర్చుకొనుటకే వినియోగించుచుండిరి. అట్లే యింకొక పక్షమువారు, “ యేమైననుసరే, దేశీయప్రభువులగు హిందూ రాజులకును, మహమ్మదీయ నబాబులకును అన్యాయము, అక్రమము, కష్టము, కలిగింపరా ” దని గట్టిగ వాదింపజొచ్చిరి. వీరుకూడ తమ ప్రతి వాదనను యీ యభిప్రాయమును దోహద మొనర్చుకొనుటకే వినియోగించుచుండిరి. కాని, పరులచే సర్వస్వమును కొల్లగొట్టబడి, దోపిడిగాని కాలిచప్పు

డింకను యేక్షణమందు తన చెవిని బడునోయను భయోత్పాతముచే గడగడ వణకుచు ఒంటరిగ తమ యంతఃపురములలో నణగియున్న దౌర్భాగ్యులగు దేశీయరాజులకు వారి రాజ్యములను వారికి లుచ్చివేయవలసినదని సామ్రాజ్యాధికారులకు ధర్మోపదేశములు చేయబూనుట కేవలము నిరర్థకకార్యము గద. ప్రఖ్యాత విజేతలగు పైరస్, సిపియోల కాలమునాటి నుండి నేటివరకు కూడ ప్రపంచములో జరిగిన విజయచారిత్రములందు చేలోకువగు రాజుల కోటలలోనికి సరాసరి చొర బడకుండ, తేరగ తెరచియున్న వారికోటగుమ్మములకడనే గుర్రపుక శ్మశ్రుముల లాగిపట్టి, అట్టే నిలువబడిపోయిన విజేతలను గూర్చి మనమెన్నడైన వినియున్నామా? కవ్వించి పరులపై నురుకువానితో, “జాగ్రత, మధ్య దొంగఁజులు, గోతులు వున్నవి” సుమాయని చెప్పుము! “జాగ్రత, మధ్య త్రోవలో తుపాకిమందు పాతరలు పేలుటకు సిద్ధముగనున్నవి సుమా” యని చెప్పుము. “తనజన్మలో యెన్నడు, యెవరికినీ స్వాధీనముకానేరని వీరవంశీకులనేకులు నీపై కసితీర్చుకొనుట కెంతోఆవేశముతో శపథము పట్టియున్నారసుమా, జాగ్రత” అనిచెప్పుము. “జాగ్రత, ముందుకు ఉరుకుచున్నావు; మరల వెనుకకు పారిపోయి రావలసివచ్చునుసుమా; అప్పుడు నీ వనేక ముచుగుట్టలను దాటవలసివచ్చును; దాహమార్చుకొనుటకు నీ కొక్క నీటిదుక్కయైనను దొరకదు. మధ్య త్రోవలోని బావులలో నీ శత్రువులు విషము కలుపుదురు సుమా! మార్గము లన్నిటికి గండ్లు, ముండ్లకంచెలు కొట్టుదురుసుమా! నీ విప్పు డింత నిర్దాక్షిణ్యముగ శత్రువుపై నురక

వలదు. ఇది కేవలము అవ్యక్తమైనపని—అవివేకమైనపని. దాని వలన నీ కనేక అపాయములు రానున్నవినుమా” అని అతనితో చెప్పుము. నీకు శత్రువులగు దేశీయరాజులు నీ కిన్ని యిబ్బందులు కలిగించినంత మాత్రమున ఆఖరుకు యెట్లును నిన్ను తప్పించుకొని బ్రతుకలేరనుకో— బ్రతుకలేని మాట నిశ్చయమే. అయిన నేమి? కొంతకాలము తాము ఊపిరి పుచ్చుకొని, నిన్నిబ్బంది పెట్టవచ్చునుగా! భారతరాజ్య సంపాదనోదంతమంతయు యిట్టి హెచ్చరికలతోడనే— జాగ్రత్త, జాగ్రత్త, యను హెచ్చరికలతోడనే—నిండియుండెను. కాని, వీని నెవరును లక్ష్యముచేయలేదు. దేశీయరాజులు మనయందెంత భక్తి విశ్వాసములతోనున్నను వారి బ్రతుకు—వారి రాజ్యము— ఆస్థిరమే అయిపోయెను. “బ్రిటిష్ సామ్రాజ్యము వారిని మనసారనమ్మి “వారియెడ మనమింతటి భక్తి విశ్వాసములతో నున్నాముగద, ఇక మనకేమిభయము; మన రాజ్యమున కేమిభయము” అనుగట్టినమ్మకముతో, నిశ్చింతతో హాయిగ యేరాజును బ్రతుకుటకు వీలు లేకపోయెగద! సార్వభౌమాధికారులై వెలసియున్న యీ అఖండ బ్రిటిష్ సామ్రాజ్యమును యీ చిల్లర రాజులేమి ధిక్కరింపగలరను మన నిశ్చయముకూడ వారిబ్రతుకును స్థిరపరుపలేక పోయెను. (వీరింతటి వచ్చులులుగద, వీరు మననేమిచేయగలరు? వీరిని అనవసరముగ చంపనేలయనియైన బ్రిటిషువారు ఊరుకొనలేరు.) సింధియా, నైజాము, అయోధ్యరాజులు నలుబది సంవత్సరము లవిచ్చిన్న ధారగ మన బ్రిటిష్ రాజ్యము నెడ నిష్కలంకముగు భక్తివిశ్వాసముల నెరపిరి. ఈ నలుబది

సంవత్సరముల పొడవునను మన బ్రిటిష్ గవర్నమెంటువారు వీరిని “మీరు యిందుగ్రీలు, చందుగ్రీలు, మీ అంతటి మిత్రులు మాకీలోకములోలేరు, ఒవో” యని ముఖస్తోత్రములు చేయుచు, లాలించుచు, ఉబ్బివేయుచు, యెక్కడలేని గౌరవాధిక్యతలను వెళ్ళబోయుచుండిరి. ఇంతచేసియు, చివరికి రాజులగతి యేమైనది? మొట్టమొదటివాడగు సింధియా రాజ్యాన్ని పూర్తిగ కలుపుకొన్నారు. రెండవవాడగు నైజాము రాజ్యాన్ని పగులగొట్టి పంచుకొన్నారు. మూడవవాడగు అయోధ్యరాజును — యింకా యీరకంబోచేరిన రాజులను — యేమిచేద్దామా — యీ రాజ్యములను యెట్లా కాజేద్దామా — అని ఆలోచించుచుచున్నారు. “మనకు మధ్య అడ్డముగనున్న యీ దిక్కు-మాలిన దేశీయుల పూర్వాచారములను, వారసత్వపుహక్కులను, ఒక్కపెట్టున తుడిచిపెట్టి, వీరిరాజ్యముల నన్నిటిని ఒక్కముద్దగజేసి గుటుక్కున మ్రింగడమా, మ్రింగకపోవడమా” అని యింగ్లీషు గవర్నమెంటు వారిప్పు డతిద్దీర్ఘముగ ఆలోచించుచుచున్నారు. సరిగయిదేసమయమందు “వాహబీ” అను నొకానొక మహమ్మదీయ తెగవారి కుట్రలవల్ల జరిగిన విషాదసంభవముల గూర్చిన వార్తలు సీమకుచేరెను. ఎవరోకొందరు రాజద్రోహులు బయలుదేరి యీ మహమ్మదీయుల నీరీతిగ ప్రేరేపించిరని చాలమంది యనుకొనిరి. కాని, యీ యూహనిజముకాదనియు, యీ వాహబీల కుట్రకు మన యింగ్లీషు వారి దుష్పరిపాలనయే కారణమనియు, అది అసలు యెక్కడ, యెట్లుపుట్టినదో, దేశము నలుగడల యిది యెట్లువ్యాపించెనో,

యావద్వృత్తాంతమును దీనిని బాగుగ పరిశీలించిన డాక్టరు హంటరుగారు పూసగుచ్చినట్లు వివరించి మనకు చెప్పుచున్నారు. వీరిమాటలు చాల అతిశయోక్తిగ నున్నవనియు, వీరి యాహాలు చాల నిరాధారముగ నున్నవనియు చాల మంది పెద్దలు, భాగ్యవంతులు,—యిట్టి ప్రజాకల్లోలము వల్ల నష్టపడువారేగాని, బాగుపడువారు కానట్టి పెద్దలు, భాగ్యవంతులు— తలంచుచున్నారు.

ఈ కాలపు మహమ్మదీయులనుగూర్చి కర్నల్ లీస్ అను నాతడిట్లు చెప్పుచున్నాడు :— “ఈ బ్రిటిష్ రాజ్యాధికారము చెడ్డదే. అయినను యిది త్రోసివేసిననుపోదు కాబట్టి, దీనినిక విధిలేక భరింతము. మరి, ఏమిచేయుదము అను భావములోనున్నారు. తమ్మును మనబ్రిటిషు గవర్నమెంటు వారు గనుక ఉచితరీతిని చూచుచు, బుద్ధిమంతముగ, చక్కగ పరిపాలిస్తూవుంటే వారు యీ బ్రిటిషు సామ్రాజ్యాన్ని పడగొట్టి, దానిమీద తమ మహమ్మదీయ రాజ్యాన్ని స్థాపించి, అందులో యెంత హాయిగవుందామని అనుకుంటారో యిప్పుడీ యింగ్లీషు రాజ్యంలో కూడ అంత హాయిగనే, అంత సంతృప్తితోనే వుండడానికి మహమ్మదీయుల కేమీ అభ్యంతరములేదు ” అని కర్నల్ లీస్ చెప్పుచున్నాడు. కాని, మహమ్మదీయు లిప్పుడింత సంతృప్తిగ నున్నారా ? “లేదు లేరని ” కలకత్తాలోని మహమ్మదీయ కళాశాలాధ్యక్షుడు ఘంటాపథముగ చెప్పుచున్నాడు. విద్యా విషయములోనేమి, వ్యక్తుల హక్కుల సంరక్షించుటలోనేమి, మనము వచ్చి పడగొట్టిన రసపూర్వపు మహమ్మదీయ రాజ్యముకంటే యీ మన

బ్రిటిషు రాజ్యమే మెరుగుగ నున్నదిరా యని వారి మనస్సులకు మనము తోపజేయలేకపోగా, పై పెచ్చు మనచర్యలను సమర్థించుటకుగాని, తమ తోడిమతస్థులు మనపై చేయు నిందా దోషణలను ఖండించుటకుగాని మన యందెంతో భక్తి విశ్వాసములతోనున్న మహమ్మదీయులకు కూడ వీలులేకుండునంత అధ్యాన్నముగ మన బ్రిటిషు గవర్నమెంటువారు ఇండియాలో ప్రవర్తించి యున్నారు. మన చర్యలను సమర్థింపబూనిన విశ్వాసపాత్రులగు మహమ్మదీయులకుకూడ నలుగురిలో తలవంపు వచ్చేపనులను మనము చేసియున్నాము. వారి మనస్సులను సమాధానపరచి, సమంజసమగునట్టియు, నిలుకడ యగునట్టియు, రాజనీతిని నడుపుకొనుచు వారు మనకు వశవర్తులగుటకు అనువగు సందర్భములను వారికి మనము అందించుటకు బదులుగ మనము మొదటినుండియు, అస్థిరమైనట్టియు, అన్యాయమైనట్టియు, అక్రమమైనట్టియు, దిక్కుమాలిన రాజనీతినే నడుపుచుంటిమి. పెచ్చుపెరిగి రా నారంభించిన మన యధికారము, మొట్టమొదటి రోజులలో దుర్బలస్థితి యందున్నప్పుడు మొగలాయి చక్రవర్తియెడ మన మెక్కడ శ్రేణి యణకువను, గౌరవమును నటించితిమి. లంచము లిచ్చియు, మోసపుచ్చియు, డబాయించియు, బెదరించియు మనమెట్లో మొగలాయి చక్రవర్తికి సాటిమిత్రులమైతిమి. ఈ పనులు చేసినప్పుడుకూడ మనము మొగలాయి చక్రవర్తియెడ దొంగగౌరవమును నటించ మానలేదు. “శివకేశవుల నారాధించు హిందువులకంటె, యేకేశ్వరోపాసకులగు మీ మహమ్మదీయులే గొప్పవా” రని చెప్పి వారిని ఉబ్బవేయుట

మనము మానలేదు. రాచకీయ బురకాను తీసివేసి, మేమే భారతవర్ష మంతటికి సర్వసహ సార్వభౌములమను మాటను దాపరికము లేకుండ ప్రకటించినప్పుడునై తము, పరమతస్తులకు అన్యాయము చేయమనియు, మా బ్రిటిష్ సామ్రాజ్యము క్రింద అన్నిమతములవారిని సరిసమానముగ ఆదరణతోచూతుమనియు, యెవరును తమ మతమునుగూర్చి భయపడనక్కర లేదనియు— మున్నగు మహా ధర్మసూత్రములను లోకమందంతట మాటిమాటికి చాటబంపితిమి. కాని, యిటీవల బ్రిటిష్ గవర్నమెంటువారు కొన్ని సంవత్సరములనుండి యిందుకు భిన్నమగు పద్ధతి నవలంబింపసాగిరి. స్వల్పసంఖ్యాకులయ్యు పూర్వము రాజ్యాధికారులై యున్న మహమ్మదీయుల యెడల బ్రిటిష్ గవర్నమెంటువారికి తమాషాయగు అపనమ్మకము పుట్టుకువచ్చెను. హిందువులను, శిక్కులను, సమాధానపరుచుట కేమిచేసినను, మహమ్మదీయులను సమాధానపరుచుటకుమాత్రము బ్రిటిష్ గవర్నమెంటువా రేమియు చేయలేదు. తమ రాజ్యమును కాజేసినామను కసి వీరికి లోపల మనమీద చాలకాలమునుండి యున్నది. ఈ కసిని, యీ రోషమును చల్లార్చుటకు మన మేమియు ప్రయత్నము చేయకపోగా, పైపెచ్చు, వారి కీమధ్య అనేక క్రొత్త రోష కారణముల గల్పించితిమి. వీని విషయమై వారెంత మనతో మొత్తుకొన్నను, వానిని మనము పెడచెవిని పెట్టితిమి. అందుచే, వారికి మనయెడ మరింత నిరుత్సాహము, నిరాశ, కలిగెను. బంగాళాదేశములోని మహమ్మదీయులు మనయెడ అసంతృప్తులై యుండుటకు కారణము మనమేగాని, వాటి

తప్పేమియు లేదని కర్నల్ లీస్ చెప్పుచున్నాడు. “పూర్వమునుండి కేవలము శిస్తు వసూలుదార్లుగ మాత్రమున్న హిందువులను మనమువచ్చి భూస్వాములను చేసివేసితిమి. ఇది కేవలము మొట్టమొదటి రోజులలో యిండియా గవర్నమెంటువారు చేసినతప్పు. ఇది చాల అక్రమమైనపని. తదుపరి యీ అక్రమమైనపనినే “పర్మనెంటు శెటిల్ మెంటు” ద్వారా ఖాయపరచితిమి. దీనివలన బంగాళాప్రజలు యావస్థండికిని,— అందుముఖ్యముగ మహమ్మదీయులకును చాల అన్యాయము జరిగెను. ఈ “పర్మనెంటు శెటిల్ మెంటువల్ల యిండియా యందంతటను చాల అన్యాయములు జరిగెను. అక్రమముగ కొందరెక్కువ శిస్తులను, కొందరు తక్కువ శిస్తులను యిచ్చుకొనవలసిన వారైరి. బంగాళాయందు చెలరేగిన అసంతృప్తికి నిజముగ యిదేకారణము.”

ఇదిగాక, యిండియా యందంతటను యిటీవల మరి కొన్ని బాధకములు కలిగెను. దీనివలన మత యుద్ధమొనర్చుటకై యిదివరకే కుట్రలు పన్నుచున్న ఆవేశపరులగు వాహబీలకు మరింత చేయూత గలిగెను. తామొనర్చు సన్నాహముల కనుకూలముగ యిట్టివేయేవో కలహకారణములుకొన్ని యెప్పటికప్పుడు విడువక వారికి లభించుచునే యుండెను.

బ్రిటిష్ గవర్నమెంటు వారిటీవల యేర్పరచిన “యినాంకమిషన్” వచ్చి పూర్వము తమకు మహమ్మదీయ ఘాదుషాలిచ్చిన యినాములనన్నిటిని అక్రమముగ లాగిపారవేసెనని ఔషములో చాలమంది గోలపెట్టుచున్నారు.

తమ మతసంబంధమగు కర్మలను, హక్కులను నిలుపు
టకుగాను తగు కట్టుదిట్టములతో పూర్వకాలమునుండి వచ్చు
చున్న “కాజీ” లనబడు మతాధికారులను యీ బ్రిటిష్
గవర్నమెంటువారు తీసిపారవేయుటచే మహమ్మదీయులకెంతో
యిబ్బంది గలిగెను.

విద్యావ్యాప్తికై ధర్మాత్ములగు మహమ్మదీయులు
పూర్వమెన్నడో యిచ్చిన ధర్మాదాయముల నన్నిటిని యీ
బ్రిటిష్ గవర్నమెంటువారువచ్చి లాగికొనిరి. అట్లే మశీదులు
వగైరాలకై పూర్వీకులిచ్చిపోయిన దేవాదాయములనుకూడ
గవర్నమెంటువారు లాగికొని, ఆ సొమ్మునంతను అన్యత్ర
దుర్వినియోగపరచిరి. ఈ దేవాదాయ పరిపాలనకు “మేమే
ధర్మకర్తల” మని చెప్పి యీబ్రిటిష్ గవర్నమెంటువారు
“తగుదుమమ్మా” యనివచ్చి, యీ దేవుని సొమ్మునంతను
యింకొకవిధముగ తమ యిచ్చవచ్చినరీతిని దుర్వినియోగ
పరచిరి.

గవర్నమెంటు ఉద్యోగములన్నిటిలో హిందువులే
చేరి, తమ్మును మోచేతితో బయటికి నెట్టివేసిరని మహమ్మ
దీయులు గోలపెట్టుచున్నారు. ఈ అన్యాయమును వారించి,
తమ కింతకంటె యెక్కువ సౌకర్యములు చేయకుండ గవర్న
మెంటువారు ఉపేక్ష చేయుచున్నారనికూడ వారు మొత్తు
కొనుచున్నారు.

మహమ్మదీయ శాస్త్రములు, మహమ్మదీయభాష
నేర్చుకొన్నవారికి సర్కారు నౌకరీ దొరకడలేదనియు, అ

దుచే తమ కులములో మహమ్మదీయ పండితులు కరవై, మహమ్మదీయవిద్య శాస్త్రములు నశించి, తమ కులమువారందరు అజ్ఞానమును చీకటిలో పడి కొట్టుకొనుచున్నారనియు మహమ్మదీయులు గోలపెట్టుచున్నారు. గవర్నమెంటువారు చెప్పే విద్యాపద్ధతి తమ పూర్వ విద్యాపద్ధతికి విరుద్ధముగ నున్నదనియు, అందుచే, యీ యింగ్లీషువిద్య చదువుకొన్న మహమ్మదీయుడు కులభ్రష్టుడై తా నెంతటి మంచివాడైనను, తనసాటి కులస్తులయెడల గౌరవమును పొందలేక పోవుచున్నాడనియు మహమ్మదీయులు గోలపెట్టుచున్నారు.

కాని, యిక యింతటితో యీ గ్రంథమును ముగించ వచ్చును. ఇప్పటికి పండ్రెండేండ్ల క్రిందట “బైబిలు” గారు చెప్పినమాటలు నేటికిని సత్యములు. అవి నేటికిని వర్తించును. “ఈ భారతరాజ్య సమస్య నానాటికి మహా అపాయకరముగ పరిణమించుచున్నది. ఇరువైయేండ్లనుండి నేటివరకుకూడ ఒక్కమోస్తరుగ సర్కారు ఖజానాయందు లోట్లమీద లోట్లు కలుగుచునే యున్నవి. అప్పులమీద అప్పులు కుప్పతిప్పులుగ పెరిగిపోవుచునే యున్నవి. ఎప్పుడో ఒకరోజున యిది మన అంతుకనుక్కుంటుంది. అది కనుక్కోకపోయినా, మనమైనా కనుక్కొనవలసి వస్తుంది. మన మిదివరకు చేసిన తప్పుడుపనులకు ఫలమిది— మన మిప్పుడనుభవించు చున్నది యీ ఫలితమే—అంతకంటె వేరే యేమీలేదు. సరే, గతంనాస్తి. వెనుక జరిగిపోయిన దేమో జరిగిపోయినది. ఇప్పటికైనను యిండియా యేస్థితిలో వున్నదో చూడండి; మన సామ్రాజ్యం యేస్థితిలో వున్నదో

చూడండి. ఈ రెంటిని సరిచూచి 'యికముందైనా, వెనుక చేసిన దానికంటే మెరుగుగ, యేమైనా చేయుటకు వీలుం దేమో ఆలోచించుకోండి" అని బ్రైటు చెప్పెను. "అబ్బో, యీపని చాల కష్టమే" అని అందురేమో. నిజమే, యిది చాల కష్టమైనపనియే. కాబట్టియే, మన మొక్కరోజైనను ఆలస్యము చేయకుండ, దీనిని చక్కపెట్టు కొనవలసిన అవసర మేర్పడుచున్నది. ఇండియాలో మన రాజ్య మును నిలుపుకోవలెనంటే, ఆనిలుపుకునేపని జరిగి తీరవలెను గద; ఆపని యీరోజునుండియే ప్రారంభము కావలెను; ఒక్కరోజుకూడ ఆలస్యముచేయుటకు వీలులేదు. ఈ విషయమై "ఫాసెట్" మంత్రి కొంతపని చేయుటకు పూను కొనెను. ఇండియామొక్క ఆర్థికస్థితిని చక్కబరుచుటకై ఆత డొక కమిటీ నేర్పరిచెను. ఇది చాల మంచిపని. ఇట్టిపనికి ప్రారంభించిన కీర్తి ఆతనికి దక్కినది. ఈ కమిటీవా రొనర్పు పనినిగూర్చి యిండియాలోనున్న పెద్దలందరు చాల ఉత్సాహ ముతో చూచుచున్నారు. ఇది మంచికాలమును సూచించు చిహ్నమే. గతమును మార్పజాలము; కాని, భావికాలమందు భారతవర్షపు గతిని నిర్ణయించగల అధికార మింకను మన చేతులలోనే వున్నది.

సంపూర్ణం

ఓం తత్ సత్ బ్రహ్మర్పణమస్తు.

౧౫౦

వైదిక నిలయము

తిలక్ గారి 'ఆర్క్ టిక్ హోమ్',

అను గ్రంథమునకు అనువాదము

వెల రు 1-0-0.

కొలది ప్రతులు మాత్రమే వున్నవి.

వలయు వారు :-

గ్రంథకర్త

మానికొండ సత్యనారాయణశాస్త్రి

బందరు-కు వ్రాయవలెను.

మానికొండ సత్యనారాయణశాస్త్రిగారి గ్రంథములు - ఇంతవరకు ప్రచురమైనవి

—O—

- (1) వైదికనిలయము:- (ఆర్యుల ఉత్తరస్థువనివాసము--తిలకుగారి Arctic Home in the Vedas అను గ్రంథమునకు అనువాదము) వెల రు 1-0-0.
- (2) * వేదకాలనిర్ణయము:- (Orion- మృగశిర్ష- అను పేరుతో తిలక్ గారు రచించిన ఉద్గ్రంథము)
- (3) * తిలక్ మహాశయుని జీవితము:- సంపూర్ణోపన్యాసములు.
- (4) * గాంధీమహాత్ముని జీవితము:- (స్వతంత్ర రచన)
- (5) * పంజాబు దురంతములు:- (కాంగ్రెస్ కమిటీ రిపోర్టు)
- (6) గాంధీ తత్వోపదేశము :- (Hind Swaraj అను గాంధీగారి గ్రంథమునకు అనువాదము) వెల రు 0-8-0.
- (7) * మాలవ్యా జీవితము:- పంజాబు అల్లరులు.
- (8) భూమితరముల చరిత్ర :- (రమేశచంద్ర దత్తుగారి ఉద్గ్రంథము నుండి) భూమిపన్నుకు సంబంధించిన చరిత్ర. టెక్స్టు బుక్కు కమిటీవారిచే అప్రూవు అయినది. వెల 0-10-0.
- (9) అర్థ శాస్త్రపాఠములు:- (కరెన్సీ, బ్యాంకింగు వగైరాలనుగూర్చి స్వతంత్రరీతిని వ్రాయబడిన గ్రంథము. టెక్స్టుబుక్కు కమిటీ వారిచే అప్రూవు అయినది— వెల రు 0-8-0.
- (10) ఆంగ్ల రాజ్యాస్థాపన:- 'టారిన్సు' గారి గ్రంథమునకు అనువాదము— వెల రు 1-8-0

* ఈ గుర్తుగల ప్రతులు ప్రస్తుతము అయిపోయినవి.

—: ఇంకను ప్రచురము కావలసినవి:—

(11) భరతఖండ తర్థ కచరిత్ర:- (రమేశ చంద్రదత్తుగారి గ్రంథమునుండి)

(12) హిందూ దేశ చరిత్ర:— జాతీయ పాఠశాలల ఉపయోగము నిమిత్తము.

(13) బ్రిటిష్ మహాయుగము:— సుమారు మూడువేల పేజీల ప్రమాణగ్రంథము. హిందూ దేశ చరిత్రలా బ్రిటిష్ పీరియడ్ కు సంబంధించిన సర్వతోముఖ సమీక్షణము.

(14) అభినవ ప్రబోధచంద్రోదయము:- [చటోపాధ్యాయగారి Sleeper awakened అను జాతీయ ప్రబోధగ్రంథమునకు అనువాదము.]

(15) టాల్ స్టాయి కథలు.



ఇంగ్లీషు - తెలుగు పారిభాషిక నిఘంటువు

“ వ్యవహారకోశము - శాస్త్రపరిభాష ”

530 పుటలు.

కలసిన సంపుటము

వెల రు 2.8.0 లు.

రచయిత : దిగవల్లి వేంకట శివరావు, బి. స., బి. యల్.

మద్రాసు టెక్స్టుబుక్సు కమిటీవారిచే గ్రంథాలయోపయోగముకొరకు
ఆమోదింపబడినది.

(ఫోర్టు సెంట్ జార్జ్ గెజిట్ సప్లిమెంటు 9-6-36, పుట 186.)

“ ప్రభుత్వమువారి తెనుగుతర్జుమాపరీక్షలకు బోధకులకు, కోర్టు
వ్యవహారములుగలవారికి తెనుగుతర్జుమా యవసరముగల గ్రామపంచాయితీ,
మునిసిపల్, జిల్లాబోర్డు సహకారసంఘముల ఉద్యోగులకు, వర్తకులకు,
భీమా ఏజెంట్లకు, వైద్యులకు, గ్రంథకర్తలకు, విద్యార్థులకు, ఉపాధ్యాయులకు
ఎల్లప్పుడు చేత నుండవలసిన అమూల్యగ్రంథము”.

ఇది కేవలము నిఘంటువు విజ్ఞానకోశము, మాత్రమేగాక విజ్ఞానసర్వస్వ
సంగ్రహము. వ్యాపార వ్యవహారములందేమి, రాజకీయ ఆర్థిక న్యాయశాస్త్ర
విజ్ఞానమునందేమి, పదార్థవిజ్ఞాన రసాయన గణిత ఖగోళ భూగోళ భౌతిక
జీవ జంతుశాస్త్రాదిప్రకృతిశాస్త్రములందేమి, వేదాంతవిద్యయందేమి, వైద్య
శాస్త్రమునందేమి మరి యేవిషయమునందేమి ఏ ఇంగ్లీషు పారిభాషిక
పదమునకైనను అర్థముగాని, నిర్వచనముగాని, వ్యాఖ్యానముగాని, పర్యాయ
పదముగాని మీకు కావలసివచ్చినచో మీరు తడవులాడుకొని దిగ్భ్రమ
జెందనక్కరలేదు ; ఈ గ్రంథమునం దది మీకు లభించును. మొన్న
మొన్న నే వాడుకలోనికివచ్చిన పదములు వాని ఉపయోగములు, నవీన
శాస్త్రపరిశోధనల ఫలితములు, అన్ని ఆధునిక సాంకేతిక వైజ్ఞానిక
శాస్త్రీయ భావములు వానిప్రయోగములగుడ యిందు సమకూర్చబడినవి.

పదివేల ఇంగ్లీషు పారిభాషిక పదములకు తెనుగు అర్థములు, నిర్వచనములు
పర్యాయపదములు మాత్రమేగాక అనేక విషయములనుగూర్చి వ్యాఖ్యాన

ములును విపులములగు వ్యాసములును కలవు. విజ్ఞానచంద్రికా గ్రంథమాల లోనిగ్రంథములందు, విజ్ఞానసర్వస్వమందు, ప్రభుత్వమువారు ప్రచురించిన పారిభాషికపదముల పట్టికలందు, ఇతరగ్రంథములందు, పత్రికలందు, ఇంతవరకు వాడబడిన పారిభాషిక పదములును అవి లేనిచోట్ల యావద్భారత దేశమున ప్రసిద్ధిజెందిన హిందీ వైజ్ఞానిక శబ్దావళియందును ‘ట్యుంటి యత్ సెంచరీ ఇంగ్లీషుమహారాష్ట్ర సాహిత్య సాంకేతిక వైజ్ఞానికనిఘంటువు’ నందును సమకూర్చబడిన పారిభాషిక పదములలో మన కుపయోగింపగల పదములును అకౌరాదిగా నిందు చేర్చబడినవి. ప్రపంచరాజ్యముల విస్తీర్ణము, జనసంఖ్య, చలామణియు దెలుపు పట్టికలును, ఇంగ్లీషు-దేశవాళీ తూనికలు, కొలతలు, మానములు గల అనుబంధములును గలవు. హిందుస్థానీ పదములు, అర్థములుగల ప్రత్యేకానుబంధమును గలదు.

“కొద్దులు, రాజకీయములు, శాస్త్రీయవిషయములకు సంబంధించిన అనేకపదములకు అర్థములు వ్రాయబడినవి. వ్యవహారస్థులకు, దేశసేవకులకు, విద్యార్థులకు, వ్యాసరచయితలకు, దీనివలన గలుగు ప్రయోజనము లనంత ములు. ఆంధ్రభాష కిది అమూల్యభూషణము. విద్యాధికు లనేకుల ప్రస్తుతు లందినది. పాఠ్యగ్రంథనిర్ణయ సభవారిచే గ్రంథాలయోపయోగనిమిత్త మంగీకరింపబడినది”. —గృహలక్ష్మి, మార్చి 1935.

‘విద్యార్థులకేగాక ప్రచారకులు, లేఖకులు, పత్రికాసంపాదకులు మొదలగువారికెల్ల జాల నుపయోగముగ నుండగలదు.’ —కృష్ణా పత్రిక.

‘వ్యవహారపరులేగాక కేవలము భాషాభిమానులును, దీనివలన గొప్ప ప్రయోజనములు పొందగలరు’. — భారతి.

‘ఇంగ్లీషు తెలుగు తర్జుమాల యవసరముగల ప్రభుత్వకాఖిలందలి అన్ని కార్యాలయములయందు, గ్రంథాలయములందు, ఇతర సంస్థలందును ఇది అత్యంతావశ్యక మగుననుటకు సందియము లేదు’. —హిందూ.

“అత్యంతోపయుక్తమగు ప్రచురణము”

— సర్ వేపా రామేశంగారు, హైకోర్టు జడ్జి.

“చిరకాలమునుండి యున్నకొరత నిది తీర్చుచున్నది”

— సర్ అల్లాడి కృష్ణస్వామిగారు, అడ్వకేట్ జనరలు.

దిగవల్లి వేంకటశివరావుచే గచియింపబడిన ఇతర గ్రంథములు

సహకారవస్తునిలయోద్యమము

గ్రంథాలయములం దుంచుటకు మద్రాసు టెన్ప్రబుక్సు-కమిటీవారు
ఆమోదించినారు.

(ఫోర్టసెంట్ జార్జి గెజెట్ సప్లిమెంటు, 9-6-36 పుట 118)

ఇది సహకారశాస్త్రమును దేశీయ దేశాంతర సహకారోద్యమమును
అందుకుసంబంధించిన సమస్యలను విపులముగాచర్చించు ఉత్తమగ్రంథము.
రాక్షేలుసహకారోద్యమచరిత్ర, సహకారోత్పత్తి, కృషి, పరిశ్రమ,
వ్యాపారములు, ప్రజారోగ్యము, విద్యనభివృద్ధిచేయగల సహకారపద్ధతులు,
భారతదేశ ప్రజాజీవనము, పారిశ్రామికాభివృద్ధి, గ్రామపునర్నిర్మాణములను
గూర్చిన ప్రకరణములు నిందుగలవు. ప్రజల ఆర్థికస్థితిగతులను ప్రభుత్వా
దాయ వ్యయ పద్ధతులను ప్రపంచములోని ఇతర దేశములవానితో పోల్చి
చూపు స్థితిగతి లెక్కలును మన దుస్థితిని తొలగించు మార్గములను
నూచించు వ్యాఖ్యానములును గలవు. ఇది కృష్ణజిల్లా కో-ఆపరేటివ్ ఫెడ
రేషనుచే ప్రకటింపబడినది. 260 పుటలు.

సాదాబైండు వెల రు 1—0—0. క్యాలికోబైండు వెల రు 1—4—0.

దక్షిణాఫ్రికా

విజ్ఞానచంద్రికా గ్రంథమాలలోని 36-వ గ్రంథము. దేశచరిత్ర,
రాజ్యాంగచరిత్ర, భారతీయుల బాధలు, గాంధీమహాత్ముని సత్యాగ్రహ
చరిత్రము నిందుగలవు. అనేక చిత్రపటములు.

క్యాలికోబైండు—432 పుటలు.

వెల రు 2—0—0

అధినివేశస్వరాజ్యము

విజ్ఞానచంద్రికలోని 40 వ గ్రంథము.

బ్రిటిషుసామ్రాజ్య స్వరూపస్వభావములు, స్వరాజ్యప్రయోజనము, అధినివేశస్వరాజ్యచరిత్ర, అధినివేశస్వరాజ్యసమస్యలు, షేడరలు రాజ్యాంగ విధానము, ప్రజాప్రభుత్వ ప్రాతినిధ్యపద్ధతులు, కేనడా డొమినియను, ఆస్ట్రేలియా కామన్వెల్తు, ఐరిషు ఫ్రీస్టేటు, ఆంగ్లరాజ్యాంగములను గూర్చి చర్చించు రాజ్యాంగశాస్త్రగ్రంథము. నూతన ఇండియా రాజ్యాంగచట్టములోని మంచిచెడ్డలు గ్రహించుట కిది తోడ్పడగలదు. వివిధదేశ ప్రజల ఆర్థికస్థితిగతులు ప్రభుత్వాదాయ వ్యయపద్ధతులు పోల్చిచూపు స్థితిగతి లెఖలజాబితాలు 36 కలవు. ఇది “అధినివేశ స్వరాజ్యము, ప్రపంచ రాజకీయములను గూర్చిన ఉత్తమ గ్రంథ”మని హిందూ పత్రిక ప్రశంసించినది. దీని ప్రాశస్త్యమునుగూర్చి ఆంధ్ర పత్రిక 2-9-33 తేదీన సంపాదకీయవ్యాసమును ప్రచురించినది.

250 పుటలు.

వెల రు. 0-12-0.

భారతదేశ స్థితిగతులు

వివిధదేశప్రజల ఆర్థికస్థితిగతులు, ప్రభుత్వాదాయవ్యయవిధానములు, మనదుస్థితిని ఇతరదేశముల యశాస్థితిగతులను పోల్చిచూపు స్థితిగతి లెక్కలు. 72 పుటలు.

వెల రు 0-2-0.

ఆంగ్లరాజ్యాంగము 30 పుటలు వెల రు 0-1-0.

అంకుల్ టామ్ కథ “అంకుల్ టామ్స్ కాబిన్” అను సుప్రసిద్ధ నవలకు తెలుగు. 34 పుటలు వెల రు 0-1-0.

వలయువారు :—దిగవల్లి వేంకటశివరావు బి.ఏ., బి.యల్., బెజవాడ

547

848



Check List

Book Number	NPROIA 281	Date	27/03/23
Front Cover	yes	Back Cover	yes
Blank Pages	C2, 668(b), 847,		
Missing Pages	NO		
Prepared By	charishma	Cutting By	charishma
Scanned By	Donut	Pages	873